

अ. १/४५

संक्षेपशारीरकम्

३३

भारतनि, कर्तव्ये
भारतपरी-ई

आम्नारा-मन्थालय,
भारतनिधि, कर्तव्ये
भारतपरी-ई



90)

आम्नाय-मन्थालय,
नरतनिकि, करोई
पारायती-५

कु. अर्मिला शर्मा

२१ - ७ - ६६

हरिदाससंस्कृतग्रन्थमालासमाख्य—
काशीसंस्कृतसीरीजपुस्तकमालायाः

१८

ऊ. १/८४

वेदान्तविभागे (४) चतुर्थःपुष्पम् । आम्नाय-ग्रन्थ
परतन्निधि, करोव
कारावती-५

॥ श्रीः ॥

संक्षेपशारीरकम्

श्रीमत्सर्वज्ञमुनिविरचितम्

श्रीमन्मधुमदनसरस्वतीकृत सारसंग्रहाख्य
व्याख्यासमलङ्कृतम् ।

तस्यायं प्रथमाध्यायरूपः ।

प्रथमो भागः ।

वक्षे इत्युपनामकेन भाऊशास्त्रिणा
संशोधितम् ।

वाराणस्याम्—

सेठ श्रीहरिदास गुप्त पुत्रेण

चौखंबासंस्कृतसीरीज-काशीसंस्कृतसीरीजाद्यनेक पुस्तक प्रकाशकेन

सेठ जयकृष्णदासगुप्तमहाशयेन स्वकीये 'विद्याविलास' यन्त्रालये मुद्रितः ।

हर तरह के संस्कृत ग्रन्थ तथा भाषा भाष्य पुस्तकों के मिलने का पता—

जयकृष्णदास—हरिदासगुप्तः

चौखम्बासंस्कृतसीरीज आफ़ीस,
विद्याविलास प्रेस, गोपालमंदीरलेन,
बनारस सिटी ।

KASHI-SANSKRIT-SERIES;
(HARIDAS SANSKRIT GRANTHAMÂLÂ.)

18

Vedanta Section No. 4.

SANKSHEPA-SARIRAKA

BY

SARVAJNATMA-MUNI,

with a Gloss Called Sarsangaraha

BY

SRI MADHUSUDAN SARASVATI.

1st Adhyaya Vol. I

Edited by

BHAU SASTRI VAJHE.

BENARES

Printed-Published & sold by
JAI KRISHNA DAS GUPTA,
The Chowkhamba Sanskrit Series Office,
VIDYA VILAS PRESS,
Gopal-Mandir-Lane.

1924

Printed-Published and sold by
JAI KRISHNA DASS GUPTA,
At the Vidya Vilas Press,
Gopal Mandir Lane, Benares City.

॥ श्रीः ॥

संक्षेपशरीरकप्रथमाध्यायस्य विषयानुक्रमणिका ।

मङ्गलाचरणम्	१
ग्रन्थारम्भप्रयोजनम्	१७
ग्रन्थारम्भप्रतिज्ञा	१९
अज्ञाननिरूपणम्	२५
आत्मनः सुखरूपत्वनिरूपणम्	२९
सकारणाध्यासनिरूपणम्	३५
ब्रह्मणो विचारकर्तव्यत्वनिरूपणम्	६१
अधिकारिनिरूपणम्	६७
शिष्यप्रश्नगुरूपदेशनिरूपणम्	८५
वाक्यार्थविरोधपरिहारनिरूपणम्	८९
वेदांतानां सिद्धवस्तुबोधकत्वाक्षेपः	९७
आत्मनि अज्ञानाभावेन प्रमाणानामप्रवृत्तिः	९९
प्रमात्रादेः कल्पितत्वेन ब्रह्मणि प्रमाणासंभवः	१०१
शब्दस्यापरोक्षबोधकत्वानुपपत्तिः	१०३
ब्रह्माविद्याऽनिवर्तकत्वेन वेदांतप्रामाण्यदूषणम्	१०५
अनिर्वचनीयत्वाप्रसिद्धिरप्रामाण्योपसंहारश्च	१०७
कार्यान्वयान्वयिनि व्युत्पत्तिः	१०९
मतभेदेन कार्यलक्षणम्	१११
कार्यशेषे वेदांतप्रामाण्योपपादनम्	११३
कार्ये मतभेदेन लिङ्गादीनां शक्तिग्रहोपपादनम्	११५
कार्ये लिङ्गादीनां शक्त्युपपादनम्	११७
पूर्वपक्षोपसंहारः	११९
अखण्डवाक्यार्थोपपादनम्	१२१
सोऽयमित्यादेरखण्डार्थत्वोपपादनम्	१२३
तत्त्वमस्यादेरखण्डार्थत्वोपपादनम्	१२५

लक्षणात्रैविध्योपपादनम्	१२७
वेदे लक्षणात्रैविध्योदाहरणम्	१२९
जहदजहल्लक्षणयाऽखण्डार्थत्वोपपादनम्	१३१
सर्वपदलक्षणोपपादनम्	१३३
विरोधापनोदार्थमपि सर्वपदलक्षणा	१३५
जहल्लक्षणयाऽप्यखण्डार्थत्वम्	१३७
लक्षणागौण्योर्भेदोपपादनम्	१३९
नित्यत्वादीनां न ब्रह्मरूपत्वमिति मतभेदः	१४१
अरुणान्यायेन पश्चादन्योन्यसंबंधः	१४३
सत्यज्ञानानन्दत्वादीनां त्रैविध्यम्	१४५
सत्यादिशब्दलक्षणनिर्णयः	१४७
सत्यादीनामत्यन्ताभेदः	१४९
सत्यादिपदे लक्षणान्तर-वृत्त्यन्तरप्रदर्शनम्	१५१
वेदांतानामखण्डार्थप्रतिपादकत्वसाधनम्	१५३
निषेधवाक्यानामपि अखण्डार्थत्वम्	१५५
वेदांतानां प्रमाणान्तरनिरपेक्षत्वम्	१५७
अज्ञानस्य भावरूपत्वम्	१५९
अनिर्वचनीयवस्तुसाधनम्	१६१
वेदांतानां कार्यपरत्वनिरासः	१६३
निषेधवाक्यानां कार्यपरत्वनिरासः	१६५
ज्ञाने विध्यसंभवनिरूपणम्	१६७
सगुणवाक्यानां ब्रह्मणि समन्वयः	१६९
वेदे तात्पर्यस्वरूपनिरूपणम्	१७१
वेदस्य सिद्धार्थनिष्ठत्वे जैमिनीयवचनविरोधपरिहारः	१७३
जगत्कार्यलिङ्गेन चेतनकारणानुमानम्	१७५
जगतः एकप्रकृतिकत्वसाधनम्	१७७
सामान्यतो लक्षणस्वरूपकथनम्	१७९
विशेषतो लक्षणस्वरूपकथनम्	१८१
ब्रह्मणो जगज्जन्मादिकारणत्वविचारः	१८३
समन्वयोपसंहारः	१८५

ज्ञाननाथ-मन्यालव,
करतनिधि, करोवी
करतपत्नी-५

॥ श्रीः ॥

सटीकसंक्षेपशारीरकम् ।

अनृतजडविरोधि रूपमन्त-
त्रयमलबन्धनदुःखताविरुद्धम् ॥
आतिनिकटमविक्रियं मुरारेः
परमपदं प्रणयादभिष्टवीमि ॥ १ ॥

श्रीगणेशाय नमः ॥

सत्यं ज्ञानमनन्तमद्वयसुखं यद्ब्रह्म गत्वा गुरुं
भत्वा लब्धसमाधिभिर्मुनिवरैर्मोक्षाय साक्षात्कृतम् ॥
जातं नन्दतपोबलात्तदखिलानन्दाय वृन्दावने
वेणुं वादयादिन्दुसुन्दरमुखं वन्देऽरविन्देक्षणम् ॥ १ ॥

श्रीरामविश्वेश्वरमाधवानां

प्रणम्य पादाम्बुजपुण्यपांसून् ॥

तेषां प्रभावादहमस्मि योग्यः

शिलाऽपि चैतन्यमलब्ध येभ्यः ॥ २ ॥

पूर्वाचार्यवचो विचार्य निखिलं सत्संप्रदायाध्वना
हित्वोच्छृङ्खलमार्गमागमगिरां तात्पर्यपर्याप्तिः ॥
विच्छिन्नार्थविभागतः प्रकरणान्युद्भिद्य तत्त्वं रहः
कुर्वे संप्रति सारसंग्रहमिमं संक्षेपशारीरके ॥ ३ ॥

हित्वा हेयमुपादेयमुपादाय विचारतः ।

प्रायेण पूर्वटीकानामिहार्यः प्रकटीकृतः ॥ ४ ॥

विशेषाद्विश्ववेदस्य प्रत्यग्विष्णोश्च बुद्धयोः ।

व्याख्यानं श्रद्धयाऽलेखि गुरुणां तौ हि नो गुरु ॥ ५ ॥

तत्र श्रीमच्छारीरकशास्त्रस्य तात्पर्यविषयीभूते मुमुक्षुजिज्ञास्ये निर्विशेषे ब्रह्मणि बोधनीये प्रासङ्गिकमुमुक्ष्वजिज्ञास्यसविशेष-ब्रह्मोपासनावाक्यानेकविधविचारविक्षिप्ततया दुरवबोधतामाकलय्य तद्विशेषपरित्यागेन मुमुक्षुजिज्ञास्यं निर्विशेषं ब्रह्म शास्त्रतात्पर्यविषयीभूतमनायासेन मुमुक्षुबोधाय संक्षेपशारीरकाख्येन श्लोकग्रन्थेनाविश्चकार करुणया श्रीसर्वज्ञात्माचार्यः । अत एव मुमुक्ष्वजिज्ञास्यसविशेषब्रह्मप्रासङ्गिकविचारपरित्यागरूपसंक्षेपविशिष्टं निर्विशेषब्रह्मविचारात्मकं शारीरकशास्त्रमेवैतदिति संक्षेपशारीरकमिति समाख्याऽस्य युक्तैव । तत्राद्यं श्लोकचतुष्टयं श्रीमच्छारीरकशास्त्रस्याद्यचतुःसूत्रीस्थानीयम् ।

तत्र हि प्रथमसूत्रे ब्रह्मविद्याधिकारी युद्धस्त्वंपदार्थो जिज्ञास्य-ब्रह्माभेदान्वययोग्यः प्रतिपादितः । तयोर्भेदे हि स्वनिष्ठकर्तृत्वाद्यध्यासरूपबन्धनिवृत्तिकामस्य मुमुक्षोर्ब्रह्मणि जिज्ञासा न स्यात्, अन्यज्ञानादन्यत्राध्यासनिवृत्तेरनुपपत्तेः, तस्मात्तयोरनन्यत्वमेव ।

द्वितीये सूत्रे च जगत्कारणत्वप्रदर्शनव्याजेन तत्पदार्थोऽपि युद्धस्त्वंपदार्थाभेदान्वययोग्यस्तदस्थस्वरूपलक्षणाभ्यां प्रतिपादितः ।

चतुर्थसूत्रे च तयोरैक्यमैकान्तिकं प्रतिपादितम् । एतावदेव शास्त्रस्य प्रमेयं त्वंपदार्थस्तत्पदार्थोऽखण्डवाक्यार्थश्चेति ।

एतत्प्रमाणं तु तत्त्वमस्यादिवेदान्तमहावाक्यरूपं शास्त्रं, तच्चोक्तं “शास्त्रयोनित्वात्” इति तृतीयसूत्रे । अत्रार्थक्रमस्य पाठ-क्रमद्वलवत्त्वात्तृतीयचतुर्थसूत्रयोर्व्युत्पत्तौ द्रष्टव्यः । प्रमेये हि कथिते ‘किमत्र प्रमाणम्’ इति जिज्ञासायां प्रमाणं कथनीयं नान्यदा

ऽप्राप्तकालत्वात् ।" एवमिहोचितक्रमेणैव त्वंपदार्थस्तत्पदार्थस्तदैक्यं चेति प्रमेयप्रतिपादनार्थास्त्रयः श्लोकाः । प्रमाणप्रतिपादनार्थस्तु चतुर्थश्लोकः । एतावता हि शास्त्रस्य विषयप्रयोजनसम्बन्धाः प्रतिपादिता भवन्ति । प्रत्यग्रब्रह्मणोरेकत्वमेव हि निचारपुरःसराद्वेदान्तवाक्यप्रमाणाद्विज्ञातं प्रयोजनं शास्त्रस्य, एतदेवोपेयम् । उपायस्तु द्विविधो विषयस्त्वंपदार्थस्तत्पदार्थश्चेति । तस्य चाज्ञातत्वमात्रेण वेदान्तप्रमाणविषयत्वम् । अज्ञातत्वमिथ्याविज्ञातत्वाभ्यां विचारविषयत्वमिति विवेकः । पदार्थज्ञानपूर्वकत्वाद्वाक्यार्थज्ञानस्य पदार्थद्वयरूपविषयकथनपुरःसरं वाक्यार्थरूपप्रयोजनकथनं क्रमेण कृतम् । चतुर्थेन तु शास्त्रेण समं तयोः सम्बन्धः प्रतिपादितः । एतावता हि संक्षेपेण कृत्स्नशास्त्रार्थसमाप्तिः, परापरविद्ययोः पर्यवसानात् । तथा च श्रुतिः—“द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा च तत्रापरा ऋग्वेदो यजुर्वेदः” इत्यादिना षडङ्गवेदचतुष्टयात्मकं शब्दब्रह्म अपरविद्याविषयत्वेन व्याख्याय, “अथ परा यया तदक्षरमधिगम्यते” इत्यादिना परं ब्रह्म परविद्याविषयं दर्शयति । स्मृतिश्च—“द्वे ब्रह्मणी वेदितव्ये शाब्दं ब्रह्म परं च यद्” इत्यादि । उत्तरग्रन्थस्त्वस्यैव प्रपञ्च इति द्रष्टव्यम् । सङ्ग्रहविवरणाभ्यां शिष्यबोधस्योद्देश्यत्वात् । तत्र “सत्यं ज्ञानमनन्तं ब्रह्म” इत्यादिश्रुत्यनुसारेण नपुंसकलिङ्गशब्दप्रयोगेण प्रथमः श्लोकः, “सैयं देवतैक्षत” इत्यादिश्रुत्यनुसारेण स्त्रीलिङ्गशब्दप्रयोगेण द्वितीयः श्लोकः, “स एष इह प्रविष्ट एष त आत्माऽन्तर्याम्यमृतः” इत्यादिश्रुत्यनुसारेण पुंलिङ्गशब्दप्रयोगेण तृतीयः श्लोकः । एतेन सर्वेऽपि ब्रह्मप्रतिपादकाः शब्दा व्याख्याताः ।

अक्षरार्थस्तु—सुरारेः जगदुपद्रवकारिमुराद्यसुरसंहरणाज्जगत्पालयितुः श्रीविष्णोर्जगत्कारणमायासत्त्वांशप्रतिबिम्बचैतन्यात्मनोऽन्तर्यामिणः परमं मायाकल्पितजगत्कारणत्वादिशून्यत्वेन

सर्वोत्कृष्टं विम्बभूतं पदं स्वरूपम् । उपाधेः प्रतिविम्बपक्षपातित्वेन विम्बे स्वधर्माकल्पकत्वात् । विम्बेश्वरपक्षेऽज्ञानप्रतिविम्बितजीवचैतन्यप्रतियोगितया विम्बत्वेन व्यवह्रियमाणस्य विष्णोः परमं पदं विम्बप्रतिविम्बकल्पनाशून्यं निरुपाधिस्वरूपम् । “विम्बे तमोनि-पतिते प्रतिविम्बके वा (अ० २ श्लो० १७६) इत्यादिनेश्वरस्य द्वैरूप्यं वक्ष्यति । परमत्वं चापरमत्वापादकोपाधिराहित्येन । पदत्वं चाविद्यातिरोधानापनयाय सर्वपदनीयत्वेन स्वरूपस्य द्रष्टव्यम् । “तद्विष्णोः परमं पदम्” इति श्रुतेः । “तदेतत्पदनयिमस्य सर्वस्य यदयमात्मा” इति श्रुतेश्च । अत्र पष्ठ्यन्तप्रथमान्ताभ्यां तत्पदस्य वाच्यं लक्ष्यं च त्वंपदलक्ष्याभिन्नान्वययोग्यं दर्शितम् । अत्र च—

हरिर्हरति पापानि दुष्टचित्तरपि स्मृतः ।

अनिच्छयाऽपि संस्पृष्टो दहत्येव हि पावकः ॥ १ ॥

इतिस्मृतेः सर्वोपद्रवकारिमुद्राद्यमुरारित्वेन भगवत्स्मरणरूपं मङ्गलमाचरन् तत्पदाभिष्टवलक्षणं मङ्गलान्तरमाचरति—अभिष्टवीमीति । अभितः स्तौमीत्यर्थः । ‘तुरुस्तुशम्यमः सार्वधातुके’ इत्यनेन विभाषयेहागमः ।

अत्र निर्विशेषब्रह्माणि गुणविशिष्टगुण्यभिधानलक्षणायास्स्तुतेरसम्भवात्स्तवीमीति निदिध्यासनेनाभितः प्रत्यगभिन्नतया आभीक्ष्ण्येन वा तदेकाग्रोऽस्मीत्यर्थ इति केचित् ।

तत्स्तुतिरूपं तत्स्वरूपनिरूपणपरं ग्रन्थं करोमीत्यर्थ इत्यन्ये ।

“आनन्दो विषयानुभवो नित्यत्वं चेति सन्ति धर्माः” इति टीकोक्तेरकल्पितधर्मस्य काप्यनुपपत्तेः कल्पितसत्यत्वादिधर्मपुरस्कारेण गुणकथनरूपा स्तुतिर्मुख्यैव निर्गुणेऽपि वस्तुनि सम्भवतीति तु तत्त्वम् । अतोऽस्थाने निदिध्यासनप्रतिज्ञा, ग्रन्थकरणा-रम्भप्रतिज्ञा, मुख्यवृत्तिसम्भवे जघन्यवृत्तिकल्पना च निरस्ता ।

एतादृशभगवत्स्तुतौ च तद्भक्तिरेवासाधारणं कारणमित्याह—प्र-
णयादिति । प्रणयः परा प्रीतिर्भक्तिरित्यर्थः । सा हि स्वरसतः
परमानन्दरूपे परमात्मनि समुल्लसन्ती धारासन्ततिरूपा मनोवृत्ति-
र्भागवती भक्तिरित्युच्यते । तथा चाविघ्नेन सत्त्वशुद्धिज्ञानप्राप्त्या-
दिद्वारेण परं निःश्रेयसं लभ्यते ।

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः इति श्रुतेः ।

“भजतां प्रीतिपूर्वकम् । ददामि बुद्धियोगं तम्” इति स्मृतेः ।
“ततः प्रत्यक्चेतनाधिगमोऽप्यन्तरायाभावश्च”(यो० सू० पा० १
सू० २९) इति योगसूत्राच्च । निर्गुणेऽपि ब्रह्मणि भक्तिरूप-
पद्यत इति व्याख्यातं भगवद्गीतासु “चतुर्विधा भजन्ते माम्”
इत्यादिना । अभिष्टवे प्रकृष्टनयानपेक्षणाद्विद्वद्भक्तदोषाच्च न
‘प्रकृष्टो नयः प्रणयः’ इति व्याख्यानमुपादेयम् । तत्र नि-
र्विशेषे वस्तुनि जगत्त्वेन जीवत्वेन परमेश्वरत्वेन च प्राप्तां
विक्रियां निषेधति—अविक्रियामिति । जगति जन्माद्या वि-
क्रियाः, जीवे जाग्रदाद्याः, ईशे सृष्ट्याद्या विक्रिया मायया प्रसक्ताः
निर्विशेषे वस्तुनि सर्वथा न सम्भवन्तीति तदविक्रियम् । एतेन
सर्वविकारशून्यत्वात्सर्वेन्द्रियाग्राह्यतारूपा सूक्ष्मता, सर्वोपाधिसं-
बन्धशून्यतारूपा नित्यमुक्तता च दर्शिता । एवं सामान्यतः सर्व-
विक्रियाशून्यतामुक्त्वा विशेषेणाप्याह—अनृतत्वादिना । अत्रा-
नृतविरोधि परमार्थसत्यमवाध्यम् । जडविरोधि स्वप्रकाशं ज्ञान-
म् । रूपं सर्वानुस्यूतसन्मात्रम् । अन्तत्रयविरुद्धम् । अन्तानां दे-
शकालवस्तुपरिच्छेदानां यत् त्रयं तद्विरुद्धं, देशपरिच्छेदो ह्यत्यन्ता-
भावंस्तदप्रतियोगित्वेन विशु, कालपरिच्छेदौ च ध्वंसप्रागभावौ
तदप्रतियोगित्वेन नित्यम् । वस्तुपरिच्छेदश्चान्योऽन्याभावः तद-

प्रतियोगित्वेनाद्वितीयम् । एतेन प्रपञ्चधर्माणामनृतत्वजडत्वव्या-
वृत्तरूपत्वाविभुत्वानित्यत्वसद्वितीयत्वानां व्यावृत्तिः सिद्धा । म-
लबन्धनदुःखताविरुद्धम् इति जीवधर्माणां व्यावृत्तिः । मलः
कर्तृत्वभोक्तृवरागादिलेपोऽयुद्धिः तद्विरुद्धं कर्तृत्वादिलेपशून्यं
शुद्धं, बन्धनं धर्माधर्मतत्फलसम्बन्धस्तद्विरुद्धं मुक्तं, दुःखतावि-
रुद्धं परमानन्दरूपं न तु तदाश्रयः । नापि दुःखरूपस्तदाश्रयो
वा । जीवो हि रागादिमलैर्धर्माधर्मादिवन्धनेन सुखदुःखाश्रयत्वेन
च प्रसिद्धः । अतिनिकटम् इतीश्वराव्यावृत्तिः । वादिभिर्हि परा-
भूयः परोक्ष एवेश्वरः कल्पितः । इदं त्वतिनिकटं साक्षादपरोक्षं प्र-
त्यगात्मस्वरूपमत्यव्यवहितमित्यर्थः । एतेन “सत्यं ज्ञानमनन्तं ब्र-
ह्म” “तदेतद्ब्रह्मापूर्वमनपरमनन्तरमबाह्यम्” “सदेव सोम्येदमग्र
आसीदेकमेवाद्वितीयम्” “नित्यं विभुं सर्वगतं सुसूक्ष्मम्” । “वि-
मुक्तश्च विमुच्यते” “न वर्द्धते कर्मणा नो कनीयान्” “शु-
द्धमपावविद्धम्” “एष एव परम आनन्दः” “यत्साक्षादपरोक्षाद्ब्र-
ह्म” “य आत्मा सर्वान्तरः” “अयमात्मा ब्रह्म” “न जायते म्रि-
यते वा विपश्चित्” “निष्कलं निष्क्रियं शान्तं निरवयं निरञ्ज-
नम्” इत्याद्याः श्रुतयोऽसत्यत्वादितत्तद्भ्रमापोहेनाखण्डप्रत्यग-
मिन्नं ब्रह्म मुमुक्षुजिज्ञास्यं प्रतिपादयन्ति, न तु सत्यत्वादिरूपे-
ण, तस्य निर्विशेषत्वेन सर्वधर्माणाधारत्वादिति प्रतिपादितं भव-
ति । सर्वविशेषणानां समुच्चयमेकेन श्लोकेन वक्ष्यति—“नित्यः
शुद्धो बुद्धमुक्तस्वभावः” इत्यादिना । अत्र प्रथमं नगणद्वयवता पु-
ष्पिताग्राख्येन छन्दसाऽर्द्धसमेन कषिरीत्याऽपि मङ्गलमाचरितम् ।
अकारादिपदचतुष्टयोपन्यासश्च श्लोकग्रन्थकरणकौशलप्रदर्शनाय ।
प्रणवप्रथमावयवोच्चारणेन मङ्गलातिशयाय च । “अ इति ब्रह्म”
“अकारो वै सर्वा वाक्” इति च श्रुतेः ॥ १ ॥

एवं जिज्ञास्यब्रह्मप्रदर्शनेन प्रथमसूत्रार्थो दर्शितोऽतः परं द्वि-

तीयसूत्रार्थः प्रदर्श्यते । पूर्वत्र जगद्धर्माणां जीवधर्माणामीश्वरध-
र्माणां चापवादो दर्शितः । स चाधारोपमन्तरेण न सम्भवति,
प्रसक्तस्यैव प्रतिषेधार्हत्वादित्यभिप्रेत्याधारोपमाह—

स्वाज्ञानकल्पितजगत्परमेश्वरत्व-

जीवत्वभेदकलुषीकृतभूमभावा ॥

स्वाभाविकस्वमहिमस्थितिरस्तमोहा

प्रत्यक्चितिर्विजयते भुवनैकयोनिः ॥ २ ॥

स्वाज्ञानेति । स्वस्य स्वस्मिन्यदज्ञानं स्वाश्रयविषयकम-
विद्यामायाशब्दितमनादिभावरूपमनिर्वाच्यमावरणविक्षेपशक्तिमद-
ज्ञानं तेनावरणशक्त्याऽऽत्मस्वरूपभानं तिरोधाय विक्षेपशक्त्या कल्पि-
तान्यध्यस्तानि यानि जगत्परमेश्वरत्वजीवत्वानि तैरनुयोगित्वेन
प्रतियोगित्वेन च तन्निमित्तो जीवजगद्भेदो, जीवपरमेश्वरभेदो,
जीवपरस्परभेदो, जगत्परस्परभेदो, जगत्परमेश्वरभेदश्चेति यः प-
ञ्चविधो भेदस्तेन च कलुषीकृतोऽकलुषोऽपि कलुषः कृतोऽधारो-
पितदोषेणासत्कल्पनामापादितो भूमा बाहुल्यं यस्य स तादृकलु-
षीकृतभूमा भावः सद्भावो यस्याः सा तथा । जगत् जडत्वात्स्वरू-
पेणैव कल्पितम्, जीवेश्वरौ तु चैतन्यरूपत्वात्स्वरूपेण सत्यौ, केव-
लमेकस्मिन्नेव चैतन्ये विम्बप्रतिविम्बादिभावेन जीवत्वमीश्वरत्वं
च कल्पितमिति बोधयितुं द्वयोः प्रयोगः । चित्तेर्भावो न कलुषीकृ-
तः, सर्वभासकत्वेन सर्वदा प्रकाशमानत्वात्, किन्तु तत्तद्भेदकल्प-
नया तदपरिच्छिन्नत्वरूपो भूमैव कलुषीकृतः । पूर्णत्वेनाप्रकाशमा-
नत्वात् । तदुक्तं वार्तिके—

तस्यैकमपि चैतन्यं बहुधा प्रविभज्यते ।

अङ्गारकितमुत्पाते वारिराशेरिवोदकम् ॥ १ ॥ इति । भूम्नो

भाव इति व्याख्यानमनुपादेयं, बहोर्भावस्य भूमशब्दवाच्यत्वेन भाव-
शब्दवैयर्थ्यापत्तेः । कलुषीकरणेन किं भूमा नाशितो ? नेत्याह—स्वा-
भाविकेति । भूम्नः कलुषीकरणं हि परिच्छिन्नत्वारोपमात्रं, न तु
स्वरूपहानिः । आरोपेण वस्तुसत्ताऽनपायात् । “यत्र यदध्यस्तं तत्कृ-
तेन दोषेण गुणेन वाऽणुमात्रेणापि स न सम्बध्यते” (शा० भा०) इति
न्यायात् । स्वाभाविकी नित्यसिद्धा, अध्याससहस्रेणाप्यपनेतुम-
शक्या, स्वमहिमस्थितिः स्वरूपादप्रच्युतिर्यस्याः सा तथा । त-
थापि सर्वाध्यासकारणस्याज्ञानस्यानारोपितत्वात्तेनैव द्वितीयेनाद्वि-
तीयत्वरूपो भूमा कलुषः कृत इत्यत आह—अस्तमोहोति । अ-
स्तोऽध्यस्तोऽपरमार्थसन्मोहोऽज्ञानारूपो यस्यां सा तथा । अज्ञाना-
ध्यासस्याप्यज्ञानमूलत्वादनादित्वाच्च नात्माश्रयादिदोषप्रसङ्गः ।
तदुक्तं वार्तिके—

अविद्याऽस्तीत्यविद्यायामेवाऽऽसित्वा प्रकल्प्यते ।

ब्रह्मदृष्ट्या त्वविद्येयं न कथंचन युज्यते । इति ॥ १ ॥

ननु अज्ञानाध्यासस्य किमधिष्ठानं ? न जीव ईश्वरो वा, अन-
योरध्यासपरिनिष्पन्नत्वेनान्योऽन्याश्रयात् । नापरः, तदनिरूपणा-
दित्याशङ्क्याह—प्रत्यक्चित्तिरिति । प्रतीची जीवेश्वरविभागर-
हिता चितिः स्वप्रकाशज्ञप्तिः सा भुवनस्याज्ञानसहितस्याध्य-
स्तस्याकाशादिप्रपञ्चस्य विवर्त्तस्य योनिः अज्ञानद्वारोपादान-
म् । एकैव योनिर्न द्वितीयसापेक्षा सत्यत्वेनाज्ञातत्वेन च
तस्या एवाधिष्ठानत्वोपपत्तेः । तथा च वक्ष्यति—“आश्र-
यत्वविषयत्वभागिनी निर्विभागचित्तिरेव केवला” (अ० १
श्लो० ३१९) इति । वार्तिकं च—“आऽऽन्यात्कार्याच्चदेव स्या-
द्यदायं प्रति कारणम्” । इति । सा च विजयते परमार्थस-
त्यस्वप्रकाशपरमानन्दरूपत्वेन सर्वोत्कृष्टा भवति । अतस्तां प्रत्य-
स्मि प्रणत इति ध्वन्यते । तस्मादेवमध्यारोपसम्भवादनुत्तजडवि-

रोधीत्यादिना तदपवादो युक्त एव । भुवनैकयोनिरिति तट-
स्थलक्षणं, प्रत्यक्चितिरिति स्वरूपलक्षणमिति विवेकः । एतेन
मिथ्याप्रपञ्चोपादानत्वेन तत्पदवाच्यनिरूपणात् “जन्माद्यस्य य-
तः” (ब्र० सू० आ० १ षा० ६ सू० २) इति व्याख्यातम् ॥ २ ॥

एवं त्वंपदार्थं तत्पदार्थं च विषयमुक्त्वा प्रयोजनकथनाय
वाक्यार्थमाह—

प्रत्यक्प्रमाणकमसत्यपराक्प्रभेदं

प्रक्षीणकारणत्रिकारविभागमेकम् ॥

चैतन्यमात्रपरमार्थानिजस्वभावं

प्रत्यक्षमच्युतमहं प्रणतोऽस्मि नित्यम् ॥ ३ ॥

प्रत्यागिति । प्रत्यक्षमिति त्वंपदार्थः । अच्युतमिति तत्प-
दार्थः । एकमिति तयोरगौणमैक्यं वाक्यार्थः । तमहं श्रवणादि-
परिपाकवशात् स्थितप्रज्ञो नित्यं सर्वदा प्रणतोऽस्मि देहेन्द्रि-
यादिप्रतिभासावस्थायां गृहीभावेन पूजयामि ।

ननु कथमेकत्वं मुख्यं, सत्यज्ञानाद्यपुनरुक्तानेकशब्दप्रतिपा-
द्यत्वादित्यत आह—चैतन्येति । वाच्यार्थे भेदप्रतिभासेऽपि
चैतन्यमात्रस्यैव परमार्थानौपाधिकस्वभावस्य लक्ष्यत्वाच्चैकवाक्य-
विरोध इत्यर्थः । चैतन्यमात्रमेव परमार्थोऽत्यन्तावाध्यः, परमा-
नन्दरूपत्वेन परमप्रयोजनरूपो वा निजोऽनुपाधिकः स्वभावः
स्वरूपं यस्य तमित्यक्षरार्थः । ननु जीवस्य कार्यकारणादिविभा-
गवत्त्वेन सद्वितीयत्वादीश्वरस्य च परोक्षत्वेन पराक्त्वात्कथं तयो-
रैक्यमिति तत्राह—प्रक्षीणोति । असत्येति च । प्रक्षीणः प्र-
ज्ञानेन बाधितः प्रमातृत्वकर्तृत्वभोक्तृत्वादिरूपः कारणविकारवि-
भागो हेतुफलसन्तानो मायाऽऽकाशादिप्रपञ्चो वा यस्मिंस्तं निर्वि-

भागं संसारदशायामपि परमार्थतो द्वैतरहितमित्यर्थः । एवमसत्यः सर्वथा बाधितः पराग्रूपेणाहमिति व्यपदेशानर्हत्वेन प्रत्यग्रूपाद्भेदो यस्मिंस्तं साक्षादपरोक्षमित्यर्थः । प्रतीचोऽद्वितीयाच्युताभेदबोध-फलं प्रक्षीणेति । अच्युतस्यापरोक्षप्रत्यगभेदबोधफलम् असत्येति विवेकः । ननु प्रक्षीणकार्यकारणविभागस्य प्रमातृत्वादिशून्यस्य प्रमाणाभावादसिद्धिः । प्रमाणाभ्युपगमे च कार्यकारणविभागापत्तिरित्याशङ्क्याह—प्रत्यक्प्रमाणकमिति । प्रत्यक्स्वरूपमेव प्रमाणं यस्मिंस्तं, स्वप्रकाशचैतन्यरूपतया स्वाभिन्नमानानपेक्षं स्वत एव सिद्धमित्यर्थः । एतेनाखण्डवाक्यार्थकथनात् “तत्तु समन्वयात्” (ब्र० सू० आ० १ पा० १ सू० ४) इति व्याख्यातम् । वसन्ततिलकावृत्तम् ॥ ३ ॥

एवं त्र्यंपदार्थस्तत्पदार्थोऽखण्डवाक्यार्थश्चेति शास्त्रस्य प्रमेय-मुक्तम् । अधुना तत्प्रमाणं वेदान्तवाक्यं दर्शयितुं निखिलवेदाभि-मानिर्नी-वाग्देवतां प्रणमति—

औत्पत्तिकी शक्तिरशेषवस्तु-

प्रकाशने कार्यवशेन यस्याः ॥

विज्ञायते विश्वविवर्तहेतो-

र्नमामि तां वाचमचिन्त्यशक्तिम् ॥ ४ ॥

औत्पत्तिकीति । “शास्त्रयोनित्वात्” (ब्र० सू० अ० १ पा० १ सू० ३) इति सूत्रे हि प्रथमेन वर्णकेन ब्रह्मणो वेदोपादानत्वं, द्वितीयेन तु वर्णकेन ब्रह्मणि तस्य प्रामाण्यं दर्शितं, तदुभयमप्यनेन प्रदर्श्यते । विश्वः सर्वोऽपि प्रपञ्चो विवर्तोऽतत्त्वतोऽन्यथाभावः, कारणसत्तया सत्तावान्, कारणप्रकाशेन च प्रकाशवान् यस्य स सर्वसत्तास्फूर्तिप्रदः परमात्मा विश्वविवर्तः, स एव हेतुरुपादानं यस्याः, सर्वप्रकाशशक्तिमत्परमेश्वरोपादानकत्वेन सर्वप्रकाशनफलयोगिन्याः अखिलवस्तूनामिष्टुसीरादिमाधुर्यादीनामपि प्रकाशने नानाविधाभिर्द्वि-

त्तिभिरौत्पत्तिकी अकृत्रिमा शक्तिः प्रतिपादकतारूपा प्रतिपत्ति-
रूपकार्यवशेन वृद्धव्यवहारेषु विज्ञायते तर्ककुशलैर्यस्या वेदलक्ष-
णाया वाचस्ताम् । “कथमेतस्या ईदृशं सामर्थ्यम्” इति चिन्तायितुम-
शक्या शक्तिः प्रभावो यस्यास्तामहं नमामीति सर्वप्रकाशनशक्ति-
मत्परमेश्वरोपादानत्वं वेदस्य सर्वप्रकाशनसामर्थ्यं हेतुरिति प्रथ-
मवर्णकार्यः । शेषः परार्थः, न शेषोऽशेषः सर्वपुरुषार्थः, तादृशं सर्व-
शेषिभूतं वस्तु परमार्थसद्यद् ब्रह्म तत्प्रकाशने तदाकारवृत्त्युत्पादनेन
तदज्ञानावरणापनये यस्या वेदलक्षणाया वाचः औत्पत्तिकी शक्तिः
कार्यवशेन ब्रह्मसाक्षात्काराख्यकार्यलिङ्गेन विज्ञायते । कीदृश्याः ?
विश्वविवर्तस्य कृत्स्नप्रपञ्चस्य हेतोः कारणभूतायाः “एत इति वै
प्रजापतिर्देवानसृजत असृग्रमिति मनुष्यानिन्दव इति पितृंस्तिरः
पवित्रमिति ग्रहानाशव इति स्तोत्रं विश्वानीति शस्त्रमभिसौभगेत्यन्याः
प्रजाः” इति छान्दोग्यब्राह्मणश्रुतेः ।

अनादिनिधना नित्या वागुत्सृष्टा स्वयंभुवा ॥

आदौ वेदमयी दिव्या यतः सर्वाः प्रवृत्तयः ॥ इति ।

नाम रूपञ्च भूतानां कर्मणाञ्च प्रवर्तनम् ॥

वेदशब्देभ्य एवादौ निर्ममे स महेश्वरः इति च मनुस्मृतेः ।

“शब्द इति चेन्नातः प्रभवात्प्रत्यक्षानुमानाभ्याम्” (ब्र०सू०
अ० १ पा० ३ सू० २८) इति सूत्रे श्रुतिस्मृती एवैते प्रत्यक्षानुमान-
शब्दाभ्यामुक्ते ।

ननु “यतो वाचो निर्वर्तन्ते अप्राप्य मनसा सह” इति सर्व-
वागगोचरत्वश्रुतेः कथं तादृशे ब्रह्मणि वाचः शक्तिरिति तत्राह-
अचिन्त्यशक्तिमिति । तां नमामीति च पूर्ववत् । यथा च ल-
क्षणया वा मुख्यवृत्त्या बोधयाभावेऽपि स्वत एव षड्विधतात्पर्य-
लिङ्गोपेतोपनिषन्निर्विशेषमपि ब्रह्म बोधयति, तथा विस्तरेण स्पष्टत-
रमुपरिष्ठात्तत्प्रदर्शयिष्यते । तदेवं निर्विशेषं ब्रह्मणि वेदान्तवाक्य-

मेव प्रमाणमिति द्वितीयवर्णकार्थः । एवं प्रत्यग्वह्नैकयाख्यविषयेण
समं प्रतिपाद्यप्रतिपादकलक्षणः सम्बन्धो वेदान्तानां दर्शितः । व-
दान्तवच्चतुर्लक्षणमीमांसाख्यशास्त्रस्य शास्त्रवत्तत्प्रकरणस्यास्येति द्र-
ष्टव्यम् । इन्द्रवज्रोपेन्द्रवज्रोपजातिवृत्तम् । चतुःसुत्र्यर्थकथनेन म-
ङ्गलम् ॥ ४ ॥

अथ विघ्नेश्वरं प्रसादयति—

आरम्भाः फलिनः प्रसन्नहृदयो यश्चेत्तिरश्चामपि
नो चेद्विश्वसृजोऽप्यलं विफलतामायान्त्युपायोद्यमाः ।
विश्वैश्वर्यमतो निरङ्कुशमभूद्यस्यैव विश्वप्रभोः
सोऽयं विश्वहिते रतो विजयते विघ्नेश्वरो विश्वकृत् ॥ ५ ॥

आरम्भा इति । यश्चेत्प्रसन्नहृदयोऽनुग्राहकः तदा तिरश्चामपि
सुग्रीवहनुमत्प्रभृतीनामारम्भा अभिमतक्रियोद्यमाः फलिनः फला-
व्यभिचारिणः सातिशयफला वा भवन्ति । नित्ययोगेऽतिशायने
वा तद्धितः । नो चेत्प्रसन्नहृदयस्तदा विश्वसृजो ब्रह्मणोऽपि कि-
मुतान्येषामलमत्यर्थमपि ये फलोपायविषया उद्यमास्ते विफलतां
व्यर्थतां यान्ति । ब्रह्मणोऽप्यभिमतभङ्गे वत्सहरणादौ स्मर्यते ।
अत एवमन्वयव्यतिरेकाभ्यां विश्वस्मिन्नैश्वर्यं निग्रहानुग्रहसामर्थ्यं
विश्वप्रभोः सर्वप्रशासितुः “भीषास्माद्वातः पवते” इत्यादिश्रुति-
सिद्धस्य यस्यैव निरङ्कुशमप्रतिहतमशूत्सोऽयं विश्वकृद् विघ्नतदभा-
वादिकृत्स्नमपश्चकृद्भगवानेव विघ्नेश्वरः श्रीगणेशरूपेणावतीर्णो वि-
जयते सर्वोत्कर्षेण वर्तमानोऽस्माननुगृह्णात्वित्यर्थः । तस्याभक्तवि-
घ्नकारिणोऽपि भक्तविघ्ननिवारणायावतारे हेतुर्विश्वहितं रत इति ।
कृपैव तस्यावतारे कारणमित्यर्थः । तस्य सर्वान्प्रत्येकरूपत्वेऽपि
तद्भजनाभजनयोरेव विषमफलस्वभावत्वाच्च वैषम्यनैर्घृण्यप्रसङ्ग इ-

ति भावः । शार्दूलविक्रीडितम् ॥ ५ ॥

अतः परं सूत्रभाष्यकारवार्तिककारान्गुरुपूर्वक्रमेण पूजयति त्रिभिः । तत्र रत्नाकररूपकेण भगवन्तं व्यासं विष्णुवतारं सूत्रकारं प्रथमगुरुं स्तौति—

वाग्विरतरा यस्य बृहत्तरङ्गा
वेलातटं वस्तुनि तत्त्वबोधः ॥

रत्नानि तर्कप्रसरप्रकाराः

पुनात्वसौ व्यासपयोनिधिर्नः ॥ ६ ॥

वाग्विस्तरा इति । व्यास एव पयोनिधिः महत्त्वपवित्रत्व-
गम्भीरत्वस्वच्छत्वादिसाम्यात्, तस्य च पयःस्थानीया वेदा एव
द्रष्टव्याः । वाचां तरङ्गोक्तेर्व्यासशब्देन वेदव्यसनगुणोपन्यासाच्च ।
“दृष्टमात्राः पुनन्त्येते राजा भिक्षुर्महोदधिः” इति स्मृतेः । स नः
पुनातु पापमलरहितान्करोत्वित्युक्तम् । यस्य वेदपयसः श्रीव्या-
सपयोर्धेर्वाचो वेदलक्षणाया ये विस्तरास्तत्तच्छाखाभेदास्त एव
बृहन्तस्तरङ्गाः । विस्तरबृहच्छब्दाभ्यां संक्षिप्ता वाक् सूक्ष्मतरङ्गा
इति द्योतितम् । वेलयास्तीरस्य तटं प्रान्तदेशस्तस्यैव तरङ्गवेगा-
वसानभूमित्वाद्वस्तुनि ब्रह्मात्मैक्ये तत्त्वबोधः, शिष्याणामिति
शेषः । सूत्रकारस्य वाक्प्रवृत्तेः शिष्यज्ञानार्थत्वेन तत्सिद्धावेवोपर-
तिसिद्धेर्युक्तं तस्य तटत्वम् । पदार्थसिद्धौ पदार्थद्वयशोधने वाक्यार्थ-
निर्णये तदुपयुक्तप्रमेयस्थितिषु च ये तर्काणां प्रसरणप्रकारास्त
एव उपादेयत्वस्वप्रकाशत्वादिसाम्याद्रत्नानि । एतेन रत्नानां पञ्च-
रागेन्द्रनीलादिविविधवैलक्षण्यवत्तर्काणामपि विविधवैलक्षण्यं सू-
चितम् । यच्छब्दस्य तच्छब्दसापेक्षत्वादसाविति स इत्यर्थः । इन्द्र-
वज्रोपेन्द्रवज्रोपजातिः ॥ ६ ॥

सत्संप्रदायेन भाष्यकर्तारं शङ्करावतारं श्रीशङ्कराचार्यं प्रणमति—

वक्तारमासाद्य यमेव नित्या

सरस्वती स्वार्थसमन्विताऽऽसीत् ॥

निरस्तदुस्तर्ककलङ्कपङ्का

नमामि तं शङ्करमर्चिताङ्घ्रिम् ॥ ७ ॥

वक्तारमिति । यमेव व्याख्यातारमासाद्य नित्या सरस्वती वेदलक्षणा, निरस्ता निर्मूलिता दुष्टतर्का एव मालिन्यहेतुत्वात् कलङ्काश्च, तन्मग्नानां पुनरुत्थानासंभवात्पङ्काश्च यस्याः सा । सर्वदुस्तर्कदोषनिरासेन स्वतात्पर्यविषयीभूतार्थसमन्वितत्वेन प्रकटाऽऽसीत् शङ्करं सर्वकल्याणकरं भगवदवतारत्वेन सर्वपूजितपादपद्मं नमामीति सम्बन्धः । जैमिन्यादिभिर्हि कर्मकाण्डमेव स्वार्थसमन्वितं कृतम् ; उपनिषदस्तु स्वार्थात्प्रच्याविताः । कैश्चिच्च भेदविलयवादिभिरुपनिषदः स्वार्थसमन्विताः कृताः, कर्मकाण्डं तु स्वार्थात्प्रच्यावितम् । भगवता व्यासेन च विविदिषावाक्यं विचारयता यद्यपि कर्मकाण्डब्रह्मकाण्डयोस्तुल्यमेव प्रामाण्यमङ्गीकृतं, तथापि तावन्मात्रेण न स्वार्थसमन्वितता । कैश्चित्तत्सुत्रं व्याचक्षाणैर्भर्तृप्रपञ्चादिभिर्भेदादेरवेदार्थस्य वेदार्थत्ववर्णनात् । श्रीमद्भगवत्पूज्यपादैस्तु व्यावहारिकत्वेन कर्मकाण्डप्रामाण्यप्रवृत्त्यादि व्यवस्थाप्य वेदान्तानां तात्त्विकशुद्धाद्वैतपरत्वं व्यवस्थापितमिति स्वार्थसमन्वितत्वं कृत्स्नवेदस्य संपन्नमिति महिमातिशयं दर्शयितुं यमेवेत्येवकारः प्रयुक्तः । उपजातिः ॥ ७ ॥

इदानीं स्वगुरुं वार्तिककारं पूजयति—

यदीयसंपर्कमत्राप्यं केवलं वयं कृतार्था निरवद्यकीर्तयः ॥

जगत्सु ते तारितशिष्यपङ्क्तयो जयन्ति देवेश्वरपादरेणवः ॥ ८ ॥

यदीयेति । देवेश्वरस्य सुरेश्वराचार्यस्य ते पादरेणवो जय-
न्ति सर्वोत्कर्षेण वर्तन्ते, तान्प्रत्यस्मि प्रणत इत्यर्थः । येषां पा-
दरेणवोऽपि सर्वोत्कृष्टास्तेषामुत्कर्षः केन वक्तुं शक्यते इत्याभि-
प्रायः । सुरपदस्थाने देवपदप्रयोगः साक्षाद् गुरुनामाग्रहणाय
“गुरोर्नाम न गृह्णीयात्” इति स्मृतेः । कीदृशास्ते ? तारिताः संसार-
समुद्रपारं गमिताः शिष्यपङ्क्तयोऽस्मदादिशिष्यसमूहो यैः पांसुभि-
स्ते तथा । येषां पादरेणवोऽपि शिष्यांस्तारयन्ति ते स्वयं तारय-
न्तीति किमु वक्तव्यम् । यदीयानां यत्सम्बन्धिनां पवनादीना-
मपि संपर्कं संबन्धं केवलमवाप्य साधनान्तरशून्या अपि वयं स-
र्वेऽपि तच्छिष्याः कृतार्थाः कृतप्रयोजना ब्रह्मसाक्षात्कारेण जीव-
न्मुक्ताः, जगत्सु लोकेषु च सद्ब्रह्मकरणाध्यापनादिना निरवद्यकी-
र्तयो निर्मलयशसो वयमिति महाफलावान्तरफलकीर्तनम् । अतः
सर्वथा ते नमस्या एवेत्यभिप्रायः । वंशस्थम् ॥ ८ ॥

गुरुस्तुतिशेषत्वेन ये प्रस्तारिते आत्मनः कृतार्थत्वनिरवद्य-
कीर्तित्वे ताभ्यां प्राप्तमात्मन औद्धत्यमपाकरोति—

गुरुचरणसरोजसन्निधानादपि वयमस्य गुणैकलेशभाजः ।
अपि महति जलार्णवे निमग्नाः सलिलमुपाददते मितं हि मीनाः ९

गुरुचरणेति । अनेककल्याणगुणार्णवस्य गुरोश्चरणसरोज-
योर्महासौभाग्यशालिनोः सन्निधानादनेकगुणार्पणयोग्यादपि वयं
तच्छिष्याः सर्वेऽप्यस्य गुरोर्गुणैकलेशमेव भजामो न तु बहुतरं,
स्वायोग्यत्वात् । “स्तुतावेकवचनमपि प्रयोज्यम्” इत्यस्येति न विरु-
ध्यते । स्वायोग्यत्वेन बहुप्राप्तव्यसन्निधानेऽप्यल्पग्रहणे दृष्टान्तमा-
ह—अपि महतीति । चतुःषष्टिलक्षयोजनविस्तृततयाऽतिविपुले शु-
द्धोदारूपे सप्तमे समुद्रे निमग्नाः कात्स्न्येन तत्सम्बद्धा अपि
मीनाः सलिलं मितमल्पमेवोपाददते गृह्णन्ति स्वायोग्यत्वेनेति

लोकप्रसिद्धमित्यर्थान्तरन्यासः ॥ ९ ॥

एवमल्पज्ञत्वेन ग्रन्थकरणाशक्तौ प्राप्तायामाह—

शक्तो गुरोश्चरणयोर्निकटे निवासा-

न्नारायणस्मरणतश्च निरन्तरायः ॥

शारीरकार्थविषयावगतिप्रधानं

संक्षेपतः प्रकरणं करवाणि हृष्यन् ॥ १० ॥

शक्त इत्यादिना । गुरोश्चन्दनवृक्षस्येवान्यत्र स्वगुणसञ्चारण-
समर्थस्य निकटे निवासाच्छक्तोऽहमिति कारणपौष्कल्यं दर्शयि-
त्वा महत्यारम्भे विघ्नबाहुल्यसम्भवात्तदभावमाह—गुरोर्नाराय-
णस्मरणतः तदूपादाशीर्वादाच्च निरन्तरायो निर्विघ्नोऽहम्, अतो
गुरुचरणसमीपवासात्पादसंवाहनादिसमये सत्तत्प्रज्ञैरप्रतिपत्तिवि-
प्रतिपत्तिनिराकरणेन शास्त्रार्थज्ञानरूपसामग्रीसम्भवाद्, गुरुनाराय-
णस्मरणतश्च निखिलविघ्ननिवृत्तिसम्भवाद् ग्रन्थकरणानुकूलसक-
लोपकरणसम्पत्त्या हृष्यन्हर्षं प्राप्नुवन् प्रकरणं शास्त्रैकदेशसम्बद्धं
शास्त्रप्रयोजनापेक्षया प्रयोजनातिशययुक्तं ग्रन्थविशेषं करवाणि
कुर्याम् ।

शास्त्रैकदेशसम्बद्धं शास्त्रकार्यान्तरे स्थितम् ।

आहुः प्रकरणं नाम ग्रन्थभेदं विपश्चितः ॥ इति विष्णुधर्मो-
त्तरस्मरणात् ।

शरीरमेव कुत्सितत्वाच्छरीरकं तत्र भवः शारीरको जीवस्त-
स्य तच्चमधिकृत्य कृतो ग्रन्थश्चतुर्लक्षणशारीरकमीमांसा लक्षणोऽपि
शारीरकः । शारीरं जीवं ब्रह्मतया कायतीति (१) वा तस्यार्थः प्र-
योजनं विषयश्च यस्य तत्तथा । अवगतिरज्ञाननिवर्तिका निर्गुणब्र-
ह्मविद्या सैव प्रधानं विचार्यत्वेन तात्पर्यविषयीभूतं यस्य तच्च त-
च्चेति कर्मधारयः । अनेन शास्त्रैकदेशसम्बन्धो दर्शितः । संक्षेपत

(१) कै शब्दे इति धातोः कायति शब्दयति बोधयतीत्यर्थः ।

इति सगुणविद्याविचारबाहुल्यपरित्यागरूपेण संक्षेपेणेति शास्त्रा-
त्प्रयोजनान्तरं दर्शितं, प्रागेव विवृतमेतत् । गुरुप्रशंसापूर्वकं ग्रन्था-
रम्भप्रतिज्ञा ॥ १० ॥

ननु स्वस्यैवान्यस्यापि मूलशास्त्रादेव तदवगतिसम्भवात्किम-
नेनेत्याशङ्क्य स्वस्य विद्याशुद्धिरसाधारणं प्रयोजनमित्याह । पद-
वाक्येति ।

अथवा गुरुप्रशंसया गुरुव्यतिरिक्तेषु विद्वत्सु अनादरात्तैर-
परिश्रुहीतोऽयं ग्रन्थो न प्रचरेदित्यभिप्रेत्य तानपि संमानयति—

पदवाक्यमाननिपुणा निपुणं विमृशन्ति त्वदं प्रकरणं मनसा ॥
गुणदोषनिर्णयनिमित्ततया प्रथिता हि पण्डितजना जगति ॥ ११ ॥

पदवाक्येति । पदनिपुणा वैयाकरणाः, वाक्यनिपुणा मीमां-
सकाः, माननिपुणास्तार्किकास्तेषां तद्विचारकुशलत्वाद् । इदं प्रक-
रणं पदतो वाक्यतो मानतश्च निपुणमवधानेन मनसा स्वबुद्ध्या वि-
मृशन्तु विचारयन्तु, निपुणं मनसेति विशेषणाभ्यामनवधानं परप्र-
त्ययं च वारयति । प्रार्थितानां तेषां गुणदोषनिर्णयाय प्रवृत्तौ का-
रुण्यमेव हेतुरित्याह—गुणदोषेति । तथा चोक्तं कविना—

आपरितोषाद्विदुषां न साधु मन्ये प्रयोगविज्ञानम् ।

बलवदपि शिक्षितानामात्मन्यप्रत्ययं चेतः ॥ (शाकुं० अं१)
इति । ग्रन्थानिर्माणमात्रं मदधीनं, विशुद्धिस्तु निर्मत्सरविद्वदधीने-
त्यर्थः ॥ ११ ॥

नन्वस्माभिर्निपुणं विमृशद्भिः दोषकीर्तने क्रियमाणे तव दुः-
खमेव स्यादित्याशङ्क्याह—

विद्वांसो यदि मम दोषमुद्गिरेयुः

यद्वा ते गुणगणमेव कीर्तयेयुः ॥

तुल्यं तद्वहु मनुते मनो मदीयं

कष्टं तद्वत मनुते यदाह मन्दः ॥ १२ ॥

विद्वांस इति । निर्मत्सरा विद्वांसो गुणदोषपरीक्षका यदि मम ग्रन्थे दोषं हानाय कथयेयुर्गुणगणं चोपादानाय कथयेयुः, तदोषकथनं गुणकथनं च तुल्यं सममेव बहु मनुते आदरेणाङ्गीकरोति मम मनो न तु वाङ्मात्रम् । दोषकीर्तने हि सति तन्निवारणान्निर्दोषो ग्रन्थः शुद्धः स्यादित्यभिप्रायेण दोषकीर्तनं ग्रन्थशुद्धि-पगुणपर्यवसानाद् गुण एवेति महाननुग्रह इत्यभिप्रायः । यस्तु मन्दो मात्सर्यग्रस्तो दोषगुणविवेचनासमर्थश्च सोऽविचार्यैव यद्यन्ध इव चित्रस्य गुणं दोषं चाह तदपि तुल्यमेव कष्टं दुःखं मनुते वतेति खेदे । बह्विति पाठे बहु कष्टं मनुत इत्यन्वयः । मनो ममेति शेषः । तदुभयस्यापि ग्रन्थविशुद्ध्यप्रयोजकत्वादित्यर्थः ॥ १२ ॥

नन्वस्माभिर्निपुणं विचार्य निर्दोषत्वेन निश्चितेऽपि ग्रन्थे कश्चिदतिमत्सरी दोषमुद्गावयतीति चेत्तदाऽस्माकं महदयशो भवेत्तव च ग्रन्थशुद्धिर्न भवेदित्याशङ्क्याह—

महामहिम्नामपि यश्चिकीर्षति स्वभावसंशुद्धतरं तिरो यशः ॥

स नूनमाच्छादयितुं प्रवर्तते विवस्वतो हस्ततलेन मण्डलम् १३ ॥

महामहिम्नामिति । प्रसिद्धयशसां दोषगुणपरीक्षणक्षमाणां विदुषां भवाद्विधानां निर्मत्सरत्वेन मानकुशलत्वेन च स्वभावतः संशुद्धतरमतिनिर्मलं परग्रन्थनिर्दोषत्वापादनरूपं यश आरोपित-दोषोद्गावनेन यस्तिरश्चिकीर्षति तिरोभावयितुमिच्छति स जगन्मण्डलव्यापिप्रकाशस्य विवस्वतो मण्डलं लक्षयोजनविस्तृतं हस्ततलेनात्यल्पेन तदसम्बद्धेनाच्छादयितुं प्रवर्तते । नूनमिति सर्वथैवासम्भावितमिदं यथा तद्वदसम्भावनीयं कर्तुमिच्छन्सर्वलोकोपहास्य एव भवति । अतो भवतां विशुद्धज्ञानानां मम च भवदाहतग्रन्थस्य

न काऽपि क्षतिरित्यर्थः । विद्वन्माहात्म्यखलुच्छते दर्शिते ॥ १३ ॥

ननु शारीरकार्थविषयमवगतिप्रधानं प्रकरणं कस्वाणीत्युक्तं तन्नोपपद्यते । शारीरकमीमांसाया एव प्रयोजकाभावेनासङ्गतत्वात् । शिष्यजिज्ञासितसन्दिग्धार्थनिर्णयाय भगवता निरस्तसमस्तैषणेन “अथातो ब्रह्मजिज्ञासा” इत्याद्यारब्धव्यम् । शिष्यस्य च ब्रह्मण्यत्यन्तानुपलब्धे जिज्ञासा वा सन्देहो वा कथं भवेत् । धर्मिज्ञानसाध्यत्वात्तयोः । तच्च निर्विशेषे ब्रह्मणि न प्रत्यक्षादिना सम्भवति । रूपादिहीनत्वात्तस्य । अद्वितीये तस्मिन् लिङ्गासम्भवाच्च । अद्वयमेव हि ब्रह्म सुमुक्षुं प्रति शारीरकेण विचार्यते । सगुणब्रह्मविचारस्य प्राप्तिकृत्वात् । नापि वेदान्तात्तज्ज्ञानम् । विचारात्पूर्वं ततस्तदयोगात् । अन्यथा विचारवैयर्थ्यात् । न चापातज्ञानं विचारं विनाऽपि भवतीति वाच्यम् । तस्यैवानिरूपणात् । निःसामान्यविशेषे ब्रह्मणि सामान्यविषयस्य तस्यासम्भवादपरोक्षे ब्रह्मणि परोक्षज्ञानरूपस्य तस्यायोगात् । अतः शिष्यस्य जिज्ञासाऽसम्भवादजिज्ञासितार्थनिर्णये प्रेक्षावतः प्रवृत्त्ययोगादसङ्गतैव शारीरकमीमांसेति तदर्थविषयमिदं प्रकरणं सुतरामसङ्गतमित्याशङ्क्य विचारात्प्रागपि वेदान्तादेवाधिकारिणो विदितपदतदर्थस्य निर्विशेषब्रह्मसाक्षात्काररूपं ज्ञानं भवत्येव । तच्च श्रोतुरसम्भावनाविपरीतभावनादिचित्तदोषैः प्रमाणमप्यप्रामाण्यशङ्काकलङ्कितमित्यनभ्यासदशापन्नजलज्ञानवत्फलाय न भवतीति ततो विचारप्रयोजिका शिष्यस्य जिज्ञासोपपद्यत इति नोक्तासांगसमित्यभिप्रेत्य सदृष्टान्तमाह चतुर्भिः—

पुरुषापराधमलिना धिषणा

निरवद्यचक्षुरुदयाऽपि यथा ॥

न फलाय भर्तुर्विषया भवति

श्रुतिसम्भवाऽपि तु तथाऽऽत्मनि धीः ॥ १४ ॥

पुरुषापराधेति । पुरुषस्य प्रमातुरसम्भावनादिलक्षणेनापराधेन मलिना अप्रामाण्यशङ्कया कलङ्किता, न तु प्रमाणस्यापराधेन, तस्य दृष्टान्ते दार्ष्टान्तिके च निर्दोषत्वात् । ननु निर्दुष्टप्रमाणजन्यं ज्ञानम् अप्रामाण्यशङ्कावशादध्यासं न निवर्तयतीति क्व दृष्टमित्याशङ्क्य दृष्टान्तमाह—निरवद्येति ।

भर्तुर्नाम कश्चित्कस्य चिद्राज्ञोऽत्यन्तं बल्लभो ब्राह्मणो राजो-
पजीविभिर्मत्सर्याद्विष्यमाण आसीत् । स कदाचिद् दैवयोगान्नेत्रे
पिधायारण्ये क्षिप्तश्चिरं तत्र स्थितो दैवयोगेनारण्यकैः सह पुरस-
मीपमागतोऽपि विद्वेषिराजकीयावरुद्धपुरमार्गः पुरं प्रवेष्टुं न शशा-
क । राजा च “भर्तुर्मृतः प्रेतो जातः” इति तैः प्रबोधितः सन्
तथैव निश्चयमकरोत् । दैवात्कदाचिद्बहिर्गतो बाह्योपवने तं दृष्ट्वाऽपि
ब्रह्मराक्षसं मेन इति ।

“यथा सोम्य पुरुषं गन्धारेभ्योऽभिनद्धाक्षमानीय तं ततोऽति-
जने विसृजेत्” (छां० अ० ६ ख० १४ श्रु० १) इत्यादिश्रुति-
मूला ग्रन्थकर्तृदेशप्रसिद्धिः । यथा भर्तुर्विषया निर्दोषचक्षुर्जनिता
प्रमाणभूताऽपि मतिः “मृतो भर्तुर्द्रष्टुमयोग्य एव किन्तु प्रेत एवायं
दृश्यते” इत्यसम्भावनाविपरीतभावनारूपपुरुषदोषेणाभिभूता “भर्तु-
रेवायम्” इति निश्चयफलाय पर्याप्ता न भवति, तथा निर्दोषवेदान्त-
महावाक्यजन्या प्रमाणभूताऽपि “अहं ब्रह्मास्मि” इति धीः “वे-
दान्ता ब्रह्मपरा न भवन्त्येव, अद्वितीयं ब्रह्म न सम्भवत्येव,
संसार्यसंसारिणोरैक्यं न सम्भवत्येव” इत्यसम्भावनाविपरीतभावनारूप-
पुरुषदोषाभिभूता विचारात्प्रागज्ञानादिनिवृत्तिफलाय न पर्याप्ता
भवतीत्यर्थः ॥ १४ ॥

मानमेययोरुपनिषद्ब्रह्मणोर्निर्दोषत्वात्पारिशेषात्प्रमातृदोष एव
फलप्रतिबन्धक इति शास्त्रीयेण विचारेण तस्यापगमे सति अप्रामा-

पुनश्शङ्कारूपप्रतिबन्धाभावात् पुनस्तस्मादेव निर्दोषवेदवाक्यात्सफला
धीरुदेति । यथा भर्तुर्दुर्जनैररण्ये प्राक्षिप्तो जीवन्नेव पुनरागत इत्यु-
पपत्त्या भर्तुर्ज्ञानाप्राप्ताप्यशङ्काकारणपुरुषापराधविगमे सति तद्विष-
या “भर्तुरेवायम्” इति सफला धीरुदेतीत्याह—

पुरुषापराधविगमे तु पुनः प्रतिबन्धकव्युदसनात्सफला ॥
मणिमन्त्रयोरपगमे तु यथा सति पावकाद्भवति धूमलता ॥ १५ ॥

पुरुषापराधेति । अत्रानुरूपं दृष्टान्तान्तरमाह—मणीति । तु-
शब्दोऽवधारणे । मणिमन्त्रयोर्धूमोत्पत्तिप्रतिबन्धकयोरपगमे सत्येव
लताकारो धूम उद्भवति पावकात् सदा धूमजननसमर्थान्नान्यथा
यथा तथेहापीत्यर्थः ॥ १५ ॥

भवतु पुरुषापराधविगमात्सफला धीस्तावता विचारशास्त्रस्य
किमागतमित्यत्राह—

पुरुषापराधविनिवृत्तिफलः सकलो विचार इति वेदविदः ॥
अनपेक्षतामनुपबृध्य गिरः फलवद्भवेत्प्रकरणं तदतः ॥ १६ ॥

पुरुषेति । सकल इति । धर्मविषयो ब्रह्मविषयश्चेत्यर्थः ।
वेदविदः शबरस्वामिप्रभृतय आहुः धर्मजिज्ञासासूत्रव्याख्यायाम्,
अर्थादिति शेषः । तेषामेतदभिप्राये प्रमाणमाह—अनपेक्षतामि-
ति । प्रथमतन्त्रे ह्यौत्पत्तिकसूत्रे लोके शब्दस्य प्रमाणान्तरमूलस्यैव
प्रामाण्यात्तदभावेऽनाप्तवाक्यवद्वेदाप्रामाण्यमाशङ्क्य अनाप्तवाक्यस्या-
प्रामाण्यं न मूलाभावकृतं किं तु दुष्टपुंसूलतया दुष्टत्वेन स्वभावप्र-
युक्तप्रामाण्यप्रतिबन्धात् । वेदे तु पदपदार्थसम्बन्धस्य नित्यतया तत
एव वाक्यार्थसम्बन्धेऽन्यानपेक्षणाद्वेदस्वरूपस्यापौरुषेयत्वाच्च न
पुरुषमूलतत्त्यनपेक्षत्वेन स्वतःप्रामाण्यमुक्तम् । तद्यदि विचारादिकम-
पेक्ष्य वेदोऽर्थं प्रतिपादयेत्तर्हि सापेक्षतया तस्यानपेक्षत्वं बाधितं स्या-
दिति सर्वोऽपि विचारः प्रतिबन्धानिष्ठात्तिमात्रहेतुरिति सर्ववेदवित्सं-

मतमित्यर्थः । गिरो वेदस्यानपेक्षताम् “अर्थेऽनुपलब्धे तत्प्रमाणं वादरायणस्यानपेक्षत्वात्” (जै० सू० अ० १ पा० १ सू० २) इत्यत्र प्रतिपादितामनुपारुध्यावाधित्वा सकलो विचारः पुरुषापराधविनिवृत्तिफलः इति वेदविद आहुरिति सम्बन्धः । विचारस्य प्रतिबन्धनिवृत्तिसाधनत्वे फलितमाह—फलवदिति । अत इति प्रतिबन्धनिरासित्वाभ्युपगमादित्यर्थः । प्रकृष्टं करणं निर्माणं यस्य विचारशास्त्रस्य तदित्यर्थः । अथ वा उक्तरीत्या शारीरकारम्भे निर्दुष्टे सति तदर्थविष्करणाय प्रकृतप्रकरणं फलवदित्यर्थः ॥ १६ ॥

प्रतिबन्धनिवृत्तेरहेतुत्वे स्वतोऽपुरुषार्थत्वे च कथं तन्निष्ठं प्रकरणं फलवदित्याशङ्क्य विवक्षितकार्यविरोधिनि तदनुत्पादस्याग्रिमसमयसम्बन्धप्रयोजके प्रतिबन्धके सति समर्थात्कारणसहस्रादपि कार्यानुदयाद्वर्णिताग्रिमसमयसम्बन्धाभावसंपादकतयाऽन्यथासिद्धोऽपि प्रतिबन्धकाभावः कार्येण स्वोत्पत्तयेऽपेक्ष्यते इति प्रकरणं तन्निष्ठमपि फलवदित्याह—

पुरुषापराधशतसंकुलता विनिवर्तते प्रकरणेन गिरः ॥

स्वयमेव वेदशिरसो वचनादथ बुद्धिरुद्भवति मुक्तिफला ॥ १७ ॥

पुरुषापराधशतेति । शास्त्रेणैव प्रतिबन्धस्य निरस्तत्वात्किं प्रकरणेनेत्याशङ्क्य पुरुषदोषाणामनन्तत्वात् “आवृत्तिरसकृदुपदेशात्” (ब्र० सू० अ० ४ पा० १ सू० १) इति न्यायेन तत्सार्थक्यमुक्तम्—शतेति । गिरो वेदलक्षणायाः शास्त्रलक्षणायाश्च स्वयमेव इतरासहकृतादेव । अथ प्रतिबन्धनिवृत्त्यनन्तरं मुक्तिफला विद्या वेदशिरसो वाक्यादुद्भवति । अभ्यासदशायां केवलाच्चक्षुष इव जलज्ञानम्, अतो न सापेक्षत्वमित्यर्थः । पुरुषापराधाकुलत्वं चाप्रामाण्यशङ्कैवेत्युक्तं जिज्ञासापूर्वकविचारहेत्वापातज्ञानोपपादनम् । प्रमिताक्षरावृत्तम् ॥ १७ ॥

नन्वन्वयव्यतिरेकाभ्यां तात्पर्यज्ञानं वाक्यार्थज्ञानहेतुः शक्ति-

ज्ञानवत्तच्च विचाराधीनमिति चेत्तत्राह—

स्वाध्यायवन्न करणं घटते विचारो

नाप्यङ्गमस्य परमात्मधियः प्रसूतौ

सापेक्षताऽऽपतति वेदगिरस्तथात्वे

ब्रह्मात्मनः प्रमितिजन्मनि तन्न युक्तम् ॥ १८ ॥

स्वाध्यायवदिति । स्वशाखागतवेदवाक्यवदित्यर्थः । घटते युज्यते । अस्य स्वाध्यायस्य किं विचारो वेदान्तवाक्यवत्तदर्थज्ञाने करणम् उताङ्गं, नाद्यः, प्रत्यक्षादिवद्विचाराख्यप्रमाणस्याप्रसिद्धत्वात्तर्करूपस्य तस्य प्रमाणानुग्राहकत्वेन स्वतोऽप्रमाणत्वाद् वाक्यकरणकज्ञानस्य करणान्तरानपेक्षत्वाज्ज्ञानान्तरस्य चासत्त्वात् । द्वितीये च न प्रोक्षणादिवदग्नेयादेर्वेदस्य विचारः स्वरूपोपकार्यङ्गं, तद्वदत्र श्रुत्यादिविनियोजकाभावात्स्वाध्यायस्वरूपस्य स्वतःसिद्धत्वेन तत्रानुपयोगाच्च । अस्तु तर्हि प्रयाजादिवत्परमात्मज्ञानोत्पत्तावारादुपकार्यङ्गम् । तदुक्तम् । “इतिकर्तव्यताभागं मीमांसा पुरयिष्यति” इति, “प्रमाणानामनुग्राहकस्तर्कः” इति च, तन्न । प्रयाजादिभिराग्नेयादिषु फलानुकूलशक्तिवद्वेदे तत्त्वसाक्षात्कारजननानुकूलशक्तेराधानाभावात् । न हि वाक्यस्योत्पत्तिकार्थप्रकाशनशक्त्यातिरेकेण विचाराधेयं किञ्चिदस्ति । तदङ्गत्वावेदकप्रमाणाभावस्योक्तत्वाच्च । करणोपकारस्य शक्त्यादिज्ञानेनैव सिद्धेश्च । उभयत्र साधारणं प्रागुक्तं दूषणं स्मारयति । सापेक्षतेति । आपततीति च्छेदः । तथात्वे विचारस्य करणत्वेऽङ्गत्वे वा तत्सापेक्षत्वापतनं न युक्तं प्रागुक्तन्यायेनेत्यर्थः ॥ १८ ॥

यत्तु तात्पर्यज्ञानं नियतान्वयव्यातिरेकाभ्यां वाक्यार्थज्ञाने कारणं शक्तिज्ञानादिवत् तच्च विचाराधीनमिति विचारस्याङ्गत्वमिति तत्राह—

व्युत्पन्नस्य हि बुद्धिजन्म सहसा वाक्यश्रुतौ दृश्यते
वाक्यार्थे न ततो ऽस्ति बुद्धिजनने मीमांसनव्यापृतिः ॥
तेनार्थात्करणादिभावभजने मीमांसनस्याश्रिते
वेदार्थप्रमितौ तु वेदवचसः सापेक्षता ऽऽयास्यति ॥ १९ ॥

व्युत्पन्नस्येति । सहसा झटिति, विनैव तात्पर्यज्ञानाभावानि-
मित्तविलम्बं, व्युत्पन्नस्य शक्त्यादिज्ञानवतः, वाक्यस्य श्रुतौ श्र-
वणे, ततः नियतान्वयव्यतिरेकाभावात् । मीमांसनस्य तात्पर्य-
ज्ञानस्य तदर्थविचारस्य च वाक्यार्थबुद्धिजनने न व्यापृतिर्नोपयोग
इत्यर्थः ।

एतदुक्तं भवति—न हि तात्पर्यज्ञानं नियमेन वाक्यार्थज्ञानात्पूर्वं
संभवति । गवानयनादिवाक्यश्राविणां तज्ज्ञाननैयत्याभावात् । न
हि तदा तात्पर्यव्याप्तलिङ्गज्ञानं तेषामस्ति, समभिव्याहारमात्रस्य
“अहो विमलं जलं नद्याः कच्छे महिषश्चरति” इत्यत्रानन्वितयो-
र्नदीकच्छयोरपि दर्शनेन तदलिङ्गत्वात् । न च यत्रैकवाक्यत्वं तस्य
वाक्यस्य विशिष्टार्थे तात्पर्यमिति वाच्यम् । तस्यापि प्रतारकवाक्यादौ
व्यभिचारात् । एकवाक्यताज्ञानादेव नियतार्थज्ञानसंभवेन तात्पर्य-
ज्ञानस्य तत्रोपयोगाभावाच्च । अर्थवादादेः प्रतीयमानार्थे तात्पर्या-
भावनिश्चयेऽपि तद्वतपदशक्त्यादिस्वारस्येन विशिष्टार्थप्रतीतेश्च न
तात्पर्यज्ञानं तत्र कारणम् । नानार्थपदप्रयोगादपि तत्तत्पदार्थोपस्थि-
तियोग्यताद्यनुरोधेन कदाचित्कस्यचिदर्थस्य प्रतीत्युपपत्तेश्च । न
हि तत्र सर्वपदार्थस्मरणं नियमेनास्ति । यत्रास्ति तत्र योग्यतादि-
ज्ञानमस्तीति चेत् । युगपत्तावदर्थज्ञानमस्तु किं तात्पर्यज्ञानेन । तत्त-
त्संसर्गघटिततात्पर्यज्ञानस्य तत्तत्संसर्गात्मकवाक्यार्थबोधात्प्रागनुप-
पत्तेश्च न तात्पर्यज्ञानस्य तत्र हेतुत्वं संभवतीति । ननु “आत्मा वा
अरे द्रष्टव्यः श्रोतव्यः” इत्यादिना ज्ञानोद्देशेन श्रवणादिविधानात्क-

यं तस्य तदहेतुत्वं तत्राह—तेनेति । येन कारणेन विचारोऽङ्ग-
तया करणतया वा न वाक्यार्थज्ञानोपयोगी तेनेत्यर्थः । अर्थाद-
नुपपत्त्या करणादिभावभजने उद्देश्यज्ञानविशेष्यांश इति शेषः ।
वेदार्थप्रमितौ जनयितव्यायामायास्यतीति पदम् । श्रुतौ द्रष्टव्यप-
देन नात्मज्ञानमात्रमुद्दिश्यते आपातात्मज्ञानस्य प्रागेवोत्पन्नत्वात् ।
किं त्वप्रतिबद्धमात्मदर्शनम् । एवं च तदुद्देशेन विहितो विचारो
विशेषण एव पर्यवस्यति । ज्ञानमात्रस्य प्राक्सिद्धस्य तत्साध्य-
त्वानुपपत्तेरिति श्रुतितोऽपि न विचारस्य ज्ञानं प्रति हेतुत्वमिति
प्रागुक्तैव गतिरिति भावः ॥ १९ ॥

एवं विचारात्पूर्वमापातप्रतिपन्नं ब्रह्म मुमुक्षुभिर्जिज्ञास्यं, वि-
चारश्च प्रतिबन्धकनिवृत्तिमात्रेणार्थवानित्युक्तम् ।

नन्वेवमपि जिज्ञास्यं ब्रह्म दृश्यं चेद् घटवदनात्मत्वान्न मुमु-
क्षुजिज्ञास्यं स्यात्, स्वप्रकाशं चेत्तस्य यथावत्प्रकाशमानतया न
जिज्ञास्यत्वम् । न हि स्पष्टं प्रकाशमाने जिज्ञासा भवति । न च स्व-
प्रकाशमप्यज्ञानावृतं न यथावत्प्रकाशत इति वाच्यम् । 'अहम्' इति
ज्ञानस्यैवात्मयाथात्म्यविषयत्वात् । ब्रह्मणस्तदविषयत्वे चानात्म-
ताप्रसङ्गः । स्वप्रकाशे आत्मानि ज्ञानसाध्यप्रयोजनस्य विनाऽपि
विचारं सम्भवेन विचारानर्थक्यं च ।

किं चात्मज्ञानमात्रं न विचारप्रयोजनं, तस्य सुखदुःखनिवृत्त्य-
न्यतरत्वाभावात् । तत्साध्यं चान्यत् स्वर्गादिवन्न मुमुक्षुभिलषितम् ।
संसारतात्पर्यार्थश्च संश्लेषेण ज्ञाननिवर्त्यः, असंश्लेषेन्नितराम् । अतो
विषयप्रयोजनाभावान्नेदं प्रकरणमारब्धव्यमिति तत्राह—

आच्छाद्य विक्षिपति संस्फुरदात्मरूपं
जीवेश्वरत्वजगदाकृतिभिर्मृषैव ।

अज्ञानमावरणविभ्रमशक्तियोगा-

दात्मत्वमात्रविषयाश्रयताबलेन ॥ २० ॥

आच्छाद्येति । आवृत्येत्यर्थः । अज्ञानमनादिभावरूपं ज्ञाना-
पनोद्यं वक्ष्यमाणं, संस्फुरत्-स्वप्रकाशतया निरंशतया च य-
थावत्प्रकाशमानमप्यद्वयानन्दब्रह्मस्वरूपमाच्छाद्य विशिपति वि-
विधं तत्स्वरूपविपरीतप्रपञ्चभावमापादयति । वैविध्यमेवाह-जी-
वेत्यादिना । तृतीयेत्यम्भावे । तथा च स्वप्रकाशस्याप्यात्मस्वरू-
पब्रह्मणः अविद्यया यथावदप्रकाशमानत्वाज्जिज्ञास्यत्वमुपपद्यते ।
प्रयोजनं च जीवेश्वरत्वादिभेदकल्पनानिवृत्तिरस्तीति काकदन्त-
समं न ब्रह्मेत्याशयः । प्रपञ्चस्य ज्ञानापनोद्यत्वमाह-मृषेति ।
एतेनाद्वयानन्दब्रह्मस्वभावस्य कथं तद्विपरीतरूपतेति निरस्तम् ।
शुक्तिकादेरिवाज्ञानाद्रजतादिभाववदात्मनः प्रपञ्चभावस्याप्यज्ञान-
कल्पिततया मृषात्वान्न कोऽपि दोष इति भावः ।

मृषात्वं च-सदसद्विलक्षणत्वमिति न सदादिपक्षोक्ता दोषाः ।
सदसदात्मत्वव्यावृत्तये “एव” इत्युक्तम् । नन्वज्ञानस्य सत्यत्वे कथं
तत्कृतविक्षेपस्य मृषात्वं? मिथ्यात्वे वा कथं तस्याच्छादकत्वं? लो-
के सत्यस्यैव तद्दर्शनादित्याशङ्क्य, मृषाऽप्यज्ञानमर्थक्रियाकारि-
तयाऽऽच्छादयति विशिपति च, तत्कारित्वे च सत्यत्वं न प्रयो-
जकम् असम्प्रतिपत्तेः । किं त्वाच्छादनाद्यनुकूलशक्तिमत्त्वं, तच्च मृ-
षात्मकेऽपि स्वमदृष्टे दृष्टम् । आच्छादकस्य लोकेऽपि सत्यत्वम-
सम्मतमित्याशयेनाह-आवरणविभ्रमशक्तियोगादिति । आ-
वरणशक्तिविक्षेपशक्तिभ्यां योगादित्यर्थः । आवरणशक्तिः-“ना-
स्त्यद्वयं ब्रह्म न प्रकाशते” इति व्यवहारयोग्यताऽऽवरणं तत्प्रयोजक-
शक्तिः । विक्षेपशक्तिस्तु “अहं कर्ता भोक्ता” इत्यादिभ्रमजननशक्ति-
रित्यर्थः । नन्वज्ञानमपि शक्तिमच्चेत्परकीयपधानान्न विक्षेप इत्यत

आह—आत्मत्वेति । आत्मत्वं सदखण्डचैतन्यं तन्मात्रमेवाश्रयो विषयश्च यस्य तस्य भावस्तत्ता तद्वलेनेत्यर्थः । अज्ञानस्य ह्यात्माश्रयविषयत्वमेव परकीयप्रधानाद् बलं शक्तिद्वयाश्रयत्वप्रयोजकं न तु स्वत इति प्रधानाद्विलक्षणमित्यर्थः ॥ २० ॥

नन्वात्मनोऽज्ञानावृतत्वे प्रकाशयोगात्कथं ततोऽज्ञानान्तःकरणादिभानं, न ह्यप्रकाशमानज्ञानाद्विषयप्रकाशो भवति तत्राह—

प्रत्यक्त्वमात्रविषयाश्रयताबलेन

प्रत्यक्स्वरूपमपिधाय पराग्विवर्तैः ॥

प्रत्यक्षमद्वयमशेषविशेषहीनं

विक्षिप्य तिष्ठति तदग्रहणं मृषैव ॥ २१ ॥

प्रत्यक्त्वेति । विषयपदमत्राविवक्षितम् । चैतन्यमात्रं यो विषयः तदाश्रयताबलेनेत्यर्थः । अथ वा वक्ष्यमाणरीत्या अधिष्ठानावरणस्य विक्षेपहेतुत्वम् । एवं चोभयमपि हेतुरिति तदुपादानम् । प्रत्यक्स्वरूपं प्रत्यगात्मनो ज्ञानादिसाधकचैतन्यांशमपिधाय अनाच्छाद्य प्रत्यक्षं पराग्विवर्तैः जीवत्वादिविवर्तैः विक्षिप्य तिष्ठतीति सम्बन्धः । अज्ञानं हि स्वाश्रयावभास्यं 'न जानामि' इति तदनुभवात् । अवभासकं च प्रकाशमानमेवेति तदाश्रयचैतन्यमनावृतम् । एवं चाज्ञानं तदाश्रयत्वादेव तदाच्छादकं न भवतीत्यभिप्रेत्यैवमुक्तं, तदा चाज्ञानादिभानमविरुद्धम्, । 'चैतन्यं नास्ति' इति व्यवहारादर्शनेन तद्योग्यतारूपमावरणं नास्तीति भावः । तर्हि ज्ञातं ब्रह्म ततोऽन्यत्स्यादिति नेत्याह—अद्वयमिति । तर्हि कथं प्रकाशमानस्याप्रकाशमानत्वमित्याशङ्क्य उक्तं तावत्प्रकाशमानत्वे प्रमाणम् । एवं जीवेश्वरत्वाद्यध्यासाधिष्ठानतया तत्राप्रकाशमानत्वं च वाच्यम् । विशेषावरणं विनाऽध्यासायोगादित्याभिप्रेत्य प्रत्यक्षं जीवत्वादिभिरविक्षिपतीत्युक्तम् । यद्यपि चैतन्यमात्रमेव ब्रह्म तथापि तदावृतमनु-

भूयते । तच्च वक्ष्यमाणविधया अविरुद्धमिति । माऽस्तु तर्हि जीवत्वादेस्तत्राध्यासस्तत्राह-अशेषेति । तथा च निर्विशेषे जीवत्वाद्यवभासोऽध्यासं विना न सम्भवतीति तस्य तत्रारोपो वक्तव्य इत्यर्थः ॥ २१ ॥

ननु यथा साङ्ख्यमते प्रकृतिः पुरुषाश्रयत्वविषयत्वमन्तरेण जगदुत्पादयति एवमज्ञानमप्यस्तु, किं तस्य प्रत्यगाश्रयत्वाविषयत्वकल्पनया ? न चाध्यस्तमज्ञानं तत्कार्यं चेति ततोऽस्य वैलक्षण्यमिति वाच्यम् । तदध्यासस्यैवाद्याप्यसिद्धेरित्याशङ्क्य आत्मनि प्रपञ्चस्याध्यासं दर्शयिष्यंस्तदर्थं प्रथमं तस्य तत्र वस्तुतोऽसम्भवं तदर्थं च प्रमाणसिद्धमात्मस्वरूपं दर्शयति—

प्रत्यक्षलिङ्गवचनानि हि दर्शयन्ति

निर्दुःखानित्यसुखविग्रहतां प्रतीचः ॥

निर्दुःखानित्यसुखविग्रहभूमिनास्मिन्

सम्भाव्यते दृशि पुरोदितमल्परूपम् ॥ २२ ॥

प्रत्यक्षेति । एतानि वक्ष्यमाणानि द्रष्टव्यानि । निर्दुःखानित्यसुखविग्रहतामिति भूमन्श्चैतन्यस्योपलक्षणम् । अन्यथाऽनुवादे तत्कीर्तनायोगात् । ततः किं तत्राह-निर्दुःखेति । निर्दुःखादिस्वरूपेऽस्मिन् चैतन्याद्वयात्मनि अनृतजडेत्यादिनोक्तमल्पं रूपं न सम्भाव्यते । वस्तुतः कथमपि न सम्भवतीत्यर्थः । अहङ्कारप्रमुखो जडप्रपञ्चो न तावदात्मनोऽन्यत्र सिध्यति, आत्मन एव तदुत्पादानताया वक्ष्यमाणत्वात् । कार्यस्योपादानादन्यत्रावस्थित्यनुपपत्तेः, तत्सत्ताः फल्ययोगाच्च न ह्यात्मातिरिक्तमपि किञ्चित्सम्भवति । नाप्यात्मनि सम्बन्धान्तरेण तस्य दृष्टिः सम्भवति, निरवयवेऽसङ्गे सम्बन्धान्तरासम्भवात् । तादात्म्यं च वास्तवं विरुद्धयोर्न सम्भवति । तद्विरुद्धरूपं चात्मनः प्रत्यक्षादिसिद्धमिति न कथमप्या-

त्मानि प्रपञ्चस्य वस्तुतः सम्भव इति भावः ॥ २२ ॥

प्रतिज्ञातमर्थमुपपादयन् प्रथमं प्रत्यक्षेणात्मनो निर्दुःखनित्यसु-
खतां दर्शयति—

प्राज्ञे सुखं समनुभूय समुत्थितः सन्

सर्वप्रकारविषयप्रतिपत्तिशून्ये ॥

सुप्तोऽहमत्र सुखमित्यनुसन्दधानः

सर्वोऽपि जन्तुरवगच्छति तस्य सौख्यम् ॥ २३ ॥

प्राज्ञ इति । यद्यपि सुखप्रत्यक्षमात्रमात्मस्वरूपसुखमेव वि-
षयीकरोति तथाऽप्यन्यथासिद्धिशङ्काशून्यतया निर्दुःखत्वादिसिद्ध्यर्थं
च सौषुप्तिकं प्रत्यक्षमुदाहृतं, यस्मिन्नेकीभूतः सुषुप्त्यवस्थायां जी-
व उपाधिकालुष्याभावात्प्रकृष्टप्राज्ञो भवति तस्मिन्प्राज्ञाभेददशायामि-
त्यर्थः । समनुभूय स्पष्टमनुभूयान्यथा सुषुप्त्यर्थं कस्यापि प्रवृत्तिर्न
स्यात् । ननु तदपि सुखं जन्यमेव किं न स्यात्तत्राह—सर्वप्र-
कारेति । स्मृतिरूपा अनुभवरूपा वा या विषयप्रतिपत्तिः तच्छू-
न्ये । सुषुप्तेः सर्वविशेषज्ञानोपरमरूपत्वाद्द्विषयज्ञानं विना सुखजन्मा-
सम्भवात् न तदात्मन्यन्यत्सुखमस्तीत्यर्थः । अत्र देशे काले वा
सुखमिति क्रियाविशेषणम् । अनुसन्दधानः स्मरन्नर्थात्तदेव सुख-
मिहाशयः । तस्यानुसन्धानात्स्वरूपचैतन्यस्य सौख्यं निर्दुःखनि-
खसुखात्मत्वम्, । यद्यपि “सुखमहमस्वाप्सम्” इति स्मृतिर्न निर्दुःख-
त्वं न वा नित्यत्वं तस्य विषयीकरोतीति तद्वलात्प्राज्ञसुखस्य
निर्दुःखत्वादि न सिद्ध्यति तथापि सुषुप्त्यवस्थायामनुभूयमानसु-
खवलाभिर्दुःखताऽऽत्मनः सिद्ध्यति, अत एवोत्थितस्य ‘निर्दुःखम-
स्वाप्सम्’ इति व्यवहारः सुषुप्तिकालीनसुखसामर्थ्यादेव तस्य नि-
त्यत्वमपि सिद्ध्यतीति प्राज्ञसुखप्रत्यक्षसामर्थ्यादात्मा निर्दुःखनित्य-
सुखमिति ॥ २३ ॥

एवमनुमानेनाप्यात्मनः सुखात्मत्वसिद्धौ तस्य निर्दुःखनित्य-
ताऽपि सिध्यतीत्यभिप्रेत्य “आत्मा सुखाभिन्नः सुखलक्षणवत्त्वा-
त् वैषयिकसुखवत्, यद्यलक्षणवत्तत्तदात्मकं यथा गवादि” इत्य-
नुमानमाह—

सर्वं यदर्थमिह वस्तु यदस्ति किञ्चित्

पारार्थ्यमुज्झति च यन्निजसत्तयैव ॥

तद्वर्णयन्ति हि सुखं सुखलक्षणज्ञा-

स्तत्प्रत्यगात्मनि समं सुखताऽस्य तस्मात् ॥ २४ ॥

सर्वमिति । प्राचुर्याभिप्रायमेतत् । यदर्थं यत्सम्बन्धितया
प्रीतिविषयः न तु तद्धेतुरित्यर्थः । आत्मसुखस्याजन्यत्वात् । इह
जगति वस्तु यदस्ति किञ्चित्, एतदपि प्राचुर्याभिप्रायम् । पारार्थ्य-
मन्यप्रयुक्तप्रीतिविषयत्वम् । यद् इष्यमाणमिति शेषः । निजसत्तया
स्वस्वरूपेण, सुखमिति वर्णयन्तीति सम्बन्धः । व्याप्तस्य हेतोः पक्ष-
धर्मतामाह—तत्प्रत्यगात्मनीति । समं वैषयिकसुखतुल्यमस्तीति
वार्थः । निगमयति—सुखतेति । तस्मादुक्तहेतोः । अत्र यदिष्यमाणं
पारार्थ्यमुज्झति निजसत्तया, यदिष्यमाणं तद्वा सुखमिति लक्षणं वि-
वक्षितम् । एतदुपपादनाय सर्वमित्याद्युक्तम् । दुःखादौ सुखसाव-
ने चातिव्याप्तिवारणाय दलद्वयम् । ननु पुत्रादिवत्सुखमपि “मम
सुखं भूयात्” इत्यात्मार्थमेव काम्यत इति कथं पारार्थ्यमुज्झतीति
तन्न । न हि पुत्रादिनेवात्मनः सुखेनापीष्टं किञ्चिज्जायते, येन सुखं
तदर्थं भवेत्, न च सुखमात्मसम्बन्धितयैवाभिलाषास्पदम्, आत्मस-
म्बन्धित्वस्य दुःखादिसाधारणस्य सुखप्रीत्यप्रयोजकत्वात् । न चा-
त्मसुखत्वं तत्र प्रीतिनिमित्तमिति वाच्यम् । लाघवेन सुखत्वमात्रस्यैव
तथात्वात्, सुखं चैकमेवेति नातिप्रसङ्गः । न च कथं तर्हि “मम सुखं

भूयात्” इत्याभिलाष इति वाच्यम् । “मम प्रत्यक्षसुखं भूयात्” इति हि तथा काम्यते, सुखव्यक्तेरेकत्वेन व्यावर्त्याभावात् । प्रत्यक्षं त्व-
ज्ञानब्रह्मसुखादिव्यवच्छेदकमिति ‘तदेव मम’ इति विशिष्यते इति
नोक्तदोषः । अहङ्कारशबलात् ममताधिकरणात्केवलं सुखमन्यादिति
मदीयत्वेमपि प्रतीयमानमस्त्येव, परं तु तत्कामनाप्रयोजकं न भव-
तीति भावः ॥ २४ ॥

किं च “आत्मा सुखम् अनौपाधिकप्रेमगोचरत्वात्, यन्नैवं
तन्नैवं यथा दुःखादि” इत्यनुमानान्तरमाह—

प्रेमाऽनुपाधिरसुखात्मनि नोपलब्धः

स प्रत्यगात्मनि कुमेरपि नित्यसिद्धः ॥

प्रेयःश्रुतेरपि ततः सुखताऽनुमानं

नैयायिकोऽपि न दृगात्मनि निन्हुवीत ॥ २५ ॥

प्रेमेति । अनुपाधिरिति । अन्याप्रयुक्त इत्यर्थः । असुखा-
त्मनि सुखव्यतिरिक्ते प्रत्यगात्मनि निष्कृष्टाहङ्कारतत्साक्षिचैतन्ये, कु-
मेरपीति बहुलदुःखप्राणिनामप्यात्मनि प्रेमा दृश्यते, किमु वक्तव्यं
विशिष्टात्मनामिति द्योतितम् । कृमीणामपि स्वदुःखपरिहाराय धा-
वनादिदर्शनेनास्त्येव स्वदुःखे द्वेषः, स च तदात्मनि तेषां प्रेमाभावे
नोपपद्यते, उदासीननरदुःखद्वेषादर्शनादिति भावः । ननु कृमीणा-
मन्येषां वाऽऽत्मनि कथं स भवेत् सिद्धे तदयोगात् इत्याशङ्क्य
सर्वानुभवसिद्धः कथं स निराकार्य इत्याह—नित्यसिद्ध इति ।
सदानुभवसिद्ध इत्यर्थः । दृश्यते हि धनपुत्रादौ सिद्धेऽपि पित्रादे-
स्तत्साध्योपकारमप्रतिसन्दधतोऽपि प्रेमा, एवमात्मन्यपि निरति-
शयसुखरूपे स न विरुध्यते इत्यर्थः । किं च “तदेतत्प्रेयः
पुत्रात्प्रेयो वित्ताद्” (वृ० अ० १ ब्रा० ४ श्रु० ८) इति
श्रुतितोऽप्यात्मनि नित्यसिद्धे स सिद्ध इत्याह—प्रेयःश्रुते-

रिति । तत इति व्याप्तस्य हेतोः पक्षधर्मत्वादित्यर्थः । नैयायिकोऽपीति । अपिशब्दान्मीमांसकादिरपि । नैयायिको ह्यनुमानस्य द्वे अङ्गे व्याप्तिः पक्षधर्मता चेत्याहेति स्वाभिमतार्जुनमुक्तम् आत्मनः सुखतानुमानं न निहनुवीत न निराकुर्यात् । किमु वक्तव्यं श्रुतिप्रधानो मीमांसकादिरिति भावः । नचात्मनि दुःखित्वग्राहकप्रत्यक्षबाधः, दुःखित्वादेरुपाधिधर्मतया दृशात्मनीति ॥ २५ ॥

“प्रत्यक्षलिङ्गवचनानि” इति श्लोकोक्तं प्रत्यक्षमनुमानं च दर्शितम्, इदानीं वचनशब्दितां श्रुतिमपि तत्राह—

आनन्दविग्रहमपास्तसमस्तदुःखं
वस्तुस्वभावपरिवर्जितसर्वभेदम् ॥

आत्मानमध्ययनविध्यनुसारिणस्तं

प्रत्यक्षतः श्रुतिशिरःसु समामनन्ति ॥ २६ ॥

आनन्दविग्रहमिति । आनन्दस्वरूपमित्यर्थः । अपास्तसमस्तदुःखमिति तस्य प्रेक्षावन्मुमुक्षूपादेयत्वं द्योतितम् । ननु सद्धितीये जीवे “नाल्पे सुखमस्ति” (छां० ७ । २३ । १) इति सुखनिषेधात्कथं तस्यानन्दरूपत्वमिति तत्राह—वस्तुस्वभावेति । यद्यपि जीवस्वरूपं सप्रपञ्चं प्रतीयते, तथापि “यत्र नान्यत्पश्यति नान्यच्छृणोति” (छां० ७ । २४ । १) इत्यादिश्रुतिसिद्धमद्वयं ब्रह्मैव तस्य वास्तवं स्वरूपमिति नासावल्पः, तथा च न सुखनिषेधश्रुतेरयं विषय इति भावः । ननु स्वर्गकामादिवाक्यात्सुखवत्त्वमेवात्मनो गम्यते न सुखरूपत्वमिति तत्राह—अध्ययनेति । अध्ययनविधिर्हि स्वाध्यायशब्दोपस्थितकृत्स्नस्वशाखाया अध्ययनं विधत्ते, न तु कर्मकाण्डमात्रस्य । एवं चाधीतोपनिषत्काः साधनचतष्टयसम्पन्नास्तद्गतानि “न लिप्यते लोक-

दुःखेन बाह्यः” (कठ अ० २ व० ५ श्रु० ११) “योऽशनायापि-
पासे शोकं मोहं जरां मृत्युमत्येति” (वृ० अ० ३ ब्रा० ५ श्रु० १)
“विज्ञानमानन्दं ब्रह्म” (बृ० अ० ३ ब्रा० ९ श्रु० २८) “एषो-
ऽस्य परम आनन्दः” “यो वै भूमा तत्सुखम् (छां० अ० ७ ।
२३-१) इत्यादीनि प्रत्यक्षवाक्यानि आनन्दात्मप्रतिपादकानि
आत्मनान्ति पठन्ति । पठ्यमानवेदान्तवाक्यान्निर्दुःखनित्यसुख-
विग्रहं दृग्रूपं भूमानमात्मानमवगच्छन्तीत्यर्थः ।

अथवा-“वेदोषरा वेदान्ताः” इति मतेन तेषामर्थशून्यत्वात्त-
त आनन्दाद्यसिद्धिमाशङ्क्य अध्ययनविधेर्दृष्टार्थत्वात्कर्मवाक्यवन्नेषा-
मप्यर्थवत्त्वं दुरपह्नवमित्याह-अध्ययनेति । यः प्रत्यक्षानुमानाभ्यां
सिद्धस्तमात्मानमानन्दविग्रहमिति सम्बन्धः । एतदुक्तं भवति । उक्तं
तावदनृतजडविरोधीत्यत्रात्मा जडाहङ्कारविलक्षणाश्चिद्रूप इति ।

ननु सत्यमुक्तं तदेवानुपपन्नं, ज्ञानस्यानित्यत्वादिति चेन्न ।
ज्ञानपदवाच्यवृत्तेरनित्यत्वेऽपि तदाश्रयसाक्षिचैतन्यस्य तदभावात् ।
तथाहि-अस्ति तावदेवदत्तादेः सुखदुःखादिसाक्षात्कारः, स च
घटादिसाक्षात्कार इव चक्षुरादिना केनचित्करणेन न साध्यते, तत्र
प्रमाणाभावात् । न च ‘सुखाद्युपलब्धिः सकरणिका क्रियात्वात्’
इति तत्कारणं मनः सिध्यतीति वाच्यम् । तत्क्रियात्वस्यासिद्धेः ।
न च साक्षात्कारत्वात्तत्सिद्धिः । तस्य नित्यत्वेऽप्युपपत्तेः । किं च
सुखाद्युत्पत्तिसमयभाविनस्तज्ज्ञानस्य तदा विषयासक्तमनोजन्य-
त्वमनुपपन्नम् । न च द्वितीयक्षण एव सुखादिज्ञानमिति वाच्यम् ।
प्रमाणाभावात्, प्रथमक्षणेऽज्ञातसुखसत्त्वे प्रमाणप्रयोजनयोरभावा-
च्च । द्वितीयक्षणेऽपि सुखाद्युत्पादकुमनःसंयोगस्यान्यथासिद्धतया
ततस्तज्ज्ञानासम्भवाच्च । न वा विषयासमवायिकारणस्य ज्ञानास-
मवायिकारणत्वं कचिद् दृष्टम् । संयोगान्तरकल्पने चासमवायिका-
रणनाशेन नष्टसुखादेरनुभवासम्भवाच्च । कथं तर्हि ‘सुखज्ञानमुत्पन्नं

विनष्टम'इत्यनुभव इति चेत्, न तावत्सुखादिस्थितिसमये तज्ज्ञानस्योत्पत्तिविनाशानुभवोऽस्ति, येन ज्ञाने पृथगुत्पत्त्यादि सिध्येत् । सुखाद्युत्पत्त्यादिदशायां तदनुभवस्य तदुत्पत्त्यादिविषयतयाऽन्यथासिद्धत्वेन तदसाधकत्वात् । तस्मात्सुखाद्युपलक्षिततदनुभवस्य दुःखादिसमयेऽपि स्थितेस्तदुत्पादककरणानिरूपणात्सुखादिविशिष्टतदुत्पत्त्यादेरन्यथासिद्धत्वान्नास्त्येव सुखानुभवोत्पत्त्यादिः । एवं तज्ज्ञेदानुभवस्यापीत्यबाधितलाघवात् सुखदुःखादिविषयानुभव एक एव, स एव पुरुषान्तरस्यापि सुखादिसाधक इति जगन्मात्रसाधकं चैतन्यमेकं, तस्यैव घटादेरपि प्रकाशकत्वात्, स चात्मैव श्रुतिसिद्धस्तदभेदस्य बाधकाभावादिति चिद्रूप एव आत्मा । एवमुक्तानुमानेन तस्यानन्दत्वासिद्धावानन्दस्य दुःखविरोधित्वेन निर्दुःखत्वमात्मनोऽनित्यत्वायोगेन नित्यत्वं च सिद्धमिति निर्दुःखनित्यचित्सुखविग्रह आत्मा । एवं सर्वस्य प्रपञ्चस्य दृश्यतया वक्ष्यमाणन्यायाच्चा निर्वचनीयत्वसिद्धौ सजातीयादिभेदशून्योऽपीत्युक्तात्मसिद्धिः । एतच्च वेदान्तनेद्यमस्तस्वरूपोपलक्षणतयोक्तम् । तत्र कथं जडप्रपञ्चस्य वस्तुतः सम्भव इति । कथं तर्हि एतदनुभवः ? अध्यासात् । असम्भावितस्यानुभवसिद्धस्याध्यासनियमात् ॥ २६ ॥

ननु प्रपञ्चो नाध्यस्तो बाधकाभावात्, न च शुक्तौ रजतादिवद्धाधोऽस्तीत्याशङ्क्य तदध्यस्तताग्राहकं प्रमाणमेव तद्बाधकमित्याह—

अध्यस्तमल्पवपुरस्य न वास्तवं तत्

प्रत्यक्परागद्वयमिदं हि परस्परस्मिन् ॥

अध्यस्ततां प्रति समर्थमबोधमात्र-

मन्योऽन्यरूपमिथुनीकरणे निमित्तम् ॥ २७ ॥

अध्यस्तमिति । आरोपितमित्यर्थः । बाह्याध्यत्मिकप्रपञ्चोऽध्यस्तो न वास्तव इति वा परिच्छिन्नत्वाच्छुक्तिरजतादिवदिस-

भिप्रेत्याह—अल्पवपुरिति । अस्यात्मनोऽल्पं वपुरिव वपुः, यथा प्रसिद्धं वपुः स्वातिरिक्तमात्मानं स्वस्वरूपेण निरूपयदवच्छिन्नसि, एवमहङ्कारादिरपि साच्चिद्रूपमात्मानं स्वेन रूपेण भासयतीति वपुः । एतच्चाध्यस्तत्त्वोपोद्बलनायोक्तम् । ननु 'सन्घटः' इत्यादिप्रतीतिविरोधान्नदमनुमानं साधित्याशङ्क्य निरधिष्ठानाध्यासायोगात्सच्चिद्रूपात्मन एव तदधिष्ठानत्वं वाच्यम् । ततश्च सत्यानुतात्मत्वात्प्रपञ्चस्य तत्र सदबुद्धिरन्यथासिध्यतीत्याशयेनाह—तत्प्रत्यक्परागद्वयमिति । तद् अल्पवपुः प्रत्यक्परागद्वयसमुदादायात्मकमित्यर्थः । न चाप्रयोजकत्वम् । प्रपञ्चविलक्षण आत्मानि प्रपञ्चात्मताया असम्भवस्योक्तत्वात् । नन्वध्यस्तमपि धुक्तिरजतादि ससमेवेत्यत्राह—न वास्तवमिति । उक्तरतीत्या तस्यानिर्वचनीयत्वसाधनादित्यर्थः ।

अथवा—नन्वाधिष्ठानाध्यस्यमानांशद्वयोल्लोखित्वं भ्रमस्य दृष्टम् । अहमिति प्रत्ययस्त्वेकरूपो द्रष्टृमात्रविषयः कथमध्यास इत्याशङ्क्याह—तत्प्रत्यक्परागिति । अनुभवेऽपि निपुणं निरूप्यमाणे दृग्दृश्यात्मना प्रत्यगंशः परागंशश्च भासते, तस्य चेदमनिदंरूपस्य तप्तायःपिण्डवाद्बिन्दुभयरूपत्वादध्यासं विनैकत्वबोधासम्भवादेतदुभयं परस्परस्मिन्परस्परात्मत्वेनाध्यस्ततां प्रति योग्यमित्यर्थः । ननु प्रत्यक्पराचोः सादृश्याभावाद्बिन्दुदे चात्मानि दोषस्याप्यसम्भवादारोप्यस्य च पूर्वमननुभवेन संस्काराभावात् कथं परस्पराध्यास इत्यत आह—अबोधमात्रमिति । स्फुरतोऽपि तत्त्वानवबोधः सर्वत्राध्यासपुष्कलकारणम् । स चात्मन्यनुभवसिद्धश्चेत्काऽत्र विसामग्रीत्यर्थः । अन्योऽन्येति । अन्योऽन्यार्थाध्यासे मिथुनीकरणे चेत्यर्थः । प्रत्यक्पराम्नूयं ह्यन्योऽन्यात्मकमन्योऽन्यधर्मवच्चाध्यस्तं, तस्य मिथुनीकरणं नाम ज्ञानाध्यासः, तदुभयावच्छिन्नमेकं ज्ञानमिति यावत् । असंसर्गाग्रहनिबन्धनत्वानभ्युपगमादित्युभयत्राज्ञानमेव निमि-

तमिति भावः । ततश्च प्रत्यगज्ञानमेव बुद्ध्याद्यात्मना तदुभयोपर-
क्तज्ञानात्मना च परिणममानमहमिति साक्षिविषयः, तदुक्तम्—

“अविद्यैव बाह्यदोषापेक्षया रजताद्याकारेण साक्षिचैतन्यस्य
रजतावच्छेदकज्ञानाभासाकारेण च परिणममाना स्वकार्येण सह
साक्षिविषयत्वमापद्यते” इति ।

अयमर्थः—दुष्टेन्द्रियस्य शुक्तिसन्निकर्षादिदमिति प्रमाणवृत्ति-
र्भवति, तत्प्रतिफलितशुक्त्यवच्छिन्नचैतन्यनिष्ठशुक्तित्वाज्ञानं रागसं-
स्कारादिसचिवं शुक्त्या सह मिथ्यातादात्म्यापन्नरजतात्मना परि-
णमते, इदमाकारवृत्त्यवच्छिन्नचिन्निष्ठशुक्तिविषयत्वाज्ञानं तु ज्ञानसं-
स्कारसहकृतं साक्षिरजतसम्बन्धापादकरजतज्ञानात्मना, तच्च जड-
त्वान्न स्वविषयसाधकमिति सविलासाज्ञानं साक्षिविषय इति ।

अत्र केचित् । किं रजतज्ञानात्मकाविद्यावृत्त्या, तया विनाऽ-
पीदमाकारवृत्त्याभिव्यक्तसाक्षिणैव रजतप्रतिभासोपपत्तेः । अध्यस्तर-
जतादेः प्रमाणागम्यत्वेनावरणराहितत्वात् । आवरणाभिभवार्थं चि-
दुपरागार्थं वा वृत्तेरन्यत्र स्वीकारात् । अत एव ज्ञानसुखादौ न वृ-
त्त्यन्तरमुपेयते, तेषामनावृतचैतन्याध्यस्तत्वादेव भानसम्भवात् । अ-
न्यथा वृत्तावपि वृत्त्यन्तरापेक्षायामनवस्थापत्तेः । नापि संस्कारार्था
वृत्तिः, रजतविशिष्टचिन्नाशेनैव सुखादाविव तज्जननात् । न चार्थ-
नाशजसंस्कारस्य स्मृत्यहेतुत्वाद् वृत्तिसिद्धिः । सुखादावेव तत्कल्प-
नात् । वृत्त्यन्तरापेक्षया धर्मकल्पनामात्रत्वेन लघुत्वाच्च । नच ज्ञानसं-
स्कारस्यार्थाहेतुत्वम्, अन्वयव्यतिरेकाभ्यामिहैव तत्कल्पनात् । अत
एव प्रातीतिकं रजतम् । दोषादेरप्यावश्यकरजतोत्पादेनैवार्थवत्त्व-
मिति वदन्ति ।

अत्रोच्यते । अनावृतचैतन्याध्यस्ततामात्रस्य जडभानप्रयोजकत्वे-
ऽनुमेयवद्दोषादेरभानापत्तिः । तत्र विषयगतावरणभङ्गानङ्गीकारात् ।
कथं तर्हि तत्र बहिर्भानम् । अनुमानरूपवृत्त्याऽन्तःकरणावच्छेदेन व-

द्विविषयकाज्ञानापसरणात् । वह्निमहं न जानामीत्यनुभवेन ब्रह्मावा-
त्मनि चाज्ञानसाधनात्तदन्यतरावरणभङ्गस्य च वह्निव्यवहारहेतु-
त्वमिति वक्ष्यते । ततश्च तदाकारवृत्तिविषयत्वमेवास्वच्छतामसेषु
भानप्रयोजकमास्थेयम् । स्वच्छान्तःकरणसुखादिभाने च वृत्तिं
विनाऽपि तदाकारत्वसंभवाच्चित्प्रतिबिम्बाश्रयत्वमपीति जडप्रतिभा-
से द्वयमेव गतिः । चैतन्यं हि यदाकारवृत्तौ प्रतिबिम्बते तद्भासयति
प्रतिबिम्बाश्रयं च वृत्त्यादिकं, तथा दर्शनात् । न च क्वचिद् वृ-
त्तिः क्वचित्प्रतिबिम्बाश्रयत्वं तन्त्रमिदमनुगमः । सर्वजडप्रतिभा-
सानुगतं हि चैतन्याकारत्वमेव प्रयोजकं ब्रूमः । चैतन्यं यदाकारं
भवति तत्प्रतिभासत इत्यर्थः । चैतन्यस्य तदाकारत्वं न स्वतोऽस-
ङ्गत्वात् । किं तु क्वचित्प्रतिबिम्बात्क्वचित्तदाकारवृत्तिसंबन्धादि-
त्यन्यदेतत् । तत्र सात्त्विकान्तःकरणतद्धर्मेषु प्रतिबिम्बात् । ताम-
सेषु तदाकारवृत्तिसंबन्धादेवेति कुतो रजताकारवृत्तिं विना तद्भास-
म् । न चाध्यस्तरजतस्य अस्वच्छतामसस्य चित्प्रतिबिम्बाश्रयत्वम-
भ्युपगन्तुं युक्तम्, अस्वच्छरजतसंस्कारसंस्कृताविद्यारब्धत्वेनास्व-
च्छत्वादिति सिद्धाऽविद्यावृत्तिः । ननु परोक्षे तदाकारवृत्तिरपरोक्षे
त्वनावृतचिदध्यस्तत्वं तन्त्रमस्तु । मैवम् । सामान्यसामग्रीं विना
विशेषसामग्या अहेतुत्वेन तत्राप्यस्वच्छतामसमात्रभानहेतुवृत्तिवि-
षयत्वस्यापरिहार्यत्वात् ।

किं च रजतस्य विषयावाच्छिन्नसाक्षिभास्यत्वे 'अहं रजतवा-
न' इति प्रतीतिः स्यात् न त्वहं रजतज्ञानवानिति ।

किं च त्वन्मतेऽर्थसंस्कारस्य स्मृतिहेतुत्वं ज्ञानसामग्या अर्थहे-
तुत्वं चाक्लृप्तं कल्प्यमिति गौरवम् । प्रातीतिकत्वं च प्रातीतिका-
लान्यकालासत्त्वं, न तु प्रातीतिजन्यत्वं, संस्कारादेरपि प्रातीतिक-
त्वापत्तेः । न च साक्षिकालान्यकालः संभवतीति अविद्यावृत्तिरेव
तत्प्रातीतिः । ननु तत्राप्यविद्यावृत्ते रजतविषयत्वाद्धीवृत्तेश्चेदं मात्र-

विषयत्वादिष्टपुरोवर्तिविशिष्टविषयं वृत्त्यन्तरं प्रवर्तकं कल्पयामिति गौरवमिति चेन्न । एकावाच्छिन्नजलदर्पणयोरेकमुखप्रतिबिम्बवदे-
कतापन्नसत्यमिध्यावस्तुद्वयेऽप्येकप्रतिभासाभ्युपगमेन शुक्त्यभेदाप-
न्नरजतस्फुरणस्य फलस्यैकत्वात् प्रवृत्त्युपपत्तेरिति संक्षेपः ॥ २७ ॥

सादृश्यज्ञानादेरध्यासहेतुत्वं व्यभिचारेण निरस्यति—

सादृश्यधीप्रभृति न त्रितयं निमित्त-

मध्यासभूमिषु जगत्यनुगच्छतीदम् ॥

ब्राह्मण्यजातिपरिकल्पनमात्मनीष्टं

जात्या न साम्यमुपलब्धमिहास्ति किञ्चित् ॥ २८ ॥

सादृश्यधीति । सर्वाध्यासाननुगतत्वान्न हेतुत्वाभिमतमे-
तन्नितयं सादृश्यधीदोषसंस्कारात्मकम् अध्यासनिमित्तमित्यर्थः ।
सादृश्याधियो व्यभिचारस्थानमाह—ब्राह्मण्येति । “ब्राह्मणोऽहम्”
इति जात्यध्यास आत्मानि सर्वैरिष्यते, अन्यथा “ब्राह्मणो यजेत,
ब्राह्मणो न हन्तव्यः” इति विधिनिषेधव्यवस्थानुपपत्तिः, तत्र च
न सादृश्यमस्तीत्यर्थः । ननु सोऽपि त्रितयनिमित्तः अध्यासत्वादिति
नेत्याह—जात्येति । आत्मानि हि जात्यां सादृश्यमनुपलब्धिवाधि-
तम् । द्वयोरपि गुणक्रियावयवशून्यत्वात्, “न तस्य प्रतिमा” इति
श्रुतेश्चेत्यर्थः । ततश्च रजताद्यध्यासेष्वार्थिकतत् त्रयं न त्वध्यासमा-
त्राहमिति भावः ॥ २८ ॥

नन्वत्रापि प्रमेयत्वादिना सादृश्यमस्तीत्याशङ्क्य न तादृक् सादृ-
श्यमध्यासप्रयोजकमतिप्रसङ्गात्, किन्तु भूयोऽवयवगुणादिसाम्य-
म् । न चैतयोस्तदस्तीत्याह—

भूयस्त्ववत्तनुगुणावयवक्रियाणां

सामान्यपूगवपुरुक्तमिहाभियुक्तैः ॥

सादृश्यवस्तु न चिदात्मनि किञ्चिदत्र

जात्यादिभिः सह निरीक्षितमस्ति तादृक् ॥ २९ ॥

भूयस्त्वच्चादिति । एतच्च सामान्यपूगवपुषो विशेषणम्, गुणावयवादीनां बहूनामेकसामान्यात्मकमित्यर्थः ।

अथवा—इह गोगवयादावभियुक्तैर्जैमिन्यादिभिः सामान्यपूगात्मकं सादृश्यवस्तुक्तमित्यन्वयः । कासां व्यक्तीनामित्यत्राह—भूयस्त्ववतीनां गवादितनुगतगुणावयवक्रियाणामिति । गुणानां शुक्लत्वदीर्घत्वादीनि सामान्यानि, अवयवानां पादपृष्ठत्वादीनि, क्रियाणां गमनभक्षणचर्वणत्वादीनि, तेषां पूगः समूह एव वपुर्गस्य । नन्विति पाठे गुणादीनां भूयस्त्वं सादृश्यं वस्तुक्तमिति स्वार्थे वतिर्व्याख्येयः । ननु “अकाशवत्सर्वगतश्च नित्यः” इति वैदिकप्रयोगादध्यासानुपपत्त्या चात्मन्यपि किञ्चित्सादृश्यं कल्प्यमित्याशङ्क्याह—नेति । अत्र चिन्मात्रात्मनि न तादृगपि सादृश्यं किञ्चिदस्तीत्यर्थः । न च नित्यत्वसर्वगतत्वाद्यपि जातिसादृश्यम् । अनुवृत्तकारणात्मिकाया जातेरनित्यत्वाज्जातावृत्तेरसर्वगतत्वाच्चेति भावः ॥ २९ ॥

दोषस्य व्यभिचारस्थलमाह—

विषयकरणदोषान्न भूमः संविदि स्या-

दपि तु भवति मोहात् केवलादेवमेव ॥

भगवति परमात्मन्यद्वितीये विचित्रा

द्वयमतिरियमस्तु भ्रान्तिरज्ञानहेतुः ॥ ३० ॥

विषयेति । विषयदोषः सादृश्यादिः, करणदोषः काचादिः । तत्र संविदि प्रमाणफले घटादिज्ञाने यः परेषां वेद्यत्वादिभ्रमः स तावद्विषयदोषात्करणदोषाद्वा न संभवति, संविदः स्वप्रकाशत्वेनाविषयत्वात्करणागोचरत्वाच्च । अस्तु प्रमातृदोषादेवे-

ति चेत्, तर्हि दोषान्तरासंभवात् प्रमात्रभिव्यक्तान्मोहादेवेति वक्तव्यं, तच्चास्मदिष्टमेवेत्याह-अपि त्विति । तत्र मोहमात्रजत्व-सिद्धौ तद्वत्प्रकृतेऽपि मोहैकनिमित्तता साधनीयेत्याह-एवमिति । यथा संविदि वेद्यत्वादिधीर्भ्रमस्तथा परमात्मनि द्वैतबुद्धिरपि यतो भ्रान्तिरतोऽज्ञानहेतुरास्त्वित्यन्वयः । अज्ञानजत्वं संभावयति-विचित्रे-ति । भिन्नाभिन्नत्वसदसत्त्वादिविचारासहत्वेनानिर्वचनीयेत्यर्थः । भ्रान्तित्वसाधकमाह-अद्वितीयेद्वयमतिरिति । अतस्मिंस्तद्बुद्धि-रित्यर्थः । इयमिति साक्षिसिद्धत्वमाह । भगवतीत्यनेन महामहिमत्वा-त्प्रपञ्चरचनासामर्थ्यं सूचितम् । अस्तिवति समर्थने लोद् । अज्ञान-जत्वं शक्यसमर्थनमित्यर्थः । एवं सादृश्यधीदोषयोर्व्यभिचार उक्तः । संस्कारोऽपि व्यभिचारी, शुक्तिरजतादिवैशिष्ट्यस्य प्रागननुभूतस्या-पि भ्रमविषयत्वादिति स्पष्टत्वान्नोक्तम् ॥ ३० ॥

इदानीं परस्पराध्यासे सति आत्मनोऽप्यनात्मन्यध्यस्तत्वेन बाध्यत्वान्निरधिष्ठानं सच्छून्यं जगत्स्यादित्याशङ्क्य अज्ञानस्य बाधावधेरनध्यस्तस्य च शिष्यमाणत्वान्नोक्तदोष इत्यभिप्रेत्याह-

संसिद्धा सविलासमोहविषये वस्तुन्याधिष्ठानगी-
र्नाधारेऽध्यसनस्य वस्तुनि ततोऽस्थाने महान्संभ्रमः ॥
केषां चिन्महतामनूनतमसां निर्वन्धमात्ताश्रयादन्यो-
ऽन्याध्यसने निरास्पदमिदं शून्यं जगत्स्यादिति ॥ ३१ ॥

संसिद्धेति । विलसति व्यक्तीभवति मोहोऽनेनेति विला-
सो मिश्रारजतादिः । ततश्च यतः सविलासाज्ञानावृते वस्तुनि शु-
क्त्यादावधिष्ठानसंज्ञा प्रसिद्धा, अधितिष्ठति ह्येतं सकार्यो मोह इति ।
स च नाध्यस्तोऽतोऽयमस्थानेऽविषये शून्यत्वापादनसंभ्रम इत्यर्थः ।
ननु यदाधारमारोप्यं भासते तदधिष्ठानं, तच्चारोप्येऽध्यस्तमेव ।

अन्यथा परस्परध्यासो न स्यादित्यत आह—नाधार इति । अध्यस्तस्याधारत्वेन भासमाने शुक्तीदमंशे नाधिष्ठानगीरित्यर्थः । किं च शबले संसृष्टतयाऽध्यस्तोऽधिष्ठानांश आधारः । तदुक्तम्—“अत-
द्रूपोऽपि तद्रूपेणारोप्यबुद्धौ स्फुरन्नाधारः” इति । न चासावधिष्ठानं
भवितुमर्हति, परस्पराश्रयात्, अधिष्ठाने सत्यध्यासोऽध्यासे सत्य-
धिष्ठानामितीति भावः । यद्वा अन्योऽन्याध्यासे निरास्पदं सच्चक्षुर्न्यं
जगत्स्यादिति तर्केण केषांचित्वादिनं जेतुं महानयं संभ्रम उत्साहो-
ऽस्थाने, न युक्तमित्यर्थः । संभ्रमे हेतुमाह—महतामिति । अनूनं
तमोऽज्ञानं येषां तेषां मध्ये महतां शून्यवादिनां निर्वन्धः परमतस्व-
पडने श्रद्धातिशयः । यद्वा निरास्पदमिदं चोद्यं निर्विषयमित्यर्थः ३१

नन्वधिष्ठानमेवाधारः तदाश्रयाविषयाज्ञानकार्यस्याध्यस्तस्या-
न्याधारत्वायोगात् अतः कथमुक्तरीत्या शून्यतोद्धार इत्याशङ्क्याह—
अधिष्ठानमाधारमात्रं यदि स्यात्

प्रसज्येत सत्यं तदा चोद्यमेतत् ।

न चैतत् सकार्यस्य मोहस्य वस्तु-

न्यधिष्ठानगीर्गोचरे लोकसिद्धा ॥ ३२ ॥

अधिष्ठानमिति । यन्निष्ठतया मिथ्यारजतादि भासते
सोऽधिष्ठानसामान्यांश आधार इत्युक्तम् । तन्मात्रमेव चेदधिष्ठानं
स्यात्सत्यं शून्यता प्रसज्येत न तु तथेत्यर्थः । यतः सकार्यमोह-
विषये विशेषांश एवाधिष्ठानगीर्गोचरे लोकसिद्धा, तद्वोधादेव हि भ्रमो
निवर्तते, तेन “य एव लौकिकाः” इति न्यायेन तथैव शास्त्रेऽपीति
नोक्तदोष इत्यर्थः ।

अत्र केचित्, “अध्यस्तमेव हि” [श्लो० ३६] इति न्यायाद्
भ्रमविषय इदमंशः सत्येदमंशाद्भिन्नः, स चाविद्यावृत्तिगोचरो बा-
ध्यः । शुक्तीदमंशस्तु—प्रमाणवृत्तिगोचरो न बाध्यः । न चेदन्ताद्वय-
विवेकापत्तिः, विवेचकस्य शुक्तित्वादेराहतत्वात्तद्विवेकाग्रहस्याध्या-

सहेतुत्वाच्च । न चाविद्यावृत्त्या शुक्तीदन्ताऽभेदेनैव रजतं बोध्यतां किं मिथ्येदन्तयेति वाच्यम् । प्रमाणवृत्त्यविद्यावृत्त्योर्विरुद्धयोरेकत्र कार्येऽप्रवृत्तेः । न चाविद्यावृत्तेर्नेदन्त्वं विषयः, “रजतप्रतीतिरिदमि प्रथते” [श्लो० ३५] इत्यादिविरोधादिति वदन्ति ।

तन्न, उक्तरात्या शुक्तीदन्तासंसर्गाध्यासेनैव “इदं रजतम्” इत्यध्यासोपपत्तौ मिथ्येदन्त्वकल्पने मानाभावाद्गौरवात् । “किं च” इत्युत्तरश्लोकविरोधाच्च । “अध्यस्तमेव हि” इति स्वरूपेण संसृष्टतया वाऽध्यस्तमेव भ्रमविषय इत्यर्थः । प्रमाणवृत्त्यविद्यावृत्त्योरेकस्फुरणेनैककार्यत्वस्योपपादितत्वात् । चित्सुखाचार्यैरपि “इदन्तासंसर्गोऽप्यनिर्वचनीयः” इत्युक्तं नेदन्त्वमिति दिक् ॥ ३२ ॥

इदानीमाधारावष्टम्भेनापि सत्यानृतमिथुनीकरणतया संसर्गवाधेऽप्याधारस्वरूपावाधाच्छून्यताऽऽपत्तिमपहस्तयति--

किं चानृतद्वयमिहाध्यासितव्यमिष्टं

स्याच्चेत्तदा भवति चोद्यमिदं त्वदीयम् ।

सत्यानृतात्मकमिदं मिथुनं मिथश्चे-

दध्यस्यते किमिति शून्यकथाप्रसङ्गः ॥ ३३ ॥

किं चेति । इहान्योऽन्याध्यासे यदि अनृतद्वयमेव परस्परात्मतयाऽध्यसितव्यमिष्टं स्यात्तदा शून्यता प्रसज्येत, द्वयोरपि बाध्यत्वात् । न चैवं, किं तु सत्यं प्रसङ्ग, अनृतं परागर्थः, स्वरूपतोऽप्यध्यस्तत्वात्, तयोर्मिथोऽध्यासश्चेत् प्रतीचः पराकसंसृष्टत्वाकारेण बाध्यत्वेऽपि स्वरूपेण सत्यत्वाच्च शून्यप्रसङ्ग इत्यर्थः ॥ ३३ ॥

नन्वन्योऽन्याध्यासे एव किं प्रमाणमित्याशङ्क्याहङ्काराध्यासस्यास्फुटत्वात्प्रसिद्धे एव रजताध्यासे तं प्रथमं साधयति-

इदमर्थवस्त्वपि भवेद्रजते परिकल्पितं रजतवस्त्विति ।

रजतभ्रमेऽस्य च परिस्फुरणान्न यदि स्फुरेन्न खलु शुक्तिरिव ३४ ॥

इदमर्थेति । रजतं तावद् इदमि शुक्त्यादावध्यस्तमिति सम्प्र-
तिपन्नमेव । इदमंशोऽपि रजतेऽध्यस्त इति साध्ये हेतुमाह—रजत-
भ्रम इति । भ्रान्तौ भासमानत्वाद्वजतवदित्यर्थः । व्यतिरेके शु-
क्तिविशेषांशवदित्यर्थः ।

यद्वा—यदीदन्त्वमनध्यस्तं स्यान्न भ्रमे स्फुरेच्छुक्तिवादिति त-
र्क उक्तः । रजते पुरोवर्तित्वलक्षणेदन्त्वास्फुरणे तदर्थिप्रवृत्तिरपि
न स्यादिति निर्गर्वः ॥ ३४ ॥

एवमर्थाध्यासेऽनुमानश्रुत्वा ज्ञानाध्यासेऽध्यस्तं प्रमाणयति—
रजतप्रतीतिरिदमि प्रथते ननु यद्वदेवमिदमित्यपि धीः ।
रजते तथा सति कथं न भवेदितरेतराध्यसननिर्णयधीः ॥ ३५ ॥

रजतेति । “एकैवेदं रजतम्” इति धीः । तत्र यथा रजतस्ये-
दमा तादात्म्यं भासत एवमिदमोऽपि रजततादात्म्यामित्यनुभव एव
अत्र इतरेतराध्यासे मानमित्यर्थः ॥ ३६ ॥

उक्तानुमानमूलभूतां व्याप्तिं प्रकटयति—

अध्यस्तमेव हि परिस्फुरति भ्रमेषु
नान्यत्र कथंचन परिस्फुरति भ्रमेषु ।

रज्जुत्वशुक्तिशकलत्वमरुक्षितित्व-

चन्द्रैकताप्रभृतिकानुपलम्भनेन ॥ ३६ ॥

अध्यस्तमेव हीति । अध्यस्तस्यैव भ्रमे स्फुरणादिदमं-
शोऽप्यध्यस्त इति साधितमित्यर्थः । ननु “सर्वं ज्ञानं धर्मिण्यभ्रान्त-
म्” इति न्यायादनध्यस्तोऽपीदमंशः प्रथतामिति नेत्याह—नान्यदि-
ति । अन्यत्र स्वरूपेण संसृष्टतया वा अनध्यस्तमित्यर्थः । धर्मिण्य-
भ्रान्तमिति च धर्मिस्वरूपे अभ्रान्तं न तु संसर्गेऽपीत्यर्थः । कथं
न स्फुरतीति चेत् ? अनुभववाधादेवेत्याह—भ्रमेऽस्त्विति । सर्परज-
तमरीचिद्वचन्द्रादिभ्रमेष्वनध्यस्तानां रज्जुत्वादीनां स्फुरणानुपल-

म्मादित्यर्थः ॥ ३६ ॥

ननु रजतादिभ्रमे द्वैरूप्यावभासादस्तु परस्पराध्यासो, न त्व-
हमध्यासे, तत्र द्वैरूप्यानवभासादित्याशङ्क्य तद् दृष्टान्तेनात्रापि सा-
धनीयमित्याह—

इतरेतराध्यसनमेव ततश्चित्तिचेत्ययोरपि भवेदुचितम् ।

रजतभ्रमादिषु तथाऽवगमान्न हि कल्पना गुरुतरा घटते ३७

इतरेति । चित्तिचेत्ययोर्योऽयमहमित्यध्यासः सोऽपि ततः अ-
ध्यासत्वादेव हेतोरितरेतराध्यासः स्यात् रजताध्यासवत्, अन्यथाऽ
ध्यासद्वैरूप्यकल्पनाऽनुचिता स्यादित्यर्थः । अत एव “अहमुपलभे”
इत्यहमि चैतन्यानुभवः । व्याप्तिं स्मारयति—रजतेति । प्रकारान्त-
रेण कल्पनागौरवमाह—न हीति । द्वैरूप्यावभासश्चात्रापि विवेकि-
नामस्त्येवेति भावः । चित्रादिशब्दवच्चाहंशब्दस्य शबलवाचित्वान्न
शब्दद्वयप्रयोगः ॥ ३७ ॥

उपपादितमितरेतराध्यासं सोपपत्तिकमुपसंहरति—

अनुभूतियुक्त्यनुमितित्रितयादितरेतराध्यसनासिद्धिरतः ।

चित्तिचेत्यत्रस्तुयुगलस्य न चेतृत्तितयस्य बाधनमिहापतति ३८

अनुभूतीति । अस्मात्पूर्वोक्तानुभवयुक्त्यनुमानरूपात् त्रि-
तयाच्चित्तिचेत्युगलेतरेतराध्याससिद्धिः, अन्यथा त्रितयस्यापि
बाधापत्तेरित्यर्थः ॥ ३८ ॥

नन्वज्ञातत्वे सादृश्यादिरहितस्य निरंशस्य प्रतीचो विषयिणः
कथमध्यासाधिष्ठानत्वम् । लोके सदृशसावयवपरविषयाणामेव शु-
क्त्यादीनामधिष्ठानत्वदर्शनादिति शङ्कते—

सदृशसांशपराविषयेषु चेद् भवति दोषवशाज्जगति भ्रमः ।

भवतु तत्सकलं वदितुं त्रयं तदुपचारवशाद् दृशि शक्नुमः ३९

सदृशेति । कथं चित्सादृश्यादिसंपादनेन मौढ्या परिहरति-

भवत्विति । उपचारो व्यवहारः, तत्सामर्थ्याच्चिद्रूपेऽप्यात्मनि तत्सर्वं भुवचमित्यर्थः । तथा ह्यन्तःकरणस्य देहेन्द्रियापेक्षया प्रत्यक्त्वं स्वच्छत्वं चास्ति चैतन्यसादृश्यम् । सांशत्वमपि चैतन्यस्याविद्यावशादखण्डस्यापि जीवत्वब्रह्मत्वाद्यात्मकमस्ति । पराक्त्वमपि साभासान्तःकरणे तदविविक्तत्वेन स्पष्टीभावाद्विषयतामिवापन्नस्य शक्यमुत्प्रेक्षितुम्, अनादित्वाच्च पूर्वपूर्वापेक्षया सर्वमिदमुत्तरोत्तराध्यासे शक्यसमर्थनमिति भावः ॥ ३९ ॥

उक्तपरिहारस्यापसिद्धान्तत्वशङ्कामपनयति—

अपि च भाष्यकृदेव तदब्रवीद् विषयताद्युपचारसमाश्रयात् ।
स्ववचसैव न तावदिति ब्रुवन् सकलमात्मनि विभ्रमसिद्ध्ये ४०

अपि चेति । न तावदस्मत्कल्पितोऽयं परिहारः किं तु भाष्यकृदेवोपचारमाश्रित्य सर्वमिदं विषयत्वादिकमात्मनि विभ्रमसिद्ध्यर्थमब्रवीदित्यर्थः । न च भाष्यकृदुक्तिरनुपलब्धिबाधितेत्याह—स्ववचसेति । कण्ठरवेणैव न त्वभिप्रायगत्येत्यर्थः । भाष्योक्तिमाह—न तावदिति । अध्यासभाष्ये “कथं पुनः प्रत्यगात्मन्यविषयेऽध्यासो विषयतद्धर्माणाम्” इत्याक्षिप्य “न तावदयमेकान्तेनाविषयः, अस्मत्प्रत्ययविषयत्वात्” इति ब्रुवन्नित्यर्थः । अस्मत्प्रत्ययोऽन्तःकरणं तत्राभिव्यक्तः सन्विषय इव भवति, स ह्यविद्यायामाभासाविवेकेन सूक्ष्मप्रतिबिम्बात्मना प्रविष्टोऽस्पष्टोऽपि प्रत्युपाधौ साभासान्तःकरणे स्थूलप्रतिबिम्बात्मना प्रविष्टः सन् शीतभानौ स्वर्भानुवदभिव्यक्तः स्वप्रकाशोऽपि स्पष्टीभावमात्रेणोपचारादस्मत्प्रत्ययविषय इत्युच्यते ॥ ४० ॥

एतच्चाभ्युपेत्योक्तम्, वस्तुतस्त्वपरोक्षाध्यासेऽधिष्ठानापरोक्ष्यं तन्त्रं न तु सादृश्यादित्याह—

अपरोक्षरूपविषयभ्रमधीरपरोक्षमास्पदमपेक्ष्य भवेत् ।

मनसःस्वतो नयनतो यदि वा स्वपनभ्रमादिषु तथा प्रथितेः ४१ ॥

अपरोक्षेति । अपरोक्षरूपाऽपरोक्षविषया च भ्रमधीरपरो-
क्षाधिष्ठानमात्रमपेक्षते न त्वारोप्याधिष्ठानयोरेकेन्द्रियग्राह्यत्वसा-
दृश्यादिकमपि, व्यभिचारादित्यर्थः । नन्विन्द्रियागोचरस्यात्मनो-
ऽपरोक्षत्वमपि दुर्घटमित्याशङ्क्याह—मनस इति । यदि वेति व्य-
वस्थार्थम् । क्वचिन्मनसः, क्वचित्स्वतः, क्वचिच्चक्षुरादित इत्य-
र्थः । केदमवधारितमित्यत्राह—स्वपनेति ॥ ४१ ॥

नन्वात्मभिन्नस्य स्वतोऽपरोक्षत्वाभावात्तादृशोऽध्यासः क सं-
प्रतिपन्न इत्याशङ्क्य “आत्मनि चैवं विचित्राश्च हि” (ब्र० सू० अ० २
पा० १ सू० २८) इति न्यायासिद्धत्वात्स्वप्नभ्रम इत्याह—

स्वतोऽपरोक्षा चित्तिरत्र विभ्रमस्तथापि रूपाकृतिरेव जायते ।

मनोनिमित्तं स्वपने मुहुर्मुहुर्विनाऽपि चक्षुर्विषयं स्वमास्पदम् ४२

स्वत इति । चित्तिस्तावद् ग्राहकान्तराभावात्स्वसत्तायां सं-
शयादिराहित्यात्स्वयज्योतिष्पश्रुतेश्च स्वतोऽपरोक्षा, रूपादिहीनतया
सादृश्यादिशून्या स्वप्नभ्रमाधिष्ठानम् । तथाऽप्यत्र चित्तौ स्वप्ने नि-
द्रादोषाद्रूपाद्याकार एव भ्रमश्चक्षुर्विषयं मनोनिमित्तं वा रूपवद-
धिष्ठानं विनाऽपि पुनःपुनर्जायते, “स हि स्वप्नो भूत्वा” इति
श्रुतेः । यद्वा चक्षुरादिव्यापारोपरमात्कथं रूपाकृतिरित्यत्राह—
मनोनिमित्तमिति । मनोगतरूपादिवासनानिमित्तमित्यर्थः ।
स्वप्ने तैजसजीवभोग्यत्वेन वासनापुञ्जशेषस्य मनसोऽवस्थानात् ।

अत्रेदं विचारणीयम्—किं ब्रह्मचैतन्यं स्वप्नभ्रमाधिष्ठानम्, उत
जीवचैतन्यमिति । आद्ये व्यावहारिकः सन्नज्ञातसत्ताकः स्वप्न-
पञ्चः स्यात् । अन्त्येऽपि किं जागरे तस्य बाधः किं वा लय इति ।

अत्र वदन्ति । अवस्थात्रयाविष्टं ह्यात्मचैतन्यं भवति, स्थूला-

न्तःकरणोपहितं जागरे, वासनाविशिष्टान्तःकरणोपहितं स्वप्ने ।
सुषुप्तौ च सूक्ष्मतदुपहितम्, इति । तत्र जाग्रदवस्थोचितं चैतन्यं स्व-
प्नभ्रमाधिष्ठानम्, जागरादौ च “अहं चैत्रः” इति तादृगाधिष्ठानबोधा-
त्तद्वाधः । एवं च स्वप्नस्य जाग्रत्प्रपञ्चवैलक्षण्यं सति प्रमातरि बाध्यत्वं
वक्ष्यमाणमुपपत्स्यते । स्वप्नान्ते सुषुप्तिश्चेत् स्वप्नसृष्टेर्य एव, तदभि-
प्रायेण च वक्ष्यति “क्षीणे तु तत्र लयमेति” (सं. शा. अ. ३ श्र्लो. ११७)
इत्यादीति न पूर्वोत्तरविरोधः । बुद्ध्याद्युपहितजीवरूपं हि “तत्सृष्ट्वा
तदेवानुपाविशत्” इत्यादिश्रुतेरीशकल्पितत्वेन व्यावहारिकत्वाच्छ्रु-
त्यादिवदधिष्ठानत्वयोग्यम् । तन्निष्ठाश्च जीवकल्पिताज्ञानावस्थाः
स्वप्नभ्रमोपादानभूताः “अहं चैत्रः” इत्यादिजाग्रद्वोधेन बाध्यन्ते,
शुक्तिज्ञानेनेव रजतोपादानाज्ञानावस्था इति । न चैवं सति “अहं ग-
जोऽहं नीलः” इति स्वप्नाकारापत्तिरिति वाच्यम् । न हि स्वप्नः
सर्वोऽपि तादात्म्याध्यासः किं तु जाग्रत्संस्कारानुसारात्कचित्त-
या । कश्चित्तु संसर्गाध्यासः “अहं राजाऽयं गजो मम क्षेत्रम्” इति
तदाकारदर्शनादिति । तदिदमापातरमणीयम् ।

तथा हि । न तावदीशकल्पितस्थूलान्तःकरणोपहितं चैतन्यं
स्वप्नकालेऽस्ति, यत्तदाधिष्ठानं स्यात् । नापि तज्ज्ञानं जागरादिजन्यं
स्वप्नभ्रमबाधकं भवितुमर्हति । तादृि किं साक्षिज्ञानमविद्यावृत्तिरन्तः-
करणवृत्तिर्वा । नाद्यौ, तयोरज्ञानानिर्वर्तकत्वेनाबाधकत्वात् । ना-
न्यः, अन्तःकरणवृत्तेरज्ञातबोधत्वादन्तःकरणस्य चाज्ञातसत्ताऽन-
भ्युपगमेन प्रमाणावेद्यत्वात् । स्वस्मिंश्च स्ववृत्तेरसम्भवादित्यलम-
सदग्रहेण ।

केचित्-अवाच्छिन्नानवाच्छिन्नसाधारणं चिन्मात्रं स्वप्नाधिष्ठान-
माहुः, तच्च साधारणाच्चिन्मात्रस्य “परस्परविरोधे हि” इत्यादिन्या-
येन दुर्निरूपत्वादेव नोपपद्यत इति किं प्रपञ्चेन ?

शरीरावाच्छिन्नं चैतन्यं तदधिष्ठानमित्यपरे । तदतिस्थवीयः ।

न हि जागरादौ शरीरबोधं विना स्वप्नानिवृत्तिः, घटज्ञानादपि तन्निवृत्तेः ।

अन्ये त्वाहुः—अन्तःकरणोपलक्षितं चैतन्यमधिष्ठानमिति । तन्मते शुद्धचित्त एवाधिष्ठानत्वाज्जागरे स्वप्नस्य न बाधः स्यात् । तथा च सति प्रमातरि बाध्यत्वं नोपपद्यते । तस्मादनुपहितचैतन्यं जाग्रत्प्रपञ्चाधिष्ठानम् ।

तदुपहितं तु स्वप्नप्रपञ्चाधिष्ठानमिति वृद्धाः । एवं च जागरादावावश्यकजाग्रदुपहितचिद्बोधप्रमाणवृत्त्या सति प्रमातरि स्वप्नबाध उपपद्यते । तत्र चाधिष्ठानतावच्छेदकं घटत्वाद्येव, जाग्रदुपहितत्वमुपलक्षणं सर्वनामशक्तौ बुद्धिस्थित्ववत् । तथा च जाग्रदनुभूतवस्तुपहितमेव ब्रह्मचैतन्यमिन्द्रियोपरमात्तथात्वेनाप्रथमानमुपाधेस्तटस्थत्वात्स्वरूपमात्रेण प्रथमानं निद्रादोषजाग्रत्संस्कारादृष्टसहकृताज्ञानेन सूक्ष्मप्रपञ्चात्मना विवर्तमानं स्वेनैव भासते “अस्य लोकस्य सर्वावतो मात्रामुपादाय” इति श्रुतेः । अत्र तिरोहितजाग्रदुपाधिविशेषस्य चैतन्यमात्रस्य स्वतोऽपरोक्षस्फुरणमेवाधिष्ठानसामान्यज्ञानम् । अज्ञातोपाधेश्चोपहितानवभासादधिष्ठानतावच्छेदकजाग्रदुपाध्याकारधिया बाधः । मूलाज्ञानाकार्यत्वादविद्यातिरिक्तदोषजन्यत्वाच्च स्वप्नस्य न व्यावहारिकतेति दिक् ॥ ४२ ॥

आरोप्याधिष्ठानयोरेकेन्द्रियग्राह्यत्वस्य व्यभिचारं वक्तुं मनःप्रमाणत्वाम्युपेत्यवादेन मानसे नभसि चाक्षुषाध्यासं दर्शयति—

मनोऽवगम्येऽप्यपरोक्षताबलात्

तथाऽम्बरे रूपमुपोल्लिखन् भ्रमः ।

सितादिभेदैर्बहुधा समीक्ष्यते

यथाऽक्षिगम्ये रजतादिविभ्रमः ॥ ४३ ॥

अनोऽवगम्येऽपीति । मानमापरोक्षे ऽप्यम्बरे ऽधिष्ठाने ऽपरोक्ष-
तामात्रसामर्थ्यात् “शुक्लं नभो नीलं नभः” इति नानारूपोद्धे-
खी भ्रमो दृश्यतेऽतो नोक्तनियम इत्यर्थः । एवं स्वतोऽपरोक्षे म-
नोऽपरोक्षे च स्वप्नभ्रमनभोनैल्यभ्रमानुदाहृत्य नयनत इत्यस्यो-
दाहरणमाह—यथाऽक्षिगम्य इति । व्याख्यातम् ।

ननु नाकाशो मानसो बाह्यत्वान्मनसो बाहिरस्वातन्त्र्यात्, अपि
तु साक्षिवेद्य एवेति चेन्न । बाह्यस्य प्रमाणेनैव ज्ञाततया साक्षिवे-
द्यत्वात्, नभसश्च बहिरिन्द्रियागोचरस्य मानसत्वमन्तरेणाज्ञातेतयैव
भानप्रसङ्गात् । तदुक्तम्—“ज्ञाततया विषयः प्रमाणव्यवधानमपेक्षते”
इति । कथं तर्हि सुखादेः कल्पितरजतादेश्च ज्ञातत्वेनानुभव इति
चेत्, तेषामान्तरत्वेनानावृत्तत्वात् । बाह्यस्य तु नभसो घटादिवदा-
वृत्तत्वेनावरणभङ्गाय प्रमाणापेक्षणान्मनोवेद्यत्वमगत्याऽभ्युपेयम् ।
न च तस्य बहिरस्वातन्त्र्यम्, “मनसा ह्येव पश्यति” इत्यादिश्रुत्या
बाह्यानामपि मनोवेद्यताया दर्शितत्वात् । बहिरस्वातन्त्र्योक्तिश्च
केवलमनोविषया । न चानर्पिताकारं मनः साक्षात्कारसमर्थमिति
चक्षुरेव तत्राकारार्पकमुपेयम् ।

ननु कथं नीरूपे नभसि चक्षुषः प्रवृत्तिः, तस्य रूपपुरस्कारेणैव
द्रव्येषु प्रवृत्तेरिति चेत्, सत्यमेतत्, न स्वीयरूपपुरस्कारेणेत्यत्र किं
चिन्नियामकमस्ति, “पीतः शङ्खो रक्तः स्फटिकः” इत्यन्यरूपद्वारापि
चक्षुःप्रवृत्तिदर्शनात् । न च तत्र रूपप्रवृत्तेः शौक्ल्यस्यैवाभिभवो न
रूपस्येति वाच्यम् । तथाऽप्युद्भूताभिभूतरूपस्पर्शस्य सुवर्णस्या-
चाक्षुषत्वप्रसङ्गात् । ततश्चालोकादिरूपोपहिते नभसि तद्द्वाराऽपि
चक्षुःप्रवृत्त्यविरोधः । “अप्रत्यक्षेऽपि ह्याकाशे” इति भाष्यं तु रूपा-
नुपधानकालाभिप्रायं, परमतेन वा । न चान्यरूपद्वाराऽपि रूपवच्ये-
व चक्षुःप्रवृत्तिर्गौरवादुद्भूतरूपं गृह्यदेव चक्षुः प्रवर्तते न तद्भूत-
रूपवच्येवेति । अस्तु तर्हि चाक्षुषमेव नभ इति चेन्न । अरूपिद्रव्य-

त्वान्महत्त्वे ससत्युद्भूतरूपवत्त्वस्य द्रव्यचाक्षुषत्वे तन्त्रत्वात् । ततश्चात्र रूपद्वारकचक्षुरपि ताकाशाकारमनोवृत्तिविषयत्वे नीलत्वाद्यारोप इति भावः । एवं तमोऽपि मानसमालोकं विना रूपिग्रहे चक्षुषोऽसामर्थ्यादिति संक्षेपः ॥ ४३ ॥

तथाऽपि ज्ञातसामान्यांशमज्ञातविशेषांशमधिष्ठानम् । न चात्मनो निरंशस्य तत्संभव इत्याशङ्क्याभेदेऽपि ज्ञाताज्ञातत्वसम्भवमुपपादयति—

ज्ञातेऽपि तावति ततोऽनतिरिक्तरूपेऽप्य-

ज्ञानतः स्फुरणमस्फुरणं च दृष्टम् ।

दूरस्थयोर्ननु वनस्पतिवस्तुनोस्तद-

भेदो न दृष्टिविषयोऽवगते च ते नः ॥ ४४ ॥

ज्ञातेऽपीति । तावति तन्मात्रे तदभिन्न इत्यर्थः । ईदृशे वस्तुनि ज्ञातेऽप्यज्ञानवशात्तस्यैव स्फुरणमस्फुरणं च दृष्टमित्यर्थः । कुत्र दृष्टमित्यत्राह—दूरस्थयोरिति । दूरस्थे वनस्पतिद्वये “एकोऽयं वनस्पतिः” इति भ्रमो भवति । तत्र चानवस्थाभयादन्योऽन्याभावप्रतियोगिप्रमाणयोरनिरूपणाच्च भेदस्य वनस्पतिरूपानतिरेकात्तदस्फुरणेऽपि भेदास्फुरणं दृष्टमित्यर्थः । ते वनस्पतिवस्तुनी नोऽस्माकमवगते तयोर्भेदस्तु तदभिन्नोऽपि न दृष्टिविषय इत्यर्थः । ननु तत्रापि वनस्पतित्वेन स्फुरणं भेदत्वेनास्फुरणं, तच्च भिन्नमेवेत्याशङ्क्याह—तत इति । शब्दान्तराभिलष्यत्वेन भेदेऽपि स्वरूपेणाभिन्नमेव भेदरूपं वनस्पतिरूपादित्यर्थः । इतश्च ज्ञातस्याज्ञातत्वं न विरुद्धं “त्वदुक्तमर्थं न जानामि” इत्यर्थे भासमान एव तदज्ञानानुभवात् ज्ञानवदज्ञानस्यापि विषयनिरूप्यत्वात्सविषयके च विषयस्यैव विशेषणत्वात् ज्ञानस्य च विशेषणत्वात् । न च तत्र ज्ञानसामान्यांश एवाज्ञाननिरूपकः, तस्य प्रमाणावगतस्याज्ञानाविषयत्वात्

परबुद्धिस्थविशेषस्याशक्यज्ञानत्वात् कथं विशेषणत्वमिति चेन्न ।
अज्ञाततया साक्षिवैद्यत्वाविरोधात् । आवृतचित्तेरज्ञानाविरोधस्या-
नुभवसिद्धत्वाच्च । परैरप्यनभ्यासदशायां ज्ञातेऽपि जलादौ संश-
याभ्युपगमादिति दिक् ॥ ४४ ॥

ननु शुक्त्यादौ ज्ञाताज्ञातांशयोः “इयं शुक्तिः” इति शब्दद्वय-
वाच्यत्वेन भेददर्शनाच्चैकस्य ज्ञाताज्ञातत्वमिच्छाशङ्क्य तत्र सन्न-
प्यंशभेदस्त्वप्रयोजक इत्याह—

यत्रापि दैवगतितोऽस्त्यतिरिक्तभावो

रूपात्प्रतीतिविषयादितरत्र रूपे ॥

तत्राप्यबोधघटनां प्रति नाङ्गभाव-

स्तस्यातिरिक्तवपुषोऽपुनरुक्तरूपात् ॥ ४५ ॥

यत्रापीति । यत्रापि शुक्त्यादौ प्रतीतादिदंरूपादितरत्राप-
तीति विशेषांशे दैवाद् भेदो विद्यते तत्रापि तस्य भेदस्यापुनरुक्त-
शब्दवाच्यादिदंरूपादतिरिक्तवपुषः शुक्त्यादेरज्ञाततां प्रति नाङ्ग-
त्वमित्यर्थः ॥ ४५ ॥

इदन्त्वशुक्तित्वधर्मभेद एव ज्ञाताज्ञातत्वावच्छेदक इति चेन्नेत्याह—

शुक्तीदमंशात् पृथगप्रतीता

त्रिकोणता स्यान्ननु वस्तुवृत्त्या ।

तथाऽपि तत्स्थं न पृथक्त्वमिष्टं

तदप्रबुद्धत्वनिमित्तभूतम् ॥ ४६ ॥

शुक्तीदमंशादिति । अप्रतीता त्रिकोणता । शुक्तित्वं य-
द्यपि प्रतीताच्छुक्तीदन्त्वाद्वस्तुतः पृथक् तथापि तत्स्थं पृथक्त्वं
तस्याः शुक्तिताया अप्रतिबुद्धत्वे निमित्तं नेष्टमिति सम्बन्धः ॥ ४६ ॥

कथं नेष्टमिति चेदुक्तव्यभिचारादेवेत्याह—

यतः प्रपश्यन्नपि भेदिनः स्वं वनस्पते रूपमभिन्नमस्मात् ।
न भेदमस्य प्रतिपद्यतेऽक्षणा वनस्पतेः पार्श्वगतात्परस्मात् ४७॥

यत इति । यस्माद् भेदवतो वनस्पतेः स्वं रूपं प्रपश्यन्नप्य-
स्माद्वनस्पतेः सकाशादभिन्नं पार्श्वस्थाद्वनस्पतेः सकाशादस्य भेद-
मक्षणा न प्रतिपद्यते । स्वतो धर्मधर्म्यभेदेऽपि ज्ञाताज्ञातत्वदर्शनात्त-
द्भेदोऽप्रबुद्धत्वानङ्गमित्यर्थः ॥ ४७ ॥

स्वभिन्नभेदवादिमतेऽपि ज्ञातस्याज्ञातत्वमाविरुद्धमित्याह—

सप्रत्यभिज्ञनयनोत्थधियो घटादेः

स्वाभाविकात्स्ववपुषोऽनतिरिक्तरूपः ।

स्थेमा प्रबोधविषयो विषयत्वमेती-

त्यङ्गीकृतं ननु मितेऽपि घटादिकेऽर्थे ॥४८॥

सप्रत्याभिज्ञेति । मितेऽपि प्रमाणान्निश्चितेऽपि घटाद्यर्थे
तस्यैव घटादेः स्वाभाविकात्स्ववपुषः स्वरूपादनतिरिक्तः स्थेमा
स्थिरत्वमभेदः पूर्वमप्रबुद्धोऽपि सप्रत्यभिज्ञस्य पुंसो नयनोत्था या
धीः “सोऽयं घटः” इति प्रत्याभिज्ञात्मिका तस्याः पश्चाद्विषयो
भवतीति सर्वैरप्यङ्गीकृतमित्यर्थः ।

अथवा—प्रत्यभिज्ञा संस्कारः तत्सहितनयनोत्थधिय इत्यर्थः ।
न हि स्थैर्यं नाम कश्चिदगुणः, क्रिया धर्मान्तरं वा, अपि तु वस्तु-
स्वरूपमेव पूर्वापरकालसम्बन्धं निमित्तीकृत्य स्थेमोच्यते । एवं
च क्षणिकवादिनां प्रत्यक्षेऽपि घटादौ तदभिन्नस्थैर्याज्ञानं चेत् ज्ञान-
साम्राज्यसीमानि प्रतीचि ज्ञातेऽज्ञानाविरोध इति किमु वक्तव्य-
मिति भावः ॥ ४८ ॥

एवं च निरंशस्यापि सिद्धमात्मनोऽधिष्ठानत्वमित्युपसंहरति—

एवं स्फुरत्यपि दृगात्मनि तत्स्वरूपे-

णास्फूर्तिभाजि परिकल्पिततोपन्ना ॥

स्वाज्ञानतो जगदिदं परमेश्वरोऽसौ

जीवोऽहमित्यपि विभागवतोऽल्पकस्य ॥ ४९ ॥

एवमिति । प्रसगनिदंरूपेण स्फुरत्यपि चिदात्मनि नित्यमुक्ता-
द्वयानन्दरूपेणास्फूर्तिभाजि अधिष्ठाने स्वाज्ञानमात्रदोषादल्पक-
स्याहङ्कारादेरध्यस्तता प्रागुक्तयुक्तिभिरुपपन्नेत्यर्थः । अल्पकं रूपं
विशिनष्टि—जगदिति । इदमिति साक्षिसिद्धत्वादसाविति परोक्ष-
त्वाद्विभागो नानात्वं तद्वत् इत्यर्थः । यद्यपि स्फुरति चिदात्मनि
“नास्ति न भाति” इति व्यवहारयोग्यतालक्षणमावरणं नास्ति वि-
रोधात् । तथापि तदत्यन्ताभिन्नेऽप्यद्वयानन्दरूपेऽनुभूयमानत्वादेव
तदङ्गीक्रियते, न ह्यज्ञानावृतत्वं तद्वेष्टितत्वं, येन विरोधः स्यात्किं
तूक्तव्यवहारयोग्यत्वमेवेति भावः ॥ ४९ ॥

एवमल्परूपस्याध्यस्तत्वे साधिते बन्धतदनर्थत्वतत्कारणमु-
क्तितदर्थत्वतत्कारणात्मकं षट्कं सिद्धमित्याह—

अल्पं रूपं बन्धनं प्रत्यगात्मा

बद्धोऽनेन स्वच्छचैतन्यमूर्तिः ॥ ०

स्वात्माज्ञानं कारणं बन्धनेऽस्य

स्वात्मज्ञानात्तन्निवृत्तिश्च मुक्तिः ॥ ५० ॥

अल्पं रूपमिति । अल्पं परिच्छिन्नं कर्तृत्वादि रूप्यत इति
रूपं यन्नामरूपकर्मात्मकं तदस्य भुञ्जो बन्धनमिव बन्धनमित्यर्थः ।
ननु कुतोऽस्याल्परूपस्यानर्थत्वमित्याह—बद्ध इति । अनेन ह्यल्प-
रूपेण धर्मधर्म्यध्यासात्मकेनात्मा बद्धो निगडितः । स्वच्छोऽप्यस्व-

छ इव विज्ञोऽप्यज्ञ इवानन्दोऽप्यशनायादिविविधदुःखदावदहनम-
दीप्ताशिरा इवानिशं वम्भ्रमीति । ननु कूटस्थासङ्गचिदेकरसः सन्
कथमयमीदृशीं दशामापन्न इत्यत्राह—स्वात्माज्ञानमिति । स्वा-
श्रयविषयाज्ञानमेवास्यात्मनो बन्धकारणं नान्यदित्यर्थः । नन्वी-
दृशस्य सहजमोहान्धकूपमग्नस्य विवशस्य कुतो बन्धविच्छित्तिः
स्यादित्यत्राह—स्वात्मेति । स्वात्मनोऽद्वयानन्दब्रह्माभेदेन यज्ञ ज्ञा-
नं तत एवास्य समूलबन्धनिवृत्तिरित्यर्थः । तस्या उपादेयत्वमा-
ह—मुक्तिरिति । सा हि मुक्तिरखिलानर्थनिर्मुक्तपूर्णानन्दावामि-
रूपत्वात् परमपुरुषार्थ इत्यर्थः ॥ ५० ॥

नन्वनादिभावरूपस्याज्ञानस्य ब्रह्मवदेव निवृत्त्यसम्भवात्कुत-
स्तन्निवृत्तिरूपा मुक्तिः फलमित्याशङ्क्य तस्य मिथ्यात्वेन ज्ञाननिव-
र्यत्वं साधयति—

अज्ञानमप्यविदुषोऽस्य न तु स्वतोऽस्ति

चैतन्यनिर्विकृतिताद्वयताविरोधात् ॥

अज्ञातताऽप्यनवबोधनिबन्धनैव

नात्माश्रयत्वमपि चोदयितव्यमत्र ॥ ५१ ॥

अज्ञानमपीति । तथाहि, अज्ञस्य स्वात्मनि अज्ञानान्वयः किं
स्वाभाविकः कल्पितो वा, नाद्य इत्याह—न त्विति । कुत इत्यत्रा-
ह—चैतन्येति । स्वभावत आत्मन्यज्ञानमस्ति चेद्वस्तुभूतं स्यात्,
त च स्वप्रकाशचिदात्मके वस्तुतोऽज्ञानं वर्तितुमर्हति । प्रकाशतम-
सोर्विरोधात् । तथाऽज्ञानमभ्यन्तर्धर्मश्चेत्स्वयं विनश्यदात्मानं विकुर्या-
त् । “उपयन्नपयन्धर्मो विकरोति हि धर्मिणम्” इति न्यायात् । त-
थाऽज्ञानस्य वस्तुत्वे द्वैतापत्तिरिति चित्तनिर्विकारत्वाद्वयत्वश्रुतिवि-
रोध इत्यर्थः । द्वितीयमङ्गीकरोति—अज्ञातताऽपीति । अपिस्त्व-
र्थः । तथात्वे हि मध्यन्दिनालोकमण्डले कौशिकादिकल्पितान्धका-

रवदविरोधः स्यादिति भावः । नन्वेवमज्ञानेनैवाज्ञानकल्पनायामा-
त्माश्रयत्वमिति नेत्याह—नात्मेति । अनादि ह्यज्ञानमज्ञानतन्त्रम-
ज्ञातत्वमप्यनादीति कात्माश्रय इति भावः । यद्वा अत्रानिर्वचनी-
यवादे नानुपपत्तिर्दूषणमिति भावः ।

केचित्तु सत्कार्यासत्कार्यवादिनोराभिव्यक्तावुत्पत्तौ च ना-
त्माश्रयश्चेत्किमु मायावादिन इत्यर्थमाहुः ॥ ५१ ॥

अज्ञानादेवाज्ञानकल्पने प्रमाणमाह—

द्वारं तमोऽन्वयमपेक्ष्य दृशा हि दृश्यं

सङ्गच्छते सकलमत्र न नो विवादः ॥

माहोऽपि दृश्यवपुरतं च संवदध्वे

तस्मात्तदन्वयनिमित्तमपीह मोहः ॥ ५२ ॥

द्वारमिति । आत्मन्यज्ञानसम्बन्धोऽज्ञानकृतो दृग्दृश्यसम्ब-
न्धत्वाद् घटज्ञानसम्बन्धवत् । प्रसाध्याङ्गकत्वाद्याप्तिमुचनार्थो
हिशब्दः ।

अयमर्थः—यस्मादसङ्गया दृशा सकलमेव दृश्यं घटादि सम्ब-
ध्यमानमज्ञानसम्बन्धं द्वारीकृत्याध्यासिकेन तादात्म्येनैव सम्बध्य-
ते, अन्यस्य संयोगसमवायादेरशक्यनिरूपणत्वादिति । वक्ष्यति
“न सङ्करो नापि च संयुतिस्तयोः” इत्यादि । “आत्मनोऽनात्मना
योगो वास्तवो नोपपद्यते” इति च वार्तिकम् । तस्मान्नात्र व्याप्तौ
विवादितव्यमित्यर्थः । हेत्वसिद्धिमुद्धरति—मोहोऽपीति । “अह-
मज्ञः” इत्यनुभवादित्यर्थः । अत्र चेति । व्याप्तौ विवादो, न तु
हेतोः पक्षधर्मत्वे इत्यर्थः । ततश्चात्रापि मोहानिमित्तत्वमिति निगम-
यति—तस्मादिति ॥ ५२ ॥

ननु कथं प्रपञ्चकल्पनोपक्षीणस्याज्ञानस्य स्वकल्पकत्वमपी-

साशङ्क्य स्वपरनिर्वाहकस्वभावत्वादित्याह—

संविदधुरं वहति तद्विषयोपयुक्ता

स्वात्मन्यपि स्वरसतः स्वकरूपसिद्धेः ॥

कार्यप्रपञ्चपरिकल्पनमात्ममोहात्

मोहप्रकल्पनमपीति तथोपपन्नम् । ५३ ॥

संविदिति । यथा हि प्रमाणफलभूता संवित्स्वाविषयघटादि-
सिद्धौ स्वसिद्धौ चोपयुक्तां धुरं तद्विषयाज्ञानसंशयादिनिवृत्तिभावं
वहति उभयमपि साधयतीत्यर्थः । एवमज्ञानादेव प्रपञ्चकल्पनमज्ञान-
कल्पनं चोपपन्नमित्यर्थः । ननु संवित्संविदन्तरवेद्यैव स्वस्य स्व-
विषयत्वासम्भवादित्याशङ्क्याह—स्वरसत इति । संविदन्तरवेद्य-
त्वेऽनवस्थानात्स्वसत्तायां संशयादिराहित्यात्स्वव्यवहारे परानपेक्षैव
संविदिसाद्युक्तप्रायम् ॥ ५३ ॥

संवित्स्वप्रकाशत्वे विप्रतिपन्नं प्रति निदर्शनान्तरमाह—

आत्मा प्रसाधयति वेद्यपदार्थजातं

स्वात्मानमप्यवगतिक्षमशक्तियोगात् ॥

स्वाज्ञानमेवमिदमात्मपरप्रकृतौ

शक्तं भवेदिति न किञ्चन दौस्थ्यमस्ति ॥ ५४ ॥

आत्मेति । यथा वेद्यं घटादिकं स्वं चावगतिसमर्थज्ञानाख्य-
गुणयोगात्साधयति, आत्मकार्यव्यवहारसहकारित्वात् ज्ञानं श-
क्तिरित्युक्तम् । एवमज्ञानमपि शक्तिवशात्स्वपरकल्पकं स्यादि-
त्यर्थः ॥ ५४ ॥

नन्वात्मनो ज्ञानाख्यशक्तिमत्त्वादस्तु स्वपरसाधकत्वम्, अज्ञा-
नस्य तु परशक्तिभूतस्य शक्त्यन्तराभावादज्ञानान्तरमेवाज्ञानसाध-

कमुपेयम् एवञ्चानवस्थेत्याशङ्क्य परदृष्ट्यैव दृष्टान्तान्तरमाह—

भेदं च भेद्यं च भिनत्ति भेदो यथैव भेदान्तरमन्तरेण ॥

मोहं च कार्यं च विभर्त्ति मोहस्तथैव मोहान्तरमन्तरेण ॥ ५५ ॥

भेदं चेति । यथैव हि भेदोऽन्योऽन्याभावो भेद्यं घटपटद्वयं मिथो भिन्नं बोधयति । आत्मानमपि भेदं घटादेर्भेदात्सकाशाद्भिन्नत्ति न तु स्वप्रतियोगिकं भेदान्तरमपेक्षते अनवस्थानात् । तथा मोहोऽपि मोहान्तरं विना मोहं तत्कार्यं च कल्पयतीत्यर्थः ॥ ५५ ॥

एवं भाष्योक्ते बन्धमिध्यात्वे साधिते यदि शास्त्रारम्भोपोद्धाते आदावध्यासः, किमिति सूत्रकृतोपेक्षित इत्याशङ्क्य “सूत्रेष्वेव हि तत्सर्वम्” इति न्यायादसौत्रस्य भाष्यविषयत्वायोगादर्थगत्या सूत्रित एवेत्याह—

ब्रह्मज्ञानं सूत्रयन् सूत्रकारो बन्धोत्पत्तेर्हेतुविध्वंसनाय ॥

एतत्सर्वं सूचयामास तस्मादेतत्सर्वं भाषते भाष्यकारः ॥ ५६ ॥

ब्रह्मज्ञानमिति “अथातो ब्रह्मजिज्ञासा” इति मुमुक्षोर्ब्रह्मजिज्ञासोपदेशादधिकारिविशेषणस्य मोक्षस्य बन्धहेत्वज्ञानध्वंसात्मकस्य ब्रह्मज्ञानं साधकमिति सूचयन्, बन्धस्य सत्यत्वे ज्ञाननिवर्त्यत्वानुपपत्तेः । एतत्सर्वं पूर्वोक्ताध्याससाधनप्रबन्धं मुनिः सूचयामासेत्यर्थः । तेन नासूत्रितार्थवर्णनं भाष्यकृत इत्याह—तस्मादिति । ननु ज्ञानमध्यस्तस्यैव निवर्त्तकमिति नायं नियमः, पूर्वज्ञानस्योत्तरज्ञानेन, इच्छायाः स्वविषयज्ञानेन, शोकस्य सुहृदर्शनेन, पापस्य सेतुदर्शनेन, विषस्य गरुडध्यानेन, प्रवृत्तिप्रागभावस्य प्रवर्त्तकज्ञानेन निवृत्तिदर्शनादिति चेन्न । तत्त्वज्ञानत्वेन निवर्त्तकत्वस्य विवक्षितत्वात् । उत्तरज्ञानादेस्तु विरोधिगुणत्वेन, सिद्धत्वेन, सुहृज्ज्ञानत्वेन, विहित-

क्रियात्वेन, प्रवृत्तिसामग्रीत्वेन यथायथं निवर्त्तकत्वात् । प्रकृते-
 ऽप्यात्मज्ञानत्वेनैव निवर्त्तकत्वमिति चेन्न । अहमिति ज्ञानादपि
 बन्धानिवृत्त्यापत्तेः । अहं ब्रह्मास्मीति ज्ञानमेव निवर्त्तकमिति चेत्
 तदेव हि तत्त्वज्ञानम्, “आत्मानं चेद्विजानीयादयमस्मीति पूरु-
 षः” इत्यादिश्रुतेः । तत्त्वज्ञानत्वेन निवर्त्तकत्वं च न निवर्त्यस्य
 मिथ्यात्वं विना निर्वहति । तथाहि—न तावद् बुद्ध्यादिप्रपञ्चो-
 पहितब्रह्मज्ञानं तत्त्वज्ञानं भवति, ब्रह्मणो वस्तुतस्तथात्वाभावात्,
 किन्तु विशुद्धब्रह्मज्ञानम्, विशुद्धिश्च प्रपञ्चराहित्यम् । न च सत्य-
 प्रपञ्चाश्रये तदानीमेव तद्ग्राहित्यं वर्त्तते । न चावर्त्तमानस्य साक्षा-
 त्कारविषयत्वसंभवः, येनासौ भाविनीं निष्प्रपञ्चतामवगाहेत ।
 अस्तु प्रपञ्चोपादानत्वेन ज्ञानमेव तत्त्वज्ञानमिति चेन्न । मृदादेस्त-
 थात्वेन ज्ञानेऽपि घटाद्यनिवृत्तेः, दृष्टविपरीतस्य चाकल्पनात् । त-
 स्मात्प्रपञ्चसत्त्वकालेऽपि ब्रह्माणि निष्प्रपञ्चत्वप्रमा वाच्या, सा च न
 प्रपञ्चमिथ्यात्वं विनेति । तथापि कथं सप्रपञ्चे प्रपञ्चराहित्यं, तद्वति
 तदत्यन्ताभावासत्त्वादिति चेन्न । तत्समसत्ताकस्यैव तदत्यन्ताभा-
 वस्य तद्वत्यवृत्तेः । व्यावहारिकस्य च प्रपञ्चस्य स्वकालेऽपि ब्रह्माणि
 पारमार्थिकात्यन्ताभावाविरोधात् । अत एव त्रैकालिकनिषेधस्य
 परमार्थदृष्टरजताभावविषयत्वमुक्तं विवरणे । युक्तौ परमार्थत्वेन
 दृष्टं यन्निश्चयारजतं तत्प्रतियोगिकाभावात्मकाधिष्ठानविषयत्वं हि
 तदर्थो न तु लौकिकापणस्थरजताभावविषयत्वम् । लौकिकस्यात्र
 निषेध्यत्वे मिथ्यात्वापत्तेः । नेह नानेति श्रुत्या दृश्यमानप्रपञ्चस्य
 ब्रह्मणीव युक्तौ प्रतीयमानरजतस्यैव तत्र त्रैकालिकाभावप्रतीतिश्च ।
 घटस्य तदभावाभावत्ववच्चाधिष्ठानस्य भावस्याप्यध्यस्तानिरूपिता-
 भावत्वं न विरुध्यते ।

कोचित्तु—रजतस्य परमार्थत्वाकारेण प्रतियोगिमति यस्त्रैका-

लिकाभावस्तत्परोऽयं ग्रन्थः । परमार्थत्वस्य व्यधिकरणत्वे च प्रति-
योगिनो मिथ्यात्वमपि सिध्यतीति व्याचक्षते । सर्वथाऽप्युपपन्नः
प्रपञ्चकालेऽपि ब्रह्मणि प्रपञ्चाभाव इति संक्षेपः ॥ ५६ ॥

अध्यासवर्णकमुपसंहरन्सम्भावितविषयप्रयोजनत्वाच्छास्त्रार-
म्भं निगमयति—

तस्मादध्यस्तमेतत्सकलमपि दृशौ भूमरूपातिरिक्तं
रूपं स्वाज्ञानमात्रादिति भवति परब्रह्मधीवाध्यमेतत् ॥
ईशिन्नादिप्रभेदप्रतिहतिफलकज्ञानदौस्थ्यापनुत्त्यै
श्रीमच्छारीरकार्थप्रकटनपटुताशालि शास्त्रं विदध्मः ॥ ५७ ॥

तस्मादिति । एतत्प्रत्यक्षं सकलमपि कर्तृत्वभोक्तृत्वादि स्वा-
ज्ञानमात्रादेव दोषाद् दृशौ चिदात्मन्यध्यस्तम् । कुत इत्याह—भू-
मेति । भूमरूपे हि ब्रह्मणि अल्परूपं परत्र परावभासत्वादध्यस्त-
मेव सम्भवतीत्यर्थः । ततः किमित्यत आह—इतीति । अध्य-
स्ततासिद्धौ च परब्रह्मधीवाध्यत्वं सूत्रितं सिद्धं भवतीत्यर्थः । तेन
विषयादिसम्भवात् श्रीमच्छारीरकार्थब्रह्मात्मैक्यस्य यत्प्रकटनमपरा-
धापनयनेन स्फुटीकरणं तत्र यत्पटुत्वमुपपत्तिबाहुल्यं तद्युक्तं शा-
स्त्रं समासव्यासाभ्यां चतुर्लक्षणीनयसंग्रहाच्छास्त्रकल्पं प्रकरणं
कुर्म इत्यर्थः । तन्निर्माणफलमाह—ईशिन्नादीति । जीवेशादि-
भेदाध्यासप्रतिहतिफलकवाक्योत्थज्ञानस्य यद् दौस्थ्यं प्रतिबन्धा-
त्फलपर्यन्तताराहित्यं तन्निराकर्तुमित्यर्थः ॥ ५७ ॥

अगतार्थवर्णकमवतारयिष्यन्—ननु यदि ब्रह्मान्यतः सिद्धं किं
तद्विचारेण, अथासिद्धं न शक्यं विचारयितुम्, वेदान्तादापातप्रति-
पन्नं विचार्यमिति चेत्, केयमापातप्रतिपात्तिः, न पदजन्या, ब्रह्म-

पदे व्युत्पत्त्यभावात् । अत एव न तत्समभिव्याहृतवाक्यजन्या ।
 “किञ्चिद्ब्रह्मास्ति” इति प्रतिपत्तिः सेति चेन्न, तस्या बुभुत्सामात्र-
 हेतुत्वेन विचारोहेतुत्वात् । अतो न ब्रह्म विचार्यम्, न वा बन्ध-
 निवृत्तिस्तत्फलमित्यादावाक्षिप्य समाधत्ते—

मीमांसितव्यमनयैव सदद्वितीयं

मीमांस्यमेव च सदात्मतयाऽनयैतत् ॥

ज्ञातं प्रयोजनमनेन पथेदमस्या-

स्तन्नान्तरीयकतया च तमोनिवृत्तिः॥५८॥

मीमांसितव्यमिति । न तावदन्यतः सिद्धमेव ब्रह्मह
 विचार्यम्, तस्योपनिषदन्यमानागोचरत्वात्, अतोऽद्वितीयं सद-
 विचारितान्महावाक्यात्सम्बुद्धोपस्थितमनयैव मीमांसया मीमांसि-
 तव्यम् अखण्डानन्दात्मना ज्ञातव्यम्, ब्रह्मण औपनिषदत्वेन तद्वि-
 चारस्यैव तन्निश्चायकत्वौचित्यात् । ब्रह्मपदस्य बृहत्पदार्थानुगमेन
 सर्वानुवृत्तसत्तास्फुरणात्मनि व्युत्पन्नत्वादात्मशब्दस्य च “यच्चाप्नोति
 यदादत्ते” इति प्रसङ्गर्थ एव प्रसिद्धेस्तयोरैक्यस्य विचार्यत्वसम्भवा-
 त्तद्दर्शयति—मीमांस्यमेवेति । सत आत्मत्वेनाज्ञानादनया मीमां-
 सया तदेवात्माभेदेन मीमांस्यं नान्यन्नियोगादीत्यर्थः । नन्वस्तु ब्रह्मा-
 त्मैक्यं विचार्यत्वाद्विषयः फलासिद्धिस्तु तदवस्थैवेत्याशङ्क्याह—ज्ञा-
 तमिति । अनेन प्रागुक्तेन पथाऽस्या मीमांसाया इदमेव प्रत्यगभि-
 न्नमद्वयानन्दं ब्रह्म ज्ञातं सत्प्रयोजनं भवतीत्यर्थः । नन्वेवं बन्धानिवृ-
 त्तिर्न फलं स्यात्ततः प्रागुक्तविरोध इत्यत आह—तन्नान्तरीयेति ।
 ब्रह्मात्मबोधे सति तमोनिवृत्तेरर्थसिद्धत्वेन पृथग्व्यापारानपेक्षत्वा-

तुलान्नमनवन्न सापि पृथगुद्देश्यतया फलमित्यर्थः ।

ननु तमोनिवृत्तेराधिष्ठानमात्रत्वेन आत्माभिन्नायाः प्रागपि सत्त्वात्कथं ज्ञानसाध्यत्वमिति चेन्न । यस्मिन्सत्यग्रिमक्षणे यत्सत्त्वं यदभावे चाभावस्तस्यैव तत्साध्यत्वात् । अस्ति च ज्ञाने सत्यग्रिमक्षणेऽज्ञानानिवृत्तिरूपात्मसत्त्वं तदभावे चाज्ञानानिवृत्त्यभावोऽज्ञानम् । आत्मनोऽज्ञानाभावत्वेऽज्ञानस्यापि तदभावरूपत्वादिति । अस्तु तमोऽस्यन्ताभावस्तमोनिवृत्तिः तस्यानादित्वेन ब्रह्माभेदयोग्यत्वात्, न तमोर्ध्वंसः, तस्य प्रतियोग्यसमानकालत्वादिति चेन्न । प्रतियोगिसमसत्ताकस्यैव तस्य तदसमानकालत्वमित्युक्तत्वादिति दिक् ।

अथवा-ननु कथं निरतिशयं सुखमेव पुरुषार्थः, अविद्यानिवृत्तेरपि तथात्वादित्याशङ्क्याद्वैतानन्दब्रह्मावाप्त्यर्थं ब्रह्मणि प्रतिपाद्यमाने तदविद्यानिवृत्तिस्ततोऽनुद्देश्याऽपि ज्ञानसामर्थ्याद्भवतीति न तत्परमप्रयोजनमिति भावेनाह-तन्नान्तरीयकतयेति । नन्वद्वितीयं सद्ब्रह्माविचारितान्महावाक्यादापातप्रतिपन्नमनयैव मीमांसितव्यमखण्डानन्दात्मना ज्ञातव्यमित्युक्तम्, जैमिन्यादीनां कृत्स्नस्य वेदस्य किं केन कथमित्यंशत्रयविशिष्टार्थभावनारूपपुष्पवृत्तिरूपक्रियापरत्वावगमेनाक्रियार्थानां, धर्मप्रमितेजननरूपप्रयोजनशून्यत्वेन लौकिकवाक्यत्वमाशङ्क्य शिष्टैरध्ययनविधिपरिगृहीतत्वेन विधिनैकवाक्यत्वेन सिद्धार्थानामपि प्रयोजनवत्त्वेन लक्षणयापि क्रियाऽपेक्षितस्तुत्यादिवोधित्वेन प्रामाण्यवद्देदान्तानामपि विध्यपेक्षितकर्तृस्तावकत्वेन ज्ञानविधिशेषत्वेन वा आत्मब्रह्मप्रतिपादकत्वेन विचार्यत्वस्याभिप्रेतत्वादिति चेन्न ।

जैमिन्यादेरक्रियार्थानां क्रियाप्रतिपादकत्वेन प्रामाण्यवर्णनं कर्मकाण्डप्रकरणस्थासिद्धबोधिवाक्याभिप्रायेण, न भिन्नप्रकरणस्थवेदान्ताभिप्रायेण, तेषामकर्त्तात्मबोधकत्वेन कर्मापेक्षितकर्तृस्तावक-

त्वासम्भवात् कर्तृतन्त्रे ज्ञाने विध्यसम्भवेन तच्छेषतया ब्रह्मप्रातिपा-
दकत्वासम्भवाच्च ॥ ५८ ॥

ननु जैमिन्यादोरित्थमाशयवर्णनमयुक्तम्, तेन सर्ववेदार्थविचा-
रस्य कृतत्वात् । अन्यथा धर्मजिज्ञासामूत्रस्थायातःशब्दविरोधात् ।
अथशब्देन हि कृत्स्नशाखाध्ययनानन्तर्यं स्वविचारस्य दर्शयति ।
वेदान्तानामविचार्यत्वे च तदध्ययनानन्तर्यस्य स्वविचारे किं प्र-
योजनम् । एवमतःशब्देन कृत्स्नवेदस्य स्वार्थे प्रामाण्यं दर्शयति ।
तदप्येवंसत्यनुपपन्नं स्यात्ततो वेदान्तानां जैमिन्यादिभिरेव विचा-
रितत्वाद्वादरायणादिभिस्तत्र विचारणीयमिति तत्राह—

न च गतार्थमिदं प्रतिभाति नो

न हि विधेः पदमात्मसमीक्षणम् ॥

न खलु यागददातिजुहोतिवत्

पुरुषतन्त्रमिहात्मनिदर्शनम् ॥ ५९ ॥

न च गतार्थमिति । गतो विचारपूर्वकं ज्ञातोऽर्थो यस्य वे-
दान्तविचारशास्त्रस्य तत् । किं वेदान्तगम्यमद्र्यं ब्रह्म तच्च जैमि-
न्यादिभिर्निरूपितमित्युच्यते । किं वा कार्यमेव वेदान्तानामप्यर्थः,
तच्च जैमिनिना निरवशेषं निरूपितमितीदं शास्त्रं गतार्थमिति । न
तावदाद्यः । तत्र तदप्रतीतिः । साध्यरूपधर्मन्यायेन सिद्धब्रह्मणो
निर्णयासम्भवात् । धर्मजिज्ञासामूत्रे धर्मस्यैव विचार्यत्वेन प्रतिज्ञात-
त्वाच्च । न चाथातःशब्दानुरोधेन धर्मशब्देन वेदार्थमात्रं लक्ष्यता-
मिति वाच्यम् । अन्यथासिद्धाथातःशब्दानुरोधेन विचार्यमाणत-
या अनन्यथासिद्धप्रधानाभिधायिधर्मशब्दस्य लक्षणायोगात् । अ-
ध्ययनविधिर्हि कृत्स्नशाखाध्ययनं विधत्ते, न त्वेकदेशाध्ययनमात्र-

१ अध्याये ब्राह्मणो विचारकर्तव्यत्वनिरूपणम् । ६३

मतोऽध्ययनविधिप्रयुक्त्या न कर्मकाण्डमात्राध्ययनं सम्भवति ।
एवं च वेदान्ताध्ययनं यद्यपि न कर्मविचारोपयोगि तथाप्येकवि-
धिप्रयुक्ततया तस्यावश्यकत्वेन तदध्ययनवत् एव कर्मविचार इति
तदन्यथासिद्धम् । एवमतःशब्दसूचिताध्ययनदृष्टार्थत्वस्यापि वेदा-
न्ताध्ययने समत्वादेव तदर्थवत्त्वसिद्धेर्न तद्वत्त्वादपि धर्मशब्दे लक्ष-
णेति नाद्वयब्रह्मविचारो गतार्थ इति भावः । नापि द्वितीयः ।
अग्निहोत्रादिकार्यस्य उपासनाकार्यस्य वा भिन्नप्रकरणस्थत्वाद्
ब्रह्मनिष्ठवेदान्तेभ्यस्तदप्रतीतेश्च ।

नन्वात्मा वा अरे द्रष्टव्य इत्यादिना ज्ञानं विधीयत इति का-
र्यमेव वेदान्तार्थ इति चेत्तत्राह—न हीति । विधेः पदं विषयः वि-
धेयमिति यावत् । यद्धि वाक्यार्थप्रमितिजन्यचिकीर्षाप्रयत्नाभ्यां
निष्पार्थं ताद्विधेयं यथाग्निहोत्रादि, उपासना वा । न चात्मज्ञानं
लौकिकं वा तत्तथाऽनिच्छतोऽप्रयतमानस्यापि शब्देन प्रसङ्गादिना
वा तद्दर्शनात् । एतदेव कर्तृतन्त्रं विधेयं, ज्ञानं च न तथेत्युच्यत इति
ज्ञानं न विधेयमित्याशयेनाह—न खल्विति । देवतोद्देशेन द्रव्य-
त्यागो यागः, तस्य परस्वत्वापादनव्यापारो दानम्, याग एवा-
सेचनाधिको होमः इति विभागः ॥ ५९ ॥

किंच विधेयपदार्थज्ञानं विधिवाक्यार्थप्रतीतेः प्राग् वक्तव्यं,
न च परमात्मज्ञाने तत्संभवतीत्याह—

अपि च रूपितगोचरताविधेर्न

परमात्मधियोऽस्ति च रूपणम् ॥

अविदिते परमात्मानि तद्धियो

न खलु रूपितता घटनान्विता ॥ ६० ॥

अपिचेति । रूपितो ज्ञातो गोचरो विषयो यस्य तस्य भा-
वस्तत्ता ज्ञातधात्वर्थगोचरता, वक्तव्येति शेषः । ततः किं तत्राह-
न परमात्मेति । रूपणं ज्ञानं प्रागिति शेषः । तथा च परमात्मज्ञा-
नं कर्तव्यमिति वाक्यार्थधीर्न भवतीति भावः । कुतस्तदनिरूपण-
मिति चेत्, किमज्ञाते परमात्मनि तज्ज्ञानं ज्ञायते, विदिते वा । नाद्य
इत्याह-अविदित इति । घटनान्विता युक्ता । न हि विशेषणी-
भूतं परमात्मानमज्ञात्वा परमात्मज्ञानमिति ज्ञातुं शक्यमित्यर्थः ॥६०॥

द्वितीयमाह —

विदितता परमात्मन इष्यते

यदि वृथा विधिरस्य धियो भवेत् ॥

निखिलभेदानिदाननिवृत्तितो

भवति तद्विषयादि च दुर्लभम् ॥ ६१ ॥

विदिततेति । ज्ञानविधिवाक्यार्थज्ञानात्प्रागिति शेषः । त-
र्हि ज्ञानविधिव्यर्थः पुरुषार्थसाधनात्मज्ञानस्य प्रागेव सिद्धत्वादि-
त्याह-वृथेति । किं चात्मज्ञाने सति अविद्यातत्कार्यसकलनियो-
ज्यविषयादिभेदनिवृत्तेस्तत्सापेक्षो न ज्ञानविधिः । न वा तदनुष्ठानं
संभवतीत्याह-निखिलेति । निदानस्य कारणस्याज्ञानस्य निवृ-
त्तित इत्यर्थः ॥ ६१ ॥

नन्वात्मनि परोक्षज्ञाने प्रथमं जातेऽपि तद्विशिष्टज्ञानं विधेय-
मिति चेत्, किं विशिष्टज्ञानं परोक्षमपरोक्षं वा ? नाद्यः, प्रथमज्ञानेनैव
तत्कृत्यसिद्धेस्तद्वैयर्थ्यात् । विदितस्वार्थसंबन्धशब्दादिभ्य एव प्र-
थमज्ञानवद् द्वितीयज्ञानस्यापि त्रिना पुंव्यापारमुत्पत्तिसंभवेन वि-
धिवैयर्थ्याच्च । नापि द्वितीयः । किं कर्तव्यतयाऽवगतं शाब्दज्ञानमेव
विधिवलादपरोक्षं भवति, किं वा ततस्तदुत्पद्यते, नाद्यः, तस्य

१ अध्याये ब्राह्मणो विचारकर्तव्यत्वनिरूपणम् । ६५

शब्दादुत्पन्नत्वेन तव मते तदयोगात्, अन्यथा प्रथममेवापरोक्षज्ञानं किं न स्यात् । न द्वितीयः, तत्करणस्यासम्भवात्, न ह्यपरोक्षज्ञानकरणमिन्द्रियमात्मन्यस्तीति न ज्ञानविधिसंभव इत्युपसंहरति—

इति न धर्मविशेषसमर्पणं

श्रुतिशिरोवचनैः क्रियते ततः ॥

भवति धर्मविचारगतार्थता-

ऽनवसरः परमात्मविचारणे ॥ ६२ ॥

इतीति । धर्मविशेषसमर्पणं विधेयज्ञानमेवावान्तरो धर्मस्तस्य च निर्विषयस्यानुपपत्तेस्तदाकाङ्क्षयाऽऽत्मानं व्युत्पादयद्भिर्वेदान्तवचनैर्विध्येकवाक्यतया धर्मविशेषसमर्पणं क्रियत इति यन्मतं तन्न । ततोऽपि परमात्मविचारे धर्मविचारगतार्थताया अनवसरो भवतीत्यर्थः । तथा च जैमिन्यादेः प्रागस्मदुक्त एवाशय इति भावः ॥ ६२ ॥

कथं तर्हि “आत्मा वा अरे द्रष्टव्यः” “आत्मन्येवात्मानं पश्येत्” इत्यादिविधिविभक्तीनां गतिरिति तत्राह—

अर्हाद्यर्थे च कृत्यस्मरणमभिमतं पाणिनेः प्रार्थनादौ लिङ्लोडादेश्च वृत्तिः प्रचुरमभिमतता पाणिनेर्जैमिनेश्च ॥

तस्माद्वेदान्तवाक्ये पठितमपि लिङाद्यन्यथा योजनीयं विध्यर्थासंभवेन स्फुटमुदितनयादेतदन्यागतार्थम् ॥ ६३ ॥

अर्हेति । “अर्हे कृत्यतृचश्च, विधिनिमन्त्रणामन्त्राणाधीष्टसंप्रश्नप्रार्थनेषु लिङ् लोट् च” इत्यादिपाणिनिस्मरणात्, “विष्णुरुपांशु यष्टव्यः” इत्यादौ जैमिनीयन्यायाच्च तव्यप्रत्ययादेर्विध्यतिरिक्तार्थत्वं सिद्धं यस्मात्तस्मादुक्तवेदान्तवाक्ये पठितमपि लिङादि अन्यथा विधिमन्त्रेण अर्हार्थतया योजनीयम् । कुतः ? स्फुटमुदितनयाद् वि-

हो भवति, तत ईश्वरप्रसादादेवं चिन्तयति, “मदीयं मनः स्वर्गा-
दिसुखतत्साधनान्येवाभिलषति, न तु मोक्षं तत्साधनं वा ज्ञानं, तत्र
चादृष्टमेव केवलं निमित्तमिति तदर्थं यतितव्यम्” इति विविदिषोद्देशे-
न तान्येव कर्माण्यनुतिष्ठति, ततोऽतिविमलमानसः “तद्यथेह” इत्यादि-
श्रुतिं “यत्कृतकम्” इत्यादिन्यायं चानुसंधाय ब्रह्मलोकपर्यन्तं कर्मसा-
ध्यं फलमनित्यमिति निश्चिनोति, आत्मा च श्रुतिन्यायाभ्यां नित्या-
नन्द इति च, सोऽयं नित्यानित्यवस्तुविवेकः । ततस्तदर्थं सकलवै-
षयिकसुखभोगजिहासा पुनः पुनरस्योपावर्तते, “नित्ये संभवत्य-
नित्ये कस्तुष्येत्” इति, तदिदं कर्मफलवैराग्यम् । पश्चाच्छान्तिदा-
न्त्यादिसंपन्नो दृढतरमोक्षेच्छां करोति, सेयं साधनचतुष्टयसंपत्तिः ।
तत इष्यमाणमोक्षसाधनं चिदानन्दस्वरूपात्मज्ञानमिच्छतीति ना-
त्राधिकारी दुर्लभः । तदिदमनेन श्लोकेन सूचितम् ।

एकाहः—एकसुत्याकः क्रतुः । अहीनः—द्व्यहप्रभृतिद्वादशसु-
त्यान्तः । सत्रं द्विविधम्, एकमहःसमुदायसाध्यम्, यथा द्वादशाह-
म्, द्वादशाहस्य चाहीनसत्रात्मत्वं “यजेत उपयन्ति” इत्युभयश्रु-
तिबलादवगतम् । किञ्चित्संवत्सरगणसाध्यम् । उपलक्षणमे-
तदग्निहोत्रादेः । एतेषां ये विधयस्तीद्विहितानि यान्यनेकानि
अग्निहोत्रप्रभृतीनि सहस्रसंवत्सरपर्यन्तानि कर्माणि तेषामनु-
भावो दुरितनिवर्हणसामर्थ्यं तेन ध्वस्तः स्वान्तस्यान्तःकर-
णस्योपरोधो विविदिषाप्रतिबन्धो येषां ते तथा । कथमपि अने-
कजन्मव्यवधानेऽपि पुरुषाः साधनचतुष्टयसंपन्ना अधिकारिणः
चिदिदृक्षामखण्डचैतन्यात्मकप्रत्यग्व्रह्मसाक्षात्कारेच्छामित्यर्थः ।

नन्वाग्निहोत्रादेः पुन्दिदृक्षाप्रतिबन्धकदुरितनिवर्त्तकत्वं कुतोऽवगतं,
येन तदर्थमनुतिष्ठेयुः । न तावत्प्रत्यक्षादिना तदवगन्तुं शक्यम् । ना-
प्याग्निहोत्रादिवाक्येन, तत्र तद्वाचकपदाभावात्तत्राह—यज्ञेनेति ।
“तमेतं वेदानुवचनेन ब्राह्मणा विविदिषन्ति यज्ञेन” इत्यादिवाक्यम् ।

शतपथविहितमिति । शतपथग्रहणं विनियोजकवाक्येन वि-
नियोज्यकर्मणः प्रत्यासत्तिज्ञापनार्थम् । नन्वाग्निहोत्रादेः स्वर्गका-
मयावज्जीवादिवाक्येन तत्र तत्र विनियुक्तस्य कथं चिदिदृक्षायां
विनियोगः, विनियुक्तविनियोगविरोधात्तत्राह—स्वोत्पत्तीति ।
स्वस्याग्निहोत्रादेर्यदुत्पत्त्याम्नानं कर्मस्वरूपमात्रबोधकं वाक्यं त-
त्सिद्धमित्यर्थः । अग्निहोत्रादिकं हि प्रथममग्निहोत्रं जुहोतीत्या-
दिवाक्यैः फलाविशेषशून्यमेव विधीयते । पश्चाद्वाक्यान्तरेण तदपे-
क्षितफलाविशेषे तस्य संबन्धः प्रातिपाद्यते । एवं च तद्वदेव विविदि-
षायामपि तस्य संबन्धो न विरुध्यते, विनियोजकवाक्यानां तुल्य-
कल्पत्वात् । एवं च विषयसौन्दर्यज्ञानलभ्यायामिच्छायां कर्मणः
साक्षात्साधनत्वासम्भवेन सामर्थ्यात्प्रतिबन्धकनिवृत्तावेव साधनत्वं
कल्प्यत इति । पुरुषः परमात्मा । मात्रशब्देन तस्य ज्ञानादिपर्य-
न्तव्यापारं वारयति । एवं च नाधिकार्यभाव इति भावः ॥ ६४ ॥

एवं विषयप्रयोजनसंभवादगतार्थत्वाद्विशिष्टाधिकारिलाभाच्च
ब्रह्मविचारशास्त्रमारम्भणीयमित्युक्तम् । इदानीं गुरुशिष्यसंवादमु-
त्सेन शास्त्रं प्रवर्त्तयितुं जिज्ञासामूत्रगताथशब्दोपात्तविशिष्टाधिकारि-
णः “तद्विज्ञानार्थं स गुरुमेवाभिगच्छेत्समित्पाणिः श्रोत्रियं ब्रह्मनि-
ष्ठम्” इति श्रुतिदर्शितं गुरूपसदनमाह—

उपससाद चतुष्टयसाधनो निशितबुद्धिरशुद्धिपरिक्षयात् ॥
विविदिषुर्विहितैर्विविधाध्वरैर्विदितवेद्यतमं विधिवद् गुरुम् । ६५ ॥

उपससादेति । प्राप्तवानित्यर्थः । विवेकादिचतुष्टयं ब्रह्मज्ञा-
नसाधनं यस्य स चतुष्टयसाधनः । निशिताऽतिसूक्ष्मा ब्रह्मैकाकार-
तायोग्या बुद्धिरन्तःकरणं यस्य स तथा । विहितैः सम्यगनुष्ठितैः
विविधाध्वरैरशुद्धिपरिक्षयान्निशितबुद्धिः चतुष्टयसाधनो विविदिषुरि-
ति संबन्धः । “श्रोत्रियं ब्रह्मनिष्ठम्” इति श्रुतिदर्शितं गुरुविशेषणमा-

ह—विदितवेद्यतममिति । अवगतब्रह्मतत्त्वमित्यर्थः । समित्प-
णिरिति श्रुतिदर्शितमुपसदनप्रकारमाह—विधिवदिति ॥ ६५ ॥

ननु मुमुक्षुर्गुरुमुपससादेत्युक्तमयुक्तम्, अनुभूतसुखविजातीये
मोक्षे कामनाऽयोगात् । अत एव निखिलानर्थनिवृत्तिकामो मुमुक्षु-
रित्यपि न संभवति, अनर्थनिवृत्तेः स्वतःपुरुषार्थशेषतयैव काम्य-
मानतया तदभावे अयोगादित्याशङ्क्य कैमुतिकन्यायेन प्रस्तुता-
धिकारिणो मुमुक्षां दर्शयितुं लोके तदतिमुलभतामाह—

इह जगति हि सर्व एव जन्तुर्निरतिशयं सुखमुत्तमं ममास्तु ।
उपरमतु तथोपघातरूपं विषयजदुःखमिति स्पृहां करोति ॥ ६६ ॥

इहेति । सर्व एवेति । जन्तुमात्रे निरतिशयसुखादिकामनायां
मानाभावेन योग्यनराभिप्रायम् । उपरमतु मा भवतु । उपघातरूपं
पुरुषार्थविरोधिरूपम् ॥ ६६ ॥

नन्वेवमपि मुमुक्षायां किमागतमिति तत्राह—

निरतिशयसुखं च दुःखजात-

व्युपरमणं च वदन्ति मोक्षतत्त्वम् ॥

उभयमपि जनोऽभिवाञ्छतीति

स्फुटतरमस्य सदाऽस्ति मोक्षवाञ्छा ॥ ६७ ॥

निरतिशयेति । लौकिकैरभिलष्यमाणनिरतिशयसुखादेर्मोक्षत्वे-
फलितमाह—उभयमपीति । अस्य जनस्य । एवं प्राणिमात्रस्य
मुमुक्षासद्भावे किमु वक्तव्यं निरस्तानिखिलचित्तमलस्य तीव्रवैरा-
ग्यादिसम्पन्नस्य तत्सद्भावे मोक्षरूपसुखस्यैव तत्तद्विषयसम्बन्धेन
लौकिकैरिष्यमाणत्वान्न तल्लौकिकसुखविलक्षणमिति भावः ॥ ६७ ॥

ननु निरतिशयसुखादावज्ञाते कथं सर्वप्राणिनामभिलाषः,

ज्ञातगोचरत्वात्तस्येति चेत्तत्राह—

उभयमीप परात्मनः स्वरूपं

विमलचिदेकरसं स्वयंप्रकाशम् ।

इति भवति विना प्रमाणमस्मिन्नु-

दितनयादभिवाञ्छानोपपत्तिः ॥ ६८ ॥

उभयमिति । निरतिशयसुखं निःशेषदुःखहानं चेत्यर्थः । परमात्मनोऽहङ्कारविलक्षणस्य तत्साक्षिण इत्यर्थः । तादृशसुखज्ञानार्थं साक्षिस्वरूपं विशिनष्टि—स्वयंप्रकाशमिति । तत्र हेतुत्वेनाह—विमलेति । साक्षिस्वरूपस्यानावृतता वैमल्यमुक्तम् । तथा च स्वयंप्रकाशात्मस्वरूपत्वान्निरतिशयसुखादेः सर्वेषां भानमविरुद्धमित्याह—इति भवतीति । उदितनयात्, इह जगतीत्यादिनेति शेषः ६८

नन्वनावृतसाक्षिस्वरूपसुखादेः कथं निरतिशयत्वं, लोके तथाऽननुभवात् । वस्तुतस्तत्तथाविधमिति चेत्सत्यं, तथाऽप्यज्ञानावृतप्रकाशे तज्ज्ञानं विना न कामना स्यादित्याशङ्क्याह—

कर्मकाण्डकृतबुद्धिशुद्धितस्तर्किते च खलु मोक्षवस्तुनि ॥

अर्थिताऽस्य घटते प्रयोजकज्ञाननुन्नमनसो महात्मनः ॥ ६९ ॥

कर्मकाण्डेति । काण्डशब्दः समूहवाची । तर्किते परमप्रेमास्पदत्वादिनोहिते । मोक्षवस्तुनि आनन्दात्मनि । अस्य विशिष्टाधिकारिणः । प्रयोजकज्ञानम्—आनन्दाद्यात्मप्रतिपादकवाक्यजन्यमापातज्ञानं तेन नुन्नं प्रेरितं तदाभिमुखीकृतं मनो यस्य । अत एव महात्मनः नित्याद्यनुष्ठानादतिविमलमानसस्य परमप्रेमास्पदत्वादिलिङ्गेन वेदान्तवाक्येन चापाततोऽवगतानन्दाद्यात्मनि प्रेप्सा कथं न भवेदित्याशयः ॥ ६९ ॥

ननु प्रथमप्रेवाधिकारिणा श्रुतिन्यायाभ्यामानन्दाद्यात्मकं व-

स्तु परिज्ञातं चेत् कृतं तस्य गुरूपसदनादिनेत्याशङ्क्य स्वयमुत्पा-
दितज्ञानस्यान्यथात्वशङ्काकलङ्कसम्भवात् “आचार्यवान्पुरुषो वेद”
इत्यादिशास्त्राचार्यमुखेनैव ब्रह्म निर्णेतव्यमिति सदृष्टान्तमाह—

धर्मनिर्णयनिमित्तमिष्यते वेदवित्परिषदेव मानवे ॥

तद्वदत्र गुरुणाऽस्य सङ्गतिस्तेन चास्य घटतेऽर्थिता गुरौ॥७०॥

धर्मनिर्णयेति । मानवे मनुस्मृतौ शास्त्रे ।

चत्वारो वेदधर्मज्ञाः पर्षतत्रैविद्यमेव वा ।

सा धूते यं स धर्मः स्यादेको वाऽध्यात्मवित्तमः ॥ १ ॥

इति मनुना धर्मनिर्णयो वेदवित्पर्षत्साध्य इत्युच्यते । तद्व-
दात्मज्ञानस्यापि गुरूपदेशसाध्यत्वात्तदर्थमस्य गुरूपसदनं युक्तमि-
त्याशयेनाह—तद्वदत्रेति । ब्रह्मनिर्णयसाधनमिति शेषः । फ-
लितमाह—तेनेति ॥ ७० ॥

ननु धर्ममीमांसायां षष्ठाध्याये वेदार्थाधिकारी निरूपित इति
किमत्राथशब्देनाधिकारिनिरूपकेण । न च शास्त्रान्तरत्वान्न पुन-
रुक्तिर्दोषायेति वाच्यम्, तथापि कृतकरणानर्थक्यात् । अन्यथा वे-
दस्यार्थवत्त्वादेरप्यत्र निरूपणं स्यादिति तत्राह—

यः कर्मकाण्डविषयेऽभिहितोऽधिकारी

सोऽयं प्रवृत्तिषु निवृत्तिषु तुल्यरूपः ॥

अत्राभिधित्सितविशेषणपूगयुक्तो

साधारणस्त्वभिमतः पुरुषो निवृत्तौ ॥ ७१ ॥

यः कर्मकाण्डेति । मीमांसाशास्त्र इति शेषः । कर्मसमूहमुद्दि-
श्येति वाऽर्थः । अभिहितः षष्ठाध्याये निरूपित इत्यर्थः । प्रवृत्तिषु

निवृत्तिषु तुल्यरूप इति । अग्निहोत्रादौ प्रवर्तमानस्यापि कलञ्जभ-
क्षणादिनिवृत्तिलङ्घने तन्निवृत्तिशीलस्याप्यग्निहोत्राद्यनुष्ठानलङ्घने
प्रत्यवायतौल्यात्, अयं प्रवृत्त्यादितुल्य इत्यर्थः । प्रस्तुताधिकारि-
णस्ततो विशेषमाह—अत्रेति । अस्मिन् शास्त्रे । अथशब्देन सू-
चितमप्यधिकारिविशेषणं तार्तीयन्यायेनैव स्थिरं भवतीत्यभिधि-
तिसित्युक्तम् । वेदान्तशास्त्रे हि साधनचतुष्टयसंपन्नेन सकलकर्म-
त्यागिना ब्रह्म विचार्यमिति निरूप्यत इति ततोऽस्य विशेषः । न
चायं षाष्ठन्यायेन मिध्यतीति न वैयर्थ्यम् । अर्थवत्त्वादिकं तु
वेदस्य न ततो न्यायान्तरमपेक्षत इति नात्र तन्निरूपणमिति
भावः ॥ ७१ ॥

नन्वस्यापि श्रवणादिप्रवृत्तेश्चाग्निहोत्रादेः सत्त्वादयमपि प्रवृत्ति-
निवृत्तिसाधारण एवेत्याशङ्क्याह—

शास्त्रं प्रवृत्तिषु निवृत्तिषु तुल्यरूपं

साधारणस्य पुरुषस्य पुराऽभ्यधायि ॥

अस्योच्यते सकलकर्मनिवृत्तिभाजः

सर्वं निवृत्तिविषयं श्रवणादिशास्त्रम् ॥ ७२ ॥

शास्त्रमिति । प्रवृत्तिषु निवृत्तिषु साधारणस्य पुरुषस्य
तुल्यं समबलं शास्त्रं विधिनिषेधशास्त्रमिति पुरा पूर्वतन्त्रे अभ्य-
धायि जैमिनिनेति शेषः । अस्य ज्ञानाधिकारिणः संन्यासिनः
सर्वं श्रवणादिशास्त्रं निवृत्तिविषयमित्युच्यते वादरायणादिभिरिति
सम्बन्धः । अग्निहोत्रादिशास्त्रं हि तदधिकारिणस्तदर्थकर्तव्यता-
मेव प्रतिपादयति, न तु तदितरव्यापारं परिसञ्चष्टे, स्वार्थे बाधका-
भावादिति स उभयसाधारणः, अतस्तच्छास्त्रद्वयमपि तं प्रति स-
मबलमेव जैमिनिना विचारितम् । वादरायणस्तु—“शान्तो दान्त

उपरतस्तितीक्षुः श्रद्धावित्तो भूत्वाऽऽत्मन्येवात्मानं पश्येत्"इतिशा-
स्त्रानुसारेण ज्ञानोद्देशेन सकलकर्मत्यागं निरूप्य संन्यासिनैव
ब्रह्म विचार्यमित्याह । तत्र यदि श्रवणादिशास्त्रमस्य प्रवृत्तिं काम-
प्युपदिशेत्तर्हि सकलकर्मसंन्यासशास्त्रं बाध्येतेति श्रवणादिशास्त्रम-
पि निवृत्तिविषयमेवेत्यधिकारिद्वयं परस्परविलक्षणमित्यर्थः ॥ ७२ ॥

एवं धर्ममीमांसाशास्त्रस्य प्रवृत्तिनिवृत्तिसाधारणाधिकारिवि-
षयत्वं, ब्रह्ममीमांसायास्तु निवृत्तिमात्रनिष्ठपुरुषविषयत्वमित्युक्तम्,
एतच्च मीमांसकानामपि सम्मतमित्याह—

शास्त्रद्वैविध्यदृष्टेर्द्विविधमधिकृतेर्भेदमप्याश्रयन्ते

तद्वैविध्योपलब्धेः पुरुषमधिकृतं शास्त्रयोर्भिन्नमाहुः ॥

शास्त्रार्थद्वित्वहेतोः पुरुषमधिकृतं तद्वृतं चाधिकारं

नोचेद्भिन्नं प्रतीयुर्द्विविधमिह वृथा शास्त्रमापद्यते हि ॥ ७३ ॥

शास्त्रेति । असन्निकृष्टार्थमतिपादकं वचनं शास्त्रं तद्वैवि-
ध्यदृष्टेर्हेतोरधिकारस्य द्विविधं भेदमप्याश्रयन्ते । तस्याधिकारस्य
द्वैविध्योपलब्धेः पुरुषं तद्विशिष्टमधिकृतमधिकारिणम् । शास्त्रयोः
शास्त्रार्थयोः । उक्तमर्थं विपक्षे बाधकमुखेन द्रवयति—शास्त्रार्थेति ।

मीमांसका एवमाहुः—असन्निकृष्टार्थवचनं शास्त्रं, तद्वेदे च
तदर्थो भिद्यते, भिन्नासन्निकृष्टार्थं विना तदयोगात्, तदर्थभेदे च
तदनुष्ठाननिमित्तमधिकारोऽपि भिद्यते, अन्यथा चित्राकारीयादे-
रपि स्वर्गकामाद्याधिकारसम्बन्धप्रसङ्गात् । ततश्च तद्विशिष्टोऽधिका-
र्यपि शास्त्रभेदे भिद्यते, अन्यथा शास्त्रभेदो न स्यादिति । तद्वदि-
हापि प्रवृत्तिनिवृत्तिविषयतया केवलनिवृत्तिविषयतया च
भिन्नयोर्धर्मब्रह्ममीमांसयोस्तदार्थाधिकारिणोर्भेदेन भवितव्यमिति
भावः ॥ ७३ ॥

ननु सर्वं निवृत्तिविषयं श्रवणादीत्युक्तमयुक्तं, ज्ञानाधिकारिणो-

ऽप्यहिंसादियमवच्छौचादोर्नियमस्यापि संन्यासिन उपदेशात्तत्राह—

यमानियमविधानैर्वाङ्मनःकायचेष्टा-

व्युपरमणमशेषैः कथ्यते न प्रवृत्तिः॥

यदि भवति कदाचित्काचिदस्य प्रवृत्तिः

श्रुतिविहितनिवृत्तेः कर्मणां कथनं स्यात् ॥७४॥

यमानियमेति । यमानियमयोर्विधानैर्विधायकवाक्यैरित्यर्थः ।
अत्र यमग्रहणं दृष्टान्तार्थमुक्तम् । अशेषैर्यमानियमाविधानैरिति सं-
म्बन्धः । प्रवृत्तिः शौचादिरूपा । यमशास्त्रवन्नियमशास्त्रस्यापि नि-
वृत्तिपरत्वमेव न प्रवृत्तिपरत्वमित्यर्थः । तत्र हेतुमाह—यदीति ।
अस्य ज्ञानाधिकारिणः कर्मणां श्रुतिविहितनिवृत्तेरिति सम्बन्धः ।
कथनं कथना पीडेति यावत् । “यदहरेव विरजेत्तदहरेव प्रव्रजेत्”
इति श्रुतिज्ञानार्थिनः सकलकर्मत्यागं विधत्ते । न च यावज्जीवादि-
वाक्यानुसारेण काम्यकर्मन्यासमात्रं प्रव्रज्याश्रुत्यर्थ इति वाच्यम् ।
यज्ञोपवीतादेरपि तत्र त्यागविधानात् । संन्यासिनो धर्मविधायकत्वा-
क्ये “मुण्डोऽपरिग्रहः” इति शिखादिराहित्यनियमदर्शनेन प्रतिप्रस-
वन्यायेनापि यज्ञोपवीतादेरनङ्गीकारात् । तस्मात् “यदहरेव विरजेत्”
इति वैराग्यस्य तदधिकारस्य श्रवणाद्विरक्तमुमुक्षुविषयं संन्यास-
शास्त्रम् । यावज्जीवादिशास्त्रं तु न तत्समानविषयमित्यविरक्तविष-
यमेव । अतः सङ्कोचकाभावात्संन्यासशास्त्रं सकलकर्मनिवृत्तिं विध-
त्ते । तदस्य शौचादिप्रवृत्त्यभ्युपगमे बाधितं स्यात् । न च शौचा-
द्यनेकविधिवलात्तदिष्टमिति वाच्यम् । शौचादिशास्त्रस्य संन्यास-
शास्त्रवद् विरक्तमुमुक्षुमात्रविषयत्वाभावेन सामान्यविषयस्य ततो
दुर्बलत्वादिति न काऽपि ज्ञानाधिकारिणो विधितः प्रवृत्तिरिति
भावः ॥ ७४ ॥

नन्वेवं श्रवणादौ कथं मुमुक्षोर्ब्रह्मजिज्ञासोः प्रवृत्तिः तत्प्रापका-

भावात् । न चान्वयव्यतिरेकाभ्यां श्रवणादेर्ज्ञानसाधनत्वावगमा-
त्स्वत एव मुमुक्षोस्तत्र प्रवृत्तिरिति वाच्यम् । नियमेन तत्र प्रवृत्त्य-
योगात्, अन्यतोऽप्यभिलाषितज्ञानसम्भवात् कथं वा तच्छास्त्रस्य
निवृत्तिनिष्ठत्वमिति तत्राह—

औदासीन्यविशेषमेव हि परब्रह्मात्मधीजन्मने
शास्तीदं श्रवणादिशास्त्रममुना त्वाक्षिप्यते व्यापृतिः ॥
तां तां व्यापृतिमन्तरेण घटते सा सा न शास्त्रार्थधी-
रित्यर्थाल्लशुनादिभक्षणगतौदासीन्यबोधादेव ॥ ७५ ॥

औदासीन्येति । औदासीन्यं प्रवृत्त्यभावस्तस्य विशेषम-
नात्मश्रवणादिरूपप्रवृत्तिविशेषाभावमित्यर्थः । शास्ति उपदिशति ।
अमुना ज्ञानार्थमुपदिष्टौदासीन्यविशेषेण व्यापृतिः आत्मश्रवणादि-
प्रवृत्तिः अर्थादाक्षिप्यत इति सम्बन्धः । अनुपपत्तिमेवाह—तां
तामिति । श्रवणमननादिरूपमित्यर्थः । सा सा शास्त्रार्थधीरना-
त्मश्रवणमननादिनिवृत्तिरूपौदासीन्यात्मकश्रोतव्यादिशास्त्रार्थधीः,
न घटते इति यत इत्यर्थः । “आत्मा वा अरे द्रष्टव्यः श्रोतव्यो
मन्तव्यः” इत्यादिशास्त्रेणात्मज्ञानान्वयव्यतिरेकसिद्धतयोक्तवाचकव-
लेन च श्रवणादिव्यापारविधानासम्भवेनात्मज्ञानविरोधनात्मश्रव-
णाद्यभावरूपमौदासीन्यं विधीयते सेयं परिसंख्या अनात्मव्यापा-
रवर्जनमन्तरेण शतशोऽनुष्ठितश्रवणादिनाऽप्यद्वयात्मज्ञानासम्भवात्त-
स्मिंश्च विहिते चेतसो निर्व्यापारत्वासम्भवेन तावताऽप्यभिमतज्ञा-
नासिद्धेश्चान्वयव्यतिरेकाद्यवधृतज्ञानसाधनभावश्रवणादिप्रवृत्तिरा-
क्षिप्यत इति भावः । अर्थान्तरनिषेधसामर्थ्यादर्थान्तरसिद्धौ दृष्टा-
न्तमाह—लशुनादीति । “लशुनं न भक्षयेत्, न कलञ्जं भक्षयेत्” इ-
त्यादिनिषेधेन तत्तद्भक्षणादेरिष्टसाधनत्वाभावरूपौदासीन्यबोधाद्यथा
तद्भक्षणादिप्रापकरागादिनिवृत्तौ यतते तद्वदित्यर्थः ॥ ७५ ॥

दृष्टान्तं विशदयति—

औदासीन्ये बोधिते शास्त्रवृन्दैरर्थादस्मात्प्रच्युतस्यास्त्यनर्थः ॥

इत्यालोच्य प्रच्युतेः प्रापकस्य प्राबल्येऽर्थे प्रातिलोभ्यं विधत्ते ७६

औदासीन्य इति । भक्षणादिधात्वर्थगतेष्टसाधनत्वाभाव इत्यर्थः । शास्त्रवृन्दैः लशुनादिभक्षणनिषेधशास्त्रैः । अस्मान्निषेधशास्त्रार्थादौदासीन्यात्प्रच्युतस्य भ्रष्टस्य भक्षणादौ प्रवृत्तस्येति यावत् । अनर्थो नरकपातोऽस्तीत्यर्थादालोच्येति संबन्धः । “लशुनं न भक्षयेत्” इत्यादिनिषेधवाक्येन तद्भक्षणस्य बलवदनिष्टाननुबन्धीष्टसाधनत्वं निषिध्यते, तस्यैव लिङ्गादिप्रतिपाद्यत्वात् । तत्र लशुनादिभक्षणस्य प्रत्यक्षप्रमितेष्टसाधनतया तद्विरहप्रयुक्तवर्णितविशिष्टाभावानुपपत्तेर्वलवदनिष्टाननुबन्धित्वरूपविशेषणाभावादेव स वाच्य इति नरकसाधनत्वं तस्य निश्चीयते, तदिदमुक्तम्—अर्थादालोच्येति । एवं तस्यानर्थहेतुत्वनिश्चयवान् भक्षणादिप्रवृत्तेः प्रापकस्य वक्ष्यमाणरागादेः प्राबल्यरूपेऽर्थे प्रातिलोभ्यं विधत्ते, यथा पुनस्तद्भक्षणादावुत्कटरागो न भवति तथा स्वयं यत्नं कुरुते इत्यर्थः । एवं च यथा लशुनादिभक्षणे प्रवर्तकरागौत्कण्ठ्यनिवृत्तये श्रुतिमन्तरेण स्वयमेव प्रवर्तते एवमत्रापीति द्रष्टव्यम् ॥ ७६ ॥

दार्ष्टान्तिकं विशदयति—

औदासीन्यं बोधयच्छास्त्रमेत-

न्नित्यं पथ्यं बोधयत्यस्य पुंसः ॥

पथ्यादस्मात्प्रच्युतस्यास्त्यपथ्यं

बुद्ध्वाऽपथ्यप्रातिलोभ्ये यतेत ॥ ७७ ॥

औदासीन्यमिति । अनात्मविचारादेर्मोक्षसाधनत्वाभावमित्यर्थः । एतच्छास्त्रं “श्रोतव्यो मन्तव्यः” इत्यादि नित्यमात्यन्तिकं पथ्यमिष्टं ज्ञानद्वारा मोक्षसाधनमिति यावत् । तथा च श्रुतिः । “अ-

न्या वाचो विमुञ्चथ” इति । अस्य मुमुक्षोस्ततः किं तत्राह—प-
थ्यादिति । अस्त्यपथ्यं संसाररूपोऽनर्थ इति बुद्ध्वेति संबन्धः ।
अपथ्यप्रातिलोम्ये यतेत, यथाऽपथ्यं न भवति तथा पूर्वोक्तविधया-
ऽऽत्मश्रवणादौ यतेतत्यर्थः । पाठान्तरं त्वपथ्यं बुद्ध्वेति संबन्धः ७७॥

एवं काण्डद्वयस्याधिकारिभेदमुपपाद्योपसंहरति—

वृत्ता प्रवर्त्तकनिवर्त्तकशास्त्रसिद्ध्यै

षष्ठे प्रवृत्तिविनिवृत्त्याधिकारिचिन्ता ।

अत्रैकमेव तु निवृत्त्यधिकारमार्ग-

माश्रित्य सूत्रकृदथात इति प्रवृत्तः ॥ ७८ ॥

वृत्तेति । कृतेत्यर्थः । प्रवर्त्तकनिवर्त्तकशास्त्रसिद्ध्यै विधिनिषे-
धशास्त्रार्थानुष्ठानसिद्ध्यै । षष्ठे पूर्वमीमांसायामितिशेषः । प्रवृत्तिनि-
वृत्त्यधिकारिचिन्ता स्वर्गकामाधिकरणादौ कलञ्जभक्षणनिषेधाधि-
करणादौ च प्रवृत्तिनिवृत्त्यधिकारिचिन्ता वृत्तेति संबन्धः । अत्र
अस्मिन् शास्त्रे त्वेकमेवेति संबन्धः । एवं चात्राधिकारिचिन्तायां न
पुनरुक्तिरिति भावः ॥ ७८ ॥

इदानीं सिंहावलोकनन्यायेन प्रच्युतेः प्रापकस्येत्युक्तम्, प्राप-
कमेव विशदयति—

औदासीन्यप्रच्युतेः प्रापकौ च

रागद्वेषौ नापरो हेतुरस्ति ॥

रागद्वेषप्रातिलोम्ये प्रवृत्ति-

रौदासीन्यप्रापणाच्छास्त्रतोऽर्थात् ॥ ७९ ॥

औदासीन्यप्रच्युतेरिति । रागद्वेषौ, धात्वर्थस्येष्टसाधन-
ताज्ञानाद्धात्वर्थगोचरेच्छा रागः, अनिष्टसाधनताज्ञानात्तत्र द्वेषः ।
लौकिकभोजनादौ वैदिकामिहोत्रादौ चाविशेषण राग एव प्रवर्त्त-

कः, न तु वेदे प्रवर्तनातो लिङ्गादिव्यापारात्प्रवृत्तिः, प्रमाणस्येष्ट-
साधनत्वादिस्वप्रमेयबोधनव्यापारं विना व्यापारान्तराभावादित्या-
शयेनाह—नापर इति । एवं प्रवर्तकनिवर्तकौ रागद्वेषावित्युक्त्वा
लघुनभक्षणादौ रागिणस्तन्निवृत्त्यर्थं प्रवृत्तिप्रकार इत्यालोच्य प्रच्यु-
तेः प्रापकस्येति प्रागुक्तं स्मारयति—रागद्वेषेति । प्रातिलोम्ये
प्रतिलोमे शब्दनिवृत्तसाधनतानुसन्धाने प्रवृत्तिः स्यादिति
शेषः ॥ ७९ ॥

एवं मुमुक्षोर्निवृत्तिमात्रेऽधिकार इति बादरायणस्य तद्व्यु-
त्पादनमर्थवदित्युक्तम् । नन्वेवं सति मुमुक्षोः कथं शौचादिसिद्धिरि-
त्यत आह—

अशुचेः प्रतिषेधशास्त्रतो न भवत्येव हि वेदचिन्तनम् ।

श्रवणादिनिवृत्तिशास्त्रतः स्वयमर्थादथ शौचमापतेत् ॥ ८० ॥

अशुचेरिति । प्रतिषेधशास्त्रत इति ।

द्वावेव वर्जयेन्नित्यमनध्यायौ प्रयत्नतः ।

स्वाध्यायभूमिं चाशुद्धामात्मानं चाशुचिं द्विजः ॥

इति स्मृत्या वेदानुशीलिनोऽशुचित्वप्रतिषेधादशुचेर्वेदचिन्त-
नं न संभवत्येव, तेन विना च प्रागुक्तन्यायेन वेदान्तश्रवणादिर्न
स्यात् । न हि वेदवाक्यमननुसन्दधता वेदान्तवाक्यं विचारयितुं
शक्यमिति इतरनिवृत्तिपरश्रवणादिशास्त्रसामर्थ्यादेव शौचादिवि-
धिमन्तरेणापि तदस्य सिद्ध्यतीति ॥ ८० ॥

नन्वेवमपि “यतीनां तु चतुर्गुणम् । चातुर्वर्ण्यं चरेद्भैक्ष्यम्” इ-
त्यादिशास्त्रसिद्धशौचाद्याश्रितचातुर्गुण्यादिनियमः कथं सिध्येत्तत्राह—
अचतुर्गुणशौचवारणात् स्वयमेवास्य चतुर्गुणं भवेत् ॥

अचतुर्वर्शनस्य वारणात् स्वयमेवास्य चतुर्षु भोजनम् ॥ ८१ ॥

अचतुर्गुणेति । तेनापि हि शास्त्रेण सकलनिवृत्तिविधायि-

शास्त्रानुसारेणाचातुर्गुण्यादिनिवारणादर्थान्छौचचातुर्गुण्याशनचा-
तुर्वर्ण्यादि सिध्यतीति न काऽप्यनुपपत्तिरिति भावः ॥ ८१ ॥

एवं सकलसंन्यासविधायकशास्त्रवलान्मुमुक्षोरात्मश्रवणादि-
शास्त्रमपि तदितरपरिवर्जनपरमेव नास्य प्रवृत्तिविधायकं किञ्चिदपि
शास्त्रमस्तीत्युपपादितमुपसंहरति—

इति योजय सर्वमीदृशं कथितन्यायवशेन सादरम् ॥

विधिहीननिवृत्तिशास्त्रतः कथितेऽस्मिन्नधिकारवर्त्मनि ८२

इतीति । अनेन प्रकारेणेत्यर्थः । ईदृशमापाततः प्रवृत्तिवि-
धायितया प्रतीयमानं त्रिषवणस्नानादिशास्त्रम् । अस्य पक्षस्य म-
हद्भिरादृतत्वाच्च न त्वयाऽत्रादारशैथिल्यं कार्यमित्याशयेनाह—सा-
दरमिति । अस्मिन्नधिकारवर्त्मनि कथितन्यायवशेन विधिही-
ननिवृत्तिशास्त्रतस्तच्छास्त्रफलादीदृशं सर्वं सादरमिति अनेन प्रका-
रेण योजयेति सम्बन्धः ॥ ८२ ॥

उक्तमनूद्य तत्प्रतिपक्षं पक्षान्तरं प्रस्तौति—

इति केचन वर्णयन्ति तद्विपरीतं प्रवदन्ति केचन ।

प्रविभज्य तदप्युदीर्यते निपुणाचार्यपरम्परागतम् ॥ ८३ ॥

इति केचनेति । ज्ञानाधिकारिणः केवलनिवृत्तावेवाधिकारं
केचन वर्णयन्ति । अन्ये केचन तद्विपरीतं ततो निवृत्तिमात्रनि-
ष्ठाया विपरीतं प्रवृत्तिमपि वदन्तीत्यर्थः ।

ननु सकलकर्मनिवृत्तिविधायिनि शास्त्रे सति कथं तद्विपरीत-
पक्षोत्थानमित्याशङ्क्याह—प्रविभज्येति । तद्विपरीतं प्रविभज्यो-
दीर्यते मयेति शेषः । ननु श्रुतिविरुद्धत्वात्तदुपेक्षैव न्याय्येति तत्राह—
निपुणाचार्येति । तथा च तदुपेक्षार्हं न भवतीत्यर्थः । निपुणेति
पूर्वस्मादस्य विशेषं द्योतयति, तदग्रे व्यक्तीभविष्यति ॥ ८३ ॥

नन्वेवं सति सकलत्यागश्रुतेः का गतिरित्याशङ्क्य ततः सामा-

न्यतः सकलनिवृत्तिसिद्धावपि ज्ञानाधिकारिणो विशिष्य श्रवणा-
दिरूपा प्रवृत्तिरपि प्रतिप्रसवरूपाच्छ्रवणादिशास्त्रात् सिध्यतीति भ-
वति तस्योभयनिष्ठेत्यभिप्रेत्याह—

उत्सर्गतः सकलकर्मनिवृत्तिनिष्ठा

संन्यासशास्त्रशतकोटिभिरर्पिताऽस्य ॥

अस्ति प्रतिप्रसवशास्त्रमुखात्प्रतीता

चेष्टाऽऽत्मबुद्धिपरिपाकफलाऽपि काचित् ॥८४॥

उत्सर्गत इति । सामान्यत इत्यर्थः । निवृत्तिनिष्ठा निवृत्त्यधि-
कारः, अस्य मुमुक्षोर्ज्ञानाधिकारिणो यद्यपि तथाऽप्यस्तीत्यध्याह-
त्य सम्बन्धः । तथाऽप्यस्ति प्रवृत्तिरिति यदुक्तं तदाह—प्रतिप्रसव-
शास्त्रमुखादिति । सामान्यतः परित्यक्तस्य विशेषरूपेण विधा-
यिशास्त्रवलात् चेष्टा श्रवणादिरूपा शौचादिरूपा च प्रवृत्तिरात्मबु-
द्धिपरिपाकफला आत्मसाक्षात्कारस्य साक्षाद्वा परम्परया वा
निश्चयत्वप्रयोजिका ॥ ८४ ॥

ननु संन्यासशास्त्रानुरोधेन श्रवणादिशास्त्रस्यापि पूर्वोक्तनिवृ-
त्तिमात्रपरत्वेनास्यैकानिष्ठायां सम्भवन्त्यां किमुभयानिष्ठाभ्युपगमेने-
त्याशङ्क्य श्रवणादिशास्त्रस्येतरानिवृत्तिपरत्वे स्वार्थत्यागोऽन्यार्थक-
ल्पना प्राप्तबाधश्चेति त्रैदोष्यापत्तेर्नियमपक्ष एवाश्रयणीय इति ज्ञा-
नाधिकारिणोऽप्युभयनिष्ठत्वम्, अन्यथा यमानियमादिविभागप्राप्ति-
द्विरपि न स्यादित्याह—

यमस्वरूपा सकला निवृत्तिस्तथा प्रवृत्तिर्नियमस्वरूपा ॥

निवर्त्तकादत यमप्रसिद्धिः प्रवर्त्तकात्स्यान्नियमप्रसिद्धिः ८५

यमस्वरूपेति । स्मृतिसिद्धयमसंज्ञितेत्यर्थः । निवृत्तिः सर्व-
प्रकारेण प्राणिपीडाऽनृतवचनादेर्निवृत्तिः । प्रवृत्तिः शौचादिरू-
पेत्यर्थः । यमानियमयोः संक्षिप्य स्वरूपमाह—निवर्त्तकादिति ।

अत्र तयोर्मध्ये हिंसादिनिवर्तकशास्त्रप्रतिपाद्यो यमः शौचादिप्रति-
पादकशास्त्रप्रतिपाद्यो नियम इत्यर्थः ॥ ८५ ॥

अधिकारिनिरूपणप्रस्तावे मुक्तियोग्यं तत्स्वरूपं प्रागङ्कित-
व्यवस्थानिरूपणेनार्थसिद्धं “ब्रह्म वा इदम्” इत्यादिशास्त्रसम्मतं
साक्षाद्दर्शयितुम्, अथ वा “यमस्वरूपा सकला निवृत्तिः” इति कथम् ?
असङ्गतया ब्रह्मस्वरूपस्येतरासंसृष्टत्वेन “प्रपञ्चोपशमः” इत्यादि-
श्रुत्या प्रपञ्चनिवृत्त्यात्मतया च प्रमितस्य निवृत्तिरूपत्वात् । न च
साध्यरूपा साधनात्मकयमात्मिकेत्याशङ्क्य निवृत्तिविधायकशास्त्र-
सिद्धैव सा यमात्मिका न निवृत्तिमात्रमिति वक्तुं तां विभजते—

निवृत्तिरस्ति द्विविधा बहिःस्थिता

शरीरसर्वेन्द्रियसंयमात्मिका ॥

तथाऽपराऽभ्यन्तरवस्तुसंश्रया

सदात्मकूटस्थचिदेकविग्रहा ॥ ८६ ॥

निवृत्तिरस्तीति । द्वैविध्यमेवाह—बहिःस्थितेत्यादिना ।
आत्मबाह्यशरीराद्याश्रितेत्यर्थः । तत्र हेतुमाह—शरीरेति । अभ्य-
न्तरवस्तुसंश्रया सर्वान्तरवस्त्वात्मिका । तत्सिद्धये आह—सदा-
त्मेति ॥ ८६ ॥

अस्त्वेवं प्रकृते किमायातमिति अभिधित्सितसिद्धये तयो-
वान्तरविशेषमाह—

तयोस्तु बाह्या विधिशास्त्रलभ्या

प्रयत्ननिर्वर्त्यतया प्रतीतेः ॥

विधानशास्त्रं विरह्य लभ्या

चितिस्वरूपा त्वितरा निवृत्तिः ॥ ८७ ॥

तयोस्तिष्ठति । विधिशास्त्रलभ्या हिंसादिनिषेधविधि-
११

भ्येत्यर्थः । तत्र हेतुः—प्रयत्ननिर्वर्त्यतयेति । 'न हिंस्यात्' इत्यादिनिषेधत्रिधेः 'अहिंसां कुर्यात्' इत्यर्थप्रतीतेः सा तथेत्यर्थः । एतच्च परमिद्धान्तमाश्रित्योक्तं, स्वमते हिंसादिगतश्रेयःसाधनत्वाभावस्यैव तदर्थत्वादिति । इतरा तु नैवमित्याह—विधानेति । तस्या यन्नासाध्यत्वे चित्तिस्वरूपेति हेतुगर्भं विशेषणम् ॥ ८७ ॥

बाह्यान्तरनिवृत्त्योः साध्यासाध्यत्वे हेत्वन्तरमेवाह—

मायामयी बाह्यनिवृत्तिरिष्टा

चित्तिस्वरूपा परमार्थसत्या ॥

तयोर्निवृत्त्योश्च निवृत्तिशास्त्रं

विधायकं बाह्यनिवृत्त्यपेक्षम् ॥ ८८ ॥

मायामयीति । तथा चानिर्वचनीयायास्तस्याः साध्यत्वं सम्भवतीत्यर्थः । परमार्थसत्येति । तथा च तस्या न प्रागसत्त्वमिति न साध्यत्वमित्यर्थः । ततोऽपि किं तत्राह—तयोरिति । बाह्यान्तरयोरित्यर्थः । बाह्याया एव कृतिसाध्यन्वसम्भवाद्धिंसादिनिषेधशास्त्रं हिंसाद्यौदासीन्यानुकूलान्तरक्रियात्मिकां तामेव विधत्ते । एवं च विधेयात्मक्यमोऽपि सैवेति भावः ॥ ८८ ॥

ननु यदि निषेधशास्त्रमपि निवृत्तिक्रियां विधत्ते तर्हि सर्वमेव विधिशास्त्रमिति त्रिधिनिषेधविभागो न सिध्येदित्याशङ्क्याह—

प्रवृत्तिशास्त्रेण समेऽपि संमते

निवृत्तिशास्त्रस्य विधेयबोधने ॥

निवृत्त्यनुष्ठाननिबन्धनत्वतो

निवर्त्तकं शास्त्रमिदं प्रचक्षते ॥ ८९ ॥

प्रवृत्तीति । प्रवृत्तिर्निवृत्तिरूपविधेयवैलक्षण्यात्तद्विभागसिद्धिरित्याशयेनाह—निवृत्तीति । निवृत्त्यनुष्ठाने निबन्धनं कारणं

तस्य भावस्तत्त्वं तत् इत्यर्थः । इदं यमविषयम् ।

एतदुक्तं भवति—न ज्ञानाधिकारी मुमुक्षुर्निवृत्तिमात्रनिष्ठः, तथा सति श्रवणादिशास्त्रं त्रिदोषपरिसंख्याप्रसङ्गात् । किन्तु श्रवणादिरूपप्रवृत्तिनिष्ठोऽपि, श्रवणादेश्चात्मज्ञाने साधनत्वं यद्यप्यन्यतः सिद्धं, तथापि तुषानिवृत्तिसाधनतया सिद्धावहनन इवात्रापि नियमाधीनसम्भवाद् नियमापूर्वस्य ज्ञानप्रतिबन्धकनिवृत्त्याऽर्थवत्त्वोपपत्तेरिति ॥ ८९ ॥

ननु यदि ज्ञानाधिकारिणोऽप्युभयत्राधिकारस्तर्हि षष्ठाध्याय-निरूपिताधिकारिणो नास्य विशेष इति किं भगवतः पृथक् तद्व्युत्पादनेनेत्याशङ्क्यास्त्यस्य ततो महान्विशेष इत्याह—

शास्त्रद्वयेन परिदर्शितसाधनेन

साध्यस्पृहापरवशः पुरुषो मुमुक्षुः ॥

शुश्रूषते गुरुमथेत्युदितः स चात्र

वेदान्तवाक्यविषयश्रवणाधिकारी ॥ ९० ॥

शास्त्रद्वयेनेति । पूर्वकाण्डप्रदर्शितेन विविदिषार्थमनुष्ठितेन यज्ञादिनाऽहिसादिना च शुद्धान्तःकरणो वेदान्तोक्तविवेकवैराग्य-शमदमलक्षणसाधनेन हेतुना मुमुक्षुः पुरुषः साध्यस्य तत्त्वसाक्षात्कारस्य स्पृहया परवशः प्रवृत्तिपर्यन्तज्ञानेच्छया मेर्यमाणो यो गुरुं शुश्रूषते । चोऽवधारणे । स एव वेदान्तवाक्यविषयश्रवणाधिकारी अत्र जिज्ञासासूत्रेऽथेत्युदित इति सम्बन्धः । एवं च साधनचतुष्टयसम्पन्नस्य ब्रह्मजिज्ञासोर्गुरुं शुश्रूषमाणस्य वेदान्तश्रवणाधिकारिणोऽविवेकाविरक्ताशान्तामुमुक्षुनिवृत्तगुरुकुलवासात् कर्माधिकारिणोऽतिस्फुटमेव वैलक्षण्यं न्यायान्तरसाध्यमस्तीति नात्र तद्व्युत्पादनं व्यर्थमिति भावः ॥ ९० ॥

एवम् "उपससाद चतुष्टयसाधनः" इत्यादिना प्रस्तुताधिकारि-
रूपणं समाप्येदानीं स गुरुमुपव्रज्य किमकरोदिति जिज्ञासायामाह—

स परिपृच्छति कोऽहमसौ च कः

सहजमस्य च तस्य च किं पृथक् ॥

उत तयोर्भिदेश्वरजीवयो-

रिति च संशयसंकुलमानसः ॥ ९१ ॥

स परिपृच्छतीति । उक्तोऽधिकारी इति संशयसंकुलमा-
नसो गुरुमुपेत्य पृच्छतीति सम्बन्धः । संशयप्रकारं दर्शयन्नर्थात्प-
श्नप्रकारमप्याह—कोऽहमित्यादिना । "अहमनुभवे प्रकाशमान
आत्मा मम स्वरूपम्, अहमनुभवश्च देहेन्द्रियादिसङ्घे जायमानः कि-
मालम्बन इति न ज्ञायत इति कोऽहम्" इति त्वम्पदार्थप्रश्नः, स्वस्व-
रूपस्याभ्यार्हितत्वात्प्रथमं जिज्ञामेति द्रष्टव्यम् । तत्पदार्थं प्रश्नमाह—
असौ च क इति । "तत्त्वमसिवाक्ये यस्तत्पदार्थः असौ च कः,
किं तत्तेजो ऽमृजतेत्यादिना जगत्कर्तृत्वादिप्रपञ्चवत्तया निर्दिष्ट
एव सः, किं वा सदेव सोऽप्येदमग्र आसीदेकमेवाद्वितीयमिति श्रुति-
प्रसिद्धं समस्तभेदशून्यं सदेव" इति । वाक्यार्थं प्रश्नमाह—सहज-
मित्यादिना । स्वाभाविकमित्यर्थः । अस्य जीवस्य । तस्य तत्प-
दार्थस्य ब्रह्मणः । पृथक्पृथक्त्वं तयोरीश्वरजीवयोरिति सम्बन्धः ।
द्वा सुपर्णेत्यादौ जीवेश्वरयोर्भेदश्रवणात्तत्त्वमसीत्यादौ चाभेदश्रव-
णाद्वाक्यद्वयस्य विशेषानवगमात्संशयः ॥ ९१ ॥

इदानीमेतादृशमेव शिष्यमुपलभ्य गुरुणा ब्रह्माद्वयमुपदेष्टव्य-
मिति शिक्षयन् गुरुरूपदिशतीत्याह—

तीर्थेन तं विविदिषन्तमनन्यभक्तं

संसारसागरभयातुरचित्तवृत्तिम् ॥

एकं मुमुक्षुमाधिकारिणमात्मतत्त्व-

ज्ञाने समीक्ष्य गुरुराह दयाविधेयः ॥ ९२ ॥

तीर्थेनेति । पात्रेण विविदिषः र्थमनुष्ठितयज्ञादिना गङ्गास्नानादिना चात्मानं विविदिषन्तं तमिति सम्बन्धः । तीर्थेन गुरुणा वा वेदितुमिच्छन्तं तमित्यर्थः । आत्मविविदिषुरपि कश्चिद्यन्यां देवतामुपास्ते स न गुरुणोपदेष्टव्य इत्याभिप्रेत्याह अनन्यभक्तमिति । प्रत्येकप्रवणचित्तमित्यर्थः । एवं भूतोऽपि कश्चित्सांसारिकभोगपरित्यागातुरचित्तो भवतीति तं व्यावर्तयति-संसारोति । नन्वेवंविधोऽधिकारी जगति दुर्लभः, सत्यम्, तथापि कश्चित्सम्भवति, उक्तं हि भगवता, “मनुष्याणां सहस्रेषु कश्चित्तति सिद्धये” इत्याशयेनाह— एकमिति । एकजीवाभिप्रायं वा । गुरोः शिष्योपदेशव्यापारे निमित्तमाह-दयाविधेय इति । तथा च न शिष्याननुबन्धीयादिति निषेधोऽत्र न प्रवर्तत इति भावः ॥ ९२ ॥

इदानीं गुरोः शिष्योपदेशप्रकारं शिक्षयस्तदुपदेशमाह—

वक्ष्यामि वत्स तव वाञ्छितमत्यवस्थ-

मत्यन्तमेव च हितं शृणु तन्मनस्कः ॥

त्वं प्रत्यगव्यवहितं तव सुप्रसिद्धं

ब्रह्माद्वितीयमुदितं च तदस्यजस्रम् ॥ ९३ ॥

वक्ष्यामीति । अनुद्दिग्मनाः सन्नुपदेशार्थमवगच्छत्विति । वत्सेति पुत्रवत्सम्बोधनम् । सदेव सोम्येत्यादिलिङ्गाच्छरणागतस्य शिष्यस्य वाञ्छितमप्यनर्थकरं चेद् गुरुणा कथं तदुपदेष्टव्यमित्याशङ्क्य वाञ्छितं विशिनष्टि-अत्यवस्थामिति । अवस्थात्रयातीतं तुरीयमिति यावत् । तथा च “प्रपञ्चोपशमः शिवः” इति श्रुत्या निष्प्रपञ्चस्य सुखरूपत्वप्रतिपादनाभोक्तदूषणमित्याशयेनाह-अत्यन्तमिति । वक्ष्यमाणार्थस्यातिसूक्ष्मतया शिष्यस्य तव चेतःप्रणिधा-

नार्थमाह-शृणु तन्मनस्क इति । किं तच्छ्रोतव्यमित्यपेक्षायां प्र-
श्नक्रमणोत्तरमाह-त्वमित्यादिना । त्वं न देहो न चेन्द्रियमनःप्रा-
णाहङ्काराः, तेषां सावयवतया कार्यत्वादिनाशित्वाच्च घटादिवदना-
त्मत्वात्, आत्मनश्च कृतनाशादिपरिहारायानादित्वात्, तेषां जड-
तया तदतिरिक्तसाक्षिभास्यत्वाच्च नात्मत्वम् । साक्षी च स्वप्रकाशचै-
तन्यात्मा नान्यमपेक्षते, स च निर्द्धर्म एव साक्ष्यस्य रूपादिवदतद्ध-
र्मत्वादित्याशयेनाह-प्रत्यगव्यवहिनमिति । जडानृणादिस्वभाव-
देहादिप्रतीपमञ्चति प्रकाशते इति स्वप्रकाशचैतन्यमत एवाव्यव-
हितं नित्यापरोक्षमित्यर्थः । तत्र सर्वानुभव एव प्रमाणमित्याह-सु-
प्रसिद्धमिति । अन्यथा जगदान्ध्यप्रसङ्ग इति भावः । द्वितीय-
स्योत्तरमाह-ब्रह्मेति । बृहदित्यर्थः । तत्किमाकाशसदृशं नेत्याह-
अद्वितीयमिति-सजातीयादित्रिविधभेदशून्यं सन्मात्रमित्यर्थः ।
तत्र प्रमाणमाह-उदितं चेति । सदेवेत्युपक्रम्य ऐतदात्म्यमिदं स-
र्वं तत्सत्यं स आत्मेत्यन्तेन ग्रन्थेन दर्शितमित्यर्थः । तृतीयस्योत्तर-
माह-तदस्यजस्रमिति । अद्वैतब्रह्मोपासनया जीवस्य ब्रह्मभावो
भवतीति केचित्, तान्प्रत्याह-तदसीति । तद्विवरणम्-अजस्रमिति,
साध्यत्वे तस्यानित्यत्वापत्तिः, चकारदर्शितस्तत्त्वमसीति श्रुतिवि-
रोधः, तत्रासीति ब्रह्मभावस्य वर्तमानताश्रवणात् । अतस्त्वं सा-
क्षिचैतन्यान्मा सदाद्वयं सदात्मकं ब्रह्मैव न तु ततो भिन्नोऽसीति ९३

एवं संक्षेपेण शिष्यप्रश्नानामुत्तरमभिहितमिदानीं तत्र शिष्य-
स्याङ्गीकाराद्यभावलिङ्गेन वाक्याद् दृढतरानुभवो नोत्पन्न इति स्व-
यमेवोच्चीय वाक्यात्तदनुभवप्रतिबन्धापनयनार्थं प्रयततेऽन्यथा व-
क्ष्यामीत्यादिस्वप्रतिज्ञाऽसिद्धेः । तत्रापि वाक्यार्थस्य पुरुषार्थत्वाद-
व्यवधानेनोपस्थितत्वाच्च तद्विरोधमेव प्रथमं परिहर्तुमाह—

यद्यत्र पश्यसि विरोधमुदीरय त्वं

सद्यस्ततः परिहराणि तमप्रयत्नात् ॥

वाक्यं निरस्तसकलप्रतिबन्धकं सत्

त्वां बोधयिष्यति करार्षितविल्वतुल्यम् ॥ ९४ ॥

यद्यत्रेति । वाक्यार्थ इत्यर्थः । ततस्त्वदुदरिणानन्तरम् । परिहारे भवतां क्लेशः स्यादिति शिष्यमतिमालक्ष्याह—अप्रयत्नादिति । विरोधपरिहारे प्रयोजनमाह—वाक्यमिति । करार्षितविल्वतुल्यं करतलामलकादिकल्पं यथाऽपरोक्षं स्यात्तथेत्यर्थः ॥ ९४ ॥

एवं गुरुणाऽनुज्ञातः शिष्यो निःशङ्को वाक्यार्थासम्भवं चोदयति—

अत्राहं सद्द्वयमहं मम रूपमीक्षे

तच्चाद्वयं विगणयामि परोक्षमेव ॥

पारोक्ष्यसद्द्वयविभागयुजोर्विरोधाद्

वाक्यार्थबोधमतिदुर्लभमेव मन्ये ॥ ९५ ॥

अत्राहोति । सद्द्वयं प्रतिशरीरं भिन्नं कर्तृत्वादिमच्च । ईक्षे इत्यनेनापरोक्षत्वमपि विरोधप्रदर्शनाय स्वस्मिन्दर्शयति । ततः किं तत्राह—तच्चेति । तत्पदार्थरूपमित्यर्थः । चोऽवधारणे । अद्द्वयमेवेति सम्बन्धः । विगणयामि कार्यलिङ्गेन तदुपादानतया तर्कयामि । तर्कयोग्यं तत्स्वरूपमाह—परोक्षमेवेति । अपरोक्षे तर्कानुदयात्तर्क्यते चेत्परोक्षमेवेत्यर्थः । ततः किं तत्राह—पारोक्ष्येति । एतच्चाद्वयत्वस्योपलक्षणम् । सद्द्वयेति भावप्रधानः । तच्चापरोक्ष्योपलक्षणम्, पारोक्ष्यसद्द्वयत्वयोः परस्परमविरोधेन विरोध्युपलक्षणस्य कर्तव्यत्वात् । तथा च पारोक्ष्यापरोक्ष्यसद्द्वयत्वाद्वयत्वरूपविभाजकधर्मयुजोरित्यर्थः । एवं वाक्यार्थाभेदासम्भवे वाक्यात्तद्बोधोऽपि न सम्भवतीत्याह—वाक्यार्थेत्यादिना ।

एतदुक्तं भवति—तच्चमसीत्यादिवाक्यं जीवब्रह्माभेदनिष्ठमिति वाच्यम्, अन्यथा तदर्थयोगात्तच्च न सम्भवति, सद्द्वयाद्वययोः परोक्षा-

परोक्षयोश्च जीवब्रह्मणोरभेदासम्भवात् । एवं च तद्गोचरमपनि-
पज्जन्यं ज्ञानं कुतस्त्यमिति ॥ ९५ ॥

ननु जीवेश्वरयोस्तत्त्वमादिशब्दैरभेदविरोधिसद्वयत्वादि न प्र-
त्येतुं शक्यं तेषां तदसामञ्जस्येति कथं न तयोरभेदधीरित्याशङ्क्य
प्रसिद्धार्थाभिधायित्वात्तत्त्वमादिशब्दानां जीवस्य च प्रमातृत्वादि-
सद्वयरूपेणैव प्रसिद्धेस्तदर्थस्यापि प्रकरणेनाद्वयतयैवावगमाद् भेद-
विरोधिरूपा प्रतीतिरसिद्धेत्याशयेनाह—

यद्वस्तु सद्वयतयाऽवगतं स्वशब्दात्

तस्याऽद्वयत्वमवगन्तुमशक्यमेव ॥

यद्वस्तु च व्यवहितं प्रतिपादितं तत्

प्रत्यक्तया न तु जनः प्रतिपत्तुमीशः ॥ ९६ ॥

यद्वस्त्विति । सद्वयतयेत्यापरोक्षस्याप्युपलक्षणम् । अद्वय-
त्वं सकलभेदशून्यत्वम् । व्यवहितं प्रतिपादितमिति । तच्छब्देना-
द्वयं परोक्षमेव प्रतीयत इति तथोक्तम् । प्रत्यक्तया—अपरोक्षचैत-
न्यात्मना । ईशः शक्तः ॥ ९६ ॥

ननु शुक्तिरजतयोरभेदायोग्ययोरपि शब्दादभेदधीदर्शनाद्यो-
ग्यता शब्दज्ञाने नापेक्ष्यते किंतु आकाङ्क्षादिकमेव, इत्याशङ्क्य
शब्दप्रमायां योग्यता स्वरूपसत्यपेक्षितैव न त्वाकाङ्क्षादिमा-
त्रमित्याह—

आकाङ्क्षितं भवति पूरणशक्तियुक्तं

यत्सन्निधौ पतितमस्य हि सङ्गतिः स्यात् ॥

नाकाङ्क्षयैव न तु सन्निधिनैव वा स्यात्

सम्बन्धिता हि विरहय्य पदार्थशक्तिम् ॥ ९७ ॥

आकाङ्क्षितमिति । येन विना यस्य पदस्य स्वार्थानुभवा-

जनकत्वं सा तस्य शब्दस्य तस्मिन्नाकाङ्क्षा, तदर्थयोरपि साकाङ्क्षशब्दप्रतिपाद्यतया सैवाकाङ्क्षा, तद्युक्तमित्यर्थः । पूरणशक्तियुक्तम् अन्वययोग्यम् । यत्सन्निधौ पतितं । समीपस्थपदेन यज् ज्ञापितम् । हि यस्मात्, पदार्थशक्तिं योग्यताम् । यद्यपि शाब्दज्ञानमात्रे योग्यता स्वरूपसती नापेक्ष्यते शब्दाभासप्रतिपाद्ये तदभावात्त्रापि तज्ज्ञानं, तत्र मानाभावाद् । योग्यताज्ञानाविरहसहकृतात्तादितरकारणचक्रादेव शाब्दभ्रमोपपत्तेः । तथापि शाब्दप्रमायां स्वरूपेण सापेक्षितैव, यस्मादाकाङ्क्षादौ सत्यपि तथा विना तदभावस्तस्मादन्वयव्यतिरेकाभ्यामाकाङ्क्षादित्रितयमपि शाब्दप्रमायां कारणमिति भावः ॥ ९७ ॥

ननु ब्रह्मविकारत्वाज्जीवानां तदंशत्वाद्वा मृदुघटादिवदस्त्येवाभेदयोग्यतेति भेदाऽभेदवादिनस्तत्राह —

योग्यत्वमत्र न च तत्त्वमसीति वाक्ये

संबन्धितां प्रति पदार्थयुगस्य भाति ॥

पारोक्ष्यसद्वयविभागविरोधहेतो-

गौरव इत्यभिहिते तु यथैव वाक्ये ॥ ९८ ॥

योग्यत्वमिति । चोऽवधारणे, पदार्थयुगस्य तत्त्वंपदार्थयोः संबन्धितामभेदं प्रति योग्यत्वं नैव भातीति संबन्धः । जीवस्य ब्रह्मविकारत्वेऽनिरुद्धत्वाद्यापत्तोर्निर्वयवस्य ब्रह्मणः सांशत्वायोगाच्च न मृदुघटवत्तदभेदो वाक्यार्थः किन्त्वाख्यन्तिक एव स वाक्यार्थः स्यात् । स च प्रागुक्तयुक्त्या न संभवतीत्याशयेन सदृष्टान्तमाह-पारोक्ष्येति । पारोक्ष्यादिकृतो विभागो भेदस्तेन सह विरोधाद्धेतोरित्यर्थः ॥ ९८ ॥

ननु तत्त्वंपदवाच्ययोः परस्पराभेदायोग्यत्वेऽपि विरुद्धांशपरित्यागेन पदद्वयलक्ष्मणयोरभेदो न विरुध्यत इति तमेव वाक्यं बोधयतु । यथा सोऽयमिति प्रत्यभिज्ञावाक्यं तदेतत्पदवाच्ययोस्तदेतद्वेश-

कालविशिष्टयोरभेदासंभवेन तदेतद्देशकालांशं विहाय लक्षितवस्तु-
स्वरूपाभेदं प्रतिपादयतीत्याशङ्क्याह—

सोऽयं गिरौरिव न लक्षणयाऽपि वृत्ति-

मानान्तराधिगतिहीनतयाऽत्मनि स्यात् ॥

मानान्तराधिगतगोचर एव दृष्टः

शब्दप्रयोग इह लाक्षणिकस्तु लोके ॥ ९९ ॥

सोऽयमिति । तत्त्वं गिरोरिति शेषः । यथा सोऽयमिति गि-
रोलक्षणया देवदत्तादिस्वरूपे प्रवृत्तिरेवं तत्त्वं गिरोरात्मनि लक्षण-
याऽपि वृत्तिर्न स्यात् । कुतस्तत्राह—मानान्तरेति । आत्मनि माना-
न्तरेणावगमासंभवान्न लक्षणेत्यर्थः । ननु मानान्तराभावेऽपि तत्र
सा किं न स्यादित्याशङ्क्याह—मानान्तराधिगतेति । मानान्तरेण
वाच्यसंबन्धितयाऽवगते लक्षणा भवति अन्यथा लक्ष्यस्वरूपनिर्धार-
णायोगात् । शब्दादेव तन्निर्णये तस्यापि शब्दस्य लाक्षणिकत्वेनान-
वस्थापातात् । ततश्च लक्ष्यस्य मानान्तरगम्यत्वं लक्षणाव्यापकमा-
त्मनो व्यावर्त्तमानं लक्षणापि व्यावर्त्तयतीति भावः ॥ ९९ ॥

आत्मनि लक्षणाऽसंभवसमर्थनफलमाह—

तस्मादखण्डविषया न वचःप्रवृत्तिः

संसर्गबोधनमपास्तमयोग्यभावात् ॥

एवं न वाक्यगतशब्दसमन्वयोऽपि

दूरे प्रमान्तरविरोधनिराससिद्धिः ॥ १०० ॥

तस्मादिति । यस्माल्लक्षणयाऽपि सामानाधिकरण्यं न घट-
ते तस्मादखण्डविषया तत्त्वमादिवचःप्रवृत्तिरिति योजना । संस-
र्गबोधनं तु प्रकृतवाक्येऽयोग्यभावादपास्तमित्यर्थः । सामानाधिकर-
णवाक्यं हि लोके द्विविधं दृष्टम्, एकं विरुद्धांशपरित्यागेन लक्षणया

स्वरूपमात्रपरं यथा सोऽयमिति वाक्यं, किञ्चित्तु वाच्ययोरेव तादा-
त्म्यलक्षणसंसर्गपरं यथा मृद् घटः नीलोत्पलमित्यादि । एतच्च
द्वैविध्यं लक्षणासंभवात्पूर्वोक्तन्यायेन विरोधाच्च ब्रह्माणि न संभव-
तीत्यर्थः । ननु वेदान्तविरोधाद्विरोधग्राहकप्रमाणानामेवाप्रामाण्यम-
स्त्वित्यत आह—एवमिति । वेदान्तवाक्ये प्रयुक्तो यः शब्दस्तस्य
सामानाधिकरण्येनान्वयोऽपि न संभवति यदा तदा पदार्थयोर्वि-
शेष्यभावेन प्रमितिरेव न सिद्ध्येद्, दूरे विरोधग्राहकप्रामाण्यनिरा-
ससिद्धिः । प्रत्यक्षादिबाधितमर्थमाश्रितुष्ण इति वाक्यवद्वेदोऽपि
न प्रमापयितुं शक्त इति कुतस्तद्विरोधात्तदितराप्रामाण्यमिति
भावः ॥ १०० ॥

किञ्च वेदान्ता यदि सिद्धं ब्रह्म प्रतिपादयेयुस्तर्हि मानान्तर-
संवादायत्तप्रामाण्याः स्युः । नदीतीरे फलानीति लौकिकवाक्ये
तथा दर्शनात् । न च तत्संभवति, तत्र मानान्तरासंभवात्, वेदस्या-
नपेक्षत्वक्षतिप्रसङ्गाच्चेत्यभिप्रेत्याह—

किं च प्रमान्तरमपेक्ष्य गिरः प्रवृत्तिः

सिद्धेषु वस्तुषु जगत्युपलब्धपूर्वा ॥

ब्रह्मात्मवस्तुनि तथा वचसः प्रवृत्ति-

युक्तात्मनस्तु फलवत्परिनिष्ठितत्वात् ॥ १०१ ॥

किं चेति । सिद्धेषु प्रयत्नानिष्पाद्येषु पराभिमतकार्यविल-
क्षणेष्विति यावत् । उपलब्धपूर्वेति । पूर्वमुपलब्धेत्यर्थः । ततः
किं तत्राह—ब्रह्मेति । तथा तथैव । कुतस्तत्राह—आत्मनस्त्विति ।
आत्मनोऽपीत्यर्थः । परिनिष्ठितत्वादिति । सिद्धत्वादित्यर्थः ॥ १०१ ॥

फलवदित्युक्तदृष्टान्तं विशदयन्दार्ष्टान्तिकमपि विशदयति—

नद्यास्तीरे फलमिति गिरः सिद्धवस्तुप्रवृत्ते-

र्दृष्टा स्वार्थप्रमितिजनने स्वान्यमानव्यपेक्षा ॥

तद्वद् ब्रह्मण्यपि तु वचसो वैदिकस्याभ्युपेया

तस्मादस्मिन्न खलु घटते मानभावः श्रुतीनाम् ॥ १०२ ॥

नद्या इति । सिद्धवस्तुनि प्रवृत्तिर्यस्यास्तस्याः, तुरवधारणे तद्वद्वेति संबन्धः । अस्त्वेवं तत्राह—तस्मादिति । वेदान्तप्रतिपाद्ये मानान्तरप्रवृत्तौ तत्सिद्धार्थानुवादतया वेदान्तानां तात्पर्याभावेनाप्रामाण्यं स्यात्तदभावे च सिद्धवाक्यप्रामाण्यप्रयोजकरूपाभावादप्रामाण्यं स्यादिति भावः ॥ १०२ ॥

पूर्वं सोऽयमित्यादिलौकिकवाक्यस्याखण्डार्थत्वमुपेत्य वेदान्ते लक्षणाऽसंभवेन दूषितम् । इदानीं तत्रापि तदसंप्रतिपन्नं कुतस्तद्दृष्टान्तेन वेदान्तेषु तदवकाशो भवेदित्याह—

नाखण्डवस्तुविषया वचसः प्रवृत्ति-

लोकेऽपि दृष्टिपथमापतिता कदाचित् ॥

नानापदार्थघटनाविषयत्वहेतो-

दूरेत्यता श्रुतिशिरोवचनेषु तस्याः ॥ १०३ ॥

नाखण्डेति । असंसृष्टवस्तुविषया नेत्यर्थः । लोकेऽपि सोऽयमित्यादावपि । कुत इति चेत्तत्राह—नानेति । अपर्यायानेकपदोपस्थापितार्थानां घटना संसर्गस्तद्विषयत्वाद्धेतोर्वचस इत्यनुषङ्गः । ननु यथा प्राभाकराणां लोके लिङ्गादीनां नियोगार्थत्वाभावेऽपि वेदे तदर्थता तद्वदत्राप्यस्त्वित्याशङ्क्याह—दूरेत्येतेति । दूरमेतीति दूरेणम् अव्ययाच्यविति त्यप्प्रत्ययासंभवाच्छेषाधिकारे दूरादेत्येति वार्तिकोक्तेरेत्यप्रत्ययः तस्य भावस्तत्ता दूरे गतता दूरे गतिरिति यावत् । तस्या अखण्डवस्तुविषयप्रवृत्तेर्वक्ष्यमाणदोषादुक्तलिङ्गादिदृष्टान्तासंप्रतिपत्तेरिति भावः ॥ १०३ ॥

१ अध्याये वाक्यार्थविरोधपरिहारानिरूपणम् । ९३

ननु सोऽयमित्यादेरर्थान्तरासंभवादखडार्थतैव युक्तेत्याशङ्क्य
किं मुख्यया वृत्त्या पदानां तद्वाक्यमखण्डनिष्ठं गौण्या वा लाक्ष-
णिकया वा, न सर्वथाऽपीत्याह—

आदाय मुख्यगुणलाक्षणिकप्रवृत्ती-

र्थं समर्पयति शब्द इति प्रसिद्धम् ॥

आस्वेष नान्यतमयाऽपि वदत्यखण्डं

शब्दान्तरात्तविषयादधिकार्थवृत्तेः ॥ १०४ ॥

आदायेति । अस्वेवं किं तत इत्याशङ्क्याह—आस्विति ।
मुख्यादिवृत्तिषु मध्य इत्यर्थः । एषः शब्दः । कुतो न वदति तत्रा-
ह—शब्दान्तरेति । एकपदोपात्तविषयादधिकार्थवृत्तेः शब्दस्येति
शेषः । अन्यथा वाक्यत्वमेव न स्यादिति भावः ॥ १०४ ॥

वाक्यत्वानुपपत्तिमेव स्पष्टयति —

आधिक्यमुत्सृजति शब्दगणो निजेऽर्थे

शब्दान्तरात्तविषयादिति मन्यमानाः ॥

वाक्यत्वमेव पदजातगतं विहन्यु-

र्न ह्यस्ति हस्तकरशब्दगतं तदेषाम् ॥ १०५ ॥

आधिक्यमिति । पदान्तरानुपात्तविशेषमित्यर्थः । उत्सृ-
जति न बोधयति । शब्दगणः वाक्ये प्रयुक्तः पदसमूहः । वाक्य-
त्वविघाते दृष्टान्तमाह—न हीति । हस्तः कर इत्यादिपदगतं
तद्वाक्यत्वम् । एषां वादिनां शब्दानां वा । यदि वाक्ये प्रयुक्ता-
नि पदानि मुख्याद्यन्यतमया वृत्त्याऽन्यमन्यमर्थविशेषं न प्रतिपाद-
येयुः किंत्वेकमेव, तदा तेषां पर्यायतापत्तेर्हस्तादिपदसमूहद्वाक्यत्वं
न स्यात्, अपर्यायपदसमूहस्यैव वाक्यत्वादिति ॥ १०५ ॥

किं च ब्रह्मणो वेदान्तजन्यज्ञानविषयत्वाभ्युपगमे सिद्धान्त-

हानिरित्याह—

किंच स्वयंप्रभमलुप्तचिदेकरूपं

सर्वप्रमाणविषयाद्बहिरभ्युपेत्य ॥

आत्मानमात्मानि च शास्त्रमुदाहरन्तः

सिद्धान्तमभ्युपगतं परिपीडयन्ति ॥ १०६ ॥

किंचेति । स्वयम्प्रभत्वे हेतुः—अलुप्तेति । अत एव सर्वेषां प्रमाणानागविषय इत्याह—सर्वप्रमाणेति । आत्मानं स्वप्रकाशादि-स्वभावं सर्वप्रमाणविषयादनात्मनो बहिरन्यमभ्युपेत्येति सम्बन्धः । अत एवेयं श्रुतिः—अन्यदेव तद्विदितादिति । तर्ह्ययमभ्युपगम उचित एवेत्याशङ्क्य वेदान्तमेयता तस्यैवं न सिध्येदित्यभिप्रेत्य विपक्षे बाधकमाह—आत्मानि चेति ॥ १०३ ॥

किं च वेदान्तानां ब्रह्मण्यकिंचित्करत्वान्न मानत्वमित्याह—

सर्वत्र वस्तुषु जडेष्वजडप्रकाशं

कुर्वत्प्रमाणमिति संप्रतिपन्नमतत् ॥

ब्रह्मात्मवस्त्वजडबोधवपुः कुतोऽस्मिन्

वेदान्तवाक्यजनिताऽजडसंनिदन्या ॥ १०७ ॥

सर्वत्रेति । जडेषु अस्वप्रकाशेषु घटपटादिष्वित्यर्थः । अजडप्रकाशं स्वयंप्रकाशं विषयस्फुरणम्, घटादीनां जडत्वात्स्वतःस्फुरणासम्भवाच्चक्षुरादि तत्र स्फुरणमादधद् व्यवहार उपयुज्यत इति तस्य तत्र प्रामाण्यं युक्तम् । ब्रह्मात्मनस्तु अजडबोधस्वरूपतया स्वमाहिम्नैव सिद्धेस्तदन्याऽजडप्रकाशासम्भवाच्च किं तत्र जनयित्वा वेदान्तास्तत्र प्रामाण्यं लभेरनित्याह—ब्रह्मात्मेति । अजडेति ज्ञेयः ॥ १०७ ॥

१ अध्याये वाक्यार्थविरोधपरिहारनिरूपणम् । ९५

किं च वेदान्तानां सिद्धब्रह्मनिष्ठत्वे तद्वत्पदानां परस्परमन्व-
य एव न सिध्येत्, क्रियापदेनैव सिद्धपदानामन्वयनियमाद्ब्रह्मवा-
क्ये च क्रियाऽसम्भवादित्याह—

किं च क्रियापदमपेक्ष्य पदानि वाक्य-

भावेन सम्यगिह सङ्गतिमाप्नुवन्ति ॥

नात्र क्रियापदमपेक्षितमामनन्ति

वाक्यं कुतो भवति वेदशिरस्तदानीम् ॥ १०८ ॥

किंच क्रियेति । इह लोके । नन्वत्राप्यसि अस्मीत्यादि-
क्रियापदमस्तीति चेत्तत्राह—नात्रेति । वेदान्ते अस्यादिक्रियापद-
मपेक्षितं विवक्षितार्थं वेदान्तिनो नामनन्तीति सम्बन्धः । अस्या-
दिपदस्यापि सन्मात्रनिष्ठत्वाभ्युपगमान्नास्य क्रियापदत्वं, साध्या-
र्थस्यैव तथात्वादतस्तन्निमित्तो न पदसमन्वय इत्याह—वा-
क्यमिति ॥ १०८ ॥

ननु तर्हि पदविधयैव वेदान्तपदानि ब्रह्म प्रमापयिष्यन्ति
इति नेत्याह—

नापूर्वमर्थमुपलम्भयितुं पदानां

सामर्थ्यमस्ति परिहृत्य तु वाक्यभावम् ॥

स्वार्थस्मृतिं हि जनयन्ति पदानि लोके

विज्ञातसंगतितया न तु कार्यमन्यत ॥ १०९ ॥

नापूर्वमिति । तुरवधारणे, नैवास्तीति सम्बन्धः । कुतः सा-
मर्थ्याभावस्तत्राह—स्वार्थेति । तत्रापि हेतुमाह—लोक इति ।
वृद्धव्यवहारे इत्यर्थः । अन्यदनुभवरूपम् । पदानि हि वृद्धव्यवहारे
स्वार्थे गृहीतसङ्गतिकान्येव वाक्यार्थं वाक्यविधया बोधयन्तीति वा-
च्यम्, अन्यथाऽव्युत्पन्नानामपि वाक्यभरणे तदर्थानुभवमस-

ज्ञात् । एवं च पदानि पदविधया पूर्वानुभूतस्वार्थस्मृतिमेव जन-
यन्ति न त्वनुभवम्, अपूर्वार्थत्वाभावात् । वाक्यभावेनैव तेषा-
मपूर्वार्थोपलम्भनशक्तिः, वाक्यार्थस्य विशिष्टस्य वैशिष्ट्यस्य वा-
ऽपूर्वत्वात्, तदभावे च वेदान्तानां नापूर्वोपलम्भनशक्तिरस्तीति
भावः ॥ १०९ ॥

तर्हि वर्णानामेव प्रागनवगतार्थतया प्रामाण्यं स्यादिति तत्राह-

हित्वा न वाक्यपदते प्रतिपत्तिहेतु-

र्वेदो भवेदिति कथंचन वक्तुमीशः ॥

कश्चित् कदाचिदपि तत्र कुतः श्रुतीनां

प्रामाण्यमात्मनि भवेदिति वर्णयन्ति ॥ ११० ॥

हित्वेति । वाक्यपदते वाक्यतां पदतां चेत्यर्थः । वेदो
वाक्यपदते हित्वा कथंचन कथमपि वर्णात्मनापि कदाचिदपि
प्रतिपत्तिहेतुर्भवेदिति कश्चिदपि वक्तुं नेशः । तत्रैवं सति श्रुती-
नां प्रामाण्यमात्मनि कुतो भवेदिति वर्णयन्ति वर्णनीयमित्य-
र्थः । अथवा एवं सत्यात्मनि श्रुतीनां प्रामाण्यमिति यद्वर्णयन्ति तत्कुतः
किंवादित्यर्थः । न हि वर्णमात्रात्काप्यनुभवोऽस्तीति भावः ॥ ११० ॥

किं च वेदान्तस्थसत्यज्ञानादिपदानामनात्मनि संगतिग्रहो न सं-
भवति, न ह्यात्मातिरिक्तं सत्यादिस्वभावं किंचिदस्ति, नाप्यात्मनि तेषां
सङ्गतिग्रहस्तद्ग्राहकमानानामात्मनि प्रवृत्तौ वेदान्तवाक्यमनुवादकं
स्यात् । आत्मनि मानान्तराभावे च तत्र सदादिशब्दस्य कथं स-
ङ्गतिग्रहः स्यात्तेन विना वा कथं, वेदान्तानां तत्प्रामाण्यमित्याह-

किं च प्रमान्तरमिहाभ्युपयन् प्रतीचि

वेदान्तवाक्यमनुवादकमभ्युपेयात् ॥

१ अध्याये वेदान्तानां सिद्धवस्तुबोधकत्वाक्षेपः । १७

मानान्तरं यदि च नेच्छति शब्दशक्ते-

स्तत्र ग्रहः कथमिति प्रतिपादनीयम् ॥ १११ ॥

किं च प्रमान्तरमिति । अभ्युपयन्नङ्गीकुर्वन् कथमिति प्रति-
पादनीयमिति । न कथमपि स्यादित्यर्थः ॥ १११ ॥

एवं वेदान्तानां सिद्धब्रह्मबोधकत्वे नदीतीरे फलसत्तावाक्य-
वन्मानान्तरसापेक्षतापत्तिर्मानान्तराभावे च सङ्गतिग्रहासंभवाच्च
तत्र तेषां प्रामाण्यमित्युक्तम् । इदानीं सिद्धवस्तुज्ञानेन प्रवृत्तिनि-
वृत्त्यसंभवात्प्रवृत्तिनिवृत्ती विना च सुखप्राप्तिदुःखपरिहाररूपप्र-
योजनासंभवात्तेन विनाऽध्ययनविधिपरिगृहीतवेदान्तानां प्रामा-
ण्यायोगादपि न सिद्धनिष्ठं वेदान्तप्रामाण्यमित्याह ।

किं च प्रवृत्तिविनिवृत्तिविहीनवस्तु-

तत्त्वप्रतीतिजननान्न च किञ्चिदस्ति ॥

पुंसः प्रयोजनमतोऽपि न तत्र मानं

वेदान्तवाक्यमिति युक्तिमदुच्यमानम् ॥ ११२ ॥

किं च प्रवृत्तीति । प्रवृत्तिनिवृत्तिविहीनं तदयोग्यं यद्वस्तु त-
त्त्वमात्मतत्त्वं तत्प्रतीतिजननादित्यर्थः । हेयोपादेययोः कलञ्जभक्ष-
णाद्यग्निहोत्राद्योरनर्थार्थसाधनयोर्ज्ञानात्तद्भक्षणान्निवृत्तिरग्निहोत्रादौ
च प्रवृत्तिः संभवतीति तद्वाक्यं प्रयोजनवदर्थनिष्ठम्, आत्मतत्त्वं
तु नित्यसिद्धत्वाच्च हेयं नाप्युपादेयमिति न तज्ज्ञानात्प्रवृत्त्यादिसं-
भव इति निष्प्रयोजनमेवात्मवाक्याध्ययनं स्यात्तच्चानुपपन्नं न ह्यु-
पेक्षाज्ञानेन तदध्ययनविधिः फलवान् भवतीति न तत्र वेदप्रामा-
ण्यं युक्तमिति भावः ॥ ११२ ॥

किं चाज्ञातार्थावगमकं प्रमाणमिति प्रमाणसामान्यलक्षणं वेद-
विद आहुः, विशिष्य च वेदस्य तथैव वक्तव्यम्, “अर्थेऽनुपल-
ब्धे तत्प्रमाणं वादरायणस्य” इति जैमिनिनोक्तेः, अन्यतो ज्ञा-

तेऽर्थे मानाभावप्रयुक्ताऽसत्त्वशङ्काऽभावेन वेदस्य तत्र तात्पर्यक-
ल्पनाऽसंभवाच्च, न च तात्पर्यं विना शब्दः स्वार्थे प्रमाणमित्याह ।

अज्ञातमर्थमवबोधयतः प्रमायां

हेतुत्वमभ्युपगतं ननु वेदविद्भिः ॥

अज्ञातता च परमात्मनि दुर्निरूपा

विज्ञानमात्रवपुषीति न मानकृत्यम् ॥११३॥

अज्ञातमिति । अवबोधयतः, चक्षुरादिकरणस्येति शेषः ।
ततः किं तत्राह — अज्ञाततेति । चोऽवधारणे । दुर्निरूपैवेति सं-
बन्धः । तत्र हेतुर्विज्ञानेति । स्वप्रकाशचैतन्यात्मनि प्रतीचि नाज्ञानं
वक्तुं शक्यं न हि प्रचुरप्रकाशे सवितरि तमः संभवति, ततोऽज्ञा-
तार्थाविगमलक्षणप्रमाणकृत्याभावान्नात्मनि वेदान्तप्रामाण्यसंभव इ-
ति भावः ॥ ११३ ॥

नूनं नेदं प्रमाणसामान्यलक्षणं धारावहनद्वितीयादिबुद्धाव-
भावाद्, किं तु यथार्थानुभवः प्रमा तत्करणं प्रमाणमिति सामा-
न्यलक्षणमिति चेन्न, धारावहनबुद्धिसत्त्वेऽपि तद्विषयस्य प्रथम-
ज्ञानेन निश्चितस्यासत्त्वशङ्कानुदयेन द्वितीयादिज्ञानानां प्रमेयसत्त्व-
प्रयोजकप्रामाण्याभावेन तत्र लक्षणागमनस्यादोषत्वात्, यथार्थानु-
भवत्वं च युक्तिरजतादिज्ञानसाधारणम्, अवाधितार्थज्ञानं प्रमेत्य-
पि न, बाधस्य बोध्याभावप्रमारूपतयाऽऽत्माश्रयादित्यज्ञातार्थबोधक-
त्वमेव परीक्षकसंमतं प्रामाण्यम्, तच्चात्मनि वेदान्तानां न संभवति
अज्ञानाभावादित्युक्तम्, तदभ्युपगमे च तस्य स्वप्रकाशता हीयते,
न ह्यात्मतत्त्वं, स्वप्रकाशबुद्धिमिति वचनद्वयप्रामाण्यं संभवतीति स-
दृष्टान्तमाह ।

बोधस्वभावकमबुद्धमनुष्णमुष्णं

शीतस्वभावकमशीतमितीदृशानि ॥

१ अध्याये आत्मन्यज्ञानाभावेन प्रमाणानामप्रवृत्तिः । १९

कः श्रद्दधीत पुरुषो वचनानि तस्माद्

ब्रह्माऽप्रबुद्धमिति वाक्यमयुक्तमाहुः ॥ ११४ ॥

बाधस्वभावकामिनि । आहुः, वेदान्तिन इति शेषः ॥ ११४ ॥

नन्वज्ञानविशिष्टं न प्रमाणगोचरस्तस्यापि प्रमाणगोचरत्वाप-
त्तेः तस्य ततां निवृत्त्ययोगाच्च, नापि तदुपलक्षितं वस्तुमात्रे प्रमा-
णप्रसङ्गेन तदभावेऽप्यनुपपत्त्यभावादित्याशङ्क्य, नाज्ञानं तत्र वि-
शेषणं न वो पलक्षणं किं तूपाधिः, उपाधिश्च यावत्कार्यावस्थायी
तदनन्वयी यथा श्रोत्रत्वस्य कर्णशङ्कुली, एवं चाज्ञानाभावे वस्तु-
नः प्रमेयत्वं न संभवति कर्णशङ्कुल्यभाव इव श्रोत्रत्वमित्याभिप्रेत्याह ।

उपाध्यभावे न भवेदुपाधिमत्

तटस्थमज्ञानमुपाधिरिष्यते ॥

प्रमाणबुद्धेर्न तदात्मवस्तुनि

स्वयंप्रकाशे न ततोऽत्र मानधीः ॥ ११५ ॥

उपाध्यभाव इति । कर्णशङ्कुल्याद्यभाव इत्यर्थः । उ-
पाधिमत्तत्प्रयुक्तश्रोत्रत्वादि । तटस्थं प्रमेयाद्बहिर्भूतम् । किं तदुप-
लक्षणं ! नेत्याह—उपाधिरिति । अत्र तटस्थमित्यनेन विशेषणा-
दुपाधेर्विशेषो दर्शितः, उपाध्यभाव इत्यादिनोपलक्षणादिति द्रष्ट-
व्यम् । प्रमाणबुद्धेरुपाधिरितिसंबन्धः । अज्ञानस्योपाधित्वे फलित-
माह—न तदात्मेति । तदज्ञानं स्वयंप्रकाश आत्मवस्तुनि न ता-
टस्थेनाप्युपाधिः संगच्छत इत्यर्थः । यत एवमज्ञानासंभवं आत्म-
नि ततो हेतोरत्रात्मनि न मानधीः संभाव्यत इत्युपसंहारः ॥ ११५ ॥

किं चाद्वैतब्रह्मवादिना वेदान्तार्थावगन्ता प्रमाता वेदान्ताः प्र-
माणं तदुपदेष्टां गुरुस्तदुपकरणं युक्त्याद्यभ्युपगम्यते न वा, आ-
द्ये व्याहृतिः, द्वितीये न प्रमेयसिद्धिः, एवं स्वप्रकाशं स्वातिरिक्त-

प्रमाणगम्यमित्यपि प्रमाणविरुद्धमित्याह ।

अद्वैतमात्मपदमाहुरनन्यमानं

द्वैतं प्रमाणमिह च प्रतिपादयन्ति ॥

वाक्ये निजे पदविरोधमनीक्षमाणाः

पाण्डित्यमप्रतिहतं प्रतिलभ्य धीराः ॥११६॥

अद्वैतामिति । आहुः वेदान्तिन इति शेषः । द्वैतमुक्तप्रमात्रादि-
प्रमाणं प्रमितिसाधनं चेति संबन्धः । पाण्डित्यमित्याद्युपहासः ॥११६॥

ननु प्रमात्रादिविभागः सर्वोऽप्यस्त्येव, न चैवमद्वैतक्षतिः,
अद्वैतब्रह्मण एव निखिलप्रपञ्चपरिणामितया मात्रादेस्तदभिन्नत्वा-
दित्येवं वदन्तं बौद्धगन्धिनमेकदेशिनं प्रत्याह ।

मातृप्रमाणमितिमेयविभागभिन्नं

ब्रह्मैव चेद् भवति तत्र च वर्णयामः ॥

कूटस्थतापहतिरेकरसत्वहानिः

शाक्यैश्च सान्धिरिति दूषणमन्यदत्र ॥११७॥

मातृप्रमाणेति । मितिः प्रमा । तत्र च वर्णयामो दूषणमिति
संबन्धः । तदेवाह कूटस्थतापहतिरिति । निर्विकारस्य ब्रह्मणः
प्रमात्रादिविकाराभ्युपगमे, निर्विकारश्रुतिविरोध एवमनेकात्मप्रपञ्चा-
भेदे विज्ञानघन एवेत्यादिश्रुत्यवगतैकरसत्वहानिरेवं ज्ञानात्मनो
ब्रह्मणः स्वावभास्यप्रपञ्चाकारत्वे शाक्यैर्विज्ञानवादिभिः सन्धिः
कृतः स्यात्तन्मतप्रवेशापत्तिरिति यावत् । चकारदर्शितं दूषणान्तरः
मप्याह अन्यदत्रेति । युगपदेकत्र भेदाभेदविरोधादित्यर्थः ॥११७॥

ननु प्रमात्रादिविभागः सत्यो न भवति येनोक्तदूषणं स्यात्,
किं तु दृश्यत्वाच्छुक्तिरजतवत्तत्राज्ञानकल्पित इति न कोऽपि दोष

१ अध्याये प्रमात्रादेः कल्पितत्वेन ब्रह्माणि प्रमाणा संभवः ॥ १०१

इत्याशङ्क्याह ।

अज्ञानकल्पितमनिर्वचनीयमिष्टं

मात्रादि मानफलपर्यवसानमेतत् ॥

इत्युच्यते यदि तदा परमात्मनोऽपि

मेयत्वतो भवति कल्पितताप्रसङ्गः ॥ ११८ ॥

अज्ञानकल्पितमिति । ननु तदपि सत्त्वेत्कथं नोक्तदोष-
स्तत्राह अनिर्वचनीयमिति । सदसद्विलक्षणमिति नोक्तदोष
इत्यर्थः । एतन्मात्राद्यज्ञानकल्पितमिति सम्बन्धः । माता आदिर्यस्य
मानफलं पर्यवसाने च यस्य तत्तथोक्तम् । दृश्यत्वेन प्रमात्रादेः
कल्पितत्वे ब्रह्मणोऽपि तत्प्रसङ्गस्तस्यापि वेदान्तवेद्यतया दृश्यत्वा-
दित्याह तदेत्यादिना ॥ ११८ ॥

ननु नास्ति ब्रह्मणो दृश्यत्वं स्वप्रकाशत्वादिति चेत्तर्हि तत्
एव वेदान्तप्रमेयमपि न स्यात्, अदृश्यस्य मानविषयत्वानुप-
पत्तेरित्याह ।

ब्रह्म प्रमेयमथ नेष्टमिह प्रमाणं

वेदान्तवाक्यमिति पक्षपराहतिर्विः ॥

न ह्यप्रमेयमवबोधयदस्ति मानं

नादाह्यदाहक इति प्रथितः कृशानुः ॥ ११९ ॥

ब्रह्मेति । अथ चेदित्यर्थः, ब्रह्म प्रमेयं नेष्टं चेत्तर्हि इह ब्रह्म-
णीति संबन्धः । पक्षपराहतिमेव सदृष्टान्तं व्यनक्ति न ह्यप्रमे-
यमिति । अदाहं गगनादि तस्य दाहक इत्यर्थः ॥ ११९ ॥

अज्ञानकल्पितमनिर्वचनीयमित्यत्रोक्तं मात्रादेरनिर्वचनीय-
त्वमुपेत्य ब्रह्मणोऽपि तत्प्रसङ्ग इति दूषितम्, इदानीं तदेवासंपत्ति-

पन्नमित्याह ।

किं चाप्रसिद्धमिदमत्र जगत्रयेऽपि
स्वाज्ञानकल्पितमनिर्वचनीयमेकम् ॥

निःशेषतीर्थदृग्गुदीरितन्त्रमार्गे

सिद्धं यतः सदसती सकलेऽपि तन्त्रे ॥ १२० ॥

किं चाप्रसिद्धमिति । इदंशब्दार्थमाह स्वाज्ञानेति ।
एकमेकमपि वस्त्विति शेषः । ननु लोकाप्रसिद्धमपि कस्मिंश्चिच्छा-
स्त्रे वैशेषिकाभिमतविशेषवत्सिद्धं स्यान्नेत्याह निःशेषेति । तीर्थ-
दृशः शास्त्रार्थविदः, वैशेषिकादिनिखिलशास्त्रार्थविद्विरुदीरिततन्त्र-
मार्गे । तन्त्रयत इति तन्त्रं शास्त्रार्थस्तत्प्रतिपक्ष्युपाये सकलेऽपि तन्त्रं
शास्त्रे सदसती एव सिद्धे यत इति संबन्धः । वैशेषिकादिभिर्हि
स्वशास्त्रे सदसद्वस्तुनी एव निरूपिते न तु तदुभयविलक्षणमपि
किञ्चित्, विशेषस्तु लोकाप्रसिद्धोऽपि प्रमाणवलात्तरभ्युपेत इति न
तद्वदिदमभ्युपगन्तुमुचितमिति भावः ॥ १२० ॥

ननु वैशेषिकादिभिरज्ञानानभ्युपगमात्तत्कल्पितमनिर्वचनीयं
नाभ्युपेतम्, सिद्धान्ते तु तत्सत्त्वात्कथं तत्कृतमनिर्वचनीयं नाभ्यु-
पेयमित्याशङ्क्याज्ञानकल्पितत्वमेव न संभवतीत्याह ।

अज्ञानमप्यसदभावतया प्रसिद्धे-

द्वैतपूसूतिकृदतो न तदभ्युपेयम् ॥

नासत्कदा चिदपि सज्जनने समर्थं

वन्ध्यासुता न खलु पुत्रशतं पूसूते ॥ १२१ ॥

अज्ञानमिति । असत्सन्न भवति । तत्र हेतुः—अभावत-
या प्रसिद्धेरिति । अज्ञानमिति नञा ज्ञानाभावतयाऽज्ञानं प्रती-
यते अभावश्च न सन् तत्र सत्ताजातिरभावात्, अभावत्वादिस्वरू-

१ अध्याये शाब्दस्यापरोक्षबोधकत्वानुपपत्तिः । १०३

पस्यापि दुर्निरूपत्वादित्यर्थः । अज्ञानस्यासत्त्वसमर्थनफलमाह—
द्वैतेति । यतोऽसदज्ञानमतो द्वैतस्योत्पत्तिकृत्तदज्ञानं नाभ्युपेयम् ।
असदपि तत्प्रागभाववत्कथं न द्वैतं जनयेदित्याशङ्क्य तद्दृष्टान्ता-
संमत्याऽसतोऽकारणत्वं सदृष्टान्तमाह—नासदिति । न हि ज्ञा-
नाभावोऽज्ञानं सतो भावस्य प्रपञ्चस्योपादानं भवितुमर्हतीति-४
भावः ॥ १२१ ॥

किं चेतोऽपि वेदान्तानां नापरोक्षे ब्रह्मणि प्रामाण्यं संभवती-
त्याह

वाक्यप्रसूतमतिरिन्द्रियजन्यधीव-

न्नार्थापरोक्ष्यजननी भवितुं समर्था ।

तेनास्तु वाक्यजनितात्मपरोक्षबुद्धि

भ्रान्तिः सदाऽजडतयाऽनुभवोऽपरोक्षे ॥ १२२ ॥

वाक्यप्रसूतेति । किं वेदान्ता ब्रह्मणि अपरोक्षां धियं ज-
नयन्ति किं वा परोक्षां, नाद्य इत्याह—इन्द्रियेति । इन्द्रियजन्य-
ज्ञानवद्वाक्यजन्या मतिरर्थापरोक्ष्यस्यार्थाभिव्यक्तेर्जननी भवितुं स-
मर्था न वाक्यजन्यत्वान्नापरोक्षेत्यर्थः । ततो द्वितीयः परिशिष्यत
इत्याह—तेनेति । तत्र दोषमाह—भ्रान्तिरिति । तदर्थं ब्रह्मा-
त्मानं विशिनष्टि—सदेति । सदाऽपरोक्ष इति संबन्धः । तदर्थमा-
ह—अनुभव इति । अनुभवोऽपि वेद्यश्चेन्न तस्य सदाऽऽपरो-
क्ष्यं, तदर्थमाह—अजडतयेति । तथा च वेदान्तानां तत्राप्राप्ता-
प्यमेव स्यादिति भावः ॥ १२२ ॥

नन्वात्मा चेन्निसापरीक्षस्तर्हि घटादाविन्द्रियजन्यज्ञानमिव वे-
दान्तजन्यमपि तत्रापरोक्षमस्तु मास्तु वेदान्ताप्रामाण्यमिति नेत्याह ।

नित्यापरोक्षमपि वस्तु परोक्षरूपं

वेदान्तवाक्यमवबोधयति स्वभावात् ॥

प्रामाण्यमत्र कथमस्य वदोपपन्नं

न ह्यन्यदन्यदिति बोधयतः प्रमात्रम् ॥ १२३ ॥

नित्यापरोक्षमिति । स्वभावाच्छब्दस्वभावात् । शब्दो हि लोके घटादिगोचरो वेदे चाग्निहोत्रादिगोचरस्तत्र परोक्षज्ञानमेव जनयतीति शब्दस्य परोक्षज्ञानजनकत्वमेव स्वभावो न विन्द्रिय-स्येवापरोक्षज्ञानजनकत्वमिति कथं वेदान्तानामपरोक्षे वस्तुनि प-रोक्षज्ञानं जनयतामप्रामाण्यं न स्यादित्याह—प्रामाण्यामिति । नन्वपरोक्षं सत्यज्ञानादिस्वभावं ब्रह्म तथैव बोधयन्ति वेदान्ता न विपरीततया, तच्च ज्ञानं शब्दस्वभावात् परोक्षमित्येतावन्मात्रमिति कथं प्रामाण्यं न स्यादित्यत आह—न ह्यन्यदिति । वेदान्तजन्य-ज्ञानस्य परोक्षत्वे तद्विषयब्रह्मापि परोक्षं वाच्यं परोक्षार्थविषयस्यैव ज्ञानस्य परोक्षत्वदर्शनात्, एवं च परोक्षं ब्रह्म यत्साक्षादपरोक्षादहं ब्रह्मास्मीति वाक्यमपरोक्षतया प्रतिपादयत्कथं प्रमाणम्, न चा-परोक्षज्ञानविषयः परोक्षं ब्रह्मास्ति येन सदर्थतया वाक्यजन्यं परो-क्षज्ञानं प्रमाणं भवेदित्यर्थः । अन्यत्परोक्षं ब्रह्म अन्यदिति अपरो-क्षमिति बोधयत इत्यर्थः ॥ १२३ ॥

नन्वाग्निहोत्रादिवाक्यस्य परोक्षज्ञानजनकत्वेऽपि शब्दस्य न तत्स्वभावः कल्पनीयः, दशमस्त्वमसीत्यादिवाक्यस्यापरोक्षज्ञानज-नकत्वात्, अन्यथा तत्रापरोक्षोऽदशमत्वभ्रमस्ततो न निवर्तेतेत्या-शङ्क्य दृष्टान्तासंप्रातिपत्त्या दूषयति—

वस्त्वस्तु नित्यमपरोक्षमिदं तु वाक्यं

तद्वस्तु वक्तुमपरोक्षमशक्तमेव ॥

न ह्यस्ति शब्दजनिताऽत्र जगन्त्रयेऽपि

बुद्धिः करोति खलु या विषयापरोक्ष्यम् ॥ १२४ ॥

वस्त्वस्त्विति । अपरोक्षं यथा स्यात्तथा तद्वस्तु वक्तुमशक्त-

१अ० ब्रह्माविद्यानिवर्तकत्वेन वेदान्तप्रामाण्यदूषणम् । १०५

मित्यर्थः । अदशमत्वादिभ्रमस्य तत्रेन्द्रियजन्यसाक्षात्कारादेव नि-
वृत्तेः शब्दस्य तत्रापि परोक्षज्ञानजनकत्वमेवेति न तत्स्वभावभङ्ग
इति भावः ॥ १२४ ॥

पूर्वं घटादौ चक्षुरादिप्रमाणस्य स्वप्रकाशस्फुरणाधानवच्चिदा-
त्मनि वेदान्तानां तदसंभवान्न प्रामाण्यसंभव इत्युक्तम्, इदानीं
वेदान्तजन्यवृत्त्या तत्र स्फुरणाजननेऽपि न वेदान्तानामानर्थक्यमवि-
द्यानिवृत्तेस्तत्साध्यत्वेन तत्र वेदान्तप्रामाण्यसंभवादिति सिद्धान्तिश-
ङ्कां दूषयितुमनुवदति—

अत्राह यद्यपि किमप्युपनेयमत्र

चैतन्यवस्तुनि न संभवति प्रमाणैः ॥

अस्त्येव तत्र भवभीतिनिदानभूत

मज्ञानमात्रमपनेयमनन्यमाने ॥ १२५ ॥

अत्राहेति । उपनेयमाधेयं स्फुरणम् । अनन्यमाने स्वप्रकाशे ।
तत्रास्त्येवेति सम्बन्धः । ज्ञानमज्ञानमात्रं निवर्तयति प्रपञ्चस्तु तच्चिद्व्या-
प्यनिवर्तते, अथ वा प्रपञ्चोऽपि तद्विकारस्तदात्मक एवेति मात्रमि-
त्युक्तम् ॥ १२५ ॥

एतद् दूषयति—

नैतत्प्रमाणमपनेतुं सतो न ताव

नैतन्नियोज्यमसतोऽप्युपघातसिद्ध्यै ॥

नाप्यन्यदस्ति सदसद्यदनेन हेयं

तस्मात् प्रमाणमपनेतुं न कस्य चिद्वः ॥ १२६ ॥

नैतदिति । त्वदुक्तं नेत्यर्थः । कुतस्तत्राह—प्रमाणमिति ।
न तावत्प्रमाणं सतोऽज्ञानस्यापनेतुं निवर्तकं सत आत्मवदानिवर्त्य-
त्वात्, एतत्प्रमाणमसतोऽप्यज्ञानस्योपघातसिद्ध्यै निवृत्तिसिद्ध्यै नि-

योज्यं योजनीयं न, असतो निवृत्त्यनुपत्तेः, नाप्येतत्पक्षद्वयादन्यत्र
सदसदात्मकमज्ञानमस्ति यदनेन प्रमाणं हेयं स्यात्, विरोधेनैक-
स्य सदसदात्मकत्वायोगात् । यस्मादज्ञानस्योक्तकल्पत्रयेऽपि निवृ-
त्तिर्न संभवति तस्माद्वो युष्माकं मते प्रमाणं वेदान्तवाक्यं कस्यापि
न ज्ञानद्वाराऽपनेत्रिति वेदान्तानर्थक्यं तदवस्थमेवेति भावः ॥१२६॥

किं चाविद्यानिवृत्तिरसती चेन्न प्रमाणाज्जायेत, सती चेत्तज्ज-
नकमानस्य कारकतापत्तिः, जडाक्रियापर्यवसायिनस्तन्नियमान्न च
तदुपपन्नं, मानस्य व्यञ्जकतयाऽकारकत्वव्याप्तिविरोधादिसिद्धेसाह—

मानं न कारकमिति प्रथितं पृथिव्यां

स्याच्चेत्क्रियावदिदमुज्झति मानभावम् ॥

जन्यं न मानफलमित्यपि युष्मदीयाः

संविद्रते न खलु जातु चिदक्षरेऽस्मिन् ॥ १२७ ॥

मानं न कारकमिति । एवं तदा कारकस्यामानत्वं (?) व्याप्ति-
विरोधं चाह—स्याच्चेदिति । कारकमित्यनुषङ्गः । क्रियावदाग्नि-
होत्रादिक्रियावत् । अथ वा क्रियावत् क्रियाजनकं कारकमिति या-
वत् स्यादिति सम्बन्धः । इदं मानम् । उज्झति त्यजेदित्यर्थः । ननु
चक्षुरादेः प्रमाणस्य जडज्ञानक्रियाजनकत्वं सर्वसंमतमित्याशङ्क्य तदपि
न भवतां संमतमित्याह—जन्यं न मानफलमिति । संविद्रते सं-
जानते अङ्गीकुर्वते इति यावत् । अजडाजन्याभिव्यक्तानुभवस्यैव स-
र्वप्रमाणफलत्वेन ब्रह्मवादिभिरङ्गीकाराज्जडवृत्तिमात्रनिष्ठं न चक्षुरा-
दिप्रामाण्यमिति भावः ।

अथ वा यथा मानं न कारकमिति नियममाहुरेवं जन्यं न मा-
नफलमित्यापि, स्वरूपानुभवस्यैव सर्वप्रमाणफलत्वमिच्छन्तो वार्ति-
ककृत्प्रभृतयोऽङ्गीकुर्वते तदप्येवं सति विरुद्धं स्यादित्याह—जन्यं
न मानफलमिति । अस्तु तर्हि घटादाविव ब्रह्मण्याभिव्यक्तं चै-

अ०१अनिर्वचनीयत्वाप्रसिद्धिरप्रामाण्योपसंहारश्च । १०७

तन्यं प्रमाणफलमित्याशङ्क्य ब्रह्मणः फलाव्याप्यत्वान्नैतादित्याह—
न खल्विति । जातु कदाचिदप्यस्मिन्नक्षरेऽभिव्यक्ता चिन्न ख-
ल्विति सम्बन्धः । वेदान्ताभिव्यक्तचैतन्यस्य निष्पन्नत्वात्मस्वरूप-
तया तत्फलत्वासंभवादिति भावः ॥ १२७ ॥

नन्वज्ञानस्य सदादिविकल्पेनानिवर्त्यत्वमुक्तमनुपपन्नमनिर्वच-
नीयत्वात्तस्य ज्ञाननिवर्त्यत्वसंभवात्, न चैवं मानस्य कारकत्व-
प्रसङ्गोऽपि, अनिर्वच्यस्य निवृत्तेरधिष्ठानचिन्मात्रतया तत्पर्यवसा-
यिमानस्य व्यञ्जकतयाऽकारकत्वादित्याशङ्क्याह—

नाद्यापि वेदम्यहमनिर्वचनीयभाषां

सर्वप्रवादहृदयान्यपि गाहमानः ॥

तात्पर्यतो न च तथाविधमस्ति किं चि-

ल्लोकप्रसिद्धमपि यद्विषयेयमिष्टा ॥ १२८ ॥

नाद्यापीति । वैशेषिकादिनिखिलशास्त्राभ्यासानन्तरमपीत्य-
र्थः । अनिर्वचनीयभाषां सदसद्विलक्षणरूपां ताम् । तर्हि सम्यक्
शास्त्रान्तराऽनभ्यासात्तदज्ञानं नेत्याह—सर्वेति । सर्वशास्त्रतात्प-
र्याणि गाहमानो विचारयन्नपीति सम्बन्धः । तात्पर्यतस्तद्गतमनसा ।
ततश्च तदभावादेव तदज्ञानं नान्यनिमित्तं तदिति दर्शयन् लोकेऽपि
तदप्रसिद्धिं दर्शयति—न चेति । तथाविधं सदसद्विलक्षणरूपा-
निर्वचनीयम् । इयमनिर्वचनीयभाषा । लौकिकरजतादिभ्रमस्याप्य-
न्यथाख्यात्यादिरूपत्वेन लोकेऽपि तदप्रसिद्धिरिति भावः ॥ १२८ ॥

एवं वेदान्तानामुक्तन्यायैर्ब्रह्माणि प्रामाण्यासंभवसमर्थनमुपसंहरति—
तस्मात् प्रमाणफलमत्र निरूप्यमाणं

ब्रह्मात्मवस्तुनि न संभवतीह किं चित् ॥

कृत्यं विना न च निरूपयितुं प्रमाणं

वेदान्तवाक्यमिह शक्यमनर्थकत्वात् ॥ १२९ ॥

तस्मादिति । अत्र स्फुरणाविद्यानिवृत्त्योर्मध्ये किञ्चिदपि निरूप्यमाणमिह ब्रह्मात्मवस्तुनि न संभवतीति सम्बन्धः । चोऽवधारणे, नैव शक्यमिति सम्बन्धः । एतच्च पारोक्ष्यसद्व्यत्वादिकृत-विरोधादेरप्युपलक्षणम् ॥ १२९ ॥

एवं वेदान्तानां मानान्तरविरोधादिभिर्न सिद्धोदासीनप्रत्यग-भिन्ने ब्रह्मणि प्रामाण्यमित्युक्तम्, इदानीं सर्वस्य वेदस्य कार्यपर-त्वनियमान्न शुद्धे ब्रह्मणि प्रामाण्यम्, लोके शब्दानां कार्यव्युत्प-त्तिवलेन वेदस्यापि तदर्थत्वादिसभिप्रेत्य कार्ये सर्वशब्दशक्तिग्रहं लोके दर्शयति—

कार्यान्वयान्वयिनि वस्तुनि शब्दशक्तिं

श्रोतुः प्रवर्त्तकधियं परिकल्प्य बालः ॥

चेष्टावशात् पुनरपि प्रविभज्य भागं

भागस्य वाचकमिति स्वयमेव वेत्ति ॥ १३० ॥

कार्यान्वयेति । बालो व्युत्पात्तिर्गामानयेत्याभियुक्तवाक्यश्र-वणानन्तरं प्रवर्त्तमानस्य श्रोतुर्गवानयनादिचेष्टावशात् प्रवर्त्तकधियं गवानयनादि कार्यमिति ज्ञानं विमता प्रवृत्तिरेतत्कार्यज्ञानपूर्विका एतत्प्रवृत्तित्वाद्यदेवं तदेवं यथा मम स्तनपानादिप्रवृत्तिरिति परि-कल्प्य तस्य कारणमालोचयन् गामानयेत्यादिशब्दान्वयव्यतिरेका-भ्यां शब्दजन्यत्वं निश्चित्य तद्वोचरे वस्तुनि कार्ये प्रस्तुतवाक्यसा-मर्थ्यं स्वयमेव वेत्तीत्यनुपङ्गः । तत्किं वाक्ये प्रयुक्तसर्वपदानामवि-शिष्टार्थे शक्तिः, तथा सति पर्याप्तता स्यात्, न, वक्ष्यमाणव्यायेन पृथगर्थत्वादित्याह—पुनरपीति । सम्मुग्धतया वाक्यसामर्थ्यग्र-हणानन्तरं वाक्यभागं पदानि प्रविभज्य तत्तत्पदं भागस्य कार्या-न्विततत्तदर्थस्य वाचकमित्यपि वेत्तीत्यर्थः । लोके हि शब्दानां वृ-द्धव्यवहारानुसारेण सामर्थ्यमवगम्यते, वृद्धव्यवहारश्च प्रवर्त्तकवा-

क्याधीनः, अन्यस्मात्प्रवृत्तिहेतुज्ञानासंभवात्, न हि गौस्तिष्ठतीति वाक्यात्कश्चित्प्रवर्तते इति वाक्ये प्रथमं सामर्थ्यं ग्राह्यम्, प्रवर्तकं च तद्यद्बुद्ध्वा प्रवर्तते, तच्च स्वस्मिन्कार्यमिति निर्णीतमतस्तज्ज्ञानमेव गामानयेति वाक्यश्रवणानन्तरं मध्यमवृद्धस्य गत्रानयनादिप्रवृत्त्याऽनुमीयते, तच्च तस्य गत्रानयनादिवाक्यजन्यमिति च, ततस्तद्गोचरे विशिष्टकार्ये तद्वाक्यं समर्थमिति निश्चीयते, प्रवर्तकवाक्यस्य तदन्यज्ञानस्य जनकत्वासंभवेन तदशक्तत्वात्, एवं समुग्धतया पदसमुदायस्य विशिष्टकार्ये सामर्थ्यमवगत्य पश्चाद् गां वधानवत्समानयेत्यादौ विभज्य तत्तत्पदं शक्तमिति वेत्तीति सर्वशब्दानां कार्यमर्थः । न च पर्यायता, कार्यविशेषस्य व्यभिचारेऽपि कार्यसामान्यस्य तदभावेन तदन्वितस्य शब्दार्थत्वोपपत्तेरिति । नन्वेवं कार्यपदस्य कथं शक्तिः, कार्यान्तराभावेन तदन्वितकार्यासंभवात्, नापि गत्रादौ तच्छक्तिरस्ति । न च कार्यपदं कार्यमात्रे शक्तमिति वाच्यम्, शब्दार्थस्यानेकरूपत्वप्रसङ्गादिति तत्राह—अन्वयेति । कार्यस्य योऽन्वयः संबन्धस्तदन्ययिनि तदाश्रये, कार्यस्य हि सिद्धेनान्वयः सिद्धे कार्ये च वर्ततेऽन्वयस्य द्विनिष्ठत्वादिति न शब्दशक्तिप्रयोजकरूपस्यानेकरूपत्वमिति ॥ १३० ॥

ननु कार्यान्वयान्वयित्वापेक्षयाऽन्वितत्वस्य लघुशरीरत्वात्तत्रैव शक्तिरस्तु, अन्यथा गौरवात्, न चैवमतिलाघवेन तत्तदर्थमात्रे शक्तिरस्तिवति वाच्यम्, अन्वितस्यैव शब्दश्रवणानन्तरं नियमेन प्रतीतेरित्याशङ्क्य पूर्वपक्षी तदनुमोदते—

त्यक्तः कार्यान्वितार्थं वदितुमलमयं शब्द इत्येष पक्षो नोक्तो योग्येतरार्थान्वितमिति तु पुनः पूर्वमप्येष पक्षः ॥ किं तु स्यादस्य शक्तिर्निजसहजवशादन्वितार्थाभिधाने योग्यत्वादेस्तु पश्चात्स्वयमुपनिषत्स्यस्य कार्यैदमर्थम् १३१ ॥

त्यक्त इति । एष पक्ष इत्यनेन सम्बन्धः । अलं समर्थः ।
तर्हि किं योग्यतरान्विते शक्तिराश्रिता, तदपि न, अतिगौरवादि-
त्यभिप्रेत्याह—नोक्त इति । अस्माभिरिति शेषः । कस्तर्हि तत्र
शब्दार्थस्तत्राह—किं तु स्यादिति । अस्य शब्दस्य निजसहज-
वशाच्चैसर्गिकस्वभावादन्वितार्थाभिधाने शक्तिरिति सम्बन्धः । त-
र्हि सिद्धोऽपि शब्दार्थः स्यादिति नेष्टसिद्धिस्तत्राह—योग्यत्वा-
देरिति । उपनिपतति आयाति आगच्छेदित्यर्थः । सिद्धपदार्था-
नां साध्येन कार्येणैवान्वयो न तु सिद्धेन, सिद्धसाध्ययोरेवान्वये
आकाङ्क्षायोग्यतासंभवादन्वितमात्रे शक्तादपि गवादिपदाद्योग्यता-
दिमहिम्ना गवादेः कार्यान्वय एव सिद्ध्येदिति सर्वस्य शब्दस्य
कार्यैदमर्थं कार्यशेषत्वं कार्यप्रतिपादकत्वमिति ॥ १३१ ॥

ननु किमिदं कार्यं ? योग्यतादिवलाद्यदन्वयः पदार्थानामुपनि-
पतेत्, न, तावद्धात्वर्थः, तस्य स्वर्गासाधनस्य स्वर्गकामिकार्यत्वा-
ऽसम्भवेनान्येषां तदैदमर्थ्यायोगात्, नापि नियोगरूपं तत्, लोके
तदभावात्, न चोभयसाधारणकृतिसाध्यत्वविशिष्टं तदिति वाच्य-
म्, स्वर्गघटादेरपि नियोगवत्परम्परया तत्सम्भवेन तदन्वयस्यापि
शब्दार्थत्वप्रसङ्गेन मतान्तरादविशेषादतो लोकवेदयोरनुगतं शब्दा-
र्थताप्रयोजकं न सिद्ध्येदित्याशङ्क्याह—

प्रवृत्त्यभावात्तस्य विरोधि कार्यं कालत्रयानन्वितमाहुरेके ॥
स्वर्गोचरस्योप्सितसाधनत्वं विज्ञापयत् प्रेरकमाहुरन्ये ॥ १३२ ॥

प्रवृत्तीति । यन्निमित्तं पुरुषस्य कामनादियुक्तस्य नियमेन
प्रवृत्त्यभावो न भवेत्तत् । रागादावतिव्याप्तिवारणाय तद्विशिनष्टि—
कालत्रयेति । भूतभविष्यद्वर्तमानान्यतमकालान्विततयाऽप्रतीय-
मानम्, स्वरूपेण कार्यस्य भविष्यत्कालान्वयित्वादित्यर्थः । य-
त्कालत्रयानन्वितं प्रवृत्त्यभावस्य विरोधि तत्कार्यम्, रागादौ घटा-
दिपदात्प्रतीयमानघटादौ चातिव्याप्तिवारणाय दलद्वयम् । एके गुरु-

मतैकदेशिनः । अन्येषां तन्मतानुसारिणां नियोगकार्यलक्षणमाह—
 स्वगोचरस्येति । अत्र प्रेरकं कार्यमित्युक्ते रागेऽतिव्याप्तिरत
 उक्तम् । स्वगोचरस्येत्यादि । तावति विज्ञापयदित्यन्त उक्ते इष्टसा-
 धनत्वबोधकप्रमाणेऽतिप्रसङ्गः स्यादित्यत उक्तम् । प्रेरकत्वमिति ।
 प्रमाणस्य बोधकत्वादेव न प्रेरकत्वमिति ततो व्यावृत्तिसिद्धिः ।
 इदं तु लक्षणं धात्वर्थकार्यविलक्षणनियोगाख्यकार्यविषयम्, स्वगोच-
 रस्येष्टसाधनत्वज्ञापकत्वनिर्देशात् । न च नित्यनियोगेऽव्याप्तिः,
 तद्विषयस्थेऽपि तसाधनत्वानङ्गीकारादिति वाच्यम् । तत्रापि नियो-
 गस्यैव कृत्युद्देश्यतयेष्टत्वात्तत्र धात्वर्थस्यापीष्टसाधनत्वोपपत्तेस्तत्रा-
 पि लक्षणसंभवादिति द्रष्टव्यम् । एवं च सति कृतिसाध्यत्वादिना
 येन केन चन विशेषणेन विशिष्टतयेष्टसाधनत्वज्ञानस्य प्रेरकत्वक-
 ल्पनेऽपि न कार्यलक्षणं तत्र गच्छति, इष्टसाधनत्वज्ञापकत्वस्येष्ट-
 साधनत्वज्ञानेऽभावादिति भावः । स्वर्गकामो यजेतेत्यादौ लिङा-
 दिना लोके कार्यव्युत्पत्त्यनुसारेण कार्यमवगम्यते, तच्च कार्यं धा-
 त्वर्थातिरिक्तमेव, काम्यमानस्वर्गसाधनस्यैव तत्कामिकार्यत्वात् या-
 गस्य च तदभावात्, तच्च शब्दात्प्रतीयमानं कार्यं कस्य कुत्रेति
 नियोज्यविषयावपेक्षते, कृतिसाध्यत्वरूपेण शब्दात्प्रतीयमानस्य
 किमाश्रयविषयकृतिसाध्यं तदिति कृत्याश्रयविषयोः कृतिनिरूपक-
 तयाऽपेक्षितत्वात्, तत्र स्वर्गकामः कार्यं स्वकृतिसाध्यतयावगच्छती-
 ति नियोज्यः, धात्वर्थश्चाव्यवधानेन कृतिसाध्यः कृत्यवच्छेदद्वारा
 नियोगमवच्छिनत्ति यागविषयकृतिसाध्यं तदिति प्रतीतेरिति स त-
 द्विषयः, एवं च कार्यस्य धात्वर्थातिरिक्तस्य स्वतः कार्यत्वासंभवा-
 त् स्वस्य कृतिसाध्यत्वनिर्वाहार्थं स्वविषयस्य धात्वर्थस्य कृतिसा-
 ध्यत्वमाक्षिपति, तच्च परम्परया काम्यस्वर्गसाधनत्वाभावेऽनुपपन्न-
 म्, न हि कामी कश्चित्तदसाधनं करोतीति तदेव कार्यं धात्वर्थ-
 स्थीप्सतसाधनत्वमप्याक्षिपत्तत्र पुंस्व प्रेरयतीति तदेवैके प्रेरकं

कार्यमाहुरित्यर्थः ॥ १३२ ॥

अनन्योद्दिष्टकृतिसाध्यत्वं कार्यत्वमिति तदभियुक्तसंमतं लक्षणमाह—

या नान्यमुद्दिश्य कृतिः प्रवृत्ता

तथैव यद्व्याप्यतया प्रतीतम् ॥

तदेव कार्यं कथयन्ति के चिद्

विचक्षणाः कार्यनिरूपणायाम् ॥ १३३ ॥

या नान्यमिति । प्राभाकरा हि इत्थं वदन्ति—कार्यमेव कृतिसाध्यस्वभावं पुरुषार्थः न तु स्वर्गादिः स्वतस्तथा, तस्य कार्यं प्रत्येव तत्साध्यस्यापि गर्भदासवच्छेषत्वादतः कार्यमुद्दिश्यैव तत्कृतिः प्रवृत्तेति या नान्यमुद्दिश्येत्युक्तम् । व्याप्यतया साध्यतया ॥ १३३ ॥

ननु लोके राग एव धात्वर्थगोचरः प्रवर्त्तको दृष्टो न कार्यं तदतिरिक्तं किं चिद्दृष्टमस्तीत्याशङ्क्य तस्य रागव्यावर्त्तकं रूपं तावदाह—
भूत्वा रागः कारणं पुम्प्रवृत्तेर्नैवं कार्यं कार्यरूपं विहाय ॥

रूपेणान्येनेष्यतेऽस्या निमित्तं भिन्दन्त्येवं रागकार्ये बहुज्ञाः १३४

भूत्वेति । पूर्वक्षणे स्थित्वेत्यर्थः । कार्यरूपं कृत्युद्देश्यस्वरूपम् । अन्येन स्वरूपेण सिद्धस्वरूपेण । अस्याः पुं प्रवृत्तेः । रागो हि निष्पन्नः सर्वत्र प्रवृत्तौ कारणं न ह्यसिद्धो रागः क्वचित्प्रवर्त्तयति । कार्यं तु विपरीतमसिद्धावस्थस्यैव कृत्युद्देश्यत्वात्तस्यैव च स्वसिद्ध्यर्थं पुं प्रवर्त्तकत्वात्सिद्धस्य कार्यस्य कृत्युद्देश्यत्वायोगेन तदयोगात् । न च लोके रागातिरिक्तं न प्रवर्त्तकं दृष्टमिति वाच्यम्, न तावत्फलरागस्य साक्षाद्भावार्थे प्रवर्त्तकत्वं भिन्नविषयत्वात्, धात्वर्थगोचरेच्छायाश्च कृतिसाध्यत्वप्रकारिकायास्तद्गोचरकर्त्तव्यताज्ञानं विनाऽसंभवात्, न च समानाकारज्ञानं विना तदाकारेच्छा भवति, तस्य च कर्त्तव्यताज्ञानस्यावलम्बनान्तराभावात् धात्वर्थ एव तदालम्बनमिति तदेव लोके कार्यमित्यभिप्रेत्याह—भिन्दन्तीति । भेदे-

याश्च कृतिसाध्यत्वप्रकारिकायास्तदगोचरकर्तव्यताज्ञानं विनाऽसम्भवात्, न च समानाकारज्ञानं विना तदाकारेच्छा भवति तस्य च कर्तव्यताज्ञानस्यावलम्बनान्तराभावात् धात्वर्थ एव तदालम्बनमिति तदेव लोके कार्यमित्यभिप्रेत्याह भिन्दन्तीति । भेदेनावगच्छन्तीत्यर्थः ॥ १३४ ॥

एवं कार्यान्विते गवादिपदगतशक्तिनिर्वाहाय लौकिकवैदिक-कार्यस्वरूपं निरूप्येदानीं भागं भागस्य वाचकमिति स्वयमेव वेत्तीति प्रागुक्तं कार्यान्विते तत्तदर्थविशेषे गवादिपदशक्तिनियममुपपादयति—

आवापोद्वापहेतोः पदमिदममुकस्याभिधाने समर्थ
स्वोत्पत्त्यैवेति शक्तिप्रतिनियममिमं पार्श्ववर्ती तटस्थः ॥

जानात्यालोच्य भूयो नयनिपुणमतिर्भागशः कार्ययुक्ते
वस्तुन्येतस्य हेतोरुपनिषदाखिला कार्यशेषे प्रमाणम् ॥ १३५ ॥

आवापोद्वापहेतोरिति । नयनिपुणमतिः नये निपुणमतिर्यस्य सः । तटस्थः उदासीनः । पार्श्ववर्ती व्युत्पित्सुः । भूयो बहुश आलोच्याथान्वयमिति सिध्यति । आवापोद्वापहेतोः, इदं गवादिपदममुकस्य गोत्वादेः कार्यान्वितस्याभिधाने कथने स्वोत्पत्त्यैव स्वभावत एव समर्थमिति भागशः प्रतिपदमिमं शक्तिप्रतिनियमं प्रतिपदार्थनियतशक्तिं कार्ययुक्ते वस्तुनि जानातीति सम्बन्धः ।

पार्श्ववर्ती व्युत्पित्सुर्हि मध्यमवृद्धस्य प्रवृत्त्या प्रवर्तकं गवाद्या-नयनकार्यताज्ञानमनुमाय तत्र गामानयेत्यादिवाक्यस्यान्वयव्यतिरेकाभ्यां कारणत्वमप्यनुमाय तद्वाक्यस्य तस्मिन्प्रवर्तके संसृज्यतया शक्तिमवगच्छतीत्युक्तम्, तदनन्तरं गां बधानेत्यादिप्रयोगान्तरे गोपदस्यावापे प्रयोगे तदर्थं प्रागवगतं पश्यन्वत्समानयेति प्रयोगान्तरे तदभावात्तदर्थं चापश्यन्नन्वयव्यतिरेकाभ्यां गोपदं यत्किञ्चि-

त्कार्यान्वितगोत्वे शक्तं कार्यसामान्यस्याव्यभिचारात् एवमानयना-
दिपदमपि यत्किञ्चित्कारकान्वितानयनादौ एवं कारकपदान्तरं
क्रियापदान्तरमपि तत्तत्पदावापोद्वापाद्धेतोस्तत्तत्कार्यान्वितेऽर्थे श-
क्तामेति प्रातपदं शक्तिप्रतिनियमं जानाति, प्राथमिककार्यान्वया-
न्वितगृहीतज्ञतिभङ्गप्रसङ्गेन केवले वस्तुनि सङ्गतिग्रहायोगात्सोऽयं
नयनिपुणमतिरित्यनेनोक्तो नयः, अन्योऽपि प्रवर्तकवाक्याधीना
व्युत्पत्तिः प्रवर्तकं च कार्यज्ञानमित्येवमादिर्नयो भूय आलोच्येति
दर्शितः, ततो न्यायसिद्धा गवादिपदानां कार्यान्विते शक्तिरिति
वेदान्तानामपि कार्यशेष एव ब्रह्मणि प्रामाण्यमित्यर्थः ॥ १२ ॥

नन्वस्त्वेवं गवादिपदानां शक्तिग्रहः, कार्यपदस्य कथं शक्ति-
ग्रहः, नियोगस्य मानान्तरागोचरतया तत्र लिङादेः शक्तिग्रहायो-
गात् । न च लिङादिनैवोपस्थिते तस्मिन्शक्तिग्रह इति वाच्यम् ।
शक्तिग्रहात्पूर्वं लिङादेस्तदुपस्थापकत्वायोगादित्याशङ्क्य प्रामाकराणां
मतभेदेन लिङादिसङ्गतिग्रहप्रकारान्दर्शयति । तत्र तावल्लोके आ-
ज्ञादय एव प्रवर्तकाः । वेदे तु स्थायि कार्ये प्रवर्तकम् । उभयत्र च
प्रवर्तकत्वसामान्यमेकमस्ति तत्र लिङादेः सङ्गतिग्रह इति केचि-
त्तन्मतमाह—

आज्ञादिभेदेऽप्यनुवर्त्तमाने प्रवृत्त्यभावस्य विरोधिमात्रे ॥
लिङादिशब्दस्य स वेत्ति शक्तिं प्रवर्त्तकाख्याविषयत्वयोग्ये १३६

आज्ञादीति । उत्कृष्टस्य पुरुषस्य निकृष्टपुरुषप्रेरणा आज्ञा,
आदिपदेन याज्ञा निकृष्टस्य उत्कृष्टप्रेरणा । समस्य समप्रेरणानुज्ञा
च गृह्यते । प्रवर्त्तकशब्दाभिधेयत्वयोग्ये प्रवृत्त्यभावस्य विरोधिमात्रे
प्रवर्त्तकत्वसामान्ये । एवं च गोत्वादिसामान्यशक्ताद्गवादिपदात्तच्च-
क्तिरिव लिङादिपदादभिहितप्रवर्त्तकसामान्यापर्यवसानादाज्ञादयो
नियोगश्च सिध्यतीति भावः ॥ १३६ ॥

अ०१ कार्ये मतभेदेन लिङादीनां शक्तिग्रहोपपादनम् । ११५

अन्ये त्वस्ति लोकेऽपि नियोगः स च सोपाधिको, वेदे तु स स्वतन्त्र एव तत्रोभयानुगतनियोगत्वसामान्ये लिङादिसङ्गतिग्रह इत्याहुः, तन्मतमाह—

अन्ये वदन्ति निरुपाधिनियोगरूपं

वेदे भवत्यपुरुषप्रभवे स्वतन्त्रम् ।

लोके पुनः पुरुषधीरचितेषु कार्य

सोपाधिकं तदिति कारणतो वचःसु ॥ १३७ ॥

अन्ये इति । वैदिकनियोगस्य निरुपाधित्वे युक्तिमाह । अपुरुषप्रभव इति । अपौरुषेय इत्यर्थः, अतस्तत्राज्ञाद्यसम्भवाच्च नियोगस्तदुपाधिक इत्यर्थः । अत एव स्वतन्त्रम् । लोके तु वैपरीत्यमाह लोक इति । पुनःशब्दो विशेषघोषाती । विशेषमेवाह । सोपाधिकमिति । वक्ष्यमाणोपाधियुक्तमिति । तत्कार्यं वदन्तीति सम्बन्धः । तदुपपादनाय कारणत इत्युक्तं । तदेव विवृण्वन्वचांसि विशिनष्टि पुरुषधीरचितेष्विति । पुरुषसम्बन्धाल्लौकिकवचसामित्यर्थः ॥ १३७ ॥

लोके कोऽयमुपाधिरिति जिज्ञासायामाह—

आज्ञायाश्चाद्युपाधिप्रणिपतितत्रपुः साधनेहानुबद्धं

विज्ञातोपायभावं विषयमनुसरत् पौरुषेयीषु वाक्षु ॥

वेदे कर्तृस्थरागाद्युपाधिविरहितं कर्तृशून्ये ततोऽस्मि-

न्सर्वत्रैकस्वभावस्थितवपुषि भवेल्लब्धशक्तिर्लिङादिः ॥ १३८ ॥

आज्ञायाश्चादीति । माणवकादिर्द्वुपाध्यायाद्याज्ञादिनैव गवानयनादौ प्रवर्तते, तथा चाज्ञादिरूपो य उपाधिर्निमित्तं तस्मिन्प्रणिपतितं तेन सम्बद्धं वपुर्गस्याः फलसाधनेहायाः साऽनुबन्धो यस्य तत्, अथ वा वपुरन्तं साधनेहानुबद्धत्वं च पृथगेव विशेष-

णम् । तस्य वैदिककार्याद्वैलक्षण्यान्तरमप्याह विज्ञातोपायभाव-
मिति । नियोगप्रतीतेः प्रागेव यस्य हितोपायत्वमवगतं तं विषयं
धात्वर्थमनुसरद्धात्वर्थो यत्फलसाधनत्वेन प्रागवगतस्तदनुसरत्तद-
नुकूलं न तु धात्वर्थस्य तदधीनं फलसाधनत्वमित्यर्थः । कार्यमिति
पूर्वश्लोकादनुषजनीयम्, भवतीति च शेषः । पौरुषेयीषु बाधु
आज्ञायाञ्चसादेः सम्बन्धः । वेदे निरुपाधिनियोगरूपमित्युक्तमुपपा-
दयति । कर्तृस्वरगादीति । वेदे कर्तुराज्ञाद्युपाधिरहितमित्यर्थः ।
कुत इत्यत आह । कर्तृशून्य इति । अपौरुषेये वेदं कर्तुरभावा-
त्तदाज्ञादिकमपि नास्ति यस्मात्तत्र तन्निरुपाधिकमित्यर्थः । नन्वेवं
लोकवेदयोर्नियोगवैलक्षण्ये कथं लिङाद्यर्थत्वं तत्राह ततोऽस्मि-
न्सर्वत्रेति । लोकवेदयोरेकस्वभावतया नियोगत्वरूपेण स्थितव-
पुपि तस्मिन्नियोगे नियोगत्व इति यावत् । लिङादिलब्धशक्तिर्भवे-
दिति तदैकार्थ्यं युक्तमेवेति भावः ॥ १३८ ॥

अभिनवगुरुमतमाह—

अन्ये भिन्नस्वभावं विविधमभिदधत्यानुरूप्येण कार्यं
लोके धात्वर्थरूपं श्रुतिवचसि पुनस्तन्नियोगाख्यमेव ॥
संमुग्धे तत्र शक्तिं शिशुरयमवगम्यादितो न्यायचक्षुः
पश्चाद्वैदिकवेद्यं वदति लिङिति च प्रेक्षते निश्चयेन ॥ १३९ ॥

अन्य इति । विविधमित्यस्य विवरणं भिन्नस्वभावमिति ।
आनुरूप्येण योग्यतामहिम्ना । वैविध्यमेवाह । लोक इति ।
संमुग्धे धात्वर्थे नियोगस्वरूपेणाविवक्षितविशेषे । तत्र कार्यमात्रे ।
आदितः प्रथमतः । न्यायचक्षुः वक्ष्यमाणन्यायज्ञः ॥ १३९ ॥

तमेव न्यायं दर्शयति—

धात्वर्थाख्यानशक्तो यदि भवति गुणाद्वर्त्तितुं वैदिकेऽपि
सम्बन्धाज्ञानहेतोरनलमथ पुनर्वैदिके शक्तिमान्त्स्यात् ॥

१ अध्याये कार्ये लिङ्गादीनां शक्त्युपपादनम् । ११७

तत्सम्बन्धात्क्रियामप्यभिवादितुमलं लक्षणावृत्तितोऽयं लिङ्शब्दस्तेन कार्ये श्रुतिवचनगते शक्त इत्यध्यवस्येत् ॥ १४० ॥

धात्वर्थेति । लोके हि प्रवर्तकवाक्यात्कार्ये प्रथमं लिङादेः सङ्गतिग्रहः, कार्यं च लोकवेदयोर्विलक्षणम्, न च लिङादेरनेकार्थत्वं न्याय्यम्, न च कार्यत्वसामान्यं लिङर्थ इति नोक्तदोषस्तदपर्यवसानाच्च कार्यप्रतीतिर्गवादिपदाद्गवादेरिवोभयत्रापि भविष्यतीति वाच्यम् । वैदिकस्यापि कार्यस्य गवादिव्यक्तेरिवाशब्दार्थत्वापत्तेर्मानान्तरेणाभिधेयसामान्यसम्बन्धितयाऽवगतस्यैव गवादेरिवपर्यवसानलभ्यत्वाच्च, तस्मादेकत्र लिङ् लक्षणिक इति कुत्र लक्षणा कुत्र शक्तिरिति विचारणीयम्, यदि धात्वर्थे लिङादिपदं शक्तं तदा गुणाल्लक्षणया वैदिके कार्येऽयं लिङादिर्वीक्षितुमनलमसमर्थः । कुतः सम्बन्धाज्ञानहेतोः । वाच्यार्थसम्बन्धितया मानान्तरावगते तीरादौ गङ्गादिपदस्य लक्षणा दृष्टा, न च धात्वर्थसम्बन्धितया वैदिकं कार्यं मानान्तरेणावगतम्, अपूर्वरूपस्य तस्य तदयोग्यत्वात्, अतः सम्बन्धाज्ञानात्तस्मिन् लिङादिपदस्य लक्षणेत्यर्थः । अथ यदि शक्तिमानस्यादयमित्यनुषङ्गः । तत्सम्बन्धान्मुख्यार्थनियोगसम्बन्धात् । क्रियां धात्वर्थम् । यदि लिङादिना वैदिकं कार्यमभिधीयते तदा विषयभूतधात्वर्थसम्बन्धितयैव लिङादिनाऽभिधानाद्वाच्यार्थसम्बन्धितया ज्ञाते धात्वर्थे लक्षणा युक्ता । यद्यपि लौलिकी क्रिया न तत्सम्बन्धितयाऽवगता, तथापि तत्सम्बन्धिधात्वर्थजातीयेति तत्रैव लक्षणा । वैदिककार्ये तु लोके सङ्गतिग्रहणकालेऽनवगतेऽपि कामिनियोज्यसमभिव्याहारादवगते शक्तिरेवोचितेलाशयेनाह तेनेति ॥ १४० ॥

ननु लिङादिपदसमभिव्याहारमन्तरेणापि प्रभिन्नकमलोदरे मधूनि मधुकरः पिवतीत्यादौ प्रसिद्धपदसमभिव्याहारेण मधुकरा-

दिपदानां शक्तिर्गृह्यते तत्र कुतः सर्वपदानां कार्यान्विते शक्तिरित्यत आह—

एवं शब्दान्तराणां नयनिपुणमतिः शक्तिवित्स क्रमेण प्रक्षेपोद्धारदर्शी भवति कतिपयैर्वासरैस्तत्र तत्र ॥

तस्मात्कार्यान्वितार्थे सकलमपि पदं शक्तिमद्बुध्यमानो भूताद्यर्थप्रतीतिं प्रति विमुखमनादशास्त्रतस्स्यान्मनुष्यः १४१

एवमिति । शब्दान्तराणां भ्रमरादिशब्दानां शक्तिविद्भवतीति सम्बन्धः । स व्युत्पित्सुः । तत्रापि हि प्रवर्तकवाक्यात्कार्यान्विते गृहीतसङ्गतिकपदप्रयोगादेव भ्रमरादिपदानां शक्तिग्रह इत्युपजीव्यकार्यव्युत्पत्त्यनुरोधेनाध्याहृतकार्यान्वित एव तदर्थ इति जानातीति नास्ति कचिद्व्यभिचार इत्यर्थः । तदिदमुक्तं नयनिपुणेति । प्रक्षेपोद्धारदर्शी । भ्रमरादिपदप्रयोगस्य तत्र तदितरपदप्रयोगस्य च दर्शीत्यर्थः । तत्रतत्र । कार्यान्वित इति शेषः । फलिमाह । तस्मादिति । भूताद्यर्थेति । भूतमतीतमादिपदाद्वर्तमानभविष्यतोर्ग्रहणम् । शास्त्रतो भूताद्यर्थप्रतीतिं प्रतीतिं सम्बन्धः ॥ १४१ ॥

ननु न प्रवर्तकवाक्याधीनः प्राथमिकसङ्गतिग्रहो येनैवं स्यात्किं तु पुत्रस्ते जात इत्यादिवाक्यादेरपि प्रथमं सङ्गतिसम्बेदनं स्यात्च्छ्रवणानन्तरं पितुर्मुखपसादादिलिङ्गेन पार्श्वस्थश्रोतरि तद्वाक्यार्थज्ञानोन्नयनसम्भवात्तत्र वाक्यस्यान्वयव्यतिरेकाभ्यां कारणत्वावगमसंभवाच्चान्वित एव पदानां शक्तिरस्तु, नापि योग्यतादिमहिम्नान्विते गृहीतसम्बन्धानां कार्यैदमर्थमिति तत्राह—

वाक्याद्भूतार्थनिष्ठाह्वति न तु नृणां शब्दशक्तिप्रतीतिर्लिङ्गं श्रोतृस्थबुद्धेर्न हि किमपि भवेदत्र बालोपलभ्यम् ॥

न ह्येतत्पुत्रजन्माद्यवगतिनियतं नित्यवान्निश्चितं नो
यद्वक्त्रादिप्रसादक्षितितललुठनादीक्ष्यते श्रोतृदेहे ॥ १४२ ॥

वाक्यादिति । भूगार्थनिष्ठाद्वाक्यान्नृणां शब्दशक्तिप्रतीतिर्नैव
सम्भवति, कुतो नियतलिङ्गाभावेन तदर्थज्ञानानुमानासम्भवादित्याह
लिङ्गमिति । अत्र श्रोतरि लोके वा । ननूक्तं पितुर्मुखप्रसादादि-
लिङ्गमिति तत्राह न ह्येतदिति । एतच्छब्दार्थमाह यद्वक्त्रा-
दीति । क्षितितललुठनादिं शोककार्यं तच्च पुत्रस्ते मृत इत्यादिवा-
क्यार्थज्ञाने लिङ्गमिति वदन्तं गत्युक्तम् । मुखप्रसादादेर्भार्यामुखप्रस-
वधनप्राप्तिद्वियोगादिज्ञानादपि सम्भवेन पुत्रजन्माद्यवगतिनैयत्या-
भावेन ततस्तदनुमानासम्भवान्न सिद्धान्वितः शब्दार्थ इति भा-
वः ॥ १४२ ॥

तस्माल्लोके सर्वपदानां कार्यान्वित एव सङ्गतिग्रह इति वेदेऽपि
तेषां स एवार्थो न्याय्यो लोकेवेदयोः पदतदर्थभेदाभावात्, एवं च
वेदान्तानामपि कार्यान्विते ब्रह्मण्येव प्रामाण्यं वक्तव्यमिति न कार्य-
शून्ये स्वप्रधाने परब्रह्मणि कथमपि प्रामाण्यं सम्भवतीत्याह ।
तस्मादिति—

तस्मादाध्वं निराशाः श्रुतिशिरसि न तस्यास्ति निष्पन्नरूपे
प्रामाण्यं कार्यशून्ये कथमपि च परब्रह्मणि स्वप्रधाने ॥
भूतं भव्यप्रधानं भवति हि न पुनः स्वप्रधानं कदाचि-
च्छास्त्रस्थाः शङ्कशक्तिस्थितिनिपुणधियो विस्तरादेवमाहुः १४३

श्रुतिशिरसि निराशा आध्वं भवतेति सम्बन्धः । किं च तदभू-
तानां क्रियार्थेन समाम्नायः, भूतभव्यसमुच्चारणे भूतं भव्यायोप-
दिश्यत इति जैमिनिशबरस्वामिनोर्मतं, तौ च वेदार्थनिर्णयेऽधिकृता-
विति तदुक्तमेव ग्रहीतुमुचितमित्यभिप्रेत्याह भूतमिति । सिद्ध-
मित्यर्थः । भव्यं साध्यं प्रधानं यस्य भव्यशेषमित्यर्थः । स्वप्रधानं

भवानन्वायि सच्छास्त्राप्रतिपाद्यमित्यर्थः । शास्त्रस्था जैमिन्यादय
एवमाहुः । एवमित्येतद्विवृतं भूतं भव्येत्यादिना । शब्दश-
क्तीति । वैदिकशब्दशक्तिव्यवस्थायां निपुणश्रियोऽवाधितमतय
इति यावत् ॥ १४३ ॥

एवं वर्णितन्यायबलाज्जैमिन्यादिवचनबलाच्च कार्यान्विते श्रु-
तितात्पर्यमित्यद्वयस्वप्रधानस्य ब्रह्मणो वाक्यप्रमाणकत्वं भवदुक्तमस-
ङ्गतमिति पूर्वपक्षमुपसंहरति-

तस्मादसंगतमिदं प्रतिभाति यन्मे
वाक्यप्रमाणकमुदीरितमद्वयत्वम् ॥

इत्येवमेष मम बुद्धिपथं विरोधः

प्राप्तः प्रभो परिहरैनमनुग्रहाय ॥ १४४ ॥

तस्मादसङ्गतमिति । इदंशब्दार्थमाह । यद्वाक्यप्रमाण-
कमिति । एवंविधपूर्वपक्षकरणेन स्वस्मिन्गुरुणां व्युत्थितत्वभ्रमम-
पनयन्प्रार्थयते । इत्येवमिति । इति यत एवमुक्तप्रकारैर्विरोधो
वेदान्तानां ब्रह्मणि प्रामाण्यासम्भवो मम बुद्धिपथं प्राप्तोऽतो ममैव
बुद्धिदोषादसङ्गतमिव भवदुक्तं वाक्यप्रमाणकमद्वयं प्रतिभाति, न तु
भवताऽसङ्गतमुक्तमित्यर्थः । प्रभो इति तत्परिहारे गुरोरनायासं
चोत्तयति । एनं विरोधम् ॥ १४४ ॥

एवं प्रत्यगाभिन्नेऽद्वये स्वप्रधाने ब्रह्मणि वेदान्तप्रामाण्याऽसम्भवे
चोदिते, किं जीवब्रह्मणोस्तत्त्वं पदवाच्ययोरभेदो न सम्भवतीति
चोदयसि, उत तदुभयलक्ष्ययोः, तत्राद्यपङ्गीकरोति ।

सत्यं यदाह गुरुमान् यदि वाक्यगम्यं

संसर्गरूपमिह वेदशिरःस्वभीष्टम् ॥

अस्त्येव तत्र पदयोरुभयोर्विरोधः

पारोक्ष्यसद्वयविरोधकृतस्तदानीम् ॥ १४५ ॥

स्त्यमिति । यदाह—अवानिति शेषः । गुरुमान् शिषितमातिः ।
अन्यस्य सूक्ष्मेऽर्थे एवंविधाक्षेपायोगात् । संसर्गरूपं मुख्यार्थयोस्ता-
दात्म्यमङ्गीकृतमेव दर्शयति—अस्त्येवेति । तत्र वाक्यार्था-
भेदे ॥ १४५ ॥

ननु संसर्गो वा विशिष्टो वा वाक्यार्थ इति विद्वद्भिरङ्गीकृत-
मिति वेदान्तवाक्यस्यापि तदन्यतरोऽर्थः स्वीकर्तव्यः, तत्र चेत्पद-
तदर्थयोर्विरोधोऽङ्गीकृतस्तर्हि कथं तद्वाक्यार्थः सिद्ध्येदित्याशङ्क्य
वेदान्तव्यतिरिक्तानामेवार्थस्तथाऽभ्युपेयो न तु वेदान्तानां वेदमा-
त्रस्य वाऽतस्तीद्विरोधोऽत्र न दोषापेक्षाह—

यत् कर्मकाण्डनिपुणैरुदितं पुरस्ताद्

वाक्यार्थलक्षणमदः पुनरत्र नेष्टम् ॥

भेदादिवर्जितमखण्डमुशान्ति यस्मा—

च्छ्रीवादरायणमतानुगता महान्तः ॥ १४६ ॥

यत्कर्मकाण्डनिपुणैरिति । यद्वाक्यार्थलक्षणमिति सम्ब-
न्धः । पुरस्तात्पूर्वतन्त्रे । अदस्तल्लक्षणम् । अत्र वेदान्ते । वाक्य-
विशेषार्थलक्षणं वाक्यविशेषार्थे नाङ्गीकृतं चेन्न कापि क्षतिरिति
भावः । ननु वाक्यार्थसामान्यलक्षणमेव तदस्तु, अन्यस्य सामान्य-
लक्षणस्यासम्भवादन्यथा वेदान्तवाक्यविशेषस्य कीदृशोऽर्थः स्या-
दिति लक्षणान्तरासम्भवं प्रन्वानं प्रसाह । भेदादीति । भेदः सं-
सर्गः । आदिपदाद्विशिष्टग्रहणम् । अखण्डमपर्यायानेकपदप्रतिपाद्य-
मसंसृष्टमेकप्रतिपदिकार्थमात्रं वा उशान्ति कमनीयतया कथयन्ति
यस्माद्भेदादीति सम्बन्धः । श्रीवादरायणमतानुगता इति ।
भगवद्वादरायणः खलु 'तत्तु समन्वया'दिति सूत्रेणाखण्डैकरसे ब्रह्म-
णि वेदान्तप्रामाण्यं न्यरूपयत् । अतस्तन्मतानुसारिणः शङ्करमग-
वत्पादास्तच्छिष्याश्च तथैवोशन्तीति न वेदान्तवाक्यार्थलक्षणान्तरा-

सम्भवः । बादरायणमतानुगतानां महत्त्वं पक्षपातरहित्येन श्रुत्य-
र्थविचारकौशल्यम् । नापि सामान्यलक्षणासम्भवो वाक्यप्रतिपाद्य-
त्वस्यैव हि तत्सामान्यलक्षणत्वं न संसर्गत्वादिरूपस्याननुगमा-
दिति भावः ॥ १४६ ॥

ननु उक्तवाक्यार्थलक्षणावान्तरभेदव्यवस्थायां किं मनिमिषा-
शङ्क्य तत्तद्वाक्यार्थे तस्य तस्य वाक्यस्य तात्पर्यग्राहकमानमेव तत्र प्रमा-
णमिति श्लोकद्वयेनाह, तत्र प्रथमं यत्कर्मकाण्डनिपुणैरित्यनेन भे-
दादिवाक्यार्थस्योक्तं लक्षणं स्वीकरोति—

भेदादिरूपमवबोधयितुं समर्थं

यद्वाक्यमस्ति तदखण्डविलक्षणार्थम् ॥

तल्लौकिकं भवतु वैदिकमेव वाऽस्तु

नास्माकमत्र विषये विमतिः कदाचित् ॥ १४७ ॥

भेदादीति । लौकिकं गामानयेत्यादि वैदिकमग्निहोत्रं जुहो-
तीत्यादि च । अत्रोक्तविषये भेदादिरूपे वाक्यार्थे नाऽस्माकं कदा
चिदापि विमतिरस्ति, न हि व्यसनितयाऽखण्डार्थत्वं वयमिच्छाम
इति भावः ॥ १४७ ॥

इदानीं भेदादिवर्जित मित्यनेन कथितं वेदान्तवाक्यार्थस्वरूपं
सोपपत्तिकमुच्यत इत्याह—

यद्वाक्यजातमथ वेदशिरोनिविष्टं

यद्वापि लौकिकमखण्डमपास्य नान्यत् ॥

शक्नोति वस्तु वदितुं तदशेषमेव

ब्रूयादखण्डमिति तु प्रतिपादयामः ॥ १४८ ॥

यद्वाक्येति । अथेति पक्षान्तरोपक्रमार्थः । वेदशिरोनिविष्टं
सत्यं ज्ञानमनन्तं ब्रह्म तत्त्वमसीत्यादिवेदान्तवाक्यं लौकिकं प्रकृष्टं

१अ० सोऽयमित्यादेरखण्डार्थत्वोपपादनम् । १२३

प्रकाशश्चन्द्रः सोऽयमित्यादिवाक्यमन्यद्वस्तु वदितुं न शक्नोति
तदशेषमखण्डमेव व्यादित्यनन्तरमेवोपपादयिष्यत इत्यर्थः ॥ १४८ ॥

ब्रह्मणि वेदान्तवाक्यं द्विविधम्, एकमहंकारादिसंक्षिप्तः प्रत्यक्चै-
तन्यस्य निरतिशयानन्दाद्वयनित्यमुक्तब्रह्माभेदपरम्, यथा तत्त्वमसी-
त्यादि, एतच्च परमपुरुषार्थप्रसङ्गब्रह्मैक्यानिष्ठत्वान्महावाक्यम्, अपरं
तत्त्वम्पदार्थस्वरूपपरम्, यथा विज्ञानमानन्दं ब्रह्म योऽयं विज्ञानमयः
प्राणेष्वित्यादि, एतच्च पदार्थानिष्ठत्वादवान्तरवाक्यम्, तत्र महावा-
क्यस्याखण्डार्थत्वे लोके सोऽयमिति वाक्यमुदाहरणम्, इतरस्य
प्रकृष्टप्रकाशश्चन्द्र इति, तत्र सोऽयमिति वाक्यस्याखण्डार्थत्वं प्रमा-
णाभावाच्चास्तीत्याशङ्क्याह—

सोऽयं पुमानिति हि मुख्यपदार्थयुक्त-

वाक्यार्थबुद्धिजननस्य न वाक्यमेतत् ॥

ईशीत वाच्यशबलस्थपदद्वयेन

संसृष्टबुद्धिजनने पदयोर्विरोधात् ॥ १४९ ॥

सोऽयमिति । मुख्यपदार्थेति । तदिदंशब्दयोर्थो मुख्या-
र्थो तदेतदेशकालवैशिष्ट्यरूपतत्त्वेदन्ताविशिष्टौ तद्युक्तस्तन्निर्वापतो-
योवाक्यार्थोऽभेदस्तद्बुद्धिजननस्यैतत्सोऽयमिति वाक्यं नेशीतेति-
सम्बन्धः । सोऽयमिति हि वाक्यं समानाधिकरणवाक्यत्वादेकार्थ-
निष्ठं वाच्यम्, तत्र यदि मुख्यपदार्थयोरैक्यं तदा तदेतदेशकाल-
विशिष्टद्वयस्य विरोधेनाभेदासम्भवादितिदिवाक्यं तत्प्रतिपादयितुमस-
मर्थमिति भावः ।

ननु देवदत्तस्तत्त्वेदन्ताभ्यामुक्तरूपाभ्यां संसृष्टः, देवदत्ते तत्त्वे-
दन्ते इति वा वाक्यार्थोऽस्तु न विरोध इति तत्राह । वाच्यशब-
लेति । वाच्यं यच्छबलं विशिष्टं तन्निष्ठपदद्वयेनेत्यर्थः । सः अय-
मिति पदाभ्यां तत्त्वेदन्तयोः पुरुषविशेषणतयोपस्थितयोः स्वातन्त्र्या-

सम्भवेन पुरुषे च प्रथमान्तपदेनोपस्थिते सप्तम्यर्थासम्भवेन चोक्तप्रकारद्वयासम्भवः । किं च देवदत्ते तत्तेदन्ते इति ज्ञानेन न भेदभ्रमनिवृत्तिः सम्भवति, इदं च वाक्यं तदर्थमेव वृद्धैः प्रयुज्यते, देवदत्तभेदेऽपि तत्सम्भवात् । न चैकस्मिन्देवदत्ते तत्तेदन्ते इति ज्ञानाद्भेदभ्रमनिवृत्तिसम्भव इति वाच्यम् । समानाधिकृतपदद्वयव्यतिरेकेण तदेकत्वे प्रमाणाभावात्, तस्मादर्थान्तरासम्भवाद् वाच्यशबलस्थपदद्वयेन संसृष्टबुद्धिजननमेव वाच्यं तच्च न सम्भवति पदयोर्विरुद्धार्थत्वादिसर्थः १४९

अस्तु तर्ह्येकस्मिन्नेव पदे लक्षणा तथा च न विरोधः प्रतियोग्येन्तराभावात्, नाप्यखण्डार्थता देवदत्त एकस्य विशिष्टस्यानेन तादात्म्यप्रतिपादनादित्याशङ्क्याह—

एतद्धि सोऽयमिति वाक्यमखण्डनिष्ठं

वक्तव्यमत्र गतिरास्ति न का चिदन्या ॥

तद्देशकालमनुकृष्य स इत्यनेन

नायं पदार्थमुपढौक्यते हि नैतत् ॥ १५० ॥

एतद्धीति । अखण्डनिष्ठं पदद्वयलक्षणयेति शेषः । अत्र अस्मिन्वाक्ये । गतिः, त्वदुक्तप्रकारावगतिः । कुत इति चेत्तत्राह । तद्देशकालमिति । स इत्यनेन स इति पदेन तद्देशकालविशिष्टमनुकृष्यादाय । अयंपदार्थम् अयमिति पदस्य लक्षितमर्थं नोपढौक्यते प्रापयितुं न शक्नोतीत्यर्थः । सोऽयमिति । वाक्यमिति शेषः । इति दृष्टान्तार्थम् । यथा तत्पदं स्ववाच्यमिदं पदलक्ष्यं न प्रथयति, एवमेतत्पदमपि स्ववाच्यं नोपढौक्यते, तत्पदलक्ष्यमिति शेषः । एकपदलक्षितस्वरूपस्य पदान्तरवाच्यादभेदनिष्ठत्वे वाक्यस्यावावदेवदत्तस्वरूपं तत्तद्विशिष्टमेव स्यात्, अन्यथा वर्तमानसमयस्य देवदत्ते तद्भेदसंशयादिनिवर्त्तकताऽस्य वाक्यस्य न स्यान्नवर्त्तते चास्माद्वाक्याच्चत्संशयादिरिति पदद्वयलक्षणया तदेतद्देशकालद्वयवृत्ति-

१ अध्याये तत्त्वमस्यादे रत्नखण्डार्थत्वोपपादनम् । १२५

देवदत्ताभेदपरामेतीदं वाक्यमखण्डार्थनिष्ठमेव । न चैवं तत्स्वरूपस्यैकै-
कपदादपि प्रतीतिरेकपदार्थज्ञानादपि तन्निवृत्तिप्रसङ्गः, वक्तव्यं वा पदा-
र्थस्वरूपादधिकं वाक्यप्रमेयमन्यथा वाक्यादपि तदयोगादिति वाच्यम् ।
पदद्वयलक्ष्यवाक्यार्थयोरन्यूनानतिरिक्तत्वेऽपि वाक्यात्तदतद्देशका-
लपरामर्शपूर्वमखण्डदेवदत्तस्वरूपाऽभेदप्रतिपादने भवति तज्ज्ञानं
निश्चयरूपमतस्ततः संशयादिनिवृत्तिरूपमद्यते नैवमेकैकपदलक्ष्यज्ञान-
मिति न ततः संशयानिवृत्तिः, एवं च सोऽयमित्यादेरर्थान्तरासंभवा-
दबाधाच्चाखण्डार्थत्वैवेति भावः ॥ १५० ॥

दाष्टान्तिकेऽपि तदाह—

एवं सतीदमपि तत्त्वमसीति वाक्य—

माश्रित्य लाक्षणिकवृत्तिमखण्डनिष्ठम् ॥

सोऽयं पुमानिति यथा वचनं तथाऽस्तु

नो चेत्समं हि तदलाबुनिमज्जनोक्त्या ॥ १५१ ॥

एवं सतीति । लोके पदद्वयलक्षणया सोऽयमिति वाक्यस्या-
खण्डार्थत्वे सतीत्यर्थः । तथा च नास्माकमलौकिककल्पनेति भावः ।
लाक्षणिकवृत्तिं पदद्वयेऽपीति शेषः । तत्त्वमसीति वाक्यमखण्डार्थनि-
ष्ठम् अकार्यकारणद्रव्यमात्रविषयसमानाधिकरणवाक्यत्वात् यथा-
सोऽयं पुमानिति वचनमित्याशयेन दृष्टान्तमाह । सोऽयं पुमानि-
ति । तथेदं तत्त्वमसीति वाक्यमखण्डार्थनिष्ठमस्त्विति सम्बन्धः ।
पदद्वयलक्षणयाऽखण्डार्थत्वानङ्गीकारे पूर्वपक्षदशायामुक्तवाक्यामा-
माण्यमाह—नो चेदिति । अतिशुष्कमाच्छिद्रं केवलम् अलाबु
अप्सु निमज्जतीतिवचनं यथाऽप्रमाणं तथेदमपि स्यादित्यर्थः । त-
त्त्वमसीति वाक्यस्यापि वक्ष्यमाणविरोधेन संसर्गादिवाक्यार्थासम्भ-
वेन पदद्वयलक्षणयाऽखण्डार्थत्वैवोचितेति भावः । एतेन सिद्धान्तो-
पक्रमे उक्तं तदुभयलक्ष्ययोरिति द्वितीयकल्पे विरोधबीजाभावात्तच्चो-

द्यमनुपपन्नमित्युक्तमिति द्रष्टव्यम् ॥ १५१ ॥

यत्तु पूर्वपक्षावसरे वाच्यार्थसम्बन्धितया मानान्तराधिगतिर्लक्षणाबीजमिति तथाऽनवगते ब्रह्मणि न लक्षणा स्यादित्युक्तं, तदनूय दूषयति—

मानान्तराधिगतगोचरगामिनी स्या

च्छद्वस्य लाक्षणिकवृत्तिरिति प्रलापः ॥

सिद्धत्वमात्रमिह लाक्षणिकप्रवृत्ते

निर्वाहकारणमनङ्गमतोऽन्यदस्याः ॥ १५२ ॥

मानान्तरेति । अधिगतेति भावे निष्ठा, अधिगतिरित्यर्थः । प्रलापोऽसदभिलापः । ननु लाक्षणिकपदस्य लक्ष्येण साक्षात्सम्बन्धानवगमात्स्वार्थप्रनाड्यैव तदुपस्थापकत्वं वाच्यं तच्च मानान्तरेण तथावगमं विना नेति कथमयं प्रलाप इति चेत् । सत्यम् । मानान्तरं विनापि तदर्थसम्बन्धितयाऽवगममात्रेण सा सिध्यति स चावगमस्त्वमहमादिपदलक्ष्येऽहंकारादिसाक्षिणि स्वप्रकाशे तद्वलात्सिद्ध्यति ब्रह्मादिपदलक्ष्यं चाद्वयं ब्रह्मादिपदवाच्यं शबलं वस्तुतः स्वसंसर्गशून्ये चैतन्ये कल्पितं शबलत्वादध्यस्तत्वाद्वा शबलान्तरवद्रजतादिवदिति तर्केण तत्सम्बन्धितया सिध्यतीति न मानान्तरापेक्षेत्याह— सिद्धत्वेति । ज्ञातत्वमात्रमित्यर्थः । इह लक्ष्ये ॥ १५२ ॥

ननु तीरादेर्गङ्गादिपदलक्ष्यस्य मानान्तरेण तथाधिगतिर्नियमेन दृष्टा तत्कथं सा तत्राप्रयोजकोति चेत्तत्राह—

मानान्तराधिगतता हि न लक्षणायां

किञ्चित्करी भवति पिङ्गलतावदग्नेः ॥

धूमस्य जन्मनि हि पिङ्गलता न हेतु

र्यद्यप्यवस्थितवती हुतभुक्शरीरे ॥ १५३ ॥

मानान्तराधिगततेति । हीतिद्वयं प्रसिद्धौ, किञ्चित्करी-
निमित्तं न भवतीति सम्बन्धः । नियमेन तत्र विद्यमानस्यापि गौ-
रवेणाप्रयोजकत्वे दृष्टान्तमाह—पिङ्गलतावदिति । अग्रे रूपमिव
किञ्चित्करी न भवतीति सम्बन्धः । दृष्टान्तं विवृणोति—धूमस्ये-
ति । न हेतुर्हीति सम्बन्धः । अग्नित्वमेव हि धूमजनकतायामग्रेः
प्रयोजकं न तु पिङ्गलाग्नित्वमापे गौरवादिति भावः । शुक्तिरजता-
देरपि इदमित्यादिपदान्तरेण लक्ष्यत्वसम्भवान्मानान्तरेण तस्यावग-
त्यभावान्न मानान्तरगम्यत्वं तत्प्रयोजकामेति भावः ॥ १५३ ॥

ननु ब्रह्मादिशब्दानामन्यत्र संगत्यसंभवात्तत्रैव शक्तिः कल्प-
नीया , एवं च कथं तत्रैव तेषां लक्षणा , तच्छक्तपदलक्षितार्थोपा-
दाने चेदमापि शास्त्रपनात्मनिष्ठं स्यादित्याशङ्क्यं परिहर्तुं लक्षणात्रै-
विध्यमाह—

शङ्खस्य लाक्षणिकवृत्तिरपि त्रिधैषा

का चिजहाति न जहाति च वाच्यमन्या ॥

भागं जहाति न जहाति च भागमन्या

सोऽयं त्रिधा भवति लाक्षणिकप्रकारः ॥ १५४ ॥

अथवा लोके लक्षणाऽनेकविधा । तत्र काऽसौ लक्षणा तत्त्वमसि-
वाक्ये संपतेत्याशङ्क्य तां विवेक्तुं लोके प्रसिद्धं लक्षणाभेदं मत्वाह
शब्दस्येति । एषा लाक्षणिकवृत्तिरिति संबन्धः । त्रैविध्यमेवाह
का चिदित्यादिना । का चिद्राच्यं जहाति जहल्लक्षणेत्यर्थः ।
अन्या वाच्यं न जहाति अजहल्लक्षणेत्यर्थः । अन्या भागं वाच्या-
र्थांशं जहाति अन्यं भागं न जहाति च जहदजहल्लक्षणेत्यर्थः । त-
त्रैविध्यमुपसंहरति । सोऽयमिति ॥ १५४ ॥

लोके क्रमेण तासामुदाहरणमाह—

गङ्गापदं हि निजमर्थमपास्य तीरे

यद्वर्त्तते भवति सा जहती प्रसिद्धा ॥

शोणः स्थितो बहिरितीह तु लक्षणाया

मादाय शोणिमगुणं तुरगे प्रवृत्तिः ॥ १५५ ॥

गङ्गापदमितिद्वेयेन । निजमर्थं स्ववाच्यप्रवाहमपास्य त्यक्त्वा ।
पद्यस्मात् । शोणः शोणिमगुणोऽवत्वानियतः ॥ १५५ ॥

सोऽयं पुमानिति वचस्युभयप्रकारा

देशादिभागपरिवर्जनतः प्रासिद्धा ॥

पुंसश्च केवलमुपात्ततया पदाभ्या

मेवं त्रिधा भवति लाक्षणिकी प्रवृत्तिः ॥ १५६ ॥

सोऽयमिति । उभयप्रकारा जहदजहद्रूपा । तदेवोपपादय-
ति । देशादीति । तदेतद्देशकालवैशिष्ट्यरूपभागवर्जनात्केवलं यथा
स्यात्तथा तादेदंपदाभ्यां पुंस उपात्ततया चेत्तर्थाः । उपसंहरति । ए-
वं त्रिधेति । गङ्गायां घोष इत्यत्र हि वस्तुतो गङ्गासंबन्धि यत्तीरं
घोषान्वययोग्यं तदेव लक्षणया प्रतीयते न तु गङ्गाविशिष्टतीरं तस्य
तेन रूपेण घोषान्वयायोग्यत्वादतो गङ्गापदे जहल्लक्षणैव, एवं बहिः
शोणस्तिष्ठतीत्यादौ निष्कृष्टद्रव्यगुणमात्रस्य बहिर्देशस्थित्यनुपपत्तेः
शोणगुणविशिष्टस्यैवावस्य नियमेन स्थित्यवगमात्साऽजहल्लक्षणा
स्वार्थमुपादायैव तस्य द्रव्ये वृत्तेः, सोऽयमित्यादौ तु प्रागुक्तन्याये-
नाभेद विरुद्धदेशादिपदार्थभागं परित्यज्य धर्मिस्वरूपं पदार्थभाग-
मुपादायेदं वाक्यमभेदं प्रतिपादयतीति तत्र सा जहदजहद्रूपेति लाक्ष-
णिकी वृत्तिस्त्रिधा भवतीत्यर्थः ॥ १५६ ॥

एवं वेदेऽपि तत्रैविध्यमुदाहरणेनाह—

वेदेऽपि लाक्षणिकवृत्तिरियं त्रिधैषा

यज्ञायुधीतिवचने तु जहत्प्रवृत्तिः ॥

वैश्वानरादिवचनेष्वजहत्प्रवृत्ति-

स्तत्त्वंगिरोरुभयरूपतया प्रवृत्तिः॥ १५७ ॥

वेदेऽपीति । यज्ञायुधी यजमानः स्वर्गलोकमेतीतिवाक्येऽन्त्ये-
ष्टिप्रकरणस्येऽग्निहोत्रकपालादिपात्रैर्विशिष्टो यजमानः स्वर्गं गच्छ-
तीति प्रतीयते तदनुपपन्नम् । आग्निहोत्रपात्राणां प्रत्यक्षेणैव दाहात्,
यजमानस्याग्निहोत्रकपालादियज्ञायुधविशिष्टस्य स्वर्गगमनायोगाद्य-
ज्ञायुधीशब्दः तस्मिन्स्वार्थं परित्यज्य वर्तत इति सा जहल्लक्षणा,
मत्वर्थप्रत्ययस्य संवन्धमात्रनिष्ठत्वमभिप्रेत्य संवन्धिनि यजमाने जह-
ल्लक्षणेत्पुक्तम्, विशिष्टात्केवलमन्यदित्याशयेन वा । जहत्प्रवृत्तिः
जहल्लक्षणा वृत्तिः । वैश्वानरादिवचनेष्विति । प्रादेशमात्रमभि-
विमानमात्मानं वैश्वानरमित्यत्र वैश्वानरशब्दो जाठरेऽग्नौ रुद्रस्त-
दवच्छिन्ने आत्मनि वर्तते, अन्यथा आत्मानं वैश्वानरमिति सामा-
नाधिकरण्यायोगात्, तथा च स्वार्थापरित्यागेन स आत्मनि
वर्तते इति तस्य तत्राऽजहल्लक्षणा । आदिशब्देन सृष्टीरूपदधाती-
त्यत्र सृष्ट्यसृष्टीष्टकासु वर्तमानः सृष्टिशब्दो गृहीतः । तत्त्वंगि-
रोरिति । तत्त्वमसिवाक्यस्थतत्त्वंपदयोरित्यर्थः । उभयरूपतया
जहदजहद्रूपतया । पदद्वयार्थेभेदविरोधिविशेषणांशपरित्यागेना-
परोक्षचैतन्याद्वयानन्दे पदद्वयप्रवृत्तेः सा जहदजहल्लक्षणेत्यर्थः । एतेन
ब्रह्मात्मनि शक्तब्रह्मादिपदस्य कथं तत्र लक्षणा ब्रह्मादिपदलक्ष्यस्य
शास्त्रार्थत्वे इदमपि शास्त्रमनात्मनिष्ठमितिदूषणद्वयं परिहृतम् । शबले
ब्रह्मणि परिगृहीतसङ्गतिकस्य शुद्धे ब्रह्मात्मनि लक्षणोपप-
त्तेरिति ॥ १५७ ॥

ननु कथं तर्हि ब्रह्मशब्दस्य पूर्णब्रह्मार्थत्वं ब्रह्मातिरिक्तस्य
सर्वस्य परिच्छिन्नत्वेन तच्छबले पूर्णतारूपब्रह्मसंभवादित्या-
शङ्क्याह—

ब्रह्माऽज्ञाने ह्यद्वितीयत्वमेकं

ब्रह्मण्यन्यच्चाद्वितीयत्वमस्ति ॥

तत्संपर्कात्तत्र चाद्वैतताऽन्या

व्युत्पन्नोऽयं ब्रह्मशब्दस्तु तत्र ॥ १५८ ॥

ब्रह्माऽज्ञानेति । ब्रह्माश्रयविषयाऽज्ञान इत्यर्थः । हि यस्माद्ब्रह्माऽज्ञान एकमद्वितीयत्वमस्ति तस्य सकलप्रपञ्चविवर्त्ताश्रयतया ब्रह्मण्यध्यस्तत्वेन तदन्तर्भूततया च सजातीयादिभेदशून्यत्वात् । ब्रह्मणि शुद्धे चान्यदाद्वितीयत्वमस्ति तदतिरिक्तस्य सर्वस्य मिथ्यात्वेन जीवत्वाच्च तन्मात्रत्वेन सजातीयादिभेदशून्यत्वात् । तत्संपर्कात्तयोः परस्परमधिष्ठानाध्यस्ततया तादात्म्यात्संवृत्ते तत्र तदुभयात्मके शबले अन्याऽद्वैतताऽस्ति अद्वितीयद्वयात्मकस्य तस्याप्यद्वैततानियमात् । एवं सति ब्रह्मशब्दस्य वेदान्तेषु जगत्कारणे बहुशः प्रयोगाज्जगत्कारणत्वस्य केवलेऽसंभवात् 'मायां तु प्रकृतिं' 'देवात्मशक्ति'मिसादिवचनैर्वृहति शबले व्युत्पात्तिरविरुद्धेत्याह—व्युत्पन्न इति ॥ १५८ ॥

एवं महावाक्यस्थब्रह्मादिपदवाच्यं शबलं तत्र शब्दस्य शक्तिं व्युत्पत्तिं च दर्शयित्वा तद्वाक्यस्थाहमादिपदवाच्यशबलं तत्राहमादिपदसम्बन्धग्रहं च दर्शयति—

प्रत्यग्भावस्तावदेकोऽस्ति बुद्धौ

प्रत्यग्भावः कश्चिदन्यः प्रतीचि ॥

प्रत्यग्भावस्तत्कृतस्तत्र चान्यो

व्युत्पन्नोऽयं तत्र चात्मेति शब्दः ॥ १५९ ॥

प्रत्यग्भाव इति । आन्तरत्वमिति यावत् । बुद्धौ अन्तःकरणे । शरीरेन्द्रियाद्यपेक्षया हि तदधिष्ठात्रन्तःकरणमान्तरमित्यर्थः ।

१ अध्याये जहदजल्लक्षणयाऽखण्डार्थत्वोपपादनम् । १३१

अन्य आपेक्षिकादन्तःकरणनिष्ठप्रत्यक्त्वादन्वयः । प्रतीचि सा-
क्षिणि । तस्य य आत्मा सर्वान्तर इति श्रुतेः सर्वान्तरत्वमन्यः
प्रत्यग्भावोऽस्तीत्यर्थः । तत्कृतस्ताभ्यां प्रत्यक्त्वाभ्यां कृतस्तत्र
तदुभये शबलेऽन्यः ताभ्यां प्रत्यक्त्वाभ्यामन्यः प्रत्यग्भावोऽस्तीत्यनु-
पङ्गः । ततः किं तत्राह—व्युत्पन्नोयमिति । तत्र शबले ।
आत्मेतिशब्दः त्वमहमादिशब्दः । यद्यप्यहमादिशब्दसङ्गतिग्रहसमये
तदर्थे शबलत्वं न प्रतीयते तथापि तस्मिन्विचारकाले तत्सिद्ध्यतीति
वक्ष्यति ततस्तदापि तदुभयात्मकमेवेत्येवमुक्तम् ॥ १५९ ॥

एवं पदद्वयवाच्यशबलं तत्र ब्रह्मादिपदसङ्गतिग्रहं चोक्त्वा
वाक्यस्य जहदजल्लक्षणयाऽखण्डार्थप्रतिपादनप्रकारमाह—

तच्छब्दवाच्यगतमद्वयभागमेकं

प्रत्यक्त्वमात्रमाविरोधमपेक्षमाणः ॥

त्वंशब्दवाच्यशबलस्थमुपाददानो

वाक्यादखण्डमथ तत्त्वमसीति विद्यात् ॥ १६० ॥

तच्छब्दवाच्यगतमिति । वाक्यार्थे अविरोधमपेक्षमाणोऽधिकारी
तच्छब्दवाच्यशबलगतप्रविष्टमेकमद्वयभागं पारमार्थिकाद्वयभागं त्वंश-
ब्दवाच्यशबलस्थं प्रत्यक्त्वं सर्वान्तरत्वं जहदजल्लक्षणयोपाददानोऽन-
न्तरं तत्त्वमसीतिवाक्यादखण्डं विद्यादिति संबन्धः ॥ १६० ॥

ननु तत्त्वंपदयोरेकार्थत्वमनुपपन्नं तथा सति पर्यायतापत्तेरसन्त-
र्भिन्नार्थत्वे च सामानाधिकरण्यायोगादिति भेदाभेदनिष्ठं तद्वाक्यमि-
शाशङ्क्याह ।

आदेशां नाणुमात्रोऽपि भेदो

यद्यप्येवं भिन्नमादाय शङ्को ॥

वर्तेते त्वय्यद्वयात्मप्रकाशे

बाह्यं हेतुं जामिता नास्ति तस्मात् ॥ १६१ ॥

आदेयेति । तात्पर्यविषये लक्ष्ये अपरोक्षचैतन्याद्वयभाग इत्यर्थः । अणुमात्रोऽपि ईषदपि । चैतन्यानन्दयोरत्यन्तमभेदात् । अन्यथानन्दस्याभानप्रसङ्गात् चैतन्ये वा कल्पित्वं स्यात् अन्यथा तदसंवन्धात् । एवं चैतन्यस्याप्यानन्दभेद उपेक्षणीयतापत्तिः । भेदाभेदौ च विरुद्धाविति तदुभयमेकरसं न तु भिन्नाभिन्नमित्यर्थः । एवं चेत्कथमपर्यायता पदयोरित्याशङ्क्योक्तानुवादेन तामुपपादयति । यद्यप्येवमिति । भिन्नं परस्परमिति शेषः । शब्दौ तत्त्वमादि-शब्दौ । बाह्यं वाक्यार्थाद्विर्भूतम् । हेतुं शब्दवृत्तिनिमित्तं वाच्यमिति यावत् । जामिता पर्यायता । पदद्वयलक्ष्यस्यैकरसत्वेऽपि वाच्यभेदादपर्यायतेत्यर्थः ॥ १६१ ॥

ननु जीवब्रह्मणोरत्यन्तमभेदे घटकुटशब्दवत्तत्त्वपदसामानाधिकरण्यं न स्यात् नीलमुत्पलमित्यादावीषज्ज्ञेदे सत्येव सामानाधिकरण्यदर्शनादित्याशङ्क्याह ।

अद्वैतेऽर्थे प्रत्यगर्थोऽस्ति तद्वत्

प्रत्यक्त्वे चाद्वयस्यापि भावः ॥

यद्यप्येवं नातिरेकावकाशः

पूर्णे तत्त्वे तत्त्वमर्थोपपत्तेः ॥ १६२ ॥

अद्वैतेऽर्थ इति । शुद्धाद्वयानन्द इत्यर्थः । प्रत्यगर्थः केवलसाक्षी सर्वान्तरोऽस्ति तदभिन्न इति यावत् । तद्वत्प्रत्यगभिन्नाद्वयवत्प्रत्यक्त्वे उक्तसाक्षिणि अद्वयस्यापि भावः अस्त्येवेति सम्बन्धः । अद्वयार्थोऽपि प्रत्यगभिन्न इत्यर्थः । यद्यपिशब्दौ सतीत्यस्यार्थे एवं सतीत्यर्थः । अतिरेकः ईषज्ज्ञेदः । अथ वाऽद्वैतेत्यादिना प्रत्यगद्वयाभेदो दर्शितः, यद्यपीत्यादिना सामानाधिकरण्यनिमित्तं भेदमनूय

दूषयति एवमपि सामानाधिकरण्यादतिरेकावकाश इति यदि तन्ने-
त्यर्थः । तत्र हेतुमाह ॥ पूर्णे तत्त्व इति । तदा खलु ब्रह्म प्रतीचो
व्यावर्त्तेत प्रत्यगपि ब्रह्मणः । एवं च तदर्थब्रह्मणो निरवधिकबृहत्त्वं
त्वमर्थस्य च प्रतीचः सर्वान्तरत्वं न स्यात्, पूर्णे तत्त्वे सत्येव तत्त्व-
मर्थयोस्तदुपपत्तेरित्यर्थः ॥ १६२ ॥

नन्वेकस्मिन् वाक्ये प्रयुक्तनिखिलपदलक्षणाऽनुपपन्ना लोके
तथाऽदर्शनात् शक्तपदं विना वाक्यार्थाऽनुभवायोगाच्च तस्यैव तज्ज-
नकत्वादिति चेन्न, न तावल्लोके तददर्शनं विषं भुंक्ष्वेत्यादौ तदर्श-
नात्, तेन हि वाक्येन शत्रुगृहान्नोदकादिभक्षणपानादीष्टसाधनं न
भवतीति प्रतीयत इति सर्वपदलक्षणा, एवमर्थवादवाक्यस्थसर्वपदेऽपि
प्राशस्त्ये लक्षणा दृष्टा, किं च तात्पर्यानुपपत्तिर्हि लक्षणाबीजं नान्व-
यानुपपत्तिः क्रय्येयं गौर्यतो बहुक्षीरेत्यर्थवादवाक्ये तदभावात्, एवं
च यथातात्पर्यमेकस्मिन्सर्वस्मिन्वा पदे लक्षणा न विरुद्धा, अत
एव सोयमित्यत्रापि पदद्वयलक्षणैव न्याय्या, शब्दस्य वाक्यार्था-
नुभवजनकत्वे चान्वीयमानोपस्थापकत्वमेव तन्त्रं, न तु शक्त्या
तदुपस्थापकत्वं गौरवादित्युपक्रमाद्यनुरोधेन प्रत्यगद्वयमात्रपर्यवसा-
यितत्त्वमसिवाक्यस्थपदद्वयलक्षणा न विरुद्धयते, आवश्यकी च,
अन्यथा श्रुतितात्पर्यानिर्वाहादितिन्यायसिद्धेऽर्थेऽविनिगमनतर्कमध्य-
नुग्राहकमाह ।

न च विनिगमनायां कारणं किञ्चिदास्ति

स्फुटमुभयपदस्था लक्षणा शस्यतेऽतः ॥

न हि विनिगमनायां हेत्वभावे कदाचित्

क्वचिदियमुपलब्धा सोऽयमित्यादिवाक्ये ॥ १६३ ॥

न च विनिगमनायामिति । चकारेणोक्तं न्यायं समुच्चि-
नोति । अस्मिन्नेव पदे लक्षणा नान्यत्रेति निर्धारणायामित्यर्थः ।

शस्यते प्रशस्यते । यतो विनिगमनायां किमपि स्फुटं कारणं नास्ति अत उभयपदस्थेत्यादिसम्बन्धः । ननु तिष्ठतु कारणान्तर-
गवेपणं श्रोतुरिच्छैव तन्निमित्तमित्याशङ्क्य तर्हि वाक्यार्थव्यवस्था
न सिद्ध्येत्सर्वेषामेकस्य वा श्रोतुर्नियतेच्छाभावादित्याशयेनाह । न
हीति । इयमेकपदलक्षणा ॥ १६३ ॥

ननु यस्मिन्वाक्ये यत्पदं प्रथमं श्रूयते तदसंजातविरोधितया
प्रबलं स्वार्थनिष्ठं तद्विरुद्धार्थं द्वितीयं तदनुकूलं लक्षयिष्यतीति तत्र
कारणाभावोऽसिद्ध इत्याशङ्क्यात्तापि वाक्यार्थव्यवस्थैव दोषः
प्राथम्यादेरपि शास्त्राभेदेनाव्यवस्थितत्वादित्याह ।

प्रथमचरमभावो निर्णये कारणं चे

दयमपि नियमो न ह्यन्यथाऽप्यस्य दृष्टेः ॥

प्रथमपठितमासीत्तत्पदं सामवेदे

चरमपठितमेतद् दृष्टमध्वर्युवेदे ॥ १६४ ॥

प्रथमेति । निर्णये लक्षणानिर्णये । अस्य प्रथमचरमभावस्य ।
अन्यथादर्शनमेवाह प्रथमेति । तत्पदमद्वयब्रह्मबोधकम् । सामवेदे
तत्त्वमसिवाक्य इत्यर्थः । अध्वर्युवेदे यजुर्वेद अहं ब्रह्मास्मीतिवाक्ये ।
एतत्तत्पदार्थबोधकं ब्रह्मपदमित्यर्थः । एवं च तत्त्वमसिवाक्येन
जगत्कारणत्वादिविशिष्टस्य ब्रह्मणस्त्वंपदलक्ष्यसाक्ष्यभेदः प्रतिपा-
द्यते, यजुर्वेदेन तु अहंकारकर्तृत्वादिविशिष्टस्य शुद्धाऽद्वयाऽभेदः
प्रतिपादनीय इति सर्वेषामेकरूपं ब्रह्म न सिद्ध्येत्तच्चायुक्तमेकस्य
वैरूप्यायोगाद्वस्तुनि विकल्पासंभवाच्चेति भावः ॥ १६४ ॥

प्रथमचरमभावस्यानिर्णायकत्वं सोऽयमित्यादिलौकिकवाक्ये-
ऽप्याह ।

सोऽयं पुमानयमसाविति पौरुषेये

वाक्ये तथाव्यतिहतेऽत्र विशेषहेतुः ॥

१ अध्याये विरोधापनोदार्थमपि सर्वपदलक्षणा । १३५

पूर्वापरत्वमिति शक्यमिदं न वक्तुं

मुख्यत्वलाक्षणिकते प्रति शङ्कवृत्त्योः ॥ १६५ ॥

सोऽयं पुमानिति । अत्र वाक्ये तच्छब्दः पूर्वोऽयंशब्दः
पश्चात्प्रयुक्तः अयमसावितिवाक्ये तु विपरीतः प्रयोगस्तदिदमाह ।
व्यतिष्ठत इति । व्यत्यस्त इत्यर्थः । सोऽयं पुमान् तथा तथा-
विधे अयमसाविति च व्यतिहृतेऽत्र पौरुषेये वाक्ये शब्दवृत्त्योर्मुख्य-
त्वलाक्षणिकते प्रति इदं पूर्वापरत्वं विशेषहेतुर्विनिगमनोहेतुरिति
वक्तुं न शक्यमिति सम्बन्धः । अत्रापि वाक्यप्रयोक्तृणामुच्चारणे
पूर्वापरत्वनियमादर्शनादिति भावः ॥ १६५ ॥

एवमखण्डे ब्रह्मणि तात्पर्यानुपपत्त्या विनिगमनाभावेन च पद-
द्वयलक्षणेत्युक्तम्, इदानीं मुख्यार्थयोरभेदान्वयानुपपत्त्याप्यविनिग-
मोपोद्बलिततया सा वक्तव्येत्याह ।

न च भवति विरोधस्योत्थितस्यापनीतिः

पदयुगलनिविष्टां लक्षणामन्तरेण ॥

न हि भवति कदाचित् सद्वयस्याद्वयत्वं

न च भवति परोक्षः प्रत्यगऽर्थोऽपि तद्वत् ॥ १६६ ॥

न च भवतीति । विरोधस्याभेदे विरोधस्योत्थितस्य ज्ञा-
तस्यापनीतिर्निराकरणं पदद्वयलक्षणामन्तरेण न च नैव भवतीति
सम्बन्धः । विरोधमेव व्यनक्ति न हीति । तद्वत्सद्वयस्याद्वयाभेद
इव । एतेन तदादिशब्दस्योपस्थितवाचकत्वात् शुद्धस्य च
तात्पर्यविषयतयोपस्थितत्वाद्विनैव लक्षणां ततः शुद्धोपस्थितिसंभव
इति प्रत्युक्तम्, उपस्थितिविशिष्टस्य शुद्धत्वाऽसम्भवात्,
तदादिपदघटितवाक्यगर्भमहावाक्यातिरिक्तावान्तरवाक्यस्य शुद्धे
तात्पर्यासंभवाच्च । न हि महावाक्यतदर्थप्रतिसन्धानं विना वाक्यै-
कदेशस्य शुद्धे तात्पर्यनिरूपणं संभवति, महावाक्यतदर्थप्रतिसन्धानं
तु तत्पदतदर्थप्रतिसन्धानमृते न भवतीति तात्पर्यनिरूपणात्मागेव

तत्पदार्थनिर्णयो वाच्य इति सृष्ट्यादिवाक्यानुरोधेन विशिष्टमेव
 तत्पदार्थ इति तत्रापि लक्षणा आवश्यकीति भावः । अत्र त्वमर्थगत-
 सद्वितीयत्वांशपरित्यागवदापरोक्ष्यस्यापि परित्यागो वक्तव्यस्तस्मि-
 न्सत्येव विरोधस्य परिहारादुद्देश्यविशेषणत्वेन तस्यापि परित्या-
 ज्यत्वाच्चेति न शङ्कास्पदत्वम् । प्रत्यङ्मात्रस्य त्वंपदे लक्षणयोपादे-
 यस्य चैतन्यमात्रस्यापरोक्ष्यस्वभावत्वात्स्वभावत्यागे च भावत्यागा-
 पत्तेः । न हि ग्रहगतमेकत्वमविवक्षितमिति ग्रहत्वमप्युद्देश्यविशेषण-
 त्वादविवक्षितं भवति, तस्य तत्स्वभावत्वात् । न च स्वयं चात्मा
 परोक्षश्चेति कस्य चिदनुभवः संभाव्यते । तस्मात्पारोक्ष्यसद्वयत्वप-
 रिहारायोभयपदे लक्षणावश्यग्राह्येति भावः ॥ १६६ ॥

नन्वेकपदेऽपि लक्षणा व्यर्था, एकस्यैव ब्रह्मणो विशेषणद्वय-
 विशिष्टतया पदद्वयवाच्यत्वेन दण्डी कुण्डलीतिप्रयोगादिवदभेदप्रती-
 त्युपपत्तेरिति चेन्न, विशिष्टाभ्यां तदुभयाश्रयकेवलस्वरूपस्यान्यत्वे-
 न लक्षणां विना तत्पदाभ्यामुपस्थित्यसंभवात्, तथा हि इदानीमयं
 दण्डी न भवतीति हि दण्डिनो देवदत्तात्केवले तस्मिन् भेदः प्रती-
 यते, अभेदनिषेधस्य भेदविषयतयाऽन्यत्र क्लृप्तस्य विशेषणमात्रसं-
 सर्गाभावविषयत्वायोगात्, अन्यथा घटः पटो न भवतीतिप्रतीतेरपि
 घटत्वात्यन्ताभावविषयत्वप्रसङ्गेन कापि भेदो न सिद्धयेत्, न च प्राग्
 दण्डयैत्रायमिति प्रत्यभिज्ञया तदभेदे सिद्धे निषेधधियोविशेषणाभाव-
 विषयतेति वाच्यम्, भेदबुद्ध्यनुरोधेन प्रत्यभिज्ञाया एव तज्ज्ञाती-
 यविषयतयोपपत्तेः, आत्मैवेदं सर्वमित्यादिना सर्वाभेदसिद्धेः घटाद्य-
 भेदनिषेधोऽपि न स्यात्, विशिष्टभेदस्तूपपन्नानि समान एव,
 अभेदबुद्धिरपि स्वरूपमात्रभेदविषयैवेति तयोर्भिन्नाविषयतैव, एवं
 सति दण्डिकुण्डलिनोरपि परस्परं स्वसमानसत्ताकभेदवलात्तत्रापि
 लक्षणयैव तदुभयाश्रयाऽभेदसिद्धिः, एवमेकदैकत्राविरुद्धविशेषणद्वय-
 विशिष्टयोरपि परस्परभेदेन यदैकता न घटते तदा किमु वक्तव्यं

विरुद्धविशेषणद्वयविशिष्टयोर्जीवेश्वरयोरित्याह ।

अविरुद्धविशेषणद्वयप्रभवत्वेऽपि विशिष्टयोर्द्वयोः ॥

घटते न यदैकता तदा नितरां तद्विपरीतरूपयोः १६७

अविरुद्धेति । स्पष्टम् ॥ १६७ ॥

ननु विरुद्धरूपयोरपि जीवेश्वरयोः सत्त्वादिनां केन चित्स्वरूपेणैकत्वसम्भवात्तत्त्वमादिवचनं कथं लक्षणां विना नैव प्रतिपादयेदिति शङ्कते—

अथ केनचिदात्मनैकता वचनेन प्रतिपाद्यते तयोः ॥

तदसुन्दरमस्तमेति हि स्फुटमेव त्रिविधापि लक्षणा ॥ १६८ ॥

अथेति । किं तत्स्वरूपं पदेन केन चिदुपस्थापनीयम् उत न । आद्ये तद्वाचकपदाभावेन ब्रह्माहंपदयोस्तत्र लक्षणाप्रसङ्गः । द्वितीये शब्दानुपस्थितस्यापि वाक्यप्रतिपाद्यत्वे गङ्गासम्बन्धिनस्तत्पदादनुपस्थिततीरादावपि घोषान्वयित्वप्रतीत्युपपत्तेः, एवं शोणादिना लक्षणामन्तरेणाश्वादेर्वाहिस्थित्यन्वयसम्भवात्, तथा सोऽयमित्यत्रापि शुद्धस्य वाक्यार्थत्वसम्भवात्प्रसिद्धलक्षणोच्छेदप्रसङ्गः । तस्मात्पदोपास्थितपदार्थयोरन्वयो वाच्य इत्यभेदयोग्यस्वरूपोपस्थितये पदद्वयलक्षणाऽवश्यं वाच्येत्याशयेनाह तदसुन्दरमिति । एवमेवं सति स्फुटमस्तमेतीति सम्बन्धः ॥ १६८ ॥

एवं ब्रह्माहंपदयोर्लोकवेदव्यवहारानुरोधेन शबलवाचकयोर्जहदजल्लक्षणयाऽखण्डार्थत्वमुक्तम्, इदानीमज्ञानमात्रवाची ब्रह्मशब्दः मम योनिर्महद्ब्रह्मेत्यत्र केवलज्ञाने ब्रह्मशब्दप्रयोगात्, एवमहंशब्दोऽपि व्यवहारबलेन लाघवाच्च केवलाहंकारवाची भवत्विति ताभ्यां जहल्लक्षणयैवाऽखण्डवस्तुप्रतिपत्तिरिति पक्षान्तरमाह—

साभासाज्ञानवाची यदि भवति पुनर्ब्रह्मशब्दस्तथाऽहं

शब्दोऽहंकारवाची भवति तु जहती लक्षणा तत्र पक्षे ॥

नौरैषा रौति लोहं दहति विषधरो रज्जुरग्रे तवासा-

वित्यत्रेवात्मवस्तुन्यपि भवतु जहल्लक्षणा को विरोधः १६९

साभासाज्ञानेति । चिच्छायायुक्ताज्ञानवाचीत्यर्थः । यदी-
ति निश्चयार्थे । जहल्लक्षणाया अतिप्रसिद्धतया प्रस्तुते तदौचित्यार्थं
दृष्टान्तमाह । नौरिति । रौति शब्दं करोति । नावः शब्दकर्तृ-
त्वानुपपत्तेस्तया तत्स्थः पुरुषो लक्ष्यते एवमुत्तरत्रापि लोहरज्जुश-
ब्दाभ्यां बहिसर्पयोर्लक्षणा । रज्जुर्विषधर इतिलोकप्रसिद्धप्रयोगानु-
वादत्वाद् ग्रन्थकर्तुर्न विलिङ्गप्रयोगदोषः । विषधरा उ इति छेदो
वाऽस्तु । विषधरपदं वा दीर्घद्रव्यलक्षकं तथा च न विलिङ्गता ।
दार्ष्टान्तिकमुपसंहरति । आत्मवस्तुनीति ।

अत्रानिश्चितार्थपदिशब्दस्वारस्येन प्रौढिवादोऽयं ग्रन्थकारस्येति
केचित् । तत्र च बीजं, ब्रह्मशब्दस्य जगत्कारणे प्रचुरप्रयोगानु-
रोधः, अज्ञाने तत्प्रयोगस्य काचित्कत्वात्, एवमात्मवचनाहंशब्द-
स्यापि नियमेन शबल एव प्रयोग इति ॥ १६९ ॥

निर्मुणे कस्यापि गुणस्याभावात्प्रौढिवादेनैव पक्षान्तरमाह—

प्रत्यक्त्वादिगुणान्वयेन यदि वा गौण्यस्तु वृत्तिस्तयो-
र्ब्रह्माहंपदयोः परेतरदृशोर्मुख्ये विरोधो यतः ॥

मुख्यार्थाऽनुपपत्तिहेतुकतया गौण्यस्ति वृत्तिर्यतो

लोके माणवको विभावसुरसौ सिंहः पुमानित्यपि ॥ १७० ॥

प्रत्यक्त्वादीति । आदिपदेन बृहत्त्वं गृह्यते । तयोः परेतर-
दृशोः, ईश्वरजीवयोरिति सप्तम्यौ । यदि प्रत्यक्त्वादिगुणान्वयेन
वृत्तिस्तर्हि गौण्यास्त्विति सम्बन्धः । तयोर्ब्रह्माहंपदयोरिति वान्वयः ।
किल्लक्षणयोः परेतरदृशोः परापरयोर्ब्रह्मप्रत्यगात्मनोर्दृग्ज्ञानं याभ्यां
तयोरिति विग्रहः । तत्र हेतुर्मुख्य इति । ननु लक्षणामन्तरेण गौणी

का चिदमुख्यवृत्तिर्न लोके सिद्धेत्याशङ्क्याह । मुख्या-
र्थान्वयानुपपत्तिर्हेतुर्थस्मिन्नमुख्यसम्बन्धे स तथा तस्य भावस्तत्ता
तथेत्यर्थः । तत्र दृष्टान्तमेव हेतुमाह यत इति । विभावसुरग्निः ।
अग्निर्माणवकः सिंहो देवदत्त इत्यादौ अग्न्यादिशब्दस्य स्वार्थगु-
णयोगेन माणवकादावनेकत्र प्रयोगाल्लोके गौणी वृत्तिर्यतः प्रसि-
द्धतमेत्यर्थः ॥ १७० ॥

ननु स्वार्थं विहायार्थान्तरे वृत्तिर्गौण्यप्यस्ति चेत्कस्तर्हि लक्ष-
णागौण्योर्भेद इति शङ्कामनूय तयोरवान्तरभेदोऽस्तीत्याह—

परशब्दवृत्तिरपरत्र भवेदिति यद्यपीदमुभयोः सदृशम् ॥

अनयोस्तथापितु विभागकरं स्फुटमास्ति लक्षणमवान्तरकम् १७१

परशब्दवृत्तिरिति । परस्य लक्ष्यमाणादन्यस्य वृत्तिरि-
त्यर्थः । अपरत्र स्वार्थादन्यत्रोभयोरल्लक्षणागौण्योः सदृशं यद्यपीति
सम्बन्धः । अनयोरित्यादि स्पष्टम् ॥ १७१ ॥

अवान्तरभेदमेव दर्शयति—

गुणतो गुणवृत्तिरिष्यते ह्यपरा लाक्षणिकी तु सङ्गतेः ॥

इति भेदकमास्ति लक्षणा गुणवृत्त्योरिति वेदवादिनः १७२

गुणत इति । लक्ष्यमाणगुणयोगेन स्वार्थादन्यत्र वृत्तिर्गौणी ।
लाक्षणिकी तु अपराऽन्या, सा संगतेः स्वार्थसम्बन्धमात्रादर्थान्तरे
वृत्तिर्न तु गुणयोगादित्यर्थः । इत्यनेन प्रकारेण लक्षणागुणवृत्त्यो-
र्भेदकमस्तीति वेदवादिनो मीमांसकाः ।

‘अभिधेयाऽविनाभूते प्रतीतिर्लक्षणोच्यते ।

लक्ष्यमाणगुणैर्योगाद् वृत्तेरिष्टा तु गौणते’त्याहुरित्यर्थः ।

गङ्गादिपदं हि स्वार्थान्वयानुपपत्तौ सत्यं तद्विहाय तत्सम्बन्धि-
नि वस्तुनि वर्तते न तु तद्गुणयोगमपेक्षते तीरे गङ्गासादृश्याप्रतीतेः ।
ज्वलनादिपदं तु स्वार्थासम्बन्धिन्यपि माणवकादौ लक्षितस्वार्थं

शुचित्वादिगुणयोगेन वर्तते, अत एवाग्निसदृशो माणवक इति ततः
प्रतीयत इति तयोः स्फुटमस्ति भेदकमित्थः ॥ १७२ ॥

एवं जहदजहलक्षणया तत्त्वम्पदाभ्यामुपात्तप्रत्यग्ब्रह्माभेदनिष्ठं
महावाक्यमित्युक्तम्, इदानीं तदनुवदन्नुपादेयप्रत्यग्ब्रह्मणोरवान्तर-
श्रुततात्पर्यगोचरस्वरूपमाह—

नित्यः शुद्धो बुद्धमुक्तस्वभावः

सत्यः सूक्ष्मः सन् विभुश्चाद्वितीयः ॥

आनन्दाब्धिर्यः परः सोऽहमस्मि

प्रत्यग्धातुर्नात्र संशीतिरास्ति ॥ १७३ ॥

नित्य इत्यादिना । वस्तुतः कालत्रयापरिच्छेद्यो नित्यः ।
शुद्धः अविद्याकलङ्करहितः । बुद्धः स्वप्रकाशबोधो न तु विषयः ।
मुक्तो रागद्वेषादिवन्धरहितः । सत्यः त्रिकालावाध्यः । सूक्ष्मः
स्थौल्यरहितो दुर्बिज्ञेयो वा । सन् विद्यमानो भावस्वरूप इति वा ।
विभुः देशापरिच्छिन्नः स्वतन्त्र इति वा । अद्वितीयः वस्त्वन्तर-
रहितः । आनन्दाब्धिः अनवच्छिन्नानन्दः । परः परमात्मेति
विशेष्यम् । एवं तत्पदलक्ष्यस्वरूपं निर्दिश्य त्वंपदलक्ष्यस्वरूपमाह ।
प्रत्यग्धातुरिति । अहमनुभवे प्रकाशमानोऽहंकारादिसाक्षी प्रत्यग्धा-
तुशब्दः स्वरूपवाची । सोऽपि उक्तलक्षण एवातो न किं चिदपि
तदुभयवैलक्षण्यमिति तदत्यन्तमभिन्नेवेत्याशयेन वाक्यार्थमाह । सो-
ऽहमस्मीति । विद्धीति शेषः । अस्यार्थस्य प्रागुपपादितत्वाच्चाग्रे
चोपपादयिष्यमाणत्वात्संशयं मा कुर्वित्याशयेनाह । नात्रेति । अयं
वाऽस्मीत्यविवक्षितम् य एतादृशः परमात्मा सोऽहंपदलक्ष्यप्रत्यक्वै-
तन्यमित्यर्थः । यथा चिदेकरसमपि ब्रह्म वस्तु स्वभावतः सत्यज्ञाना-
दिपदैरपर्याप्यैस्तात्पर्येण प्रतिपादनाच्च सत्यज्ञानानन्दात्मकमित्युच्यते,
एवं निसो निसानामज आत्मा महान् अत्रायं पुरुषः स्वयं ज्योतिः

१. अध्याये नित्यत्वादीनां न ब्रह्मरूपत्वमिति मतभेदः ॥ १४१

असङ्गो ह्ययं पुरुषः अकामं रूपं शोकान्तरम् विमुक्तश्च विमुच्यते
सत्यं ज्ञानं विभुं सर्वगतं सुखरूपं सदेव सौम्येदम् एकमेवाद्वितीयम्
एषोऽस्य परम आनन्द इत्येवमादितत्तद्वाक्यस्यैरपर्यायैर्निखादिशब्दै
स्तात्पर्यतः प्रतिपादनाच्चनित्यशुद्धादिस्वभावमित्युच्यत इति ॥ १७३ ॥

नित्यत्वादीनामभावरूपाणां न भावरूपब्रह्मस्वरूपत्वमिति मन्वा-
नानां मतभेदमाह—

सच्चित्सुखाद्वयत्रयः कथयन्ति के चित्

सच्चित्सुखात्मकतिमि प्रथयन्ति के चित् ॥

ब्रह्मेतराणि किल नास्य वपूंषि तेषां

बुद्धौ स्फुरन्त्यपररूपानिवृत्तिभावात् ॥ १७४ ॥

सच्चिदिति । सच्चिदद्वयानन्दस्वरूपं ब्रह्मेति के चित् ।
अद्वयत्वं च द्वयाभावोपलक्षितं भावस्वरूपम् । एतच्चानन्दपदार्थः ।
अपरे त्वद्वयत्वमपि मुक्ता सदादिकमेव ब्रह्मेति वर्णयन्ति । नित्य-
त्वादीनां ब्रह्मस्वरूपत्वे तेषामरुचिनिमित्तमाह । इतराणीति ।
अस्य ब्रह्मण इतराणि नित्यत्वादीनि न वपूंषि सन्ति वपुष्टेन
बुद्धौ न स्फुरन्ति किल । कुतः तेषां नित्यत्वादीनामपररूपस्य
कालपरिच्छेद्यत्वादेर्निवृत्तिभावादभावरूपत्वादित्यर्थः । ब्रह्मणो
भावरूपत्वाद्भावरूपमेव सदानन्दादिकं स्वरूपं भवितुमर्हति न
नित्यत्वादिकमप्यभावरूपम् विरोधात्, किन्तु तेषां तद्धर्मत्वमेवेति
तदाशयः ।

अत्र केचित्किलशब्दाभ्यामस्वारस्य द्योतितम् । तत्र चेदं
निमित्तम् यथा सदादिशब्दैर्लक्षणया भावरूपं ब्रह्म प्रतिपाद्यते
एवं नित्यादिशब्दैरपि तत्तच्छब्दलक्षकैस्तदधिष्ठानं ब्रह्मैव लक्षणया
प्रतिपाद्यत इति तन्निखादिस्वभावमिति व्यवहियत इति न ब्रह्मणोऽ

भावात्मतापत्तिः, नाप्यभावधर्मकत्वमद्वये धर्मधर्मिभावायोगादभावस्य
दुर्निरूपस्य श्रुतिप्रतिपाद्यत्वानुपपत्तेश्चेति ॥ १७४ ॥

इदानीमवान्तरवाक्यस्याखण्डार्थत्वं वक्तुं सत्यं ज्ञानमनन्तं ब्र-
ह्मेति ब्रह्मलक्षणवाक्ये लक्ष्यलक्षणविभागमाह—

ब्रह्मेति शेषिपदमत्र हि लक्ष्यमेकं

शेषाणि लक्षणसमर्पणमस्य कुर्युः ॥

लक्ष्यार्पणेन सह लक्षणवाचि सर्व

संगच्छतेऽरुणपदं क्रयवाचिनेव ॥ १७५ ॥

ब्रह्मेति । ब्रह्मेतिपदं शेषीति सम्बन्धः शेषिणः प्रधानस्य
पदमिति वा । ननु ज्ञानानन्दादेरपि ब्रह्मस्वरूपत्वात्तत्पदमपि तथा-
विधं किं न स्यात्तत्राह अत्र हीति । अस्मिन्वाक्ये एकं पदं
लक्ष्यं हि यतः अतः शेषाणि सत्यादिपदान्यस्य ब्रह्मणो लक्ष-
णसमर्पणं कुर्युरित्यर्थः । एकस्मिन्वाक्ये एकमेव पदं लक्ष्यमु-
द्देश्यं समर्पयतीति वक्तव्यं सर्वपदार्थानामुद्देश्यत्वे तेषां परस्परानन्व-
येन वाक्यमनर्थकं स्यात्, विधेयं विना सर्वोद्देशानर्थक्यात्तच्चैकं ब्रह्म-
पदोपस्थितमेव भवितुमर्हति तस्यैव ज्ञातस्य पूर्ववाक्ये ब्रह्मविदाप्नोति
परमित्यत्र परमपुरुषार्थसाधनत्वदर्शनात्, यच्च पुरुषार्थसाधनं तदे-
वाधिकारिणा जिज्ञास्यं तदेव च लक्षणेनापि निरूप्यम्, एवं च
ब्रह्मपदसामर्थ्याद्यतो वा इमानि भूतानि जायन्त इतिवाक्ये भूतसृ-
ष्टिस्थित्यादिकारणे ब्रह्मशब्दप्रयोगाच्च जगत्कारणमद्वयं ब्रह्मैव
कार्यानुमानेन सामान्यतोऽवगतं विशिष्य जिज्ञास्यमिति तदेव लक्ष्यं
शेषीति ज्ञानादिपदान्यस्य लक्षणं प्रतिपादयेयुरिति भावः । ततः किं
तत्राह लक्ष्यार्पणेनेति । पदेनेति शेषः । लक्षणवाचि पदमिति
शेषः । संगच्छते यद्ब्रह्म तत्सत्यज्ञानाद्यात्मकमितिवाक्यभावेन संगतं
भवति । ज्ञानाद्यात्मकतयाऽज्ञातब्रह्मण एव तथा प्रतिपाद्यतया प्रधा-

१ अध्याये अरुणान्यायेनपश्चादन्योन्यसम्बन्धः । १४३

नत्वात्तत्पदेन लक्षणवाचिपदानां तदगुणभूतार्थानां सम्बन्धो वक्तव्यः, अन्यथा प्रतिपिपादयिषितार्थासिद्धेरिति भावः । प्रधानेनेतरेषामन्वये दृष्टान्तमाह अरुणपदमिति । 'अरुणया पिङ्गाक्षया गवा सोमं क्रीणाती' अत्र तृतीयान्तरुणादिपदानि क्रयसाधनार्थानि क्रीणातीत्यनेनान्वीयन्ते आरुण्यादिविशिष्टक्रयस्यैव विधेयत्वादिति यद्वचद्वदित्यर्थः ॥ १७५ ॥

नन्वेवं सत्यारुण्यादीनां यथा प्रत्येकमेव क्रयेणान्वयः प्रत्येकं निरपेक्षकरणविभक्तिश्रवणात्, एवं यद्वह्य तत्तत्त्वं तज्ज्ञानं तदनन्तमिति सत्यादिपदानामन्योन्यं निरपेक्षमेव ब्रह्मणान्वयः स्यान्न तु परस्परमेलनमिति नास्माद्वाक्यात्सत्यज्ञानात्मकं ब्रह्म सिद्ध्येत, अनेकरूपं च तत्स्यादिति तत्राह—

पृष्ठात्परस्परयुजाप्रतिपत्तिरेषा-

मेवंविधत्वमुपपादयितुं समर्था ॥

लक्ष्यस्य तस्य महतः क्रयवस्तुवत् स्यात्

सर्वस्य कारकपदस्य परस्परं ॥ १७६ ॥

पृष्ठादिति । सत्यादीनां प्रत्येकं ब्रह्मान्वयप्रतिपत्तेः पश्चादेषां सत्यादीनां परस्परयुजा अन्योन्यं सम्बन्धः अभेद इति यावत् । तस्याः प्रतिपत्तिर्लक्ष्यस्य तस्य महतो ब्रह्मण एवविधत्वं सत्यज्ञानाद्यखण्डैकरसत्वमुपपादयितुं समर्था स्यादिति सम्बन्धः । इममप्यर्थमुक्तदृष्टान्तेनाह क्रयवस्तुवदिति । क्रयवस्तुन इवेत्यर्थः । कारकपदस्यारुणादिपदस्य । यथा क्रयेण प्रत्येकमन्वितारुण्यादिगुणानां साक्षात्क्रयसाधनत्वायोगादेकहायनीद्रव्यावच्छेदकत्वेनान्वीयमानानां परस्परमन्वयः प्राप्नोति, एवं निरवधिकमहत्त्वशालिब्रह्मणालक्ष्येणाभेदानुपपत्त्यैकस्यानेकस्वरूपतानुपपत्तेश्च परस्परं मेलनादभिप्रेतब्रह्मस्वरूपसिद्धिरिति ॥ १७६ ॥

ननु सत्यादिपदवाच्यार्थोपादाने नोक्तब्रह्मस्वरूपलाभस्तेषाम-
वश्यं परस्परं भेदात् सत्यादिपदलक्षणायां च तस्यासत्याद्यात्मता-
पत्तिरित्याशङ्क्याह—

तत्त्वंपदार्थविषयो नय एव योज्यः

सत्यादिवस्तुषु न तत्र विशेषकल्पः ॥

सत्यादिशब्दविषयाः शबलास्तदर्थ-

भागेषु लाक्षणिकवृत्तिरपीह तुल्या ॥ १७७ ॥

तत्त्वंपदार्थेति । सत्यादिवस्तुषु सत्यादिपदार्थेषु । ननु
सत्यादिपदार्थस्य ब्रह्मपदार्थेनान्वयात्तत्र च गुणगुणिभावेन नीलो-
त्पलवन्मुख्यार्थस्तेवान्वयसंभवात् किं तत्त्वंपदयोरिव लक्षणया येन
तद्विषयो नयोऽत्रातिदिश्यते तत्राह न तन्नेति । सत्यादिपदार्थेषु
तत्त्वंपदार्थाभ्यां सकाशादन्वये विशेषप्रकारो नेत्यर्थः । सत्यादिप-
दार्थानां मुख्यब्रह्मान्वयानुपपत्तेर्लक्षणाऽवश्यं वाच्येति भावः । यदुक्तं
ब्रह्मण एवं सति असत्याद्यात्मतापत्तिरिति तदपि तदीयन्यायान्त-
रातिदेशेन परिहरति सत्यादीति । शबला इति । तांश्च शबला-
ननुपदमेव वक्ष्यति । सत्यादिपदानामपि तत्त्वंपदयोरिव शबले
शक्तिः, ततो जहदजहल्लक्षणया च वक्ष्यमाणन्यायेन तेषामभिमत-
त्मनि वृत्तिरिति न त्वदुक्तदोष इत्यर्थः ॥ १७७ ॥

ननु किं तत्सत्यादिवाच्यं शबलं कथं वा तत्र व्युत्पत्तिरिति
जिज्ञासायां तदाह—

आकाशादौ सत्यता तावदेका

प्रत्यङ्मात्रे सत्यता का चिदन्या ॥

तत्संपर्कात्सत्यता तत्र चान्या

व्युत्पन्नोऽयं सत्यशब्दस्तु तत्र ॥ १७८ ॥

१ अध्याये सत्यज्ञानानन्दत्वादीनां त्रैविध्यम् । १४५

आकाशादौ सत्यतेत्यारभ्याकाशादावस्तितेत्यन्तैः सप्तभिः श्लोकैः । आकाशघटादौ सत्यता व्यावहारिकसत्यता । व्यावहारिकसत्यत्वं च परमार्थसत्यत्वात् कल्पितभेदमस्त्येव 'सत्यं चानृतं च सत्यमभव'दिति श्रुतेः, आकाशादेरात्मकार्यस्यार्थक्रियाकारित्वदर्शनाच्च, परमार्थसत्यतातिरिक्ता त्रियदादिसत्यताऽस्तीत्यर्थः । प्रत्यङ्मात्रे शुद्धात्मनि । सत्यता पारमार्थिकी सत्यता । अन्याऽऽकाशादिसत्यत्वाद्विलक्षणाऽत्यन्तावाध्यार्थलक्षणा । व्यावहारिकसत्यमाकाशाद्यस्ति परमार्थसत्यं च प्रत्यग्रूपमन्यदस्तीत्यर्थः । ततः किं तत्राह तत्संपर्कात् तयोः सत्ययोः परस्परं तादात्म्यात्, निष्पन्नेति शेषः । तत्रेत्यनुपङ्गः । सत्यता तत्र चान्या समुदायात्मिका । ततोऽपि किं तत्राह व्युत्पन्न इति । तत्र सति शबले प्रत्यक्षादिसिद्धे सत्यशब्दस्य व्यवहारानुरोधेन शक्तिग्रह इत्यर्थः । एवमुत्तरत्रापि द्रष्टव्यम् ॥ १७८ ॥

बुद्धेर्वृत्तौ ज्ञानता तावदेका

प्रत्यग्बोधे ज्ञानता का चिदन्या ॥

तत्संपर्काज् ज्ञानता तत्र चान्या

व्युत्पन्नोऽयं ज्ञानशब्दस्तु तत्र ॥ १७९ ॥

बुद्धेर्वृत्तौ चक्षुरादिजन्यान्तःकरणवृत्तौ । ज्ञानता चैतन्याभिव्यञ्जकत्वरूपा ज्ञानता । प्रत्यग्बोधे प्रत्यक्चैतन्ये । ज्ञानता स्वप्रकाशज्ञानस्वरूपता ॥ १७९ ॥

बुद्धेर्वृत्तौ तावदानन्दतैका

प्रत्यङ्मात्रे का चिदानन्दताऽन्या ॥

तत्संपर्कात्तत्र चानन्दताऽन्या

व्युत्पन्नोऽयं तत्र चानन्दशब्दः ॥ १८० ॥

आनन्दता आनन्दपदव्यवहारयोग्यता प्रथमा । परमप्रेमास्पद-
त्वयोग्यतारूपानन्दता द्वितीया ॥ १८० ॥

आकाशादौ नित्यता तावदेका

प्रत्यङ्मात्रे नित्यता का चिदन्या ॥

तत्संपर्कान्नित्यता तत्र चान्या

व्युत्पन्नोऽयं नित्यशब्दस्तु तत्र ॥ १८१ ॥

नित्यता कल्पस्थायितारूपा नित्यतेत्यर्थः । त्रिकालापरिच्छेद्य-
त्वरूपा द्वितीया नित्यता द्रष्टव्या ॥ १८१ ॥

आकाशादौ शुद्धता तावदेका

प्रत्यङ्मात्रे शुद्धता का चिदन्या ॥

तत्संपर्कान्छुद्धता तत्र चान्या

व्युत्पन्नोऽयं शुद्धशब्दस्तु तत्र ॥ १८२ ॥

शुद्धता अस्पृश्यताप्रयोजकरूपरहिततारूपा पङ्कादिमलवद्द्रव्य-
सम्बन्धराहित्यरूपा वा । प्रतीचि तु सा सर्वप्रकाराऽशुचित्वाभावो-
पलक्षितस्वरूपात्मिकाऽविद्याराहित्यरूपा वेत्यर्थः ॥ १८२ ॥

गोवत्सादौ मुक्तता तावदेका

प्रत्यङ्मात्रे मुक्तता का चिदन्या ॥

तत्संपर्कान् मुक्तता तत्र चान्या

व्युत्पन्नोऽयं मुक्तशब्दस्तु तत्र ॥ १८३ ॥

मुक्तता बन्धनरहिततारूपा । प्रतीचि तु संसारानर्थस्य नित्य-
निर्दोषरूपा सा ॥ १८३ ॥

आकाशादावस्तिता तावदेका

प्रत्यक्तत्वे चास्तिता का चिदन्या ॥

तत्संपर्कादस्तिता तत्र चान्या

व्युत्पन्नोऽयं तत्र चास्तीति शब्दः ॥ १८४ ॥

अस्तिता विद्यमानता नवर्थानुल्लिखितधीविषयतारूपभावता वा । प्रतीचि तु सा सदितिप्रतीतियोग्यतारूपा । एवं सूक्ष्मविभ्वादिपदानां केशाकाशादिशब्देषु व्युत्पत्तिर्द्रष्टव्या ॥ १८४ ॥

नन्वेवं भवतु सत्यादिवाच्यस्वरूपम् तत्र च सत्यादिशब्दस्य व्युत्पत्तिः, तथापि कथं तल्लक्ष्यस्य निर्णयः तद्वाच्ये भागद्वयसत्त्वेन हेयोपादेयभागविभागासंभवादिसाशङ्क्याह—

यो यः शब्दोयत्कृतेऽर्थे निरूढ-

स्तत्रैवार्थे लक्षणा वृत्तिरस्य ॥

वक्तव्या स्यात् पण्डितैरेवमेतत्

प्रत्यक् पूर्णं ब्रह्म वेदान्तवेद्यम् ॥ १८५ ॥

यो य इति । येन कृतं यत्कृतं तस्मिन्नर्थे सत्यादिशब्देषु निरूढो वाचकत्वेन प्रसिद्धस्तत्रैव निमित्तभूते परमार्थसत्यादिस्वभावेऽस्य सत्यादिपदस्य लक्षणेति सम्बन्धः । यद्यपि सत्यादिपदवाच्यमात्मानात्मभागद्वयं कृतम्, तथापि गगनादेस्तद्वाच्यभागस्य यत्सत्यत्वाद्युक्तं तत्सत्यत्वादिस्वभावाधिष्ठाननिरपेक्षं न भवति तदात्मनैव तत्सत्यक्रियाजनकत्वादिरूपवत्त्वादित्यथा निरात्मनस्तस्य तदयोगादेवं चात्माकाशादिस्वरूपं भूत्वैव तेन शबलितः सन्सत्यादिशब्दवाच्यतां लभते इति निरपेक्षतत्कृत एव सत्यादिपदवाच्यताहोऽर्थ इति स एव निरपेक्षः सत्यादिस्वभावो लक्षणयोपादीयत इति न तस्मिन्निर्णयकारणशून्यतेत्यर्थः । एतच्च पण्डितैरित्यनेन द्योतितम् । एवमद्वयब्रह्माभेदप्रमितिबलादपि सक्षयनियमसिद्धिरित्यभिप्रेत्याह । एवमेत-

दिति । वेदान्तवेद्यमेतत्प्रत्यग्रह्य एवं सति पूर्णं स्यादित्यत्रापि सम्बन्धः । वियदादेर्वाच्यभागस्य ब्रह्माभेदानुपपत्तेश्च न तल्लक्षणा व्यर्था न च न ब्रह्म पूर्णं सिद्धयेदिति भावः ॥ १८५ ॥

ननु सत्यादिवाक्यस्यैकरसब्रह्मार्थत्वे तत्पदानां पर्यायतापत्तिरित्याशङ्क्य किं सत्यादिपदानामपर्यायत्वेन तदर्थभेदः सिषाधयितः, उत सिद्धान्ते तत्परिहारजिज्ञासामात्रमिति विकल्प्याद्येऽत्यन्तभेदवादिनं प्रत्याह—

सत्येऽप्यस्ति ज्ञानता ज्ञानतायां

सत्यत्वं च स्पष्टमस्त्येव तद्वत् ॥

सत्यप्येवं नातिरेकावकाशः

पूर्णं तत्त्वे ज्ञानसत्योपपत्तेः ॥ १८६ ॥

सत्येऽपीत्यादिना सत्यपदलक्ष्येऽपीत्यर्थः । ज्ञानता ज्ञानाभेदः । तर्हि किं रजताभिष्टानशुक्तिरिव स्वाभिन्नाद्रजतात् सत्यमपि स्वाभिन्नाज्ज्ञानाद्भिद्यते नेत्याह ज्ञानतायामिति । ज्ञाने यथा ज्ञानं सत्याभिन्नं तथा स्पष्टं सत्यत्वं च ज्ञानाभिन्नम्, सत्यज्ञानयोरत्यन्तमभेद इत्यर्थः । ननु भवतु सत्यज्ञानयोरभेदस्तथाप्यतिरेकरूपेण द्वेदोऽपि वाच्यः अन्यथा तत्पदद्वयसामानाधिकरण्यायोगादिति न तदुभयलक्ष्यमत्यन्ताभिन्नमिति भेदाभेदमाशङ्क्याह सत्यप्येवमिति । एवं सत्यप्यतिरेकावकाश इति यत्तन्नेति सम्बन्धः । कुतस्तत्त्वे ज्ञानानन्दात्मके वस्तुनि पूर्णेऽत्यन्तमभिन्ने सति ज्ञानसत्योपपत्तेः ज्ञानस्य ज्ञानत्वं सत्यस्य सत्यत्वं चोपपद्यते इत्यर्थः । यदि सत्यं ज्ञानाद्भिन्नं स्यात्तदा तस्य दृश्यतया सत्यत्वं न स्यात्, एकदेशिमते ज्ञानाभेदोऽप्यस्तीति चेज्ज्ञानभेदस्यापि सत्त्वे तदपरिहारात्, अन्यथा तदस्फुरणात्, एवं ज्ञानमपि सतो भिन्नं चेदसदेवेति न ज्ञानं स्यादिति

तयोरत्यन्तमभेद एव । शब्दापर्यायत्वं सामानाधिकरण्यं च लक्ष्यै-
क्येऽपि वाच्यभेदादुपपन्नतरमिति द्वितीयकल्पोऽपि निरस्त इति
भावः । एवमुत्तरश्लोकयोरपि द्रष्टव्यम् ॥ १८६ ॥

आनन्दत्वे ज्ञानता ज्ञानताया

मानन्दत्वं विद्यते निर्विशङ्कम् ॥

सत्यप्येवं नातिरेकावकाशः

पूर्णे तत्त्वे ज्ञानसौख्योपपत्तेः ॥ १८७ ॥

आनन्दत्वे आनन्दे । ज्ञानसुखयोर्भेदे सुखस्य दृश्यत्वादिदोषो
ज्ञानस्य प्रेक्षावदुपेक्ष्यतापत्तिरिति भावः ॥ १८७ ॥

आनन्दत्वे सत्यता सत्यताया

मानन्दत्वं निर्विवादं प्रसिद्धम् ॥

सत्यप्येवं नातिरेकावकाशः

पूर्णे तत्त्वे सत्यसौख्योपपत्तेः ॥ १८८ ॥

आनन्दत्व इति श्लोकान्तरं स्पष्टम् ॥ १८८ ॥

ननु भवतु सत्यादीनामत्यन्तमभेद एकस्मिन्वाक्ये सामानाधि-
करणपदैस्तेषामुपादानात् । नित्यशुद्धत्वादीनां तु तत्रतत्र वाक्ये
पृथक्पृथगुपात्तानामत्यन्ताऽभेदे न किं चित्प्रमाणमित्याहुः तेषामपि
पूर्णब्रह्माभेदानुपपत्त्या परस्परभेदे तेषामशुद्धाद्यापत्तेश्चात्यन्ताभेद
एवोचित इत्याह —

शेषेऽप्युक्तं न्यायसाम्यादशेष-

मन्योऽन्यस्मिन्नस्तिता पूर्णता च ॥

अन्योऽन्यस्याजामिता शब्दशक्ते-

रेवं सुस्थं सर्वमुक्तोपपत्तेः ॥ १८९ ॥

शेषेऽपीति । सत्यज्ञानानन्दातिरिक्तेषु नित्यादिपदार्थेषु, अशेषं सत्यादिपदार्थेषु यदुक्तं लक्ष्यैक्यादि तत्सर्वमुक्तन्यायसाम्यादूह्यम् । अशेषमित्युक्तमेव विशदयति । अन्योऽन्यस्मिन्नित्यादिना । अन्योन्यस्यान्योन्यस्मिन्नास्तितेति सम्बन्धः । चकारात्सामानाधिकरण्यं सूचयति । शब्दशक्तेरजामितेति सम्बन्धः । जामिता पुनरुक्तता कार्यान्तराभावेनाप्रयोजकता वा नास्तीत्यर्थः । उपसंहरति । एवं सुस्थामिति .. १८९ ॥

ननु शबलं ब्रह्मात्मादिपदानां वाच्यमित्युक्तं तदनुपपन्नं मूलग्रन्थे तथाऽदर्शनात्, अत एव प्रत्यक्तं बोधत्वं च बुद्धेरित्यप्युक्तमित्याशङ्क्य नैष्कर्म्यसिद्धावाचार्यैस्तदुभयमप्युक्तमिवाह—

बोधात्मत्वे निर्निमित्ते प्रतीचो

बोधात्मत्वे तन्निमित्ते च बुद्धेः ॥

बोधात्मत्वे बुद्धिधर्मो च बुद्धे-

रुक्ते साक्षाद्वेदसिद्धान्तविहिः ॥ १९० ॥

बोधात्मत्वे इति । निर्निमित्ते स्वाभाविके । तन्निमित्ते स्वाभाविकप्रत्यग्बोधात्मानिमित्ते बुद्धेरिति सम्बन्धः । बुद्धेर्बोधात्मत्वे बुद्धिधर्मावेव न त्वात्मन इव स्वरूपभूते, आत्मनो हि सर्वान्तरस्वप्रकाशस्य प्रत्यक्तं बोधत्वं च स्वाभाविकं बुद्धेस्तु तदध्यासात्तद्धर्मसम्बन्ध इति ते स्वाभाविके नेत्यर्थः । तदुक्तमाचार्यैः—

कूटस्थबोधः प्रत्यक्त्वमनिमित्तं सदात्मनः ।

बोद्धृताहन्तयोर्हेतुस्ताभ्यां तेनोपलक्ष्यते ।

बुद्धेरित्युत्तरश्लोके लभ्यते । एवं च बुद्धेरपि बोद्धृताऽहन्तयोरन्यनिमित्तयोरभिधानादात्मनश्च तदुपलक्ष्यत्वोक्तेर्वास्तवावास्तवप्रत्यक्त्वद्वयशबलस्यैवाऽहंपदवाच्यत्वं बुद्धेश्च बोधात्मत्वादिधर्मवत्त्वं तत्सम्मतमिति नाऽस्माभिः स्वेच्छया कल्पितमिति

१अध्याये सत्यादिपदेलक्षणान्तरवृत्त्यन्तरप्रदर्शनम् । १५१

भावः । एवं च ब्रह्मादिपदस्यापि शबले सङ्गतिरविरुद्धेति द्रष्टव्यम् ॥ १९० ॥

तत्त्वंपदयोरिव सत्यादिपदेष्वपि जहदहलक्षणोपपादिता, इदानीं तद्वदत्रापि लक्षणान्तरं वृत्त्यन्तरं चातिदिशति—

जहतीह च लक्षणा मता

गुणवृत्तिश्च तथाऽभ्युपेयते ॥

न विशेषविनिर्णयक्षमं

किमपीहास्ति विशेषकारणम् ॥ १९१ ॥

जहतीति । इह अवान्तरवाक्ये जहती लक्षणा च मते-
ष्टेत्यर्थः । तथा तत्त्वंपदार्थयोर्यथेत्यर्थः । तथा प्राणाः इति वद्व्यव-
हितपरामर्शस्यापि सम्भवात् तथेह जहतीति योजनीयम् । यथा जहती
मता तथैव वृत्त्यन्तरं चास्तु । विशेषविनिर्णयक्षमं जहदजह-
लक्षणैव सत्यादिपदेषु न वृत्त्यन्तरमिति न निर्णययोग्यमित्यर्थः ।
विशेषकारणं विशेषप्रमाणम् । एतदपि प्रोक्त्यैवोक्तं वृद्धानां सत्या-
दिपदव्यवहारस्य गगनादिशबल एव नियमेन दर्शनात् । गगनं
सत्यमित्यादिप्रयोगाद्धि गगने सत्यादिशब्दसङ्गतिग्रहो वाच्यः, स
च प्रयोग आत्मानात्मसमुदायगोचरः, आत्माऽन्यस्य सत्यपदार्थ-
स्यासम्भवात् । यद्यपि व्यावहारिकी सत्यता गगनादावप्यस्ति
तथापि सा तथा गृह्यमाणाऽऽत्मनि व्यावर्त्तयेन्न तु सत्यत्वादिरूपेण
गृह्यमाणा । वक्ष्यमाणरीत्या व्युत्पत्तिकाले तस्या विविच्य ज्ञातु-
मशक्यत्वाच्च विचारदशायामेव तत्कल्पनात् । ततश्चाधिष्ठानव्यावृ-
त्तरूपेण गगनादिस्फुरणाभावान्न केवलतद्गोचरः शक्तिग्रहः । न
चैवमपि विशिष्टादन्यस्मिन्केवले जहल्लक्षणैव पदानां युक्तेति
वाच्यम् । विशिष्टस्वरूपस्य विशिष्टरूपेण स्वस्मात्कल्पितभेदेऽपि
तत्त्वतस्तदभावेन विशिष्टरूपस्य केवलाभिन्नस्य त्यागासंभवेन जह-

दजहलक्षणया तस्योपादेयत्वात् । एतच्चाग्रे स्वयमेव वक्ष्यति ।
एवं वाक्यार्थे कस्यापि गुणस्य योगाप्रतीतेर्गौण्यपि न सम्भव-
तीति ॥ १९१ ॥

ननु यथा सत्यादिवाक्यसामर्थ्यात्तत्तत्पदेषु भागत्पागोपादा-
नलक्षणया सदाद्यात्मकं ब्रह्मेत्यङ्गीकृतम्, एवमेष सर्वेश्वर इति
श्रुतिसामर्थ्यादैश्वर्यमप्यात्मस्वरूपं जहदजहलक्षणया किमिति नाङ्गी-
क्रियते तस्यापि ज्ञानाद्यविशेषादिति शङ्कते—

ऐश्वर्यमप्यनुभवादिवदात्मरूपं

तस्मादबोधगतमस्य च तानि कस्मात् ॥

नेष्टानि पूर्ववदिति ब्रुवतो मुखस्य

सद्यः पिधानमनुसृत्य वचांसि कुर्मः ॥ १९२ ॥

ऐश्वर्यमिति । आत्मरूपमेकम् । तस्मात् अबोधगतं माया-
गतमन्यदिति शेषः, मायायामपि तत्रतत्र पुराणे दुर्गादिरूपायामीश्वरी-
शब्दप्रयोगात् । अस्य तदुभयशबलस्य चापरम् । तानि त्रिविधा-
न्यैश्वर्याणि । पूर्ववत्त्रिविधसत्यत्वादिवत् । तद्दूषणं प्रतिजानीते
इति ब्रुवत इति । वचांस्यनुसृत्येति सम्बन्धः । तस्मै निरुत्तर-
मुत्तरं ददुम इत्यर्थः ॥ १९२ ॥

तदेव विवृणोति—

ऐश्वर्यवर्णनमतिस्फुटमेव कृत्वा

नेतीत्यवादि बहुशः श्रुतिभिः प्रयत्नात् ॥

सत्यादिवस्तुनि पुनर्न तथास्ति पूर्वं

मुक्त्वा निषेधनमितीह विशेषयुक्तिः ॥ १९३ ॥

ऐश्वर्यवर्णनमिति । किमैश्वर्यशब्देनानुभवादिवगतनिरति-

१ अध्याये सत्यादिपदे लक्षणांतर-वृत्त्यन्तरप्रदर्शनम् । १५३

शायत्वादिविशेषः कथ्यते, किं वा स्वातन्त्र्येण निखिलजगत्सर्जन-
पालनादिव्यापारः । आद्योऽस्मदिष्ट एव, ज्ञानादिपदैरेव निरतिश-
यज्ञानादेर्लक्षितत्वेन पदान्तरेणापि तस्य प्रतिपाद्यत्वात् । न
द्वितीयः, यतः “सर्वस्य वशी सर्वस्येशानः सर्वस्याधिपतिः, स न
साधुना कर्मणा भूयान्नो एवासाधुना कनीयानेष सर्वेश्वरः” इत्यादि-
वचनेन ऐश्वर्यं निरङ्कुशं तस्योक्त्वा “स एष नेति नेत्यात्मा” इति श्रुति-
रेव तत्प्रतिषेधति । एवमन्तर्यामिब्राह्मणेऽपि “यः पृथिव्यां तिष्ठन्”
इत्यादिना बहुप्रकारेण तस्य निखिलजगन्निबन्धनत्वरूपमैश्वर्यमुपवर्ण्य
अन्ते “अतोऽन्यदार्तम्” इति तत्प्रतिषेधति । एवं मूर्तामूर्तब्राह्मणेऽपि पञ्च-
महाभूतवासनात्मकतद्रूपाण्युक्त्वा “अथात आदेशो नेतिनेति” इति श्रु-
तिस्तात्पर्येणापवदति । तदिदमाह—बहुश इति । ततः श्रुतिभिरेव
तस्य निराकृतत्वाच्च तद् अनुभवादिवदात्मरूपतया श्रुतिप्रतिपाद्यम् ।
सत्यादिवस्तुनि तु न तथा पूर्वं प्रतिपाद्य निषेधनमस्तीत्यास्ति तयोर्म-
हान्विशेषः । अतः सत्यादिकमेवात्मरूपमिति भावः ॥ १९३ ॥

ननु विचारेण शुद्धोपस्थितिमन्तरेण तत्र लक्षणानवतारात्साऽवश्यं
वाच्या, एवं च तत्र सत्यादिपदानां शक्तिरेवास्तु किं लक्षणयेति
चेत्, न । सर्वपदस्य तत्र शक्तौ पदान्तरवैयर्थ्यादिदोषप्रसङ्गात् । किं
च लक्षणापरिहारार्थं तत्र शक्तिः कल्पनीया, उत तत्प्रतीतिरिति ?
नाद्यः, तथा सति लोकप्रसिद्धवृत्त्यन्तरविलोपप्रसङ्गात्, स चान्याय्य
इत्यभिप्रेत्याह—

शब्दस्य लाक्षणिकमुख्यविभागमिन्ना

वृत्तिर्हि लौकिकवचस्युपलब्धपूर्वा ॥

यस्मादतो न घटते यदि मुख्यवृत्ति-

राश्रीयतामिह गिरश्चरमाऽपि वृत्तिः ॥ १९४ ॥

शब्दस्येति । उपलब्धपूर्वा पूर्वं निश्चिता । साऽप्येवं सति

न स्यात्तीरादावपि गङ्गादिपदस्यैव शक्तिप्रसङ्गो यस्मादतो मुख्य-
त्वनिर्वाहाय लक्ष्ये न शक्तिः, कल्पनीयेति शेषः । न द्वितीयः,
प्रथमकलृप्तशक्त्यनुरोधेन मुख्यार्थासंभवे लोक इव लक्षणया तत्प्रती-
त्युपपत्तिरित्याह—न घटते यदीति ॥ १९४ ॥

ननु सर्वेषां पदानां यद्येकप्रातिपदिकार्थे लक्षणा तर्ह्येकपदादेव
तत्प्रतीतिसंभवाल्लक्षणापक्षेऽपि पदान्तरं व्यर्थमिति शङ्का निराकु-
र्वन्नुपसंहरति—

तस्मादखण्डमवबोधयितुं समर्थो

वेदान्तभूमिगतशब्दसमन्वयोऽतः ॥

संसर्गलक्षणमपास्य विरोधहेतो-

र्वक्यार्थमद्वयमखण्डमिहाश्रयस्व ॥ १९५ ॥

तस्मादिति । शब्दसमन्वयो वाक्यम् । लक्षणायां हि
सर्वमपि पदमर्थवदेव, अन्यथा यदेव पदं न प्रयुज्येत ब्रह्मणस्तदार्था-
त्मताकारसंशयो न निवर्त्तत तदभेदस्यान्यतोऽनवगमात् । एवं
तदा लक्षणाबीजान्वयानुपपत्तिप्रतिसंधानाभावाल्लक्षणापि न स्यात् ।
न ह्येकपदप्रयोगेऽपि कचिल्लक्षणाऽवतरतीति न शक्तिसाम्यमिति
भावः । फलितमाह—अतः संसर्गलक्षणमिति । तादात्म्यलक्षण-
मित्यर्थः । विरोधहेतोः सत्यादिपदवाच्याभेदविरोधादित्यर्थः ।
इह ब्रह्मवाक्ये ॥ १९५ ॥

वेदान्तानामखण्डार्थप्रतिपादनक्रममाह—

सामानाधिकरूप्यमत्र भवति प्राथम्यभागन्वयः

पश्चादेष विशेषणतरतया पश्चाद्विरोधोद्भवः ॥

उत्पन्ने च विरोध एकरसके वस्तुन्यखण्डात्मके

वृत्तिलक्षणया भवत्ययमिह शेषः क्रमः सूरिभिः १९६

१ अध्याये वैदांतानामखंडार्थप्रतिपादकत्वसाधनम् । १५५

सामानाधिकरण्यमिति । सामानाधिकरण्यादीनामुत्तर-
श्लोके संबन्धिनः स्पष्टं निर्देक्ष्यन्ते । अत्र ब्रह्मवाक्ये सामानाधि-
करण्याख्योऽन्वयः प्राथम्यभाक् प्रथमं भवति, पश्चाद्विशेषणेतरेतया
विशेषणविशेष्यभावेनाभेदेनोक्तं यावत् । एषः अन्वयो भवति, पश्चा-
त्तत्र विरोधोद्भवः विरोधस्फूर्तिः, ततो विरोधे उत्पन्ने ज्ञाते
एकरसकेऽखण्डात्मके वस्तुनि लक्षणया वृत्तिर्भवति, ततो वाक्यार्थ-
धीर्भवतीत्यखण्डार्थप्रतिपत्तिक्रमः स्मरिभिर्ज्ञेय इत्यर्थः ॥ १९६ ॥

ननु कस्य सामानाधिकरण्यान्वयः कस्य वा विशेषणतादि-
रित्याकाङ्क्षायामाह—

सामानाधिकरण्यमत्र पदयोर्ज्ञेयस्तदीयार्थयोः

संबन्धस्तु विशेषणेतरेतया ताभ्यां सहास्यात्मनः ॥

संबन्धोऽप्यथ लक्ष्यलक्षणतया विज्ञेय एवं बुधै-

रेतान्यर्थपदानि बुद्धिपदवीमारोहणीयानितु ॥ १९७ ॥

सामानाधिकरण्यमत्र पदयोरिति । सामानाधिक-
रण्यं संबन्धः पदयोर्ज्ञेयः । पदयोरिति द्विवचनं तत्त्वमस्यभिप्रायं
बहुनामप्युपलक्षणम् । अपर्यायपदानामेकार्थवृत्तित्वं सामानाधिकर-
ण्यान्वय इति पदानामेव स इत्यर्थः । विशेषणेतरेतया तु संबन्धस्त-
त्त्वपदार्थयोः, तत्त्वमादिवाक्यश्रवणानन्तरं हि तदर्थयोरहं ब्रह्मेतिवि-
शिष्टाभेदो ज्ञायते, अन्यथा सामानाधिकरण्यायोगात् । एतच्च
उद्भिदा यजेतेत्यत्रोद्भिद्यागपदयोरप्यस्ति सामानाधिकरण्यं न चा-
खण्डार्थतेति तद्व्यावृत्तय उक्तम् । तथापि नीलमुत्पलामत्यादौ
नाखण्डार्थता तत्राह—ताभ्यां सहेति । अत्र विरोधोद्भवे सतीति
द्रष्टव्यम्, अन्यथा लक्षणानवतारात् । तत्त्वपदार्थाभ्यां विशेषणवि-
शेष्यभायामस्यात्मनो लक्ष्यलक्षणतया संबन्धो विज्ञेयः । लक्ष्यं
शुद्धात्मस्वरूपं लक्षको वाच्योऽर्थः, एतच्च पदार्थलक्षणापक्षमादायो-
क्तम् । उपसंहरति—एवमिति । अर्थपदान्यर्थप्रतिपत्तिसाधनानि

बुद्धिपदवीमारोहणीयानि बुद्धौ धारणीयानि, तुरवधारणे । नैव वि-
स्मर्तव्यानीत्यर्थः । यत्तु जीवपरयोरशांशिभावेन शरीरतदवयवयोदीर्घ-
बाहुर्देवदत्त इतिवत्, कार्यकारणभावेन वा मृद घट इतिवत् अभेदप्रती-
त्युपपत्तेर्न विरोधोद्भवो न वा लक्षणेति काखण्डार्थतेति । तत्र, न ।
“न जायते म्रियते” इत्यादिनिखिलविकारनिषेधश्रुतेः । अन्यथा जीव-
स्यापि घटादिवन्नाशप्रसंगात् । निष्कलं निष्क्रियमित्यादिश्रुतेश्च न
वस्तुतोऽशांशिता । अन्यथा तदंशिनो ब्रह्मणो देवदत्तवत्सावयवतयाऽ
नित्यत्वापत्तिः । अतोऽत्यन्ताभेद एव पदार्थयोर्वाक्यार्थो वक्तव्योऽ
स्ति । तत्र चास्त्येव विरोध इति कथं न लक्षणा कथं वा वाक्यस्य
नाखण्डार्थतेति ।

इदमिहाचार्याभिप्रेतम् । तत्त्वपदयोरपर्याययोः समानविभ-
क्तिकयोः परस्पराकाङ्क्षयोरर्थान्तरासंभवादेकार्थवृत्तित्वं वक्तव्य-
मिति प्रथममधिकारिणाऽनुसंधेयम् । ततस्तद्वलात्तदर्थयोरत्यन्ता-
भेदः, अन्यथा तयोः सामानाधिकरण्यायोगादिति चानुसंधेयम् ।
ततस्तत्र विरोधोऽपि प्रतिसंधेयः, तदनन्तरं नेदं वाक्यं प्रमत्तगीतं वा-
क्यान्तरतुल्यत्वात्, नाप्यदृष्टार्थं तदध्ययनं, दृष्टे संभवति तदयोगादिति
विचारयतो लोकसिद्धमर्यादया पदद्वयलक्षणया तत्त्वमितिवाक्यम-
खण्डमेव ब्रह्म प्रतिपादयेत् । एवं सत्यज्ञानादिवाक्यमपीति ॥१९७॥

ननु भवतु लक्षणया वाक्यस्याखण्डार्थता, तथापि जहदजदल्ल-
क्षणेति न सम्यगिति । शबले संगतौ हि सा स्यात्सा चानुपपन्ना,
लाघवादेकत्रैवांशे शक्तेर्न्याय्यत्वात्, अन्यथा गौरवात् । तत्र यद्यप्यात्मांशे
सा न संभवत्युक्तदोषात्, अनात्मांशे तु शक्तौ न किञ्चिद्वाधकमित्या-
शङ्क्य संगतिग्रहवेलायां लाघवाद्यनवताराच्छबलव्युत्पत्तौ न किं
चिद्वाधकमस्तीति वक्तुमुपस्थित्यनुरोधेन शबले संगतिग्रहमाह—

निःसंधिवन्धनमिदं चिदचित्स्वरूपं
संकीर्णमन्तरपरिस्फुरणेन शून्यम् ॥

१अध्याये वेदांतानामखंडार्थप्रतिपादकत्वसाधनम् १५७

आचित्तशुद्धिफलतः स्फुरितोपपत्तेः

शब्दार्थसंगतिमिहैव तु गृह्यतेऽज्ञाः ॥ १९८ ॥

निःसंधिवन्धनमिति । इदं चिदचित्स्वरूपम् । आचित्त-
शुद्धिफलतः, आह् मर्यादायां, चित्तशुद्धिफलरूपायाः स्फुरितोपपत्तेः
उपपत्तिस्फुरणपर्यन्तम् । अन्तरपरिस्फुरणेन शून्यम् स्फुटभेदज्ञान-
शून्यम् । निःसंधिवन्धनं तादात्म्यरहितम् । तत्र हि भेदसहिष्णुरी-
षदभेदोऽस्तीतिसंधिवन्धनपदसूचितस्य तस्यात्र निषेधात्, अतः
संकीर्णमध्यस्तात्यन्तिकाऽभेदेन प्रतीयमानं भवतीति शेषः । ततः
किं तत्राह —शब्दार्थसंगतिमिति । इह शबले । अज्ञाः भागद्वयाविवेक-
शून्याः । ज्ञाते हि संगतिग्रहः, ज्ञानं च प्राक् शबलस्यैव, न
तु तदंशयोः स्पष्टमीषद्वा । विविच्य संगतिग्रहसमये ग्रहणमस्ति, इति
शबल एव संगतिग्रह इति भावः ॥ १९८ ॥

नन्वहंकारादेर्दृश्यत्वात्तस्य स्वातिरिक्तद्रष्टृकत्वनियमात् तद्द्रष्टा
ततोऽन्यस्तस्माच्च दृश्यमन्यत्, इति कथं तस्य विवेकग्रहासंभवः ।
एवमहंकारस्य कामाद्याश्रयत्वादपि दृष्टूपाद् द्रष्टुरन्यत्वं द्रष्टुरसंगस्य
दृश्याश्रयत्वायोगात् इत्यतोऽपि तद्विवेकः संभवतीति कथं तत्र संगति-
ग्रहो न भवेदिति चेत्, सत्यमयं विवेकोपायः, परं त्वयमहमादि-
शब्दार्थसंगतिं जानतः समयान्तरेऽन्तःकरणशुद्धौ सत्यां सुमुक्षो-
रात्मविचारे प्रवृत्तेऽवतरति न तु प्राक्, अन्यथा वादिनामहंकारात्म-
त्वभ्रमो न स्यात्, ततस्तत्पूर्वकालीनसंगतिः शबलगोचर एवेत्याह—

शब्दार्थसंगतिविदामथ सत्त्वशुद्धे—

रूपन्नतर्कदृढलोहशलाकया तु ॥

दृश्यं दृशं च निपुणं द्वयमन्तरेण

निक्षिप्तया दृग्दृशोः क्रियते विभागः ॥ १९९ ॥

शब्दार्थेति । अथ संगतिग्रहानन्तरं समयान्तरे । सत्त्वमन्तः-

करणम् उत्पन्नतर्कदृढलोहशलाकया उत्पन्नो यो वर्णितस्पर्कः स
एव दृढलोहशलाका, यथा दृढलोहशलाका नीरन्ध्रसंसृष्टपाषाणादी-
न्वियोजयति एवं दुर्विवेकचिदचिद्रूपाहंकारग्रन्थेविवेचनादवाधाच्चायं
तर्को दृढलोहशलाकेत्युक्तः । तथा दृश्यं दृशं च द्वयमन्तरेण दृग्दृश्य-
योर्द्वयोर्मध्ये निक्षिप्तया निवेशितया दृग्दृश्याविभागविषयतया प्रयुक्त-
येति यावत् । दृग्दृशोरात्मानात्मनोर्विभागः क्रियते ज्ञायते । ततस्त-
त्पूर्वमेव शबले संगतिग्रहान्नांशमात्रं तद्गोचरः, अन्यथा प्राक् संगति-
संवेदनमन्तरेण विचारस्यानवताराद्विवेकग्रह एव न स्यादिति
भावः ॥ १९९ ॥

ननु प्राग् विवेकग्रहाभावे कथं शब्दार्थस्य शबलत्वसिद्धिरि-
त्याशङ्क्य समयान्तरे तद्विवेकादेव प्राग्विवेककृतशबल एव संगति-
ग्रहात्स एव शब्दार्थ इति निश्चीयत इत्याह—

शुद्धयुत्थतर्कजनितं चिदचिद्विभागं

प्राप्य स्थिताः पुनरिमां गिरमुद्गिरन्ति ॥

सत्यादिशङ्कगण एष तु तत्र तत्र

व्युत्पत्तिमान् शबलवस्तुनि नो दृशीति ॥ २०० ॥

शुद्धयुत्थतर्केति । अन्तःकरणशुद्ध्यनन्तरं प्रवृत्ततर्केण
जनितं चिदचिद्विभागं तद्विभागनिश्चयमुद्गिरन्ति वदन्ति । तामेव
गिरं दर्शयति—सत्यादीति । अहमादेरप्युपलक्षणम् । दृशि
शुद्धात्मनि । नो नेत्यर्थः ॥ २०० ॥

एवं सति यदुक्तं लाघवादेकत्रैव शक्तिर्न नु शबले गौरवादिति
तदप्यसाधु, पूर्वं केवलोपस्थितभावेन लाघवादेरनवतारादित्यभिप्रेत्य
तदनुवादपूर्वकमाह—

एकत्र शक्तिग्रहणोपपत्ता-

वनेककलृप्तिः क्रियते किमर्थम् ॥

१अध्याये वेदांतानामखंडार्थप्रतिपादकत्वसाधनम् १५९

इत्येतदेवं सति नास्ति चोद्यं

पुराऽस्य पुंसः परमाविवेकात् ॥ २०१ ॥

एकञ्चेति । अनेककलृप्तिः अनेकात्मके शबले कलृप्तिः, शब्दशक्तेरिति शेषः । पुरा असंगतिग्रहसमये । अस्य अधिकारिणः । परमाविवेकात् अत्यन्तमाविवेकात् ॥ २०१ ॥

पूर्वं “मानान्तराधिगतगोचरगामिनी स्याच्छब्दस्य लाक्षणिक-
वृत्तिरिति प्रलापः” (सं. शा. अ. १ श्लो. १५२) इत्यादिश्लोकेन
वाच्यार्थसंबन्धितया मानान्तराधिगते लक्षणा वाच्या, आत्मा
च न तथेति न लक्षणासंभव इत्याशङ्का—तथाऽधिगतिमात्रं लक्ष्यस्यापे-
क्षितं न तु मानान्तरेणापि, अधिगतिमात्रं चात्मन्यपि संभवतीति-
निरस्ता । इदानीं प्रकारान्तरेणाखण्डवाक्यार्थं दूषयितुं “किं लाक्षणि-
कशब्दजन्यज्ञाने लक्ष्यं वाक्यार्थसंबन्धित्वेन विषयो भवति, केवल-
स्वरूपेण वा” इति विकल्पयति ।

अत्राह वाच्यशबलान्वितवस्तुनीयं

तद्वर्त्मना भवति लाक्षणिकी प्रवृत्तिः ॥

किं वा तदन्वितविलक्षणवस्तुनि स्या-

च्छब्दस्य नोभयमपि प्रतिभाति युक्तम् ॥ २०२ ॥

अत्राहेति । लाक्षणिकी प्रवृत्तिः लक्षणाजन्यशाब्दज्ञानमित्य-
र्थः । तदन्वितविलक्षणवस्तुनीति । शबलान्विताद्विलक्षणं यद्वस्तु
तास्मिन् शबलान्वितवस्तुमात्र इत्यर्थः । शब्दस्य लाक्षणिकी प्रवृ-
त्तिरिति संबन्धः । उभयत्रापि दूषणं संभावयति—नोभयमिति ॥ २०२ ॥

दूषणमेवाह—

संबन्धिरूपं यदि वस्तु लक्ष्य-

मखण्डवाक्यार्थमिति कुतस्त्या ॥

अनान्वितं वस्तु पदार्थलक्ष्यं

न लक्ष्यते कुत्रचिदत्र लोके ॥ २०३ ॥

संबन्धिरूपमिति । वाच्यार्थसंबन्धित्वाविशेषामित्यर्थः । लो-
के हि गङ्गापदादिना तीरादि स्वार्थसंबन्धित्वेनैव लक्ष्यते, अन्यथा
तत्र ततो नियमेन प्रवृत्त्यनुपपत्तेः । एवमिहापि तत्त्वमादिवाक्यजन्यं
ज्ञानं शबलान्वितत्वेन यदि ब्रह्म विषयीकुर्यात्तर्ह्यखण्डार्थता तस्य
कुतो भवेत् । द्वितीये तु नायं दोषः, परं तु तदेव न सिद्ध्यति
लोके तथाऽदर्शनात् । अन्यथा समुद्रतीरादेरपि गङ्गाशब्दात्प्रतीति-
प्रसङ्ग इति भावः ॥ २०३ ॥

सिद्धान्ती द्वितीयपक्षमादाय समाधत्ते—

पूर्वक्षणे भवति वाच्यपदार्थभाग-

भागित्वसंगतिरिहात्मनि निर्विभागे ॥

मोहोपदर्शितवपुर्घटते ततोऽस्मिन्

शब्दस्य लाक्षणिकवृत्तिरदोषदुष्टा ॥ २०४ ॥

पूर्वक्षणेति । वाक्यार्थप्रतीतेः पूर्वकाल इत्यर्थः । इह निर्वि-
भागे आत्मानि । मोहोपदर्शितवपुः, मोहेनोपदर्शितं वपुः स्वरूपं
यस्याः संगतेः सा तथा । वाच्यपदार्थभागभागित्वसंगतिः, तत्प्रती-
तिरिति यावत् । पूर्वक्षणेऽपेक्षिता भवतीति संबन्धः । लक्षणायाः प्रा-
गेव लक्ष्यस्य वाच्यार्थसंबन्धित्वेन ज्ञानमपेक्षितम् अन्यथा तथा तदुप-
स्थित्यसंभवात् । न तु लाक्षणिकशब्दजन्यज्ञानेऽपि तत्तथा प्रतीयते प्रा-
नाभावात्किं तु स्वस्वरूपेणैव । लोकेऽपि तीरादेः केवलस्यापि गङ्गा-
दिपदादुपस्थितिः, न चैवमतिप्रसङ्गः, पूर्वक्षणभाविना वाच्यार्थसंब-
न्धज्ञानेनैव नियततीराद्युपस्थितिसंभवेनान्यत्र तदसंभवात् । न
हि समुद्रतीरादि तथोपास्थितं भवति । ततो ब्रह्माणि लक्षणयाऽखण्ड-
र्थप्रतीतिरुपपद्यत इति भावः । निर्विभागात्मनि कथं भागभागित्व-

१ अध्याये वेदान्तानामखंडार्थप्रतिपादकत्वसाधनम् । १६१

मिति शङ्कां निराकर्तुं मोहेत्युक्तम् ॥ २०४ ॥

उक्तमेवार्थं सोपपत्तिकं प्रपञ्चयति—

संबन्धिता भवति लाक्षणिकप्रवृत्तेः

सर्वत्र कारणमितीदमभीष्टमेव ॥

संबन्धिताकरणमेव तु लाक्षणिक्या

बुद्धेरनिष्टमिह तद्व्यभिचारदृष्टेः ॥ २०५ ॥

सम्बन्धितेति । सम्बन्धिताज्ञानमित्यर्थः । सर्वत्र लोके वेदे च । सम्बन्धिताकरणं वाच्यार्थसम्बन्धिताऽऽकारत्वम् । कुतोऽनिष्टमित्यत आह—तद्व्यभिचारेति । तस्य सम्बन्धिताऽऽकारत्वस्य सर्वत्र लाक्षणिकपदजन्यज्ञानेऽभावादित्यर्थः । कुत्र तदभाव इति चेदुक्तमेव गङ्गापदजन्यज्ञानस्य शुद्धतीरविषयत्वेन तज्ज्ञाने गङ्गासम्बन्धिताऽऽकारत्वाभावाभियमेन वाच्यविशिष्टस्यैव लक्ष्यत्वे तात्पर्यगौरवप्रसङ्गात् ॥ २०५ ॥

व्यभिचारस्थलान्तरमाह—

यत्रैष काक इदमेव तु देवदत्त—

वेशमेति लाक्षणिकवृत्तिरिहाभ्युपेता ॥

काकास्पदत्वमवधीर्य तथापि वेश्म—

मात्राकृतिर्भवति लाक्षणिकी तु बुद्धिः ॥ २०६ ॥

यत्रैष इति । देवदत्तगृहं किमिति पृच्छन्तं प्रति कश्चिदाह “यत्रैष काकस्तिष्ठति इदमेव देवदत्तवेश्म” इति । तत्र किं काकाधिकरणत्वविशिष्टं देवदत्तगृहमिति वाक्यार्थ उत तदुपलक्षितम् । अन्य आह—लाक्षणिकेति । अभ्युपेता, सर्वैरिति शेषः । ततः किं तत्राह—काकास्पदत्वमिति । काकाधिकरणत्वमित्यर्थः । तथापि

काकास्पदत्वमिति सम्बन्धः । तस्माद्धि वाक्याद् गृहविशेषमात्रमेव देवदत्तीयत्वेन प्रतीयते न तु काकाधिकरणत्वाकारेण, निर्गतेऽपि काके तद्बुद्धिदर्शनात् । एतेन प्रथमपक्षोऽपि निरस्तः । विशिष्टस्य देवदत्तीयगृहत्वे काकाप्रसरणे गृहैकदेशभङ्गबुद्धिप्रसङ्गश्चेति ॥ २०६ ॥

जहल्लक्षणायां लक्ष्यस्य वाच्यसम्बन्धित्वेनैव लाक्षणिकपदजन्यज्ञानमिति नियमं दूषयित्वा जहदजहल्लक्षणायां तदसम्भवमाह—

सोऽयमित्यपि पदार्थरूपकं

लक्षणं यदुपलक्षणं हि तत् ॥

अंशिता यदि पदार्थलक्ष्ययो—

गृह्यते ननु पुनर्विरोधिता ॥ २०७ ॥

सोऽयमिति । पदार्थरूपकम् पदार्थस्वरूपम् । लक्षणम् लक्ष्यतेऽनेनेति लक्षणम्, लक्षकमिति यावत् । तत्तेदन्ताविशिष्टपदार्थद्वयस्वरूपं शुद्धस्य यल्लक्षणं तदप्युपलक्षणम् । उपलक्षणं हि तटस्थलक्षणमेव, अपिशब्दात्काकवदिति सूचयति । एतावान्विशेषः, काकाधिकरणत्वमन्यदेव गृहस्वरूपं लक्षयति, इदं तु स्वान्तर्भूतमेव देवदत्तादिरूपमिति । ततः किं तत्राह—अंशितेति । पदवाच्याभ्यां लक्ष्ययोरंशिता मुख्यार्थसम्बन्धविशिष्टता यदि सोऽयंपदाभ्यां लक्षणया ज्ञायते तर्हि पुनर्विरोधिता नन्विति सम्बन्धः । यथा वाच्ययोर्विशिष्टयोरभेदे विरोधः प्रागुक्त एव यदि वाच्यार्थलक्ष्ययोरशांशिताऽपि लाक्षणिकपदेन ज्ञाप्येत तदा पुनरपि सैव विरोधिता भवेत्, लक्ष्यस्वरूपे तत्तेदन्तावैशिष्ट्यानपायादित्यर्थः ॥ २०७ ॥

एवं पदद्वयलक्षणया महावाक्यस्य सत्यादिवाक्यस्यापि सम्भिव्याहृतनिखिलपदलक्षणयाऽखण्डे ब्रह्माणि वृत्तिमुक्तामनूय विना-

१अध्याये वैदांतानामखंडार्थप्रतिपादकत्वसाधनम् । १६३

ऽपि लक्षणां वाक्यं परमतेऽखण्डार्थनिष्ठं यदा तदाऽस्मन्मते लक्षणया
तत्र किमु वक्तव्यमित्याशयेनाह—

एवं तावल्लक्षणावृत्तिहेतो—

रानीतैषाऽखण्डवाक्यार्थबुद्धिः ॥

मुक्त्वाऽपीमां लक्षणावृत्तिमेषा

वक्तुं शक्येत्युच्यतेऽनन्तरेण ॥ २०८ ॥

एवं तावदिति । उक्तोपपत्तिपरामर्शेवंशब्दः । तावच्छब्दो-
ऽपि वक्ष्यमाणपक्षात्प्राथम्यमस्य द्योतयति अनन्तरेण ग्रन्थेनेति
शेषः ॥ २०८ ॥

तदेव दर्शयति—

भिन्नाभिन्नरवौ घटादिवचसा साकं समुच्चारिता—

वन्यूनानधिके घटादिविषये तावत्प्रवृत्तौ तत्र ॥

नो चेद्विश्वसृजोऽपि दुष्परिहरा भेदादिमालाऽऽगता

भेदादेरपि तत्र वाच्यमपरं भेदादिकं स्यादिति ॥ २०९ ॥

भिन्नाभिन्नेति । रवौ शब्दौ । भिन्नो घट इत्यभिन्नो घट
इति घटादिपदेन सहोच्चारितौ भिन्नाभिन्नशब्दौ घटादिपदस्य या-
वान्विषयस्तावत्येव तत्र मते प्रवृत्तौ तावन्मात्रविषयाविति यावत् ।
परपक्षे हि भेदः स्वरूपमेव वस्तुन इति वक्तव्यम् । एवं च भिन्नघट-
शब्दयोरेकार्थत्वाल्लक्षणां विनैव तावेकप्रातिपदिकार्थमात्रनिष्ठाविति
तद्वाक्यमखण्डार्थम् । एवमभिन्नो घट इति वाक्यमपि । ननु भिन्न
इति घटादिविशेषणतया प्रतीयमानो भेदः कथं घटादिस्वरूपं स्या-
दिति चेत् सत्यमस्ति तवेयमनुपपत्तिः, तथापि स्वरूपातिरिक्तो भेद-
स्त्वन्मते न सिद्ध्यतीत्याशयेनैवमुक्तम् । नन्वतिरिक्त एव भेदोऽ-
भेदो वाऽस्तु तथा च तद्विशिष्टाभेद एव घटादिर्वाक्यार्थ इति कुतो-

ऽखण्डार्थतेत्याशङ्क्याह—नो चेदिति । स्वरूपमेव भेदादिर्न भवति किं तु तदतिरिक्त एव चेदित्यर्थः । भेदादिमाला, भेदाभेदपरम्परेत्यर्थः । आगतेति छेदः । कथं तत्र भेदादिमालाऽऽगता स्यात्तत्राह—भेदादेरिति । तत्र तस्मिन्मते । भेदादेर्द्धर्म्यादिभ्यो भेदे भेदे धर्म्यादिभ्यो भेदान्तरमभेदे च स्वाभेदान्तरमेव तत्र तत्रापीति भेदादिमालाप्रसङ्गः । न च भेदादेर्भेदादिः स्वरूपमेवेति वाच्यम् । तर्हि प्रथममेव तथास्तु किमतिरिक्तभेदादिकल्पनया । न च घटो भिन्न इत्यादिविशिष्टप्रतीतिबलाद् घटाद्यतिरिक्तभेदादिसिद्धौ सत्यां पश्चात्कल्प्यमानस्वरूपभेदादेः प्रथमकलृप्तातिरिक्तभेदवाधकत्वं न युक्तकल्पनमिति वाच्यम् । भेदादिविशेषणतादिप्रतीतेर्द्धर्म्यादिभ्यस्तस्य भेदग्रहसापेक्षत्वेन प्रथममेव घटादिस्वरूपभेदादेः कलृप्तत्वेन तद्विलक्षणभेदादिकल्पनानुपपत्तेः । न हि विशेषणविशेष्ययोर्भेदज्ञानमृते परस्परविरुद्धविशेषणविशेष्यभावप्रतीतिर्भवति । भावे वा प्रतीतेरन्यथासिद्धत्वेनातिरिक्तभेदसाधकत्वं न स्यादिति भावः ॥२०९॥

नन्वेवं भिन्नाभिन्नघटशब्दानां पर्यायतापत्तिरिति चेत्तार्त्तिक भेदादौ भिन्नादिशब्दो न प्रवर्त्तते, प्रवर्त्तते चेत्तत्र यः परिहारः स एवान्यत्रापि तवास्तु, एवं सत्यपि परिहारान्तरमाह—

परस्पराभावमुपाददानो

निमित्तमर्थेषु हि भिन्नशब्दः ॥

प्रवर्त्ततेऽन्ये तु घटादिशब्दा

निजंनिजं वाच्यमुपाददानाः ॥ २१० ॥

परस्परेति । ननु कोऽसौ स्वरूपभेदवादे परस्पराभावः, अन्योऽन्यभाव इति चेत्किं तत्र प्रमाणम्, घटात्पटो भिन्न इत्यादिबुद्धेः स्वरूपभेदावलम्बनतयाऽन्यथासिद्धत्वात् । एतेनास्त्येव तन्मतेऽपि परस्पराभावः किं तूक्तदोषात्स भेदो न भवतीति न भेदान-

१अध्याये वेदान्तानामखंडार्थप्रतिपादकत्वसाधनम् । १६५

न्त्यमिति प्रत्युक्तम् । भेदातिरिक्तपरस्पराभावे प्रमाणाभावस्योक्तत्वादिति चेत्सखम् । एवं हि स्वरूपभेदवादिनो “भावान्तरमभावो हि कयाचित्तु व्यपेक्षया” इति वदन्त आहुः, घटः पटो न भवतीति पटादिसापेक्षतया प्रतीयमानं घटादिस्वरूपं पटादिभ्यो भेदः, एवं पटादिस्वरूपमपि घटादिभ्यो भेद इति । एवं परस्परस्याभावः परस्परापेक्षस्वरूपम्, तदुपाददान इत्यर्थः । निमित्तं प्रवृत्तिनिमित्तम् । अर्थेषु घटपटादिषु । निजंनिजं स्वीयं स्वीयमन्यन्योऽन्यनिरपेक्षघटत्वादिस्वरूपं वाच्यमुपाददानाः बोधयन्तः । प्रवर्तन्ते इति विपरिणतानुपङ्गः । तत्पक्षे हि भिन्नशब्दः पटादिकमपेक्ष्य घटादिस्वरूपं बोधयति, अथ च पटादिवैशिष्ट्यं घटेन प्रतिपादयति । घटादिशब्दस्तु घटत्वादिकमेव निमित्तीकृत्य तत्र प्रवर्तते इति न तयोः पर्यायता नापि विशिष्टार्थं वाक्यमिति भावः ॥ २१० ॥

एवमभिन्नशब्देऽप्याह—

परस्पराभावविहीनभावा—

दभिन्नशब्दस्य घटे प्रवृत्तिः ॥

घटस्वरूपैकनिबन्धनात्तु

घटादिशब्दस्य घटे प्रवृत्तिः ॥ २११ ॥

परस्पराभावविहीनभावादिति । भेदशब्दप्रवृत्तिनिमित्तेतरसापेक्षत्वस्याभावः परस्पराभावविहीनभावस्तत्सापेक्षवस्तुस्वरूपमिति यावत् । तस्मात्, तथा च तदस्थ एवाभिन्नपदप्रवृत्तिनिमित्तं स इति न घटादिपदेन तत्स्वरूपनिमित्तेन पर्यायतेति भावः ॥ २११ ॥

इदानीं सिद्धान्त्येकपदलक्षणयापि तदाह—

अबोधनाशश्चितिरित्यमुष्मिन्

पदद्वये त्वेकरसात्मनिष्ठे ॥

अगौणमेकं पदमन्यदत्त

द्वितीयवृत्तीतरसंगमाय ॥ २१२ ॥

अबोधनाश इति । अज्ञाननाश इत्यर्थः । चितिः ज्ञानम् ।
अगौणम् मुख्यार्थम् । द्वितीयवृत्ति लक्षणावृत्तिविशिष्टम् । इतर-
सङ्गमाय पदान्तरसम्बन्धाय, तदर्थान्वययोग्यताया इत्यर्थः ॥ २१२ ॥

ननु किं पदं तत्रागौणं किं वा लक्षणावृत्तीति तत्राह—

अज्ञाननाशपदमत्र हि मुख्यमिष्टं

विद्यानिबन्धननिवृत्तिसमर्पकत्वात् ॥

तेनान्वयाय चितिवाचि पदं स्ववाच्ये

सौत्रं समुज्झति मतेः परिणामरूपम् ॥ २१३ ॥

अज्ञाननाशपदमिति । अत्रास्मिन्वाक्ये । हिरेवार्थे । अज्ञा-
ननाशपदमेवेति सम्बन्धः । मुख्यार्थम् कुत इति चेत्तत्राह—विद्या-
निबन्धनेति । विद्या अविद्यानिवर्तकसाक्षात्काररूपा वृत्तिस्तन्नि-
बन्धना तदुपहिता या निवृत्तिस्तस्याः समर्पकत्वादबोधकत्वादित्यर्थः ।
अविद्यानिवृत्तिर्हि वक्ष्यमाणन्यायेनाविद्याधिष्ठानात्मैव । अविद्यानि-
वृत्तिपदं च तामेव निवृत्तिमभिधत्ते । यद्यपि पूर्णात्मन्युक्तवक्ष्यमाण-
न्यायेन कस्यापि पदस्य वृत्तिर्न सम्भवति, तथापि विद्योपहितात्मरू-
पाविद्यानिवृत्तौ तत्पदं प्रवर्तते, पशुत्वोपहिते दृतिहरिशब्दवत्,
तत्र पशुत्वमिवात्र विद्याप्युपाधितया तदस्थैवेति केवलात्मनिष्ठत्वा-
न्मुख्यमेवेदम् । नन्वविद्यानिवृत्तिरिति नैकं पदं निवृत्तिपदं तु घटा-
दिनिवृत्तिसाधारणेन रूपेण तां वदतीति नात्ममात्रनिष्ठमिति चेत्, न ।
निवृत्तौ भावस्याभावस्य वा साधारणधर्मस्यासम्भवेन तत्तत्स्वरूप-
स्यैव तत्पदाभिधेयत्वादविद्यानिवृत्तेश्चात्मैव स्वरूपमिति नोक्तदोषः ।
ततस्तदन्वयाय चितिवाचि पदं चित्तिरिति पदं स्ववाच्ये शबले
मतेरन्तःकरणस्य परिणामरूपं सौत्रं स्वकीयं धीपरिणामांशं समुज्झति

१अध्याये वेदांतानामखंडार्थप्रतिपादकत्वसाधनम् । १६७

स्रजति । एतच्च भागान्तरोपादानोपलक्षणमिति मुख्यलाक्षणिकप-
दाभ्यामखण्डसिद्धिरिति भावः । अत्र सौवं समुज्जतीत्यनेनार्थसिद्धा-
नुवाद इति द्रष्टव्यम् ॥ २१३ ॥

ननु विधिपदस्यात्मनि लक्षणा, अभावपदस्य तत्र शक्तिरिति
महदेतच्चित्रम् । अविद्यानिवृत्तिर्वा कथमात्मा भवेत्, न हि घटनिवृत्ति-
भूतलं भवतीत्याशङ्क्य सत्यादिपदसाधारण्याच्चितिपदस्य नात्र किं
चिच्चित्रमित्याशयेनाह—

विधिपदानि हि भागसमर्पणा—

दपरभागनिराकरणादपि ॥

अविषयात्ममतिं जनयन्ति नो

न तु मृषार्थनिवृत्तिगिरस्तथा ॥ २१४ ॥

विधिपदानीति । भावरूपार्थवाचकपदानीत्यर्थः । निराकर-
णात्परिवर्जनात् । अविषयात्ममातिमवाच्यात्ममतिं ब्रह्माकारां वृत्ति-
म् । नः अस्माकं मते । द्वितीयामाशङ्कां परिहरन्नाह—न त्विति ।
मृषार्थनिवृत्तिगिरस्तु तथा तद्भागत्यागापरभागाऽर्पणेनाविषयात्मम-
तिं न जनयन्तीत्यर्थः । मृषार्थनिवृत्तीत्यस्यायमाशयः—यत्र यदध्य-
स्तं तस्य ततः पृथक्त्वभावात्तत्र तन्निवृत्तिरत्यन्ताभावोऽधिष्ठा-
नमेव, यथा शुक्तिरजतादेः । घटादेस्तु भूतलादावनध्यस्तत्वेन पृथ-
क्त्वत्त्वान्निवृत्तिस्ततो भिद्यते । अविद्या चात्मन्यध्यस्तैवेति तन्निवृ-
त्तिः स एव, अतो न किं चिदत्रालौकिकमिति ॥ २१४ ॥

पूर्वं भिन्नोऽभिन्नो वा घट इत्याद्युदाहरणेन मुख्यवृत्त्याऽख-
ण्डार्थतायां परसंमतिरुक्ता, तत्र धर्मभेदवादिनोऽसंमतिपत्तिं मत्वा
तत्संमतोदाहरणेन तामाह—

भेदो भिन्नश्चातिरेकोऽतिरिक्तो

भेदोऽभिन्नः संविदः स्वप्नकाशाः

इत्येतस्मिन्विद्यते नार्थभेदो

वेदान्तानामप्यखण्डस्तथार्थः ॥ २१५ ॥

भेदो भिन्न इत्यादिना । एकदेशिनं प्रत्याह—अतिरेकोऽ-
तिरिक्त इति । जीवब्रह्मणोर्भेदाऽभेदसंपादकः कश्चिद्धर्मोऽतिरेकः ।
प्राभाकारं प्रत्याह—संविदः स्वप्रकाशा इति । इत्येतस्मिन्नीदृ-
शोऽस्मिन्वाक्य इत्यर्थः । येषां मते भेदो घटादेर्भिद्यते तेषामपि भेद-
स्य भेदाद्भेदानङ्गीकारात्तत्स्वरूपमेवेति मुख्यार्थयोरपि पदयोरेका-
र्थत्वम् । एवमतिरेकाद्युदाहरणेऽपि द्रष्टव्यम् । तथा स्वप्रकाशत्वमपि
संविदस्वरूपमेव । तस्य ततो भेदे तेनान्येन वा संबन्धाऽसंभवेनाऽ-
सिद्धिप्रसङ्गः । मानान्तरग्राह्यत्वे च संविदोऽपि तत्प्रसङ्गेन स्वप्रकाश-
त्वायोगादिसभिप्रेत्य दार्ष्टान्तिकमाह—वेदान्तानामिति ॥ २१५ ॥

एवं न्यायबलाल्लोकवादिप्रासिद्धेः सोऽयमित्यादिदृष्टान्तेन च
वेदान्तानामखण्डवस्तुसमन्वयं दर्शितमनुवदन्समस्ततीर्थकाराणां सं-
प्रतिपन्नासंभावपाणिनिवचनादप्यखण्डार्थत्वासिद्धेर्वेदान्तेषु तदविरुद्ध-
मित्याशयेनाह—

एवं तावदखण्डवस्तुविषयः शब्दान्वयो दर्शितो

लोके दृष्टनयेन पाणिनिवचोऽप्यस्यैव संसूचकम् ॥

येनायं स्मरति प्रकृत्याभिहिते वृक्षादिके केवले

तन्मात्रे प्रथमोतिसूत्रवचसैवाद्यां विभक्तिं मुनिः ॥ २१६ ॥

एवं तावादिति । येन वचसा पाणिनिनाऽखण्डविषयशब्द-
समन्वयः सूचितस्तत्सूत्रैकदेशं संक्षिप्य तदर्थकथनपूर्वकमुदाहरति—
येनेति । अयं मुनिर्येन सूत्रवचसैव स्मरति तत्पाणिनिवच एवास्य
संसूचकमिति संबन्धः । प्रकृत्याभिहिते वृक्षादिपदस्य प्रकृत्यंशाभि-
हिते । अनेन प्रातिपदिकार्थेति पदं व्याख्यातम् । केवल इति

१ अध्याये वेदान्तानामखण्डार्थप्रतिपादकत्वसाधनम् । १६९

सौत्रमात्रपदार्थस्योक्तिः “तन्मात्रे प्रथमा” इति सूत्रैकदेशोदाहरणम् ।
आद्यां प्रथमाम् । पाणिनिः खलु भगवान् “प्रातिपादिकार्थालङ्कारि-
माणवचनमात्रे प्रथमा” इति सूत्रे प्रातिपादिकार्थमात्रे प्रथमां विभक्तिं
स्मरन्पर्याययोर्दृष्टादिप्रातिपादिकप्रथमाविभक्तयोरेकार्थत्वं दर्शयति ।
एतदेव च वाक्यस्याखण्डार्थत्वमिति तत्संमतमिति भावः ॥ २१६ ॥

श्रुतितन्मूलन्यायसिद्धं सूचयता भगवता वादरायणेन “तत्तु
समन्वयात्” इति सूत्रेण तदिति वेदान्तगम्यत्वेन प्रतिज्ञाते निरति-
शयानन्दाद्वये ब्रह्मणि स्वप्रकाशे समन्वायदिति हेतुरुक्तः, तत्र य-
द्यापि व्याधिकरणान्वयोऽपि लोके वेदे च दृश्यते, तथापि तस्य संब-
न्धादिनिष्ठतया प्रतिज्ञातब्रह्मनिष्ठत्वासंभवाद् योग्यतया सामानाधि-
करण्यानवय एव तेन विवक्षित इति समन्वयादिति सौत्रोक्तिबलात्
वेदान्तानामखण्डे पर्यवसानमित्याह—

सामानाधिकरण्यमन्वयगिरा हेतुं वदत्यादरात्

तस्यैवाथ विशेषणं समिति च व्यावृत्तये गृह्यते ॥

गौणान्मुख्यमयं भिनत्ति भगवान्व्यावर्त्तकेनामुना

नीलनोत्पलवस्तुवत्स्फुटतरं द्वैविध्यसञ्जावतः ॥ २१७ ॥

सामानाधिकरण्यमिति । अन्वयगिरा समन्वयसूत्र इति
शेषः । वदति भगवानित्यनुषङ्गः । आदरादिति तस्य श्रुतिन्याय-
सूचकत्वं दर्शयति । भवतु तर्हि नीलोत्पलवद् गुणगुणिभावनिष्ठ-
तया मृदघटवत्कार्यकारणभावनिष्ठतया वा सामानाधिकरण्यमित्या-
शङ्क्याह—तस्यैवेति । अथेति पूरणार्थे । समिति विशेषणं च
गृह्यते इति सम्बन्धः । तर्त्तिक रूपवान्घट इति रूपवत्त्वेन घटस्यान्वय-
स्य समितिविशेषणं ? नेत्याह—व्यावृत्तये इति । विशेषणस्योत्स-
र्गतो व्यावृत्त्यर्थत्वात्सम्भवन्त्यां च व्यावृत्तौ रूपवत्ताया इव न
स्वरूपमात्रनिष्ठेति भावः । गृह्यते भगवतेति विपरिणतानुषङ्गः ।

कुतो व्यावर्त्तयति विशेषणमिति जिज्ञासायां तद्दर्शयन्व्यावृत्तिसंभा-
वनामपि दर्शयति-गौणादिति । अयं भगवान्स्फुटतरं सामा-
नाधिकरण्यद्वैविध्यस्य सद्भावतो व्यावर्त्तकेनामुना समितिविशेषणेन
गौणात्सामानाधिकरण्यान्मुख्यं नीलेनोत्पलवस्तुवद्भिन्नतीति सम्ब-
न्धः । सूत्रकारो ह्यन्वयस्य समितिविशेषणं प्रयच्छति, तच्च व्यावृ-
त्तिपरमिति गौणात्सामानाधिकरण्यादस्य व्यावृत्तिसिद्धौ मुख्यत्वं
सिद्ध्यतीति तद्वाक्यमखण्डपर्यवसायीति वक्ष्यमाणन्यायेन निश्चीयत
इति भावः ॥ २१७ ॥

द्वैविध्यसद्भावमेव दर्शयति—

तद्धि द्विधैकाधिकरण्यमुक्तं

गौणं च मुख्यं च विविच्य सद्भिः ॥

संसर्गरूपार्थनिवेशि गौणं

मुख्यं त्वखण्डार्थनिविष्टमाहुः ॥ २१८ ॥

तद्धीति । हिरवधारणे । सद्भिस्तदैकाधिकरण्यं गौणं च मु-
ख्यं चेति द्विधा विविच्य तत्रतत्रोक्तमेवेति सम्बन्धः । गौणमुख्ययोः
क्रमेण स्वरूपमाह-संसर्गेति । गुणगुण्यादिसंसर्गरूपेऽर्थे निवेशि
तत्पर्यवसायि यत्सामानाधिकरण्यं तद् गौणम्, मुख्यं तु नैवं,
किं त्वखण्डार्थनिष्ठमिति सन्त आहुरिति सम्बन्धः ॥ २१८ ॥

इदानीं मुख्यस्याखण्डे पर्यवसानं दर्शयिष्यंस्तदुभयसाधारण-
रूपमाह—

आदाय नानाविधकारणानि

गिरामथैकत्र तु या प्रवृत्तिः ॥

तामाहुरैकाधिकरण्यनाम्ना

विपश्चितो वेदशिरःसु विप्राः ॥ २१९ ॥

१अध्याये वेदान्तानामखंडार्थप्रतिपादकत्वसाधनम् । १७१

आदायेति । कारणानि प्रवृत्तिनिमित्तानि । भिन्नप्रवृत्तिनिमित्तानां शब्दानामेकत्रैवार्थे या वृत्तिः तां वेदशिरःसु विपश्चितो विवेकिनो विप्रः ऐकाधिकरण्यनाम्ना आहुरिति सम्बन्धः । अत्र पर्यायपदेषु राज्ञः पुरुषः इत्यादिषु चातिप्रसङ्गवारणाय भिन्नप्रवृत्तिनिमित्तानामेकत्रैति च द्वयमुपात्तम् । तत्त्वमस्यादिवाक्यार्थनिरूपणं सामानाधिकरण्यायत्तमिति वेदान्तिभिस्तदवश्यं निरूपणीयमिति द्योतयितुं वेदशिरःसु विपश्चित इत्युक्तम् ॥ २१९ ॥

उभयोः क्रमेणोदाहरणमाह—

नीलं सुगन्धि महदुत्पलमम्बुशायी-

त्येवंप्रकारमिह गौणमुशन्ति सन्तः ॥

सोऽयं पुमानुदशरात्रगतो विवस्त्रा-

नाकाशगो रविरसाविति मुख्यमाहुः ॥ २२० ॥

नीलमित्यादिना । उत्पलमिति विशेष्यमुक्तम् । उदशरात्रगतः जलभाजने प्रतिविम्बितो विवस्त्रानाकाशगोऽसौ रविरिति सामानाधिकरण्यं मुख्यमाहुः । विम्बप्रतिविम्बयोरेकरसत्वादित्यर्थः ॥ २२० ॥

अस्त्वेवं तद्वैविध्यं कथमेतावता मुख्यसामानाधिकरण्यस्याखण्डपर्यवसानं तत्राह—

एकत्र वृत्तिरिति लक्षणमत्र मुख्यं

संसर्गवस्तुनि पुनर्न हि तद् घटेत ॥

नानारसे हि विषये वचसां प्रवृत्ति-

नीलं सुगन्धि महदुत्पलमित्यमीषाम् ॥ २२० ॥

एकत्रेति । लक्षणं लक्षणांशः । अत्र अखण्डे । अखण्डे हि वस्तुनि पर्यवसन्नानामपर्यायपदानामेकत्र वृत्तित्वं मुख्यमनुपचारे-

तम् । नीलोत्पलादिविशिष्टवस्तुनि पुनस्तन्मुख्यमेकनिष्ठत्वं न हि
धेत्त । तत्र लोकप्रसिद्धिमेव हेतुमाह--नानारसेति । अमीषां
वचसां नानारसे विषये प्रवृत्तिः प्रसिद्धेति संबन्धः ॥ २२१ ॥

इदानीमेकत्र वृत्तिरित्येतद्व्यावर्त्यव्यधिकरणान्वयस्वरूपमाह—

नानाविधैर्बहुभिरेव निमित्तभेदै-

भिन्नेषु वस्तुषु गिरामथ या प्रवृत्तिः ॥

सर्वत्र वैयधिकरण्यमिति प्रसिद्धा

सा शब्दवृत्तिकुशलव्यवहारभूमौ ॥ २२२ ॥

नानाविधैरिति । अत्र बहुत्वमविवक्षितं द्वयोरपि तदर्श-
नात् । निमित्तभेदैः स्वस्वार्थे प्रवर्तमानानामिति शेषः । तासां
भिन्नेषु गुणप्रधानभूतानेकपदार्थेषु, तन्निरूपितार्थेष्वति यावत् । तत्र
या वृत्तिः सा वैयधिकरण्यमित्यन्वयः । सामानाधिकरण्यव्यावृत्तये
भिन्नेष्विति । अत्यन्तभिन्नेष्वित्यर्थः । नानाव्यक्तिनिष्ठपर्यायव्यावृ-
त्तये निमित्तभेदैरिति । शेषं स्वरूपकथनम् । शब्दवृत्तीति ।
शब्दवृत्तिविवेचने ये कुशलास्तेषां व्यवहारस्थल इत्यर्थः ॥ २२२ ॥

इदानीं नानाविधकारणानीत्येतद्व्यावर्त्यपर्यायस्वरूपमाह—

अभिन्नहेतुर्विषये समाने

विभिन्नवाचामथ या प्रवृत्तिः ॥

पर्यायनाम्ना ऽभिन्नदन्ति धीराः

प्रवृत्तिमेतां वचसां बहूनाम् ॥ २२३ ॥

अभिन्नहेतुरिति । एकप्रवृत्तिनिमित्तेत्यर्थः । समाने एकस्मि-
न्अभिन्नप्रवृत्तिनिमित्तानामेकस्मिन्नर्थे वृत्तिः पर्यायता इत्यर्थः ॥ २२३ ॥

१अध्याये वेदानानामखंडार्थप्रतिपादकत्वसाधनम् । १७३

व्यधिकरणान्वयपर्याययोः क्रमेणोदाहरणमाह—

कुड्यं गृहस्य सरसोऽम्बुजमस्य वस्त-

मित्यत्र वैयाधिकरण्यमिति प्रसिद्धम् ॥

एवं मुखं वदनमाननमित्यमीषां

पर्यायताऽपि विदितैव पुरोक्तहेतोः ॥ २२४ ॥

कुड्यामित्यादिना । अस्य देवदत्तादेः । पुरोक्तहेतोः “निमित्तभेदैः” “अभिन्नहेतुः” इत्यत्र चोक्तहेतोः ॥ २२४ ॥

एवं लोकप्रसिद्धान्वयस्वरूपभेदमुक्त्वा इदानीं तत्त्वमसीतिवाक्ये अन्येषामसंभवान्मुख्यमेव सामानाधिकरण्यमखण्डनिष्ठं सिद्धयतीत्याह—

पर्यायता न खलु तत्त्वमसीति वाक्ये

नापीह संभवति भेदकभेद्यभावः ॥

तत्त्वंपदार्थगतमेकरसैकभागं

तत्त्वंपदे समुपलक्षयतो विरोधात् ॥ २२५ ॥

पर्यायतेति । न संभवतीत्यनुषङ्गः । तत्त्वमसीति सत्यादेरुपलक्षणम्, पट्टात्तन्निमित्तभेदादिति शेषः । पर्यायत्वे सहप्रयोगायोगाच्च । तदुक्तम् “पर्यायाणां प्रयोगो हि यौगपद्येन नेष्यते” इति । भेदकभेद्यभावः कुड्यं गृहस्य नीलमुत्पलमित्यादाविव तदर्थयोर्विशेषणविशेष्यभावोऽपि न संभवति तस्य तत्र बाधितत्वान्मुख्यार्थयोर्विरोधादित्यर्थः । अविरोधादिति वा तदर्थमित्यर्थः । अतोऽबाधितं मुख्यमेव सामानाधिकरण्यं तत्र समन्वयो भवतीति तदखण्डार्थमिति । फलितमाह—तत्त्वंपदार्थगतमिति । एकरसश्चासावेकभागस्तं चिदेकरसमित्यर्थः ॥ २२५ ॥

एवं महावाक्यस्याखण्डे वृत्तिः, तत्र दृष्टान्ततया सोऽयमिति-
वाक्येऽपि लोके तां दर्शयित्वा इदानीं ब्रह्मलक्षणसत्यादिवाक्यस्या-
खण्डार्थत्वोदाहरणे प्रकृष्टप्रकाशश्चन्द्र इति चन्द्रलक्षणवाक्येऽप्यखण्डा-
र्थतां दर्शयन्दाष्टान्तिकेऽपि न्यायमिद्धां तामनुवदति—

प्रकृष्टप्रकाशध्वनी व्यक्तिमेकां

यथा लक्षणावत्मनोपक्षिपेताम् ॥

शशाङ्कादिशब्दार्थसंकीर्तने स-

च्चिदानन्दशब्दाः परं ब्रह्म तद्वत् ॥ २२६ ॥

प्रकृष्टप्रकाशध्वनी इति । ध्वनी शब्दौ । व्यक्ति चन्द्रव्य-
क्तिम् । उपक्षिपेतां प्रतिपादयतः । ननु किमिति प्रकृष्टप्रकाशशब्द-
योश्चन्द्रे स्वार्थसंसर्गमविरुद्धं विहाय लक्षणया तत्स्वरूपबोधकत्वं,
मुख्ये संभवति लक्षणाया अन्याय्यत्वादिति तत्राह—शशाङ्कादीति ।
आदीति गवादिशब्दं दर्शयति । संकीर्तने उद्देश्य इति शेषः ।
वक्ष्यमाणरीत्या शशाङ्कादिशब्दार्थसंकीर्तनं ह्यनेन वाक्येन क्रियते,
प्रकृष्टप्रकाशादिवैशिष्ट्यं च न तदर्थस्वरूपमिति तद्विहाय विवक्षित-
शशाङ्करूपमेव पदद्वयं लक्षणया प्रतिपादयतीत्यर्थः । तद्वत् प्रकृष्टादि-
शब्दवल्लक्षण्यतीत्यर्थः ॥ २२६ ॥

ननु संभवन्मुख्यार्थप्रयोगस्यापि लक्षणयाऽखण्डार्थत्वे नीलोत्प-
लादिवाक्यस्यापि तत्किमिति न भवेदित्याशङ्क्याह—

न नीलोत्पलाद्या गिरो व्यक्तिनिष्ठाः

स्ववाच्यार्थसंसर्गमात्राभिधानात् ॥

विरोधे हि वाच्यच्युतिर्नाविरोधे

गिरां लक्षणाऽत्रापि चेदस्तु साम्यम् ॥ २२७ ॥

१ अध्याये वेदांतानामखंडार्थप्रतिपादकत्वसाधनम् । १७५

न नीलोत्पलाद्या इति । कुतस्तत्राह—स्ववाच्येति । तत्र गुणगुण्यादिसंसर्गमात्रस्यैव ताभ्यामाभिधानादित्यर्थः । ननु तदेव कुतः प्रकृष्टप्रकाशपदयोरिव तयोरपि द्रव्यमात्रनिष्ठतैव किं न स्यात्तत्राह—विरोधे हीति । मुख्यार्थानां गिरां तात्पर्यविषयभित्ति-
र्थवाधे मुख्यार्थच्युतिर्नाविरोधेऽपि । यद्यविरोधेऽपि तत्र लक्षणाऽभ्यु-
पगम्येत तर्हि नीलोत्पलादेरपि प्रकृष्टप्रकाशादिसाम्यमस्तु किं नश्छिन्नमित्याह—लक्षणेति ॥ २२८ ॥

तत्र साम्यमेवोपपादयति—

न नीलत्वजात्याश्रयव्यक्तितः स्याद्

विभिन्नोत्पलत्वाश्रयव्यक्तिरेषा ॥

तथैवोत्पलत्वाश्रयव्यक्तितः स्या-

न्न नीलत्वजात्याश्रयव्यक्तिरन्या ॥ २२८ ॥

न नीलत्वेति । उत्पलत्वस्याश्रय आश्रयत्वं यस्यां सा त-
थोक्ता, न विभिन्ना स्यादिति संबन्धः । एवं द्रव्यस्यापि गुणादभे-
दमाह—तथैवेति । गुणगुणिनोरभेदादित्यर्थः । नीलत्वोत्पलत्वा-
दिजातिवाचकशब्दाभ्यां लक्षितव्यक्त्योरभेदात्तदप्यखण्डार्थमस्ति-
ति प्रौढ्याऽभ्युपगमः ॥ २२८ ॥

एवं नीलोत्पलवाक्ये लक्षणामखण्डार्थत्वं चाभ्युपेक्ष्योक्त्वा इदानीं
तदुभयं परित्यजति—

न नीलोत्पलादिप्रदेशेषु किंचिद्

गिरां लक्षणाकारणं तेन तत्र ॥

न नीलोत्पलत्वादिकव्यक्तिनिष्ठा

गिरस्ता भवेयुः प्रमाणादृते नः ॥ २२९ ॥

न नीलोत्पलादीतिद्वयेन । “इदमुपेत्य किमप्युदितम्” इ-

त्युत्तरलोकस्थमत्रादौ द्रष्टव्यम् । लक्षणाया अपि तत्राभ्युपगमेनो-
क्ताया अत्र परित्यागात् । प्रदेशेषु वाक्येषु नीलोत्पलाद्यर्थेषु वा
लक्षणाकारणं किमपि नेति संबन्धः । न तावदन्वयानुपपत्तिस्त-
त्रास्ति निमित्तं, तदन्वयस्य सत्त्वात्, नापि तात्पर्यानुपपत्तिः गुणगु-
णित्वसंसर्गस्यैव तत्राभिप्रेतत्वात् । नचान्यल्लक्षणानिमित्तं प्रसिद्धम-
स्ति निर्बीजलक्षणायां चातिप्रमङ्ग इत्याशयेनाह तेन तत्रेत्यादिना ।
नो मते नीलोत्पलत्वादिजानेर्या व्यक्तिस्तन्निष्ठास्ता गिरो न भवेयुः,
प्रमाणाभावादित्यर्थः ॥ २२९ ॥

लक्षणायामपि तस्य वाक्यस्य नाखण्डार्थता लक्ष्यव्यक्तयेरेकर-
सत्त्वाभावादित्याह—

इदमुपेत्य किमप्युदितं मया

न तु तयोरभिदा परमार्थतः ॥

गुणगुणित्वकृतोऽतिशयस्तयो-

र्भवति लक्षणयाऽपि गृहीतयोः ॥ २३० ॥

इदमुपेत्येति । किमपि अनभिप्रेतमापि । तयोः नीलोत्पलव्य-
क्तयोः । अभिदा परमार्थतोऽत्यन्तभेदस्तस्यैव परमार्थत्वादित्यर्थः ।
कुतो नाभिदा तत्राह—गुणगुणित्वेति । अतिशय ईषद्वेदः ।
अत्यन्ताभेदे गुणगुणित्वायोगान्नैल्योत्पलयोश्च गुणगुणित्वेन प्रसिद्ध-
त्वादत्यन्तभेदाभावेऽपीषद्वेदोऽस्तीति न तदखण्डार्थमिसर्थः ॥ २३० ॥

तर्हि तद्वदेव प्रकृष्टप्रकाशादिवाक्यमपि चन्द्रेऽबाधितस्वार्थसं-
सर्गपरमस्त्वित्याशङ्क्याह—

प्रकृष्टप्रकाशत्वजाती हि लोके

प्रकृष्टप्रकाशाभिधानाभिधेये ॥

तयोरन्वये कीर्त्यमाने तु ताभ्यां

शशाङ्काभिधानाभिधेयं न लभ्यम् ॥ २३१ ॥

१ अध्याये वेदान्तानामखंडार्थप्रतिपादकत्वसाधनम् । १७७

प्रकृष्टप्रकाशेति । प्रकृष्टत्वप्रकाशत्वजाती इत्यर्थः । हिरव-
धारणे । प्रकृष्टप्रकाश इत्यभिधानयोः शब्दयोरभिधेये भवत इति
शेषः । ततः किं तत्राह—तयोरिति । आक्षिप्तव्यक्तिद्वारा तयो-
र्जात्योरन्वये ताभ्यां पदाभ्यां प्रतिपाद्यमाने सति, तुरवधारणे ।
शशाङ्काभिधानाभिधेयं न लभ्यमेव । जातिद्वयतदाश्रयचन्द्रवैशिष्ट्य-
स्य चन्द्रपदाभिधेयत्वाभावादिति भावः ॥ २३१ ॥

ननु प्रकृष्टप्रकाशाविशिष्टस्यैव चन्द्रत्वाद्यः प्रकृष्टप्रकाशः स चन्द्र
इति वचनव्यक्त्या किमिति शशाङ्काभिधानाभिधेयं न लभ्यमिति
तत्राह—

शशाङ्काभिधानाभिधेये हि पृष्ठे
तदेवोत्तरेणापि निर्णयमत्र ॥

प्रकृष्टप्रकाशत्वजात्यन्वयोऽयं

तदाक्षिसतद्व्यञ्जकव्यक्तिनिष्ठः ॥ २३२ ॥

शशाङ्काभिधानेति । तदेव न गुणादिवैशिष्ट्यमित्यर्थः ।
उत्तरेण प्रकृष्टप्रकाशश्चन्द्र इति प्रत्युत्तरवचनेन । अत्र लोके । ननु
तदेवोक्तवचनव्यक्त्याऽपि निर्णीयते । प्रकृष्टप्रकाशाश्रयस्यैव तयापि
चन्द्रत्वप्रतिपादनाच्चन्द्रत्वाश्रयस्यैव तदभिधानाभिधेयत्वादिति तत्राह—
प्रकृष्टप्रकाशत्वेति । तदानीं हि तत्पदद्वयेन मुख्यवृत्त्योपस्थित-
प्रकृष्टत्वप्रकाशत्वजात्योरन्योऽन्यमन्वयो वाच्यः, पदार्थयोस्ताञ्जि-
माव । स च साक्षान्न संभवतीत्ययं जात्यन्वयस्तदुभयाक्षिप्ततदभिव्यञ्ज-
कतद्व्यक्तिनिष्ठ इति न केवलचन्द्रव्यक्तिलाभ इति भावः ॥ २३२ ॥

ननु स एव शशाङ्क इत्युक्तमिति चेत्ससं शशाङ्कस्यासाधारणो
धर्मः सः, न तु तत्स्वरूपमित्याशयेनाह—

शशाङ्काभिधानाभिधेयो न चेष्टः

शशाङ्कस्य तेजोविशेषत्वहेतोः ॥

ततश्चोपपन्ना जहल्लक्षणातः

पुरोक्ता पदाभ्यामखण्डार्थसिद्धिः ॥ २३३ ॥

शशाङ्काभिधानाभिधेयो न चेष्ट इति । चोऽवधारणे ।
नैवेष्टः सिद्ध्यतीति शेषः । कुतः ? शशाङ्कस्य तेजोविशेषत्वहेतोस्तेजो-
विशेषमात्रस्यैव तत्स्वरूपत्वान्न जातिद्वयविशिष्टव्यक्तिद्वयतादात्म्यं
तत्स्वरूपमिति न ततस्तत्सिद्ध्यतीत्यर्थः ।

इदमिह विवक्षितम् । अस्ति तावलोके चन्द्रस्वरूपेऽयं चन्द्रोऽयं
वेति संशयः । अस्ति च तदपनयायास्मिन्ज्योतिर्मण्डले कश्चन्द्र इति
प्रश्नः । तदुभयं चन्द्रस्वरूपमात्रविषयं तदन्यस्य तद्विषयस्याभावात् ।

ननु चन्द्रस्यासाधारणो धर्मः क इति प्रश्नोऽस्त्विति चेत्, न ।
प्रश्नवाक्ये तत्पदाभावात् । लक्षणायां च न निमित्तमस्ति प्रकृष्टप्र-
काशस्य प्रत्यक्षेण निर्णीतस्य “स्वरूपेण कः प्रकृष्टप्रकाशः” इति
संशयाभावात् । चन्द्रज्ञानं विना तस्य चन्द्रधर्मत्वाज्ञानायोगेन प्रकृ-
ष्टः प्रकाशः किं चन्द्रस्यान्यस्य वेति प्रश्नासंभवाच्च । यद्यपि चन्द्र-
मपि प्रत्यक्षेण पश्यति, तथापि तत्संशयानुरोधेन तज्ज्ञानस्यापातज्ञा-
नतया तदज्ञाने नाविरोधः । नैवं प्रकृष्टप्रकाशोऽनिश्चयस्तज्ज्ञानम् ।
अत एव चन्द्रपदवाच्यत्वादिः प्रश्नविषय इति प्रत्युक्तम् । चन्द्र एव
चन्द्रपदवाच्य इति सामान्यतश्चन्द्रे तस्यापि निर्णीतत्वात् । व्यक्ति-
विशेषे तदज्ञानस्य पूर्ववच्चन्द्रस्वरूपज्ञानाभावेऽसंभवात् । अतः संश-
यप्रश्नावज्ञातचन्द्रप्रातिपदिकार्थमात्रनिष्ठौ । अत एव प्रकृष्टप्रकाशः
इति वचनमपि तन्मात्रगोचरं न तु प्रकाशविशेषवैशिष्ट्यादिगोचरम् ।
अन्यथाऽऽम्रप्रश्ने कोविदारोत्तरवत्प्रश्नव्यधिकरणप्रातिवचनस्यानव-
धेयतापत्तेः । यत्तु अपृष्टमपि प्रकाशवैशिष्ट्यं पृष्टार्थनिर्णयोपयोगितया
वाक्यं प्रातिपादयति, अन्यथा यः काश्चिच्चन्द्र इत्युत्तरार्थप्रसङ्गेन तद-
निर्णयादिति । तन्न । व्यक्तिमात्रतात्पर्ये लाघवेन वाक्यस्य निश्चिते

१ अध्याये वैदांतानामखंडार्थप्रतिपादकत्वसाधनम् । १७९

गुणवैशिष्ट्यस्यावाक्यार्थत्वेऽपि लक्षणया नियतव्यक्त्युपस्थित्यर्थ-
त्वेन नियतव्यक्तिविषयतया व्यक्तिमात्रविषयप्रतिवचनेनापि तन्नि-
र्णयोपपत्तेः । गङ्गापदाल्लक्षणया जातं ज्ञानं तीरविशेषे निर्णयः,
अतः प्रकृष्टप्रकाशवैशिष्ट्यस्य तत्रावाधितस्यापि तात्पर्यागोचरतया
वाक्यं चन्द्रप्रातिपदिकार्थमात्रनिष्ठम् । तदिदमुक्तं तदेवोत्तरेणेति । तच्च
प्रकृष्टप्रकाशपदाभ्यां मुख्यार्थनिष्ठाभ्यां न शक्यं निर्णेतुमिति पृष्टो-
ऽर्थो नैव सिद्ध्यति, चन्द्रस्य तेजोविशेषमात्रतयाऽविशिष्टत्वरूपमात्र-
त्वादिति । फलितमाह—ततश्चेति । लक्षणात् इत्येकं पदम् ॥ २३३ ॥

ननु लक्षणयापि ताभ्यां पदाभ्यां स्वाभिधेयव्यक्तिद्वयमेव लक्ष-
णीयं मुख्यार्थसंबन्धान्न तु चन्द्रव्यक्तिरसंबन्धात्, ततः कथं ताभ्यां
तल्लभ इत्याशङ्क्याह—

प्रकर्षः प्रकाशातिरिक्तो न चात्र

प्रकाशः प्रकर्षातिरिक्तो न चात्र ॥

बहिश्चन्द्रमस्ति स्वरूपातिरेक-

स्तयोश्चन्द्रमस्येकतैवातिमात्रम् ॥ २३४ ॥

प्रकर्ष इति । अत्र चन्द्रे प्रकर्षप्रकाशव्यक्तयोश्चन्द्रव्यक्त्या पर-
स्परं चाभेदान्नोक्तदोष इति भावः । ननु खद्योते प्रकाशे सत्यपि
न प्रकर्षोऽस्ति तमआदौ प्रकर्षे सत्यपि न प्रकाश इति तयोर्भेदो
वाच्यः । एवं च चन्द्रेऽपि तयोर्भेद एवेत्याशङ्क्याह—बहिश्चन्द्र-
मिति । चन्द्रादन्यत्रेत्यर्थः । तयोः प्रकर्षप्रकाशयोः । अतिमात्रम-
त्यन्तम् ॥ २३४ ॥

तत्रानुभवप्रमाणमाह—

न चन्द्रप्रकाशप्रकर्षे प्रकाशा-

त्तदीयात्पृथक्काश्चिदुत्पश्यतीह ॥

तथाऽस्य प्रकर्षप्रकाशं प्रकर्षति

ततो नानयोऽस्ति भेदे प्रमाणम् ॥२३५॥

न चन्द्रप्रकाशोति । तदीयाच्चन्द्रसंबन्धिनः प्रकाशादिति संबन्धः । पृथग्भिन्नम् । उत्पश्यति स्पष्टं पश्यति । इह चन्द्रे । यद्यपि खद्योते तमसि च प्रकाशप्रकर्षौ पृथगनुभूयेते, तथापि चन्द्रे तयोः परस्परं चन्द्राच्च भेदं कोऽपि नानुभवति । न चापर्यायशब्द-प्रतिपाद्यतया तत्रापि भेदोऽस्तीति वाच्यम् । वाच्यभेदे सत्यापि लक्षितव्यक्तीनामभेदात् । यथा घटतज्ज्ञानयोः पृथक् प्रवृत्तसत्यज्ञान-पदाभ्यां ब्रह्माणि लक्षितव्यक्त्योरभेदः । एवं च खद्योतमन्धकारं च व्यावर्च्य प्रकृष्टप्रकाशपदाभ्यां चन्द्रस्वरूपप्रकाशविशेषो जहल्लक्ष-णया प्रतिपाद्यत इति तद्वाक्यमखण्डार्थम् । एवं गवादिलक्षणवाक्य-मपि द्रष्टव्यम् । तस्यापि तत्तल्लक्ष्यस्वरूपनिश्चयाय प्रवृत्तस्य तदन्य-थात्वायोगात् । तथा च सत्यं ज्ञानमनन्तं ब्रह्मेति वाक्यमखण्डार्थं लक्षणवाक्यत्वात्प्रकृष्टप्रकाशादिवाक्यवत् । न चाप्रयोजकत्वं, चन्द्र-स्वरूपमात्रप्रश्रवदिह ब्रह्ममात्रप्रश्नादर्शनेन प्रकृष्टादिवाक्यस्येवास्या-खण्डार्थत्वाभावे बाधकाभावादिति वाच्यम् । यतो “ब्रह्मविदामोति परम्” इति निरतिशयबृहदात्मकब्रह्मज्ञानस्य परमपुरुषार्थसाधनत्वं संकीर्तितम् । तच्च तज्जिज्ञासामूलप्रश्नार्थमेव । अन्यथा साधनात्फलनि-ष्पत्तेस्तत्संकीर्तनवैयर्थ्यादिति यावन्मात्रज्ञानात्फलं श्रावयति तावन्मा-त्रनिर्णयाय प्रवृत्तमिदमपि वाक्यं तावन्मात्रार्थमेवेति कथमप्रयोजकता । ब्रह्मातिरिक्तवैशिष्ट्यस्य ब्रह्मपदार्थेऽसंभवाच्च । नापि लक्षतवाक्यत्वं धर्मधर्मिभावं विनाऽनुपपन्नम् । असाधारणधर्मस्यैव लक्षणत्वादिति विरुद्धमिति वाच्यम् । यतो न लक्षणमसाधारणो धर्म इति नियमो-ऽस्ति, अन्त्यविशेषलक्षणे तदभावात् । किंतु यद्विषयं सज् ज्ञानं सजातीयादिभ्यः स्वाविषयं व्यावर्चयति तल्लक्षणम् । तच्च धर्मो धर्मो

१अध्याये वेदांतानामखंडार्थप्रतिपादकत्वसाधनम् । १८१

वा यथा प्रमाणमस्तिवाति सर्वमेव लक्षणवाक्यमखण्डार्थमिति ब्रह्मल-
क्षणसत्तादिवाक्यमप्यखण्डार्थमिति भावः ॥२३५॥

एवं तत्त्वमस्यादिवाक्यस्य वाक्यत्वेन ज्योतिष्टोमादिवाक्यव-
द्विशिष्टार्थत्वानुमाने व्यभिचारादिना दूषिते तदखण्डार्थमुपाधितो
भिन्नयोरभेदवाक्यत्वाद्विम्बप्रतिबिम्बाभेदवाक्यवद्ब्रह्मपरवाक्यत्वाद्वा
सत्यज्ञानादिवाक्यवदित्यभिप्रेत्योपसंहरति—

यथा सच्चिदानन्दशब्दास्तदर्थं

तथा तत्त्वमावात्मनो ब्रह्मभावम् ॥

विरोधान्मिथो लक्षणावर्त्मनेमौ

किमर्थं न संभूय वक्तुं समर्थौ ॥२३६॥

यथेति । तदर्थं महावाक्यस्थतत्पदलक्ष्यं लक्षणया बोधयन्तीति
शेषः । तत्त्वमौ तत्त्वंशब्दौ मिथो विरोधादिसन्वयः । मुख्यार्थयोः
परस्परमभेदे विरोधाद्धेतोरित्यर्थः । लक्षणावर्त्मना लक्षणामार्गेण
लक्षणयेति यावत् । इमौ तत्त्वमात्रिति संबन्धः । किमर्थं न संभूय
वक्तुं समर्थौ, समर्थावेवेत्यर्थः ॥ २३६ ॥

केन पदेन कीदृशोऽर्थो लक्ष्यते येन तदर्थयोर्विरोधः परिह्रियेते-
त्याशङ्क्य प्रागुक्तमर्थमुपसंहारे स्मारयति—

प्रत्यक्तत्त्वं लक्षयेत्त्वंपदार्थ-

स्तच्छब्दार्थो लक्षयेद्वितीयम् ॥

एवं पूर्णं प्रत्यगात्मानमेतौ

शब्दौ ब्रूतो लक्षणावर्त्मनैव ॥२३७॥

प्रत्यक्तत्त्वमिति । अहङ्कारादिसाक्षिसर्वान्तरर्चैतन्यमात्रमि-
त्यर्थः । त्वंपदार्थ इति । पदार्थस्य लक्षकत्वमाश्रित्योक्तम् ।
एवमग्रेऽपि । सर्वान्तरस्य साक्षिणः सर्वव्याप्यद्वयाभेदे तत्त्वं-

पदसामानाधिकरण्येन सिद्धे निरतिशयवृहत्त्वशालि ब्रह्म सिद्धय-
तीत्याशयेनाह—एवं पूर्णमिति । एवकारेण वृत्त्यन्तरं व्यावर्त्त-
यति । अत एव गौण्युक्तिर्ग्रन्थकारस्य प्रौढ्येति प्रागवादिषम् ॥ २३७ ॥

नन्वेवमपि कथं पूर्णवस्तुलाभः परापरयोः पारोक्ष्यदुःखित्वादे-
रनपायादिसाशङ्क्याह—

पारोक्ष्यं च ब्रह्माणि प्रत्यगर्थे

दुःखित्वं च ध्वान्तसम्भूतमाहुः ॥

सम्यग्ज्ञानध्वस्तमोहस्य पुंसः

प्रध्वंसेते हेत्वभावेऽफलत्वात् ॥ २३८ ॥

पारोक्ष्यं चेति । ब्रह्माणि पारोक्ष्यं चेति जगत्कारणत्वादि
समुच्चिनोति । दुःखित्वं चेति—सुखित्वादि समुच्चिनोति । तयोर-
विद्यासंभूतत्वे किं सिद्धं तदाह—सम्यगिति । प्रध्वंसेते पारोक्ष्यं
दुःखित्वं चेत्यनुपङ्गः । तत्र सामान्यन्यायमाह—हेत्वभाव इति ।
अफलत्वादिति छेदः । कारणाभावे कार्याभावादित्यर्थः ॥ २३८ ॥

एवं वेदान्तानां सर्वपदलक्षणयाऽस्त्रण्डैकरसे ब्रह्माणि पर्यवसानं
न्यायत उपपादितम्,

ननु सर्वपदलक्षणाऽनुपपन्ना, लोके लक्ष्यस्य पदान्तरवाच्यत्व-
नियमदर्शनात् । अन्यथा लाक्षणिकपदैरेव लक्ष्यप्रश्नोत्तरदाने तत्रापि
लक्ष्यप्रश्ने लाक्षणिकपदप्रयोगानवस्थानप्रसङ्गादिति चेत्, न । तेन
विनापि वाच्यसंबन्धितया विचारादिनाऽवगतात्मतत्त्वस्य योग्यतादि-
महिम्ना स्वत एव लक्ष्यज्ञानसंभवेन लक्ष्यप्रश्नोत्तरानन्त्याप्रसङ्गात्
न हि तीरादिपदसंगतिग्रहात्पूर्वं प्रवाहादिसंबन्धितया विचारादवगते
तीरादौ गङ्गादिपदलक्षणा नावतरति ।

किं चेच्छुसीरादिमाधुर्यविशेषेऽनुभवसिद्धे कस्यापि पदस्य

१अध्याये वेदांतानामखंडार्थप्रतिपादकत्वसाधनम् । १८३

शक्त्यसंभवान्माधुर्यविशेषादिः सामान्यशब्देन लक्षणयैव प्रतिपादनीयः स इति पदान्तरवाच्यमेव लक्ष्यमिति न नियमो लोकेऽपि वक्तुं शक्यः ।

किं च सत्यज्ञानानन्दैकरसे ब्रह्मणि गवादाविव गवादिशब्दः किं जातिनिमित्तो वाचकः शब्दः प्रवर्तते, किं वा दण्ड्यादिशब्द इव संबन्धेन सनिमित्तः ।

अथवा गुणवचनेभ्यो मनुषो लोपानुशासनात् शुक्लादिशब्द इव पटादौ गुणयोगेन सनिमित्तः । यद्वा याजकादिशब्दवत् क्रियानिमित्तः, उद्भिदादिशब्दवत्स्वरूपमात्रनिमित्तो वा ? न सर्वथाऽपीत्याह—

षष्ठी जातिगुणक्रियादिरहिते सर्वस्य विज्ञातरि

प्रत्यक्षे परिवर्जिताखिलजगद्वैतप्रपञ्चे दृशौ ॥

सन्त्यक्तव्यवधानके परमके विष्णोः पदे शाश्वते

त्वय्यज्ञानविजृम्भिता नहि गिरो मुख्यप्रवृत्तिक्षमाः ॥ २ ३ ९ ॥

षष्ठीत्यादिना । संबन्धः षष्ठी । ब्रह्मणि तेषामन्यतमस्याप्यसंभवादित्यर्थः । तत्र हेतुमाह—सर्वस्य विज्ञातरीति । सर्वावभासक इत्यर्थः । ननु स्वावभासकत्वे तस्य स्वात्मनि वृत्तिविरोध इति कथं सर्वस्य विज्ञातेति चेत्, न । तस्य स्वप्रकाशतया स्वत एव नित्यापरोक्षत्वादित्याह—प्रत्यक्ष इति । तदुपपादनाय दृशावित्युक्तम् । तथा चावभास्यघटादेरवभासकेऽभाव इव चेतनाचेतनात्मकद्विविधप्रपञ्चशून्यत्वात्तस्मिन् पठ्यादिसंभव इत्याह—परिवर्जितेति । जगदिति चतुर्विधचेतनप्रपञ्चो निर्दिष्टः । द्वैतशब्देन तदितरः, वैपरीत्येन वेति विवेक्तव्यम् । ननु द्रूपमपि पुरुषान्तरसंवेदनं न प्रत्यक्षं तद्ब्रह्मापि किं न स्यादित्याशङ्क्य तस्योपाध्यन्तरेण व्यवधानात्तथात्वं न निरुपाधिब्रह्मणस्तदिसाशयेनाह—सन्त्यक्तव्यव-

धानक इति । ननु निखिलप्रपञ्चकारणस्य कथं परिवर्जितेसाधु-
क्तमिति चेन्न । मायाशबलात्मना तस्य तथात्वेऽपि स्वस्वरूपेण
परिशुद्धत्वादित्यभिप्रेत्याह—परमके विष्णोः पदे इति । शाश्वते
निर्विकारे इति गुणक्रियाराहित्ये हेत्वन्तरमुक्तम् । शिष्येणैवं-
भूते ब्रह्माणि प्रत्यगभेदबुद्धिः कर्तव्येति शिक्षयन्नाह—त्वयीति ।
किञ्चाज्ञानकार्याणां गिरां तादृशेनैवार्थेन संबन्धो युक्तः समस्व-
भावयोरेव लोके संबन्धदर्शनात् । तन्नामरूपाभ्यामेव व्याक्रियतेति
शब्दतदभिधेययोराविद्यकत्वश्रवणाच्च न त्वज्ञानतत्कार्यविरुद्धेन
दृष्ट्युपेण प्रसगात्मनेत्याशयेनाह—अज्ञानविजृम्भिता इति । एवं च
कोऽपि शब्दस्तत्र प्रवर्तितुं नार्हतीति सर्वपदलक्षणैवौचितेति
भावः ॥ २३९ ॥

एवं कस्यापि प्रवृत्तिनिमित्तस्य निष्कले आत्मन्यसंभवान्नैक-
स्यापि शब्दस्य तत्राभिधावृत्तिः संभवतीत्युक्तम् । इदानीं तत्र संग-
तिग्रहासंभवादपि नाभिधा संभवतीत्याह—

आस्तामत्र वचःप्रवृत्तिविरहः प्रत्यक्त्वहेतोर्दृशि

व्यापाराय मनोऽपि न प्रभवति आम्यत्परागभूमिषु ॥

एवं चेदखिलप्रमाणपदवीः षोढा विभिन्ना भवानुलङ्घ-

ध्य व्यवतिष्ठते त्वयि गिरःस्यान्मुख्यवृत्तिः कथम् ॥ २४० ॥

आस्तामिति । तिष्ठत्वित्यर्थः । अत्र निष्कलात्मनि प्रवृत्ति-
निमित्ताभावादत्र वचसो मुख्यप्रवृत्तिविरह आस्तां नैतावन्मात्रमि-
हेति भावः । किं तर्ह्यन्यत्तदाह—प्रत्यक्त्वहेतोरिति । द्रष्टृत्वाद्धेतो-
रित्यर्थः । व्यापाराय ज्ञानाय । मनोऽपीत्यापिशब्देन सकलार्थवि-
भासकतया सूक्ष्मवस्तुनिर्धारकतया वा चक्षुरादिभ्योऽतिशयं तस्य
द्योतयति । न प्रभवति न शक्नोति । मनश्चेदात्मानि ज्ञानं जनयेत्त-
र्हि मनसा करणेन द्रष्टा स एवान्यो वा । अन्यश्चेत्स एवात्मा न

१ अध्याये वेदान्तानामखंडार्थप्रतिपादकत्वसाधनम् । १८५

विषयः विषयस्यानात्मत्वनियमात्, एकत्र भोक्तृद्वयायोगाच्च । अत एव स एवेत्यनुपपन्नम् । कर्तृकर्मविरोधोऽपि स्यादिति न द्रष्टरि मनोव्यापारः संभवतीत्याशयेनाह—आम्यदिति । पराग्न्यभिषु बाह्यविषयेष्वनिच्छयापि पुनः पुनः प्रवर्त्तमानमित्यर्थः । पराग्न्यविषयेष्वित्यनेन ज्ञानविषयस्य पराक्तत्वं ज्ञानन्यत्वरूपम् । भ्रमतीत्यनेन पराग्न्यविषयप्रवृत्तिशीलत्वं च मनसां दर्शितम् । तथा च श्रुतिः तस्मात्पराद् पश्यति नान्तरात्मन् इति । ततः किं ? तत्राह—एवं चेदिति । मनः आत्मग्रहायोग्यं चेत्प्रत्यक्षादिषट्प्रकारेण भिन्नास्तदधीनव्यापारनिखिलप्रमाणानां पदवीर्मार्गानुल्लङ्घ्य भवान्व्यवतिष्ठते, मनोऽधीनव्यापारार्हाणि हि चक्षुरादिप्रमाणानि तदगोचरे आत्मनि न प्रवर्त्तितुमर्हन्तीति भवांस्तदविषय इत्यर्थः । ततोऽपि किं तत्राह—त्वयि गिर इति । भवान् त्वयीत्यादिशब्दा अधिकारिणा अहमेवंविध इति प्रतिपत्तव्यमिति सूचनायेत्युक्तम् । एवमग्रेऽपि । प्रमाणान्तरेण हि शब्दस्य संगतिग्रहो वाच्यः । आत्मनि च मनोव्यापारागोचरे न प्रमाणान्तरप्रवृत्तिरिति न तदधीनः शब्दार्थसंगतिग्रहः संभवतीति भावः ॥ २४० ॥

नन्वेवं लक्षणयापि कथमात्मानं वेदान्तः प्रतिपादयेत्, तस्य विषयतयाऽनात्मत्वप्रसंगादिति चेत्, किं फलव्यप्यतारूपविषयत्वेन तस्यानात्मत्वम्, किं वा वृत्तिव्याप्यत्वेन । आद्ये तथैव तत् । अत एव नास्माभिरपि तथा वर्ण्यत इत्याशयेनाह—

आत्मानं न तु कर्मतामुपनयञ्छब्दो वदेलक्षणा-

मार्गेणापि यतः पराग्न्यविषयवन्नास्येष्टयते कर्मता ॥

प्रत्यक्ता हि विरुध्यते यदि भवेदस्यात्मनः कर्मता

यद्यत्कर्म न तस्यतस्य भवति प्रत्यक्स्वभावो यतः ॥२४१॥

आत्मानमिति । कर्मतां फलव्याप्यतामुपनयन्मापयञ्छब्द

आत्मानं लक्षणावृत्त्यापि कर्मतामुपनयन्नैव वदेदिति संबन्धः । ननु वेदान्तानामात्मन्यपरोक्षज्ञानजनकत्वादिन्द्रियवत् कथं तत्र न फलवाधायकत्वमित्याशङ्क्याह—यत इति । पराग्विषयवत् घटादेरिवेत्यर्थः । घटादेर्हि जडत्वात् प्रमाणाधीनस्फुरणाश्रयत्वं विना न स्फुटता संभवति । आत्मनस्तु स्वतएव स्फुटत्वात्तदतिरिक्तस्फुरणासंभवाच्च न प्रमाणाधेयस्फुरणाश्रयत्वमिति न फलव्याप्येत्यर्थः । न द्वितीयः । तन्त्वौपनिषदमिति श्रुत्याऽऽत्मन्यपि तत्सिद्धेः । न चैवमन्यदेव तद्विदितादिति श्रुतिविरोधः । तस्याः फलव्याप्यत्वमात्रनिषेधपरत्वात् अन्यथाऽनन्यथासिद्धवर्णितश्रुतिविरोधः स्यादित्याशयेनाह—प्रत्यक्तेति । हिरवधारणे । अस्यात्मनो यदि कर्मता भवेत्तर्हेव प्रत्यक्ता विरुद्ध्यत इति संबन्धः । एवं च वृत्तिव्याप्यत्वे न दोष इति भावः । तथैव नियममाह—यद्यादिति । यतो यद्यादिति सम्बन्धः ॥ २४१ ॥

एवं प्रसक्तादिसर्वप्रमाणागोचरत्वमुक्त्वा तेनैव चक्षुराद्यगोचरत्वमपि सिद्धवत्कृत्य, अग्राह्यमित्यादिश्रुत्यनुगोचेन न्यूनतापरिहाराय च कर्मेन्द्रियागोचरत्वमप्याह—

वागादेः खलु बाह्यवस्तु विषयो नात्मा यतो नात्मनि व्यापारं करणस्य कस्यचिदपि प्रेक्षामहे न्यायतः ।

यत्किञ्चित्करणं जगत्त्रयगतं तत्प्रत्यगात्मेक्षितं

बाह्ये वस्तुनि वर्तन्तेऽनुभवनं तत्र प्रमाणं मतम् ॥२४२॥

वागादेरिति । आदिपदेन पाण्यादिग्रहणम् । खल्विति सकलवादिप्रसिद्धिमाह—बाह्यवस्तिवति । वक्तव्यादिरूपशब्दादीत्यर्थः । आत्मा विषयो नेत्यनुपङ्गः । कुतस्तत्राह—यत इति । यतो न्यायत आत्मनि कस्यचित्करणस्य वागादिमध्ये कस्यापि करणस्य व्यापारं न प्रेक्षामहे इति संबन्धः । किं वागादिः स्वस्य

१अध्याये वैदांतानामखंडार्थप्रतिपादकत्वसाधनम् । १८७

प्रसिद्धप्रवचनादिव्यापारेणात्मानं विषयीकरोति, उत व्यापारान्तरेण । नाद्यः, तस्यात्मन्यसंभवाद । न हि शब्दादिविलक्षणे वागादेर्वचनादानादिगोचरत्वं संभवति । न द्वितीयः, तेन विनाऽनुपपत्त्यभावेन तदसिद्धेरित्यर्थः । किं च जगति यावत् किञ्चित्करणमस्ति तस्य सर्वस्य नात्मा गोचरः, सर्वं हि करणं प्रत्यगात्माधिष्ठितं बाह्यमेव विषयीकरोतीति सर्वेषामनुभवसिद्धमित्याह—यत्किं चिदिति । ईक्षितम् अधिष्ठितम् । तत्र तस्मिन्नर्थे ॥ २४२ ॥

मनोव्यापारागोचरत्वेन तदधीनव्यापारनिखिलप्रमाणागोचरे आत्मनि संगतिग्रहासंभवात्प्रवृत्तिनिमित्ताभावाच्च न मुख्यवृत्त्या शब्दप्रवृत्तिरित्युपपादितमुपसंहरति—

प्रत्यग्रूपमतो न शब्दविषयो बुद्धेरवेद्यं यतो
बुद्धिर्यत्र हि विद्यते स विषयः शब्दस्य नात्मन्यसौ ॥
तेनात्मानमसौ न गोचरयितुं शब्दः क्षमो मुख्यया
वृत्त्या वेतरयापि तेन न तथा तस्यात्मनः कर्मता ॥ २४३ ॥

प्रत्यग्रूपमिति । प्रत्यग्रूपं यतो बुद्धेर्मनसोऽवेद्यं ततः शब्दविषयो नेति संबन्धः । बुद्ध्यविषयोऽपि शब्दविषयः किं न स्यादित्याशङ्क्याह—बुद्धिरिति । शब्दस्य बुद्धिवृत्तिकरणत्वात्तद्गोचर एव वृत्तिरित्यर्थः । ततः किं तत्राह—नात्मनीति । असौ बुद्धिः । ततोऽपि किं तत्राह—तेनेति । येन बुद्धिरात्मानि न प्रवर्त्तते तेनोक्तन्यायेन संगतिग्रहासंभवादसौ शब्द आत्मानं मुख्यया वृत्त्येतरया लक्षणया वा गोचरयितुं न क्षम इति सम्बन्धः । लक्षणया तद्गोचरत्वनिषेधश्चात्मनः फलव्याप्यत्वाभावाशयेन । तमेवाह—तेनेति । येनात्मनः सर्वप्रमाणफलरूपत्वान्न फलव्याप्यता तेनेत्यर्थः ॥ २४३ ॥

नन्वात्मनः फलव्याप्यत्वाभावे शास्त्रजन्यज्ञानविषयत्वं नास्ती-
त्यङ्गेयं ब्रह्म स्यात् । एवं च तं त्वौपनिषदमिति श्रौती, शास्त्रयोनित्वा-
दिति सौत्री च तस्य शास्त्रप्रमाणकत्वप्रतिज्ञा न सिद्ध्येदिति उक्ता
व्यवस्थां दृढीकर्तुं शङ्कते—

नन्वज्ञेयमिदं भवेद्यदि मम प्रत्यक्स्वरूपं ततः

प्रामाण्यं कथमस्य वेदशिरसस्तत्र प्रतिज्ञायते ॥

यन्मेयं न भवेत्कदाचिदपि तद्वेदान्तवेद्यं भवे

दित्येतद्वचनं पराहतपदं वक्तुं न युक्तं बुधैः ॥ २४४ ॥

नन्विति चोद्ये । इदं प्राङ्निर्धारितस्वभावं ममेदं प्रत्यक्-
स्वरूपमिति सम्बन्धः । ततस्तर्हि । तत्र इत्थंभूते मम स्वरूपे ।
प्रतिज्ञायते श्रुतिमूत्रकाराभ्यामिति शेषः । कथंशब्दसूचितं दूषणमेव
व्यनक्ति—यन्मेयमित्यादिना । अथ वा फलव्याप्यत्वेऽपि ब्रह्म-
णो वृत्तिव्याप्यत्वान्न प्रतिज्ञाबाध इत्याशङ्क्य तर्हि धर्मादिवच्छा-
स्त्रोत्थवृत्तिचैतन्यविषयत्वं स्यादन्यथा चिदचित्संवलितप्रमाविषय-
त्वाभावाद्ब्रह्म मेयं न भवेदिति तत्र प्रामाण्यप्रतिज्ञा कथं न व्याहृत्ये-
तेत्याह—यन्मेयं न भवेदिति । कदाचिदपि यन्मेयं नेति
संबन्धः । पराहतानि अन्योऽन्यं विरुद्धानि पदानि यस्मिंस्तत्तथा ॥ २४४ ॥

ब्रह्मणः स्वप्रकाशतया चिदन्तराभावाच्च चैतन्याविषयत्वेऽपि
शास्त्रस्य तत्र प्रामाण्यप्रतिज्ञा न विरुद्धेत्यत इति परिहरति—

नैतद्वस्तुनि कल्पितस्य जगतो वाक्यप्रसूतप्रमा

बुद्धिर्मूलधागिष्यते तत्र निजस्वाकारमात्रग्रहात् ॥

कर्मत्वं न करोति वाक्यजनिता बुद्धिः स्वरूपे तव

स्वाकारग्रहणेन केवलमियं संसारमूलं दहेत् ॥ २४५ ॥

१. अध्याये वेदानानामखंडार्थप्रतिपादकत्वसाधनम् १८९

नैतदिति । त्वदुक्तं दूषणं नेत्यर्थः । कुतः ? यतो वाक्य-
प्रभृतप्रमारूपा बुद्धिर्वस्तुनि कल्पितस्य जगतो यन्मूलमज्ञानं तद्वद्वति
नाशयतीति मूलधगिष्यते । ततश्च निवर्त्तकत्वेन तत्र शास्त्रप्रामाण्य-
मुपपद्यत इति भावः ।

ननु बुद्धिरूपाया अपि प्रमायाः स्वगोचरविषयाज्ञानादिनिव-
र्त्तकस्वभावत्वाद्ब्रह्मणः शास्त्रीयप्रमाविषयत्वाभावे कथं तस्यास्तन्नि-
वर्त्तकत्वमिति चेत् । न । अस्त्येव हि ब्रह्मणो घटादिवद् वृत्तिविष-
यत्वं स्वप्रकाशस्याप्यसजातीयविषयत्वस्येच्छाविषयत्ववत् प्रदीपादेर्ज्ञा-
नविषयत्ववच्चाविरोधात् । चैतन्यांशविषयत्वं तु स्वप्रकाशे विरुद्धमेव ।
न च तत्र तन्मानमस्ति तथापि प्रकृते न काचित्क्षतिः, अविद्या-
विषयस्य पूर्णचैतन्यस्यैव प्रकाशमानस्यावद्यानिवर्त्तकत्वोपपत्तेः । त-
दाकारसाक्षात्कारवृत्त्या ह्यनभिव्यक्तिरूपावरणनिवृत्तौ प्रकाशमान-
चैतन्यस्यैव सर्वत्राविद्यादिनिवर्त्तकत्वमिति वृत्तौ तदाकारतामात्र-
मपेक्षितं तच्चेहास्तीत्याह—तव निजेति । निजो यः स्वस्वभाव-
भूतश्चैतन्याद्वयानन्दघन आत्मा तदाकारमात्रग्रहादित्यर्थः । मात्रप-
देनाहङ्कारादि व्यावर्त्तयति । नन्वज्ञानस्य घटादौ स्वगोचरकर्मक-
ज्ञानान्निवृत्तेरिहाप्यज्ञानत्वेनावृत्तब्रह्मगोचरज्ञाननिवर्त्यत्वमनुमीयत इ-
त्याशङ्क्य जडगोचरत्वं तत्रोपाधिरित्याशयेनाह—कर्मत्वं न करो-
तीति । किं चाविद्यानिवृत्तेरविद्याविषयस्य प्रकाशमात्रेण
तदाकारवृत्त्यभिव्यक्तेनोपपत्तौ न कर्मत्वं तत्प्रयोजकमित्यप्रयोज-
कत्वं हेतोरित्यभिप्रेत्याह—तव स्वाकारग्रहणेनेति । केवलं क-
र्मत्वरहितं यथा स्यात्तथेयं तव स्वाकारग्रहणेनेति संबन्धः । एवं
च वेदान्तादिजन्यवृत्त्याकारमात्रतया ब्रह्म वृत्तिव्याप्यमेव न तु
घटादिवत्फलव्याप्यं नापि धर्मवद् वृत्तिचैतन्यविषय इति
भावः ॥ २४५ ॥

ननु तदाकारवृत्तिव्यक्तचैतन्यविषयत्वं विनाऽविद्यादिनिवृत्ति-

मात्रेण परीक्षकाणां न प्रामाण्यं संमतमित्याशङ्क्य भीमांसकानां
तावत्तत्संमतमित्याह—

संविद्व्युत्पादकं यद्वचनमभिमतं कर्मभीमांसकानां
तत्कर्मत्वं न तावत्क्षिपति घटपटाद्यर्थसंविद्व्युत्पादस्वरूपे ॥

किं त्वज्ञानापनुत्त्या फलवदभिमतं तत्र शिष्यस्य तद्वत्
सर्वं वेदान्तवाक्यं फलवदिदमपि प्रत्यगात्मस्वरूपे ॥ २४६ ॥

संविद्युत्पादकमिति । कर्मभीमांसकानां तावत्संविद्व्यु-
त्पादकं तत्स्वरूपज्ञापकं वचनं ज्ञानं ज्ञातता वा स्वप्रकाशमित्या-
दिवाक्यमभिमतं, तद् घटपटाद्यर्थस्य या संवित्स्वरूपे कर्मत्वं ज्ञाततां
तद्विषयज्ञानं वा न क्षिपति न जनयति । ज्ञातताया ज्ञानस्य च
स्वयंप्रकाशत्वेन तत्र ज्ञाततान्तरस्य ज्ञानान्तरस्य वाऽयोगात् ।
ज्ञानस्य परोक्षज्ञानविषयत्वोपगमे वाऽपरोक्षविषयत्वस्वप्रकाशत्व-
विरोधादित्यर्थः । किं तर्हि तत्र प्रमाणकृत्यमिति तत्राह—किंत्वि-
त्यादिना । तत्र शिष्यस्य तदाकारज्ञानजननद्वारा ज्ञानस्य स्वप्र-
काशत्वादिसंशयादेरपनुत्त्या निवृत्त्या फलवदभिमतमिति यद्वत्तद्व-
दिति संबन्धः ॥ २४६ ॥

लोकेऽप्याह—

अकार्यस्वरूपस्य कार्यत्वमिष्टं

यथा कारकैर्मूर्तमुत्सारयद्भिः ॥

तथैवाप्रमेयस्य मेयत्वमस्य

प्रमाणैस्तमस्तज्जमुत्सारयद्भिः ॥ २४७ ॥

अकार्येति । यथाऽसाध्यस्वरूपस्य कूपगगनादेस्तिरोधाय-
कमृत्पाषाणाद्युत्सारयद्भिरपसारयद्भिः कारकैः कर्तृकरणादिभिः
कार्यत्वं साध्यत्वमिष्टं तथैवाप्रमेयस्येति संबन्धः । लोके हि देवदत्ता-

१अध्याये चेदांतानामखंडार्थप्रतिपादकत्वसाधनम् । १९१

दिकर्तृभिः कुहालादिभिः कूपः साध्यते । कूपश्चावच्छिन्नं नभ
एव तदन्यस्यानिरूपणात् । न च नभसः स्वरूपेणोपाधिद्वारा
वा साध्यता संभवति । मूर्त्तद्रव्योत्सारणव्यतिरेकेण प्रयत्न-
साध्यस्यान्यस्यात्रासंभवात् । एवं च यथा तावतैव कूपाकाशस्य
साध्यतावगमः एवमस्याप्रमेयस्याप्यात्मनः प्रमाणैरज्ञानतत्कार्यविलो-
पात्प्रमेयत्वव्यवहार इति भावः ॥ २४७ ॥

नन्वेवं साङ्गाध्ययनादेवोत्पन्नात्मज्ञानादप्यविद्यानिवृत्तिः स्या-
दित्याशङ्क्य, दृष्टादृष्टप्रतिबन्धराहितदृष्ट्यभिष्यक्तपूर्णचैतन्यस्यैवावि-
द्यानिवर्त्तकत्वाच्चैवमित्याशयेनाह—

वाक्योत्थापिताबुद्धिवृत्तिरमला यज्ञादिभिर्निश्चला
वेदान्तश्रवणादिभिः स्फटिकवत्स्वच्छा सती तावकम् ॥,
रूपं दर्पणवद्विभर्ति परमं विष्णोः पदं सन्निधे-
रेतस्मादिह कारणादथ भवेत्संसारबीजक्षयः ॥ २४८ ॥

वाक्योत्थापितेति । अमला प्रक्षीणदुरिता । यज्ञादिभि-
रमलोति सम्बन्धः । निश्चला संशयादिरहिता । अत एव स्वच्छा ।
सन्निधेः सन्निधानादेव । विष्णोः पदं विभर्ति । तत्प्रतिबिम्बं गृह्णा-
तीत्येतस्माज् ज्ञानात्सविलासाज्ञाननिवृत्तिरित्यर्थः ॥ २४८ ॥

आर्थक्रमानुरोधेन द्वितीयं पद्यमवतार्यते । एवं फलाव्याप्ये चै-
तन्याविषये चात्मनि विधिरूपवेदान्तप्रामाण्यमुपपादितमुपसंहरति—

एवं वेदाशिरः प्रमाणमुदितं प्रत्यक्स्वरूपे तव
कर्मत्वं विरह्य तन्न न हि नो बाधः प्रतिज्ञागिरः ॥
कर्मत्वं न करोति बोधयति च स्पष्टं वचो वैदिकं
रूपं तावकमेवमस्य भवति प्रामाण्यमत्रात्मनि ॥ २४९ ॥

एवं वेदशिर इति । तावता च श्रुतिसूत्रयोः शास्त्रप्रमाणक-
त्वप्रतिज्ञापि न विरुध्यत इत्याह-तत्रेति-प्रतिज्ञाविलोपमेव
विवृणोति-कर्मत्वं न करोतीत्यादिना ॥ २४९ ॥

एवं सर्वेषां विधिमुखप्रवृत्तवेदान्तानाम् “आत्मा वा इदमेक एवाग्र
आसीत्” इत्यादिसर्ववेदस्थानिर्विशेषात्मोपक्रमोपसंहारैक्यादिना “उद-
रमन्तरं कुरुते” इत्यादिभेदमात्रनिन्दावचनेन “एकधैवानुद्रष्टव्यं तमेवै-
कं जानथ आत्मानमन्या वाचो विमुञ्चथ” इत्यात्मपातिपदिकार्थमा-
त्रज्ञेयत्वतदितरपरिहार्यत्ववचनेन च वर्णितन्यायोपोद्धलितेनाखण्डै-
करसे तात्पर्यं निरूपितम् । इदानीं निषेधवाक्यमापि पदार्थशोधनद्वा-
रा तत्त्वमस्याद्यनुग्राहकतया तत्रैव पर्यवसन्नमिति वक्तुं प्रथमं नेति-
नेत्यस्थूलादिवाक्यमपि तत्त्वमस्यादिना समप्रधानं तदेव वा प्रधान-
मिति भेदेन केषां चिन्मतमुत्थापयति—

पृष्ठेन पूर्णवपुषा क्रियते प्रतीति—

नेतीतिवाक्यजनिता जगतो निषेदध्री ॥

प्राधान्यमस्तु विधिना सममेव तस्मात्

तस्याथ वा भवतु तद्वचनं प्रधानम् ॥ २५० ॥

पृष्ठेनेति । “स एष नेतिनेत्यात्मा” इत्यादिवाक्यजनिता प्रप-
ञ्चनिषेदध्री प्रतीतिः पृष्ठेन पश्चान्निखिलभेदनिषेधानुपपत्त्या पूर्णवपुषा
क्रियते, पूर्णं ब्रह्माऽहमस्मीत्येवमाकारा भवति यस्मात्तस्मात्तस्य नि-
षेधवाक्यस्य विधिना विधिमुखप्रवृत्तेन तत्त्वमादिना समं प्राधान्य-
मस्तु । अथवा तद्वचनमेव प्रधानं भवत्विति सम्बन्धः ॥ २५० ॥

उक्तमेवार्थद्वयं विवृणोति—

अद्वैतीकरणं निषेधवचनादुत्पन्नबुद्धेरपि

तुल्यं तत्त्वमसीतिवाक्यजनिताप्रत्यक्षप्रतीत्या सह ॥

आर्थं शाब्दमथापि वा भवतु तात्किं तेन यद्वा विधि-
र्नाकर्तुं शबलार्थगोचरताया निर्भेदमर्थं क्षमः ॥ २५१ ॥

अद्वैतीकरणमिति । प्रत्यग्ब्रह्मैक्याकारतेत्यर्थः । अध्यस्तस-
कलप्रपञ्चनिषेधान्यथानुपपत्त्या तदधिष्ठानमद्वयं ब्रह्माहमेवेत्यर्थात्,
प्रतीतिर्भवेत्, यथा तत्त्वमसीतिवाक्यादित्यर्थः । ननु निषेधवाक्या-
र्थानुपपत्त्यैकत्राद्वयात्माकारं ज्ञानं भवति, अपरत्र शब्दादेवेति कथ-
मनयोः साम्यमित्याशङ्क्य भवत्वेवं विशेषः अविद्यानिवृत्तौ तु तदा-
कारतामात्रं तस्योपेक्ष्यते तच्चोभयत्रापि सममेवेति किं शाब्दत्वार्थ-
त्वविशेषेणेत्याह—आर्थं शाब्दमिति । अथापि वा अथवेत्यर्थः ।
द्वितीयपक्षमुपपादयति—यद्वेति । निर्भेदमर्थमाकर्तुं तदाकारज्ञानं ज-
नयितुं न क्षमः । कुतः ? शबलार्थगोचरतयेति । तत्त्वमस्यादेः शबला-
र्थत्वान्नाखण्डार्थज्ञानं ततः सम्भवतीति न ततोऽविद्यानिवृत्तिः स-
म्भवति । तत उक्ताविधया निषेधवाक्यमेव फलवत्प्रधानमिति
भावः ॥ २५१ ॥

ननु शबलार्थस्यापि प्रागुक्तप्रकारेण तत्त्वमस्यादेर्लक्षणयाऽख-
ण्डार्थत्वमस्त्येवेत्याशङ्क्याऽसङ्गेऽद्वये वाच्यार्थसम्बन्धासम्भवान्न ल-
क्षणा सम्भवतीत्यभिमानेनाह—

सम्बन्धजातविरहान्न च लक्षणाऽस्मिन्

सम्भाव्यते परिहिताखिलदृश्यराशौ ॥

ब्रह्मात्मवस्तुनि ततः प्रतिषेधवाक्य-

शेषत्वमेतु विधिरित्यपि कैचिदन्ये ॥ २५२ ॥

सम्बन्धजातविरहादिति । संयोगसमवायतादात्म्यकार्य-
कारणतादिसम्बन्धासम्भवादित्यर्थः । ब्रह्मात्मवस्तुनि सम्बन्धजा-

तविरहादस्मिंस्तत्त्वमादिवाक्ये लक्षणा च न सम्भाव्यते । सम्बन्धा-
भावसिद्ध्यर्थं ब्रह्म विशिनष्टि-परिहृतैति । इति यतस्तत इति स-
म्बन्धः । शेषत्वं शबलार्थतत्त्वमादेरपि निषेध्यभेदाभेदोपस्थापकत-
या निषेधवाक्यशेषत्वमेतु प्राप्नोतु, अपिना पूर्वोक्तपक्षसमुच्चयं द्यो-
तयति-केचिदन्य इति । वक्तृभेदव्यपदेश उक्तमतभेदाभिप्रायः ।
अन्य इत्युत्तरार्थो वा ॥ २५२ ॥

उच्यते । “सम्बन्धजातविरहात्” इत्यसिद्धम्, असंगेऽद्वयेऽप्याध्या-
सिकनिखिलसम्बन्धस्य यथानुभवं सत्त्वात् । किं चैवं सत्त्वादिवा-
क्यात्सत्यज्ञानाद्यात्मकब्रह्मासिद्ध्या स एष नेतिनेत्यादिवाक्येन त-
त्परामर्शेन निषेधोऽपि न स्यात् । अवान्तरवाक्यस्य तत्र लक्षणाभ्यु-
पगमे च किमपराद्धं महावाक्येन तेनेत्याशयेनाह—

वाक्यं मुक्तिफलां धियं जनयति स्पष्टं विधिव्यापृतं
साक्षादेव तव स्वरूपकथनान्नैवं निषेधात्मकम् ॥

अध्यारोपितरूपभेदविलयव्यापारनिष्ठं तत्र

स्वाकारग्रहणक्षमां नहि धियं कर्तुं समर्थं यतः ॥ २५३ ॥

वाक्यमिति । विधिमुखेन बोधकं तत्त्वमादिवाक्यमेव भाग-
त्यागलक्षणया तत्र शुद्धचैतन्यस्वरूपानुवादेनाद्वयब्रह्मप्रातिपादनान्मु-
क्तिफलां धियं स्पष्टं यथा स्यादपरोक्षरूपमिति यावत् । साक्षाज्जन-
यति नैवं निषेधात्मकमिति सम्बन्धः । साक्षात्तत्र स्वरूपेति वा योज-
ना । अध्यस्ताहंकारस्वरूपव्यावृत्तये च साक्षादित्युक्तम् । ननु मा-
भूततः साक्षान्मुक्तिफलज्ञानजन्म, अर्थाद्भविष्यतीति चेत्, न । अ-
धीतिविधिपरिग्रहीतोपनिषद्भ्य एव साक्षादुत्पन्नज्ञानस्य मुक्तिसा-
धनत्वे सम्भवत्यार्थिकस्य तदयोगात् । औपनिषदमिति श्रुत्या ब्रह्म-
णि प्रमाणान्तरस्य निषिद्धत्वाच्च । किं चार्थादापि किमहं ब्रह्मेति-

ज्ञानं मुक्तिमाधनं ततो जायते, किंवाऽद्वयं ब्रह्मेति । नाद्यः, अस्मि-
न्यक्षे हि तत्त्वमादिना निषेधवाक्येन वा तज्ज्ञानं भवतीति तयोर्वैक-
ल्पिकं साधनत्वं वाच्यम् । एवं च निषेधस्य तत्त्वमादिवाक्यानपेक्षत्वा-
ज्जीवमपि प्रपञ्चवृत्तिरानुक्त्या । जीवस्वरूपशोधकवाक्यानां त्वं-
पदशेषाणामपि तेनानपेक्षितत्वात्ततोऽहं ब्रह्मेत्याकारा धीर्निषेधमा-
त्रपर्यवसिता न भवेदित्याशयेनाह—अध्यारोपितेति । आत्मन्या-
रोपितसप्रपञ्चतारूपभेदस्य विलये निवृत्तौ यो व्यापारस्तन्निष्ठमि-
त्यर्थः । प्रपञ्चाभावमात्रबोधकमिति यावत् । स्वाकारग्रहणक्षमाम्
अहं ब्रह्मेत्याकाराम् ॥ २५३ ॥

नापि द्वितीय इत्याह—

अस्थूलादिवचःसमुत्थितमतिर्नाकारमादास्यते

साक्षादद्वयवस्तुनस्तव विभोरज्ञानविच्छेदिनः ॥

अज्ञातस्य हि वस्तुनो न हि धिया स्वाकारसंवेदनं

मुक्त्वा तद्विषयस्य विभ्रमकृतो ध्वान्तस्य विध्वंसनम् ५५४॥

अस्थूलादिवच इति । अस्थूलमनण्वहस्वमदीर्घमित्यर्थादिस-
मस्तद्वैतनिषेधवचनादुत्पन्नं ज्ञानमित्यर्थः । साक्षादित्यर्थादित्य-
स्याप्युपलक्षणम् । अस्थूलादिवचःसमुत्थितमतिरज्ञानविच्छेदिनो
विभोरद्वयवस्तुनस्तवाकारं साक्षाद्वा अर्थाद्वा नादास्यते न ग्रहीष्य-
तीत्यर्थः । वृत्तिव्यक्तस्वरूपस्यैवाज्ञाननिवर्तकत्वमित्याशयेनाज्ञान-
विच्छेदिन इत्युक्तम् । मा भुत्तदादानमित्याशङ्कोष्टासिद्धिस्तदा
न स्यादिति सामान्यन्यायेनाह—अज्ञातस्य हीति । हि यतोऽज्ञात-
स्य वस्तुनो धियाऽन्तःकरणवृत्त्या स्वाकारसंवेदनम्, आवृतस्वरूप-
विशेषस्फुरणं मुक्त्वा तद्विषयस्य वस्तुविषयस्य विभ्रमकृतो विभ्र-
महेतोर्ध्वान्तस्याज्ञानस्य विध्वंसनं निवृत्तिर्न हि भवति । अज्ञानं हि

स्वविषयस्फुरणान्निवर्त्तते न त्वन्यस्फुरणात् । स्फुरणमन्तरेण वा निषेधमात्रात्, अतिप्रसङ्गात् । स्फुरणं च प्रमाणजन्यवृत्त्यधीनमित्या-
वृतगोचरप्रमाणवृत्तिरावश्यकीति भावः ॥ २५४ ॥

ततः किमित्याशङ्क्योक्तन्यायस्य विशिष्टं दृष्टान्तं दर्शयन्दार्ष्टा-
न्तिके तदभावे दुःखोपशमो न स्यादित्याह—

रज्ज्वज्ञानविजृम्भितस्य फणिनो रज्जुप्रकाशक्षमं
विज्ञानं विरह्य न प्रशमनं दृष्टं निषेधे कृते ॥

तद्वत्प्रत्यगविद्यया विरचितं संसारदुःखं न तत्
संवित्तिं विरह्य शम्यति धिया नेतीति शब्दोत्थया २५५॥

रज्ज्वज्ञानेति । रज्ज्वज्ञानादारोपितस्य सर्पस्य नायं सर्प
इति निषेधे कृतेऽपि रज्जुरियमिति तदधिष्ठानावृतविशेषज्ञानं विना
तदज्ञानस्य प्रशमनं न दृष्टं, नास्ति यद्वत्तद्वदिति सम्बन्धः । जी-
वस्य नित्यमुक्ताद्वयब्रह्मैक्याज्ञानात्संसार इति तत्प्रकाशं विना तद-
ज्ञानतन्मूलसंसारनिवृत्तिर्न भवेदिति नाद्वयं ब्रह्मेति ज्ञानं मुक्तिसाधनं
ततो निषेधस्य न तत्त्वमादिसाम्यम् । एतेन तदेव प्रधानमिति प-
क्षोऽपि निरस्तो वेदितव्यः ॥ २५५ ॥

किं तर्ह्यस्थूलादिवचःकृत्यं मुक्तिसाधनज्ञानस्य विधिवाक्यादेव
सिद्धत्वादित्याशङ्क्य पदार्थशोधकतया तस्य तत्त्वमादिवाक्यशेष-
त्वमाह—

अस्थूलादिवचो निषेधकतया भेदस्य संशोधनाद्
वाक्यार्थान्वयसिद्धये तु घटते वाच्यार्थलक्ष्यार्थयोः ॥

एवं तत्त्वमसीतिवाक्यगतयोस्तत्त्वंपदोक्तार्थयोः

संशुद्धयैव तु नेतिनेति वचनं मोक्षाय साक्षान्न तु ॥ २५६ ॥

अस्थूलादिवचो निषेधकतयेति । भेदस्य निषेधकतया वाच्यार्थलक्ष्यार्थयोः संशोधनादस्थूलादिवचो वाक्यार्थान्वयसिद्धये अखण्डवाक्यार्थसिद्धये घटते व्याप्तिरिति सम्बन्धः । वाच्यार्थाभ्यां लक्ष्यौ यावर्थौ प्रत्यग्रहस्वरूपभूतौ तयोः संशोधनादित्यर्थः । तत्संशोधनं च चैतन्यानन्दैकरसस्य विनिश्चयः । वाच्यार्थश्च लक्ष्यार्थश्च तयोरिति वा । वाच्यार्थे न वाक्यतात्पर्यमपि तु लक्ष्यमात्र इति निश्चय एव तयोः संशोधनम् । एवं च निषेधवाक्यं विधिवाक्यशेषमेव न विपरीतम्, न वा निषेधवाक्यमपि प्रधानमित्याशयेनाह—एवमिति । मोक्षाय भवतीति शेषः । साक्षान्न तु साक्षान्मोक्षाय नैव भवतीत्यर्थः ॥ २५७ ॥

एवं निषेधवाक्यस्याज्ञानप्रपञ्चनिषेधप्रतिपादनद्वारा तत्त्वमस्याद्यन्तर्भावो दर्शितः । अन्ये तु तत्त्वमस्यादिवाक्यार्थज्ञानसामर्थ्यसिद्धद्वैतनिषेधस्यानुवादविधया द्वैतनिषेधवाक्यं महावाक्यानुग्राहकम् । द्वैतनिषेधानुवादादपि महावाक्यस्याद्वैततात्पर्यसिद्धेरित्याहुस्तदप्यनुमोदते—

अन्ये पुनर्विधिवचोजनितात्मबुद्धि-

सामर्थ्यासिद्धमनुवक्ति निषेधवाक्यम् ॥

द्वैतोपमर्द्धमिति शासति शिष्यवर्ग

तच्च प्रशस्तमनवद्यमभीष्टमेव ॥ २५७ ॥

अन्य इति । सामर्थ्यासिद्धमिति । तत्त्वमस्यादिवाक्येनाहमद्वयानन्दं ब्रह्मेति वाक्यार्थबोधे जाते अहं चेदित्थंभूतस्तर्हि कालत्रयेऽपि मयि द्वैतं नास्तीति द्वैताभावो निश्चीयत इति तमनुवदति निषेधवाक्यं न तु तं प्रतिपादयतीत्यर्थः । तत् प्रशस्तम् । निषेधवाक्यस्य तत्पक्षे पृथक् तात्पर्याभावेन तात्पर्यलाघवात्प्रशस्तं समीची-

नम् । अबाधितत्वाच्चानवग्रहम् । प्रपञ्चनिषेधमन्तरेणापि दृश्यत्वादिना
सिद्धतन्मिथ्यात्वमात्रेण वाक्यस्याद्वयब्रह्मप्रतिपादकत्वोपपत्तेः । अत
एवाभीष्टमेवेत्यर्थः ॥ २५७ ॥

विधिसामर्थ्यसिद्धं निषेधानुवादं लौकिकदृष्टान्तेनाप्याह—

दृष्टश्च रज्जुविधिनावगतार्थवस्तु-

सामर्थ्यसिद्धभुजगप्रशमानुवादः ॥

रज्जुस्तवाग्रत इयं न भुजङ्गमोऽय-

मित्यत्र तद्वदिह योजयितव्यमेतत् ॥ २५८ ॥

दृष्टश्चेति । रज्जुविधिना इयं रज्जुरितिवाक्येन । वस्तिवाति
स्वरूपपरम् , तवाग्रे स्थितेयं रज्जुर्नायं भुजङ्गम इत्याप्तवाक्यम् इयं
रज्जुरिति वाक्यसामर्थ्यसिद्धभुजङ्गाभावस्य नायं भुजङ्गम इत्यनुवा-
दि यद्वत्तद्वदिहापीत्यर्थः ॥ २५८ ॥

एवं निषेधवाक्यस्य निर्विशेषे महावाक्यतात्पर्यमित्यनुकूलत-
या तच्छेषत्वं, मुक्तिफलज्ञानप्रसवस्तु तत्त्वमादेरेवेत्युक्तम् । अत्रैवोप-
पत्त्यन्तरमाह—

अस्यैव तत्त्वविनिवेदनशक्तिभाजः

संसारमूलविनिवृत्तिफलप्रसूतौ ॥

सामर्थ्यमस्ति पटुभिः परिवृंहितत्वा-

द्वेदान्तभूमिगतपञ्चविधार्थवादैः ॥ २५९ ॥

अस्यैवेति । तत्त्वमादेरेवेत्यर्थः । तत्त्वविनिवेदनशक्तिभाजः
तत्त्वं परमार्थसद्वस्तु तद्गर्भशबलनिवेदनशक्तिभाज इत्यर्थः । संसा-
रमूलस्य विनिवृत्तिः फलं यस्य ज्ञानस्य तत्प्रसूतावित्यर्थः । अस्यै-

य तत्सामर्थ्ये युक्तिमाह—पटुभिरिति । समर्थैरित्यर्थः । परिवृंहित-
त्वात् उपोद्बलितत्वात् । वेदान्तभूमिषु गताः अवगताः पठिता
इति यावत् । पञ्चविधा ये अर्थवादा भूतार्थवादास्तैरित्यर्थः । अर्थ-
वादानां हि विधिनैवान्वय इति प्रसिद्धं, वेदान्तभागे च सन्ति वक्ष्य-
माणाः पञ्चविधार्थवादास्तैश्च तत्त्वमस्यादिवाक्यस्यैवाज्ञातज्ञापक-
तया विधिस्थानीयस्योपोद्बलनं दृश्यते, न तु निषेधवाक्यस्येति त-
त्त्वमादेरेवार्थवान्वितस्य फलवत्प्रामितिजनकत्वमित्यर्थः ॥ २५९ ॥

तानेवार्थवान्दर्शयंस्तत्त्वमादेस्तदनुग्रहात्पुरुषार्थसाधनज्ञानहेतुत्वं
युज्यते न तु निषेधस्येत्याह—

सृष्टिस्थितिप्रलयसंयमनप्रवेश-

व्यापारजातकथनच्छलतः प्रवृत्तैः ॥

सानुग्रहादवगतिः खलु तत्त्वमादे-

र्वाक्यात्परस्य घटते न ततोऽपरस्मात् ॥ २६० ॥

सृष्टिस्थितितीति । सृष्टिर्विषयदादेः सर्जनम्, स्थितिस्तस्य तत्रैव
स्थितिस्तत्पालनमिति यावत् । प्रलयस्तस्य तत्रैव लयस्तत्संहरणमि-
ति यावत् । संयमनं नियमनत्वम् । प्रवेशो—जीवरूपेण प्रतिफल-
नं त एव व्यापारास्तेषां जातं समूहस्तत्कथनच्छलतस्तद्व्याजेन
प्रवृत्तैरर्थवादैः कृतो योऽनुग्रहस्तत्सहितात्तत्त्वमादेर्वाक्यादिति योज-
ना । वेदान्तेषु हि “यतो वा इमानि भूतानि जायन्ते येन जातानि
जीवन्ति यत्प्रयन्त्यभिसंविशन्ति” “एतस्य वा अक्षरस्य प्रशासने
गार्गि सूर्याचन्द्रमसौ विधृतौ तिष्ठतः” “स एष इह प्रविष्ट आनखा-
ग्रेभ्यः” इत्यादयः श्रूयन्ते । ते चार्थवादा एव । निर्गुणब्रह्मप्रक-
रणगतत्वात्, स्वतः प्रयोजनशून्यतया वेदान्तार्थशेषत्वाच्च तत्र सृ-
ष्ट्यादित्रयेण कारणस्य ब्रह्मणः प्रपञ्चभेदनिषेधः कार्यकारणान-

न्यत्वन्यायेन सिद्ध्यति । नियमेन नियन्तुः कारणस्य चैतन्यम्, प्रवेशेन तस्य जीवाननन्यत्वमित्येभिरद्वयचैतन्यात्मकप्रत्यग्रब्रह्माभेदपरतत्त्वमादेरेवार्थदृढीकरणात्तस्यैव तत्कृतोपकारभाक्त्वं न तु निषेधवचनस्य कथमपि । तत्र सृष्टिस्थित्योः कथंचित्तत्र निषेध्यप्रसञ्जकतया तदनुग्राहकत्वेऽपि प्रलयादीनां तदनुपयोग एव । एवं संयमनादिविशेषोपन्यासस्येति तत्त्वमादेरेव वाक्यात्तदर्थस्याद्वयब्रह्मणोऽवगतिर्घटते न ततोऽपरस्मान्निषेधादित्यर्थः ॥ २६० ॥

एवं सूत्रकारस्याज्ञयादपि विधिव्वाक्यस्यैव प्राधान्यं निश्चीयत इत्याह—

सूत्रं तत्तु समन्वयादिति विधिव्यापारनिष्ठं वचो
मोक्षायेति निवेदनाय कृतवान् वेदान्तवेदी मुनिः ॥
न्यायेनाकलयन्नशेषवचनव्यापारमूरीकृत—

स्वातन्त्र्यः सकलेऽपि वेदशिरसि स्वैरं चरन्तीश्वरः ॥ २६१ ॥

सूत्रमिति । वेदान्तवेदी वेदान्तानां सम्यगर्थवेदनशीलः, अनेनास्य तद्विषयेऽज्ञानादिराहित्यं सूचितम् । मुनिर्वादरायणः “तत्तु समन्वयात्” इति सूत्रं कृतवानिति सम्बन्धः । किमर्थमिति तदाह—विधीत्यादि निवेदनायेत्यन्तम् । स हि भगवांस्तत्तु समन्वयादिति सूत्रे तत्पदेन निर्विशेषाद्वयं सत्यज्ञानानन्दात्मकं ब्रह्म शास्त्रप्रमाणकं प्रतिज्ञाय तत्र समन्वयादिति हेतुं दर्शयति न तु निषेधादिति । न हि निषेधवाक्यसमन्वयमात्रात्सत्यज्ञानानन्तानन्दं ब्रह्म सिद्ध्यतीति विधिव्यापारमेव वचनं ब्रह्मणि प्रमाणमिति दर्शितवानित्यर्थः । ननु स च केन बलेनैवमुक्तवानित्याशङ्कोक्तन्यायेनेत्याह—न्यायेनेति । आकलयन्नशेषवाक्यार्थं निश्चिन्वन्,

१ अध्याये निषेधवाक्यानामप्यखंडार्थत्वम् । २०१

तस्याप्यखिलवचनव्यापाराकलने सामर्थ्यमाह—ऊरीकृतस्वातन्त्र्यः स्वतः स्वीकृतस्वातन्त्र्यः । अत एव तस्येश्वरत्वं स्मर्यते—“को ह्यन्यः पुण्डरीकाक्षान्महाभारतकृद् भवेत्” इति । अत एव सकलेऽपि वेदाशिरसि सर्ववेदान्तार्थे स्वैरं चरन् स्वत एवावगच्छन् अशेषवचनेति पूर्वेण सम्बन्धः ॥ २६१ ॥

एवं वाक्यतात्पर्यनिरूपकसमन्वयसूत्रत्रयाद्विधिप्राधान्यमुक्तम् । संप्रति तत्पदार्थशोधनप्रस्तावे एव सूत्रकारस्य प्रकृतैतावत्त्वं हि प्रतिषेधति “ततो ब्रवीति च भूयः” इत्यादिसूत्रेण निषेधवाक्यविचारादपि निषेधवचनं विधिशेष एवेत्याह—

वाक्यार्थान्वयितत्पदार्थकथने नेतीति वाक्यं पुनः

साक्षात्सूचयति स्म सूत्रकृदतस्तत्तत्परं निश्चितम् ॥

एवं हस्ततलार्पितामलकवत् तात्पर्यसंवेदने

सत्यन्यादृगुदीरयन्ति यदि तत्क्षन्तुं कथं शक्नुमः ॥२६२॥

वाक्यार्थेति । पुनरपि सूत्रकृन्नेतीति वाक्यं साक्षात्तत्त्वमस्यादिवाक्यार्थान्वयी यस्तत्पदार्थस्तत्कथने तच्छोधनार्थं प्रतिषेधतीत्यनेन सूचयति स्म यतोऽतस्तन्निषेधवाक्यं तत्परं तत्पदार्थपरं न तु वाक्यार्थपरमित्यर्थः । सूत्रकारो ब्रुवाहृतसूत्रेण “अथात आदेशो नेतिनेति” इति वचनं मूर्त्तादिकं कारणब्रह्मस्वरूपमेव प्रतिषेधति न तु रूपि ब्रह्मेतिप्रतिपादयंस्तत्पदार्थमेव शोधयामासेति न तत्प्रधानमिति भावः । ननु विधिर्वा प्रधानमस्तु निषेधो वा किं तत इत्याशङ्क्य निषेधप्राधान्येऽपसिद्धान्तः स्यादित्याशयेनोपसंहरति—एवमिति । स्पष्टम् ॥ २६२ ॥

ननु तत्पदार्थसंशोधनस्य “सत्यं ज्ञानमनन्तं ब्रह्म” इत्याद्यन्तरवाक्यैरेव सिद्धत्वात्किं तदर्थं निषेधवाक्यविचारेणेत्याशङ्क्या-

नन्तपदार्थदृढीकरणाय तदपेक्षितमित्याह—

सत्यं ज्ञानमनन्तमित्यभिहिते संभावनाऽऽनीयते
 नास्थूलादिवचःसमुद्भवधिया द्वैतोपमर्दं विना ॥
 तेनावान्तरवाक्यलक्ष्यविषयां बुद्धिं दृढीकुर्वता
 सर्वद्वैतनिषेधकेन वचसा वाक्यार्थधीर्जन्यते ॥ २६३ ॥

सत्यं ज्ञानमनन्तमिति । सत्यादिरूपेणाभिहितेऽपि न संभा-
 वनाऽऽनीयते इति संबन्धः । आनीयत इति पदम् । अनन्तमाकाशमि-
 तिवत् अन्यथासिद्धिशङ्कासंभवादित्यर्थः । अस्थूलादि—विनान्तमादौ
 योजनीयम् । फलितमाह—तेनेति । येन निषेधवाक्यानां सत्यादि-
 वाक्यार्थानन्त्यसंभवबुद्धिहेतुत्वं तेनेत्यर्थः । अवान्तरवाक्येन सत्या-
 दिवाक्येन या लक्ष्याऽनन्तब्रह्मविषया बुद्धिस्त्वां दृढीकुर्वता वाक्या-
 र्थधीः तत्त्वमादिवाक्यार्थधीः परंपरया जन्यत इत्यर्थः ॥ २६३ ॥

नन्वेवं तत्पदार्थसंशुद्धावप्यवस्थात्रयतद्धर्मकलुषीकृतजीवस्वरू-
 पस्य कथमखण्डवाक्यार्थप्रवेश इत्याशङ्क्य शुद्धं तत्पदार्थमनुवदं-
 स्तस्यापि ज्योतिर्ब्राह्मणतात्पर्येण जाग्रदाद्यवस्थातद्धर्मकामकर्तृ-
 त्वादिरहितासंगज्ञप्तिमात्रतया सिद्धत्वादखण्डमात्मतत्त्वं वाक्यादव-
 हीत्याह—

अस्थूलादिवचोनिरस्तनिखिलद्वैतप्रपञ्चं परं
 जाग्रत्स्वप्नसुषुप्तिवर्जितमिदं प्रत्यक्स्वरूपं तथा ॥
 एकीकृत्य परस्परेण पदयोरर्थद्वयं तत्त्वतः
 प्रत्यक् चाद्वयमद्वयं च तदिति प्रेक्षस्व निःसंशयम् ॥ २६४ ॥

अस्थूलादिवच इति । परं परमात्मतत्त्वम् । तथेति समु-
 द्ये । पदार्थद्वयशोधनफलमाह—एकीकृत्येति । परस्परेण पर-

सारम् । पदयोस्तत्त्वंपदयोः । एकीकरणप्रकारमेवाह—तच्चत इत्यादिना । निःसंशयं यथा स्यात्तथेत्यर्थः ॥ २६४ ॥

नन्वस्तु शुद्धमपि पदार्थद्वयं पृथगेव तत्कथं निःसंशयं प्रेक्षणं स्यादित्याशङ्क्य पदद्वयलक्ष्ये भेदकाभावात् कथमपि भेदो न संभवतीति कथं न निःसंशयं प्रेक्षणमित्याशयेनाह—

अद्वैतं परिशोधितं भगवतो विष्णोः परं यत्पदं

तच्छब्देन समर्पितं परिगृहीतादेयमात्मप्रभम् ॥

यच्चोपाधिविवर्जितं तत्र निजं साक्षात्स्वरूपं तयो-

रेकत्वं परिवर्जितव्यवधिकं प्रत्यक्षमीक्षस्व भोः ॥ २६५ ॥

अद्वैतमिति । भगवतो विष्णोर्यत्परं पदं परिशोधितं सत्यादिवाक्येनेति शेषः । तदेव भागलक्षणया तत्पदेनोपादेयमित्याशयेनाह—परिगृहीतादेयमिति । परिगृहीतमादेयमुपादेयांशो यथा स्यात्तथा समर्पितमित्यर्थः । उपाधिवर्जितमहंकारादिरहितमत एव साक्षादित्युक्तम् । परिवर्जितव्यवधिकं निरस्तपरस्परभेदकम् । एतच्चैकत्वविशेषणमत्यन्ताभेदाभिप्रायम् ॥ २६५ ॥

परिगृहीतादेयमित्यनेन सूचितं सत्याद्यत्रान्तरवाक्यासिद्धं परमं पदं तत्र सत्यादिपदानामनृतादिव्यवच्छेद एव प्रातिस्विकं प्रयोजनमिति दर्शयन्ननृतादिव्यावृत्तिमुखमखण्डवाक्यार्थप्रपञ्चनमुपसंहरति—

अनृतजडविभक्तदुःखतुच्छा-

सहनवपुः परमं पदं मुरारेः ॥

परिहृतसकलप्रपञ्चमात्मा

तत्र तदवेहि तमो निरस्य वाक्यात् ॥ २६६ ॥

अनृतजडेति । विभक्तेत्यनन्तपदव्यवच्छेदं परच्छिन्नमुक्त-

म, तुच्छेति सत्पदव्यावर्त्यम् । एताननृतादीन् सहत इत्यसहनम्
एतद्विलक्षणमिति यावत् । एवंविधं वपुर्गस्य तादिसर्थः । तमःपदा-
र्थाविवेकं तद्विवेचनेन निरस्य यत्सस्यज्ञानानन्तानन्दसद्रूपं परिहृत-
सकलमपञ्चमद्वयं सुरारेः परमं पदं तत्तत्वात्मेति तत्त्वमादिवाक्यादवे-
हीति सम्बन्धः ॥ २६६ ॥

एवमखण्डवाक्यार्थं निरूप्य तस्यातिसूक्ष्मतया पुनः सन्दिहानं
प्रति “उपससाद चतुष्टयसाधनः” इत्यनेन साधनसंपन्नमध्यस्थतयो-
क्तायामपि श्रद्धायां तस्याः प्राधान्येन कर्त्तव्यतामभिप्रेत्य तत्र प्रमा-
णमाह—

श्रद्धत्स्व सोम्येति हि शास्ति शास्त्रं

श्रद्धाधनत्वश्रुतिरस्ति चान्या ॥

श्रद्धा तु यस्येत्यपरं च वाक्य-

मधीयते संशयकुत्सनाय ॥ २६७ ॥

श्रद्धत्स्वेति । छान्दोग्ये “यं वै सोम्यैतमणिमानं न निभाल-
यसे एतस्य वै सोम्यैषोऽणिमन् एवं महान्यग्रेधस्तिष्ठाति श्रद्धत्स्व
सोम्य” इत्यतिसूक्ष्मस्य जगन्मूलस्य ब्रह्मणो दुर्विज्ञेयतया तद्विज्ञान-
साधनं श्रद्धामिदं वाक्यं विधत्ते । तथा बृहदारण्यके “श्रद्धावित्तो
भूत्वाऽऽत्मन्येवात्मानं पश्येत्” इत्याह । तदिदमाह—श्रद्धाधनत्वश्रु-
तिरिति । “एवं यस्य स्यादद्धा न विचिकित्सास्ति” इति संशय-
निवृत्तयेऽपरमपि वाक्यं छान्दोग्या अधीयते । ततस्त्वं वर्णितेऽखण्डवा-
क्यार्थे संशयानिवृत्तये श्रद्धां कुर्वित्यर्थः ॥ २६७ ॥

एवं तमो निरस्येत्यज्ञानस्य, संशयकुत्सनायेति संशयस्य च
निवृत्तिं सूचयता तयोरनर्थहेतुत्वं सूचितम् । श्रद्धायाश्चानुष्ठेयत्वं सूच-
यता तदभावस्यापि तत्सूचितं तत्त्रितयं भगवतोऽपि संमतमि-

त्याह —

अज्ञो विनश्यति पुमानतिमूढभावा-

दश्रद्धयोपहतबुद्धिरतोऽपि कष्टः ॥

कष्टाच्च कष्टतर एव तु संशयात्मा

दुःखी सदेति भगवानपि वासुदेवः ॥२६८॥

अज्ञो विनश्यतीति । अविवेकी परमपुरुषार्थाद् भ्रश्यतीत्यर्थः । अतिमूढभावस्त्वपदार्थाविवेकात् । अज्ञोऽपि यदि वैदिकं कर्म श्रद्धयात्तस्य कदाचिद्भवेदपि पुरुषार्थो न त्वश्रद्धाधानस्य, तस्य नास्तिक्यप्रसङ्गेनानर्थसम्भवादित्याह—अश्रद्धयोपहतबुद्धिरिति । बुद्धिर्वैदिकी । कष्टः अतिदुःखीत्यर्थः । यदि कश्चिच्छ्रद्धामपि संपाद्य विवेकादिसाधनचतुष्टयो भूत्वा संन्यस्यानिश्चयरूपापातज्ञानेन कृतार्थं मन्यमानः श्रवणादिकं नानुतिष्ठति, असावन्ततः सन्दिग्धात्मोभयपुरुषार्थसाधनशून्यत्वात् सर्वथा भ्रष्ट एवेत्याह—कष्टाच्चेति । “अज्ञश्चाश्रद्धाधानश्च संशयात्मा विनश्यति । नायं लोकोऽस्ति न परो न सुखं संशयात्मनः” इति श्रीभगवान्वासुदेव आह्वेत्यर्थः ॥ २६८ ॥

नन्वाग्निहोत्रादिवाक्यार्थनिश्चयानन्तरमिवाद्वैतवाक्यार्थसाक्षात्कारानन्तरमपि किं कर्तव्यतान्तरमस्तीति शङ्कमानं प्रति तदन्तरमेवाद्वयं निरतिशयानन्दं ब्रह्म प्राप्तस्य कर्तृकरणादिसाधनाभावात्तदधिकश्रेयसोऽभावाच्च नैवास्तीत्याह—

रूपं तावकमुज्झितद्वयमभूदद्वैतमेवाञ्जसा

तच्चाद्वैतमपास्य मोहजनितं पारोक्ष्यमात्मा ह्यभूत् ॥

एवं वेदशिरःपदान्वयवशादेकत्वमेकान्ततः

सिद्धं प्रत्यगनन्तयोरिति तत्र श्रेयः समाप्तिं गतम् ॥२६९॥

रूपं तावकमिति । तावकं रूपं स्वरूपमुज्झितद्वयं परित्य-
क्ताहङ्कारतद्धर्मादिद्वैतं यथा स्यात्तथा अञ्जसा स्वभावतोऽद्वैतमेव पूर्णं
ब्रह्मैवाभूत्तच्चाद्वैतं मोहजनितं पारोक्ष्यमपास्याञ्जसा तदात्माऽभूद्धी-
ति सम्बन्धः । हीति वैदिकप्रसिद्धौ । एवं च सति तत्त्वमस्यादिवा-
क्यादहं ब्रह्मास्मीति साक्षात्कार उदिते पूर्णपुरुषार्थलाभ इत्याह—
एवं वेदाशिर इति । तत्र श्रेय इति । तावतैवेति शेषः । समाप्तिं
गतं निरवशेषं प्राप्तमित्यर्थः । प्रतीचः परमानन्दाद्वयब्रह्मप्राप्तेरेव
श्रेयःसमाप्तित्वात् । “सा काष्ठा सा परा गतिः” इति श्रुतेः ।
“आत्मलाभान्न परं विद्यते, एतद् बुद्ध्वा बुद्धिमान् स्यात्कृतकृत्तश्च
भारत” इति स्मृतेश्च । अग्निहोत्रादिज्ञानमात्रात्तु नैवंविधपुरुषार्थ-
लाभ इति तत्रानुष्ठानापेक्षेति भावः ॥ २६९ ॥

एवं वेदान्तानामखण्डे ब्रह्मणि समन्वयो दर्शितः, अखण्डार्थ-
तायाश्च वाक्यस्य लोकवादिप्रसिद्धिर्दर्शिता । इदानीमन्तेऽपि तद्वा-
क्यार्थं वादिप्रसिद्धिं दर्शयति, तत्रादावेकपदलक्षणया वैशेषिकमते
तामाह—

सम्बन्धः समवाय इत्यपि पदे वैशेषिकौच्चारिते
नाखण्डव्यतिरिक्तवस्तु वादितुं शक्तोऽनवस्थाभयात् ॥

पञ्चानां समवायितेति वचनव्याघातभीतेरपि
सम्बन्धान्तरमस्य नाभिमनुते वैशेषिकः कातरः ॥ २७० ॥

सम्बन्ध इति । सम्बन्धविशिष्ट इत्यर्थः । समवायपदेन वैशे-
षिकप्रसिद्धो नित्यः सम्बन्धः कथितः । कुतो न शक्तस्तत्राह—अनव-
स्थाभयादिति । वैशेषिकैर्ह्यवयवावयव्यादिसम्बन्धः समवाय इत्युच्यते,
तत्र समवायस्यासम्बद्धत्वान्न तत्कृतावयवादिविशिष्टबुद्धिः स्यात् ।
न च समवायस्यापि समवायान्नासम्बद्धत्वमिति वाच्यम् । स्वस्य
स्वस्मिँस्तदसम्भवेन समवायान्तराभ्युपगमे तस्य तस्यापि समवाया-

न्तरमभ्युपेयमित्यनवस्था स्यादिति चोद्यपरिहाराय स्वरूपसम्बन्धा-
भिप्रायेण सम्बद्धः समवाय इत्युच्येत, तत्र सम्बद्धपदं समवायस्व-
रूपमात्रे लक्षणया वर्तते समवायपदमापि तत्रैवेति कथं नाखण्डार्थता
तदभ्युपेयेति भावः । न केवलं समवायान्तराभ्युपगमेऽनवस्था किं
तु तेषामभ्युपगमविरोधोऽपि स्यादित्याह—पञ्चानामिति । वच-
नस्य स्ववचनस्य व्याघातभयादित्यर्थः । अस्य समवायस्यावयवाव-
यविगुणगुणिक्रियाक्रियावज्जातिव्यक्तिविशेषनित्यद्रव्याणां पञ्चयु-
ग्मानामेव समवाय इति हि ते वदन्ति, तस्यैवं व्याघातः स्यात्, तत्प-
रिहाराय समवाये समवायान्तरं कातरः स्वसिद्धान्तसंरक्षाव्याकुल-
चित्तो वैशेषिकः कथमङ्गीकुर्वादित्यर्थः ॥ २७० ॥

प्राभाकरमतेऽप्यखण्डार्थताप्रसिद्धिमाह—

शब्दो गकार इति लौकिकमस्ति वाक्यं

विस्पष्टमस्ति च पदद्वयमत्र वाक्ये ॥

प्राभाकरे च समये न गकारमात्रा-

दन्यत्पदद्वयनिगद्यमभीष्टमस्मिन् ॥ २७१ ॥

शब्दो गकार इति । अस्त्वेवंविधवाक्यस्य लोकप्रसिद्धि-
स्तस्यापि संस्पष्टार्थतैव किं न स्यात् तत्राह—प्राभाकरे चेति ।
प्राभाकरे समये चास्मिन्वाक्ये पदद्वयनिगद्यं शब्दो गकार इति प-
दद्वयप्रतिपाद्यमन्यन्नाभीष्टमिति संबन्धः । अस्मिन्पदद्वयात्मक एतद्वा-
क्ये शब्दो गकार इति वाक्ये हि प्रयुक्तपदद्वयेन प्राभाकरैर्गकार-
व्यक्तिमात्रमभिधेयमित्यङ्गीकृतमितीदं वाक्यमखण्डार्थमभ्युपेयमिति
भावः ॥ ७२१ ॥

ननु द्रव्यं घट इतिवाक्यमिव शब्दो गकार इतिवाक्यमपि प-
रापरजातिद्वयाविशिष्टाभेदं प्रतिपादयिष्यतीति नाखण्डार्थमिति त-

ब्राह्म—

शब्दत्वजातिवचनो न हि शब्दशब्दः
 श्रोत्रोपलम्भनतया तु निबन्धनेन ॥
 वर्णान्ब्रवीति न हि जातिरिहाभ्युपेता
 साक्षाद्गकारमयमाह गकारशब्दः ॥ २७२ ॥

शब्दत्वजातिवचन इति । गत्वजातेरप्युपलक्षणम् । शब्द-
 शब्दः शब्द इति शब्दः, एतद् गशब्दस्याप्युपलक्षणम् । शब्दश-
 ब्दस्य जातिवचनत्वाभावे व्यक्तिष्वानन्त्यव्यभिचाराभ्यां कथं वृत्ति-
 रित्यत आह—श्रोत्रोपलम्भनतयेति । श्रोत्रोपलम्भत्वेन तदस्थे-
 नोपाधिनेत्यर्थः । निबन्धनेन निमित्तेन । ननूपाध्यपेक्षया जातिर्ल-
 धीयसीति, सत्यं, किं तु जातेः संस्थानव्यङ्ग्यत्वनियमेनाद्रव्ये शब्दे
 तदसंभव इत्याह—न हि जातिरिति । अत एव गत्वमपि न जा-
 तिरिति—गकारशब्दोऽपि साक्षाद् गकारव्यक्तिमेवाह । सा च व्य-
 क्तिरेका संभवतीति नानन्त्यव्यभिचारदोषोऽपीत्याशयेनाह—साक्षा-
 द् गकारमिति । प्राभाकरैरद्रव्यवृत्तिजात्यनभ्युपगमाच्छ्रोत्रग्राह-
 त्वस्य शब्दप्रवृत्तिनिमित्तस्य तच्छब्दाप्रतीतेर्गकारशब्दस्य चै-
 कगकारमात्रनिष्ठत्वादधिकार्थाभावात्तस्याखण्डार्थतैव वक्तव्येति
 भावः ॥ २७२ ॥

प्राभाकरं प्रत्यखण्डार्थप्रसिद्धिसमर्थनमुपसंहरति—

तस्मादखण्डविषये वचने विवादं
 प्राभाकराः परिहरन्तु न चेदशक्यम् ॥
 निर्वोदुमेतदिह वाक्यमितोऽन्यथा चे—
 दस्यार्थकल्पनमभीप्सितमिष्टहानिः ॥ २७३ ॥

तस्मादिति । यस्मादुक्तविषयाऽखण्डार्थता तैरभ्युपेया तस्मादित्यर्थः । परिहरन्तु त्यजन्तु । चेद्यदि न परिहरेयुः, इह तर्ह्येतदुदाहृतवाक्यं निर्वोदुमुपपादयितुमशक्यम् । यदि परापरजातिनिबन्धनं पदद्वयसामानाधिकरण्यं तैरभ्युपगम्येत तर्हि तत्तिसद्धान्तक्षतिरित्याह—इत इति । उक्तप्रकारादित्यर्थः । अस्य प्रस्तुतवाक्यस्य इतोऽन्यथार्थकल्पनमभीप्सितं चेदिष्टहानिरिति सम्बन्धः ॥ २७३ ॥

अखण्डार्थत्वे प्रागुदाहृतमपि पाणिनिसंमतिमन्ते पुनरप्युदाहरति तस्यान्यथासिद्धत्वशङ्कानिरासाय—

प्रातिपदिकान्यनतिरिक्तविषयाणि

प्राह भगवान्प्रथमशब्दितविभक्त्या ॥

पाणिनिरतः सकलतर्कसमयज्ञो

वष्टि वचसोरनतिरिक्तविषयत्वम् ॥ २७४ ॥

प्रातिपदिकेति । भगवान्पाणिनिः प्रातिपदिकानि विभक्तिवर्जितवृक्षादिशब्दान् प्रथमशब्दितविभक्त्या प्रथमेत्युक्त्या विभक्त्या स्वादिरूपयाऽनतिरिक्तविषयाण्येकार्थविषयाणीति प्राहेति सम्बन्धः । पाणिनिः खलु “प्रातिपदिकार्थमात्रे प्रथमा” इति तदर्थे प्रथमां विभक्तिं विधत्त इति प्रकृतिप्रत्ययात्मकं तद्वाक्यमखण्डार्थम् । न चैवं विभक्तेस्तत्पर्यायत्वं तत्तिसद्धानुवादत्वं चेति न बयोर्वाक्यतेति वाच्यम् । तथा सदैव प्रातिपदिकस्य प्रयोगनियमेन स्वार्थप्रतिपादकत्वेन च तदुभयाभावात् । यस्मादयं पाणिनिः प्रातिपदिकप्रथमयोरेकार्थत्वमाह, अतोऽयं सकलन्यायाभिज्ञोऽन्यत्राप्यपर्यायपदयोस्तादृशपदानां चानतिरिक्तविषयत्वं वष्टीच्छतीत्युपसंहरति—अत इति ॥ २७४ ॥

किं च लोकेऽपर्यायपदवद्वाक्यप्रयोगस्यैकार्थे दर्शनात्र वादिभि-

विवादः कार्य इत्युपसंहरन्नाह—

इयं घटव्यक्तिरितिद्विशेषु च

प्रसिद्धमेवैकरसार्थगोचरम् ॥

पदद्वयं लोकवचःसु तेन च

प्रशस्यते नात्र विवादसंग्रहः ॥ २७५ ॥

इयं घटव्यक्तिरिति । इयं घटव्यक्तिरित्येवमादिषु लोकव-
चःसु पदद्वयमेकरसार्थगोचरमेवेति प्रसिद्धं येन तेनात्मास्मिन्नर्थे वि-
वादसंग्रहो नैव प्रशस्यते न युज्यते वादिनामिति शेषः । इयमिति
पुरःस्थितवस्तुमात्रं परामृश्य तस्य घटव्यक्त्यभेदमात्रं विवक्षितमिदं
वाक्यं प्रतिपादयतीति तदेकरसार्थमित्यर्थः ॥ २७५ ॥

एवं वेदान्तानामखण्डैकरसे श्रुतिन्यायाभ्यां तात्पर्यं निरूपितम् ।
इदानीं “किं च प्रमान्तरमपेक्ष्य गिरः प्रवृत्तिः सिद्धेषु वस्तुषु जग-
त्युपलब्धपूर्वा” इत्यनेन सिद्धवस्तुविषयवाक्यस्य मानान्तरसंवादायत्ता-
र्थवत्त्वनिश्चयतया, वेदान्ता यदि सिद्धब्रह्मपराः स्युस्तर्हि मानान्तर-
सापेक्षाः स्युः लौकिकसिद्धवाक्यवदिति यदुक्तं, तन्न । मानान्तरयोग्या-
र्थत्वोपाधेः । न च तदपि सिद्धार्थत्वेन वेदान्तेष्वनुमेयमिति साधन-
व्यापकतोपाधेरिति वाच्यम् । यतो न यत्परिनिष्ठितं तत्प्रमाणान्त-
रयोग्यमिति नियमोऽस्ति, येन तत्प्रमाणवेदान्ते मानान्तरसापेक्षता
स्यादित्याशयेनाह—

न च प्रमाणान्तरयोग्यतायां

प्रयोजकं स्यात्परिनिष्ठितत्वम् ॥

यतः प्रमाणान्तरयोग्यतायां

प्रयोजकं रूपरसादिमत्त्वम् ॥ २७६ ॥

न च प्रमाणान्तरेति । प्रयोजकं गमकं व्याप्यमिति या-

१ अध्या० वेदान्तानां प्रमाणान्तरनिरपेक्षत्वम् । २११

वत् । परिनिष्ठितत्वं सिद्धत्वम् । कुत इत्यत आह—यत इति ।
रसः आदिर्यस्य स्पर्शादेः सः, रूपं च रसादिश्च रूपरसादी, ताव-
स्य स्तः स रूपरसादिमान् तस्य भावस्तत्त्वमित्यतद्गुणसंविज्ञानो
बहुव्रीहिः । रूपादिविशेषो हि द्रव्ये प्रत्यक्षप्रमाणस्य प्रवृत्तौ मूलं
व्याप्त्यादिविशेषश्चानुमानादेरित्यर्थः ॥ २७६ ॥

फलितमाह—

ततस्तु रूपादिविहीनरूपे

प्रमाणान्तरागोचरचित्स्वरूपे ॥

वचः प्रमाणान्तरनिस्पृहं सत्

प्रमाणमत्रात्मनि निर्विवादम् ॥ २७७ ॥

तत इति । यतो रूपादिमस्त्वमेव शब्दातिरिक्तप्रमाणप्रवृत्तौ
मूलं ततस्तद्रहिते अत एव प्रमाणान्तरायोग्येऽस्मिन् चैतन्यात्मनि सा-
पेक्षत्वानुमानस्योक्तोपाधिदुष्टत्वेन वेदान्तवाक्यं प्रमाणान्तरनिरपेक्षं
सन्निःसंदिग्धं प्रमाणं भवतीत्यर्थः ॥ २७७ ॥

किं च लोके मानान्तरस्यान्यथासिद्धत्वान्न तत्सिद्धार्थशब्दप्रमा-
णनिमित्तमित्याह—

लोकप्रसिद्धपदगोचरतानिमित्त-

मन्यप्रमाणविषयत्वमिह प्रसिद्धम् ॥

लोकप्रसिद्धपदगोचरता न चास्मिन्

ब्रह्मात्मनीति च तदत्र निवारणीयम् ॥ २७८ ॥

लोकप्रसिद्धेति । लौकिकमानसिद्धा या पदगोचरता तन्नि-
मित्तं तद्व्यापकमित्यर्थः । ततः किं तत्राह—लोकप्रसिद्धपदेति ।
अस्मिन्निर्विशेषे वेदान्तलक्ष्ये । फलितमाह—इति चेति । तदन्य-
प्रमाणविषयत्वं सर्वपदलक्ष्ये ब्रह्मणि संगतिग्रहस्यानपेक्षत्वान्न तत्

मित्तमानान्तरापेक्षा तत्र शब्दस्येति भावः ॥ २७८ ॥

एवं स्वपक्षे शब्दस्य लक्ष्ये ब्रह्मणि मानान्तरनिरपेक्षं प्रामाण्यमु-
पपाद्य येषां वादिनां कार्यमेव वेदार्थस्तच्च लिङ्गाद्यभिधेयमिति मतं
तेषामिदं सापेक्षत्वदूषणं दुष्परिहरमित्याशयेनाह—

लोकप्रयुक्तपदगोचरताऽस्ति कार्ये

तेनाऽस्तु कार्यपरवाक्यमशेषतस्ते ॥

मानान्तरेषु परतन्त्रतयाऽप्रमाणं

स्वार्थे न दूषणमिदं श्रुतिमस्तकेषु ॥ २७९ ॥

लोकप्रयुक्तेति । मानान्तरसिद्ध एव संगतिग्रहो वक्तव्य
इति कार्ये लोकप्रयुक्तपदगोचरताऽस्तीत्युक्तम् । फलितमाह—तेने-
ति । लोकप्रयुक्तपदगोचरत्वेन ते सापेक्षत्वप्रसङ्गेन सिद्धे वेदाप्रामा-
ण्यमभ्युपेत्य कार्ये तत्प्रामाण्याभ्युपगन्तुस्तवाशेषतोऽशेषेषु माना-
न्तरेषु परतन्त्रतया मानान्तरापेक्षया स्वार्थेऽप्रमाणमस्तु स्यादिति
संबन्धः । अप्रमाणमिति पदच्छेदः । स्वपक्षे चोक्तविधया नेदं
दूषणमस्तीत्याह—न दूषणमिति । मानान्तरायत्तं स्वार्थे प्रामाण्यमि-
त्येवंरूपमिदं दूषणं श्रुतिमस्तकेषु वेदशिरस्सु न, ब्रह्मपदस्य लि-
ङ्गादिपदबलौकिकपदत्वाभावादित्यर्थः ॥ २७९ ॥

यत्पुनरुक्तं “किं च क्रियापदमपेक्ष्य पदानि वाक्यभावेन सम्यगिह
संगतिमाप्नुवन्ति” इत्यादिना वेदान्तेषु क्रियापदाभावान्न तन्निमित्तः
पदानां परस्परं समन्वय इति कुतस्ततो वाक्यार्थप्रमितिस्तत्राह—

न च क्रियाकारितसंहतीनि

पदानि लोके नियमेन वक्तुम् ॥

समीहते पक्वमतिः पदानां

क्रियां विनाऽप्यन्वयदर्शनेन ॥ २८० ॥

१ अध्या० वेदान्तानां प्रमाणान्तरनिरपेक्षत्वम् । २१३

न च क्रियाकारितेति । क्रिया तिङन्तं पदं तन्निमित्ता
संहतिः समन्वयो येषां पदानां तानि, समीहते इच्छति, वक्तुं न स-
मीहत इति सम्बन्धः । पक्षमतिः लौकिकन्यायाभिज्ञः । कुत इत्यत
आह—पदानामिति ॥ २८० ॥

तदेव दर्शनमुदाहरति—

महीभुजोऽयं पुरुषो मनस्वी

वनस्पतेस्तत्फलमित्यपीह ॥

क्रियां विनाऽप्यन्वयवन्ति लोके

पदानि दृष्टानि बहूनि वक्तुः ॥ २८१ ॥

महीभुजोऽयमिति । कस्यायं पुरुषः कस्येदं फलमिति त-
त्संबन्धिविशेषमात्रजिज्ञासायामयं मनस्वी पुरुषो महीभुज इत्यादि-
ना सम्बन्धिविशेषमात्रनिष्ठोऽयं प्रयोग इति क्रियापदापेक्षाभावात्
तन्निमित्तस्तत्पदसमन्वयः । लोके वक्तुः पदानि वक्त्रा प्रयुक्तानि ब-
हूनि पदानीति संबन्धः । आकाङ्क्षायोग्यतासंनिधिमत्त्वं हि पदानां
परस्परान्वये निमित्तं न क्रियापदं न वा तद्विशेषः । तस्याप्याका-
ङ्क्षादियुक्तस्यैवान्वयित्वेन लाघवेन तावन्मात्रस्यैव तत्प्रयोजक-
त्वादतो वेदान्तपदानां परस्परान्वये न किञ्चिद्वाधकमिति भा-
वः ॥ २८१ ॥

एवं तात्त्विकं परिहारमुक्त्वा तदभ्युपगम्याप्याह—

क्रियापदं वेदशिरःस्वपीष्यते

विवक्षितार्थानुगुणं तु तन्मतम् ॥

विवक्षितार्थप्रतिपत्तिघाति तु

क्रियापदं स्वीकृतमप्यनर्थकम् ॥ २८२ ॥

क्रियापदमिति । न चैवं वेदान्तानामपि क्रियानिष्ठत्वप्रसङ्ग इत्या-

ह-विषक्षितार्थेति । परं तु तत्क्रियापदं वेदान्तेन प्रतिपिपाद-
यिषितोऽर्थोऽखण्डैकरसं ब्रह्म तदनुगुणं तत्र वेदान्तप्रामाण्याविरो-
धीत्यर्थः । अनुगुणपदव्यावर्त्यमाह-विषक्षितार्थप्रतिपत्तीति ।
उपासीतेत्यादि क्रियापदं स्वीकृतं पठितमपि तत्रानर्थकमित्य-
र्थः ॥ २८२ ॥

विवक्षितार्थानुगुणं क्रियापदं वेदान्ते किमस्तीत्यपेक्षायामाह—

अस्त्यस्म्यसीति च पदं प्रचुरं क्रियाया

वेदान्तवाक्यगतमादरतः पठन्ति ॥

तन्मात्रतः सकलवेदशिरःपदानां

संघातसिद्धिरिति वेदशिरोनिषण्णाः ॥ २८३ ॥

अस्त्यस्म्यसीति । “अस्ति ब्रह्मेति चेद्वेद, अहं ब्रह्मास्मि, तत्त्व-
मसि” इत्यादौ क्रियायाः पदमस्तीत्यादितिङन्तपदमित्यर्थः । प्रचुरमने-
कमिति पदविशेषणम् । तस्यावेदत्वशङ्कानिवृत्तये आदरत इत्युक्तम् ।
फलितमाह—तन्मात्रत इति । वेदशिरोनिषण्णाः समन्वयसूत्रकृ-
द्भादरायणभगवत्पादप्रभृतयः ॥ २८३ ॥

नन्वेवं वेदान्तानामस्त्यर्थनिष्ठत्वेन सैव मानान्तरसापेक्षता स्यात्,
अस्त्यर्थो हि सत्ता, सा च प्रमाणविषयत्वमेव न तदतिरिक्तसत्ता
जात्यादि सत्तादेरसत्त्वप्रसङ्गात् । ततश्च सदात्मकब्रह्मणो मानान्तर-
विषयत्वमावश्यकमिति प्राभाकराः, तदनुवदति—

यत्तु प्रमाणमनुभूतिरिति प्रमाण-

सामान्यलक्षणमनूद्य पुनर्वदन्ति ॥

सत्ताप्रमाणघटनां प्रति योग्यताऽतो

नास्त्यर्थनिष्ठवचनेष्वनपेक्षतेति ॥ २८४ ॥

१ अध्या० वेदान्तानां प्रमाणान्तरनिरपेक्षत्वम् । २१५

यन्निवति । तदुक्तविधया तन्मतमनुपपन्नमिति दूषयितुं तदु-
क्तं प्रकारमाह—प्रमाणमनुभूतिरिति । अनुभूतिः प्रमाणमिति
प्रमाणसामान्यलक्षणमुक्त्वा पश्चात्प्रमाणविषयतां प्रति योग्यता स-
त्तेति यद्वदन्ति तद् दुर्घटमित्याग्रिमेण सम्बन्धः । तेषामेव वदतामाश-
यमाह—अतो नेति । अनपेक्षता न स्यादिति सम्बन्धः ॥ २८४ ॥

दुर्घटत्वमेवाह—

तद् दुर्घटं न खलु संविदियं स्वयोग्या

न ह्यात्मनि स्थितिमुपैष्यति योग्यताऽस्याः ॥

वस्त्वन्तरोपनिहितस्वपदत्वहेतो-

र्न ह्यात्मरूपदहने दहनस्य शक्तिः ॥ २८५ ॥

न खल्विति । किं संविद्विषयत्वं सत्त्वमुत तद्योग्यता । ना-
द्यः, तत्पूर्वमर्थस्यासत्त्वप्रसङ्गात् । द्वितीये च संविदि साऽस्ति वा न
वा । आद्ये किं स्वविषयत्वस्य योग्यता किं वा संविदन्तरविषयत्व-
स्य । द्वितीये संविदोऽस्वप्रकाशत्वापत्तिरित्यभिप्रेत्याद्याभावे हेतु-
माह—न हीति । अस्याः संविदो योग्यता एतन्निरूपितविषयत्वस्य
योग्यता आत्मनि स्वस्मिन् स्थितिं नोपैष्यति न युज्यते इत्यर्थः ।
कुतो न युज्यते तत्राह—वस्त्वन्तरेति । स्वस्मादन्यस्मिन्नेव
घटादावुपनिहितमुपक्षिप्तं यत्स्वपदत्वं स्वविषयत्वं तस्माद्धेतोरि-
त्यर्थः । संविद्विषयत्वस्य तदन्यद्वृत्तित्वनियमात्तस्यां तन्न संभवती-
त्यर्थः । संविदः स्वगोचरत्वाभावे दृष्टान्तमाह—न हीति । आत्म-
रूपदहने स्वभस्मीकरण इत्यर्थः ॥ २८५ ॥

संविदि सा योग्यता नेति द्वितीयं पक्षमनूय प्रतिक्षिपति—

संवित्प्रमाणघटनां प्रति योग्यतां चे-

न्नेयं विभर्त्ति न सती भवितुं समर्था ॥

तद्योग्यतैव यदि मातृघटादिसत्ता

तस्याप्यसत्त्वमिति शून्यमुपाजिहीथाः ॥ २८६ ॥

संवित्प्रमाणेति । घटनां संबन्धं विषयत्वमिति यावत् । संविदि प्रमाणविषयत्वयोग्यताऽभावे इयं सती न स्यात् । प्रमाण-विषयत्वयोग्यताया एव त्वन्मते वस्तुनः सत्तारूपत्वादित्यर्थः । अस्तु तर्ह्यसती सेति चेन्न । तदननुभवप्रसङ्गात् । किं चैवं तदधी-नसत्त्वं सर्वमेवासत्स्यादित्याह-तद्योग्यतैवेति । शून्यमुपाजि-हीथाः, त्वमपि शून्यवादी भविष्यसीत्यर्थः ॥ २८६ ॥

यतो मानयोग्यता न सत्त्वम् अत इत्युपसंहरति—

वस्तुस्वभाव इति सत्त्वमतो गृहाण

तच्च द्विधेति वितथाऽवितथत्वभेदात् ॥

सत्त्वं द्विरूपमितरेतरसंकरेण

सच्छब्दवाच्यमिति च व्यवहारकाले ॥ २८७ ॥

वस्तुस्वभाव इति । बाधायोग्यवस्तुस्वभाव इत्यर्थः । अतः सत्त्वं वस्तुस्वभाव इति गृहाणाङ्गीकुर्विति संबन्धः । ननु किमात्म-वस्तुनः स्वभावः किं वा प्रपञ्चस्योतोभयस्य वा । नाद्यद्वितीयो प्रपञ्चात्मनोस्तदभावप्रसङ्गात् । तृतीये तु द्वैतापात इत्याशङ्क्याका-शादावस्तितेत्यादावुक्तमनुस्मारयन्नाह-तच्च द्विधेति । गृहाणे-त्यनुषङ्गः । द्वैविध्यमेवाह-वितथेति । वितथमसत्यं वस्तुतो व्यव-हारकाले सदवितथं परमार्थसदिति भेदादित्यर्थः । नन्वेवमस्तिशब्द-स्यानेकार्थतापत्तिरित्याशङ्क्याह-इतरेतरेति । संकरेण मिश्रेण । तृतीयेत्यंभावे । अत्रलात्मना तत्सच्छब्दवाच्यमिति गृहाण अतो नोक्तदोष इत्यर्थः ॥ २८७ ॥

तर्ह्यस्त्यर्थ आत्मा द्विरूपः स्यादित्याशङ्क्य प्रागुक्तमेवार्थं

१ अध्याये वेदान्तानां प्रमाणान्तरनिरपेक्षत्वम् । २१७

स्मारयति—

उत्सृज्य तत्र वितथांशमथेतस्मिन्

संवित्स्वरूपपरमार्थसति स्वरूपे ॥

बुद्धिं कुरु प्रणिदधत्प्रणयेन भूमि

ब्रह्माहमस्मि परमार्थसदित्यजस्रम् ॥ २८८ ॥

उत्सृज्येति । तत्र वाच्ये इतरस्मिन्स्वरूपे इति संबन्धः ।
तत्स्वरूपमाह—संवित्स्वरूपेति । एतच्च परमार्थत्वे हेतुतयोक्तम् ।
एवंभूतस्वरूपे भूमिं प्रणयेन श्रद्धया प्रणिदधत् चित्तं प्रत्यक्ष-
षणं कर्तुं परमार्थसद्ब्रह्माहमस्मीति बुद्धिमजस्रं कुर्विति सम्बन्धः ।
तथा च नोक्तदूषणमिति भावः ॥ २८८ ॥

यच्चेत्तं “मानान्तरं यदि न चेच्छति शब्दशक्तेस्तत्र ग्रहः कथ-
मिति प्रतिपादनीयम्” इति तत्राह—

ब्रह्म स्वयंप्रभमतः शब्दलेषु तस्य

मानान्तरानधिगतेष्वपि शब्दशक्तिः ॥

रूपेषु वृद्धजनसंव्यवहारहेतोः

शक्या ग्रहीतुमुदितेन पथाऽनभिज्ञैः ॥ २८९ ॥

ब्रह्म स्वयंप्रभमिति । ततः किं तत्राह—अतः शब्द-
लेष्विति । एतच्चाहमादिशब्दवाच्यमाक्षिमास्याहंकारतद्भूति
शब्दलाभिप्रायम् । सदादिवाच्यघटादिशब्दलं तु चक्षुरा-
दिग्रहणम्, ब्रह्मपदवाच्यं च कार्यलिङ्गारूपतर्केण ब्रह्मपदवाच्य-
वव्युत्पत्त्या चोपस्थितमेव, तदभिप्रायेणापि शब्दो मानान्तरानधि-
गतेषु तस्य रूपेष्विति सम्बन्धः । उदितेन प्रागुक्तेन मार्गेणानभि-
ज्ञैरविवेकिभिः । यद्यपि वाक्यतात्पर्यगम्ये ब्रह्मणि किमपि मानं न

प्रवर्तते तथापि तस्य शब्देषु यथाप्रमाणं यथानुभवं च सङ्गतिग्र-
हीतुं शक्यत इति न तदर्थमपेक्षितप्रमाणेन वेदान्तानामनुवादता
न वा संगतिग्रहविरह इति भावः ॥ २८९ ॥

ब्रह्मादिपदव्युत्पात्तावुपायान्तरं सदृष्टान्तमाह—

लोकप्रसिद्धार्थपदान्तराणां

समीपसङ्कीर्तितनतोऽपि शक्तिः ॥

ब्रह्मादिशब्दस्य सुखावसेया

यथा हि यूपादिगिरस्तथैव ॥ २९० ॥

लोकप्रसिद्धेति । “यतो वा इमानि भूतानि जायन्ते” इत्या-
दि “तद्विजिज्ञासस्व तद्ब्रह्मेति” वाक्ये ब्रह्मपदव्यतिरिक्तानां यतो
वेत्यादिपदानां लोकप्रसिद्धार्थानां समीपे संकीर्तनेनापि तर्कविध-
योपस्थिते जगत्कारणरूपेऽद्वयेऽर्थे ब्रह्मादिशब्दस्य शक्तिः सुखावसे-
या भवति । यथा “यूपं तक्षति यूपमष्टास्त्री करोति” इत्यादिप्रसिद्धार्थ-
क्षणादिवाचकपदसमन्विताहारसामर्थ्यात्तक्षणादिसंस्कारविशिष्टो यू-
पशब्दार्थः । एवमाहवनीयमादधातीत्यादिवाक्य आधानसंस्कारवान-
गिनराहवनीयशब्दार्थ इति निश्चीयते तथैवेत्यर्थः ॥ २९० ॥

इदानीं ब्रह्मादिपदानां शक्तिग्रहाभावेऽपि निखिलप्राञ्चनिवा-
रकनिषेधवाक्यसामर्थ्यान्निष्पन्नं ब्रह्म सिध्यतीति स्वासंमतमपि
पक्षमाह—

विनाऽपि शक्तिग्रहणं पदानां

परात्मनोर्वाचकभावभाजाम् ॥

भवेत्परब्रह्माणि वेदवाक्यात्

प्रतीतिरन्यप्रतिषेधनेन ॥ २९१ ॥

१. अध्याये वेदान्तानां प्रमाणान्तरनिरपेक्षत्वम् । २१९

विनाऽपीति । परः परमात्मा आत्मा च तयोर्वाचकभावभा-
जां वाचकत्वयुक्तानां पदानामिति सम्बन्धः । अन्यस्य ब्रह्माति-
रिक्तप्रपञ्चस्य नेह नानेत्यादिप्रतिषेधनेनेत्यर्थः ॥ २९१ ॥

ननु न तावद्ब्रह्मणि प्रमाणान्तरेण प्रतिषेधः सम्भवति, शब्दस्तु
शक्तिग्रहमपेक्षत इति कथं विनापि शक्तिग्रहणमित्युक्तमित्याशङ्क्य
नन्वादिपदानां लोकप्रसिद्धार्थत्वेन विनापि ब्रह्मणि पदशक्तिग्रहं
तदुपपद्यत इत्याह—

नञः प्रपञ्चप्रतिपादकस्य च

प्रतीत्य शक्तिं व्यवहारतः स्थितः ॥

पदस्य शक्नोति परं समीक्षितुं

श्रुतेः प्रपञ्चप्रतिषेधमार्गतः ॥ २९२ ॥

नञः प्रपञ्चप्रतिपादकस्येति । स्थितः पुमान् नञः पदस्य
नाना किं च नेत्यादिनिषेधप्रपञ्चप्रतिपादकस्य च पदस्य व्यवहा-
रतः शक्तिं प्रतीत्येति सम्बन्धः । स्थित इति । अर्थाद्व्यवहारभूमा-
विति लभ्यते । परं परमात्मनश्च श्रुतेर्वेदान्तवाक्यात्प्रपञ्चप्रतिषेध-
मार्गतः समीक्षितुं शक्नोतीति योजना । अत्र यदि परमात्मनि शक्ति-
ग्रहो नापेक्ष्यते तर्हि एष इत्यादिपदैः परमात्मानमनूय तत्र कथं
प्रपञ्चो निषिध्येत; न हि निरधिष्ठानो निषेधः पर्यवस्यति ततो वा
कथमात्मा सिध्येत् । नन्वात्मा स्वप्रकाश इति चेत्तर्हि किं प्रप-
ञ्चनिषेधेनापि । तस्य निष्प्रपञ्चतासिद्धये तन्निषेध इति चेत्, न ।
तदनूय निषेधाभावे कथं तस्य तदापि सिध्येत् । इहेत्यादिपदस्य
तत्र सङ्गतिग्रहे किमपराद्धं ब्रह्मात्मादिपदैः । सत्यादिपदलक्षणां वि-
ना वर्णितब्रह्मस्वरूपासिद्धेः चेत्येतन्मतं न ग्रन्थकर्तृसम्मतमिति द्र-
ष्टव्यम् ॥ २९२ ॥

एवमात्मस्वभावस्यैव सत्त्वात्तस्य चोक्तविधया मानान्तरायोग्य-
त्वात्तच्छब्दे ब्रह्मादिपदसंगतिग्रहस्यापि सुकरत्वात्प्रत्यग्ब्रह्मणि

वेदान्तप्रामाण्यमवाधितमिति तयोर्मानमेवभावसिद्धिरित्याह—

ब्रह्मास्मीति वचोनिविष्टपदयोर्मानं भवेदन्वयः

साक्षादद्वयवस्तु तस्य च भवेन्मेयं ततस्तद्वत्तेः ॥

यद्यत्र प्रामितिं करोति भवति प्रामाण्यमत्रास्य च

स्पष्टं दृष्टमिदं हि युक्तिघटितं रूपे यथा चक्षुषः ॥२९३॥

ब्रह्मास्मीति । ब्रह्मास्मीतिपदयोरन्वय इति सम्बन्धः । मानं
मितिजननयोग्यः । साक्षादपरोक्षं प्रत्यगभिन्नमिति यावत् । तस्य
च ब्रह्मास्मीति वचनस्य, चोऽवधारणे, भवेदेवेति सम्बन्धः ।
मेयमिति । विषयतायोग्यम् उभयत्र प्रमाणमाह—तत इति ।
तस्माद्वचस इत्यर्थः । तस्याद्वयवस्तुनः । गतेरवगतेरित्यर्थः । ततश्चा-
योग्यात् फलानिष्पत्तेः तदुभयं तद्योग्यमित्यर्थः । एतस्याप्रमाणे
व्यभिचारमाशङ्क्य प्रमाणसामान्यलक्षणं कथयन् तं परिहरति—यद्य-
च्चेति । यत्करणं यस्मिन्नर्थे प्रामितिमवाधिताज्ञातार्थावबोधं करो-
त्यत्रार्थेऽस्य प्रामाण्यं प्रमाजननयोग्यत्वं भवत्येव, इदं हि स्पष्टं
दृष्टं युक्तिघटितं च । एतदेवोदाहरणविशेषे दर्शयति—रूपे यथा
चक्षुष इति । यदनधिगतमवाधितं येन निश्चीयते तत्र तत्प्रमाण-
मिति हि प्रमाणसामान्यलक्षणं, यथा तादृशरूपादौ चक्षुरादि, नैवम-
प्रमाणमिति भावः ॥ २९३ ॥

प्रमाणसामान्यलक्षणं प्रकृते दर्शयन्फलमाह—

मानान्तरानधिगतं परिनिष्ठितं यद्

वेदः समर्पयति चैतसि तत्परः सन् ॥

१ अध्याये वेदान्तानां प्रमाणान्तरनिरपेक्षत्वम् । २२१

तत्तद्व्यमेव भवतीति समाश्रयस्व

श्रेयस्करो विधिगिरोऽवगतो यथैव ॥ २९४ ॥

मानान्तरानधिगतमिति । यद्वत्तत्तदन्यद्वा वेदस्तत्तात्पर्यवान् भूत्वा मानान्तरानधिगतं परिनिष्ठितमपि यच्चेतसि समर्पयति बोधयति तत्तद्व्यमेवावाध्यमेव भवतीति समाश्रयस्व यथैव विधिवाक्यादवगतो धर्म इति सम्बन्धः । अत्रोपास्यगुणसंसर्गस्य व्यावृत्तये तत्पर इत्युक्तम् । वेदतात्पर्यगोचरविपरीतग्राहिण एवामानत्वात्तदर्थोऽवाधित एवेति वेदस्तत्र प्रमाणमेवेति भावः ॥ २९४ ॥

ननु कार्ये कार्यवाक्यवद् ब्रह्मवाक्यं तत्र कथं प्रमाणं स्यात् । कार्यत्वस्य शब्दमेयत्वे तद्वचनत्वस्य शब्दप्रमाणत्वे च प्रयोजकत्वात् । न चाकार्यत्वमेव वेदार्थत्वे प्रयोजकम्, एवं वेदस्य प्रमाणत्वेऽपि तद्वचनत्वमेव प्रयोजकमस्तु न कार्यत्वादीति वाच्यम् । प्रयोजकगौरवापातादाति चेन्न । त्वन्मतेऽपि महाजनाश्रितवेदान्तप्रामाण्यतदर्थवाधप्रसङ्गाद्बोधयामि प्रयोजकं किं त्वदन्यदेवेत्यभिप्रेत्याह—

निष्पन्नमेव यदि वा पुरुषप्रयत्न-

निष्पाद्यमस्तु तदनङ्गमिह प्रमेये ॥

एवं विधिर्भवतु शब्दसमन्वयो वा

प्रामाण्यकारणमिदं न वदन्ति सन्तः ॥ ३९५ ॥

निष्पन्नमिति । यदि यदित्यर्थः । वाशब्दश्चार्थे । अस्तु स्यात् । यन्निष्पन्नं स्याद् यच्च पुरुषप्रयत्ननिष्पाद्यं तदुभयमिह वेदप्रमेयत्वेऽनङ्गमप्रयोजकम् । एवं विधिर्वा भवतु शब्दसमन्वयः सिद्धवाक्यं वा इदमुभयं प्रामाण्यकारणमिति सन्तो न वदन्ति ।

अवाधितानधिगतनिश्चायकशब्दत्वस्यैव तत्प्रयोजकत्वादिति भावः ।

अथ वा-चोदनासूत्रबलात् कार्यमेव वेदार्थः, चोदनैव प्रमाण-
मिति सिद्धं तत्कथं सिद्धवाक्यमपि प्रमाणं तदर्थोऽपि वा वेदार्थ
इत्याशङ्क्याह-निष्पन्नमिति । निष्पन्नत्वमित्यर्थः । निपातानाम-
नेकार्थत्वाद्यदि वेतीवार्थे यथा निष्पन्नत्वं वेदप्रमेयत्वेऽनङ्गं तथा
तत्पुरुषप्रयत्ननिष्पाद्यत्वमस्तिवति सम्बन्धः । वेत्यापि दृष्टान्तार्थे,
शब्दसमन्वयत्वं वेदप्रामाण्यकारणमिति यथा सन्तो न वदन्त्येव-
मिदं त्वदुक्तमपि न भवतु । इदंशब्दार्थमाह-विधिरिति । विधि-
त्वमित्यर्थः ।

यद्वा-चोदनासूत्रबलात्कार्यत्वादेव वेदप्रमेयत्वादौ न प्रयोजकं
किं तु वक्ष्यमाणमेवावाध्यत्वादि युक्तं प्रमेयम्, प्रमाणमपि तादृ-
गर्थनिश्चायकमेव तच्च सिद्धं कार्यं वा भवतु, न सिद्धत्वादिमात्रं
प्रमेयत्वानिमित्तम्, न वा विधित्वादि प्रामाण्यप्रयोजकमित्याशयः । अत्र
तन्निष्पन्नत्वादि अनङ्गमेवेति सम्बन्धः । एवमित्यनन्तरं तादृगर्थनिश्चा-
यक इति शेषः । तस्मादवाधितानधिगतश्रोतृसमीहितमेव वेदतात्पर्यग-
म्यं तादृगर्थनिश्चायकत्वेनैव वेदोऽपि प्रमाणम् । अन्यथा भोजनादिका-
र्येण विषमक्षणादिना वा तुल्यस्य त्वदपिमतकार्यस्य तद्वाक्यतुल्य-
चोदनायाश्च प्रमेयत्वाद्यनिर्वाहात् । एवं च लाघवादुक्तमेव वेदप्रमेय-
त्वादौ प्रयोजकम्, चोदनासूत्राशयस्तु उपरिष्ठात् द्रष्टव्य इति ॥२९॥

यद्यपि वेदः सिद्धं कार्यं च बोधयति तथापि सिद्धत्वादि वेद-
बोध्यत्वे न प्रयोजकं न वा तदन्यतरबोधकत्वं वेदस्य प्रामाण्ये
प्रयोजकमिति न्यायत उक्तं दृष्टान्तेनाप्याह—

नीलैकगोचरतया नियतं न चक्षु-

र्नाप्यस्य पीतविषये नियमोऽस्ति शक्तेः ॥

१ अध्या० वेदान्तानां प्रमाणान्तरनिरपेक्षत्वम् । २२३

तद्वन्न वेदवचसामपि शक्तियोगः

कार्यादिवस्तुषु कथंचन पक्षपाती ॥ २९६ ॥

नल्लैकगोचरतयोति । अस्य चक्षुषः । पक्षपाती कार्यमात्र-
गोचरः सिद्धमात्रगोचरो वा नेति सम्बन्धः ॥ २९६ ॥

उक्तमर्थं जैमिनीयन्यायबलादपि द्रढयति —

यद्वादरायणमतं परिगृह्य पूर्वं

श्रेयस्करेऽनधिगते खलु चोदनायाः ॥

प्रामाण्यमुक्तमिदमस्य समन्वयस्य

वस्तुस्वरूपकथनेऽप्यविशिष्टमस्ति ॥ २९७ ॥

यद्वादरायणमिति । परिगृह्याश्रित्य पूर्वं पूर्वतन्त्रेऽस्य सम-
न्वयस्य प्रस्तुतवेदान्तवाक्यस्य पूर्वं वादरायणमतमाश्रित्यानधिगते
धर्मे चोदनाया यत्प्रामाण्यमुक्तमिदमस्य समन्वयस्य वस्तुस्वरूपक-
थनेऽप्यविशिष्टमस्ति खल्विति सम्बन्धः ।

पूर्वतन्त्रे हि जैमिनिना “अनुपलब्धेऽर्थे तत्प्रमाणं वादरायण-
स्यानपेक्षत्वात्” इति सूत्रांशेनानपेक्षत्वेनैव वेदप्रामाण्यं वादरायणस-
म्मतमित्याश्रित्य धर्मेऽप्युपदेशस्य तथैव प्रामाण्यं व्यवस्थापितं तदि-
हालौकिकार्थापौरुषेयवेदान्तेष्वप्यस्तीति कथं न ते ब्रह्मणि प्रमाण-
म् । चोदनासूत्रं तु स्वस्य विचार्यतया प्रतिज्ञातकर्मवाक्याशयेनैवे-
ति वेदान्तानां ब्रह्मणि प्रामाण्यं जैमिनेरपि सम्मतमन्यथा धर्मेऽपि
तन्न निर्वहेदिति भावः ॥ २९७ ॥

तस्मात्सकलप्रमाणप्रमेयसाधारणमेव रूपं वेदतदर्थगोरप्याश्र-
यणीयं तच्चात्राप्यस्त्वेवेत्याशयेन सर्वप्रमाणप्रमेयसाधारणरूपमुक्तं
महाचार्यप्रभृतीनां सम्मतमित्याह—

मानान्तरानधिगतं त्ववगम्यमानं

मेयं भवेदिति हि मेयविदो वदन्ति ॥

मानान्तरानधिगते विषयेऽवबोधं

कुर्वत्प्रमाणमिति मानविदां प्रसिद्धिः ॥ २९८ ॥

मानान्तरेणि ॥ २९८ ॥

एवं प्रमाणप्रमेयत्वप्रयोजकरूपे सत्यापि यदि वेदान्तो ब्रह्मणि न प्रमाणं ब्रह्म च न प्रमेयं स्यात्तर्हि चोदनाधर्मयोरपि न तदुभयं स्यादिति ब्रह्मणि वेदान्तप्रामाण्यं बाधकमुखेनोपसंहरति—

एवं सतीह यदि वेदशिरो न मानं

श्रेयस्करे विधिगिरोऽपि न मानता स्यात् ॥

श्रेयस्करे विधिगिरो यदि मानता स्याद्

वस्तुस्वरूपकथनेऽपि समन्वयस्य ॥ २९९ ॥

एवं सतीति । प्रामाण्यप्रयोजकरूपे सतीत्यर्थः । इह ब्रह्मणि न मानता स्यात्ततः प्रयोजनरूपान्तराभावादित्यर्थः । यदि मानता स्यादिति । तेनैव रूपेणेति शेषः । समन्वयस्य मानता स्यादित्यनुषङ्गः ॥ २९९ ॥

एवं सिद्धपरत्वेऽपि वेदान्तानां न सापेक्षत्वप्रसङ्ग इत्युक्तम् । नन्वेवमपि सिद्धवस्तुज्ञानेन प्रयोजनासम्भवादध्ययनविध्युपात्तवेदान्तानां कथं तत्र पर्यवसानं स्यादिति शङ्कते—

वस्तुस्वरूपकथने ननु नास्ति पुंसः

किञ्चित्फलं विधिवचःसु पुनः प्रवृत्तिः ॥

सम्भाव्यते फलमतः किल वस्तुनिष्ठ—

वाक्यं विधिस्तुतिपरं त्विति जैमिनीयाः ॥ ३०० ॥

वस्तुस्वरूपकथन इति । नन्विति चोद्ये । पुंसोऽध्येतुः । कथं तर्हि फलपर्यवसानमित्याशङ्क्य विधेयवाक्यत्वेन तत्सिध्यती-

१अध्याये वेदान्तानां प्रमाणान्तरनिरपेक्षत्वम् । २२५

त्याशयेन विधीनां स्वतःफलं सम्भावयति—विधिवचःस्विति ।
प्रवृत्तिरर्थभावना । फलं शब्दभावनाभाव्यम् । ततश्च तस्याः पुरु-
षार्थभाव्यनिष्ठत्वाद्विधीनां फलवत्त्वमित्यर्थः । कथं तर्हि वेदान्ता-
नां तदेकवाक्यतासिद्धे ब्रह्माणि विध्यसम्भवात्तस्य भावार्थैकगोच-
रत्वनियमादित्याशङ्क्य कर्मविधिनाऽर्थवादानामिव कर्त्रादिस्तावक्त-
या तदेकवाक्यतामाह—अतः किलेति । यतो वेदान्तोः स्वतो-
ऽफलाः विधिश्च फलवानत इत्यर्थः । तुरवधारणे । परमेवेत्यर्थः ।
ततश्च सिद्धे ब्रह्माणि प्रमाणाभावान्न तत्सिध्यतीति भावः ॥३००॥

मैवं, वेदान्तानां स्वातन्त्र्येणैव निरस्तनिखिलदुःखनिरतिशया-
नन्दब्रह्मावाप्तिफलसत्त्वादिति परिहरति—

स्यादेतदेवमनवद्यपुमर्थासिद्धि-

वेदान्तवेद्यविषयावगतौ न चेत्स्यात् ॥

स्वाराज्यमत्र कवलीकृतभोगभूमि

संपूर्णमस्य विदुषो भवतीति दृष्टम् ॥ ३०१ ॥

स्यादेतदिति । वेदान्तवेद्यविषयावगतौ सत्यामनवद्यपुमर्थसि-
द्धिः साक्षान्न स्याच्चेदेवं त्वदुक्तविधयेतत्कर्मशेषत्वं स्यात्, न चैतद-
स्तीत्यर्थः । ननु सिद्धज्ञानात्प्रवृत्त्याद्यसंभवात्फलमात्रं न संभवति
कुतोऽनवद्यपुमर्थलाभस्तत्राह—स्वाराज्यमिति । स्वस्वरूपसौख्यामि-
त्यर्थः । अत्र सिद्धब्रह्मसाक्षात्कारे सति । तस्य निरतिशयत्वमाह—
कवलीकृतेति । ब्रह्मादीनां या भोगभूमयो भोग इति यावत्, ताः
कवलीकृताः स्वान्तर्गमिता येन स्वाराज्येन तत्तथा अत एव संपू-
र्णमनवच्छिन्नम् । दृष्टम् “स एको ब्रह्मण आनन्दः” इत्यादिश्रुताविति
शेषः । ब्रह्मविद्भिरिति वा । एवं च वेदान्तानां फलप्रतिलम्भार्थं न
प्रवृत्त्याद्यपेक्षेति न विध्येकवाक्यत्वं न वाऽद्वैतब्रह्मणो विमानत्वमि-
ति भावः ॥ ३०१ ॥

नन्वाज्यावेक्षणादिवदात्मज्ञानमपि ज्ञानत्वात्पराङ्गं वाच्यं तत्कुतस्ता-
वन्मात्रात्पुमर्थलाभस्तत्राह—

यस्यापि विप्लुषि कृतार्थतया निषण्णाः

शक्रादयो जलचरा इव सागरस्य ॥

प्रत्यक्स्वभावकमपास्तसमस्तदुःखं

तद्वैष्णवं सुखमवाप्तवतः किमन्यत् ॥ ३०२ ॥

यस्यापीति । यस्य ब्रह्मसुखस्य विप्लुषि अतिक्षुद्रांशेऽपि
शक्रादयस्त्रिलोकीश्वरप्रभृतयः कृतार्थतया निषण्णाः स्वरूपानन्दै-
कलेशभूतं त्रिलोकीशासनादिसंभवं सुखं प्राप्य वयं कृतार्था इति म-
न्यमाना नान्यदपेक्षन्त इत्यर्थः । तत्प्रत्यक्स्वभावकत्वादिविशिष्टं वै-
ष्णवं विष्णोः परमं पदं सुखमवाप्तवतो विदुषः किमन्यत्कर्तव्यं
स्यात् । “आत्मानं चेद्विजानीयादयमस्मीति पुरुषः ॥ किमिच्छन्कस्य
कामाय शरीरमनु संज्वरेत्” इति श्रुतेः । आज्यावेक्षणं तु क्रतुप्र-
करणे विहितमिति पराङ्गं, नैत्रमात्मज्ञानं तत्प्रकरणे विहितमिति स्व-
तन्त्रम् । एतच्च भट्टपादानामपि संपतम् । “सर्वत्रैव हि विज्ञानं संस्का-
रत्वेन गम्यते ॥ पराङ्गं चात्मविज्ञानादन्यत्रेत्यवधारितम्” इति त-
दुक्तेरिति भावः । तेषां सुखैकलेशप्राप्तिमात्रेण कार्तार्थ्ये दृष्टान्तमा-
ह-जलचरा इति । सागरस्य विप्लुषि कृतार्थतया निषण्णा
जलचरा इवेत्यर्थः ॥ ३०२ ॥

नन्वात्मेत्यं सुखरूपश्चेत् किमिहस्माभिस्तथा नानुभूयत इत्या-
शङ्क्याज्ञानेनावृतत्वात् अस्माभिर्नानुभूयते, विद्योत्पत्तिमात्रेणाज्ञान-
निवृत्तेः पूर्णसुखानुभव उपपद्यत इत्याशयेनाह—

अज्ञानमात्मविषयं भवहेतुभूतं

प्रच्छादकं च परमात्मसुखस्य तूर्णम् ॥

१ अध्याये वेदान्तानां प्रमाणान्तरनिरपेक्षत्वम् । २२७

त्रय्यन्तवाक्यजानितात्ममतिर्विपाक-

मासाद्य हन्ति यदि तत्र किमर्थनीयम् ॥ ३०३ ॥

अज्ञानमिति । तत्र मानमाह-आत्मेति । आत्मविषयं सा-
क्षिसिद्धम् । तस्यानर्थहेतुत्वमाह-भवहेतुभूतमिति । भवः संसा-
रस्तद्धेतुमित्यर्थः । पुरुषार्थप्रतिबन्धकत्वमाह-प्रच्छादकं चेति ।
परमात्मसुखस्य प्रच्छादकं चेति संबन्धः । त्रय्यन्तो वेदान्तः ।
दूर्णं दृष्टेति हन्तीति संबन्धः । आपातज्ञानं व्यवच्छेत्तुमाह-वि-
पाकमिति । श्रवणादिनिमित्तां स्वविषयप्रतिष्ठामित्यर्थः । तथा च
ज्ञानमात्रेण कृतकृत्यतेति भावः ॥ ३०३ ॥

ननु सर्वत्र साध्यस्यैव पुरुषार्थत्वं दृष्टं न तु प्राक्सिद्धस्य, ब्रह्म-
सुखं च नित्यसिद्धमिति कथं तस्य प्रेक्षावदभिलाषास्पदत्वमित्याशङ्क्य
लोके प्राक्सिद्धस्याप्यज्ञातस्य प्रेक्षाविषयत्वं दृश्यते । ज्ञानेन तद-
ज्ञाननिवृत्तौ चेष्टं प्राप्तमित्यनुभवोऽपि, एवं प्राप्तेऽप्यज्ञाते ब्रह्म-
सुखे प्रेक्षावतां प्रेक्षा, तन्निवृत्तौ कार्तार्थ्यं चोपपद्यत इति श्लोकद्व-
येनाह—

करमुष्टिनिविष्टमुत्तमं

कनकं प्रस्मरणादलब्धवत् ॥

प्रतिभाति तदाप्तवाक्यतः

प्रतिपत्त्या लभते यथा जनः ॥ ३०४ ॥

करमुष्टिनिविष्टमित्यादिना । मुष्टौ कृतमित्यर्थः । प्रस्म-
रणाद् विस्मरणादाप्तवाक्यतो मुष्टिं विमुच्य पश्येत्याप्तवचनात् प्रति-
पत्त्या तल्लभन इति संबन्धः ॥ ३०४ ॥

परमात्मपदं पराकृतद्विनयं प्राप्तमपि स्वभावतः ॥

अनवाप्तवदेव लिप्सते लभते चैवमयं प्रमाणतः ॥ ३०५ ॥

परमात्मपदमित्यादि दार्ष्टान्तिकम् एवमित्यादौ योजनीयम् । स्व-
भावतः प्राप्तमपीति संबन्धः । अनवाप्तवत् अप्राप्तहिरण्यवस्त्रादिवत् ।
लिप्तते आप्तुमिच्छति । प्रमाणतः ब्रह्मसाक्षात्कारात् । न हि सु-
खस्य कृतिसाध्यत्वमपि पुरुषार्थत्वप्रयोजकं, गौरवात्तस्य दुःखादि-
साधारणत्वाच्च किं तु स्वस्य प्रकाशमानमुखत्वं, तच्च नित्यसिद्धा-
त्मसुखेऽप्यस्ति । न च ज्ञानवैयर्थ्यं तदावरणनिवृत्तये तदपेक्षणादि-
ति भावः ॥ ३०५ ॥

एवमवाधितानधिगतब्रह्मप्रतिपादकानामनतिशयानन्दब्रह्मप्राप्ति-
पर्यवसायिनां वेदान्तानां धर्म इव चोदनाया ब्रह्मणि प्राणाप्यमनप-
चादमित्युपपादितम् ।

ननु सखमीदृशं ब्रह्म वेदान्तेभ्योऽवगम्यते परं तु कार्यपरेभ्य-
स्तेभ्यो न तु केवलसिद्धपरेभ्यः । लोके शब्दानां सिद्धे सङ्गतिग्र-
हासंभवेन वेदस्याप्यतदर्थत्वात् । कार्ये च सङ्गतिग्रहस्योक्तत्वात् ।
आत्मेत्येवोपासीतेति ह्यात्मोपासनं विधीयते, तत्र च रात्रिसत्रन्या-
येन “ब्रह्म वेद ब्रह्मैव भवति” इत्याद्यर्थवादावगतब्रह्मभवनकामो नि-
योज्यः कल्प्यते । ब्रह्मभवनकामस्य च कर्तव्यतयाऽवगत उपास-
नाविषयनियोगः स्वस्य साक्षात्कर्तव्यत्वायोगात्स्वसिद्ध्यर्थं स्ववि-
षयोपासनस्यानुष्ठानमाक्षिपति । तच्चाज्ञातं नानुष्ठातुं शक्यमिति त-
ज्ज्ञानाय विषयतया तन्निरूपकमद्वैतात्मानमप्युपासनानियोगोऽपेक्ष-
ते । ततः कोऽप्तावात्मेति तदाकाङ्क्षायां सत्यादिवाक्यमुपासनानि-
योगपर्यवसायेव—मन्त्रा इव विधिपरा देवताविग्रहम्—आत्मानं बोध-
यतीति तस्य कार्यपरवेदान्तात्सिद्धिरिति । मैवम् । सिद्धेऽपि शब्दा-
नां संबन्धग्रहस्य वक्ष्यमाणत्वान्मोक्षकामं प्रत्युपासनाविध्यसंभवात् ।
तथा हि—किमुपासनं प्रधानकर्मतया विधीयते, गुणकर्मतया वा?
आद्ये उपासनाजन्यापूर्वस्य क्रीपयोग इति चिन्तनीयम् । न तावद्
ब्रह्मैकत्वे तस्योपयोगः, तस्य नित्यसिद्धस्य तदसाध्यत्वात् । ना-

१ अध्यागे वेदान्तानां प्रमाणान्तरनिरपेक्षत्वम् । २२९

प्यविद्यानिवृत्तौ, तस्या अपि ज्ञानैकफलत्वात् । नाप्यात्मसाक्षा-
त्कारे, तस्य श्रवणादिविधिफलतया तदफलत्वात् । अन्वयव्यति-
रेकाभ्यां तत्साधनत्वसिद्ध्या तत्र प्रवृत्तिसंभवाद्विधिवैयर्थ्याच्च । अ-
वघातादौ च नियमापूर्वमस्तीति न विधिवैयर्थ्यं, प्रकृतेऽपि तथा-
स्त्विति चेत्तर्ह्युपासनाया अपूर्वद्वारा मुक्तिफलता न स्यादिति न
प्रधानकर्मता । किं तु सिद्धान्त इव निदिध्यागनस्यात्मज्ञानार्थतया-
ऽऽत्मशेषतैव स्यात् । अत एव न गुणकर्मतयापि तद्विधिः । किं च
गुणकर्मणः फलं प्राप्तिरुत्पत्तिर्वा संस्कारो विकारो वा स्यात् । न
चैषामन्यतमोऽपि ब्रह्मण्युपासनाया संभवतीति व्यतिरेकदृष्टान्तेन
सह दर्शयति—

न स्वाध्यायवदाप्यता न च पुनस्त्रेताग्निवज्जन्यता

न व्रीह्यादिवदस्य संस्कृतियुजा नो सोमवद्विक्रिया ॥

पाठाधानजलोक्षणाभिषवणैः कूटस्थरूपं हि तद्

ब्रह्मापास्तविकारजन्ममरणं निःश्रेयसं साधनैः ॥३०६॥

न स्वाध्यायेत्यादिना । अस्य ब्रह्मणः साधनैर्न “स्वा-
ध्यायोऽध्येतव्यः” इति विहितस्वशास्त्राध्ययनेन स्वाध्यायस्येवा-
प्यता प्राप्तिः संभवति । स्वाध्याये च सा अध्येत्रधीनोच्चारणक्षम-
ता । नापि “वसन्ते ब्राह्मणोऽग्नीनादधीत” इतिविहिताधानेन गार्ह-
पत्याहवनीयदक्षिणाग्निरूपाग्नित्रयस्येवोत्पत्तिः । नापि “व्रीहीन्प्रो-
क्षति” इत्यादिना विहितप्रोक्षणेन व्रीहिलूखलादेरिव संस्कृतिः संस्का-
रस्तत्कृतातीन्द्रियातिशयस्तया युजा संबन्धः । नापि “सोममभि-
पुणोति” इति विहिनेन कुहनरूपाभिषवणेन सोमस्येव विक्रियाऽन्य-
थाभावः । पाठोऽध्ययनम् । उक्षणं प्रोक्षणम् । एषां चतुर्णां पाठा-
दीनां यथाक्रमं स्वाध्यायाद्याप्यतादिभिः संबन्धः । अत्र साध-
नैरिति बहुत्वं पूर्वपक्षे मनोमयादिब्रह्मोपासनाद्यभिप्रायेण । कुतो

ब्रह्मणि तदसंभव इत्यत आह-कूटस्थेति । हिर्हेतौ । यतो ब्रह्म
कूटस्थादिरूपमत आप्यताद्यस्य नेति संबन्धः । कूटस्थपदसूचितं
निर्विकारत्वमजन्यत्वं च, अपास्तेति दर्शितम् । अन्येऽपि भावविकारा
निरस्ता इति सूचयितुं मरणग्रहणम् । ब्रह्मपदेन तस्य सर्वात्मत्वं द-
र्शयता आप्यत्वं निरस्तम् । निःश्रेयसमिति परमप्रयोजनरूपतयो-
पयुक्तोपयोक्ष्यमाणताऽभावात्संस्कार्यत्वं निरस्तमिति द्रष्टव्यम् ॥ ३०६ ॥

ननु “ब्रह्मैव सन् ब्रह्माप्येति” इति तस्याप्यत्वं श्रूयते । न च
ब्रह्मैव सन्निति तस्य प्रागपि सत्त्वान्नाप्तिक्रियासाध्यत्वमिति वा-
च्यम् । क्रियापदानुरोधेन ब्रह्मैवेत्यस्य भाविपरत्वकल्पनात् । न
चैवमपि तस्य सर्वगतस्य घटेनाकाशस्येव न क्रिययाऽऽप्यत्वमिति वा-
च्यम् । “अथ यदतः परो दिवो ज्योतिर्दीप्यते” इति श्रुतिसिद्धावि-
कृतब्रह्मप्रदेशस्याप्यत्वोपपत्तेरित्याशङ्क्याह—

ब्रह्मैव सन्निति वचः प्रथमश्रुतत्वा-

दप्येतिशब्दमुपसंहरणस्थमुच्चैः ॥

प्रच्यावयत्स्वत्रिषयादुचिताद् बलीयो

ब्रह्मात्मनोरनतिरेकमसाध्यमाह ॥ ३०७ ॥

ब्रह्मैव सन्निति । उपसंहरणस्थमेतद्वाक्यान्ते श्रूयमाणं
प्रच्यावयद् भ्रंशयदुचितान्मुख्याद् ब्रह्मैव सन्निति सावधारणं प्रथ-
मश्रुतत्वात्तथैव बुद्धिमुत्पादयदसंजातविरोधिनया बलीयो भूत्वाऽन्ते
श्रुतमप्येतिशब्दं मुख्यार्थात् प्रच्यावयति एकस्मिन्वाक्य उपक्रमानु-
रोधेनोपसंहारस्य नेतव्यत्वात् । यथा “त्रयो वेदा अजायन्त” इत्यर्थ-
वादोपक्रमगतवेदशब्दानुरोधेन “उच्चैर्ऋचा क्रियते” इति चरमपठितं
विध्युद्देशगतमपि मन्त्रवाचि ऋगादिपदं वेदपरतया नीतमतो ब्रह्मा-
त्मनोरत्यन्तमभेद इति नानया श्रुत्या तदाप्यत्वसिद्धिरित्यविद्यानि-
वृत्त्याऽप्राप्तत्वभ्रान्तिध्वंस एव तथोपचर्यते । अविकृतं ब्रह्म च

१ अध्या० वेदान्तानां प्रमाणान्तरनिरपेक्षत्वम् । २३१

सर्वत्र सदास्त्येवासङ्गत्वेन तस्य सर्वविक्रियाशून्यत्वात् अत एव श्रुतिः—“अत्र ब्रह्म समश्नुते” इति । तस्योद्धर्देशस्थत्वश्रवणं तूपास-
नार्थमिति ॥ ३०७ ॥

ननु नामपदमाख्यातान्तपदं प्रति गुणभूतं, भूतार्थस्य भव्यशेष-
त्वेन तत्पदयोरपि तथाभावस्य वक्तव्यत्वात् । एवं “गुणे त्वन्या-
द्यकल्पना” इति ब्रह्मैव सन् इति नामपद एव लक्षणोचिता न त्वा-
ख्यातान्तेऽप्येतिपदे इत्याशङ्क्य नामपदमपि विधेयसमर्पकं क्रियापद-
कार्यं कुर्वत क्रियापदमेवेति न नामत्वं गुणत्वनिमित्तम् । एवमविधे-
यार्थक्रियापदमप्यर्थान्नामैवेति न प्रधानत्वनिमित्तमित्याशयेन दृष्टान्तं
सार्द्धश्लोकेनाह—

आग्नेय इत्याद्यपि ताद्वितान्त-

मष्टाकपालादिसमन्वितं सत् ॥

आख्यातशब्दस्य धुरं विभर्ति

भव्यार्थसंवित्तिनिबन्धनत्वात् ॥ ३०८ ॥

आग्नेय इत्यादिना । “आग्नेयोऽष्टाकपालो भवति” “अग्नीषो-
मीयमेकादशकपालम्” इत्यादिवाक्ये “अग्निर्देवतास्य” इत्यादिव्युत्प-
त्त्याऽग्न्यादिदेवतासंबन्धिद्रव्याभिधायकमाग्नेय इत्यादितोदितान्तं पद-
मष्टसु कपालेषु संस्कृतः पुरोडाश इत्यादिव्युत्पत्त्याऽष्टाकपालादिसंयु-
क्तपुरोडाशवाचकाष्टाकपालादिपदेन हविर्विशेषबोधकेनान्वितं सदा-
ख्यातशब्दस्य विधेयबोधकस्य धुरं कार्यं विभर्ति करोति । कुतस्तत्राह—
भव्यार्थेति । साध्वार्थस्य संवित्तिजनकत्वादित्यर्थः । आग्नेयादि-
पदं हि देवतार्थताद्वितान्तं द्रव्यदेवतासंबन्धमभिधत्ते, स च संबन्धो
याग निष्पाद्य इति यागोऽपि तेन प्रतीयत इति तदेवाख्यातेन वि-
धीयते अतस्तत्प्रधानमित्यर्थः ॥ ३०८ ॥

आख्यातमेव सदिदं भवतीति नाम
भव्येतरार्थमपि जन्मानिबन्धनत्वात् ॥

अप्येतिशब्दमपि तद्वादिमं प्रतीमो

भव्येतरार्थगतबुद्धिनिबन्धनत्वात् ॥ ३०९ ॥

एवं तस्मिन्नेव वाक्ये भवतीतीदं पदं क्रियापदमेव सदर्थतो
नाम । तत्र हेतुर्भव्येतर इति । भवत्यर्थस्य सत्ताया अविधेयत्वात् तन्ना-
मसदृशमेवेति न प्रधानमिति भावः । दाष्टान्तिकमाह—अप्येतीति ।
अप्येतिशब्दोऽपि न भव्यार्थः संभवति, ब्रह्मभावस्य जीवे साध्य-
त्वेऽनित्यत्वेनामृतत्वानुपपत्तेर्ब्रह्मातिरिक्ततद्भावस्यासंभवाद् ब्रह्मण-
श्चानाद्यनन्तत्वात्, अतो न प्रधानम् । ब्रह्म तु सकलशेषी तत्पदमेव
प्रधानम् । भृत्यभवन्यायोऽपि प्रकृते नावतरति उक्तन्यायेन प्रकृते
भव्यासंभवादित्याशयः ॥ ३०९ ॥

अप्येतिशब्दस्याभव्यार्थत्वे सिद्धमाह—

ब्रह्मैव सन्नितिगिरं प्रति शेषितायै

नाप्येतिगीरियमलं कथितोपपत्तेः ॥

आख्यातमेव खलु नामपदस्य शेषि

नाख्यातमेतदनृतत्वनिवेदकत्वात् ॥ ३१० ॥

ब्रह्मैव सन्निति । शेषितायै नालमिति योजना । शेषिता
प्राधान्यम् । अत्र हेतुमाह—कथितोपपत्तेरिति । भव्यार्थत्वासं-
भवादित्युक्तोपपत्तेरित्यर्थः । परोक्तं शेषिताप्रयोजकमनुवदन्नत्र तन्ना-
स्तीत्याह—आख्यातमेवेति । एतत् अप्येतिपदम् ॥ ३१० ॥

प्रकृतमुपसंहरति—

ब्रह्मैव सन्निति ततः प्रथमश्रुतं स—

दप्येतिशब्दमपसारयति स्ववाच्यात् ॥

१. अध्या० वेदान्तानां प्रमाणान्तरनिपेक्षत्वम् । २३३

अस्याङ्गभावविरहादमुना सहातो

ब्रह्मात्मनोरनतिरेकमुशन्ति धीराः ॥ ३११ ॥

ब्रह्मैव सन्निति । तत इति । अस्य ब्रह्मेतिशब्दस्यामुनाऽप्येतिशब्देन सहाङ्गभावस्य शेषत्वस्य विरहादित्यर्थः । फलितमाह—अतो ब्रह्मात्मनोरिति । अनतिरेकमभेदम् । उशन्ति इच्छन्ति । धीराः—भेदवादिभिर्वहुधाऽभिभूयमाना अपि श्रुतिप्रामाण्याति-
दाढ्याद् ब्रह्मैकनिष्ठाः ॥ ३११ ॥

भव्यार्थत्वासम्भवादप्येतिशब्दस्य नात्र भूतभव्यन्यायावतार इत्युक्तम् । किं चायं न्यायः कर्मसमाभिव्याहृतभूतविषयो न तु सिद्धब्रह्मविषयोऽपि, प्रत्युत विपरीतं, विविदिषावाक्यानुसारेण “सर्वापेक्षा च यज्ञादिश्रुतेः” इति सौत्रन्यायेन च कर्मण एव ब्रह्मशेषत्वावगमादित्याशयेनाह—

भव्याय भूतमिति किं च विधिप्रधाने

काण्डे नयोऽयमिह तद्विपरीतमाहुः ॥

भूताय भव्यमिति भूतपरं हि सर्वं

वेदावसानमिति सूत्रकृदाचचक्षे ॥ ३१२ ॥

भव्याय भूतमिति । विधिः प्रधानं प्रतिपिपादायिषितो यस्मिन्काण्डे तस्मिन् । इह ब्रह्मकाण्डे । तद्विपरीतं भूतभव्यन्यायविपरीतम् । तद्विपरीत्यमेवाह—भूताय भव्यमिति । हिर्हेतौ । यतो भूतपरं सत्यसिद्धब्रह्मपरं वेदावसानं वेदान्तं सूत्रकृदाचचक्षे समन्वयसूत्रप्रमुखैः सूत्रैरुक्तवान् अतो भाष्यकारादय एवमाहुरित्यर्थः ॥ ३१२ ॥

भव्यस्य भूतशेषत्वे सिद्धमाह—

ब्रह्मैव सन्निति ततोऽपि बलिष्ठमेत-

दप्येतिशब्दमवसानगतं व्यपेक्ष्य ॥

तस्मादमुष्य परिपीडकमेतदेव

ब्रह्मैव सन्नितिपदं गुणकल्पनायै ॥ ३१३ ॥

ब्रह्मैव सन्निति । ततोऽपीनि । ततोऽपि भूनाय भव्य-
मित्युक्तन्यायादपि एतद् ब्रह्मैव सन्नितिपदमवसानगतमप्येतिशब्द-
मपेक्ष्य बलिष्ठमिति सम्बन्धः । ततः किं तत्राह—तस्मादिति ।
अमुष्याप्येतिशब्दस्य गौणत्वकल्पनायै एतद् ब्रह्मैव सन्नितिपदमेव
परिपीडकं मुख्यार्थभ्रंशकरं स्यादिति शेषः ॥ ३१३ ॥

तस्माद् ब्रह्मभावास्यासाध्यत्वादुपासनादिक्रियासाध्यत्वं न स-
म्भवतीति न पराभिमतसमुच्चयस्यापि तत्रावकाश इत्याह—

निःश्रेयसं न खलु साध्यमतः क्रियाभि-

ज्ञानेन वा द्वयसमुच्चयवर्त्मना वा ॥

उत्पत्तिरासिविकृती न च संस्कृतिश्च

यस्मान्न सम्भवति वर्णितवर्त्मनेह ॥ ३१४ ॥

निःश्रेयसमिति । अत उक्तयुक्तिभिः । क्रियाभिः केव-
लोपास्त्यादिक्रियाभिः । ज्ञानसाध्यत्वमपि नित्यसिद्धत्वात्तस्य न
सम्भवति किमु वक्तव्यं क्रियासाध्यत्वं न सम्भवतीत्याशयेनाह—
ज्ञानेन वेति । द्वयसमुच्चयवर्त्मना ज्ञानक्रियासमुच्चयरूपोपायेन ।
तत्र प्राक्सूचितमेव फलासम्भवं दर्शयति—उत्पत्तिरित्यादिना ।
उत्पत्तिर्न सम्भवतीत्यनुपपन्नः । आसिविकृती न सम्भवत इत्यर्थः ।
एतच्च “न स्वाध्यायवदाप्यता” इति श्लोके दर्शितमित्याह—वर्णितव-
र्त्मनेति ॥ ३१४ ॥

एवं किं च “प्रवृत्तिविनिवृत्तिविहीनवस्तुतत्त्वप्रतीतिजननात्”
इत्यादिना यत्सिद्धवस्तुज्ञानात्प्रवृत्त्याद्यसंभवात्तन्निष्ठवेदान्तानां न फ-
लपर्यवसानमित्युक्तम् । तत्र प्रवृत्त्याद्यभावेऽपि निरातिशयपुरुषार्थ-

१ अध्या० वेदान्तानां प्रमाणान्तरनिरपेक्षत्वम् । २३५

पर्यवसानं तेषामुपपादितम् । इदानीं प्रवृत्त्यादिराहित्यमात्रस्यादोष-
त्वमुपमंहरन्न केवलं तदभावस्यादोषता अपि तु अनुष्ठानजन्याया-
साभावात्स गुण एवेत्याह—

तस्मात्प्रवृत्तिविनिवृत्तिविवर्जितत्वं

ब्रह्मात्मवस्तुविषयावगतेर्न दोषः ॥

सर्वप्रवर्तकनिवर्तकमूलदाहात्

स्वाराज्यहेतुरिति भूषणमेव तन्नः ॥ ३१५ ॥

तस्मात्प्रवृत्तीत्यादिना । सर्वे ये प्रवर्तका रागादयो नि-
वर्तकाश्च द्वेषादयस्तेषां मूलमज्ञानं तदाश्रितवासनादि च तन्निवृ-
त्तेरित्यर्थः । तत् प्रवृत्त्यादिविवर्जितत्वम् । नोऽस्माकं कृतकृत्या-
नाम् ॥ ३१५ ॥

ननु वेदान्तानामनवगतार्थबोधकत्वमेव न सम्भवति यद्वला-
त्सिद्धेऽपि तेषां प्रामाण्यं भवेत्, स्वप्रकाशेऽज्ञातताया एवासम्भवा-
दित्याशङ्क्याह—

अज्ञातताऽपि घटतेऽत दृशोऽनुभूते-

र्जानामि नाहमिति दृश्यपि दृश्यते हि ॥

अज्ञातताऽनुभवनं न च वास्तवं त-

दज्ञाततोद्वहति कल्पिततां हि तस्याः ॥ ३१६ ॥

अज्ञाततेति । अत्रास्मन्मते तद्विषयाज्ञाने वेदान्तवेद्यमात्मानं
न जानामीत्यनुभवं प्रमाणमाह—अनुभूतेरिति । अज्ञाने प्रमाणव्या-
पाराभावात्तदनुभवमिद्विषयाशङ्क्याह—जानामीति । दृश्येऽप्यात्म-
नि नाहं जानामीत्यज्ञाततानुभवनं दृश्यते हीति सम्बन्धः । अस्ति
खलु सर्वेषामहमिदं न जानाम्यात्मानं न जानामीति चाज्ञानापरो-
क्षानुभवः, स च न प्रमाणजन्यः, लिङ्गादेरपरोक्षज्ञानासम्भवात्,

चक्षुरादेश्वान्तरज्ञानायोगात्, मनसश्च प्रमातृतयाऽप्रमाणत्वात् । मनो-
व्यापारविरहदशायामपि तदनुभवाच्च तत्साक्षिमात्रभास्यमित्यर्थः ।
साक्षिसाध्यत्वसाधनफलमाह । अथवा, इतोऽपि तत्साक्षिभास्यमे-
वेत्याह—न च वास्तवमिति । तदज्ञाततानुभवनं वास्तवं प्रमाणं न
भवति अतः शुक्तिरजगाद्यनुभववदज्ञानानुभवनमपि साक्षिरूपमित्य-
र्थः । ननु विषयबाधं विना कथमनुभवस्याप्रमाणत्वमित्याशङ्क्याह—
अज्ञाततेति । तस्या दृशोऽज्ञातता स्वस्यां कल्पिततामुद्बहति प्रापय-
तीति सम्बन्धः । अज्ञानस्यापि शुक्तिरजगादिवद् दृश्यत्वात्स्वप्रका-
शात्माने वस्तुतोऽयोगाच्च सा कल्पिता भवतीत्यर्थः ॥ ३१६ ॥

नन्वात्मानं न जानामीत्यनुभवः सिद्धान्तेऽनुपपन्नः, तस्य हि
ज्ञानाभावो विषयः, न चात्मानि स्वप्रकाशतया स्वसत्तानिश्चये
ज्ञानाभावः सम्भवति, आत्मनो नित्यत्वात् । न च तद्गोचरवृत्त्यभा-
वोऽस्तीति वाच्यम् । तथापि तज्ज्ञानाभावासम्भवात् । न हि
वृत्तिर्ज्ञानं न वाऽऽत्मा तदधीनप्रकाशो येन तदभावादात्मनोऽस्फुरण-
मज्ञानं भवेत् । अन्यथा वृत्तिं विना निसं प्रकाशमाने साक्षिणि शु-
क्तिरजगादौ च न जानामीत्यनुभवप्रसङ्गः । तस्मादात्मनि सिद्धा-
न्ते न जानामीत्यनुभवो न सम्भवतीति न तद्वलादज्ञानसिद्धिरिति ।
चेत्, सत्यम् । अस्ति तावदात्मन्यप्यनुभवः सर्वजनप्रासिद्धः स च
त्वदुक्तविधयाऽभावाविषयो न भवतीति स्वप्रकाशात्मावरणरूपं तद्गो-
चराज्ञानमनुभववलादभ्युपगन्तव्यम् । अन्यथा मृषुप्त्यादावात्मनोऽ-
स्फुरणं न स्यात् ।

किं च वियदादिसमानस्वभावा तत्प्रकृतिः का चिदभ्युपेया,
सा च न पराभिपतप्रधानादिः, अद्वयात्मपरोपनिषद्विरोधादित्यात्म-
न्यध्यस्तैव वाच्या, सैवात्मप्रकाशावरणं तदन्यस्मिन्स्तस्मिन् गौरवात्
प्रमाणाभावाच्च । अज्ञानमप्यावरणस्वभावमिति सैव प्रकृतिरज्ञान-

मित्यपि सिद्ध्यतीत्याशयेनाह—

अज्ञानमित्यजडबोधतिरस्क्रियात्मा

जाड्यं च मौढ्यमिति च प्रकृतिः प्रसिद्धा ॥

सा चातिदुस्थितवपुर्दृशमद्वितीया-

मालिङ्गति स्म घृतपिण्ड इवामिमिद्धम् ॥ ३१७ ॥

अज्ञानमित्यजडबोधेति । याऽजडबोधस्य तिरस्क्रिया-
ऽऽत्मावरणस्वरूपा प्रकृतिः साऽज्ञानमिति प्रसिद्धेति संबन्धः । एवं
चात्मनि न जानामीत्यनुभवे नानुपपत्तिरिति भावः । ननु नञर्थ-
तयाऽनुभूयमानमज्ञानं कथं भावरूपं स्यादिति चेत् । न । आत्मन्यु-
क्तविधयाऽभावासंभवेन ज्ञानविरोधिभावरूपमेवाज्ञानमित्यभ्युपगन्त-
व्यत्वात्, यथा पापमधर्म इत्यभ्युपगम्यते । ननु तत्र पापशब्देन
महाजनव्यवहाराद्भावत्वं तस्य निश्चितमिति चेत्तर्हि इहापि भावा-
र्थतया सकलप्रसिद्धजाड्यमौढ्यव्यवहाराभ्यां भावत्वं निश्चीयता-
मित्याशयेनाह—जाड्यं चेति । प्रकाशविरोधिस्वरूपविशेष इत्यर्थः ।
न च ज्ञानान्यत्वं ज्ञात्रन्यत्वं वा जाड्यमिति न तद्भावरूपमिति
वाच्यम् । अन्यत्वस्यानुगतस्यैकस्यासंभवेन वक्ष्यमाणजडानुगतबुद्धे-
रयोगात् । यद्यप्यज्ञानं जडमेव तथापि जडप्रपञ्चानुगततया जाड्य-
मिति तद्व्यवहार उपपद्यते, मौढ्यमिति च पुरुषगतं मोहात्मका-
ज्ञानमेव व्यवह्रियत इति तद्भावरूपमिति भावः ।

ननु “अजडबोधतिरस्क्रियात्मा” इत्युक्तं, न हि प्रकाशमानस्याद्व-
यस्य द्वितीयेनाप्रकाशमानता संभवतीति चेत् । किं वस्तुभूतेन द्वितीयेन
वस्तुसद्व प्रकाशमानत्वं न संभवतीति वदसि, किं वाऽनिर्वचनी-
येनानिर्वचनीयम् । आद्ये मदिष्टसिद्धिः । द्वितीयेऽनुभवविरोधः ।
अनुभवसिद्धमप्यनुपपन्नमिति चेत् । अत्र एवानिर्वचनीयम्, उपप-
न्नत्वेऽनिर्वचनीयत्वायोगादित्याशयेनाह—स चेति । अतिदुस्थि-

तवपुः दुर्निरूपस्वरूपाऽनिर्वचनीयेति यावत् । यतोऽद्वितीयां दृश-
मालिङ्गति, आश्रित्यावृणोति स्मेति तदुभयस्य दुर्घटत्वं द्योतयति ।
न ह्यद्वितीये द्वितीयं प्रकाशमाने अप्रकाशमानत्वं च वस्तुसद्भवतीति
भावः । स्वाविरोध्याश्रयणमतिदुस्थितमित्यत्र दृष्टान्तमाह—घृतपिण्ड
इति । इदं दीप्तं ज्वलन्तमिति यावत् ॥ ३१७ ॥

ननु यद्यज्ञानस्यात्माश्रयस्तदा तद्विषयोऽन्यो वाच्य इत्यात्मा-
वरणं तन्न स्यात् । घटादिज्ञानादावाश्रयविषयोर्भेददर्शनादज्ञानेऽपि
तस्य वक्तव्यत्वात्, अन्यथाऽऽत्मा तदाश्रयो न स्यादित्याशङ्क्य
तमस्त्वाद्वाह्यतमोवचत्वेकाश्रयविषयम्, तमस्त्वं च तस्य श्रुतिपुराणादौ
तमःशब्दतत्पर्यायैर्व्यवहारात्सिद्धयतीत्याशयेनाह—

चिद्वस्तुनश्चिति भवेत्तिमिरं तमिस्रं

तामिस्रमन्धतमसं जडिमा तमिस्रा ॥

माया जगत्प्रकृतिरच्युतशक्तिरान्धं

निद्रा सुषुप्तिरनृतं प्रलयो गुणैक्यम् ॥ ३१८ ॥

चिद्वस्तुन इति । चिद्रूपं यद्वस्तु परमार्थसत्तस्य या स्वरू-
पभूता चित् तस्यां तिमिरं भवेदिति योजना । चितीति
विषयसप्तमी चिद्विषयमित्यर्थः । लौकिकात्मज्ञानादावाश्रयविषया-
भेदेन भेदेन सविषयत्वस्य व्यभिचारादज्ञानमेकाश्रयविषयं भवेदिति
भावः । ननु मायाऽऽत्माश्रयाऽऽत्मविषया च श्रुत्यादौ प्रसिद्धा, सा
किमेतस्मादज्ञानादन्या, नेत्याह—मायेति । एवं प्रकृतिर्विष्णुशक्ति-
रिति च श्रुतमज्ञानमेवेत्याह—जगत्प्रकृतिरच्युतशक्तिरिति ।
आन्धमिति । प्रकाशतिरोधायकत्वादज्ञानमुच्यते । निद्रेति । विवि-
धप्रपञ्चेत्वज्ञानं प्रकर्षेण लीयन्ते सर्वाणि कार्याण्यस्मिन्निति प्र-
लयः सत्त्वरजस्तमसां गुणानां समुदायरूपं गुणैक्यं च तदे-
वेत्यर्थः ॥ ३१८ ॥

नन्वहमज्ञ इति जीवाश्रयं तदनुभूयते, एवं विषयोपि ब्रह्म न जानामीत्यनुभवात्तस्य ब्रह्मैव, तत्कथं “चिद्वस्तुनश्चिती भवेत्” इत्युक्तं तत्राह—

आश्रयत्वविषयत्वभागिनी

निर्विभागचित्तिरेव केवला ॥

पूर्वसिद्धतमसो हि पश्चिमो

नाश्रयो भवति नापि गोचरः ॥ ३१९ ॥

आश्रयत्वविषयत्वेति । अज्ञानस्येति शेषः । अज्ञानस्याश्रयत्वं विषयत्वं च भजन इत्याश्रयत्वविषयत्वभागिनी । केवला अद्वितीयैव अत एव निर्विभागा जीवेश्वरविभागरहिता । न चैवं प्रदर्शितानुभवविरोधस्तस्यान्यथासिद्धत्वादन्यथाऽन्योऽन्याश्रयः स्यादित्याशयेनाह—पूर्वसिद्धेति । स्वसत्ताप्रयोजकाज्ञानस्येत्यर्थः । हिर्हेतौ । यतो जीवेश्वरविभागसत्त्वप्रयोजकमज्ञानं ततः पश्चिमस्तत्प्रयोज्यो ब्रह्मविभक्तो जीवस्तद्विभक्तं ब्रह्म च यथाक्रमं नाश्रयो भवति नापि गोचरः । यद्यपि जीवेश्वरविभागादिरनादिस्तथापि स न वास्तवः, मायिकस्तु सोऽद्वयब्रह्मानवभासदशायामेव भवतीति तदज्ञानाधीनसत्ताक एव । अज्ञानं तु स्वसत्तायां विभागादिसत्त्वं नापेक्षत इति न तत्प्रयोज्यम् । एवं चानादिभूतोऽपि जीवब्रह्मविभागोऽज्ञानविकार एव । एतदभिप्रेत्य पूर्वसिद्धेत्याद्युक्तम् । ततश्चात्मन्यज्ञानसत्त्वम्, अज्ञानस्य विभक्तजीवे चैतन्याश्रयत्वं तदधीनं सत्त्वमित्यन्योऽन्याश्रयः । अहमज्ञ इत्यादिप्रतीतिस्त्वज्ञानाश्रयपूर्णचैतन्यस्यैवाहंकाराद्युपाहितया तत्रापि तत्संभवादुपपद्यते । अत एवैतदनुभवादहंकाराश्रयं ब्रह्मविषयं तदिति प्रत्युक्तम् । अज्ञानस्य केवलजडवृत्तित्वानुपपत्तेश्च । एवं विषयोऽपि पूर्णं ब्रह्मैवेति वक्ष्यत इति चिद्वस्तुनश्चितीत्युपपन्नमिति भावः ॥ ३१९ ॥

एवं स्वतःस्फुरणरूपात्मानि ज्ञानाभावासंभवात्तदावरणस्वभावमज्ञानं स न संभवतीत्युक्तम् । इदानीं लोकेऽप्यज्ञानमनुभूयमानं स न संभवाति । यद्यपि वृत्त्यधीनप्रकाशस्य घटादेर्वृत्त्यभावेनास्फुरणं संभवति तथापि तस्यानावरणत्वादावरणविषयस्य न जानामीत्यनुभवस्य स विषयो न भवितुमर्हतीत्याशयेनाह—

नाभावताऽस्य घटते वरणात्मकत्वा-

ज्ञाभावमावरणमाहुरभावशौण्डाः ॥

अज्ञानमावरणमाह च वासुदेव-

स्तद्भावरूपमिति तेन वयं प्रतीमः ॥ ३२० ॥

नाभावतेति । अस्याज्ञानस्य । तत्र हेतुर्वरणात्मकत्वादिति । आवरणस्वभावत्वादित्यर्थः । नन्वभावस्याप्यावरणत्वं किं न स्यात्तत्राह—नाभावमिति । अभावशौण्डाः अभावपदार्थनिरूपणे समर्था वैशेषिकादयः तेऽपि ह्यभावं नावरणमाहुः । आवरणत्वस्य भावधर्मत्वनियमात् भानाभावस्य विशेषणो नावरणम् । यत आवरणस्य ज्ञानाभावो न प्रयोजकः अनस्तत्प्रयोजकमन्यदेवावरणं वक्तव्यमित्यर्थः । ननु मा भूदज्ञानमावरणमिति चेत्, तन्न । जानामीत्यनुभवविरोधात् । किं चाज्ञानेनावृतं ज्ञानमित्यादिभगवद्वचनमपि तदा विरुद्धेनेत्याह—अज्ञानमावरणमिति । ततश्चावरणत्वात् प्रमिद्धमेवाद्यावरणवदज्ञानं भावरूपमिति निगमयति—तद्भावरूपमिति ॥ ३२० ॥

भगवद्व्यासवचनेनापि तस्यावरकत्वमाह—

एकः शत्रुर्न द्वितीयोऽस्ति शत्रु-

रज्ञानतुल्यः पुरुषस्य राजन् ॥

येनावृतः कुरुते संप्रमत्तो

घोराणि कर्माणि सुदारुणानि ॥ ३२१ ॥

एकः शत्रुरिति । येनाज्ञानेनाहत इत्येतत्पदमत्रोपजीव्यम् ।
घोराण्यतिगर्हितानि पापादीनि, सुदारुणानि दीनदरिद्रस्वापहरणा-
दीनि ॥ ३२१ ॥

एवमजडबोधतिरस्क्रियात्मत्वं नाभावस्य संभवतीति भावरूपा-
ज्ञानस्यैव तदित्युपपादितम् । इदानीं “जाड्यं च मौढ्यमिति च” इत्युक्तं
जाड्यमौढ्यात्मकत्वमपि तस्योपपादयति—

जाड्यं जगत्यनुगतं खलु भावरूपं

मौढ्यं च पुंगवमिति प्रतिभाति तादृक् ॥

जाड्यं च मौढ्यमिति चानुभवप्रासिद्ध-

मज्ञानमाहुरपवर्गपिधानदक्षम् ॥ ३२२ ॥

जाड्यं जगतीति । यद् घटपटादिजडप्रपञ्चे इदं जडमिदं
जडमित्यनुगतव्यवहारास्पदं जाड्यं तद्भावरूपं चेतनान्यत्वादेर्भावा-
भावनिखिलजडानुगतस्यैकस्यासंभवात् । एवं मौढ्यमपि जीवनिका-
यानुगतं भावरूपम् । ततः किमित्यत आह—जाड्यं चेति । कार-
णतया जगत्यनुगताज्ञानव्यतिरिक्तानुगतजाड्यकल्पने जीवत्वाद्यु-
पाधितया निखिलजीवसम्बन्धज्ञानान्यमौढ्यकल्पने च प्रमाणा-
भावादनुभवसिद्धमज्ञानमेव तदुभयमिति तदात्मकमज्ञानं भा-
वरूपमिसर्थः ॥ ३२२ ॥

इदानीं प्रकृतिरिति प्रागुक्तमज्ञानस्य जगत्प्रकृतित्वमुपपादयितुं
प्रक्रमते । तत्रेयं शङ्का, ननु सूत्रकारेण “प्रकृतिश्च प्रतिज्ञाहृष्टान्तानुप-
रोधान्” इति सूत्रेण ब्रह्मैव जगत्प्रकृतिर्वेदान्तार्थ इति निरूपितं तत्क-
थमज्ञानं प्रकृतिरिति तत्राह—

साभासमेतदुपजीव्य चिदद्वितीया

संसारकारणमिति प्रवदन्ति धरिः ॥

साभासमेतदिति संसृतिकारणत्वे

द्वारं परं भवति कारणता दृशस्तु ॥ ३२३ ॥

साभासमिति । चैतन्यच्छायायुक्तमित्यर्थः । एतदज्ञानमुप-
जीव्य घटकतयाऽऽश्रित्य संसारस्य त्रियदादिप्रपञ्चस्य कारणम् ।
धीराः कूटस्थब्रह्मानुष्ठाः । ब्रह्म हि स्वस्य निष्पन्नरूपां शुद्धि-
मपरित्यजदेव संसारकारणमिति वक्तव्यं “कूटस्थमचलं ध्रुवं, निष्क-
लं निष्क्रियम्” इत्यादिश्रवणात् । तादृशकारणत्वं प्रपञ्चविभ्रमाधिष्ठा-
नतयैव निर्वहति, सर्पाधिष्ठानरज्ज्वादेस्तदानीमपि स्वरूपस्थितिदर्श-
नात् । विभ्रमाधिष्ठानत्वं च विवर्त्तमानाज्ञानमनुपजीव्य न सिद्ध्य-
ति स्वस्यैव तथा परिणामे पूर्वरूपनाशप्रसङ्ग इति ब्रह्मकारणता-
सिद्ध्यर्थमज्ञानमपि जगत्प्रकृतिरिति स्वीकर्त्तव्यमिति भावः ।

नन्वज्ञानं चेज्जगत्प्रकृतिस्तर्हि तदेव जगदुपादानमस्तु, ब्र-
ह्मकारणताश्रुतिस्तु तस्य निमित्ततयाऽप्युपपद्यते इत्याशङ्क्य किं
स्वतन्त्रमज्ञानं प्रपञ्चनिदानं स्यात् किंवाऽऽत्मन्यध्यस्तम् ।
नाद्यः, जडस्य स्वातन्त्र्यायोगात्, तत्तत्कार्ययोः (१) तत्ता-
स्फूर्त्यभावप्रसङ्गाच्चेत्यभिप्रेत्य द्वितीये आह—साभासमेतदि-
ति । आसमन्ताद्भासत इत्याभासं स्वप्रकाशमनवच्छिन्नं ब्रह्म
तत्सहितं तत्तादात्म्यापन्नं साभासमज्ञानमित्यर्थः । अन्ध्यस्तस्य
हि अधिष्ठानमेव स्वरूपमिति तत्ततो निष्कृष्टं कारणं न भवितुम-
र्हति किं तु दृशः संसृतिकारणत्वे विवर्त्ताधिष्ठानत्वे परं केवलं
द्वारमुक्तविधया घटकं भवति, श्रुतिमत्कारणता तु दृश एवेति
भावः ॥ ३२३ ॥

ननु सांख्यादिभिः साधर्म्यादिना जडमेव जगत्कारणमनुमाना-
दङ्गीकृतं तद्वत्तयाऽप्यङ्गीकर्त्तुमुचितमित्याशङ्क्य “तदैक्षत बहुस्यां प्रजा-
येय” इतीक्षितुरेवोपादानत्वविषयश्रुतिमाश्रित्य वादरायणेन सांख्यवै-

(१) तत् अज्ञानं तत्कार्यं च तयोः ।

शेषिकादिपक्षस्य निरस्तत्वाच्चैवमित्याह—

यावद् दृशोऽन्यदिह संसृतिकारणं तद्
वेदान्तवादिसमये न मतं जडत्वात् ॥

यद्यज्जडं भवति संसृतिकारणं त-

चेति स्फुटं वदति सूत्रकृदत्र यस्मात् ॥ ३२४ ॥

यावद् दृशोऽन्यदिति । इह जगति दृशोऽन्यद् यावत्तद्वेदान्तवादिसमये संसृतिकारणं मतमिष्टं न, कुतो जडत्वाद्भ्रजुर्भवत् । न चाप्रयोजकम् । श्रुतिन्यायवित्सूत्रकारेणोक्तत्वादित्याशयेनोक्तश्रुतेरनुग्राहकन्यायमूलं व्याप्तिमाह—यद्यज्जडमिति । स्फुटं वदतीति । “ईक्षतेर्नाशब्दम्” इत्यादिसूत्रैरिति शेषः । अत्र वेदान्तशास्त्रे । अत्र जगति यद्यज्जडमिति वा सम्बन्धः ॥ ३२४ ॥

किं च “रचनानुपपत्तेश्च नानुमानम्” इत्यादिना सूत्रकारेण प्राधान्येन जडकारणत्वनिराकरणादपि चेतनं ब्रह्मैवोपादानमुपेयमित्याह—

अजडकारणभावनिबन्धनं

सकलमेव जडं न तु कारणम् ॥

इति हि वेदशिरस्सु विचक्षणाः

कपिलपक्षनिराकरणे जगुः ॥ ३२५ ॥

अजडकारणेति । अजडकारणस्य भावः सत्ता सया निबद्ध्यते
उत्पाद्यते इत्यजडकारणभावनिवन्धनमित्यर्थः । यद्वाऽजडस्य वि-
दात्मनः कारणभावे कारणत्वव्यवहारयोग्यत्वे निबन्धनं द्वारं सक-
लमेव जडमविद्यादि न तु तत्कारणे स्वयमिति शेषः । कपिलादिप-
क्षनिराकरणे उद्देश्ये इत्यर्थः ॥ ३२५ ॥

एवं शुद्धमद्वयं ब्रह्मैवाविद्यातद्विवर्त्ताधिष्ठानतया श्रुतिसंमतं
जगन्निदानम् अविद्या तु तद्वद्वक्तव्यैव जगत्प्रकृतिरिति वेदान्ततन्त्रि-

ष्णातानां मतमुक्त्वा मतान्तरमनुवदति—

शबलमात्मपदेन निगद्यते

सकलमात्मजमित्यपि च श्रुतिः ॥

शबलमात्मपदं जगतस्ततः

प्रकृतिरित्यपरे तु जना जगुः ॥ ३२६ ॥

शबलमात्मपदेनेति । “आत्मन आकाशः संभूतः” इत्यादि-
वाक्ये आत्मादिपदेनाविद्याशबलं वस्तु निगद्यतेऽभिधीयते । ततः
किं तत्राह—सकलमात्मजमिति । त्रिमुदादिसमस्तमात्मजमा-
त्मनः संभूतमित्यपि च श्रुतिर्दर्शयतीति शेषः । ततोऽपि किं तत्राह—
शबलमात्मपदमिति । शबलात्मस्वरूपमित्यर्थः । यतः श्रुतिः
सकलमात्मपदनिगद्याच्छबलात्संभूतमिति दर्शयति ततः शबलमात्म-
पदं प्रकृतिरिति संबन्धः ॥ ३२६ ॥

एवं शबलस्य जगत्प्रकृतित्वमुक्त्वा तन्मत एव तत्कर्तुस्ततो वि-
शेषं सदृष्टान्तमाह—

सुकृतदुष्कृतकर्मणि कर्त्तृतां

मातिगतात्माचितिप्रतिबिम्बकम् ॥

व्रजति तद्वददः परमात्मनो

जगति याति तमःप्रतिबिम्बकम् ॥ ३२७ ॥

सुकृतदुष्कृतेति । पुण्ये त्रिहिते कर्मणि दुष्कृते प्रतिबिम्बे
चेत्यर्थः । मतिरन्तःकरणं तत्र यदात्मचैतन्यप्रतिबिम्बकं जीवभा-
वमापन्नमित्यर्थः । कर्त्तृतां व्रजति यद्वत्तद्वादिनि संबन्धः । अदस्त-
द्याति कर्त्तृतामित्यनुषङ्गः । तमोऽज्ञानं तत्र प्रतिबिम्बकम् । यथा पुण्य-
पापयोर्जीवभावमापन्नमन्तःकरणे प्रतिबिम्बचैतन्यमेव कर्त्तृ-
कार्यवत्त्वात्” इत्यादिन्यायान्न तच्छबलमिति तन्मतम्, तद्वज्जगतोऽ-

पि तमःप्रतिबिम्बकं चैतन्यमेवेश्वराभिधानं कर्तुं भवति न तमोविशिष्टमित्यर्थः ॥ ३२७ ॥

उक्तदृष्टान्तेनैव शबलोपादानत्वमपि द्रव्यति—

सुकृतदुष्कृतयोः शबला यथा

भवति कारणमात्मचित्तिस्तथा ॥

गगनवायुपुरःसरकारणं

परमचेतनताशबलाकृतिः ॥ ३२८ ॥

सुकृतदुष्कृतयोरिति । शबलाऽन्तःकरणशबलात्मचित्तिरिति सम्बन्धः । कारणं भवतीत्यनुपङ्गः । परमचेतनता परमात्मचैतन्यम् ॥ ३२८ ॥

यद्यपि सृष्ट्यादिवाक्यगतात्मादिपदेनौचित्येन शबलमेवाभिधीयते तथापि लक्षणया शुद्धं परमेव तद्वाच्यमिति न ततः शबलस्य कारणता सिद्ध्यतीति समाधत्ते—

शबलताकवलीकृततावशात्

परमचेतनतैव निगद्यते ॥

शबलमात्मपदेन न कथ्यते

शबलमात्मनि वृत्तिनिबन्धनम् ॥ ३२९ ॥

शबलताकवलीकृतेति । शबलतया शबलस्वरूपेण कवलीकृतता अवच्छिन्नता या तद्वशाच्छबलसम्बन्धवशादिति यावत् । परमचेतनता सर्वोपाधिविवर्जितं चैतन्यं तदेव तत्र जिज्ञास्यत्वान्निगद्यते लक्षणया ज्ञाप्यते । आत्मपदेन न शबलं कथ्यते तात्पर्येणेति शेषः । शबलस्य वस्तुतोऽनात्मत्वादित्यर्थः । तर्हि शबलाभिधानस्य किं प्रयोजनमित्याशङ्क्य लक्षणासिद्धिरेवेत्याह—शबलात्मनीति । आत्मादिपदस्येति ॥ ३२९ ॥

यत एतस्मिन्वाक्ये आत्मादिपदैरात्मलक्षणार्थं शबलमुपस्था-
प्यते ततः शबलमेव तदर्थं इति तेषां भ्रमो न तु वस्तुतत्त्वमित्युक्ता
नुवादपूर्वकमाह—

शबलतापरिधानसमन्वयात्

परमचेतनतात्मगिरःपदम् ॥

भवति तेन जनस्य तु विश्रमः

शबलमात्मगिरःपदमित्ययम् ॥ ३३० ॥

एतदुक्तं भवति—“सत्यं ज्ञानमनन्तं ब्रह्म” इति लक्षणवाक्ये ह्यान-
न्त्यं ब्रह्मणः प्रतिज्ञातम् । “यो वेद निहितं गुहायाम्” इत्युत्तरवाक्ये
गुहाप्रवेशेन तस्य प्रत्यग्भावं दर्शयन्त्या श्रुत्याऽऽनन्त्योपपादनाया-
त्मनो नानात्वं निरस्तम् । ततस्तस्य विजातीयगगनादेर्भेदापनिनी-
षया सृष्टिरूपन्यस्यते । तदा खलु कार्यकारणानन्यत्वन्यायेन कार्यस्य
वस्तुतः कारणमात्रत्वं सिद्ध्यतीत्युपपन्नं तदानन्त्यम्, एवं च यत आ-
काशादि सम्भूतं तत्तस्मादेतस्मादात्मन इति प्रत्यगभिन्नानन्यमिति
दर्शयन्ती श्रुतिरद्वैतमात्मानमेवाभिप्रैतीति न ततः शबलकारणता सि-
द्ध्यतीति ॥ ३३० ॥

नन्वेवं सति प्रत्यक्षादिदृष्टं मृत्सुवर्णादिर्घटकुण्डलादिकारणत्व-
मपि त्वत्पक्षे न स्यादिति चेत्, सत्यम् । सर्वत्रापि मृदाद्यधि-
ष्ठानं सर्वकार्यानुगतं सत्तत्त्वं मृदादिशबलद्वारा घटादिकारणं न तु
केवलमृदादिस्तस्याधिष्ठानात्मतया ततः पृथग्भूय कारणत्वायोगा-
दित्याशयेनाह—

बहु निगद्य किमत्र वदाम्यहं

शृणुत संग्रहमद्वयशासने ॥

सकलवाङ्मनसातिगता चितिः

सकलवाङ्मनसव्यवहारभाक् ॥ ३३१ ॥

बहु निगद्येति । अत्रास्मिन्नर्थे बहुभाषणेन किं प्रयोजनम् ! अद्व-
यशास्त्रेऽहं सिद्धान्तसंग्रहं वदामि तं शृणुनेति सम्बन्धः । तत्संग्रह-
मेव निर्गुणसगुणभेदेनाह—सकलेति । स्पष्टम् ॥ ३१ ॥

ननु यदि मायाशबलस्य कारणतां श्रुतिर्न प्रतिपादयति कुत-
स्थाहं मायाप्रकृतित्वसिद्धिस्तत्राह—

चित्रायागः पशुफल इति श्रूयमाणेऽपि चित्रा-

ऽपूर्वं द्वारं पशुफलतयाऽऽक्षिप्यते तत्र तद्वत् ॥

चैतन्यात्मा जगदुदयकृच्छ्रयतेऽत्रापि पश्चा-

न्मायादीनां भवति जगति द्वारभावः फलेऽस्मिन् ॥ ३३२ ॥

चित्रायाग इति । “चित्रया यजेत पशुकामः” इति पशु-
फले यागे श्रूयमाणेऽपि श्रुतेऽपि क्षणिकस्य यागस्य कालान्तरभा-
विपशुमाधनतानुपपत्त्या चित्रासंज्ञितयागजन्यं पशुफलसाधनतया-
ऽपूर्वं तत्र कर्मकाण्डे यद्वदाक्षिप्यते कल्पने, तद्वदत्रापि काण्डे चैत-
न्यात्मा जगदुदयकृदिति श्रूयने, श्रुतेऽपि तस्य निर्विकारस्य जग-
त्कारणत्वानुपपत्त्या पश्चादस्मिन्जगति फले कार्ये मायादीनां द्वार-
भावो भवति भवेदिति कल्प्यते । कूटस्थब्रह्मणः श्रुतिप्रदर्शितकार-
णत्वादिसंरक्षणार्थं जडप्रपञ्चोपादानतयाऽनुमितमज्ञानं तद्वटकतया
ऽऽश्रितमिति न तदसिद्धिरिति भावः ॥ ३३२ ॥

शबलकारणत्वं न श्रुतिसम्मतमित्यत्र ब्रह्मविदामभ्युपगमं
लिङ्गमाह—

कारणत्वमुपलक्षणं चित्ते-

ब्रह्मणो न खलु तद्विशेषणम् ॥

इत्यपीदमुपपद्यते तदा

चेतना भवति कारणं यदा ॥ ३३३ ॥

कारणत्वमिति । जगत्कारणत्वे हि चिद्रूपब्रह्मणो गृहस्येव काकपम्बन्ध उपलक्षणं तटस्थलक्षणं न खलु तद्विशेषणमिति यद् ब्रह्मविद्भिरभ्युपेतमिदमपि तदोपपद्यते यदा चेतनात्मा कारणं भवेदिति सम्बन्धः ॥ ३३३ ॥

ननु शबलकारणत्वमपि तदुपलक्षणं किमिति न भवेदित्याशङ्क्यालक्ष्यवृत्तिधर्मस्य तदनुपपत्तेरित्याह—

अन्यदेव यदि कारणं भवेत् कारणत्वमुपलक्षणं कथम् ॥

चेतनस्य घटनेऽन्यगामिना वस्तु नान्यदुपलक्ष्यते यतः ॥ ३३४ ॥

अन्यदेवेति । शुद्धब्रह्मणोऽन्यच्छबलमेवेत्यर्थः । चेतनस्य ब्रह्मणः कथं घटन इति सम्बन्धः ॥ कुत्र इत्यत आह—अन्यगामिनेति । लोकेऽलक्ष्यवृत्तिधर्मस्य लक्षकत्वाददर्शनात् । शुद्धं ब्रह्म शबलवृत्तिधर्मेण लक्षितुं न शक्यते यतस्ततो ब्रह्मैव श्रुतिसंमतमुपादानं, मायायास्त्वार्थिकं, तच्छ्रुत्याऽनूद्यते ततो भावरूपैव सेति भावः ॥ ३३४ ॥

एवं प्रसङ्गान्मायाप्रकृतित्वचिन्तां परिसमाप्य प्रकृतमनवगता-
र्थविषयतया सिद्धेऽपि वेदान्तप्रामाण्यसमर्थनमुपसंहरति—

अनवबुद्धमतः श्रुतिमस्तकैर्विषयतामुपपादयितुं क्षमम् ॥

अनुभवात्मपदं तमसा यतः पिहितमेतदिह प्रतिभासते ॥ ३३५ ॥

अनवबुद्धमिति । यतः अनुभवात्मस्वरूपमुक्तविधया त-
मसा पिहितं मामहं न जानामीति प्रत्यक्षतोऽपि इह साक्षिणि प्रति-
भासतेऽतोऽनवबुद्धमेतत् श्रुतिमस्तकैर्विषयतामुपपादयितुं क्षममिति
सम्बन्धः ॥ ३३५ ॥

यदुक्तं प्राक् “अज्ञानकल्पितमनिर्वचनीयम्” इत्यादिना ऽनिर्वचनीयं किञ्चिद्रस्त्वस्तीति तदिदानीमाशङ्क्य निराक्रियते । ननु स्वप्रकाश-
ब्रह्मणः कथमनवबुद्धत्वं विरोधात् । न च तत्कल्पितमनिर्वचनीयमि-
ति न विरोध इति वाच्यम् । तस्यैव गगनकमलप्रायत्वादिसाशङ्क्य लो-
के सर्वानुभवसिद्धत्वान्मैवमित्याह—

अज्ञानकल्पितमनिर्वचनीयमस्मि-

न्नाबालवृद्धमविवादपदं प्रसिद्धम् ॥

स्वप्ने तथा च भगवानपि वक्ष्यतीदं

सन्ध्येऽस्ति सृष्टिरिति पक्षनिराससिद्धयै ॥ ३३६ ॥

अज्ञानकल्पितमिति । अस्मिन् लोके आबालवृद्धं बालवृ-
द्धमभिव्याप्य सर्वेषामित्यर्थः । शुक्त्यादौ रजतादिर्हि लोके सर्वैरनु-
भूयते स न तावज् ज्ञानद्वयं ततो रजतार्थिप्रवृत्त्यनुपपत्तेर्ज्ञानस्य स्व-
विषये एव प्रवर्तकत्वादिति भ्रमसिद्धौ वक्ष्यमाणविधया सोऽनिर्व-
चनीयविषय इति भावः । किं च सूत्रकारोऽपि स्वप्ने प्रतीयमानस्य
रथादेः सत्यत्वनिरासायानिर्वचनीयत्वं वक्ष्यतीति तत्सिद्धिरित्या-
शयेनाह—स्वप्न इति । यथा लोके प्रसिद्धं तथैवेत्यर्थः । वक्ष्यति
पदार्थपाद इति शेषः । इदमनिर्वचनीयत्वम् । सन्ध्येऽस्ति सृष्टिरित्य-
नेन “सन्ध्ये सृष्टिराह हि” इति सूत्रमुपलक्षयति । सन्ध्ये स्वप्ने सृष्टिः
सृज्यमानो रथादिरस्ति सती, यतो “अथ रथान् रथयोगान्” इति श्रुतिः
सृष्टिमाहोति सूत्रेण कृतपूर्वपक्षस्य निरासार्थं “मायामात्रम्” इत्यादिसूत्रे-
णानिर्वचनीया सेत्युक्तवानित्यर्थः ॥ ३३६ ॥

ननु गुरुवेदान्तादेरन्यस्य वा प्रपञ्चस्य मिथ्यात्वे कथं ततोऽद्वैत-
ब्रह्मावगमोऽन्यद्वा विचित्रं कार्यं भवेदिति चेन्न, स्वप्ने तथाभूतादपि

सत्यविचित्रकार्यदर्शनादेवं जाग्रत्यपि तत्प्रसिद्धमित्याह—

मिथ्याशुषिः सवितृमण्डलमध्यवर्त्ती

प्रत्यक्षदृष्टिपथमापतितोऽचिरेण ॥

द्रष्टुः शरीरकरणप्रविभागरूपं

मृत्युं निवेदयति सत्यमिति प्रसिद्धम् ॥ ३३७ ॥

मिथ्याशुषिरिति । शुषिश्छिद्रम् आपतितः प्राप्तः सवि-
तरे रथनाभिछिद्रवत्कल्पितं शुषिरं प्रत्यक्षदृष्टिविषयोऽचिरेण द्रष्टु-
र्मृत्युं मरणं निवेदयति । मृत्युमेवाह—शरीरेति । स्थूलशरीरात्क-
रणसमूहस्य लिङ्गशरीरस्य प्रविभागरूपम् उत्क्रमणरूपम् । सोऽपि
तर्हि मिथ्येत्याशङ्क्य व्यावहारिक इत्याह—सत्यमिति । एतच्च ऐतरे-
यकब्राह्मणेन “चिरमिव जीविष्यतीति विद्यात्” इत्युपक्रम्य “छिद्र इवा-
दित्यो दृश्यते” इति श्रुतिप्रसिद्धमनुभवासिद्धं च, नात्र विमतिरिति
भावः । वस्तुनः कारणत्वे कार्यत्वे च सर्वसंप्रतिपन्नासद्विलक्षणः
स्वरूपविशेष एवापेक्षितस्तावतैवानन्यथासिद्धत्वादेः कारणत्वशरीर-
स्योपपत्तेः, न त्ववाध्यत्वमप्यपेक्षितम्, तद्वत्तेऽनुपपत्त्यभावादस्मा-
कं प्रपञ्चे तदसंप्रतिपत्तेश्च । आत्मा तु कूटस्थो न वस्तुनः कस्यापि
कारणम्, अपूर्वमनपरमिते श्रुतेः । मिथ्याकारणत्वं तु प्रपञ्चमि-
थ्यात्वं विना न सिद्ध्यतीति न सत्त्वं कारणस्य क्वचिदपि क्लृप्त-
मिति सवितृशुष्पादेर्मृषावस्तुनोऽपि मरणादिनिवेदकत्वमुपपद्यते ।
ननु तच्छुषिरज्ञानमेव तत्सूचकं न तु तदिति चेत्तर्हि सर्वत्रापि ज्ञा-
नमेव कारणं तच्च जीवस्येश्वरस्य वाऽस्तु न वस्त्विति स्यात् । ज्ञा-
नमात्रस्यातिप्रसक्तस्य कारणत्वानुपपत्त्या विषयमिश्रितस्यैव का-
रणत्वाच्च सोऽपि कारणमिति भावः ॥ ३३७ ॥

किं च सूत्रकारोऽप्युक्तन्यायं “यदा कर्मसु काम्येषु स्त्रियं स्व-
प्नेषु पश्यति । समृद्धिं तत्र जानीयात्” इत्यादिश्रुतिं च पश्यन्मिथ्या स-

अपि स्त्रीदर्शनकुञ्जरारोहणसुरापानादिदर्शनरूपः स्वप्नः शुभाशुभफ-
लयोरागमस्य प्राप्तेः सूचकः स्यादिति “सूचकश्च हि श्रुतेः” इत्यादि-
सूत्रेणाहेति तस्यापि संप्रतमेवेदमित्याह—

स्वप्नः शुभाशुभफलागमसूचकः स्यात्

मिथ्याऽपि सन्निति च सूत्रकृदाह यत्नात् ॥

गुर्वादि सर्वमिदमद्वयबुद्धिहेतु—

मायानिबन्धनमिति प्रतिपादनाय ॥ ३३८ ॥

स्वप्नः शुभाशुभेति । यत्रोऽत्र उक्तन्यायाद्यनुसंधानम् ।
ननु ब्रह्मविचारमध्ये किमिदं सूत्रकारस्य स्वप्नफलनिरूपणमित्या-
शङ्क्य तदाशयमाह—गुर्वादीति । मायानिबन्धनमपीदं गुर्वादि अद्व-
यबुद्धिहेतुरिति प्रतिपादनायेति सम्बन्धः ॥ ३३८ ॥

ननु स्वप्नादिविषयस्य मृषात्वमसंप्रतिपन्नमिति चेन्न, श्रुत्यादौ
रजताद्यर्थिप्रवृत्त्यादिवलाद् भ्रान्तिस्तावदस्तीत्युक्तम् । तत्र भ्रा-
न्तिर्नाम रजताद्याकाराऽविद्यावृत्तिः, तदवच्छिन्नं साक्षिचैतन्यं भ्रा-
न्तिप्रतीतिः । सा किं सविषया निर्विषया वा, आद्ये तद्विषयः किं
सन् उत असन् उतोभयात्मकः । आद्येऽपि किं तत्रैव सन्नन्यत्र वा ।
नान्त्यः अन्यत्र सतोऽत्रापरोक्षप्रतीत्यसम्भवाच्चक्षेतोरिन्द्रियसन्नि-
कर्षस्य संयोगादेरसम्भवात् । न प्रथमः, नेदं रजतमित्यादिरूपेण
बाधयोगात् । नाप्यसन्, असतोऽपरोक्षप्रतीत्यनुपपत्तेः । नापि
तृतीयः । विरोधेनैकस्य सदसदात्मकत्वासम्भवादित्याशयेनाह—

भ्रान्तिप्रतीतिविषयो न च सन्न चास—

आकाशतत्कुसुमयोर्न हि सास्ति नापि ॥

तस्या भवेत्सदसदात्मकगोचरत्वं

न ह्यस्ति तत्किमपि यत्सदसत्स्वरूपम् ॥ ३३९ ॥

भ्रान्तिप्रतीतीति । सदसदेकैकविषयत्वे भ्रान्तिरपि सा न
 स्यादित्याह—आकाशेति । यतः सा भ्रान्तिराकाशतत्कुसुमयो-
 नास्ति अतो भ्रान्तिप्रतीतिविषयो न च सन्न चासन्निति पदयोजना ।
 पररीत्याऽऽकाशेत्युक्तं, न ह्याकाशे सति आकाश इति ज्ञानं तत्कुसु-
 मेऽत्यन्तासत्यसदिति ज्ञानं भ्रमो भवतीत्यर्थः । तृतीयेऽपि एकस्य
 सदसद्विषयत्वानपायाद् भ्रान्तित्वानुपपत्तिस्तुल्येत्यभिप्रेत्याह—ना-
 पीति । भ्रान्तेः सदसदात्मकविषयत्वाभावे विषयाऽसम्भवमपि हे-
 तुमाह—न ह्यस्तीति । विरुद्धसमुच्चयस्य काप्यदृष्टत्वादिति
 भावः ॥ ३३९ ॥

इदानीं भ्रान्तिरविषयेति पक्षं प्रतिक्षिपति—

आलम्बनं च विरहस्य न विभ्रमस्य

ज्ञानात्मनो भवति जन्म कदाचिदत्र ॥

सिद्धं ततः सदसती व्यतिरिच्य किं चि—

दालम्बनं भ्रमधियः सकलप्रवादे ॥ ३४० ॥

आलम्बनमिति । विरहस्य वर्जयित्वा । भ्रमस्य निर्विषय-
 त्वाभावे हेतुतया तं विशिनष्टि—ज्ञानात्मन इति । अत्र लोके ।
 तथा च ज्ञानस्य सविषयत्वनिष्पत्त्याद् भ्रमज्ञानस्याविषयत्वमनुपपन्न-
 मिति भावः । अतः परिशेषाद् भ्रान्तविषयोऽनिर्वचनीय एव स-
 र्वैरप्यभ्युपगन्तव्य इत्युपसंहरन्नाह—सिद्धं तत इति । व्यति-
 रिच्य विहाय । किं चित् सदसद्विलक्षणमनिर्वचनीयम् । तदाल-
 म्बनं सिद्धमितिर्थः । विषयस्यानिर्वचनीयत्वेन विषयिणोऽप्यनिर्व-
 चनीयत्वमर्थसिद्धमन्यथा तद्विषयत्वायोगादिति भावः । न च स-
 दसत्त्वसमुच्चयवत्तद्विलक्षण्यसमुच्चयरूपमनिर्वचनीयत्वमपि विरुद्धमिति
 वाच्यम् । अनिर्वचनीयत्वस्याप्यनिर्वचनीयत्वेन विरोधस्यालङ्कार-
 त्वादिति भावः ॥ ३४० ॥

यत्तु “वाक्यं प्रसूतमतिरिन्द्रियजन्यधीवन्नार्थापरोक्षजननी भवितुं समर्था” इत्यादिना वेदान्तवाक्यस्य ब्रह्मण्यपरोक्षज्ञानजनकत्वायोगादपरोक्षे ब्रह्मणि परोक्षज्ञानस्य प्रगात्वायोगाच्च न तत्र तत्प्रमाणमित्युक्तं तद्द्रूपमिति—

ब्रह्मात्मवस्तु निरवद्यचिदेकरूपं

बह्व्युष्णतावदपरोक्षवपुःस्वभावात् ॥

निर्दोषवेदशिरसो वचनादतोऽस्मिन्

ब्रह्मात्मवस्तुनि भवेदपरोक्षबुद्धिः ॥ ३४१ ॥

ब्रह्मात्मवस्त्विति । अवद्यं तदापरोक्ष्यप्रतिबन्धको वास्तवो मलस्तद्रहितमित्यर्थः । चिद्रूपमपि द्रव्यांशसंवलितं चेत्स्यादपि कदाचित्परोक्षमित्यत एकेतिविशेषणम् । बह्वैरौष्ण्यं यथा स्वभावस्तथा । यथा स्वभावाद्बह्विरुष्णस्तथा स्वभावादपरोक्षवपुरित्यर्थः । ततः किं तत्राह—निर्दोषेति । अनेन वेदान्तेभ्यः भ्रमासंभवात्तज्जन्यज्ञानस्य भ्रान्तित्वमिष्टमिति न मन्तव्यमिति दर्शितम् । अपौरुषेये वेदान्ते भ्रान्त्यादिमूलत्वाभावान्निर्दोषत्वं च सर्वसंप्रतिपन्नमेव यतो निरवद्यचिदेकरूपं ब्रह्मात्मवस्तु स्वभावादपरोक्षवपुस्ततोऽस्मिन् ब्रह्मात्मवस्तुनि निर्दोषवेदशिरसोऽपरोक्षबुद्धिर्भवेदिति संबन्धः । ज्ञानापरोक्षत्वं ह्यपरोक्षविषयत्वेनैव न त्विन्द्रियजन्यत्वेन, सुखादिज्ञानस्य नित्यसाक्षिरूपस्यापरोक्षस्यापीन्द्रियजन्यत्वाभावेनापरोक्षविषयत्वस्यैव तत्र तत्प्रयोजकत्वात् । प्रत्यगभिन्नं ब्रह्म चापरोक्षचिन्मात्रत्वाद्यत्साक्षादपरोक्षादिति श्रुतेश्च निरापरोक्षमेवेति तत्र वेदान्ताज्जातं ज्ञानं शब्दप्रसूतमपि विषयमहिम्नाऽपरोक्षमेव भवेदिति नोक्तद्रूपमिति भावः ॥ ३४१ ॥

यच्चोक्तं “नैतत्प्रमाणमपनेतुं सतो न तावत्” इत्यादिना स्वप्रकाशो ब्रह्मणि यथा भावरूपं प्रमाणाधेयं स्फुरणं न संभवत्येवं सदादि-

स्वभावस्याविद्यादेर्निवृत्तिरपि न सम्भवतीति व्यर्थं तत्र वेदान्तप्रा-
माण्यमिति तदप्येवं सत्यनवकाशमिति तद् दूषयति—

सा चोपनेयरहिते विषयिण्यनन्ते—

ऽनिर्वाच्यमग्रहणमात्रमपाकरोति ॥

स्वोत्पत्तिलब्धनिजवस्तुबलेन तत्र

तापत्रयं समुपशम्यति निर्निमित्तम् ॥ ३४२ ॥

सा चेति । अपरोक्षबुद्धिरित्यर्थः । उपनेयं प्रमाणाधेयं स्फुर-
णं तद्रहित इत्यर्थः । विषयिणि चैतन्ये । अनन्ते अपरिच्छिन्ने । ए-
तदपि तदभावे हेत्वन्तरम् । अनिर्वाच्यमिति छेदः । अग्रहणं ग्रह-
णविरोध्यज्ञानम् । अज्ञानतत्कार्यप्रपञ्चस्य प्रागुक्तन्यायेनानिर्वच-
नीयत्वात्तस्य च लोके ज्ञानान्निवृत्तिदर्शनाद्वेदान्तजन्यब्रह्मसाक्षा-
त्कारान्निवृत्तिरूपपद्यत इति भावः । अज्ञानमात्रं ज्ञाननिवर्त्यं प्रपञ्च-
स्तु तन्नाशेनैव नश्यतीति मतेन मात्रमित्युक्तम् । ननु वेदान्तजन्य-
जडवृत्तेः कथमज्ञाननिवर्तकत्वमिति तत्राह—स्वोत्पत्तिरिति । स्वो-
त्पत्त्या लब्धमभिव्यक्तं यन्निजवस्तु स्वरूपं चैतन्यं तद्वलेनेत्यर्थः ।
नन्वविद्यानिवृत्तिः पुरुषेण नाध्यते सुषुप्त्यादावनर्थं विना तिष्ठन्त्या-
स्तस्याः साक्षात्परम्परया वाऽनर्थत्वाभावादित्याशङ्क्य सुषुप्त्यादौ
ततोऽनर्थाभावेऽपि समयान्तरे तत्सम्भवात्तन्निवृत्तिरप्यात्यन्तिकान-
र्थनिवृत्तिमिच्छद्भिर्नयेति तन्निवृत्तावात्मन्याध्यात्मिकादित्रिवि-
धदुःखस्य विनैव पुंष्यापारमन्यद्वा निमित्तमुपशान्तिर्भवतीति सफ-
लैवात्मानि वेदान्तव्यापृतिरित्याह—तन्नेति । अविद्यानिवृत्तौ सत्यां
स्वात्मानि वा ॥ ३४२ ॥

पदप्युक्तं लोके शब्दानां सङ्गतिग्रहास्य च प्रवर्तकवाक्या-
धीनत्वात्प्रवर्तककार्यान्वित एव गवादिपदसङ्गतिग्रह इति वेदोऽपि

कार्यपर एव न सिद्धब्रह्मात्रपर इति, तद् दूषयितुमनुवदति—

वाक्यात्प्रवर्त्तकनिवर्त्तकरूपभाजः

पुंसः प्रवृत्तिमुपलभ्य धियोऽनुमानात् ॥

कार्यान्विते शिशुरवैति पदस्य शक्ति—

मित्युच्यते यदि तु तत्र वयं वदामः ॥ ३४३ ॥

वाक्यादिति । प्रवर्त्तकनिवर्त्तकरूपं प्रवर्त्तकनिवर्त्तकस्वरूपं कार्यं तज्ज्ञानसद्गुणोचरादित्यर्थः । गामानय परिहर सर्वमित्यादि-प्रयोजकवृद्धवाक्यात्पुंसः प्रयोज्यवृद्धस्य प्रवृत्तिं निवृत्तिं चोपलभ्य पश्चाद्धियः कार्यधियोऽनुमानात्कार्यान्विते पदस्य शक्तिं शिथ्यव्युत्पित्सुरवैति अवगच्छतीति योजना । तुरवधारणे । कार्यान्विते एवेति संबन्धः । सिद्धान्ती तद्दूषणं प्रतिजानीते—तत्रेति । दूषणमिति शेषः ॥ ३४३ ॥

कार्यान्वितसंगतिवादिना किं योग्येतरत्वमपि तद्विशेषणमाश्रयणीयमुत न, अन्त्ये अन्वय एव न संभवति, कुतः कार्यान्वय इत्यभिप्रेत्याद्ये योग्येतरान्वित एवावश्योपेक्षिते शब्दस्य वृद्धप्रयोगे शक्तिर्युक्ततां किं कार्यत्वेनापि विशेषणेनेत्याशयेनाह—

योग्येतरान्वितपदार्थनिवेदने तु

शब्दस्य शक्तिरिह वृद्धजनप्रयोगे ॥

विज्ञायते न खलु कार्यसमन्वितेऽर्थे

कार्याभिधायिषु पदेष्वपि तत्प्रसङ्गात् ॥ ३४४ ॥

योग्येतेरेति । अन्वययोग्यं यदितरत् तदन्वितस्य पदार्थस्य निवेदने ज्ञापन इत्यर्थः । योग्यता तु सिद्धस्य कार्येण कार्यस्य च सिद्धेन । तुरवधारणे । कार्यसमन्वितेऽर्थे शब्दस्य शक्तिरित्यनुषङ्गः । नन्वव्यभिचारात्कार्यान्वयेव शब्दार्थ इत्याशङ्क्यासिद्धो हेतु-

रित्याशयेनाह—कार्याभिधायिष्विति । कार्यवाचकलिङ्गलोडादिप-
देष्वपि कार्यान्विते शक्तिप्रसङ्गादित्यर्थः ॥ ३४४ ॥

नन्वेतदिष्टप्रसङ्गनमित्याशङ्क्य सप्रसङ्गकं प्रसङ्गमनुवदन्नस्यानि-
ष्टपर्यवसानमाह—

कार्यान्वितार्थविषया यदि शब्दशक्तिः

कार्यार्थवाचिषु लिङादिषु कार्यमन्यत ॥

वक्तव्यमापतति तत्र च तत्र चान्यद्

वक्तव्यमेव भवतीत्यनवस्थितिः स्यात् ॥ ३४५ ॥

कार्यान्वितार्थेति । अस्त्वेवमिति चेत्तत्राह—तत्र च त-
त्र चान्यदिति । येन कार्येणान्विते कार्ये लिङादिपदस्य शक्ति-
स्तस्यापि कार्यस्य लिङाद्यन्तरगम्यत्वे तत्रापि कार्यान्तरान्विते
तस्य शक्तिर्वाच्येति लिङादिपदस्य तदभिधेयकार्यस्य चानन्त्यप्रस-
ङ्गः । एकस्मिन्वाक्ये लिङादिनानात्वं चासंभवि । प्रकृतलिङादि-
नैव कार्यान्तरस्याप्यभिधाने तस्यापि कार्यस्याभिधानार्थं कार्यान्त-
रं वाच्यमिति तदानन्त्यं स्यात् । एकस्यानेकार्थत्वायोगाच्च । न च
शब्दानभिधेयकार्यान्विते लिङादेः शक्तिरिति नोक्तदोष इति वा-
च्यम् । तदियत्ताऽभावेनानन्तकार्यान्विताभिधानप्रसङ्गात् । न च
धात्वर्थकार्यान्वितं लिङाद्यभिधेयं कार्यमिति न कोऽपि दोषः स्या-
दिति वाच्यम् । धात्वर्थकार्यतायास्तन्मते प्रत्ययार्थकार्योपस्थित्य-
धीनाव्रगमतयाऽन्याश्रयात् । तस्माल्लिङादेः कार्यान्विते शक्तिरस-
ङ्गतेति भावः ॥ ३४५ ॥

एवं सर्वेषां पदानां कार्यान्विते शक्तिरिति पक्षे दूषिते, अस्तु
तर्हि लिङादिव्यतिरिक्तानां कार्यान्विते शक्तिरित्याशङ्क्य तर्हि किं
कार्यपदस्यान्विते कार्ये शक्तिः, किं वा सिद्धान्विते । आद्ये

१ अध्या० वेदांतानां कार्यपरत्वनिरासः । २५७

अन्वितकार्यप्रतीतिराकस्मिकी स्यादित्यभिप्रेत्य द्वितीयमनूय प्र-
त्याह—

सिद्धान्वितं यदि लिङादिपदानि कार्यं

ब्रूयुर्विनश्यति तदा नियमस्त्वदीयः ॥

यो वर्णितः सकलमेव पदं स्वमर्थं

कार्यान्वितं वदति नान्यदिति स्वशास्त्रे ॥ ३४६ ॥

सिद्धान्वितमिति । यस्यैवं नाशप्रसङ्गस्तमेव तदीयं नियम-
माह—यो वर्णित इति । अन्यत् सिद्धान्वितम् । प्राभाकरा हि स्व-
शास्त्रे “सर्वमेव हि पदं कार्यान्वितमेव स्वार्थं वदति न सिद्धान्वितम्”
इति वर्णयन्ति । तत् लिङादेः सिद्धान्वितार्थे शक्त्यभ्युपगमे बाधितं
स्यात् । किं चैवं पदान्तराणामपि सिद्धान्विते शक्तिप्रसङ्ग इति यो-
ग्येतरान्विते पदशक्तिरित्यस्मदुक्तमेव स्यात् । अन्यथा शब्दशक्ति-
प्रयोजकद्वैविध्यप्रसङ्ग इति भावः ॥ ३४६ ॥

पूर्वं योग्येतरान्विते पदशक्तिरित्ययमेव पक्षः साधुः न तु यो-
ग्येतरकार्यान्विते इति, तत्र कार्यत्वविशेषणस्य गौरवादिदुष्टत्वादित्यु-
क्तम् । इदानीमुपयोगाभावाच्चैवमेवेत्याह—

योग्येतरान्वितनिमित्तकशब्दशक्ति-

व्युत्पत्तिरेव यदि संभवभागिनी स्यात् ॥

आश्रीयते किमिति कार्यसमन्वितेऽर्थे

शब्दस्य शक्तिरसदर्थविशेषणेन ॥ ३४७ ॥

योग्येतरान्वितेति । भावपरोऽयं निर्देशः, योग्येतरान्वितत्वं
निमित्तं प्रयोजकं निरूपकमिति यावत् । यस्याः शब्दशक्तेस्तद्व्युत्प-
त्तिरित्यर्थः । योग्येतरान्विते शक्तिग्रह इति यावत् । संभवभागिनी

स्यात् अबाधिता भवेत् । अनेन कार्यान्वितस्य वैयर्थ्यं द्योतितम् ।
तदेवाह—असदर्थविशेषणेति । असन् अविद्यमानोऽर्थः प्रयोजनं
यस्य तादृशं विशेषणमाभिमतं यस्य वादिनस्तेनेत्यर्थः । सम्भवे व्य-
भिचारे च स्याद्विशेषणमर्थवदिति न्यायेन सर्वस्यापि विशेषणस्य
व्यावृत्तिप्रयोजनत्वात्तच्छून्यं विशेषणं न युक्तमिति भावः ॥ ३४७ ॥

सर्वत्र विशेषणोपादाननिमित्तं दर्शयन्कार्यान्वयित्वस्यासदर्थवि-
शेषणत्वमुपपादयति—

यत्राविशेषितनिमित्तकताविरोधे

किं चिन्निवारकमुदीक्षितमस्तु तत्र ॥

किं चिद्विशेषणविशिष्टमभीष्टशक्ते-

र्वस्तु प्रयोजकमिदं पुनरत्र नास्ति ॥ ३४८ ॥

यत्रेति । यत्राविशेषितमविशिष्टं निमित्तं यस्य तदविशेषित-
निमित्तकं तस्य भावस्तत्ता तस्या विरोधे अतिप्रसङ्गादिरूपे बाधे
प्रसक्ते सति यदि तन्निवारकं विशेषणमीक्षितं तत्सम्भवतीत्यर्थः ।
एतावता सम्भवे व्यभिचारे च स्याद्विशेषणमर्थवदित्युक्तं विशेषणो-
पादानप्रयोजकं दर्शितम् । तत्र किञ्चिद्विशेषणविशिष्टं वस्त्वस्तु,
निमित्तमिति शेषः । यत्र हि प्रवृत्त्यादौ केवलेष्टसाधनताज्ञानादेर्नि-
मित्तत्वे प्रवृत्त्यतिप्रसङ्गो बाधकोऽस्ति तत्र तत्परिहाराय यत्कृतिसा-
ध्यत्वविशिष्टेष्टसाधनताभानादि प्रवृत्तिकारणमिति तत्तादृशस्थले
विशेषणमुपादीयत इत्यर्थः । ततः किं तत्राह—अभीष्टेति । अत्र
शब्दे, अभीष्टशक्तेर्योग्येतरान्वितगोचरशक्तेः पुनरिदमुक्तं प्रयो-
जकं कार्यान्वयित्वविशेषणोपादाने निमित्तं बाधकं किञ्चिदपि
नास्तीति संबन्धः । शब्दशक्तेर्योग्येतरान्वयविषयत्वे बाधकाभावात्
कार्यान्वयित्वमपि तद्गोचरविशेषणं कल्पनीयमित्यर्थः ॥ ३४८ ॥

यदुक्तं प्राक् “कार्यान्वयान्वयिनि वस्तुनि शब्दशक्तिः” इति
नानेककार्यापत्तिरिति तत्रापीदं गौरवं दूषणमस्त्येवेत्याह—

कार्यान्वयान्वयिनि वस्तुनि शब्दशक्ति-

रित्युच्यते यदि तदापि समानमेतत् ॥

अन्वीयमानवचनत्वमतोपपत्तौ

कार्यान्वयान्वयिविशेषणगीर्वृथेति ॥ ३४९ ॥

कार्यान्वयान्वयीति । एतद्गौरवम् । साम्यमेवाह—अन्वी-
यमानेति । शब्दस्येति शेषः । यस्मिन्मते शब्दस्यान्वीयमानवचनत्वं
तस्योपपत्तावित्यर्थः । इतिर्हेतौ, यस्मादेवं कार्यान्वयिविशेषणगी-
र्वृथा तस्मादेतत्समानमित्यधस्तात्संबन्धः ॥३४९॥

ननु गामानयेत्यादिवाक्यान्नियमेन कार्यान्वयितया गवादि-
पदार्थप्रतीतेः कार्यान्वयेव शब्दार्थ इति चेत्तर्हि लौकिकं वाक्यं व-
क्तृज्ञानविवक्षागोचरतयाऽनुमानसिद्धार्थानुवादकमिति वदतस्तत्र वा-
क्यश्रवणानन्तरं तयोरपि नियमेन प्रतीतेर्वक्तव्यत्वाद्वक्तृज्ञातविवक्षि-
तकार्यान्वयिनः शब्दार्थतापत्तिः । गौरवान्न तथेति चेत् । कार्यान्वयि-
त्वमपि तत् एव न तथेत्याशयेनाह—

वक्तृज्ञानविवक्षयोरपि भवेच्छब्दार्थता तावके

पक्षे शब्दमनु प्रतीतिरुभयोरस्त्येव यस्मात्तयोः ।

यद्यच्छब्दमनु प्रतीतिपदवीमारोहदुत्प्रेक्षयते

तत्तद्वाच्यमिति स्थितौ नहि तयोः शब्दार्थतावर्जनम् ३५०॥

वक्तृज्ञानविवक्षयोरिति । शब्दमनु प्रतीतिः, शब्दं नि-
मितीकृत्य प्रतीतिरस्त्येवेति । अन्यथा तद्विषयतया वाक्यार्थस्य
सिद्ध्यभावेन वाक्यस्यानुवादकत्वायोगादित्यर्थः । नन्वेतावता कथं
तयोरस्मत्पक्षे शब्दार्थत्वमिच्छतस्तत्र मते कथं तयोः शब्दार्थतावर्जनं

स्यादित्याह—यद्यच्छब्दमिति । पदवीं विषयताम् । उत्प्रेक्ष्यते
 दृश्यते । यद्यच्छब्दानन्तरं प्रतीयत इत्यर्थः । स्थितौ मते । तयोर्वक्तृ-
 ज्ञानविवक्षयोः । प्राभाकरा हि गामानयेत्पादि लौकिकवाक्यं प्रथमं
 तात्पर्यज्ञानाभावाद् गवानयनादिसंसर्गं न प्रतिपादयति, किं तु
 तत एवमयं वेद विवक्षति चेति वक्तृज्ञानादिप्रतीतौ तद्विषयतयाऽर्थे-
 ऽपि ज्ञाते वाक्यं पश्चात्तमनुवदतीति वदन्ति । तत्र कथमुक्तविधया
 तयोरपि शब्दार्थता न स्यात् । न च मानान्तरात्प्रयोगानुपपत्तिरू-
 पाद्वक्तृज्ञानादेः प्रतीतिरित्यन्यलभ्ययोर्न शब्दार्थतेति वाच्यम् । का-
 र्यतदन्वयोरपि लिङ्गलोडादिवलात्प्रतीयमानतया न गवादिशब्दार्थ-
 तेति तुल्यमेवेति भावः ॥३५०॥

नन्वेवमस्त्विति चेत्तर्हि वेदप्रामाण्यहानिः, अपौरुषेयतया वेदस्य
 वक्तुरभावेन तेन ज्ञातविवक्षितकार्यरूपार्थासम्भवादिसाशयेनाह—
 वेदे वक्तुरभावतस्तदुभयं नास्तीह यस्मादतः

शब्दो वाचकशक्तिमुज्झति निजां तत्र स्ववाच्यं विना ॥

वाच्ये वाचकशक्तिमिच्छति भवान्नान्यत्र तत्र श्रुते-

रप्रामाण्यमिति स्फुटं तत्र भवेद् बुद्धेरनुत्पत्तितः ॥३५१॥

वेदे रक्तुरभावत इति । तदुभयं वक्तृज्ञानं विवक्षा च इह
 अस्मिन्मते तत्र वेदे स्ववाच्यं विना तदभावात् शब्दो निजां वा-
 चकशक्तिमुज्झतीति संबन्धः । ननु लोके लिङ्गाद्यर्थतया गृहीतका-
 र्याभावेऽपि वैदिकलिङ्गादेर्यथा प्रामाण्यं तथा वक्तृज्ञानाद्यभावेऽपि
 वेदप्रामाण्यं किं न स्यादित्यत आह—वाच्य इति । लोकप्रसि-
 द्ध इति शेषः । वाचकशक्तिं वैदिकशब्दस्यापीति शेषः । अन्य-
 त्र लोकाप्रसिद्धे । प्राभाकरोऽपि वेदे शब्दायौ लौकिकावेवेति म-
 न्यते, लिङ्गादेरपि लोकावगतकार्यशक्त्यनुरोधेन वेदे धात्वर्थस्य
 कार्यत्वायोगात्तदतिरिक्तकार्य एव शक्तिं कल्पयति न त्वर्थान्तरे

इत्येकरूप एवार्थे लौकिकवैदिकविधिप्रामाण्यं वदाति । वक्तृज्ञान-
विवक्षयोस्तु सर्वथा वेदेऽसम्भवाद्देदस्याबोधकतारूपाप्रामाण्यमेव स्या-
दित्याह—तच्चेति । लोकवेदयोः शब्दार्थैकरूप्यं सतीत्यर्थः । इ-
त्येवं तत्र मते इति शेषः । तत्र तत्र मते श्रुतेरतिस्फुटमप्रामाण्यं भवे-
दिति सम्बन्धः । तत्र हेतुः बुद्धेरनुत्पात्त इति । वक्तृज्ञातविवक्षित-
कार्यान्वयिबुद्धेरसम्भवादित्यर्थः ॥ ३५१ ॥

किञ्च कार्यान्वयी शब्दार्थ इति मते सोमादिविशिष्टविधिवि-
लोपापत्तिः, सोमेन यजेतेत्यत्र हि सोमविशिष्टयागो विधीयत इति
तेऽपि मतं, स तत्र न सम्भवति, त्वन्मते सोमयागशब्दयोः परस्परस-
म्बन्धाभावेन सोमविशिष्टयागप्रतीत्यभावात् । न चाप्रतीतस्य विधिः
सम्भवतीत्याशयेनाह—

न च सोमयागपदयोरुभयो-

रपरस्परेण घटतेऽत्र युजा ॥

पदजातमेतदखिलं हि निजं

विषयं समर्पयति कार्ययुतम् ॥ ३५२ ॥

न च सोमयागपदयोरिति । अत्र भवन्मते । युजा सम्बन्धः ।
कुतस्तयोः सम्बन्धासम्भवस्तत्राह—पदजातमिति । निजं विषयं
स्वाभिधेयम् । सर्वेषां सोमादिपदानां लिङ्गार्थकार्यान्वितस्वार्थबोधक-
त्वात् परस्परमन्योन्यं न सम्बन्धो युज्यत इत्यर्थः । न च शब्दा-
भिहितं कार्यमेव यागसोमयोः क्रियाकारकभावेन संबन्धं घटयतीति
वाच्यम् । विषयान्वितस्यैव तस्य लिङ्गादिप्रतिपाद्यतया विशिष्टवि-
षयज्ञानमन्तरेण प्रतीतस्य वैशिष्ट्याक्षेपकत्वायोगात् । एवमन्योऽपि
भिन्नपदार्थविशिष्टविधिर्न सम्भवतीति भावः ॥ ३५२ ॥

कार्यान्वयान्वयी शब्दार्थ इति मतेऽप्युक्तं दूषणमतिदिशति—

कार्यान्वयान्वयिनि शक्तिरिति स्थितौ च

कार्यान्वयान्वितमतिर्न परस्परेण

संबन्धितामतिरतश्च न सिद्धिमेति

सर्वो विशिष्टविधिरित्यपि दूषणं वः ॥ ३५३ ॥

कार्यान्वयान्वयिनीति । वो युष्माकं कार्यान्वयान्वयि-
नीति सम्बन्धः । स्थितौ पक्षे । अपिरवधारणे । कार्यान्वयान्वय-
मतिरेव स्यादिति शेषः । न परस्परेण सम्बन्धितामतिः स्यात्, प-
दार्थविषयेति शेषः । अत्र सर्वशब्दः पृथगुपात्तविशेषणविशेष्याभि-
प्रायो द्रष्टव्यः । पूर्वोक्तादिदं मतान्तरमित्येतावतैव तत्रोक्तदूषणस्या-
तिदेशः, न च तदप्राप्तिशङ्कात्रीजनिराकरणायेति द्रष्टव्यम् ॥ ३५३ ॥

स्वमते नायं दोष इत्याह—

योग्येतरान्वितपदार्थगतैव शब्द-

शक्तिः स्थिता यदि पुनर्घटते तदाऽयम् ॥

सर्वो विशिष्टविधिरस्तु तथैव तस्माद्

युक्तं तदेतरदितीदमपीह भाष्यम् ॥ ३५४ ॥

योग्येतरान्वितेति । योग्येनेतेरणान्वितो यः पदार्थस्तद्गो-
चरेत्यर्थः । स्थिता आश्रिता । उक्तदोषाभावे फलितमाह—तस्मा
दिति । तथैव योग्येतरान्वितशक्तिरेवास्त्विति न केवलं विशिष्टवि-
धिरेवास्मिन्पक्षे युज्यते यदैकस्मादपूर्वं तदेतरत्तदर्थमिति शबरभाष्यम-
प्यस्मिन्पक्षे युक्तमेवेत्याह—युक्तमिति । इहास्मिन्पक्षे ॥ ३५४ ॥

ननु विधिश्चुतेः प्रवर्तनालक्षणमेव प्रामाण्यं विशेषतो विशिष्ट-
विधेर्न तु बोधकतालक्षणं तस्य त्वदुक्तविधया विशिष्टविधिप्रतिपाद-
नासम्भवादिति न विशिष्टविधेरप्रामाण्यामत्याशङ्कते—

शब्दः प्रवृत्तिजनको न तु बोधकश्चे-

न्नैतत्प्रवर्तकधियो जनकत्वहेतोः ॥

इष्टाभ्युपायमतिजन्मनिमित्तभूतः

शब्दः प्रवर्तयति नैष पुनः पुमासम् ॥ ३५५ ॥

शब्द इति । लिङादिरित्यर्थः । किं ज्ञानद्वारा प्रवृत्तिं जनयति? नेत्याह—न त्विति । नैवेत्यर्थः । दूषयति—नैतदिति । त्वदुक्तं नेत्यर्थः । यथा प्रत्यक्षादीनां बोधकत्वेन प्रामाण्यं यथा वा शब्दान्तरस्य, एवमेव विधेरपि युज्यते । प्रवर्तकबोधजनकत्वमात्रेण प्रवर्तनालक्षणं प्रामाण्यामिति व्यवहारस्याप्यवाधादित्याशयेनाह—प्रवर्तकधिय इति । कथं तर्हि विशिष्टविधेर्बोधकतया प्रामाण्यामित्याशङ्क्य, कार्यमेव लिङ्य इति पक्षेऽपि योग्येतरान्वितो निश्चोकोक्तविधया तदुपपत्तिरित्याशयेन सर्वविधिसाधारणप्रकारमाह—इष्टाभ्युपायेति । इष्टसाधनत्वमतिजन्मनिमित्तत्वान्न साक्षाच्छब्दः प्रवर्तक इत्युपसंहरति—प्रवर्तयतीति ॥ ३५५ ॥

गौरवाद्विशिष्टविधिविलोपप्रसङ्गाच्च कार्यान्वितादि शब्दार्थ इतिमतमसंगतमिति प्रकृतमुपसंहरति—

तस्मादसंगतमिदं यदुशन्ति केचित्

कार्यान्वितार्थविषयैव तु शब्दशक्तिः ॥

तत्र प्रयोगमभिधीक्ष्य तथा प्रतीतिः

कल्पयेति वर्णितनिजेष्टविघातहेतोः ॥ ३५६ ॥

तस्मादिति । इदंशब्दार्थमाह—यदुशन्तीति । केचित्प्रभाकराः । शब्दशक्तिः कल्पयेति यदुशन्तीति सम्बन्धः । तदुक्तं तत्र शब्दशक्तिकल्पनाप्रकारमप्याह—तत्रेति । कार्य इत्यर्थः । प्रयोगमुत्तमवृद्धस्येति शेषः । तथा प्रतीतिः कार्यान्विते शक्तिरिति प्रतीतिः, स्यादिति शेषः । असङ्गतमित्यत्र प्रागुक्तमेव त्वदिष्टविशिष्टविलोपप्रसङ्गादिति हेतुमाह—वर्णितेति ॥ ३५६ ॥

किं च वेदे न लोकवद्धात्वर्थकार्यान्वितं शब्दार्थः, त्वया तदन-
भ्युपगमात् । तदतिरिक्तं तु कार्यमपूर्वतया शब्दैकप्रमाणयोग्यमिति
तवेष्टमित्यज्ञाते तस्मिन् वैदिकलिङ्गादेः शक्तिग्रहासंभव इत्याशयेनाह—

वेदैकगम्यमिति कार्यमभीष्टमस्मिञ्

शक्तिग्रहोऽपि न यदस्य समञ्जसोऽयम् ॥

शक्तिग्रहं च परिहृत्य न बोधकत्वं

शब्दस्य शक्यमिह वक्तुमशङ्कितेन ॥ ३५७ ॥

वेदैकगम्यमिति । कार्यमपूर्वलक्षणं कार्यम् । न समञ्जसः युक्तो न
भवति । ननु यद्यग्निहोत्रादि धात्वर्थातिरिक्तं कालान्तरभाविस्वर्गानु-
लं स्वर्गकामिकार्यं न स्यात्तर्हि स्वर्गकामपदसमभिव्याहारो न स्या-
दिति तत्समभिव्याहारानुपपत्त्योपस्थिते तस्मिन्संगतिग्रहोऽस्त्विति
चेन्नेत्याह—अयमपि न समञ्जस इति । उक्तोऽपि सङ्गतिग्रहोपायः
सम्यङ् नेत्यर्थः । विधिवाक्यार्थावगमात्मागलोकेऽपि सुखविशेषत-
त्साधनयोः स्वर्गपदप्रयोगादिनिश्चितामुष्मिकार्थतया स्वर्गपदस्य त-
त्समभिव्याहारमात्रेणालौकिककार्योपस्थित्ययोगात् तत्रापि धात्व-
र्थस्य कार्यत्वे सिद्धे तदनुकूलस्य स्वर्गस्य तदर्थवादेनापि वक्तव्य-
त्वात्, उक्तार्थापत्तिगम्यत्वे तस्यापूर्वत्वव्याहतेष्व नोक्तोपायेन व्यु-
त्पत्तिरिति भावः । शक्तिग्रहासंभवोपपादनफलमाह—शक्तिग्रह-
मिति । शब्दस्य लिङ्गादेः । इह वेदे । अशङ्कितेन धृष्टेनापि ॥ ३५७ ॥

ननु भवन्मते सर्वप्रमाणायोग्यमपि ब्रह्म यथा शास्त्रप्रतिपाद्यम्
एवमस्मन्मते कार्यमपि शास्त्रार्थोऽस्त्वित्याशङ्क्य वैषम्यमाह—

शश्वत्स्वयंप्रभमलुप्तचिदात्मभूतं

विष्णोः परं पदममुत्र तु शब्दशक्तिः ॥

शक्या ग्रहीतुमतिबुद्धिमनस्यपीति

शास्त्रप्रमाणकमदः प्रवदन्ति सन्तः ॥ ३५८ ॥

शब्दत्वस्वयंप्रभमिति । सदा स्वयंप्रकाशमित्यर्थः । बुद्धि-
निश्चयात्मकवृत्तिमदन्तःकरणम्, संकल्पविकल्परूपवृत्तिमत्तदेव म-
नः स्तदुभयमतीत्य तिष्ठतीत्यतिबुद्धिमनस्तस्मिन् । बाह्यमनसागोचर-
स्यापि स्वप्रकाशब्रह्मणोऽहंकारादिशबलस्य साक्षिणा, सत्यादिशब-
लस्य च प्रत्यक्षादिनोपस्थितिसंभवेन तत्र गृहीतसङ्गतिकैर्वेदान्तैर्लक्ष-
णया पूर्णब्रह्मणः प्रतिपादनात्तस्य शास्त्रप्रमाणकत्वं युज्यते, न त-
था त्वदभिमतकार्यस्य । न च तदपि लिङ्गादिलक्ष्यमस्त्विति वाच्य-
म् । तथा त्वयाऽनभ्युपगमात् । वाच्यार्थसंबन्धिनया मानान्तरानधि-
गतस्य जड़त्वेन स्वतोऽप्यनुपस्थितस्य तस्य त्वन्मते लक्ष्यत्वायोगा-
च्च । अस्मन्मते लक्ष्यस्य ब्रह्मणो मानान्तरादनुपस्थितस्यापि स्वप्र-
काशत्वेनोपस्थितत्वाद्युज्यत एव लक्ष्यत्वमिति भावः । ब्रह्मादिपदा-
र्थशबलस्य परोक्षत्वादमुत्रैत्युक्तम् । शबले शक्तिग्रहसंभवस्य फल-
माह-इति शास्त्रेति । इति हेतोरदःपदं शास्त्रप्रमाणकं सन्तो वा-
दरायणादयः शास्त्रयोनित्वादिना वदन्तीत्यर्थः ॥ ३५८ ॥

एवं प्रवर्त्तकवाक्याधीनामेव प्राथमिकीं व्युत्पत्तिमभ्युपेत्य लाघ-
वाद्योग्येतरान्वित एव शब्दार्थो न तु तादृशकार्यान्वित इत्युक्तम् । इ-
दानीं सिद्धार्थकवाक्यादपि प्रथमव्युत्पत्तेः संभवान्न प्रवर्त्तकवाक्या-
धीना सा, तत्र च कार्योपस्थित्यभावाच्च कार्यान्वयी सर्वशब्दार्थ-
इत्याशयेनाह—

जातः सुतः सकलवंशविवर्द्धनस्ते

विप्रैति वाक्यसमनन्तरमस्य बुद्धिः ॥

श्रोतुर्मुखाकृतिवशेन तु पुत्रजन्म-

वस्तुन्यवश्यमनुमीयत एव बालैः ॥ ३५९ ॥

जातः सुत इति । वाक्यसमनन्तरं वाक्यश्रवणानन्तरम्,
अस्य श्रोतुर्विषयस्य मुखाकृतिर्मुखविकासादिस्तद्गतेन तेनैव लिङ्गेन,

तुरवधारणे, पुत्रजन्मवस्तुनि पुत्रजन्मरूपवस्तुविषया बुद्धिरनुमीय-
त इति सम्बन्धः । पुत्रस्ते जात इतिवाक्यश्रवणानन्तरं पितुर्मुखवि-
कासं दृष्ट्वा ज्ञातपुत्रादिपदार्थस्तदस्थोऽयमिदानीमिष्टज्ञानवान्प्रसन्नव-
क्रत्वात्संमतवादिति तस्येष्टविषयं ज्ञानमनुमिनोति । तच्चेष्टं वस्तु पु-
त्रजन्मैवेति पुत्रजन्मवस्तुनीत्युक्तम् । एवं च न सिद्धवाक्यात्परस्मि-
न् ज्ञानजन्मानुमानं संभवति लिङ्गाभावादित्यसदिति भावः ॥ ३५९ ॥

एवमपि कथं पुत्रजन्मादिज्ञानसिद्धिस्तत्राह—

भूतार्थनिष्ठवचनादपि शब्दशक्तिः

शक्या ग्रहीतुमुदितेन पथाऽनभिज्ञैः ॥

तत्र प्रवर्त्तकनिवर्त्तकवाक्यमूल-

शक्तिग्रहैकनियमस्य न हेतुरस्ति ॥ ३६० ॥

भूतार्थनिष्ठेति । उदितेन पथा उक्तेन मुखविकासाद्युपाये-
न पूर्वोक्तलिङ्गेनेष्टज्ञानानुमानानन्तरं किं तदिष्टमिति जिज्ञासमानः “पु-
त्रस्ते जातः” इति वक्तृव प्रदर्शितेन तत्पदानुलिप्तकुङ्कुमाद्यङ्कित-
वाससा तर्केण स्वस्मिन्मुखनिमित्ततयाऽवगतं पुत्रजन्मैव तन्नान्यत्पि-
यामुखप्रसवादीति निश्चित्येदं पुत्रजन्मज्ञानं कुतोऽस्याभवदिति त-
त्कारणमालोचयन्प्रस्तुतवाक्यश्रवणानन्तरमेव तज्जन्मदर्शनात्तद्वाक्य-
मेव पुत्रजन्मज्ञाने निमित्तमिति निश्चित्य सिद्धार्थवाक्यादपि शब्द-
शक्तिर्ग्रहीतुं शक्यत इति । तत्र लोके । प्रवर्त्तकनिवर्त्तकवाक्यं मूलं
यस्य शक्तिग्रहस्य स प्रवर्त्तकनिवर्त्तकवाक्यमूलशक्तिग्रहः केवलं त-
द्गोचरस्य नियमस्य न हेतुरस्तीत्यर्थः ॥ ३६० ॥

नन्वेवं पुत्राद्यनेकपदार्थसंसर्गरूपवाक्यार्थज्ञानस्य पुत्रादिपदसमुदा-
यात्मकवाक्यजन्यत्वनिश्रयेऽप्यस्य पदस्यास्मिन्नर्थे शक्तिरिति कथं

प्रष्टव्या विना निश्चेतुं शक्यत इत्याशङ्क्याह—

सामान्यतः प्रथममेष पदार्थपिण्डो

वाच्योऽस्य वाचकमिदं पदपिण्डरूपम् ॥

इत्याकलय्य पुनरेष विशेषतोऽपि

शब्दार्थसंगतिमवैति जनस्तटस्थः ॥ ३६१ ॥

सामान्यत इति । संमुग्धाकारेण पदार्थपिण्डः पदार्थ-
समूहः पदार्थसंसर्ग इति यावत् । अस्य प्रकृतवाक्यस्य । वाचक-
मस्य वाक्यार्थस्येति शेषः । पुनः सामान्यतो वाक्यतदर्थज्ञानयोर्हे-
तुहेतुमन्त्रग्रहानन्तरम् । एष व्युत्पत्तिस्तुः । विशेषतोऽपि शब्दार्थस-
ङ्गतिं पुत्रादिपदस्य तत्तदर्थविशेषे संगतिम्, अवैति अवगच्छति ।
सामान्यतोऽर्थसमूहे पदसमूहस्य गृहीतसङ्गतिको हि बालः स्वात्म-
न्यवगतपुत्रार्थनिष्ठसाधनभावः प्रतिपन्नदेवदत्तपुत्रार्तिः देवदत्त तत्र
पुत्र आर्त्त इति वाक्यश्रवणानन्तरं तस्मिन्नतिमलिनं सुखादि दृष्ट्वा
पूर्ववदनिष्ठज्ञानमनुमाय तस्य च वाक्यजन्यत्वं निश्चित्य सुताद्यर्थ-
विशेषे पुत्रादिपदस्य योग्येतरान्विते पृथक्पृथक् संगतिमवगच्छति
अतः प्रथमव्युत्पत्तेः प्रवर्त्तकवाक्याधीनत्वनियमोक्तिः परस्य भ्रा-
न्तिमूलेति भावः ॥ ३६१ ॥

एवं प्रसिद्धपदमभिध्याहारादप्यप्रसिद्धपदस्य विनैव कार्यान्वय-
प्रतीतिं योग्येतरान्विते संगतिग्रहणादपि न शब्दार्थस्य कार्यान्वयि-
त्वनियमः । न च तत्रापि पदान्तरस्य कार्यान्विते प्रथमावगतशक्त्य-
नुरोधेन कार्यपदाध्याहारोऽस्त्विति वाच्यम् । योग्येतरान्वित एव
प्रथमं संगतिग्रहोपपादनादित्याशयेनाह—

काष्ठैः स्थाल्यां पचति विविधैरोदनं पूर्णिकेति

श्रुत्वा बालः सपदि मनुते काष्ठशब्दस्य शक्तिम् ॥

दृष्ट्वा तस्मिन्पचनकरणं प्रज्वलत्काष्ठजातं

न्यायोपायादितरवचसां शक्तिषु प्राक् प्रवीणः ॥३६२॥

काष्ठैः स्थाल्यामिति । पूर्णिका दासी । इतरवचसां काष्ठ-
पदव्यतिरिक्तपदानाम् । शक्तिषु अमत्रादिविषयास्त्विति शेषः । प्रा-
गेतस्मात्प्रयोगात्पूर्वं प्रवीणो निपुणो विद्वान्वालः पूर्णिका विविधैः
काष्ठैः स्थाल्यामोदनं पचतीति श्रुत्वा पचनकरणं प्रज्वलत्काष्ठजातं
च दृष्ट्वा तस्मिन्काष्ठे न्यायोपायान्यायबलेन तत्तदर्थविशेषे स्थाल्या-
दिपदानां शक्तेर्निश्चयात्परिशेषादिन्यायेन काष्ठशब्दस्य शक्तिं स-
पादि मनुत इति संबन्धः ॥ ३६२ ॥

इदानीं प्रथमव्युत्पत्तेः प्रवर्तकत्वावपाधीनत्वनियमेऽपि न कार्यान्वि-
ते शक्तिः क्रियातिरिक्तकार्यस्यैव लोकेऽप्रसिद्धत्वादित्याह—

न च किमपि नः कार्यं नाम प्रमाणपथानुगं

यदिह तु पुनर्लिङ्गलोडादेरुपैष्यति वाच्यताम् ॥

न खलु तदितो धात्वर्थादेः पृथग्व्यवसीयते

व्रजतु तदिह श्रेयोहेतुर्लिङ्गादिपदार्थताम् ॥ ३६३ ॥

न च किमपीति । नः प्रमाणपथानुगमिति संबन्धः । न
तावन्नलोके धात्वर्थातिरिक्तं कार्यमस्ति । नापि धात्वर्थ एव तत्, त-
स्य धातुनैवाभिहितत्वेन लिङ्गादिनाऽप्यभिधानायोगात्, अनन्यल-
भ्यस्यैव शब्दार्थत्वात् । न च कार्यत्वाकारेण तस्य लिङ्गर्थत्वमिति
वाच्यम् । कार्यत्वस्य कृतिसाध्यतारूपत्वे तस्या अतिप्रसक्तत्वेना-
ऽप्रवर्तकत्वात् प्रवर्तकाभिधायिलिङ्गर्थत्वायोगात् । तस्मात्कार्यं दु-
र्निरूपमित्यर्थः । ननु शब्दार्थनिरूपणप्रस्तावे किमिदं का-
र्यस्य लण्डनं तत्राह—यदिहोति । तुरवधारणे यदेवेत्यर्थः । कार्यस्य
लिङ्गर्थत्वं न सम्भवतीति वक्तुं तदिति नासङ्गतामित्यर्थः । पुनःश-
ब्दोऽलङ्कारार्थः । ननु मयेदं कर्तव्यमिति कार्यमेवानुभूयते इति

कथं तदप्रमाणकमित्याशङ्क्य कृतिसाध्यतया धात्वर्थस्तादिच्छा वा तदाकारा चिकीर्षाख्या तथाऽनुभूयते न तदतिरिक्तं किं चिदित्याह—न खाल्पित्ति । धात्वर्थः क्रिया, आदिपदात् कारकादिग्रहः । कटः कर्तव्यः तृप्तिः कार्येति कारकफलयोरपि कर्तव्यत्वप्रतीतेरितः प्रसिद्धाद्धात्वर्थादेः पृथग् न खलु तत्कार्यं व्यवसीयत इत्यन्वयः । ननु कस्तर्हि प्रवर्तको यो लिङ्गादिनोच्यते शब्दभावनादेर्वालादिव्यवहाराहेतुत्वेन मध्यमवृद्धप्रवृत्त्याऽननुमितस्य लिङ्गार्थत्वकल्पनायोगादित्याशङ्क्य सत्यं श्रेयः साधनत्वमेव ज्ञायमानं वालादिप्रवृत्तौ करणतया क्लृप्तं प्रकृते लिङ्गाद्यभिधेयं कल्प्यमित्याह—ब्रजत्वंति । इह लोके । श्रेयोहेतुरिष्टसाधनत्वम् । भावप्रधानो निर्देशः ॥३६३॥

ननु समिधमाहरेत्याचार्यवचनेन माणवकः प्रवर्तते, न च तस्य किं चित्त इष्टं लभ्यते प्रत्युत दुःखमेव महद्भवति तत्कथं श्रेयोहेतुत्वं प्रवर्तकं येन ताल्लिङ्गर्थो भवेदिति तत्राह—

न खलु जगति श्रेयोहेतुप्रतीत्युदयादृते

पुरुषवचनात् कापि प्राज्ञः प्रवर्तितुमर्हति

पुरुषवचनाच्छ्रेयोहेतुप्रतीत्युदयात् पुन-

स्तदनुवशगो रागोत्पत्तौ ततः सहि चेष्टते ॥३६४॥

न खलु जगतीति । पुरुषवचनात् आचार्यादिवचनात् । प्राज्ञः प्रेक्षावान् । माणवकस्यापि बलवच्छ्रेयस्करमाचार्याज्ञापालनमवृष्टं वा तादृशमस्त्येव श्रेय इति तत्साधनत्वमेव तत्रापि प्रवर्तकं यदि तदुभयार्थी माणवको न स्यात्तर्हि न प्रवर्ततेव, दृश्यन्ते हि दुष्टाः शिष्यास्तथाविधा इति भावः । अस्तु तर्ह्यव्यवधानाद्राग एव प्रवर्तक इत्याशङ्क्याह—पुरुषवचनाच्छ्रेयोहेत्विति । सत्यं चिकीर्षारूपो धात्वर्थरागः प्रवृत्त्यव्यवहितप्राक्कालेऽस्ति, परंत्वाचार्यादिवचनादिष्टसाधनत्वज्ञानोदयात्पुनः पश्चाद्रागोत्पत्तिः, ततस्तदनुवश-

गो रागाधीनः स माणवकादिः प्रवर्तत इत्यर्थः । तथा च चिकीर्षाया यन्निमित्तमिष्टसाधनताज्ञानं तदेव बाह्यचेष्टायामपि कारणमित्यर्थः । ननु श्रेयःसाधनत्वमतीतादिसाधारणं कथं प्रवर्त्तकमिति चेन्न । कृतियोग्येष्टसाधनत्वस्य प्रवर्त्तकत्वेनातिप्रसङ्गाभावादित्युक्तत्वादिति ॥ ३६४ ॥

एवमिष्टसाधनताज्ञानस्य मतद्वयसंप्रतिपन्नस्य प्रवृत्तिकारणत्वमुपपाद्य तत्र लिङ्गादेः सङ्गतिग्रहं वक्तुं प्रथमं प्रवृत्तिं प्रत्यव्यवहितप्रकालीनचिकीर्षानुमानं तदेत्विष्टसाधनताज्ञानानुमानं च व्युत्पत्सोराह—

नयनिपुणधीर्बालिश्रेष्ठां समीक्ष्य समीहितुः

कृततदुचितव्याप्तिज्ञानः पुरा निज आत्मनि ॥

परतनुगतं श्रेयोहेतुप्रतीत्युदयोत्थितं

चरितविषये रागं तस्य प्रवर्त्तकमिङ्गति ॥ ३६५ ॥

नयनिपुणधीरिति । अनुमाने कुशलधीरित्यर्थः । समीहितुः प्रवर्त्तमानस्य । कृतं तस्यानुमानस्योचितं व्याप्तिज्ञानं येन स कृततदुचितव्याप्तिज्ञानः । निज आत्मनि स्वात्मनि । परस्य प्रवर्त्तमानस्य तनुगतं श्रेयोहेतुप्रतीत्युदयात्कृतिसाध्येष्टसाधनताज्ञानोत्पत्तेः रूपन्नात्तज्ज्ञानादुत्थितमुत्पन्नं चरितविषये तादृशेष्टसाधनतयाऽवगतधात्वर्थे तस्य प्रवर्त्तमानस्य रागमिङ्गलानुमिनोति । गामानयेत्यादिलिङ्गादिसमभिव्याहृतं वाक्यं श्रुत्वा प्रवर्त्तमानवृद्धस्य गवानयनादिचेष्टां दृष्ट्वा बालः पूर्वं स्वात्मनि प्रवृत्तेश्चिकीर्षाजन्यत्वेन व्याप्तिनिश्चयवान् विमता प्रवृत्तिश्चिकीर्षाजन्या प्रेक्षावत्प्रवृत्तित्वान्मदीयभोजनादिप्रवृत्तिवादिति, मध्यमवृद्धे चिकीर्षामनुमाय, सापि वर्णितश्रेयःसाधनताज्ञानजन्या चिकीर्षात्वान्मम भोजनादिचिकीर्षावादिति कृतिसाध्येष्टसाधनताज्ञानं चानुमिनोतीत्यर्थः ॥ ३६५ ॥

ततः किं तत्राह—

प्रवर्त्तकोत्थाननिबन्धने ततः

समीरितोपायविशेषवस्तुनि ॥

गिरोऽनुमाय प्रतिपत्तिहेतुतां

विशेषसिद्धौ तु समीहते पुनः ॥ ३६६ ॥

प्रवर्त्तकोत्थानेति । ततः परतनुगतरागानुमानानन्तरं प्रवर्त्त-
व्यमिति रागस्योत्थानमुत्पत्तिर्येन तस्य श्रेयःसाधनताविशेषज्ञानस्य
निबन्धने विषये समीहितोपायविशेषवस्तुनि कृतिसाध्यत्वविशिष्टेष्ट-
साधने प्रतिपत्तिहेतुतां गिरो लिङ्गादिमद्रूपस्यानुमाय पुनर्विशेषसि-
द्धौ तु लिङ्गादिपदविशेषस्यार्थविशेषे शक्तिसिद्धौ च समीहते व-
वक्ष्यमाणप्रकारेण यत्नवान्भवतीत्यर्थः ॥ ३६६ ॥

नन्वेवमपि किमाख्यातमात्रस्य तत्र शक्तिः किं वा लिङ्गलोद्भादे-
स्तद्विपर्ययेति कथं विवेक्तव्यमिच्छाशङ्क्य तमेव यत्रविशेषं दर्शयितु-
मादौ गवादिपदसाधारणं तद्विवेकोपायमाह—

पदान्तरस्यागमनादिहान्यत-

स्तथा पदस्योद्धरणादितो गिरः ॥

विशेषसिद्धिं लभते प्रयत्नवान्

पदार्थसंबन्धगतां विचक्षणः ॥ ३६७ ॥

पदान्तरस्येति । अन्यतो वाक्यान्तरात् पदस्य प्रागुक्तवाक्ये
श्रुतस्य पदस्य । इतो गिरोऽस्माद् वाक्यादुद्धरणस्यागाद्विशेषस्य
निश्चयं लभते । प्रयत्नवान् प्रयुक्तपदविशेषस्योद्धारे यस्यार्थविशेष-
स्य ज्ञानं न भवति अन्यत आनीतपदविशेषज्ञानाच्च यस्यार्थविशेषस्य
ज्ञानं भवति तयोः पदविशेषयोस्तावेवाथौ भवतस्तज्ज्ञानस्य तदन्व-
याद्यनुविधानादिति न्यायानुसन्धानवानित्यर्थः । अत एव विचक्ष-

णो मेधावी । पदार्थसंबन्धगतां पदतदर्थसंबन्धसञ्छक्तिस्तद्विषयां
विशेषसिद्धिमिति संबन्धः ॥ ३६७ ॥

उक्तेन सामान्यन्यायेन लिङादिविशेषस्य श्रेयः साधनतारूपेऽर्थे सं-
बन्धं साधयति—

लिङादिशब्देऽपगते लिङादौ

प्रत्यागतेऽभीप्सितसाधनत्वम् ॥

प्रतीयते तेन लिङादिशब्द-

स्तदर्थवाचीति स वेत्ति बालः ॥ ३६८ ॥

लिङादिशब्द इति । येन गामानयतीति प्रयुक्ताद्वाक्यात्तदा-
नयनस्य नेष्टसाधनत्वं प्रतीयते यदा पुनर्लिङादि परित्यज्य तत्रैव वा-
क्ये आनयेत्यादि विधिपदं प्रयुज्यते तदा तत्प्रतीयते तेन स बालो
लिङादिशब्दस्तदर्थवाचीति वेत्तीति संबन्धः । एवं च न लिङादि-
र्लिङादिसाधारणारूपातत्वरूपेण श्रेयःसाधनत्ववाची किं तु लिङ्-
त्वादिर्नैवेति भावः ॥ ३६९ ॥

एवं योग्येतरान्विते गवादिपदानां शक्तिः, कृतियोग्येष्टसाधनता-
ज्ञानं प्रवर्त्तकं तत्रैव लिङादेः शक्तिर्न तु कार्ये न वा गवादिपदस्य
योग्येतरकार्यान्वये गौरवादित्युक्तम् । नन्वेवमतिलाघवादन्वित एव
शक्तिरस्तु न योग्येतरान्वित इत्याशङ्कोष्टमेव तदस्माकं सिद्धार्थवा-
दिनामित्याह—

योग्येतरान्विततया न च वाच्यताऽस्य

कार्यान्वितत्ववपुषा सुतरां न चेष्टा ॥

किं त्वन्वितत्ववपुषो न विशेषणस्य

किं चित्प्रयोजकमिहास्ति निरूपणायाम् ॥ ३६९ ॥

योग्येतर इति । वाच्यता गवादिपदवाच्यता । अस्य गवादेः ।

तर्किक कार्यान्विते शक्तिरिष्टा ? न, तस्यातिगौरवदुष्टत्वादित्याह—कार्यान्वितत्वेति । तर्हि किं शुद्धे पदार्थे शक्तिः, तदपि न, अन्वयप्रतीते-
राकस्मिकत्वप्रसङ्गादित्याशयेनाकाङ्क्षापूर्वकमाह—किं त्वन्वितत्वे-
ति । नन्वयोग्येनानिगरेणान्वयो न संभवतीति तदपि तत्र विशेष-
णमिति चेत् सखं तेन विना नान्वयप्रतीतिरस्ति तथापि शब्दार्थतायां
तन्न प्रयोजकं तेन विनाऽप्यन्वयमात्रस्य शब्दार्थत्वे तद्विशेषणस्य प्र-
योजकत्वेनानिरूपणादित्याशयेनाह—न विशेषणस्येति । कार्य-
त्वस्य वा योग्येतरत्वस्य वेत्यर्थः । प्रयोजकं तदभावे बाधकम् । इह
शब्दाभिधेये ।

ननु यत्किं चिदन्विते गवादौ किं गवादिपदस्य शक्तिरुत आनय-
नादिपदाभिहितान्विते । नाद्यः । वाक्यार्थानियमप्रसङ्गेन कदाचित्
गामानयेति वाक्यादध्वमानय गां वारयेत्यनुभवप्रसङ्गात् । न द्विती-
यः । परस्पराश्रयापत्तेः । आनयनपदेन गोपदाभिहितान्विताभिधाने
ने तदर्थान्वितां गां गोपदमभिदध्यादेवमानयनपदमपीति चेन्न । ग-
वादिपदेन हि स्वस्वार्थे स्मृतिस्तत्संस्कारोद्बोधो वाऽऽधीयत इति व-
क्तव्यम् । अन्यथा प्रमुष्टसंस्काराणामपि वाक्यार्थानुभवप्रसङ्गात् ।
संस्कारोद्बोध एव पदाधेय इति तत्त्वम्, अन्यथा पदार्थस्मृतिः सं-
स्कारोद्बोधश्च पदजन्याविति गौरवम् । स्मृतेराशुविनाशित्वेन तत्त-
त्पदजन्यपदार्थस्मृतिव्यतिरिक्तसकलपदार्थविषयस्मृत्यन्तरप्रसङ्गाद्वा-
क्यार्थानुभवसामग्या तत्प्रतिबन्धाच्च । संस्कारोद्बोधस्तु यावत्कार्य-
भावीति नोद्बोधान्तरप्रसङ्गः, यदर्थसंस्कारः पदेनोद्बोधते स आ-
सन्न इत्युच्यते । एवमाकाङ्क्षितयोग्यसन्निहितान्वितं पदान्यभिदध-
तीति न परस्पराश्रयः । वाक्योत्थानुभवस्यैवैवंविधपदार्थान्वयावि-
षयत्वनियमात्तत्तत्पदोद्बोधितसंस्कारगोचरार्थविशेषनिरूपितान्वयस्य
सामान्यान्यवशक्तैरपि पदैरभिधानाद्वाक्यार्थविशेषसिद्धिश्चेति भा-
वः ॥ ३६९ ॥

अभिहितान्वयवादिनां मतमिदानीं दूषयितुमनुवदति—

यत्केचिदाहुरभिधाय निजान्पदार्था-

नेतावतोपरतवन्ति पदानि तेभ्यः ॥

पश्चाद्विशेषणविशेष्यतया तु तेषां

संसर्गबुद्धिरपराऽवतरिष्यतीति ॥ ३७० ॥

यत्केचिदिति । यदाहुरिति संबन्धः । तदुक्तिमेवाह—अ-
भिधायेति । पदार्थाननन्वितानिति शेषः । एवावता पदार्थमात्रा-
भिधानेन तूपरतवन्ति पर्यवसन्नानि सन्ति न वाक्यार्थानुभवं जन-
यन्तीत्यर्थः । कथं तर्हि वाक्यार्थबोधस्तेन विना वा कथं श्रोतुः प्र-
वृत्त्यादिरित्यत आह—तेभ्य इति । पदाभिहितपदार्थेभ्य इत्यर्थः ।
पश्चात्पदव्यापारोपरमानन्तरम् । तुरवधारणे तेभ्यस्त्विति संबन्धः ।
तेषां पदार्थानां विशेषणविशेष्यतया संसर्गबुद्धिरिति संबन्धः । अ-
परा पदजन्यप्रतीतेरन्या । अवतरिष्यति उत्पत्स्यत इत्यर्थः । पदानां
हि पदार्थबोधेनैव पर्यवसानम् । अन्यथा विरम्य व्यापारप्रसङ्गात् ।
पदाभिहिताश्च पदार्था विशेषणविशेष्यतया परस्परं संसृष्टं स्वस्वा-
त्मानं बोधयन्तीति न वाक्यार्थानुभवस्यानुपपत्तिः, न वा श्रोतृप्र-
वृत्तेः । न चाविद्यमानानामतीताद्यर्थानां कथमनुभावात्कत्वमिति वा-
च्यम् । परमते तादृशपदादेरिव ज्ञायमानतयाऽनीतादेरपि ज्ञानकारण-
त्वोपपत्तेः अन्यथा पदेष्वपि तदनुपपत्तेर्दुष्परिहरत्वात्तथा चाखन्त-
लाघवाच्छब्दार्थ एव पदानां शक्तिरिति भावः ॥ ३७० ॥

सत्यम् अनन्वितार्थशक्तावतिलाघवं तथापि शब्दाद्विशिष्टानु-
भवस्यानुभवादप्रामाणिकीयं त्वन्कल्पनेत्याह—

तद् दुर्घटं न खलु किञ्चिदपि प्रमाण-

मस्याः प्रसाधकमुदीरितकल्पानायाः ॥

येनोपलब्धिविषयत्वमुपागतानि

संसृष्टमेव तु पदानि पदार्थमाहुः ॥ ३७१ ॥

तद् दुर्घटमिति । त्वदुक्तं दुरुपपादमित्यर्थः । कुतस्तत्राह—न खल्विति । कुतो न प्रमाणमिति चेन्न । येन पदानामेव संसृष्टार्थबोधकत्वमनुभवसिद्धं तेन त्वदुक्तं विमानमित्याह—येनेति । संसृष्टमेवेति । परस्परमिति शेषः । गवादिपदानि ह्यभियुक्तैर्विशिष्टार्थप्रत्ययोद्देशेनैव प्रयुज्यन्ते तस्यैव श्रोतुः पुरुषार्थजनकत्वात्, तदुद्देशेनैव प्रेक्षावतां शब्दप्रयोगाच्छ्रोतारोऽपि तनस्तमेव बुभुत्सन्ते न पदार्थमात्रमिति न पदानां तावतैव पर्यवसानं युक्तमतः किं चिद्गौरवेऽपि प्रामाणिकतया तस्यान्विते पदानां शक्तिरुक्तयुक्त्याऽनुभवकार्यबलेन च कल्पनीयेति त्वदुक्ता कल्पना न प्रामाणिकीति भावः ॥ ३७१ ॥

ननु शब्दात्परंपरया विशिष्टबोधसंभवेनान्विते शक्तिः कल्पनीया तावतैवाभियुक्तप्रयोगाद्युपपत्तेरिच्छाशङ्क्य शुद्धपदार्थबोधस्य पदस्य चान्वयव्यतिरेगानवगमो हेतुहेतुमत्ता सिद्ध्यति । न हि गामानयेतिवाक्यप्रयोगे पदार्थस्मृतिः पृथगनुभूयते येन पदस्य तद्धेतुता सिद्ध्येत् । वाक्यार्थानुभवस्तु ततोऽनुभूयत इत्यन्वित एव शक्तिर्युक्तेत्याह—

नासंसृष्टपदार्थबुद्धिपदयोः पूर्वापरत्वप्रमां

मुक्त्वा कारणकार्यतावगतये कश्चित्समर्थस्तयोः ॥

पौर्वापर्यमुदीक्ष्य हेतुफलतां सर्वत्र संगृह्णते

नोचेत्सर्वमसंगतं भवति वः सर्वव्यवस्थाहतेः ॥ ३७२ ॥

नासंसृष्टेति । तयोरसंसृष्टपदार्थबुद्धिपदयोः । नियतपूर्वभावित्वं कारणत्वं तादृशापरकालवृत्तित्वं कार्यत्वं तदेतदुभयं तयोः पूर्वापरत्वज्ञानं विना न संभवतीत्यर्थः । उक्तमेवार्थं सामान्यतोऽ-

न्वयमुखेनाप्याह-पौर्वापर्यमिति । हेतुफलयोरिति शेषः । सर्वत्र दण्डघटादौ । विपक्षे बाधकमाह-नो चेदिति । पूर्वापरत्वज्ञानं विनापि हेतुफलभावग्रहश्चेदित्यर्थः । असाङ्गत्ये हेतुमाह-सर्वव्यवस्थाहतेरिति । दण्डादिः कारणं घटादिः कार्यमित्येव हेतुहेतुपद्मावस्य व्यवस्थाविलोपप्रसङ्गादित्यर्थः ॥ ३७२ ॥

उत्तरार्द्धं विवृण्वन् कार्यकारणव्यवस्थाऽभावेऽनिष्टं प्रसञ्जयति--
पूर्वापरान्वयबलेन हि कारणत्व-

कार्यत्वसंगतिमिह प्रतियन्ति लोके ॥

नो चेद्भवेदनियमो न च तत्र कर्तुं

कार्याणि कारणविशेषमुपाददीरन् ॥ ३७३ ॥

पूर्वापरान्वयेति । पूर्वापरकालान्वयावगतिबलेनेत्यर्थः । अनियमः कार्यकारणभावानियमः । तत्रानियमे कार्याणि घटादिरूपाणि कर्तुं कारणविशेषं दण्डादि कारणं नैव कुलालादय उपाददीरन्नित्यर्थः । अतो वाक्यार्थज्ञानाय प्रयुक्तपदतदर्थस्मृत्योः पौर्वापर्यज्ञानासंभवेन कार्यकारणत्वग्रहासंभवात् पदानां पदार्थमात्रज्ञाने पर्यवसानं कल्पयितुं न युक्तमिति भावः ॥ ३७३ ॥

ननु भवतु पदानां वाक्यार्थज्ञानादृते न पर्यवसानं न चैतावता संसर्गे शक्तिः सिद्ध्यति गौरवात् । लाघवेन पदार्थमात्रे क्लृप्तशक्तिकैः पदैः स्वार्थस्मृतिद्वाराऽऽकाङ्क्षादिसहकारिवलेन संसर्गज्ञानसंभवात् । एवं च शक्तिबलात्पदार्थस्मृतिर्विशिष्टज्ञानं विना पदानामपर्यवसानं संसर्गे च न पदशक्तिरिति त्रितयं सिद्धमिति चेत्तत्राह—

पदजातबुद्धिजनिता भवति

व्यतिषक्तबुद्धिरिति तावदिह ॥

न विगानमस्ति भवतामपि चेद्

व्यवधानकल्पनसकारणकम् ॥ ३७४ ॥

पदजातबुद्धीति । पदसमूहबुद्धिजनितेत्यर्थः । व्यतिषक्त-
बुद्धिरिति । विशिष्टार्थबुद्धिरित्यर्थः । इह दृढव्यवहारस्थले । वि-
शिष्टार्थबुद्धिस्नावत् पदजातबुद्धिजनिता भवतीति भवतामपि चेत्
न विगानमस्ति तदा पदार्थस्मृतिव्यवधानकल्पनमकारणकमपमाण-
मिति संबन्धः ।

अयमाशयः—यदि संसर्गज्ञानं पदजन्यं तर्हि कार्यानुरोधेन
पदानां तत्र शक्तिरावश्यक्री शक्तेः कार्योन्नेयतया यथाकार्यं कल्प-
त्वात्, अन्यथा पटजननाशक्तादण्डादिव पटःपदात्संसर्गज्ञानं न
जायेत । न च कारणतारूपा तन्निर्वाहिका शक्तिरन्या दण्डादौ,
शब्दे चान्याऽभिधारूपा शक्तिः सा च न संसर्ग इति वाच्यम् ।
दण्डादिशक्त्या सदृश्या एव तस्याः स्ववाच्यसम्बन्धानपेक्षशब्दवृ-
त्तित्वेनाभिधात्वे सम्भवति तद्भेदे प्रमाणाभावात् । लाक्षणिकश-
ब्दवृत्तिकारणता तु नैवम् । अन्वयव्यतिरेकनियमाद्यनुपपत्तिक-
ल्पत्वाविशेषेण च तदभेद एवोचितः । न चैवमपि पदार्थशक्त्यैव
परम्परया संसर्गज्ञानमन्यथासिद्धमिति वाच्यम् । यतस्तथा सति वा-
क्यार्थे तवापि मते लक्षणैव स्यात्, शक्त्या परम्परासंबन्धस्यैव ल-
क्षणात्वात्, अन्यथा तीरादेरपि तथैव गङ्गादिपदाज् ज्ञानमस्त्विति
लक्षणैव लुप्येत । तस्मात्संसर्गे लक्षणामनभ्युपगच्छतस्तत्र शक्तिरव-
श्यं वाच्येति ॥ ३७४ ॥

नन्वेवमपि “व्यवधानकल्पनमकारणकम्” इत्यनुचितं वाक्यार्थबुद्धेः
पदार्थविशिष्टबुद्धितया पदार्थज्ञानजन्यत्वात्तस्य च पदाभिहितस्मृ-
त्यन्यस्यासम्भवात् । किं च वाक्यार्थज्ञाने पदमेव करणमिति तस्या-
पारतयापि साऽवश्यं वाच्येति चेत्तत्राह—

व्यतिषक्तबुद्धिजनकं सकलं

पदजातमित्यनुमतं यदि वः ॥

व्यवधानकल्पनविडम्बनया

किमिहाञ्जसैव जनकं भवतु ॥ ३७५ ॥

व्यतिषक्तबुद्धीति । व्यवधानकल्पनैव विडम्बना नटना-
तयेत्यर्थः । अञ्जसा साक्षाच्छक्त्यैवेति यावत् । न तावन्मध्ये स्मृ-
तिः कल्पनीया गौरवात् । अन्यत्रापि विशिष्टज्ञानस्य विशे-
षणज्ञानाजन्यतया प्रकृते तदनपेक्षणात् । न चैवमगृहीतश-
क्तेरापि वाक्यार्थधीप्रसङ्गः । सम्बन्धज्ञानजन्यसंस्कारस्य पदज्ञा-
नोद्बुद्धस्यान्वयव्यतिरेकाभ्यां हेतुत्वावधारणेनातिप्रसङ्गाभावात् ।
करणव्यापारोऽप्यावश्यकश्चेत्संस्कारोदबोध एवास्तु । न चैवं सं-
स्कारजन्यत्वेन वाक्यार्थज्ञानस्य स्मृतित्वं स्यादिति वाक्यम् । स-
मानविषयसंस्कारजन्यस्यैव स्मृतित्वाद्वाक्यार्थज्ञाने च तदभावात् ।
संस्कारकरणकं च ज्ञानं स्मृतिः, करणता च कारणतेव शक्तिवि-
शेषः, वाक्यार्थज्ञाने च वाक्यमेव करणं न संस्कारः इति व्यवधा-
नकल्पनमकारणकमेवेति भावः ॥३७५॥

नन्वेवमपि न तदकारणकं विशकलितपदप्रयोगे हि ततः पदार्थ-
स्मृतिरनुभूयत इति पदस्य स्मारकत्वं क्लृप्तम् । अतः संश्लिष्टपद-
प्रयोगेऽपि पदात्साऽऽवश्यकी, एवं च तत्रैव पदव्यापारः । वाक्यार्थ-
बोधे तु पदार्थानामेवाकाङ्क्षादिमतां हेतुत्वम् । न चैवं वाक्यार्थबो-
धस्याशाब्दत्वापत्तिः पदार्थाख्यमानान्तरमपि प्रसज्येतेति वाच्यम् ।
परम्परया शब्दजन्येऽपि शब्दस्य तात्पर्येण तच्छाब्दत्वोपपत्तेः, अत-
एव वृद्धानां तदुद्देशेन शब्दप्रयोगोऽपि न विरुध्यते, पदार्थमानत्व-
मपि वक्ष्यमाणदृष्टान्ते प्रसिद्धमिति नालौकिकमत्र किं चिदिति
चेन्नेत्याह—

पारम्पर्यं ह्यगतिकगतिं कारणादाश्रयन्ते

नोत्सर्गेण स्फुरति विदुषां यत्र तत्र प्रनाडी ॥

श्रुत्या सोमक्रयमनुगतः साधनत्वेन हित्वा

साक्षाद्भावं हरुणिमगुणः प्रापदेनामशक्तेः ॥३७६॥

पारम्पर्यमिति । यत्र विद्वांसोऽगतिकगतिं मुख्यगतिशून्या-
नां गतिसदृशं पारम्पर्यमाश्रयन्ते तत्र तेषां विदुषां कारणाद्वलवद-
नुपपत्तितः सा प्रनाडी स्फुरति न तूत्सर्गेण स्वभावतः स्फुरतीत्य-
र्थः । यत्र हि यस्य कारणत्वं प्रमितमथ च साक्षान्नोपपद्यते यथा
यागस्य स्वर्गं प्रति कारणता तत्रानुपपत्तिवलाद्विधान्तराभावनिमि-
त्तं परम्पराकारणत्वं पण्डिता आश्रयन्ते यथा मध्येऽपूर्वकल्पनया
यागस्य, नैवमिह संसृष्टज्ञाने स्मृत्या विना साक्षात्कारणत्वे शब्द-
स्य काव्यनुपपत्तिरस्ति, विशिष्टज्ञानत्वादिप्रयुक्तानुपपत्तेः परिहृत-
त्वात् । न चान्ते समूहालम्बनैकस्मृतिविषयतावत्पदेभ्यो मध्ये स्मृ-
तिरनुभूयत इत्युक्तम् । एवं पदानामेव स्वतात्पर्यगोचरविशिष्टज्ञा-
नजनकत्वे सम्भवति पदार्थाख्यप्रमाणान्तरमपि न कल्पनीयम् । व-
क्ष्यमाणदृष्टान्तेऽपि न प्रमाणान्तरं संप्रतिपन्नमिति वक्ष्यत इति भावः ।
साक्षात्प्रमितिकरणत्वासम्भवेऽन्यद्वारा तदुपपादनीयमित्यत्र स्वयं
दृष्टान्तमाह—श्रुत्येति । साधनत्वेन सोमक्रयमनुगतः सोमक्रयेण सं-
वद्धः । साक्षाद्भावं साक्षात्साधनत्वम् । एनां प्रनाडीं प्रापयत् ।
अशक्तेः शक्त्यभावात् । अरुणिमगुणो हि अरुणयेत्यादिवाक्येऽरु-
णयेति तृतीयाश्रुत्या सोमक्रयं प्रति साधनत्वेन बोधितः स्वस्पा-
मूर्तत्वेन साक्षात्क्रयसाधनत्वाशक्तेः साक्षाद्भावं विहाय द्रव्यावच्छे-
दद्वारा परम्परया साधनत्वं प्रापदित्यर्थः ॥ ३७६ ॥

यत्तु पदार्थाख्यं मानं लोकसिद्धमिति पूर्वपक्षिणोऽनुशयमवोचाम
तदिदानीं शङ्कते—

श्चेतिमानमभिपश्यतः पुरः शृण्वतस्तदनु हेषितध्वनिम् ॥

तद्वदत्र खुरमुद्गरस्वनं श्वेतरूपतुरगोऽटतीति धीः ॥३७७॥

इवेतिमानमिति । श्वेतं रूपमित्यर्थः । पुरः अग्रे हेपितध्वनिम्
अश्वध्वनिम् । अनेनाश्वत्वोपस्थितिरुक्ता । अत्र लोके । खुरमुद्गर-
स्वनं खुरस्य तीक्ष्णशब्दम् । अनेन च तस्य धावनं सूचितम् । लो-
के हि अग्रे दूरतः श्वेतरूपं पश्यतोऽश्वध्वनिं खुरशब्दं च श्रुत्वा
प्रत्येकमश्वत्वाद्यवगच्छतः श्वेतोऽश्वो गच्छतीति बुद्धिर्जायते, सा
न तावत् प्रत्यक्षेण, दूरादिदोषेण तस्य तदसमर्थत्वात् । नापि लिङ्गेन
विशिष्टार्थव्याप्तलिङ्गाभावात् । न तादृशः शब्दस्तत्रास्ति, ततः क्लृ-
प्तमानान्तरासम्भवाच्चक्षुरादिनाऽवगन्तश्चेतादिरूपपदार्थैरेव श्वेतोऽश्वो
धावतीति धीर्यदुद्भवतीत्यर्थः ॥ ३७७ ॥

दार्ष्टान्तिकमाह—

तद्वदत्र पदजातबुद्धिभि-

र्वोधिताखिलपदार्थहेतुकः ॥

सर्वशब्दविषयार्थसंगतेः

प्रत्ययो भवति योग्यतादिभिः ॥ ३७८ ॥

तद्वदिति । अत्र वाक्ये पदजातबुद्धिभिः प्रतिपदं क्रमेणो-
त्पन्नमतिभिर्वोधिता येऽखिलपदार्थास्तद्वेतुकः सर्वेषां गवादिशब्दानां
ये प्रतिपाद्यार्थास्तेषां परस्परसङ्गतेः संसर्गस्य योग्यतादिभिरा-
काङ्क्षायोग्यतासन्निधानैः सहकारिभिः प्रत्ययस्तद्विषयः प्रत्ययो भ-
वतीत्यर्थः । अतः पदार्थमानत्वं लोकप्रसिद्धमेवात्रास्थितमिति ना-
लौकिकमिति भावः ॥ ३७८ ॥

सिद्धान्ती प्रत्यक्षादिनैत्रास्य प्रत्ययस्योपपत्तेर्न तदर्थं मानान्तरं
कल्पयामाति दूषयति—

नैतत् क्लृप्तनिमित्ततोऽपि घटते संसर्गधीरीदृशी

श्वेतोऽश्वस्त्वरितोऽभिधावतितरामित्यादिकार्योत्थिता ॥

कार्यं क्लृप्तनिबन्धनं यदि भवेन्नास्यापरं कारणं
कल्प्यं तेन पदार्थजातजनिता नैषा मतिर्लिङ्गजा ॥३७९॥

नैतदिति । कुत इत्यत आह—क्लृप्तनिमित्ततोऽपीति । व-
क्ष्यमाणक्लृप्तप्रमाणात् । ईदृशीत्युक्तमेवाह—श्वेतोऽश्व इति ।
ननु यथाऽनुमानाद्यवगतं प्रत्यक्षेणाप्यवगच्छन्ति तद्वत्क्लृप्तप्र-
माणावगतमपि पदार्थप्रमाणेनावगच्छन्त्विति तत्राह—कार्यमि-
त्यादिना । क्लृप्तं निबन्धनं कारणं यस्य तत् । यत्र
ह्युभयमपि क्लृप्तं भवति तत्रैकेनावगतमन्येनाप्यवगम्यतां यत्र
तु नैष अथ च क्लृप्तेनैव कार्यं निर्वहति तस्यापरं कारणं
न कल्प्यं कार्यस्य तेनैव निराकाङ्क्षत्वात् । ततः किं तत्राह—तेनेति ।
एषा मतिः श्वेतोऽश्व इत्यादिमतिः । किंप्रमाणजा तर्ह्येषा मतिस्त-
त्राह—लिङ्गजेति । लिङ्गोति प्रत्यक्षस्याप्युपलक्षणम् ॥ ३७९ ॥

“न पदार्थजातजनिता” इत्यादि विवृण्वेस्तर्हि प्रत्यक्षादिसमुदाया-
देषा मतिरस्त्वित्याशङ्कामपि निराकरोति—

पादार्थं न पृथक् प्रमाणमपरं नानाप्रमाणोद्भवं
नाप्येतत्फलमत्र पक्षयुगले कल्प्यं निमित्तान्तरम् ॥

क्लृप्तं लिङ्गमतोऽपि निर्वहति चेत्संसर्गधीरीदृशी

पादार्थं न पृथक् प्रमा न च फलं नानाप्रमाणोद्भवम् ॥३८०॥

पादार्थमिति । पदार्थसंबन्धि पादार्थं पदार्थसमुदायरूपमिति
यावत् । पृथक् प्रत्यक्षादिव्यतिरिक्तम् । अपरं प्रत्येकप्रत्यक्षादिफला-
दतिरिक्तम् । नानाप्रमाणोद्भवं प्रत्यक्षलिङ्गसमुदायजन्यम् । एत-
त्फलं संसर्गज्ञानं श्वेतोऽश्वो धावतीत्येवंरूपा प्रमा । उभयत्र दूष-
णमाह—अत्रेति । तस्मिन् पक्षद्वये इत्यर्थः । पदार्थसमुदायस्य प्रमा-
णसमुदायस्य च प्राक् प्रमाणत्वेनाक्लृप्तत्वात्तदुभयप्रमाणमत्रैव क-
ल्पनीयमित्यर्थः ।

अथ वा पृथक् प्रमाणत्वपक्षे नानाप्रमाणफलत्वं च पक्षद्वये निमित्तान्तरं कल्प्यं यत इत्यर्थः । तर्ह्यनन्यथासिद्धकार्यबलात्तदन्धतर-
प्रामाण्यं कल्प्यतामित्याशङ्क्य, असिद्धो हेतुरित्याह—क्लृप्तमिति ।
लिङ्गमिति प्रमाणान्तरस्याप्युपलक्षणम् । इदमिहाभिप्रेतम् । श्वेत-
द्रव्येण समीमिन्द्रियसंनिकर्षसावदस्त्येवान्यथा श्वेत इति ज्ञानासंभ-
वात् । अश्वत्वाद्यंशज्ञाने चाक्षुषो यद्यपि दोषः प्रतिबन्धकस्तथापि
हेषादिना तदनुमाने तद्विशिष्टेन्द्रियेण प्रसभिज्ञेन परोक्षापरोक्षरूपा
श्वेतोऽश्वो धावतीति धीर्भविष्यतीति । एवं विमतः श्वेतः अश्वः हे-
षाकर्तृत्वात्संमतवदिति श्वेतोऽश्व इति विशिष्टज्ञाने, श्वेतोऽश्वो धा-
वति अव्यवधानेन नाना देशेषु दृश्यमानत्वात्तादृशदेवदत्तवत्, एवं
श्वेतरूपे हेषाखुरमुद्गरस्वनादिकर्तृत्वसामानाधिकरण्यानुपपत्त्याप्ये-
तादृशी धीर्भविष्यतीति । न तदर्थं त्वदुक्तकल्पनेसाशयेनोपसंह-
रति—पादार्थीति । पदार्थसमुदायकरणिकेत्यर्थः ॥ ३८० ॥

एवं योग्येतरकार्यान्विते योग्येतरान्विते वा न पदानां शक्ति-
रतिगौरवात् । नापि केवलपदार्थे वाक्यार्थप्रतीतेराकस्मिकतापत्तेः ।
केवलार्थशक्तेभ्य आकाङ्क्षादिसहकृतेभ्यः पदेभ्यो न संसर्गधीजन्य
अशक्तात्कार्यासम्भवेन तदा कार्यानुरोधेन शब्दशक्तेरपि तत्रावश्य-
कत्वात् । कारणताशक्तेरेव स्ववाच्यसम्बन्धानपेक्षशब्दवृत्तित्वेनाभिधा-
शक्तित्वात् । नापि पदस्मारितपदार्थानामेवाकाङ्क्षादिवशात्परस्परं
स्वसंसृष्टविषयज्ञानकारणता, शब्देभ्यः साक्षादेव वाक्यार्थप्रमास-
म्भवे मध्ये स्मृतिकल्पनायोगाद्वाक्यार्थबोधस्य शब्दाजन्यत्वेऽशब्द-
त्वं च स्यात् । न च परम्परया शब्दमूलत्वेन शब्दत्वम्, चाक्षुष-
रूपादिलिङ्गजानुमितेरपि चाक्षुषत्वापत्तेः । पदार्थस्य प्रमाणान्तरक-
ल्पनाप्रसङ्गादपि नैते पक्षाः साधव इत्युक्तम् । इदानीं लाघवेनाकृ-
तिमात्रवाचकशब्देन व्यक्तिरिव पदार्थशक्तपदेभ्यो वाक्यार्थो लक्ष्य-
ताम् एवं च न प्रागुक्तो दोषः कोऽप्यत्र प्रसज्यत इत्याशङ्कात्रापि

प्रतिपादयिष्यन्तुरोधेन केवलपदार्थशक्तेर्युक्तत्वे स्थितेऽन्वयबोध-
स्य शब्दलभ्यत्वान्नातीवास्माकमनिष्टमित्याशयेमतदनिराकरणेन द्यो-
तयन्नुपसंहरति—

नासंसृष्टमतो वदन्ति न च तान्याहुः क्रियासङ्गतं
योग्येनान्वितमेव केवलममून्याहुः स्वमर्थं यतः ॥

एवं सत्यपवर्जितक्रियमलं निष्पन्नरूपं सदा

संसर्गादिविवर्जितं च वदितुं वस्तुस्वरूपं श्रुतिः ॥३८१॥

नासंसृष्टमिति । वदन्ति पदानीति शेषः । कार्यान्विते श-
ब्दसङ्गतिं निराकृत्य सिद्धान्विते तत्समर्थनफलमाह—एवं सतीति ।
सिद्धान्वितस्यापि शब्दार्थत्वसम्भवे सतीत्यर्थः । अपवर्जिता परिहृ-
ता क्रिया कार्यं यस्मिन् ब्रह्मणि तत् । अलं समर्था ३८१ ॥

एवमभिहितान्वयादि निराकृत्यान्वितमात्रं शब्दार्थ इत्युक्तम् ।
ननु कोऽयमभिनिवेशस्तवाभिहितान्वयपक्षेऽपि लक्षणयाऽखण्डब्रह्म-
सिद्धिसम्भवात्, तावन्मात्रस्यैव तव मते प्रतिपाद्यत्वादित्याशङ्क्या-
स्तु वा तथेत्याशयेनाह—

अभिहितघटनाऽथ वाऽन्विताना-

मभिहितिरस्त्वथ वा न पक्षपातः ॥

क्व चिदपि समयेऽस्ति नः कदाचिद्

बहुघटनात्मकवस्तुनिष्ठवाक्ये ॥ ३८२ ॥

अभिहितघटनेति । अभिहितानां घटनाऽन्वय इत्यर्थः ।
पूर्वोक्तनियमकल्पादस्य कल्पान्तरत्वं द्योतयितुमाद्योऽथ वेति शब्दः,
स चादौ योजनीयः । कचिदपि समये पक्षपातो नो नास्तीति संव-
न्धः । नन्वखण्डे ब्रह्मणि नोभयमपि सम्भवतीति कथं तदङ्गीकार
इत्याशङ्क्यान्यत्रेव तदङ्गीकार इत्याह—बहुघटनेति । बहूनामर्था-
नां घटनात्मकं यद्वस्तु प्रतिपाद्यं तन्निष्ठे वाक्ये गामानयेत्यादिलौ-

के ज्योतिष्टोमेन यजेनेत्यादिवैदिके चाभिहितघटनेत्यादिसंबन्धः ३१२॥
बहुघटनात्मकेतिविशेषणव्यावर्यमाह—

अभिहितघटना न चोपपन्ना

परदृशि नाभिहितस्तथान्वितानाम् ॥

अनधिकविकलार्थगोचरत्वा-

न्न तदुभयं श्रुतिमस्तर्के पदानाम् ॥ ३८३ ॥

अभिहितघटना न चेति । परदृशीत्यसङ्गस्वप्रकाशचिदात्मनो निर्देशात्तस्यान्वितत्वेनानन्वितत्वेन वाऽभिधानायोग्यता ध्वनिता । कुतो नेत्यत आह—अनधिकेति । अधिको विकलश्च न भवतीत्यनाधिकविकलः, तादृशः शुद्धचिद्रूपोऽर्थो गोचरो येषां तेषां भावस्तत्त्वं तस्मादित्यर्थः । अथ वाऽधिकेत्यन्वितत्वं विकलेति केवलत्वम् । यद्यप्यात्मवस्तु केवलं तथाऽप्यन्वयप्रतियोगितया स्वरूपेण वा नाभिधानयोग्यं स्वप्रकाशत्वादिति विकलोक्त्यभिप्रायो द्रष्टव्यः । उपसंहरति—न तदिति । तत्तस्मात् । उभयम् अभिहितान्वयोऽन्विताभिधानं च ॥ ३८३ ॥

ननु पक्षद्वयेऽपि वाक्यस्याखण्डार्थप्रतिपादने किं कश्चिद्विशेषोऽस्तीत्याकाङ्क्षायामस्ति कश्चिदित्याह—

अभिहितघटना यदा तदानीं

स्मृतिसमबुद्धियुगं पदे विधत्तः ॥

परदृशि पुनरन्विताभिधाने

पदयुगलात्स्मृतियुगमेव पूर्वम् ॥ ३८४ ॥

अभिहितघटना यदेति । स्मृतिसमबुद्धियुगमिति । भट्टपक्षे हि पदानां पदार्थमात्रबोधे पर्यवसानात्स पदशक्त्यैव लभ्यत इति न स्मृतिः शब्दमाज्ञकरणकस्य स्मृतित्वायोगात् । किं तु संबन्धावगमकाले प्रसिद्धार्थविषयतयाऽनुवादत्वेन स्मृतिसमेति । पदे

तत्त्वंपदे । तस्मिन्पक्षे स्मृतिसममेव बुद्धियुगं परमात्मनि विधत्तः
जनयतः । अन्विताभिधाने तु पदानां शक्त्यान्वयप्रतिपादन एव
व्यापारात्पदार्थज्ञानं सम्बन्धिविधयैव पदजमिति न तत्पदकरणकं
किं तु प्रसिद्धस्मृतिवत्संस्कारकरणकमेवेति स्मृतिरेवातस्तत्त्वंपदयु-
गलाद्वाक्यार्थप्रतीतिः पूर्वं स्मृतिद्वयमेव भवतीति विशेष इत्यर्थः । एत-
च्च परमताङ्गीकारेणोक्तमिति द्रष्टव्यम् । अत उभयमतानुरोधेन त-
त्त्वंपदार्थविषया धीः स्मृतिसमा स्मृतिरेव वेति यथा तथाऽस्तु, एता-
वताऽप्यखण्डार्थनिष्ठता वाक्यस्य न विहतेति भावः ॥ ३८४ ॥

एवं तत्त्वंपदजन्यपदार्थबोधे पक्षद्वये विशेषमुक्त्वाऽखण्डवाक्या-
र्थबोधोत्पत्तौ विशेषमाह—

स्मृतिसमपदजन्यबुद्धियुग्मात्

परदृशि मोहनिवर्त्तनं परेषाम् ॥

परदृशि पदजस्मृतिद्वये स्यात्

पदयुगलात्प्रमितेः समुद्भवो नः ॥ ३८५ ॥

स्मृतिसमपदेति । स्मृतिसमे च ते पदजन्ये च ते च बुद्धी
तयोर्युगं तस्मादित्यर्थः । मोहनिवर्त्तनं साक्षात्कारः । तत्त्वंपदजन्य-
स्मृतिसमलक्ष्यपदार्थद्वयज्ञानादेवाभिहितान्वयवादिनामात्मसाक्षात्का-
रो भवेन्न तु शब्दात्, इतरत्र तु पदजन्यस्मृतिद्वये साति तत्त्वंपदा-
भ्यामेव वाक्यार्थप्रमितेः समुद्भव इति महान्विशेषः । एवं च न इति
वदता साक्षात्कारस्योपनिषज्जन्यत्वेन ब्रह्मणः स्वमते औपनिषद-
त्वसिद्धेरिदमेव ज्ञाय इति दर्शितम् ॥ ३८५ ॥

एवं लोके शब्दानां कार्यान्विते व्युत्पत्तिवलेन वेदान्तानां सि-
द्धब्रह्मण्यप्रामाण्यमिति मतं निराकृत्य तत्र तेषां प्रामाण्यं स्थापि-
तम् । इदानीं भावनावाक्यार्थवादी श्यंशभावनारूपपुं प्रवृत्तिपर एव
सकलोऽपि वेद इत्याशयेन प्रथमं शब्दभावनया लिख्यत्वमा-

शङ्कने—

औदासीन्यप्रच्युतिप्रापकेऽर्थे

लिङ्लोडादेर्लोकतो ज्ञातशक्तेः ॥

पुंसो वेदे प्रेरकत्वेन कल्प्या

लिङ्लोडादेर्भावनैवानृतन्त्रे ॥ ३८६ ॥

औदासीन्येति । औदासीन्यस्य प्रवृत्तिप्रागभावस्य प्रच्यु-
तिरभावः प्रवृत्तिरिति यावत् । तस्याः प्रापके निमित्तेऽर्थे प्रेरणा-
यामित्यर्थः । लोकतो लोके पुंस औदासीन्यप्रच्युतिप्रापकेऽर्थे ज्ञात-
शक्तेर्लिङ्लोडादेर्वेदेऽर्थवत्त्वेन लिङ्लोडादेर्भावना लिङ्लोडादिव्या-
पाररूपा भावना कल्प्या । कुत इत्यत आह—पुंसः प्रेरकत्वेने-
ति । लिङ्लोडादेरित्यनुपञ्जनीयम् । प्रेरकव्यापारः प्रेरणा वेदे च
लिङ्लोडादेरेव पुमांसं प्रति प्रेरकत्वात्तद्व्यापार एव भावना तत्र लि-
ङ्गर्थ इत्यर्थः । ननु लोके चेतनानामेव प्रेरकत्वं दृष्टं तत्कथमचेतन-
लिङ्गादेस्तदिति तत्राह—अनृतन्त्र इति । अपौरुषेय इत्यर्थः ।
मामयं प्रेरयतीति यद्व्यापारं ज्ञात्वा चेतनः प्रवर्तते स व्यापारवान्
प्रेरकस्तद्व्यापारश्च प्रेरणा स चापौरुषेये वेदे लिङ्गादेरेव यजेत जु-
हुयादित्यादितद्व्यापारश्रवणानन्तरमेव पुरुषस्य प्रवृत्तेः स एव
प्रवर्तक इत्यर्थः ।

एतदुक्तं भवति । माणवक ! गामानयेत्याचार्यवचःश्रवणानन्तरं
प्रवर्त्तमानं माणवकं दृष्ट्वा व्युत्पत्सुरित्थमनुमिनोति विमता प्रवृत्तिः
प्रेरणाज्ञानपूर्विका नरान्तरायत्तप्रवृत्तित्वात् मम स्तनार्थिनो रोदने-
न प्रेरिताया मातुस्तनदानप्रवृत्तिवदिति । स्वभोजनादिप्रवृत्तिवार-
णाय नरान्तरेति । तत्र चान्वयव्यतिरेकाभ्यां लिङ्गादेः शक्तिं क-
ल्पयतीति तत्र व्युत्पन्नलिङ्गादेर्वेदे तद्व्यापार एव भावना तदर्थः
सिद्ध्यतीति ॥ ३८६ ॥

ननु किं लोकेऽपि लिङादिव्यापार एव प्रेरणा नेसाह—

आज्ञाद्यर्थः प्रेरकः पौरुषेये

लिङ्‌लोङादिर्भाविना वेदवाक्ये ॥

पुंसोऽभावात्तद्गताज्ञाद्यभावात्

पुंसंबन्धात्प्रेरकास्ते हि वाक्ये ॥ ३८७ ॥

आज्ञाद्यर्थ इति । आदिपदेनाध्यर्थनादिग्रहः, आज्ञादिरूपोऽर्थ इत्यर्थः । प्रेर्यते प्रवर्त्यतेऽनेनेति प्रेरकः प्रेरणा, लौकिकवाक्यस्य पौरुषेयतयाऽऽचार्यादिपुरुषसम्बन्धात्तत्र स एव प्रेरकस्तद्व्यापाररूपाज्ञादिरेव प्रेरणा, पुंप्रवृत्तेस्तत्र एव सम्भवेन लिङादेस्तत्र प्रेरकत्वायोगादित्यर्थः । एवं च तद्वैविध्यं सिद्ध्यतीत्याशयेनाह—लिङ्‌लोङादेरिति । ननूक्तव्यवस्थायां किं नियामकमिसाशङ्क्य तयोः सम्भवासम्भवावेव व्यवस्थापकाविसाशयेनाह—पुंसोऽभावादिति । अभावादिति छेदः । तद्गतेति । वेदगतेत्यर्थः । ते पुमांसः आज्ञादयो वा । तथा च न लिङादेः प्रेरणा तत्रास्तीति भावः । एवं च प्रेरणात्मनि लिङादिशक्तेर्लोकवेदयोः समत्वान्न कार्यवादिन इव भावनावादिनो वैयधिकरण्यादिवैषम्यमिति भावः ॥ ३८७ ॥

ननु भावनायाश्चेतनव्यापारत्वेन प्रसिद्धत्वात्कथं लिङ्‌लोङादेर्व्यापारो भावनेत्याशङ्क्य सत्यम्, अर्थभावना तथैव, शब्दभावना तु ततो विलक्षणा ततस्तत्र भावकादिवैलक्षण्यं युज्यत इत्याशयेन तस्या भाव्यं चाह—

लिङ्‌लोङादिर्भाविकस्तत्र भाव्या-

नुष्ठेयेऽर्थं पुंप्रवृत्तिः प्रसिद्धा ॥

लिङ्लोडादेः पुंप्रवृत्त्यंशनिष्ठो

व्यापारो यस्तं विदुर्भावनेति ॥ ३८८ ॥

लिङ्लोडादेरिति । भावको भावनाश्रयस्तरुत्तौति याव-
त् । तत्र शब्दभावनायां भाव्या साध्या अनुष्ठेये कृतिसाध्ये अर्थे
धात्वर्थे पुंप्रवृत्तिः अर्थभावनारूपा पुरुषप्रवृत्तिः सप्तम्यौ च समाना-
धिकरणे विषयत्वार्थे । यद्यपि धात्वर्थोऽर्थभावनाया न भाव्यः
किं तु करणं तथापि तत्साध्य एव स भाव्यावाञ्छिन्नायां व्यापार-
रूपायां तस्यां करणतयाऽन्वेतीति तस्य तत्साध्यत्वानपायादर्थे पुंप्र-
वृत्तिरित्युक्तम् । प्रसिद्धा धात्वर्थनिष्पत्तिबलात्प्रसिद्धा । तथा च धा-
त्वर्थतिरिक्तार्थभावना नेति शङ्का न कार्येत्यर्थः । ननु क्लेशात्मि-
कायाः प्रवृत्तेर्भाव्यत्वायोगात्स्वर्गादिरेव भाव्यो वाच्यः स चार्थभा-
वनाया एव भाव्यो न शब्दभावनाया अपीत्याशङ्क्याह—लिङ्-
लोडादेरिति । पुंप्रवृत्तिरूपो यो भाव्योऽशस्तन्निष्ठस्तत्पर्यवसायी,
प्रेरणारूपस्य लिङादेर्व्यापारस्य प्रेर्यप्रवृत्तिरूपा सैव भाव्यत्वयो-
ग्येति तन्निष्ठैव शब्दभावनेति भावनावादिनो भन्यन्त इत्यर्थः ॥ ३८८ ॥

ननु शब्दभावनाया अपि भावनात्वात्पुंप्रवृत्त्यंशत्वं वाच्यं तत्र प्र-
वृत्तिर्यद्यपि प्रथमांशः सिद्धस्तथापि तत्करणमितिकर्तव्यता च न सि-
द्धे, तत्र न तावच्छब्दः करणं तस्य तत्कर्तृत्वात् । न च तदतिरिक्तं
किं चित्करणमस्ति, नापि प्रयाजादिरिव तदितिकर्तव्यता का-
चिदनुभूयते इत्याशङ्क्य तदुभयमाह—

करणमिह लिङादेर्ज्ञानमेवाङ्गभागः

पुनरभिरुचिहेतुर्दृश्यते च प्रशंसा ॥

विधिरयमिह तन्त्रे जैमिनीये न कार्यं

न च भवति विधिर्नः श्रेयसो हेतुरर्थः ॥ ३८९ ॥

करणमिति । इहं शब्दभावनायाम् । लिङादेस्तस्यां गृहीत-
संगतिकलिङादेः । अङ्गभाग इतिकर्तव्यता । अभिरुचिहेतुः धात्व-
र्थानुष्ठानेच्छाहेतुः । प्रशंसा स्तुतिस्तज्ज्ञानमिति यावत् । शब्दभाव-
नाया वाचकत्वेन लिङादिज्ञानानन्तरमेव तच्छ्रावणां प्रवृत्तिदर्श-
नेन तद्धेतुतया कल्प्यशब्दभावनाया अपि तदानीमेव भावात्तज्ज्ञानं
तत्करणम् । एवमर्थवादापितधात्वर्थमाशस्त्यज्ञानं तत्र रुच्युत्पादनद्वारा
शब्दभावनासाध्यप्रवृत्तौ साहाय्यमाचरतीति तत्रेतिकर्तव्यतेति
सा व्यंशा सिद्धेत्यर्थः । ननु भवतु शब्दभावनाया एवं व्यंशता
भावनानाज्ञानं कुतो भवेत्, लिङादिनैवेत्याह-विधिरिति । प्रवर्त्तकलि-
ङाद्यर्थ इत्यर्थः । अयं भावनारूपः शब्दव्यापारः । तन्त्रे शास्त्रे ।
नन्वलौकिकजातीयेन किं तेन लोकप्रसिद्धजातीयस्य कार्यस्य श्रे-
यःसाधनत्वस्य वा लिङाद्यर्थत्वमस्त्वित्याशङ्क्य तस्यापि प्रवर्त्तक-
व्यापारतया लोकप्रसिद्धजातीयत्वात् परमते चातिप्रसङ्गान्नेत्याह-
न कार्यमित्यादिना । नोऽस्माकं जैमिनीयानां न कार्यं विधिलिङा-
द्यर्थः, यागाद्यर्थोऽपि श्रेयःसाधनत्वेन न विधिरित्यर्थः ॥ ३८९ ॥

नन्वस्या भावनायाः प्रत्ययार्थत्वेन प्राधान्यं वाच्यम्, एवमर्थ-
भावनाया अपि तद्भाव्यतया प्राधान्यमिति कथं प्रधानद्वयमेकवा-
क्यार्थः स्यादिति तत्राह—

विधिरिह गुणभूतः प्रत्ययार्थोऽपि नित्यं

भवति च पुरुषोत्था भावनाऽस्य प्रधानम् ॥

भवति दशलकारप्रत्ययैः साऽभिधेया

विधिविहितलकारैर्भाविना शब्दहेतुः ॥ ३९० ॥

विधिरिति । इहास्मिन्तन्त्रे प्रत्ययार्थोऽपि लिङाद्यर्थोऽपि
विधिः शब्दभावनारूपो गुणभूत एव न प्रधानमित्यर्थः । नित्यं
शब्दात्प्रतीतिकालेऽर्थभावनानिष्पादनकाले च, चोऽवधारणे, पुरु-

षोत्था पुरुषजन्या तद्व्यापाररूपा भावना अर्थभावनैव अस्य विधे-
रभिधारूपस्य प्रधानम् । यद्यपि शब्दभावना प्रत्ययाभिधेया यद्यपि
चान्यः प्रत्ययार्थः प्रधानं, तथापि प्रत्ययार्थतया पुरुषार्थभाव्यतया
च प्रधानीभूतार्थभावनां प्रति भावनालिङ्गार्थनादे विधिप्रत्ययार्थो नि-
र्वर्त्तकतयाऽपुरुषार्थभाव्यतया च गुणभूत एव ततश्च न प्रधानद्वय-
प्रयुक्तो दोष इत्यर्थः । ननु प्रत्ययस्य शब्दभावनार्थत्वात्कथमर्थभा-
वनार्थत्वमपि, अनिमित्तानेकार्थताया अन्याय्यत्वादित्याशङ्क्याह—
भवतीति । लङादिदशलकारप्रत्ययैस्तत्स्थानविहिततिवादिभिः सा-
ऽर्थभावनाऽभिधेया भवति, विधिविहितलिङ्गलोङ्लेङ्भिः शब्द-
हेतुः शब्दकर्तृका भावना अभिधेया भवतीत्यनुपङ्गः । ओदनं
पचतीत्यादिलङादिप्रयोगेऽप्पोदनपाकं करोतीत्येवं कृतिप्रतीतेः के-
वलधातुप्रयोगे च तदभावादित्यन्वयव्यतिरेकाभ्यां लङादिदशलका-
राणामाख्यातत्वसामान्येन तत्र शक्तिर्निश्चीयते । “लः कर्मणि च” इति
सूत्रसामर्थ्यादपि तन्निश्चीयते । लिङादीनां तु लिङ्त्वसामान्येन प्र-
यत्नवाचिनामपि विधिनिमन्त्रणादिमूत्रेण विध्यर्थे पुनर्विधानालि-
ङ्त्वाद्याकारेण तदर्थत्वमविरुद्धम् । दृश्यते ह्येकस्यापि दीपस्य तेजस्त्व-
दहनत्वरूपभेदेन तमोऽपहतिपाकनिवर्त्तकत्वं, तद्वलिङ्गादेरप्युभयार्थ-
त्वमिति भावः ॥ ३९० ॥

ब्रूदानीमर्थभावनायाः पुरुषार्थभाव्यकत्वमाह—

भवति च पुरुषार्थकर्मिकं

पुरुषनिमित्तकभावना, न तद्वत् ॥

भवति तु विधिशब्दकर्तृकाऽन्या

न हि निरवद्यपुमर्थता प्रवृत्तेः ॥ ३९१ ॥

भवति च पुरुषार्थेति । पुरुषेण अभिलाषितोऽर्थः स्वर्गादिः
कर्म भाव्यं यस्याः सा तथा । पुरुषो निमित्तं कर्ता य-
स्या भावनायाः सा पुरुषनिमित्तकभावना । भवति चेति

चकारेण प्रसङ्गात्तत्र यागादिधात्वर्थः करणं प्रयाजादि चेतिकर्त्त-
व्यतेति दर्शितम् । अथ भावनाया हि समानपदोपात्तमपि यागा-
दिधात्वर्थं स्वतोऽपुरुषार्थं विहाय भिन्नपदोपात्तमपि स्वतःपुरुषे-
णाभिलषितं स्वर्गाद्येव भाव्यं कल्प्यते अन्यथा विधेः प्रेरकत्वानुप-
त्तेरिति सा पुरुषार्थभाव्यनिष्ठैव । एवं समानपदोपात्तो यागादि-
व्यापाररूपायां तस्यां योग्यतया करणत्वेनान्वेति । प्रकरणपाठात्
प्रयाजादिरितिकर्त्तव्यतयेति त्र्यंशा सेति भावः । शब्दभावना तु न
पुरुषार्थभाव्येत्युपसंहरन्नाह—न तद्वदित्यादिना । अन्या शब्द-
भावना । विधिशब्दकर्तृका लिङादिशब्दव्यापारात्मिका । ननु श-
ब्दभावनाया अपि परम्परया पुरुषार्थनिष्ठत्वमस्तीत्याशङ्क्य प्रवृत्तेः
प्रेरणारूपायास्तस्याः प्रेर्यव्यापारमौत्रे पर्यवसानादिति प्रागुक्तमर्थं
स्मारयति—न हि निरवधेति ॥ ३९१ ॥

भावनयोरुक्तमेव भाव्यवैलक्षण्यं विशदयति—

अभिमतपशुपुत्रवृष्टिनाक-

प्रभृतिकभाव्यगता हि भावनेयम् ॥

अनभिमतसुदुष्करातिदुःखां

नयति तु भाव्यपदं प्रवृत्तिमन्या ॥ ३९२ ॥

अभिमतेति । नाकः स्वर्गः । प्रभृतिशब्देन ग्रामादि गृह-
ते । अभिमतपश्वादिभाव्यनिष्ठेयमर्थभावेत्यर्थः । अनभिमता स्व-
तोऽनभिलषिता सुदुष्करा बहन्तराया एवंभूता चासावतिदुःखा
अत्यन्तं दुःखमिश्रिता तां प्रवृत्तिमिति सम्बन्धः । भाव्यपदं भाव्य-
स्थानम् । अन्या शब्दभावना अनभिमतत्वादिविशिष्टां प्रवृत्तिं स्व-
भाव्यत्वेन कल्पयतीत्यर्थः ॥ ३९२ ॥

नन्वभिहितान्वयवादे यागभावनयोर्भावनयोर्वा कथमुक्तान्वय-
बोधः स्यान्न हि यागो भावने च पृथक्पृथगभिहिताः येनाकाङ्क्षा-

घनुरोधेन पश्चादन्वयबोधो भवेदित्याशङ्क्याह—

प्रत्ययप्रकृतिशब्दतो बहि-

र्विद्यतेऽभिहितसङ्गतिश्च नः ॥

प्रत्ययप्रकृतिशब्दयोः पुन-

नित्यमन्वितधियो निमित्तता ॥ ३९३ ॥

प्रत्ययप्रकृतिशब्दत इति । प्रत्ययो लिङ्लोडादिः, प्रकृतिर्धातुः, प्रकृतिप्रत्ययशब्दाभ्यां बहिरन्यत्रैव, चोऽवधारणे, अभिहितसङ्गतिः अभिहितयोः सम्बन्धः । नोऽस्माकं भट्टानां मते प्रकृतिप्रत्ययातिरिक्तयोर्यजेत स्वर्गकामपदयेर्गिवादिनयनादिपदयोश्च परस्परनैरपेक्षेणोपस्थितयोस्तथैव स्वस्वार्थाभिधानसम्भवादाभिहितयोस्तदर्थयोरन्वयबोध आकाङ्क्षाघनुरोधेन भवेत् । प्रकृतिप्रत्यययोस्तु प्रत्येकप्रयोगाच्चियमेव मिलितप्रयोगे मिलितयोरेव तदर्थयोरभिधानमिति तत्रान्विताभिधानमेव, अन्यथा तत्राप्याकाङ्क्षादिसाचिव्यमपेक्ष्येत, न च तदस्तीति नोक्तदोष इति तदेतदाह—प्रत्ययप्रकृतीत्यादिना । पुनःशब्दो यस्मादर्थे, प्रकृतिप्रत्ययशब्दयोर्यस्मादन्वितधियोऽपृथग्बुद्धेर्निमित्तता विशिष्टैकबुद्ध्युत्पादकता नित्यं सदैव, अनुभवसिद्धेति शेषः ॥ ३९३ ॥

भावनाद्वयं व्युत्पादितं निगमयति—

भावनाद्वयमतोऽत्रबोध्यते

धातुवाच्यघटितं लिङादिभिः ॥

प्रत्ययार्थगुणवस्तुवाचिनो

धातवः प्रकृतयो हि धातवः ॥ ३९४ ॥

भावनाद्वयमिति । अत उक्तन्यायात् । धातुवाच्यघटितं धात्वर्थकरणकम् । यद्यप्येकैव भावना धातुवाच्यघटिता तथापि प्राणभृत उपदधातीतिवत् भावनाद्वयं तद्व्यटितामित्युक्तम् । धातुवा-

च्यघटितत्वमुपपादयति—प्रत्ययार्थेति । “प्रकृतिप्रत्ययौ प्राधान्येन प्रत्ययार्थं सह ब्रूतः” इत्यभियुक्तवचनात् प्रत्ययार्थं प्रति गुणभूतार्थवाचिनो धातव इति धात्वर्थघटितैव भावनेत्यर्थः । ननु प्रकृत्यर्थस्य प्रत्ययार्थं प्रति गुणत्वे धात्वर्थे किमागतमित्याशङ्क्य धातुरपि प्रकृतिरेवेत्याशयेनाह—प्रकृतय इति । यस्मादुपरि प्रत्ययो विधीयते सा प्रकृतिः, धातोश्च प्रत्ययविधिरिति धातवः प्रकृतय इत्यर्थः ।

अथ वा ननु यागेन स्वर्गं भावयेदिति धात्वर्थकरणिकैकैव भावना प्रतीयते न भावनान्तरमतो भावनाद्वयोक्तिर्वाक्यप्रमाणविरुद्धेति तत्राह—भावनाद्वयमिति । धातुवाच्यघटिततत्प्रतीतिवत्त्वादेव तद्गोचरभावनान्तरप्रतीतिरवश्यं वक्तव्या, तस्या भाव्यत्वप्रतीतिमन्तरेण धात्वर्थस्य तत्करणत्वेनान्वयायोगात् । समभिव्याहृतार्थवादापितप्राशस्त्यादेर्वाक्यार्थेऽन्वयाय च भावनान्तरप्रतीतिरवश्यं वाच्येति भावः । शेषं पूर्ववत् ॥ ३९४ ॥

एवं भावनाद्वयं विधिवाक्यप्रतिपाद्यमुपपाद्य तत्रैव सर्वस्य वेदस्य शबरस्वामिवचनेन पर्यवसानमिति दर्शयन्नुपसंहरति —

भव्याय भूतमुपदिश्यत इत्यवोचन्

पूज्यास्ततः सकलमेव तु वेदशास्त्रम् ॥

कार्यप्रधानमिति निश्चिनुमोऽस्मदीये

तन्त्रे च कार्यमुदितः पुरुषप्रयत्नः ॥ ३९५ ॥

भव्याय भूतमिति । यद्यापि प्रागिदं वचनमुदाहृत्य ब्रह्मणि वेदान्तप्रामाण्याविरोधेन नीतिं तथापि भावनावादिनेदानीं तदुपन्यस्तमिति न दोषः । पूज्याः शबरस्वामिनः । वेद एव शास्त्रं वेदशास्त्रम् । कार्यमनुष्ठेयभावना प्रधानं यस्य वेदशास्त्रस्य तत् । ननु कार्यं कृतिसाध्यं गुर्वभिमतं किं न स्यात्तत्राह—अस्मदीय इति । पुरुषप्रयत्न इति । अर्थभावनेत्यर्थः । प्राभाकराभिमतकार्यस्या-

प्रामाणिकत्वाज्जैमिनीयेऽस्मिन् शास्त्रे पुरुषपयव एव कार्यमुक्तमित्यर्थः ॥ ३९५ ॥

इदानीं लोकवेदयोर्लिङ्गादीनां विलक्षणार्थत्वकल्पनमयुक्तं, सुतरां वैदिकलिङ्गादीनां स्वकर्तृकव्यापाराभिधायित्वं तस्य दुर्निरूपत्वादपि नैतन्मतं युक्तमिति दूषयति—

अभिदधाति करोति च लिङ्पदं

श्रुतिवचःसु निजामपि भावनाम् ॥

न च करोति न वक्ति च तां पुन-

नरवचःस्विति दुःशकमुच्यते ॥ ३९६ ॥

अभिदधातीति । निजां स्वव्यापाररूपां शब्दभावनामभिदधाति वदति करोति निष्पादयति चार्थभावनाम् । अपिशब्देन स्वविशिष्टव्यापारे स्वस्य वृत्तौ स्वात्मन्यपि वृत्तिप्रसङ्गेन विरोधं द्योतयति । तां स्वव्यापाररूपां भावनाम् । नरवचःस्विति । लिङ्पदमित्यनुपञ्जनीयम् । लोके आज्ञादेरेव लिङ्गार्थत्वेन तत्र शब्दभावनाया अभावाल्लौकिकलिङ्गादिर्न तां करोति न च तामभिधत्त इति विभागकथनं दुःशकं दुरुपपादनमयुक्तमुच्यत इत्यर्थः ॥ ३९६ ॥

ननु किमिति दुःशकं तदुपपादनादित्याशङ्क्याह—

वक्तृत्वमेव घटते यदि लिङ्पदस्य

सर्वत्र नार्हज्जरतीयमिदं प्रशस्तम् ॥

सामर्थ्यमेकरसमेव यदोपपन्नं

नानारसं न खलु तत्परिकल्पनीयम् ॥ ३९८ ॥

वक्तृत्वमिति । अभिधातृत्वं बोधकत्वमिति यावत् । सर्वत्र प्रत्यक्षादिप्रमाणे लिङ्गादौ च लोके क्लृप्तेन स्वार्थबोधनेनैव वैदिकलिङ्गादीनामपि प्रामाण्यं यदि घटेत तदा यथा कस्याश्चित्स्त्रिया यु-

वत्या एव भर्त्ता प्रयोजनानुमारेणार्द्धशरीरेण जरतीत्वमपीच्छति चे-
दप्रामाणिकं तन्न सिद्ध्यति तथा तत्तुल्यमिदं प्रवर्तनं न प्रशस्यम्
अन्यत्र प्रमाणेषु तस्यादर्शनेन वैदिकलिङ्गादिष्वपि तदयोगादित्य-
र्थः । ननु वेदे लिङादेरपेरकत्वे कथं पुंसः प्रवृत्तिः स्यात्तत्र प्रेरका-
न्तराभावादित्याशङ्क्यानुमानादेर्लौकिकलिङ्गादेरिव च स्वप्रवर्गकज्ञा-
ने सति पुरुषः स्वेच्छयैव तां करोति । तदाह श्रुतिः “कामय एवा-
यं पुरुषः स यथाकामो भवति तत्क्रतुर्भवति यत्क्रतुर्भवति तत्कर्म कु-
रुते” इत्याद्या । स्मृतिरपि “यद्यद्धि कुरुते जन्तुस्तत्तत्कामस्य चोष्टि-
तम्” इति । तथा च प्रमाणं किमपि न प्रवर्त्तकमिसाशयेनाह-
सामर्थ्यमिति । एकरसं प्रत्यक्षादिप्रमाणेन सममेकरूपं स्वप्रमेय-
ज्ञानानुकूलमेव, एकरसमिति प्रेरणानुकूलत्वं वा व्यावर्त्तयति ।
नानारसं प्रत्यक्षादिविलक्षणं बोधप्रवृत्त्युभयानुकूलत्वम् ॥ ३९७ ॥

वक्तृत्वमेव घटते, सामर्थ्यमेकरसमिति चोक्तं स्वमतेन वैदिक-
लिङ्गादेरुपपादयति—

श्रेयोहेतुत्ववाची यदि भवति तदा संभवत्येकरूपा

शक्तिस्तस्याभिधाने न तु भवति तदा कारकोऽयं प्रवृत्तेः ॥

श्रेयोहेतुश्च वाच्यः श्रुतिवचसि तदा पौरुषेये च तुल्यः

कलूषश्चासौ न कल्प्यः श्रुतिवचसि यथा भावना लिङ्गनिबद्धा ॥

श्रेयोहेतुत्ववाचीति । वैदिकलिङ्गादिरिति शेषः । तदा त-
स्य लिङादेरभिधाने स्वार्थबोधने एकरूपा शक्तिर्भवति । एवं सति
प्रमाणरूपस्य वेदस्य कारकत्वदोषोऽपि परिहृतः स्यादिसाह-
न तु भवतीति । अयं लिङादिः तदा श्रेयोहेतुत्ववाचित्वे प्रवृत्तेः
कारको न भवति प्रवर्त्तको न भवति, तस्याः श्रेयोहेतुत्वज्ञानेना-
न्यत एव सिद्धत्वादित्यर्थः । ननु श्रेयोहेतुत्वज्ञानं वा लिङ्गव्यापारः

कल्प्यतां प्रवर्त्तना वा को विशेष इत्याशङ्क्याह-श्रेयोहेतुश्चेति । यदा लिङादेः श्रेयोहेतुः श्रेयोहेतुत्वं वाच्यं भवति तदा सः श्रुतिवच-
सि पौरुषेये च तुल्यस्तथा च लिङादेः श्रेयोहेतुत्वबोधनं नापूर्वमि-
ति न प्रेरणातौल्यं तस्येत्यर्थः । किञ्च गन्मते गामानयेत्यादिवाक्ये
लिङादेः श्रेयोहेतुत्वबोधकत्वं क्लृप्तं न तु शब्दभावनावोधकत्वं न
चान्यत्र धात्वर्थे वा त्वन्मते श्रेयोहेतुत्ववत् शब्दभावना कचिद-
पि क्लृप्ताऽस्तीति प्रमेयस्वरूपं प्रमाणस्य तद्वोधकत्वं च अलौकिकमेव
कल्प्यं, तच्चायुक्तं क्लृप्तेनैवोपपत्तावित्याह—क्लृप्तश्चेति । अमौ
श्रेयोहेतुः प्रमाणस्य तद्वोधनव्यापारश्च । लिङ्निबद्धा लिङ्गव्यापा-
ररूपेत्यर्थः ।

इदमत्राभिप्रेतम् । अस्ति तावत्प्रेक्षावतामपि भोजनादौ प्रवृत्तिः,
सा तावच्छब्देन वा पुंसा वा केन चित्प्रेर्ममाणस्य न भवति, अपि
तु हितसाधनत्वज्ञानादिति भवतेऽपि संप्रतिपन्नम् । बालस्य स्तन्य-
दाने मातृप्रवृत्तिरपि तादृष्टमावश्यकं च बालजीवनाद्युद्दिश्यैव न तु
तत्प्रेरणयैव, भोजनादौ क्लृप्तहेतोरेव तस्यां कल्पयितुमुचिगत्वाच्च ।
अतः प्रवर्त्तनायाः कापि प्रवृत्तिहेतुत्वस्याक्लृप्तत्वान्न माणवकप्रवृत्त्या
तदनुमानमिति न लिङादेः प्रवर्त्तनासामान्येऽपि लोकतः शक्तिः सि-
द्ध्यति, अपि तु श्रेयोहेतुत्व एवेति कथं वैदिकलिङ्गादिः प्रवर्त्तनां प्रति-
पादयेत्, तदभावे वा कथं तस्य प्रवर्त्तनाव्यापारः कल्प्यः । व्यापा-
रोऽपि निरवयवे विभौ शब्दे परिस्पन्दो वा न संभवति, न चान्यः
कश्चित्त्रयापारो निरूपयितुं शक्यः । एवं शब्दभावनात्वविशेषो-
ऽपि लिङादितो न सिद्ध्येत तस्य प्रवर्त्तनासामान्यनिष्ठत्वात् । वा-
च्यार्थसंबन्धितयाऽन्यतोऽनवगते तस्मिन् लक्षणानुपपत्तेश्च । तस्माद-
प्रामाणिकमिदं कल्पनमिति श्रेयोहेतुत्वमेव सर्वत्र लिङाद्यर्थ इत्यर्थ
इति ॥ ३९८ ॥

एवं लिङ्त्वाद्याकारेण शब्दभावना लिङाद्यर्थ इति भाट्टमतं

निराकृत्य लत्वाकारेणारुपातार्थोऽर्थभावेनेति तन्मनमर्थभावनाया अप्रामाणिकत्वेन दूषयति—

धात्वर्थतोऽन्या न च भावनाऽस्ति

यां भावनां वक्तुमलं लकारः ॥

धात्वर्थमुद्रिच्य न पुंप्रयत्नो

लोके यतो भाति निरूपणायाम् ॥ ३९१ ॥

धात्वर्थत इति । भावना अर्थभावना । लकारः लङादिप्रत्ययः । न तावत्प्रयत्नरूपार्थभावनायां, प्रत्यक्षं प्रमाणं भवति सुखदुःखादिवत् प्रयत्नरूपस्य कस्यचिदननुभवात् । अत एव करोमीति प्रत्यक्षसिद्धः स इति निरस्तम् । हस्तादिव्यापारदशायामेव नियमेन भवतोऽस्यानुभवस्य तन्मात्रविषयत्वात् । अत एव रथो गच्छतीत्याद्यनुभवोऽपि । बाह्यव्यापारभावेऽप्यान्तर उद्योगरूपोऽर्थः कश्चिदनुभूयत इति चेत्, न । तस्यापि शरीरान्तरप्रदेशचेष्टाविषयत्वादतो न प्रत्यक्षं तत्र प्रमाणमित्यर्थः । ननु प्रयत्नवदात्मसंयोगासमवायिकारणकत्वाच्चेष्टायास्तथा सोऽनुमीयत इति चेत्तत्राह—धात्वर्थमुद्रिच्येति । चिकीर्षानन्तरमेव चेष्टादर्शनेन तदाश्रयसंयोगो मनःसंयोगविशेषो वा तदसमवायिकारणं भविष्यतीति धात्वर्थहेतुतयाऽपि लोके वर्णितप्रकारेण विचारे क्रियमाणे प्रयत्नो नाम कश्चिद्यतो न भाति ततो भावना नास्तीति सम्बन्धः । यत्स्वन्योत्पादानुकूलः कर्तृव्यापारो भावना स च धात्वर्थादन्यः । अन्यथाऽऽरुपातस्यानर्थक्यापत्तेः, पाकयागादेर्धात्वर्थस्य पचियज्यादिधातुभिरेवाभिहितत्वात् । स च रथो गच्छतीत्यादावप्यस्त्येव । एवं परस्परव्यावृत्तधात्वर्थेभ्यः सकलधात्वर्थानुगतत्वादपि तस्य ततोऽन्यत्वम्, प्रतीयते हि पचति यजेतेत्यादिप्रयोगे सर्वत्र करोत्यर्थः । सैव कृतिर्न प्रयत्न इति । न तावत्प्रत्ययार्थवत्त्वाय धात्वर्थादन्यो व्यापार

एषितव्यः लिङ्गादिरूपस्याऽऽख्यातस्यावश्यकश्रेयःसाधनताभिधायित्वेनातदर्थत्वात् । लडादेरपि धात्वर्थगतसाध्यताभिधायित्वात् । अत एव यजेतेत्यादिना यागादेः साध्यत्वविशिष्टश्रेयःसाधनत्वं प्रतीयते अन्यथा ततः प्रवृत्त्यनुपपत्तेः । काष्ठैः पचतीति काष्ठादेः पाककरणत्ववत् । नाप्यनुगततया तस्य धात्वर्थतृपृथग्व्यापारत्वम्, आख्याताभिधेयस्य धर्ममात्रत्वेनाप्यनुगतत्वोपपत्तेः । ततो नास्ति भावनेति भावः ॥ ३९९ ॥

एवं वेदान्तानां सिद्धब्रह्मपरत्वव्युदासाय नियोगरूपे कार्ये भानारूपे वा पर्यवसन्नो वेद इति प्रत्यवस्थानम् । कर्मकाण्डस्यापि न तदर्थत्वं तद्वत्लिङ्गादीनां श्रेयःसाधनतार्थत्वेन तदन्वितार्थपरत्वात्तस्येत्युपपादनेन प्रत्युक्तम् । भव्याय भूतमिति भाष्याशयश्च प्रागेवोक्त इति न तद्वत्लादपि कार्यपरत्वमित्यभिप्रेत्योपसंहरति—

न कर्मकाण्डेऽपि ततो नियोगो

न भावनाऽप्युक्तनयेन तस्मिन् ॥

न तद् द्वयं वेदशिरःसु तस्मा-

त्ततो न कार्यार्थपराणि तानि ॥ ४०० ॥

न कर्मकाण्डेऽपीति । ततः प्राग् वर्णितन्यायान्न नियोगोऽस्तीति शेषः । तस्मिन् कर्मकाण्डे । यदा कर्मकाण्डेऽपि तयोरियं गतिस्तदाऽखण्डब्रह्मपरे वेदान्ते तदुभयं नेति किमु वक्तव्यमित्याशयेनाह—न तद् द्वयमिति । नियोगो भावना चेत्यर्थः । तर्हि द्रष्टव्यः पश्येदित्यादिज्ञानविधीनां का गतिरित्याशङ्क्याह—तत्त इति । ज्ञानविधेरप्युपरिष्ठान्निरसिष्यमाणत्वान्न तद्विधिपरं वेदशिरः किं त्वखण्डब्रह्मपरमिति भावः ॥ ४०० ॥

एवं वेदान्तानां कार्यपरत्वं निराकृत्य ब्रह्मपरत्वं स्थापितम् । इदानीं वेदान्तवाक्यं कार्यपरं वेदवाक्यत्वादग्निहोत्रादिवाक्यवदि-

१ अध्याये निषेधवाक्यानां कार्यपरत्वनिरासः । २२९

त्यनुमानं ब्राह्मणं न हन्यात्सुरां न पिबेदित्यादिप्रतिषेधवाक्ये व्यभिचारेण दूषयति—

अपि च प्रतिषेधचोदनाविषयः स्यात्प्रतिषिद्धकर्मणः ॥

फलगार्द्धिनिवृत्तिरेव सा न नियोगो न च तस्य गोचरः ॥४०१॥

अपि चेति । प्रतिषेधचोदना प्रतिषेधवाक्यं प्रतिषिद्धकर्मणः प्रतिषिद्धस्य हननादेः या फलगार्द्धिनिवृत्तिः फलाकाङ्क्षौदासीन्यरूपोपरतिः सैव प्रतिषेधचोदनाया विषयः स्यात् । ततः किं तत्राह—सेति । सा निवृत्तिः नियोगः कार्यं न भवति प्रागभावरूपत्वेन तस्याः सिद्धस्वभावत्वात् । तर्हि किं तद्विषयो विधेयः, तथा च निषेधानां विधिनिष्ठता नेत्याह—न चेति । तस्य नियोगस्य गोचरो विषयः तस्याननुष्ठेयत्वात्, नियोगग्रहणं भावनाया अप्युपलक्षणम् । नापि भावना भाव्यो वा तथेत्यर्थः । निषेधवाक्यस्य हि निषिध्यमानहननादिगतश्रेयःसाधनत्वाभाव एवार्थः । न च स नियोगो भवति, न वा तस्य गोचरः, विधेर्भावार्थगोचरत्वनियमादिति न तद्वाक्यं कार्यपरमतस्तत्र वेदवाक्यत्वं व्यभिचरतीत्यर्थः ४०१॥

ननु निवृत्तिरेव नञर्थ इति कथम्, यावता नेक्षेत्यन्तमित्यत्र ईक्षणाविरुद्धमानसक्रियाविधिर्यथाऽऽश्रीयते तद्वद्धननादिविरुद्धक्रिया प्रकृतेऽपि विधीयतामित्याशङ्क्य दृष्टान्तवैषम्येण परिहरति—

नञः स्वसम्बन्धिपदार्थवस्तुनो

निवृत्तिरर्थः सहजः प्रसिद्धितः ॥

अनीक्षणादौ व्रतशब्दसङ्गतेः

परप्रयुक्ता खलु मानसी क्रिया ॥ ४०२ ॥

नञ इति । स्वसम्बन्धि यत्पदं तदर्थः स एव वस्तु तस्येत्यर्थः । नञ्पदं येन पदेन सम्बध्यते तस्य तदर्थभाव एव सहजार्थो मुख्योऽर्थः । कुतः दृढव्यवहारे तथा प्रसिद्धितः, न तद्विरुद्धत्वादिः,

नानार्थत्वप्रसङ्गात्, तच्चैकस्य शब्दस्य सति गत्यन्तरेऽनुपपन्नम् ।

एतदुक्तं भवति । न हन्तव्य इत्युक्ते स्वरमतः स्वसम्बन्धिनिवृत्तेरेव पुरःस्फूर्तिदर्शनात्तैवार्थो न पर्युदासस्तथेति मुख्यार्थसम्भवे नार्थान्तरं कल्प्यमित्यर्थः । कथं तर्हि—

नेक्षेतोद्यन्तमादित्यं नास्तं यान्तं कदाचन ॥

नोपरक्तं न वारिस्थं न मध्यं नभसो गतम् । इत्यादौ पर्युदासाश्रयणमिति चेद्वलवद्वाधवशादित्याह—अनीक्षणादाविति । नेक्षेतेत्यादौ मानसी क्रिया ईक्षणविरुद्धा मानसी क्रिया परप्रयुक्ता खलु मुख्यार्थपरिग्रहवलवद्वाधनिमित्तैव । किं तद् बलवद्वाधकं? व्रतशब्दसङ्गतेः, तस्य वाक्यस्योपक्रमे अथातः प्रजापतिव्रतमिति व्रतशब्दश्रवणाद् व्रतस्य चानुष्ठेयत्वादनुष्ठेयपरं तत्प्रकरणं नञो मुख्यार्थस्याभावस्याननुष्ठेयत्वान्नञाऽनुष्ठानयोग्या मानसी क्रिया तत्र लक्ष्यत इति तद्वाक्यं विधिपरम् । न च तथाऽत्र मुख्यार्थान्वये किं चिद् बाधकमस्तीति नैतद्विधिपरमित्यर्थः ॥ ४०२ ॥

किं च प्रतिषेधवाक्यस्यापि निवृत्तिक्रियाविधिपरत्वे सर्वमेव वाक्यं विधिपरमिति विधिप्रतिषेधविभागो न स्यात्, अस्ति च सः, “फलबुद्धिप्रमेयाधिकारिवोधकभेदतः ॥ पञ्चधाऽत्यन्तभिन्नत्वाद्भेदो विधिनिषेधयोः” इति सकलमहाजनादृत इत्याशयेनाह—

अपि च प्रतिषेधचोदना

न तु भिद्येत भवन्मते विधेः ॥

विधिरेव तु चोदनाऽखिला

न हि वेदे वचनं निवर्त्तकम् ॥ ४०३ ॥

अपि च प्रतिषेधचोदनेति । विधेरिति पञ्चमी । कुत इत्यत आह—विधिरेव त्विति । भवन्मत इत्यनुपङ्गः । ननु प्रवर्त्तको विधिः निषेधवाक्यं च निवर्त्तकमिति कथं तस्य विधित्वं त-

१ अध्याये निषेधवाक्यानां कार्यपरत्वनिरासः । ३०१

ग्राह-न हि वेद इति । अत्रापि भवन्मत इत्यनुषजनीयम् । नि-
षेधेऽपि विधीयमानायाः क्रियायाः प्रवृत्तिविशेषत्वान्न भवन्मते त-
द्वाक्यं प्रतिषेधनिष्ठमिति भावः ॥ ४०३ ॥

एवं संक्षेपेण प्रतिषेधवाक्यस्य सिद्धनिष्ठत्वमुपपाद्य तद्वदेव
समस्तं वेदान्तवाक्यं विधिशून्यमेव फलपर्यवसायि प्रमाणमस्तु
इत्युपसंहरति—

प्रतिषेधवाक्यवदतः सकलं

विधिशून्यमेव फलवद्भवतु ॥

वचनं त्रयीशिरसि तत्त्वमसि-

प्रभृति प्रतीचि तमसोऽपहृतेः ॥ ४०४ ॥

प्रतिषेधवाक्यवादिति । अत उक्तन्यायात् । तत्त्वमसिप्र-
भृति तत्त्वमस्यादिवचनमिति सम्बन्धः । फलवत्त्वमेवाह-प्रती-
चीति । तमसोऽनाद्यज्ञानस्य अपहृतेर्वाधनादिसर्थः ॥ ४०४ ॥

एवं नञो मुख्यया वृत्त्या प्रसज्यप्रतिषेधार्थत्वात् तस्य च का-
र्यविषयत्वासम्भवादनीसणादावनुष्ठेयार्थव्रतशब्दसमभिव्याहारबलेन
नञः पर्युदासलक्षणया ईक्षणविरुद्धमानसक्रियार्थत्वादिषेधवाक्ये
च तादृशस्य मुख्यार्थत्यागानिमित्तस्य कदाचिदप्यभावादिषेधवा-
क्यं निषेधनिष्ठं न कार्यनिष्ठं, तद्वदेव वेदान्तवाक्यं सर्वमेव ब्रह्मनि-
ष्ठमित्युक्तम् । इदानीं नञर्थे भट्टाभ्युपगमविशेषं दूषयितुमनुवदति—

नामधातुसहितो नञिष्यते

पर्युदासविषयो मनीषिभिः ॥

न प्रसक्तविनिवृत्तिवाचको-

ऽब्राह्मणादिषु तथोपलम्भनात् ॥ ४०५ ॥

नामधातुसहित इति । सुवन्तेन धातुना वा साहित इत्यर्थः । न केवलं प्रसक्तस्याभाव एव नञो मुख्यार्थोऽपि तु तदन्य-
तद्विरोधिनावपि । तत्र नामधातुसाहितो नञ् पर्युदासविषय इष्यते ।
पर्युदासो नाम नञ्प्रसङ्गान्धपदार्थपरिवर्जनम् । नामधातुभ्यां योगे
प्रसक्तस्य विनिवृत्तिरभावस्तन्मात्रवाचको न, कुतः अब्राह्मणादिषु
अग्रे अब्राह्मणस्तिष्ठति म्लेच्छोऽयमधर्मीत्यादौ ब्राह्मणातिरिक्ते
धर्मविरुद्धे पापे च ततः प्रतीतिदर्शनादित्यर्थः । तदुक्तम्—“नामधा-
त्वर्थयोगी तु नैव नञ् प्रतिषेधकः ॥ वदसब्राह्मणाधर्मावन्यमात्र-
विरोधिनौ” इति ॥ ४०५ ॥

उक्तमेव दृष्टान्तं प्रकटयन्नामधातुयोगिनोऽपि नञस्तदन्यावि-
रुद्धार्थत्वे क्रमेणोदाहरणमाह—

अब्राह्मणाधर्मगिरोर्नञेष

नामान्वयादाश्रितपर्युदासः ॥

अन्यं विरुक्तं च समाभिधत्ते

नोद्यन्तमित्यादिषु धातुयोगात् ॥ ४०६ ॥

अब्राह्मणेति । आश्रितोऽर्थत्वेन स्वीकृतः पर्युदासो येन
नञा सः । नोद्यन्तमिति । नेक्षतोद्यन्तमादित्यमित्यादिष्वित्यर्थः ।
एष नञ् धातुयोगाद्धातुरीक्षणं तत्सम्बन्धात् पर्युदासवृत्त्या विरुद्ध-
मीक्षणविघातकमन्यसंकल्पं सदाऽभिधत्त इति योजना ॥ ४०६ ॥

नन्वत्र वाक्ये कीदृशः पर्युदासो नञा लभ्यते तमाह—

नोद्यन्तमित्यत्र नञेक्षणार्थ-

समीपकार्यान्तरमुच्यते हि ॥

ततश्च नेक्षिष्य इतीदृशी स्यात्

॥ संकल्पना संनिहितत्वहेतोः ॥ ४०७ ॥

१ अध्याये निषेधवाक्यानां कार्यपरत्वानिरासः । ३०३

नोद्यन्तमिति । अत्रास्मिन्वाक्ये ईक्षणार्थस्य ईक्षणधात्वर्थ-
स्य समीपं सम्बन्धि यत्कार्यान्तरम् ईक्षणविरुद्धम् ईक्षणकार्यात्का-
र्यान्तरं धातुयोगिनाऽपि नञा तदर्थविरुद्धमेव वस्त्वन्तरमभिधीयते
नान्यदिति समीपेत्युक्तम् । तदेव विविच्य दर्शयति-ततश्चेति ।
नेक्षिष्य इतीदृशी संकल्पनाऽस्मिन्वाक्ये नञाऽभिधेया स्यादीक्षण-
विरोधिसंकल्पस्येक्षणविरोधिन्या तत्संबन्धित्वेन सन्निहितत्वाद्धेतो-
रित्यर्थः ॥ ४०७ ॥

क तर्हि प्रसज्यप्रातिषेधावकाशस्तमाह—

द्विजं न हन्यान्न कलञ्जमद्या-

दित्यादिवाक्ये विधिनाऽस्य योगात् ।

प्रसज्यमानार्थनिवृत्तिमात्रं

नञोऽर्थ इत्याश्रितमादरेण ॥ ४०८ ॥

द्विजं न हन्यादिति । अद्याद्भक्षयेत् । आदिपदेन न सुरां
पिवेदित्यादि संगृह्यते । विधिना लिङादिपदेनास्य नञः प्रसज्यमा-
नस्य भ्रान्त्या प्रसक्तस्य हननादिगतस्यार्थस्य श्रेयःसाधनत्वस्य
निवृत्तिरभावस्तन्मात्रमित्यर्थः । द्विजं न हन्यादित्यादिवाक्ये नञो
लिङ्गादिसम्बन्धवशात्तदर्थस्य श्रेयःसाधनत्वस्याभावमात्रमर्थ इ-
त्यङ्गीकृतं परैरित्यर्थः ॥ ४०८ ॥

अत्रापि प्राभाकराणामभ्युपगममाह—

नाद्यां न हन्यां न पिबेयमित्यपि

वाक्येषु नञ्वत्सु वदन्ति मानसीम् ॥

संकल्परूपां विधिवन्धिनीं क्रियां

नोद्यन्तमित्यादिवचःस्वित्रापरे ॥ ४०९ ॥

नाद्यां न हन्यामिति । अपरे प्राभाकराः नञ्ब्रूतसु न ह-
न्यादित्यादिषु वाक्येषु नाद्यां न हन्यामित्यादिसंकलपरूपां विधि-
बन्धिनीं विद्ध्यनुबन्धरूपां क्रियां वदन्तीति सम्बन्धः । तत्र दृष्टा-
न्तो नोद्यन्तमित्यादीति । न हन्यादित्यादावपि हननपानादि न कु-
र्यामिति हननादिक्रियाविरोधिसंकलपक्रियाविधिरेवार्थ इति प्राभा-
करा वदन्तीत्यर्थः ॥ ४०९ ॥

ननु न हन्यादित्यादौ प्रसज्यप्रतिषेधार्थत्वसम्भवे किमिति
पर्युदासाश्रयणमित्याशङ्क्य तत्सम्भवोऽसिद्ध इत्याह—

वाक्येषु नञ्ब्रूतसु निवृत्तिमात्रं

प्रमेयमित्यभ्युपगम्यमाने ॥

प्रत्यक्षमानेन विरुद्ध्यते हि

निवृत्तिशास्त्रं न च युज्यते तत् ॥ ४१० ॥

वाक्येष्विति । प्रत्यक्षमानेनेति । वक्ष्यमाणविधया श्रेयः-
साधनत्वस्य हननादेर्ब्राह्मणादेर्वा निवृत्तिरभावः प्रत्यक्षमानेन हि
विरुद्ध्यते इति नञस्तत्प्रमेयत्वमभ्युपगन्तुं न शक्यतेऽतस्तच्छास्त्रं नि-
वृत्तिशास्त्रमिति न युज्यत इति सर्वमेव शास्त्रं प्रवर्त्तकमित्यर्थः ॥ ४१० ॥

किं च “चोदनेति क्रियायाः प्रवर्त्तकं वचनम्” इति शावरभा-
ष्यकारोऽपि निषेधचोदनाया अपि प्रवर्त्तकत्वं दर्शयति । विधिनि-
षेधविभागस्तु धात्वर्थतद्विरोधिक्रियाविधित्वरूपतद्वान्तरविशेषनि-
मित्त इति साऽपि प्रवृत्तिनिष्ठेत्याशयेनाह—

प्रवर्त्तकं वाक्यमुवाच चोदनां

निवर्त्तकं नैवमुवाच भाष्यकृत ॥

ततश्च विद्मो न हि चोदनाऽस्ति सा

प्रवर्त्तिका या न भवेदिति स्थितिः ॥ ४११ ॥

१ अध्या० निषेधवाक्यानां कार्यपरत्वनिरासः । ३०५

प्रवर्त्तकमिति । अन्यथा निषेधवचनं निषेधचोदनेत्यपि स
ब्रूयान्नैवमत्रोचदित्याह—निवर्त्तकमिति । ततः किं तत्राह—तत-
श्चेति । या प्रवर्त्तिका न भवेत्सा चोदना न ह्यस्तीति स्थितिरिति
विद्य इति सम्बन्धः । तथा च न हन्यादित्यादिनिषेधचोदनाऽपि स-
ङ्कल्पक्रियायां प्रवर्त्तिकेति भावः ॥ ४११ ॥

इदानीमाद्यमते यद्यप्युक्तविधयाऽपि न हन्यादित्यादिनिषेधवा-
क्यस्य सिद्धमात्रपर्यवसानं सिद्ध्यति, तथापि यदि नेक्षेतेतिवाक्यस्थान-
जेक्षणविरुद्धार्थप्रतीत्यनुरोधेन तस्य मुख्यार्थत्वं वदेत्तर्हि ततस्तत्प्रती-
तौ शक्तिं विना गत्यन्तरमुक्तमेव, यद्युपपत्तितः तर्हि सा तत्र ना-
स्त्येव, प्रत्युत विपक्ष एव सेत्याशयेन नामादियोगव्यवस्थया तु-
ल्यवन्नजर्थत्रैविध्यमुक्तं दूषयति—

न नामयोगो न च धातुयोगो

लिङादियोगोऽपि न कारणं नः ॥

नञः स्वसम्बन्धिनिवृत्तिमात्रं

स्वतोऽभिधेयं परतोऽन्यदस्य ॥ ४१२ ॥

न नामयोग इति । कारणं व्यवस्थयाऽन्यत्वादिप्रतिपादन
इति शेषः । नः अस्मन्मते । कुतस्तत्राह—नञ इति । स्वसंबन्धि-
नो निवृत्तिरभावस्तन्मात्रम् । स्वतः मुख्यवृत्त्या । तर्हि ब्राह्मणादि-
प्रयोगेषु अन्याद्यर्थप्रतीतिः कथं तत्राह—परत इति । अस्य नञो-
ऽन्यत्पसज्यप्रतिषेधातिरिक्तं तदन्यत्वादि परतो लक्षणया प्रतीयते
इति शेषः । तथाचान्यलभ्यत्वादनेकशक्तिकल्पने गौरवाच्च तदन्य-
तद्विरोधिनौ नञो न मुख्यार्थाविति भावः ॥ ४१२ ॥

ननु नामादियुक्तेन नञा नियमेन प्रतीयमानयोस्तदन्यविरो-
धिनोः कथं लाक्षणिकत्वमित्याशङ्क्य नियमेन ततस्तत्प्रतीतिरसिद्धे-
त्याशयेन तदकारणत्वमेव विवृणोति—

तथाहि नाग्रे करिणीति नाम्ना
गजोऽत्र नास्तीति च धातुयोगे ॥

लिङादियोगेऽपि निवृत्तिरर्थो

त्रिषं न खादोदिति नञ्पदस्य ॥ ४१३ ॥

तथाहीति । नाग्रे करिणीति वाक्ये इति शेषः । अग्रे करिणी नेति वाक्ये नञ्पदस्य नाम्ना योगेऽपीत्यनुपङ्गः । एवं गजोऽत्र नास्तीत्यादावपि योजना । निवृत्तिः प्रसज्यप्रतिषेधः । न खादेन्न भक्षयेत् । लोके हि नाग्रे करिणीत्यादिवाक्ये प्रयुक्तान्नजो नामादिसंबन्धविशेषे सत्यपि लिङादियुक्तात्ततस्तदर्थभाव इव करिण्यादेरभाव एव प्रतीयते न ततोऽर्थान्तरमिति कुतस्त्वदुक्तो नियमः, कुतस्तरां नामादेर्नञ्सम्बन्धस्य त्वदुक्तव्यवस्थितनवर्थप्रतीतिहेतुत्वमिति भावः ॥ ४१३ ॥

ननु लोके यथा तथास्तु, श्रुतौ तूक्तव्यवस्था भविष्यतीत्याशङ्क्य तत्रापि लोकसाम्यमेवाह—

तथा श्रुतौ नेति वचःसु नामनि

नानेह नास्तीति च धातुयोगे ॥

तथा विधाने न कलञ्जमद्या-

न्नजोऽविशेषेण निवृत्तिरर्थः ॥ ४१४ ॥

तथा श्रुताविति । नेति नेतीति वाक्यद्वयं स एष नेति नेतीति वाक्यं चापेक्ष्य नेतिवचःस्त्विति बहुवचनम् । नामानि नामयोग इतिशब्दस्य नामत्वाच्छ्रुतौ नेतिवचःसु नवो नामयोगे सत्यपि । तथा नेह नानास्तीति वाक्ये अस्तीतिधातुना योगेऽपि, नानेह नास्तीति छन्दोऽनुरोधेन व्यत्ययः । तथा न कलञ्जमद्यादिति वाक्ये विधाने विधायकपदयोगेऽप्यविशेषेण त्वदुक्तविशेषं त्रिनेवेति-

१ अध्याये निषेधवाक्यानां कार्यपरत्वनिरासः । ३०७

शब्दपरामृश्यप्रपञ्चादिनिवृत्तिरेवार्थो भवति । तथैव तदर्थस्य वाद-
रायणादिभिः “प्रकृतैतावत्त्वं हि प्रतिषेधति” इत्यादिन्यायेन निरूपित-
त्वात् । अनो वेदेऽपि नामयोगादिना नञो न व्यवस्थितार्थत्वमि-
त्यभाव एव स्वतोऽव्यभिचारात् नञर्थः, पर्युदासस्तु लाक्षणिक एवेति
भावः ॥ ४१४ ॥

एवं नामादियोगेन नञः स्वतोऽर्थविशेषनिष्ठत्वं निराकृत्य मुख्य-
या वृत्त्या प्रसज्यप्रतिषेधार्थत्वमुक्तं तदुपसंहरति—

औदासीन्यं पुरुषगतमेवाविशेषान्नञोऽर्थो

भ्रान्तिप्राप्तेऽसति तु विषये यत्रयत्रैष दृष्टः ॥

नौदासीन्यं पृथगिह भवेदात्मचिन्मात्ररूपात्

सिद्धे वस्तुन्यत्रसितमतो वेदवाक्यं निषेधे ॥४१५॥

औदासीन्यमिति । प्रसज्यप्रतिषेध इत्यर्थः । भावप्रपञ्च
इवाभावोऽप्यात्मन्येव बाध्य इति दर्शयितुं पुरुषगतमेवेत्युक्तम् । न-
ञोऽर्थो भवेदिति शेषः । तुरवधारणे । विषये नामाद्यर्थे । भ्रान्तिप्रा-
प्ते वस्तुतोऽविद्यमाने भ्रान्त्या प्रसक्ते सति । यत्रयत्र वाक्ये एष
नञ् दृष्टः तत्र सर्वत्राविशेषान्नामादियोगकृतविशेषाभावात् पुरुषगत-
मौदासीन्यमेव नञोऽर्थो भवेदिति संबन्धः । ननु नेतिनेतीतिवाक्य-
स्यात्मपरत्वात्कथं निषेधपरत्वम्, अन्यथा तस्यानात्मनिष्ठत्वापत्ते-
रात्मनोऽद्वयत्वव्याघाताच्च इत्याशङ्क्य सोऽपि प्रपञ्चाधिष्ठानात्मैवेति
नोक्तदोष इत्याशयेनाह—नौदासीन्यमिति । इह ब्रह्मणि ॥४१५॥

इदानीं नाद्यां न हन्यामित्यादिना प्राभाकरोक्तं निषेधवाक्यस्य
प्रवृत्तिनिष्ठत्वं सोपस्करमाशङ्क्य निराकारिष्यन्प्रथमं शाबरभाष्याद्
द्विविधोऽपि विधिः प्रवृत्तिनिष्ठ एवेति तदुक्तं दूषयति—

प्रवर्त्तकं वाक्यमुवाच चोदनां

निधाय बुद्धौ वचनं निवर्त्तकम् ॥

द्वितीयसूत्रे भगवान् बहुश्रुतो

न चोदनाद्वित्वनिवारणाय तत् ॥ ४१६ ॥

प्रवर्त्तकमिति । द्वितीयसूत्रे “चोदनालक्षणोऽर्थो धर्मः” इति सूत्रे । भगवान् बहुज्ञः नत्र हेतुर्वहुश्रुतः । अत एव सहस्रशाखा अर्थतोऽपि वेत्ति शबरस्वामीत्यैतिह्यम् । चोदनानां प्रवर्त्तकत्वनिषेधकत्वरूपेण द्वित्वस्य द्वैविध्यस्य निवारणाय न तद्भाष्यमित्यर्थः । भाष्यकारो हि निवृत्तिनिष्ठापि चोदनां बुद्धौ निधायैव वेदे निषेधकपरमपि वाक्यमस्तीति जानन्नेव प्रक्रान्तधर्मनिरूपणाय प्रवृत्तस्तत्प्रमाणं प्रवर्त्तकं वाक्यं चोदनामुवाच न तु निवृत्तिमात्रनिष्ठां चोदनां निवारयितुम् । अन्यथोक्तविधया निषेधवाक्यस्य प्रवृत्तिनिष्ठत्वासिद्धेस्तस्य तदज्ञानप्रसङ्गाच्च बहुश्रुतत्वं संभवेदिति भावः ॥ ४१६ ॥

एवं भाष्यवाक्यवला निषेधवाक्यस्य निवृत्तिकायार्थित्वमाशङ्कितं निरस्तम् । इदानीं प्राभाकरः प्रतिज्ञापूर्वकं निषेधनिष्ठत्वं दूषयति—

ननु निवृत्तिपरत्वमुदीरितं

विघटयामि निषेधगिरामहम् ॥

न हि कलञ्जमिति प्रतिपाद्यते

यदि तदा नयनेन विरुध्यते ॥ ४१७ ॥

ननु निवृत्तीति । किं कलञ्जाद्यभावो निषेधवाक्ये नञर्थः, किं वा भक्षणाद्यभावः, उत प्रत्ययार्थाभाव इति विकल्प्याद्यं प्रसङ्गिरोधेन दूषयति—न हीति । यदीह कलञ्जं न हीति निषेधवाक्ये नञर्थः प्रतिपाद्यते तदा नयनेन प्रत्यक्षेण विरुध्यते, तस्य तत्र प्रसङ्गेनानुभवादित्यर्थः ॥ ४१७ ॥

द्वितीयं दूषयति—

अथ कलञ्जपदार्थगभक्षणं

न हि तदप्यमुनैव विरुध्यते ॥

अथ तदीयफलस्पृहयाऽन्वयो

न हि तदप्यनुभूतिपराहतम् ॥ ४१८ ॥

अथेति । अनेनार्थान्तरतोक्ता । कलञ्जपदार्थगभक्षणं तस्य भक्षणं न हीति यदि प्रतिपाद्यत इत्यनुषङ्गः, तदपि पूर्ववत्प्रत्यक्षेणैव बाध्यते तदौन्मुख्येन चैतस्य स्वसामग्रीद्वारा प्राप्तत्वादित्याशयेनाह—तदपीति । तृतीयेऽपि किं प्रत्ययार्थः फलरागः, उत भक्षणादिनियोगः । आद्यमनूय प्रत्याह—अथ तदीयेति । कलञ्जभक्षणादिसंबन्धि यत्फलं तस्य स्पृहा रागः तयाऽन्वयो नव इति शेषः । तदपि एतदपि न हीति संबन्धः । यतस्तद्वागिणोऽनुभूतिपराहतमिति ॥ ४१८ ॥

प्रत्ययार्थो नियोगो निषेध्य इति पक्षमनुवदति—

अथ तदीयनियोगनिवर्त्तनं

भवतु भक्षणमस्तु तदिच्छया ॥

न हि नियोगनिवृत्तिनिवेदने

सति कलञ्जमभक्ष्यमितीङ्ग्यते ॥ ४१९ ॥

अथ तदीयनियोगेति । कलञ्जभक्षणे नियोगो विधिर्नेति निषेधवाक्यार्थ इति शङ्कितुराशयः । एतावता न तत्रेष्टसिद्धिरिति दूषयति—भवत्विति । अयं निषेधवाक्यार्थ इति शेषः । मा भूत्तस्य विधिः नैतावता तद्भक्षणनिवृत्तिः सिद्ध्येत् भोजनादेरिवान्यतोऽपि तत्संभवेन निषेधत्रैयर्थ्यादिसाशयेनाह—भक्षणमस्त्विति । उक्तमेव व्यतिरेकमुखेनाप्याह—न हि नियोगेति । इङ्ग्यते ज्ञायते ॥ ४१९ ॥

अस्तु तर्हि यदभावस्तत्र केनापि मानेन न बाध्यते तदभाव एव नञर्थ इत्याशङ्क्य शब्दोपस्थितस्यैव शाब्देन नञर्थेनान्वयो वक्तव्यः, नामभ्रातृप्रत्ययव्यतिरिक्तशब्दस्येहाभावेन कलञ्जाद्यतिरिक्तस्य नञर्थान्वयिनः कस्य चिच्छब्दस्यासंभवादित्याशयेनाह—

इह कलञ्जपदेन नञन्वयो

भवति वास्य नञोऽदिसमागमः ॥

अदिगतेन लिङादिपदेन वा

सह समेति नञत्र गतिस्त्रयी ॥ ४२० ॥

इह कलञ्जपदेनेति । इह प्रकृतवाक्ये अदिना भक्षणवा-
चिधातुना वा समागमः सम्बन्धः अदिगतेनादधातुगतेन लिङादि-
पदेन प्रत्ययार्थेन वा सह समेति संबध्नाति अन्वितो भवतीत्यर्थः ।
अत्र न कलञ्जमित्यादिवाक्ये । गतिः ज्ञानोपायोऽन्वयः । त्रयी
त्रिविधा ॥ ४२० ॥

एवं च उक्तान्यतमपक्षे निषेधवाक्यस्य निषेधनिष्ठत्वोपपादनाशक्ते-
निषेधवाक्यमपि निवृत्तिनियोगपरमेवाभ्युपगन्तव्यमिति प्राभाकरः
स्वमतमुपस्थापयति—

उदितपक्षपरिग्रहकारिणां

न च निषेधगिरामुपपादने ॥

भवति शक्तिरतश्च निषेधगी-

रपि नियोगपराऽभ्युपगम्यताम् ॥ ४२१ ॥

उदितेति । उक्तपक्षत्रयान्यतमपरिग्रहकारिणां वादिनामि-
त्यर्थः । निषेधगिरां प्रामाण्यस्येति शेषः । यत उक्तरात्या निषेधवा-
क्यस्य प्रामाण्यं न संभवति अत इत्यर्थः । चकारेण शब्दार्थस्य का-
यान्वयान्वयं सूचयति ॥ ४२१ ॥

ननु वेदे निवृत्तिनियोगस्यैकत्वे भक्षणादिनिवृत्तिनियोगसिद्धावपि
पानादिनिवृत्तिनियोगसिद्धिर्न स्यादिति पानादौ यथेष्टं प्रवर्त्तत,
तन्निवृत्तिनियोगभेदस्तु तन्मतेऽनुपपन्न एव । अनुबन्धभेदाधीनत्वा-
त्प्रभेदे सत्येव नियोगभेदस्य तदभ्युपगमात् । न हीह यागदानादिरि-
वानुबन्धो भिद्यत इत्याशङ्कोहापि पानभक्षणादिभेदेन तत्प्रतियोगि-

१ अध्याये निषेधवाक्यानां कार्यपरत्वनिरासः । ३११

कनिष्ठत्तिक्रियारूपानुबन्धभेदसंभवान्निवृत्तिनियोगोऽपि यागदा-
नादिनियोगवद्भिद्यत इत्याशयेनाह—

यथा च यागाद्यनुबन्धभेदा—

भिन्नेषु शास्त्रेषु नियोगभेदः ॥

निवृत्तिभेदादपि तद्वदस्य

निवृत्तयोऽपि ह्यनुबन्धभूताः ॥ ४२२ ॥

यथा च यागादीति । आदिपदेन दानहोमसंग्रहः । अनु
पश्चाद्भज्यते व्यवच्छेदकतयेति यागादिधात्वर्थोऽनुबन्धः तद्रूपोऽनु-
बन्धो नियोगविषयस्तद्भेदाच्छास्त्रेष्वसन्निकृष्टार्थप्रतिपादकवाक्येषु
भिन्नेषु सत्सु यथा यागादिनियोगभेदस्तद्वदत्र भक्षणादिनिवृत्ति-
क्रियाभेदादपि निवृत्तिशास्त्रभेदादस्य नियोगस्य भेद इत्यनुष-
ङ्गः । ननु यागादीनामनुष्ठेयत्वात् कृतिसाध्यनियोगानुबन्धत्वं यु-
ज्यते न निवृत्तीनामित्याशङ्क्य तासामपि प्रवृत्तिविरोधिमनोव्यापाररू-
पतयाऽनुष्ठेयत्वात्तदनुबन्धत्वं युज्यत इत्याशयेनाह—निवृत्तयोऽपी-
ति । अपिशब्देन तासां यागादिसामर्थ्यं द्योतयति । हि यस्मान्निवृ-
त्तयो यागादिसमास्तस्मादनुबन्धभूता नियोगसाधनकृत्यवच्छेदक-
तया तद्वारा निरूपिकाः स्युरित्यर्थः ॥ ४२२ ॥

नन्वेवमपि कस्तत्र नियोज्यः, न हि तेन विना नरव्यापाररूपायाः
कृतेर्लिङ्गादिनाऽभिधानं पर्यवस्येदित्याशङ्क्य निवृत्तिनियोगस्य निव-
र्त्तनव्यापारसामर्थ्यप्राप्तनिवर्त्यप्रवृत्त्युन्मुखस्यैव नियोज्यत्वात् तन्निवृ-
त्तिमात्रादेव नियोगसिद्धेः । अत एव विश्वजिन्न्यायात्स्वर्गकामो-
ऽत्र नियोज्योऽस्त्विति निरस्तं, सामर्थ्यप्राप्तनियोज्ये संभवाति तन्न्या-
यस्यानवतारादित्याशयेनाह—

निवृत्तिसिद्ध्याऽपि नियोगसिद्धिः

प्रवर्त्तमानस्य न गर्त्तपातः ॥

निषिद्धचेष्टा निरयस्य हेतु-

नियोगतो नाध्यवसीयते हि ॥ ४२३ ॥

निवृत्तिसिद्ध्याऽपीति । ननु कलञ्जभक्षणादिनिवृत्त्या नि-
रयादिपातो न भवतीति तत्परिहारकाम एव नियोज्योऽस्तिथि चे-
त्, न । नियोगस्य तदाकाङ्क्षाया अन्यत एव शान्तत्वेन तत्कल्पनाऽ-
योगात् । किं च यदि तद्भक्षणादिना निरयपातो भवेत्तर्हि तद्वर्जने-
न सोऽपि वर्जितः स्यात् । न चैवमस्ति प्रमाणाभावादित्याशयेनाह-
प्रवर्तमानस्येति । ननु “यो ब्राह्मणायावगुरेत्तं शतेन यातयात्” इ-
त्यादिवाक्यान्निषिद्धप्रवृत्तेर्निरयहेतुत्वं प्रतीयत इति चेत्तत्राह-नि-
षिद्धचेष्टेति । हेतुपदानन्तरमितिपदमध्याहर्त्तव्यम् । नियोगतो
विधित इत्यर्थः । अर्थवादो हि नियोगाकाङ्क्षितमेवार्थं प्रतिपादय-
ति । नियोगश्च स्वनियोज्यसिद्धयेऽर्थवादसामर्थ्यलभ्यमपि फलमा-
काङ्क्षतीत्यन्यतो लब्धे नियोज्ये नियोगस्य तदपेक्षोपरमान्न नि-
योगसामर्थ्येन ततस्तदध्यवसातुं शक्यत इत्युक्त एव नियोज्य इति
भावः । हिशब्देन जरत्प्राभाकरमत एतत्सुप्रसिद्धमिति द्योतयति ॥ ४२३ ॥
ननु निरयपातपरिहारेच्छां विना चेतनः कथं नियोगेन नियुज्येत
प्रयोजनमनुद्दिश्य मन्दोऽपि न प्रवर्तत इति न्यायादित्याशङ्क्य प्रा-
भाकरसिद्धान्तरहस्यमाह—

नियोग एवैष पुमान्नियुज्यते

नियोगसिद्धौ तु पुनर्नियुज्यते ॥

परत्र कर्मस्वथ वा निवृत्तिषु

स्थितिः प्रसिद्धेति नियोगवादिनाम् ॥ ४२४ ॥

नियोग एवेति । एष नियोज्यः । नियोगे इति सप्तमी ।
नियुज्यते नियोगेनेति शेषः । नियोज्यो हि लोके कार्ये लिङ्गादि-
व्युत्पत्तिबलान्नियोगमेव लिङ्गादितः स्वकृतिसाध्यत्वेनावगच्छन्तु-

१ अध्याये निषेधवाक्यानां कार्यपरत्वनिरासः । ३१३

न्मुखो भवति । अयमेव नियोज्यस्य नियोगे तन्नियोगो नाम, स्वा-
र्गादिकमपि हि नियोगः स्वसिद्ध्यनुकूलनियोज्यासिद्धये प्रयच्छतीति
स एव मुख्यः साध्यः । तदुक्तम्—“स्वात्मसिद्ध्यनुकूलस्य नियोज्य-
स्य प्रसिद्धये ॥ कुर्वत्स्वर्गादिकमपि प्रधानं कार्यमेव नः” इति । नि-
योगमुद्दिश्यैव पुमान्प्रथमं प्रवर्त्तत इत्यर्थः । नन्वव्यापाररूपे तस्मि-
न्कथं पुंसो नियोगो भवेदित्याशङ्क्य तदनन्तरं तेनैव नियोगेन तद्वि-
षये यागादिधात्वर्थे तत्सिद्धये स नियुज्यत इति तद्वारा स नियोगं
साधयिष्यतीत्याशयेनाह—नियोगसिद्ध्या इति । तुरवधारणे । त-
त्सिद्ध्यर्थमेवेत्यर्थः । पुनः पश्चात् । परत्र नियोगविषयेषु । तानेवाह—
कर्मस्वित्यादिना । कर्मसु नियुज्यत इत्यनुषङ्गः । स्थितिः सि-
द्धान्तः ॥ ४२४ ॥

ननु यदि निवृत्तिसिद्ध्या तन्नियोगः सिध्येत्तर्हि निषिद्धेऽन्यतो-
ऽपि प्रवर्त्तकरागाद्यभावे निवृत्तिसिद्धेः किं नियोगस्य पृथङ् नियो-
गेनेत्याशङ्क्याह—

प्रवृद्धरागस्य निवृत्तयोऽस्थिरा-

स्ततः स्थिरत्वाय नियुज्यते पुमान् ॥

निवृत्तिदेशेषु नियोगबुद्धितो

निवृत्तिमूर्ध्वं परिपालयिष्यति ॥ ४२५ ॥

प्रवृद्धरागस्येति । यद्यप्युक्तरीत्या सकृन्निवृत्तिर्भवेत्तथापि नि-
योगेन तन्नियोगाभावे प्रथममिव पुंसः पुनरपि तत्र राग उत्पद्येतेति
निषेध्यान्निवृत्तयोऽस्थिराः स्युरिति यतस्ततो हेतोः निवृत्तिस्येस्ने
निवृत्तिरूपदेशेषु पुमान्नियुज्यते । एवं हि सति प्रवृत्त्युन्मुखः पुमा-
न्निवृत्तिनियोगमेव कार्यमवगच्छेदिति निवृत्तयः स्थिराः स्युरित्या-
शयेनाह—नियोगबुद्धित इति । ऊर्ध्वं ऊर्ध्वमपीत्यर्थः । परिपा-
लयिष्यति, अविच्छिन्नप्रवाहां तां करोतीत्यर्थः ॥ ४२५ ॥

ननु केयं निवृत्तिर्नाम? ननूतं प्रवृत्तिविरोधिमानसी क्रियेति । ननु तत्राप्युक्तमेवं सति नञः स्वार्थत्यागमङ्ग इति । मत्तं, निवृत्तिस्थैर्या-
य सोऽप्युचित एव । ननु प्राभाकरनयेऽभावाभावात्कथं तेन लक्षणा,
मुख्यार्थसंबन्धासंभवादित्याशङ्क्य प्राभाकरमते भावरूपभक्षणाद्यभा-
वं नञो मुख्यार्थं निवृत्तिलक्षणार्थमाह—

अनाद्यजग्धेश्च निवृत्तिरिष्टा

विशिष्टदन्तोष्ठनिविष्टसंवित्र ॥

अनन्यसंसर्गिपदार्थसंवि-

निवृत्तिरित्येष हि राजमार्गः ॥ ४२६ ॥

अनाद्येति । न आद्यमनाद्यं तस्य भक्षणानर्हस्य कलञ्जादे-
जग्धेर्भक्षणादित्यर्थः । चोऽवधारणे । निवृत्तिरभावः । विशिष्टदन्तो-
ष्ठनिविष्टसंविदेव । अविशिष्टेति वा छेदः । केवलदन्तोष्ठविषयज्ञानमि-
त्यर्थः । जग्धेरिति षष्ठी वा । अन्यत्समानम् । भक्षणाद्यकालीनद-
न्तोष्ठादिव्यावृत्तये विशिष्टेत्युक्तम् । तत्र हेतुत्वेन तत्सिद्धान्तं दर्श-
यति—अनन्यसंसर्गीति । अन्यो निषेधः तत्संसर्गी न भवतीत्यन-
न्यसंसर्गी तादृशो यः पदार्थः निषेध्यानधिकरणं तत्संविक्तेवलाधि-
करणज्ञानमिति यावत् । राजमार्गः निर्दोषः । प्राभाकरपक्षे हि यत्र
भावव्यवहारस्तस्य प्रतियोग्यसंसर्गिणो ज्ञानमभाव इति प्रसिद्धम् ।
एवं च भक्षणादिनिवृत्तिरपि केवलदन्तोष्ठादि तदेव तत्र नञोच्यते ।
अतो न निवृत्तिर्लक्ष्यत इत्यर्थः । एवरूप एवाभावो निवृत्तिः प्रकृते
विधेयाऽस्तु तथा च न लक्षणेति चाशयः ॥ ४२६ ॥

एवं स्वमतं प्रसाध्येदानीं सिद्धान्त्यभिमतं निषेधवाक्ये नञर्थं
दूषयितुमनुवदति—

ननु समीहितसाधनता लिङो

लशुनगृजनभक्षणसंश्रया ॥

भवति वाच्यतयाऽभिमतताऽस्य नो

नञपि तद्विनिवृत्तिनिवेदकः ॥ ४२७ ॥

ननु समीहितेति । लघुनादिकं लोकप्रसिद्धम् । अस्य लघु-
नादिभक्षणस्य नोऽस्मन्मते तस्याः समीहितसाधनतायाः विनिवृत्तिर-
भावः तस्या निवेदको बोधक इत्यर्थः । प्रत्ययेन संबद्धो हि नञ् लघु-
नादिभक्षणगतेष्टसाधनत्वस्य लिङ्गार्थस्याभावं बोधयतीत्यर्थः ॥ ४२७ ॥

तद् दूषयति—

तदसदिष्टफलोद्भवदर्शना-

लघुनगृज्जनपर्युषिताशनात् ॥

न हि निषिद्धपदार्थनिमित्तकः

सुखलवः पुरुषस्य न विद्यते ॥ ४२८ ॥

तदसदिति । तदप्यसदित्यर्थः । कुतः लघुनादिभक्षणादिष्ट-
फलस्य सुखादेरुद्गम उदयः तद्दर्शनादित्यर्थः । उक्तमेव व्यतिरेकं
निषेधेन द्रष्टव्यं नहीति । स्पष्टमन्यत् । तस्मात्सर्वो वेदः कार्यपर
इति भावः ॥ ४२८ ॥

उच्यते । यदि निषेधवाक्यस्थलिङ्गादिना कार्यमुपस्थाप्यते त-
दा तस्य कथं चिदुक्तरीत्या नञर्थो ऽपि न कल्पयेत । न त्वेतद-
स्ति । लोके धात्वर्थान्तिरिक्तकार्याभावेन तस्य च धातुसिद्धत्वेन लि-
ङ्गादेस्तदर्थत्वाभावात् । न च धात्वर्थ एव कार्यतया लिङ्गार्थ इति
वाच्यम् । कृतिसाध्यताया एव कार्यतात्वेऽतिप्रसक्तायास्तस्या लि-
ङ्गार्थत्वायोगात् । न च कृतीप्सितता तस्य कार्यतेति वाच्यम् ।
बहुक्लेशसाध्यतया तस्य स्वतस्तदयोगात् । इष्टसाधनत्वेन तस्य कृती-
प्सितत्वेऽवश्यं प्रथमोपास्थितस्य तस्यैव प्रवर्त्तकत्वं लिङ्गार्थत्वं चेति
न कार्यं लोके लिङ्गार्थ इति कथं निषेधवाक्यस्थलिङ्गादिना तत्रावि-
दितसंगतिकेन तदुपस्थाप्येत । तस्माच्छ्रेयःसाधनत्वमेव लोकव्यु-

त्पत्तिवलेनात्रापि लिङ्गर्थः कल्प्यत इति तदभाव एव नवर्थः । न
चैवं कलञ्जभक्षणादेः सुखसाधनत्वानुभवविरोधः । यद्यपि प्रवृत्तौ
कृतिसाध्यश्रेयःसाधनत्वज्ञानं कारणम् तथापि तस्य श्रेयसः प्रव-
लानर्थसम्बन्धित्वज्ञाने प्रवृत्तिर्न भवतीति तदज्ञानं प्रतिबन्धकाभाव-
तयाऽवश्यं वक्तव्यमिति निषिद्धे प्रवर्त्तमानस्यापि तत्साध्यसुखे बल-
वदनर्थसाधनत्वाज्ञानं वाच्यम् । एवं च सामग्रीसमाजादिदं बलवद-
निष्ठानुबन्धीष्टसाधनमिति भ्रमो भवतीति भ्रान्तिप्राप्तं तदेव वि-
शिष्टेष्टसाधनत्वं निषेधवाक्येन नवर्थान्वयाय लक्षणयाऽनूद्य निषि-
द्ध्यते भोजनादिव्यापारे तस्य लिङ्गाच्चसंबन्धित्वावगमादिति ना-
नुभवविरोध इत्याशयेनाह—

अदृष्टदोषं परिहृत्य शंसतः

कलञ्जमास्वाद्य सुखित्वमात्मनः ॥

पुमानबोधोपहतः समीहते

तदीहिताभावपरा निषेधगीः ॥ ४२९ ॥

अदृष्टदोषं परिहृत्येति । यतः पुमान्कलञ्जभक्षणादेर्बलव-
निष्ठानुबन्धित्वाज्ञानेनोपहतः सन् समीहते प्रवर्त्तते ततश्चात्मनः स्व-
स्य कलञ्जं विपलिप्तशरहतमृगमांसमास्वाद्य भक्षयित्वा अदृष्टदोषं
परिहृत्य अनादृत्य सुखित्वं शंसतः प्रार्थयतस्तस्येहितमभिलषितं यद्व-
लवदनिष्ठानुबन्धीष्टसाधनत्वं तदभावपरा निषेधगीरिति संबन्धः ।
समावेन कलञ्जभक्षणेन बलवदनिष्ठानुबन्धीष्टं भवत्विति प्रार्थयत-
स्तस्याभिलषितसुखसाधनत्वं लिङ्गादिनाऽनूद्य निषेधवाक्यं निषेध-
ति । यतः पुमानज्ञानादेव ताच्चिकीर्षापूर्वं करोतीत्यर्थः । अबोधोपहत
इत्यनेन भ्रान्तिप्राप्त इति प्रागुक्तः प्रसज्यप्रतिषेधविषयो द-
र्शितः ॥ ४२९ ॥

१ अध्याये निषेधवाक्यानां कार्यपरत्वनिरासः । ३१७

अदृष्टदोषमित्याद्युक्तमेव विवृणोति—

नरकपातविवर्जनवर्त्मना

भवतु विप्रवधात्परमार्थतः ॥

मम सुखित्वमितीच्छति यत्पुमा-

न्न तदितीह निषेधगिरोच्यते ॥ ४३० ॥

नरकपात इति । नरकपातस्य विशेषेण वर्जनं यस्मात्तेनो-
पायेन, इत्थंभावे तृतीया । नरकपातवर्जनाभिमानमात्रव्यावृत्तये पर-
मार्थत इत्युक्तम् । भवति ह्यल्पन्ताविवेकिनस्तीव्ररोषवशात्तादृशा-
भिमानः । तत्तादृशसुखहेतुत्वम् । इह विप्रवधादौ ॥ ४३० ॥

नन्वनुभवसिद्धं सर्वेषां फलञ्जभक्षणादेस्तादृशसुखसाधनत्वं
कथं नञा निषेद्धुं शक्यमित्याशङ्क्य भ्रान्तिसिद्धमेव तन्न प्रमाण-
सिद्धं तत्प्रमाणस्य श्रुतेस्तत्राभावाद्, प्रत्यक्षादेश्च पारलौकिकान-
र्थाभावावेदनेऽसमर्थत्वादिसाशयेनाह—

प्रमाणतो नास्ति निषिद्धकर्मणः

फलस्पृहाऽदृष्टभयं विना तव ॥

भ्रमादबोधप्रभवात्प्रवर्त्तते

न तात मानेन फलस्पृहाऽत्र ते ॥ ४३१ ॥

प्रमाणत इति । फलस्पृहा फलसाधनत्वम् । अदृष्टभयं वि-
ना पारलौकिकबलवद्दुःखभयपरिहारेण । कथं तर्हि तत्र प्रवृत्तिरि-
ति तत्राह—भ्रमादिति । बलवदनिष्टानुबन्धित्वाज्ञानप्रभवादिदं
बलवदनिष्टाननुबन्धीति भ्रमादित्यर्थः । उपसंहरति—न तातेति ।
यथा बालं माताऽनिष्टान्निवर्त्तयति एवं श्रुतिरपि त्वदभिमतफलसाध-
नत्वमत्र नेति निवारयतीति तातेत्यनेन सूचितम् ॥ ४३१ ॥

निषिद्धेषु वर्णितफलसाधनत्वस्य भ्रमसिद्धत्वोपपादनफलमाह—

इति श्रुतिः शास्ति निषिद्धकर्मणि

प्रवृत्तिमन्तं पुरुषं नञन्विता ॥

न चायमर्थोपहृतः प्रमान्तरै-

र्न हि प्रमाणैरपरैर्विरुद्ध्यते ॥४३२॥

इतीति । उक्तप्रकारेणेत्यर्थः । श्रुतिः निषेधवाक्यं शास्ति प्रतिपादयति । निषेधाधिकारिणमाह—निषिद्धेति । प्रवृत्तिमन्तं प्रवृत्त्युन्मुखम् । न चैवं सति मानान्तरविरोध इत्याह—न चेति । अयं बलवदनिष्ठाननुबन्धीष्टसाधनत्वाभावः । अपहृतः बाधितः । तत्राविरोधे हेतुमाह—न हीति । विशेष्यांशस्य तत्र सत्त्वेऽपि विशेषणांशस्याभावेन तद्विशिष्टस्याप्रामाणिकत्वाद्विशेष्यमात्रग्राहिभिर्न विरोधः । यद्यपीष्टसाधनत्वमेव लिङ्गार्थ इति वक्ष्यति । तथापि नञर्थान्वयायात्र वर्णितभ्रान्तिप्राप्तं विशिष्टेष्टसाधनत्वमेव लिङ्गादिलक्षितं नवा निषिद्ध्यते । न चैवं नञ एव निवृत्तौ लक्षणाऽस्त्विति वाच्यम् । प्रतिपिपादयिषितार्थतया प्रधाननञनुरोधेन तदर्थप्रतियोगितया गुणभूतश्रेयःसाधनत्ववाचिलिङ्गादावेवानुवादेन लक्षणाया न्याय्यत्वाल्लक्षितं च तत्तत्राप्रामाणिकमेवेति न प्रमाणान्तरविरोध इति भावः ।

अथवा, प्रकृतश्रुतिर्न स्वार्थपरेत्यपि नाशङ्कनीयमित्याह—न चेति । अव्ययानामनेकार्थत्वादपशब्द उपशब्दार्थे, मानान्तरेण प्रापित इत्यर्थः । अनेनानुवादकत्वं निरस्तम् । गुणवादाशङ्काऽपि नास्तीत्याह—न हीति । विरोधिप्रमाणान्तरानिरूपणादित्यर्थः ॥४३२॥

“न तात मानेन” इत्यनेन सूचितदृष्टान्तानुवादपूर्वकं दार्ष्टान्तिकं विशदयति—

भुजङ्गभोगं सुकुमारशीतलं

निदाघसंतापनिवृत्तये शिशुम् ॥

१ अध्याये निषेधवाक्यानां कार्यपरत्वनिरासः । ३१९

भ्रमादुपादित्सुमुदीक्ष्य कातरा

निवर्त्तयेत्तज्जननी यथा तथा ॥ ४३३ ॥

भुजङ्गभोगमिति द्वयेन । सर्पशरीरमित्यर्थः । सुकुमार-
शीतलं मृदु शीतलं चेत्यर्थः । निदाघस्तीव्रातपस्तत्कृतो यः शरीर-
स्य संतापस्तन्नितृत्तये भ्रमाद्वलनदनिष्टाननुबन्धितया नितृत्तिसाधन-
मिति भ्रमादुपादित्सुं ग्रहणेच्छुं कातरा दुःखपस्वशा निवर्त्तयेत्
मा गृहाणेति हस्तेन निवारयेत् यथा तथेत्युपरिश्लोके योजनीय-
म् ॥ ४३३ ॥

भ्रमादनर्थस्य निदानमादरात्

कृतार्थतायै लशुनादिभक्षणम् ॥

नञ्निविता वैदिकचोदनाऽप्यसौ

विधित्सुमालक्ष्य निवर्त्तयिष्यति ॥ ४३४ ॥

लशुनादिभक्षणादिविधित्सुमालक्ष्यासौ वैदिकचोदनापि निव-
र्त्तयिष्यतीति संबन्धः ॥ ४३४ ॥

एवं स्वमते निषेधवाक्यस्थनञः प्रसज्यप्रतिषेधार्थत्वमुपपाद्य
परमतं दूषयितुमारभते । तत्र किं नञ्लक्षितो नितृत्तिक्रियाविशेषो
विधीयते किं वा तन्मुख्यार्थः । नाद्यः, लक्षणाया अन्याय्यत्वा-
दित्युक्तम् । द्वितीयेऽपि प्रत्ययार्थनियोगाभावं न तावद्विधातुं शक्नो-
ति । नियोगाभावस्य नियोगगोचरतालक्षणविधेयत्वासंभवादतो
धात्वर्थाभाव एव त्वया विधेयो वाच्यः । तत्रापि न तद्ध्वंसः
प्रसक्तक्रियानिष्पत्तिं विना तदयोगात्तस्यां च सत्यां निषेधवैय-
र्थ्यादिति तत्प्रागभावा एव विधेयः स्यात्सोऽपि न स्वरूपेण विधेयो
भावार्थत्वादनादिसिद्धत्वाच्चाधिकरणज्ञानस्यापि वक्ष्यमाणज्ञानवि-
धिनिरासेनैवाविधेयत्वात् । तस्मादध्यादिवत्क्रियोपरक्तत्वाकारेण
तद्विधेयत्वं वाच्यं न तस्य तदस्तीत्याह—

क्रियानुप्रवेशं विना प्रागभावः

प्रसक्तक्रियाया न निर्वोढुमीशः ॥

गुणद्रव्यवन्नित्यनिष्पन्नभावात्

पदत्वं नियोगस्य भावार्थबद्धः ॥ ४३५ ॥

क्रियानुप्रवेशमिति । यः प्रसक्तक्रियायाः प्रागभावः क्रिया-
संबन्धं विना नियोगस्य पदत्वं विषयत्वं गुणद्रव्यवन्नित्योद्भू-
क्तोति नित्यनिष्पन्नभावाद्भावार्थवदपि नेश इति सम्बन्धः । गुणः
आरूपादि । द्रव्यं दध्यादि । न च प्रसक्तक्रियाभावो भावार्थवद्भा-
वारूपो न वा दध्यादिवत् क्रियासाधनत्वेन कचित्प्रमितः येन
विधेयः स्यादिति भावः ॥ ४३५ ॥

ननु प्रागभावस्यापि परिपालनक्रियायोगेन विधेयत्वं भविष्य-
तीत्याशङ्क्याह—

न पाल्यत्वयोगादलंभूष्णुभावो

यतः पालनं श्रूयते नात्र वाक्ये ॥

न खल्वश्रुतं गृह्यते न्यायहाना-

द्यथा न श्रुतं त्यज्यते तद्भयेन ॥ ४३६ ॥

न पाल्यत्वयोगादिति । अलमत्यर्थं भूष्णुभावः भवनक-
र्तृत्वं साध्यत्वमिति यावत् । प्रागभावस्येति शेषः । कुतो नेत्यत
आह—यत इति । नन्वश्रुतमपि तन्नवा लक्ष्यताम्, न श्रुतसंभवे
लक्षणाया अयोगादिसाह— न खल्विति । तत्र दृष्टान्तमाह—य-
था न श्रुतमिति । तद्भयेन श्रुतपरित्यागायोगरूपन्यायहानभये-
न । अतस्तदुभयपरिहाराय परिपाल्यतयाऽपि प्रागभावो न विधे-
यः । किं च तत्प्रवर्त्तकारागे सति नियोगशक्तेनापि प्रागभावपरिपा-
लनं न संभवत्येव, रागनिवृत्तिश्च विना न दोषदर्शनं संभवतीति
किं नियोगेनेति भावः ॥ ४३६ ॥

१ अध्याये निषेधवाक्यानां कार्यपरत्वनिरासः । ३२१

निषेधवाक्ये श्रुतं दर्शयन् परपक्षे तस्यागस्याश्रुतकल्पनायाश्च
प्रसङ्गं विवृणोति—

उदासीनता च श्रुता नञ्पदार्थो

नियोगे सति त्याज्यतां याति सद्यः ॥

अतद्योग्यभावादयोग्यः पदार्थो

न वाक्यार्थभागिष्यते जैमिनीयैः ॥ ४३७ ॥

उदासीनेति । चकारान्वियोगस्याश्रुतत्वं सूचयति । लिङ्गा-
देरतदर्थत्वान्वियोगे सतीत्यनेनाश्रुतकल्पनां सूचयति—त्याज्यता-
मिति । श्रुतहानिरुक्ता । अस्तु तर्हि श्रुतस्यैवादासीन्यस्य विधिरिति
न तद्वद् द्वयप्रसङ्ग इत्याशङ्क्य तस्याभावार्थत्वादिति प्रागुक्तं मन-
सि निघायाह— अतद्योग्यभावादिति । औदासीन्यस्य धात्व-
र्थत्वाभावेन नियोगविषयतायोग्यताशून्यत्वादित्यर्थः । ततः किं
तत्राह— अयोग्य इति । वाक्यार्थभाक् वाक्यार्थान्वयी जैमिनी-
यैरपि ॥ ४३७ ॥

एवं निषेधवाक्यस्य गुरुमतानुवर्तिकल्पितनियोगार्थत्वं संदृ-
ष्य निषिद्धानुष्ठानस्य प्रत्यवायायजनकत्वं नेति तदुक्तमपि प्रथमं महा-
जनसंवदनविरोधेन दूषयति—

निषिद्धक्रिया प्रत्यवायाय नेति

स्वकर्णो जनः प्रोर्णुते पापभीरुः ॥

समाकर्ण्य दुर्भाषितं पार्श्ववर्ती

न पापाक्षरं किञ्चिदेतादृगन्यत् ॥ ४३८ ॥

निषिद्धक्रियेति । प्रोर्णुते गाढं पिबते । पार्श्ववर्ती जनः ।
निषिद्धक्रिया प्रत्यवायाय नेति प्राभाकरस्य दुर्भाषितं समाकर्ण्य
पापभीरुः सन् स्वकर्णो प्रोर्णुते । तस्य जनस्याशयमाह—न पापा-

क्षरमिति । एतादृशमन्यत्किंचिदपि दुष्टवचनं नेत्याशयेनेत्यर्थः ।
अतः सकलमध्यस्थमहाजनव्यवहारविरोधादतितुच्छमिदं मतमिति-
भावः ॥ ४३८ ॥

किं च निषिद्धक्रियायाः पापाजनकत्वेऽनुभूयमानं दुःखमा-
कस्मिकं स्यात् तस्य तदेकनिदानत्वादिति सदृष्टान्तमाह—

निषिद्धक्रिया प्रत्यवायाय नो चे-

त्तदा दुःखमाकस्मिकं सर्वपुंसाम् ॥

सुखं पुण्यमूलं यथा सर्वपुंसां

तथा दुःखमप्यस्तु वाः पापमूलम् ॥ ४३९ ॥

निषिद्धक्रिया प्रत्यवायाय नो चेदिति । आकस्मिकम-
कारणकमित्यर्थः । नो युष्माकमपि समतमिति शेषः । भवद्विरपी-
दमवश्यमङ्गीकार्यमित्यर्थः ॥ ४३९ ॥

ननु निषिद्धक्रियायाः पापामूलत्वेऽपि विहिताकरणनिमित्त-
पापेन दुःखं भविष्यतीत्याह—

निषिद्धक्रियां चोदितस्याक्रियां वा

विना नास्ति पापस्य निष्पत्तिहेतुः ॥

ततस्तद्द्वयं पापनिष्पादकत्वा-

द्भवेत्प्रत्यवायस्य नित्यं निदानम् ॥ ४४० ॥

निषिद्धक्रियामिति । चोदितस्य नित्यस्याक्रियाम् अन-
नुष्ठानं यत् इत्यादौ योजनीयम् । तद्द्वयं निषिद्धाक्रिया विहितान-
नुष्ठानं च । प्रत्यवायस्य दुःखस्य । यदि विहिताकरणं पापजनकं त-
व मते स्यात्तदा निषिद्धानुष्ठानमपि पापजनकं कथं न स्यात्, नरक-
वर्जनफलाकाङ्क्षायाः निषिद्धान्निवर्त्तमानेऽपि तुल्यत्वात् नियोगपु-
रुषार्थतायाश्च नित्यनियोगेऽपि संभवादित्युभयं तुल्यमेवेति भावः ॥ ४४० ॥

विहिताकरणस्य पापनिदानत्वमापातदृष्ट्याऽङ्गीकृतं वस्तुतस्तु

निषिद्धक्रियैव पापहेतुः तस्या अनर्थहेतुतायां प्रमाणस्य वक्ष्यमाण-
त्वात् । विहिताकरणं तु पापहेतोरलक्षणमात्रं न तु स्वयं पापजनक-
म् । तदुक्तं भट्टपादैः—

अकुर्वन्निवर्तितं यस्तु करोत्यन्यदचेतनः ॥

प्रत्यवायोऽस्य तेनैव नाभावेन स जन्यते ॥ इति । विहितमकुर्वन्
लक्षणार्थं शत्रुप्रत्ययः । लक्ष्यमेवाह—तत्काले यदन्यद्विवेकी करो-
ति निषिद्धमनिषिद्धं वा तत् एवास्य प्रत्यवायः स्वतोऽनिषिद्धस्या-
पि तत्कालीनतया निषिद्धत्वात् न त्वभावात्पापोत्पत्तिरिति श्लोका-
र्थः । अत इदं प्रामाणिकमित्याशयेनाह—

निषिद्धक्रिया दुःखनिष्पत्तिहेतु-

भवेल्लक्षणं चोदितस्याक्रियाऽस्य ॥

अभावान्न भावस्य निष्पत्तिरिष्टा

भवेल्लक्षणं ज्ञायमानस्त्वभावः ॥ ४४१ ॥

निषिद्धक्रिया दुःखेति । लक्षणं ज्ञापकमस्य दुःखहेतोः पा-
पस्य । कुत एवमित्यत आह—अभावादिति । न चैवं प्रागभाव-
स्य कारणता न स्यादिति वाच्यम् । तस्यैवाभावात् । प्रतिबन्धका-
भावतया तत्सत्त्वेऽपि तस्य निःस्वभावत्वान्निर्व्यापारत्वाच्च तदति-
रिक्तदण्डादिभ्य एव कार्यनिष्पत्तेः । अभावज्ञानमपि प्रतियोग्यनु-
पलम्भेन साक्षिण एवास्मिन्मते भवतीति नाभावस्य कचिदपि
भावकारणत्वमिति भावः । तर्हि लक्षणं वा कथं विहिताकरणं
स्यादित्यत आह—भवेल्लक्षणमिति । अविद्यमानस्यापि धूमा-
देरिव बह्म्यादिकं प्रति अस्यापि ज्ञायमानतया लक्षकत्वमविरुद्धमिति
भावः ॥ ४४१ ॥

ननु भवन्मतेऽपीष्टमाधनत्वाभावस्यैव नञर्थत्वान्निषिद्धक्रिया-
या निरयपातहेतुत्वं कुतोऽवसीयत इत्याशङ्क्य बलवदनिष्टाननुबन्धी-
ष्टमाधनत्वाभावस्य नञर्थस्यानुपपत्त्या तत्सिद्ध्यति, निषिद्धक्रिया-

या दृष्टमुखजनकत्वेन विशेषणाभावादेव विशिष्टाभावस्य तत्र वक्तव्यत्वात् । विशेषणं च बलवदनिष्ठाननुबन्धित्वमिति तदभावो बलवदनिष्टसाधनत्वं सिद्ध्यतीत्याशयेनाह—

निवृत्तिनिष्ठे तु निषेधवाक्ये

निषिद्धकर्माचरणादनर्थः ॥

प्रतीयतेऽर्थादिति तत्र युक्तं

दुःखं नृणां दुश्चरितैकमूलम् ॥ ४४२ ॥

निवृत्तिनिष्ठ इति । तुशब्देन परमताद्विशेषं दर्शयति । तमेव विशेषं निषिद्धेत्यादिना दर्शयति । अर्थादुक्तानुपपत्त्या । निषिद्धक्रियायाः पापजनकत्वे स्वमते प्रमाणोपन्यासफलमाह—तत्र युक्तमिति । एकशब्देन विहिताकरणस्य तन्मूलत्वं निषेधति ॥४४२॥

एवं स्वमते निषेधवाक्यस्याभावमात्रनिष्ठत्वमर्थान्निषेध्यप्रवृत्तेर्बलवदनिष्टहेतुत्वसिद्धिश्चेत्युपपादितम् । संप्रति निषेधवाक्यस्य बलवदनिष्टसाधनत्वमर्थं पर्युदासलक्षणया ये आश्रयन्ते तन्मतमनूय निषेधति—

समीहितोपायतया लिङ्गन्वयात्

प्रतीयमानस्य तु भक्षणादिनः ॥

न पर्युदासाश्रयणेन नञ्पदा-

दनिष्टहेतुत्वमतिर्भविष्यति ॥ ४४३ ॥

समीहितोपायेति । लिङ्गन्वयान्निषेधवाक्य इति शेषः । निषेधवाक्यस्य भक्षयेदिसादेः लिङ्गन्वयात् लिङ्गा अन्वयो यस्य नञ्पदस्य तल्लिङ्गन्वयं तस्मादिति विग्रहः । समीहितोपायतया प्रतीयमानस्य भक्षणादिनः भक्षणमादिष्यस्य पानस्य तस्य, नञ्पदात्पर्युदासाश्रयणेनानिष्टहेतुत्वमतिर्भविष्यतीति यत्तन्नेति सम्बन्धः ।

इदमत्र तदाकृतम्—यत्र निषेध्यं भ्रान्त्या प्रसज्यते तत्र नञः

१ अध्याये निषेधवाक्यानां कार्यपरत्वनिरासः । ३२५

प्रसज्यप्रतिषेधोऽर्थः । यत्र तु तदस्त्येव तत्र तस्य निषेधायोगा-
त्पर्युदासलक्षणा आश्रयणीया । प्रकृतेऽपीष्टसाधनत्वस्य सत्त्वात्तद-
निष्टसाधनत्वमेव नञर्थो वक्तव्यः । एवं च प्रवृत्त्युन्मुखस्य ततो
निवृत्तिरप्युपपन्नेति । एतच्चेत्यर्थः ॥ ४४३ ॥

कुत इत्यत आह—

तथाहि सम्बन्धुपमर्दबुद्धये
समर्थमुत्सर्गमपेक्ष्य नञ्पदम्
न पर्युदासाय विनाऽपवादकं
ततो निवृत्त्यर्थपरं तदिष्यते ॥ ४४४ ॥

तथाहीति । नञ्सम्बन्धिपदार्थस्य य उपमर्दोऽभावस्तद्वु-
द्धये उत्सर्ग मुख्यवृत्तिमपेक्ष्य औत्सर्गिकस्वभावेन । तर्हि किं नञः
पर्युदासो नार्थ इत्याशङ्क्य यत्रोत्सर्गप्राप्तमुख्यार्थस्याभावस्यापवा-
दकं बाधकं किञ्चिदस्ति तत्र पर्युदास आश्रीयते । न च प्रकृते त-
दस्तीत्याशयेनाह—न पर्युदासायेति । फलितमाह—तत इ-
ति । ततः कारणात्पूर्वोक्तमार्गेण मार्थनानिवृत्तिपरं निषेधवाक्यमि-
त्यर्थः ॥ ४४४ ॥

ननु कयमिष्टसाधनस्य भक्षणादेस्तत्र निषेधः, कथं वा तदनि-
ष्टसाधनतावगमं विना प्रवृत्त्युन्मुखस्य ततो निवृत्तिर्भवेदिति तदाश-
यं दूषयन्नुपसंहरन्नाह—

अतः प्रसज्यप्रतिषेधसम्भवा-

न्न पर्युदासाश्रयणं प्रशस्यते ॥

न पर्युदासाश्रयणं विना भवे-

दनिष्टहेतुत्वनञर्थकल्पना ॥ ४४५ ॥

अत इति । यतो मुख्यार्थबाधे सत्येव पर्युदासलक्षणा अत
इत्यर्थः । प्रसज्यप्रतिषेधसंभवादिति । निवृत्तेरप्येतदुपलक्षणम्, व-

लवदनिष्ठाननुबन्धीष्टसाधनत्वस्य निषेधस्य तत्र भ्रान्त्या प्रसक्तत्वे-
न निषेधसंभवाद्विशिष्टनिषेधसामर्थ्याद्वलवदनिष्टसाधनत्वस्यापि सि-
द्धेर्निवृत्तेरप्युपपत्तेर्न पर्युदास आश्रयणीय इत्यर्थः । गा भूतर्हि
पर्युदास इत्याशङ्क्य तदा भवादृष्टं न सिद्ध्यतीत्याह-न पर्युदा-
साश्रयणमिति ॥ ४४५ ॥

द्वितीयाद्धार्थमेव विवृणोति—

अभीष्टहेतुत्वलिङ्गार्थपृष्ठतो

ह्यनर्थहेतुत्वनञर्थकल्पना ॥

न पर्युदासं परिहृत्य कल्प्यते

न पर्युदासः प्रतिषेधसंभवात् ॥ ४४६ ॥

अभीष्टहेतुत्वेति । अभीष्टहेतुत्वस्य लिङ्गार्थत्वात्तद्वति तन्नि-
षेधायोगेन पश्चात्प्रस्तुते नञोऽनर्थहेतुत्वकल्पना वाच्या, सा च न
पर्युदासलक्षणां विना संभवति, सापि मुख्यार्थसंभवे न युक्तेत्यर्थः ।
नन्विष्टहेतुत्वस्य प्रत्यक्षविरोधादेव निषेधासंभवात्पर्युदास आश्री-
यतामिति चेत्, न । इष्टं प्रति साधनत्वांशनिषेधासंभवेऽपि इच्छांश-
स्य प्रमाणमूलत्वनिषेधसंभवस्योक्तत्वात् । तस्मान्निषेधवाक्यं निवृ-
त्तिपरमेवेति सिद्धम् ॥ ४४६ ॥

एवं निषेधवाक्यस्य प्रतिषेधमात्रनिष्ठत्वे सिद्धे सति वेदवाक्य-
स्य कार्यगोचरत्वनियमाभावात् तद्वदेव वेदान्तवाक्यमप्युक्तन्यायेन
सिद्धब्रह्मपरं स्वीकर्तव्यमित्युपसंहरति—

प्रमाणमिच्छन्प्रतिषेधचोदनां

समस्तवेदस्य न कार्यगोचरम् ॥

प्रमाणभावं प्रतिपत्तुमीश्वरो

निषेधवाक्ये तदसंभवाद्यतः ॥ ४४७ ॥

प्रमाणमिति सार्द्धेन । कुतो नेश्वरस्तत्राह-निषेधवाक्य-

इति । तदसंभवात् कार्यगोचरत्वासम्भवात् । एवं वेदस्य कार्यार्थत्वानियमो यतः अत इत्युत्तरेण संबन्धः ॥ ४४७ ॥

अतो न वेदान्तवचस्सु विद्यते

विधिर्नियोगो न च शब्दभावना ॥

न कर्मकाण्डेऽपि नियोगतोऽस्त्यसौ

यतो निषेधेषु न विद्यते विधिः ॥ ४४८ ॥

विधिः कर्तुरिष्टाभ्युपायः । एतदेव कैमुतिकन्यायेनाप्याह - कर्मकाण्डेऽपीति । नियोगतो नियमतः । असौ विधिः ॥ ४४८ ॥

इदानीं निषेधवाक्यस्य निवृत्तिविधिनिष्ठत्वमुपेत्यापि वेदान्ते विध्यसंभवमाह—

उपेत्यवादं परिमृह्य चोच्यते

निर्यागनिष्ठाऽस्तु निषेधगीरपि ॥

तथापि वेदान्तवचःसु विद्यते

विधेर्न गन्धोऽपि विरोधकारणात् ॥ ४४९ ॥

उपेत्यवादमिति । अभ्युपगमवादमित्यर्थः । तमेव प्रकटयति— निर्यागनिष्ठंति । गन्धो लेशः, उत्पत्त्यादिरूप एकोऽपि विधिर्न संभवतीत्यर्थः । विरोधकारणादिति । वेदान्तानामद्वैते तात्पर्यग्राहक-प्रमाणविरोधादित्यर्थः । ॥ ४४९ ॥

प्रकारान्तरेणापि तदसंभवमाह—

ज्ञानं विधातुं हि न शक्यमेत-

न्न शक्यते कर्तुमकर्तुमेतत् ॥

अतोऽन्यथा कर्तुमशक्यमेतत्

प्रमाणमेयैकनिबन्धनत्वात् ॥ ४५० ॥

ज्ञानं विधातुमिति । न तावद्वेदान्तानां कर्मविधिपरत्वं सं-
भवति, तत्प्रतिपाद्यस्यात्मनः कर्मशेषत्वासंभवेन विनियोजकप्रकर-
णाद्यभावेन तेषां तदयोगात् । नापि वेदान्ताद्यगतोपासनाविधिशेष-
त्वं, मुमुक्षोरुपासनया प्रयोजनाभावेन तमधिकृत्य प्रवृत्तानां तेषां
तदनुपपत्तेः । अस्तु तर्ह्यात्मन्येवात्मानं पश्येदिति श्रुतज्ञानविधिपरत्वं,
ज्ञाने मुमुक्षोरेवाधिकारादिति चेत्, न । एतदलौकिकाद्वयात्मविषय-
कं ज्ञानं हि यतो विधातुं न शक्यम् । कुतो विधातुं न शक्यं तत्रा-
ह-न शक्यत इति । यद्धि कर्तुमकर्तुं शक्यते पुरुषप्रयत्नेन नि-
ष्पाद्यते तदभावे च न । यथाऽतिरात्रे षोडशिशग्रहणम् । यच्चान्यथाऽपि
कर्तुं शक्यं, यथाऽनुदितहोम उदितहोमाद्विलक्षणस्तदेव विधेयम् । ज्ञानं
तु नैवं, तस्य प्रमाणप्रमेयैकतन्त्रतया पुरुषेच्छायत्तत्वाभावादित्यक्ष-
रार्थः । विधिजन्येष्टसाधनताज्ञानाधीना यत्र चिकीर्षोदेति तज्जन्यया
कृत्या यत्साध्यते तद्विधिविधेयम्, यथाऽग्निहोत्रादि, ज्ञानं च नैवम् ।
न हि ज्ञानं चिकीर्षया निष्पाद्यते, अनिच्छतोऽपि तद्दर्शनात् । नापि
कृत्या, अयतमानस्यापि तददृष्टेरिति ज्ञानस्याविधेयतया न वेदान्ता-
स्तद्विधिपरा इति भावः ॥ ४५० ॥

किं चात्मानं पश्येदिति वाक्यार्थावगमात्प्राग्बोधेयात्मज्ञानं न ज्ञा-
तं किं वा ज्ञातम् ? आद्योऽनुपपन्न इत्याह—

ब्रह्मज्ञानं जानता ब्रह्मबुद्धेः

कर्तव्यत्वं शक्यते ज्ञातुमेतत् ॥

न ह्यज्ञात्वा ब्रह्मबुद्धिं तदीयं

कर्तव्यत्वं काश्चिदीष्टे ग्रहीतुम् ॥ ४५१ ॥

ब्रह्मज्ञानमिति । ज्ञानस्य विधिसंसर्गरूपवाक्यार्थनिश्चयहेतु-
त्वेन तदभावे स न स्यादित्यर्थः ॥ ४५१ ॥

द्वितीयेऽपि तद्विषयो ब्रह्म ज्ञातमिति वाच्यम् । अन्यथा विषयनि-

रूप्यज्ञानस्य ज्ञातुमशक्यत्वात् । एवं च ब्रह्मणो यत्तत्त्वज्ञानं मोक्षाय
विधीयते तदपि ज्ञानवद्विज्ञातमित्यस्याधिकारिणो ज्ञानान्मुक्तिः प्राप्ते-
ति नास्ति विधीनां प्रयोजनमित्याह—

ब्रह्मज्ञानं ब्रह्मणि ज्ञायमाने

ज्ञातुं शक्यं नान्यथा तच्च तद्वत् ॥

विज्ञातं चेद् ब्रह्मणस्तत्त्वमस्य

प्राप्ता मुक्तिर्नास्ति कृत्यं विधीनाम् ॥ ४५२ ॥

ब्रह्मज्ञानमिति ॥ ४५२ ॥

ब्रह्मणि ज्ञाते ज्ञानं विधीयते इति पक्षे न केवलं प्रयोजनाभा-
वाज्ज्ञानविध्यसंभवः किं तु तन्निमित्तप्रमाकर्तृकरणादिभेदासंभ-
वादपि विधिर्न संभवति इत्याह—

दृशो विराट्सूत्रशरीरगोचरं

परस्पराध्यासमबोधसंभवम् ॥

अनर्थमाहुः श्रुतिमस्तके स्थिता-

स्ततोऽस्य विद्यासमयैव मुक्तता ॥ ४५३ ॥

दृशो विराडिति । परस्य दृशः प्रत्यक्चैतन्यस्य विराट् स्थू-
लभूततत्कार्यात्मस्थूलप्रपञ्चः, सूत्रं सूक्ष्मभूततत्कार्याल्लिङ्गशरीरम् अस्म-
दादीनां शरीरं व्यष्टिरूपं तद्गोचरं परस्पराध्यासमहं ममेत्यवभास्या-
वभासात्मकमनर्थमबोधादज्ञानात्संभवं श्रुतिमस्तके वेदान्ते स्थिताः
परिनिष्ठिता आहुः । उक्ताध्यासस्याज्ञानसमुत्थत्वे फलितमाह—तत्
इति । अस्याधिकारिणो ज्ञातुः । विद्यायाः समय एवोत्पत्तिसमयो
यस्याः सा तथा, मुक्तता अविद्यातत्कार्यसंसारराहित्यम् । ततो
भेदाभावात्कथं विध्यर्थावगमोऽनुष्ठानं वाऽधिकारिणो भवेदिति
भावः ॥ ४५३ ॥

ननु विद्यासमयैव मुक्ततेति कथं ? ज्ञानसहकारिणां तदानीं नि-
यमेनासंभवात् । न ह्यसहकृतमेव किञ्चित्कार्यं जनयद् दृष्टमित्याशङ्क्य
अन्यत्तथैव, ज्ञानं त्वविद्यानिवृत्तौ स्वोत्पत्तिमात्रेण समर्थमित्याश-
येनाह—

अनाद्यविद्यापटनेत्रबन्धनं

प्रसह्य वेदान्तनिबन्धना मतिः ॥

स्वजन्ममात्रेण दृढात्मगोचरा

समूलदाहं दहतीति हि श्रुतिः ॥ ४५४ ॥

अनाद्याविद्येति । अविद्यायाः स्वरूपप्रकाशकार्यप्रतिबन्धक-
त्वात्पटवत्सानेत्रबन्धनमित्युक्तम् । ज्ञानोत्पत्त्यनन्तरं तद्विरोधेनानादि-
रूप्यविद्या तत्कार्यं वा स्थातुं न शक्नोतीति प्रसह्येति सूचितम् । आ-
पातज्ञानव्यावृत्तये दृढेति । समूलदाहं मूलं संसारमूलं विविधवासना-
स्तदाहसहितं यथा स्यात्तथा दहति नाशयतीति श्रुतिः—“भिद्यते
हृदयग्रन्थिः” “तरति शोकमात्मवित्” इत्याद्या दर्शयतीत्यर्थः ४५४

नन्वस्तु ब्रह्माणि वाक्यात्परोक्षनिश्चये सति तज्ज्ञाने विधिरिति
चेत्, न तावत्तदेव ज्ञानं विधेयं मिद्धस्य साध्यत्वायोगात् । नापि तज्जा-
तीयान्तरं, तस्य पूर्वज्ञानवद्विधिं विनैव शब्दात्संभवात् । फलं च तस्य न
दृश्यते, मोक्षस्य विधिफलत्वेऽनिसत्त्वापत्तेः । नापि साक्षात्कारस्तत्फलं
तस्य प्रमाणैकफलत्वेनानैयोगिकफलत्वात् । अत एव साक्षात्कारोऽपि
न विधेय इत्याशयेनाह—

विज्ञाते ब्रह्माणि स्याद्विधिरयमफलः प्रत्यये तस्य तद्व-

ज्ञाज्ञातब्रह्मकर्मा विधिविषय इति प्रत्ययो बुद्धियांग्यः ॥

ब्रह्मात्मप्रत्ययेऽतो विधिरनवसरः सर्वथा चिन्त्यमान-

स्तस्माद् ब्रह्मात्मवस्तुन्यवसितमखिलं विद्धि वेदान्तवाक्यम् ४५५

विज्ञात इति । शब्दतो विज्ञातेऽपीत्यर्थः । तस्य प्रत्ययेऽयं

विधिरफलः स्यादिति सम्बन्धः । यदा परोक्षमपरोक्षं वा ब्रह्मणि ज्ञाते तज्ज्ञानं वाक्यादवगतमपि न विधेयं तदात्यन्ताज्ञातब्रह्मकर्मकं ज्ञानमशक्यनिरूपणत्वात्सुतरां न विधेयमित्युक्तमेव स्मारयति—तद्व-
ज्ज्ञातातेति । अज्ञातं ब्रह्म कर्म विषयो यस्य प्रत्ययस्य स विधि-
विषय इति बुद्धियोग्यो न स्यादित्यर्थः । उक्तरीत्या ज्ञानविधिविष-
यानिरूपणफलमाह—अतो ब्रह्मात्मप्रत्यय इति । अनवसरः
अयुक्तः सर्वथा स्वरूपतो विषयतश्च ज्ञातत्वाज्ञातत्वाभ्यां परोक्षत्वा-
परोक्षत्वाभ्यां च विचारार्हविषयासम्भवादयुक्त इत्यर्थः । विध्यस-
म्भवफलमाह—तस्मादिति । कृत्स्नस्य कर्मकाण्डस्य नियोगार्थ-
त्वेऽपि उक्तन्यायेन वेदान्तेषु तदसम्भवात्तेषां सिद्धे ब्रह्मण्येव पर्य-
वसानमिति भावः ॥ ४५५ ॥

प्रकारान्तरेणापि सदृष्टान्तं ज्ञानविध्यसम्भवमाह—

विरुद्धत्रिकस्य द्वापत्तिदोषा-

न शक्यं विधीनां धियः संग्रहीतुम् ॥

यथा वाजपेये गुणस्येह तद्व-

त्ततो नास्ति वेदान्तवाक्ये विधानम् ॥ ४५६ ॥

विरुद्धत्रिकस्येति । विद्वानां त्रयाणां समूहो विरुद्धत्रिकं
तस्येत्यर्थः । वक्ष्यमाणप्रकारेण विरुद्धत्रिकस्य यद् द्वयं तदापत्ति-
स्तत्प्रसङ्गः स एव दोषस्तस्माद्विधो विधानं संग्रहीतुम् अवगन्तुम् ।
वाजपेये वाजपेयनाम्नि कर्मणि । गुणस्य वाजपेयमुख्यगुणस्य । दा-
ष्टान्तिकमाह—इहेति । तद्वद्वाजपेयगुणवत् । ततो विरुद्धत्रिकद्वा-
पत्तेः । विधानं ज्ञानस्येति शेषः । यथा वाजपेये वक्ष्यमाणविधया
विरुद्धत्रिकद्वयप्रसङ्गेन गुणस्य विधानमङ्गीकर्तुं न शक्यते तद्वत्तत
एव दोषादिह वेदान्तवाक्ये धियो विधानं नास्तीत्यर्थः ॥ ४५६ ॥
किं तद्विरुद्धत्रिकद्वयमिति जिज्ञासायामाह—

उद्दिश्यमानत्वमनूद्यमान-

भावः प्रधानत्वमितिदमेकम् ॥

तथाऽप्युपादेयविधेयशेष-

भावप्रभेदं त्रिकमन्यदत्र ॥ ४५७ ॥

उद्दिश्यमानत्वमिति । किं चिद्विधातुं सिद्धवन्निर्दिश्यमानत्वमित्यर्थः । प्रागवगतस्य पश्चाद्वादोऽनुवादस्तद्विषयोऽनूद्यमानस्य भावः । प्रधानत्वं शेषित्वमनूद्यमानभावश्च प्रधानत्वं चेति समाहारैकवचनम्, अनूद्यमानभाव इति सविसर्गः पाठः सुगमः । इति अनेन प्रकारेण एकं त्रिकमिति शेषः । उपादेयम् अनुष्ठेयतया निर्देश्यम् । विधेयम् अज्ञातं सज् ज्ञाप्यम् । शेषं गुणभूतं तेषां भावस्तत्प्रभेदो यस्मिंस्त्रिके तत्तथा । भावशब्दस्योपादेयादिभिः प्रत्येकं सम्बन्धः । अपिशब्दस्यान्यदपीति सम्बन्धः । अत्र त्रिकद्वयसमुदाये ज्ञानविधौ वाजपेयगुणविधौ चोद्दिश्यमानत्वमनूद्यमानत्वं प्रधानत्वं चेतीत्यमिदमेकं त्रिकं तथोपादेयत्वविधेयत्वशेषत्वप्रभेदमन्यदपि तद्विरुद्धं त्रिकं स्यादित्यर्थः ॥ ४५७ ॥

ननु वाजपेयपूर्वपक्ष इव, “आत्मा वारे द्रष्टव्यः” इत्यत्र गुणविध्यश्रवणात् कथं विरुद्धत्रिकद्वयप्रसङ्गः । स च वाजपेय इव धात्वर्थेऽन्यत्र वेत्यपि न ज्ञायत इत्याशङ्क्य सत्यं गुणविधिप्रयुक्तं प्रकृते न वैरूप्यं किं त्वन्यथा । तथा हि ज्ञानविधिप्रभ्युपगच्छतः किं तेनैव वाक्यजन्यविधेयज्ञानेन ब्रह्मणः सिद्धिरभिमतोतान्येन । न तावदन्येन सम्भवति, ब्रह्मणः प्रत्यक्षाद्ययोग्यत्वात् । नापि वाक्यान्तरजन्यज्ञानेन, तस्यापि लिङादियुक्तत्वे प्रस्तुततुल्यत्वात् । तत्र लिङादिराहित्ये वा सिद्धमेव तर्हि वेदान्तानां ब्रह्मनिष्ठत्वं ततश्च प्रयोजनलाभ इति किं ज्ञानविधिना । तस्माद्यद्वाक्यजनं ज्ञानं विधेयं तत एव ब्रह्मणः सिद्धिर्वक्तव्या, तत्र चोक्तवैरूप्यप्रसङ्ग इत्याशयेनाह—

एकेन वाक्येन धियो विधानं

प्रत्यक्प्रामित्सा च यदि प्रतीचि ॥

त्रिकद्वयं तत्र विरुद्धमेतत्

प्रसज्यते कष्टमतः किमन्यत् ॥ ४५८ ॥

एकेन वाक्येनेति । धिय आत्मज्ञानस्य । प्रतीचः प्रमातुमिच्छा
प्रत्यक्प्रामित्सा प्रामित्सितप्रत्यक्सिद्धिरित्यर्थः । यदि भवेदिति शेषः ।
तत्र तदा प्रतीचि एतद्विरुद्धत्रिकद्वयं प्रसज्यते, अतोऽस्मादन्यत्किं
कष्टमनिष्टमित्यर्थः ॥ ४५८ ॥

ननु विधेयज्ञानस्य ब्रह्मसाधकत्वे प्रतीचि किं त्रिकं कथं प्र-
सज्यत इति वीक्षायां विभज्य तदुभयत्रिकप्रसङ्गं दर्शयति—

उद्दिश्यमानं तदनूद्यमान-

भूतं प्रधानं च धियो विधाने ॥

प्रमीयमाणं पुनरात्मवस्तु

तदास्पदं स्यादितरत्रिकस्य ॥ ४५९ ॥

उद्दिश्यमानमिति । आत्मवस्तु धियो विधानेऽभ्युपग-
म्यमाने उद्दिश्यमानं भवति । एवं तदात्मवस्त्वनूद्यमानभूतं तथा
प्रधानं चेत्येकस्य त्रिकस्य प्रतीचि प्रसङ्ग इत्यर्थः । इतरत्रिकप्रसङ्ग-
माह—प्रमीयमाणमिति । विधेयज्ञानेन प्रसाध्यमानं पुनस्तदा-
त्मवस्त्वितरत्रिकस्योपादेयत्वविधेयत्वशेषत्वरूपत्रिकस्यास्पदं स्यादि-
ति संबन्धः ।

एतदुक्तं भवति । मुमुक्षुमिलाषितं प्रत्यग्ब्रह्मात्मकं मोक्षमुद्दि-
श्य मुमुक्षुरात्मानं जानीयादिति ज्ञानविध्यभ्युपगमे मोक्षात्मकब्रह्म-
णः सिद्धवन्निर्देशत्वरूपमुद्देश्यत्वं तावत्सिद्धं, तच्च तस्य प्रागनव-
गतस्य न संभवतीति तदनुवादपूर्वमेव वक्तव्यम् इति तस्यानूद्यमा-

नत्वं च स्यात् । एवमुद्दिश्यमानस्य फलतया प्राधान्यं चेत्येकं त्रिकम् ।
तथा विधेयज्ञानप्रमेयत्वे उद्दिश्यत्वविरुद्धमुपादेयत्वं प्रमितिजन्य-
फलवत्तयाऽनुष्ठेयत्वं तथा प्रागज्ञातस्यैव प्रमेयतया तस्यानूद्यमानत्व-
विरुद्धमज्ञातत्वम्, एवं तस्य प्रधानत्वविरुद्धं विधेयज्ञानक्रियाविशेषणत-
याऽप्रधानत्वं चेति मुमुक्षुभिलषितमोक्षोद्देशेन ज्ञानविधौ ब्रह्मणि
वैरूप्यं प्रसज्यत इति ॥ ४५९ ॥

इदानीं दृष्टान्तेऽपि विरुद्धं त्रिकद्वयं विविच्य दर्शयति—

प्रथमत्रिकं यजिनिगद्यगतं

गुणसंगतेरवगमे भवति ॥

चरमत्रिकं यजिनिगद्यगतं

फलसंगतेरवगमे तु पुनः ॥ ४६० ॥

प्रथमत्रिकमिति । उद्दिश्यमानत्वादिकत्रिकमित्यर्थः ।
यजिनिगद्यो यागः तद्वतमित्यर्थः । गुणसङ्गतेरवगमे गुणविधिपर-
त्वाभ्युपगम इत्यर्थः । वाजपेयेन स्वाराज्यकामो यजेतस्यत्र पूर्वप-
क्षे यज्यर्थं यागमुद्दिश्य वाजपेयाख्यगुणसंस्वन्धविधानेऽभ्युपग-
म्यमाने यागगतमुद्देश्यत्वादित्रिकं भवेत् । एवं फलसङ्गतेरवगमे
स्वाराज्यफलोद्देशेन तद्यागविधाने चरमत्रिकमुपादेयत्वादित्रिकं
भवेदेवेत्यर्थः ॥ ४६० ॥

ननु फलं प्रति यागस्य साधनत्वं गुणं प्रति साध्यत्वमित्यन्या-
न्यनिरूपितयोस्तयोरेकत्र न विरोधः । न हि दण्डसाध्येन घटेनोद-
कमानयेति न व्यवहियते, अत एव फलं प्रत्युपादेयत्वं फलसाधन-
तयाऽज्ञाततारूपं विधेयत्वं च गुणं प्रत्युद्दिश्यत्वानूद्यमानत्वाभ्यां
न विरुद्ध्यत इत्याशङ्क्याह—

सकृदुच्चरन्यजतिरेष गुणं

न फलं च सङ्गमयितुं क्षमते ॥

कथितत्रिकद्वयविरोधवशाद्

यजिवस्तुनीति ननु नीतिविदः ॥ ४६१ ॥

सकृदुच्चरन्निति । सकृदुद्गच्छन् सकृच्छ्रूयमाण इति यावत् । सकृच्छ्रुतो हि यजतिः सकृदेव यागं प्रकाशयेत् । यदि “यागेन स्वाराज्यं भावयेत्” इति करणत्वाविशिष्टतया यागमुपस्थापयति तदा करणेन तेन गुणस्य करणतयाऽन्वयासम्भवात्तदर्थं तदानीमेव तं साध्यतयाऽप्युपस्थापयतीति वाच्यम् । अन्यथाऽऽकाङ्क्षायोग्यतयोरसम्भवात् । करणत्वं च तदा सिद्धसत्ताकस्यैव धर्मः, साध्यत्वं च तदाऽसिद्धसत्ताकस्येति तयोरन्यनिरूपितयोरपि युगपदसम्भवात्स्वरूपतः प्रतीतितश्च विरोध एव, अग्रे पूर्वमिति च शब्दाभावाद् गुणफलसमभिव्याहृतयजिना तत्साध्यत्वसाधनत्वाविशिष्टयोरभेदप्रतीतेस्तयोरपि यागपद्यस्य वक्तव्यत्वात् । दण्डसाध्येत्युक्तदृष्टान्तेऽपि विशिष्टयोर्विरोधः । एवमुपादेयत्वोद्देश्यत्वयोरपि सिद्धासिद्धधर्मयोर्युगपद्विरोध एव । तथा विधेयत्वानूद्यमानत्वयोरिति यजिना सकृत्प्रकाशिते वर्णितं त्रिकद्वयं नान्वेतुमर्हति । अथ करणत्वादित्रितयविशिष्टविषया प्रतीतिरन्यान्या च साध्यत्वादित्रिकविषयेति चेन्न । सकृच्छ्रूयजेस्तदयोगात् । वैरूप्ये च तन्त्रानवतारादतः स्वाराज्यकामो यजेत यजेत वाजपेयेनेति यज्यावृत्त्या प्रतीतिद्वये वाक्यभेदः स्यात् । स चैकवाक्यत्वसम्भवे न युक्तः, तस्माद्वाजपेयेनेति न गुणविधिः किं तु कर्मनामोति प्राचि तन्त्रे स्थितम् । तदिदं नीतिविद आहुरिति दर्शितम् । अक्षरार्थः स्फुट एवासङ्गमापितुं यजिवस्तुनीति सम्बन्धः ॥ ४६१ ॥

यथा वाजपेये वैरूप्यमसङ्गाद् गुणविधिर्न सम्भवति एवमात्मावगतावापि तत एव विधिर्न सम्भवतीत्युक्तमुपसंहरति—

इति वाजपेयगतनीतिवशा-

दपि नात्मवस्तुविषयावगतौ ॥

विधिरस्ति तेन विधिश्चून्यतया ।

परमात्मवस्तुविषयोपनिषत् ॥ ४६२ ॥

इति याजपेयेति । विध्यसम्भवफलमाह—तेनेति ॥ ४६२ ॥

एवं निर्गुणवाक्यानां विधिश्चून्ये स्वप्रधाने ब्रह्माणि समन्वयो निरूपितः । इदानीं सर्वं खल्विदं ब्रह्मेत्यादिसगुणवाक्यानामपि निर्गुणे ब्रह्माणि समन्वये तात्पर्यमस्त्येव, वस्तुतो निर्गुणब्रह्मण एव मायया गुणवत्तया प्रतीतेरित्याशयेनाह—

सगुणवाक्यमपीह समान्वितं

भवति निर्गुणवस्तुनि सर्वशः ॥

न खलु निर्गुणवस्तुसमन्वयं

न सहते सगुणस्य समन्वयः ॥ ४६३ ॥

सगुणवाक्यमिति । इह वेदान्ते सर्वशः सर्वं सगुणब्रह्म-वाक्यमिति सम्बन्धः । ननु सगुणविषयवाक्यस्य निर्गुणतात्पर्यं विरुद्धमित्याशङ्क्य वक्ष्यमाणविधया नास्ति विरोध इत्याशयेनाह—
न खल्विति । सगुणस्य तद्विषयवाक्यस्य ॥ ४६३ ॥

ननु सगुणं कथं वस्तुतो निर्गुणं येन वाक्यस्य तत्र तात्पर्यं तत्रापि तद्वेदित्याशङ्क्य निर्गुणे गुणसंसर्गस्याध्यस्तत्वेन-तदधिष्ठा-नस्य तदापि निर्गुणत्वानपायादित्याशयेनाह—

सत्यासत्यवपुस्तथाहि सगुणं ब्रह्मास्य विद्या तथा

तद्वत्तद्विषयस्य वेदवचसस्तात्पर्यमेवंविधम् ॥

तेनावान्तरमस्य वेदवचसस्तात्पर्यमन्यादृशं

चान्यन्निर्गुणवस्तुतत्त्वविषयं संकीर्त्यते भागशः ॥ ४६४ ॥

सत्यासत्येति । न खलु निर्गुणवस्तिवत्यादिनोक्तमर्थं तथा हीति परामृशति । तथाहि सगुणं ब्रह्म सत्यासत्यवपुस्तस्य विद्या

१ अध्याये सगुणवाक्यानां ब्रह्माणि समन्वयः । ३३७

तद्गोचरं ज्ञानं तथा सत्यासत्यत्रयः सत्यासत्याविषयेति यावत् । तद्वत् ज्ञानवत्ताद्विषयस्य सगुणब्रह्माविषयस्य वेदवचसस्तात्पर्यमप्ये-
वंविधं सगुणनिर्गुणविषयं सगुणज्ञानस्योभयविषयत्वात्तज्जननसाम-
र्थ्यरूपं तद्वाक्यतात्पर्यमपि तथेत्यर्थः । नन्वेकस्य वाक्यस्यैवं तात्प-
र्यभेदो न युक्तः तद्वेदप्रसङ्गादित्याशङ्क्यैकमेव सगुणविषयं तात्पर्यं
विषयोपाधिना गिन्नं, तत्रापि गुणांशस्य कल्पितत्वात्परमपुरुषा-
र्थत्वाभावावान्तरम् । ब्रह्मांशे तु तत् परमपुरुषार्थसाधनतया सत्यवि-
षयतया च परममिति न तात्पर्यस्य स्वतो भेदो न वा तदुभयत्र
तुल्यमतो न वाक्यभेद इत्याशयेनाह-तेनेति । अस्य सगुणविषय-
स्यान्यादृशं निर्गुणवाक्यतात्पर्याद्विलक्षणं गुणांश इति शेषः ।
भागशो गिन्नविषयप्रयुक्तभेदेनेत्यर्थः ॥ ४६४ ॥

सगुणवाक्यजन्यं ज्ञानं ब्रह्माणि गुणवैशिष्ट्यं निर्गुणं ब्रह्म च
विषयीकरोतीत्येतल्लौकिकभ्रमदृष्टान्तेनाह—

रूप्यज्ञानं रजतमिदमित्येवमुत्पद्यमानं

सत्यासत्यं विषयमपृथग्दर्शयत्येकमेव ॥

तद्वन्मानं सगुणविषयं सत्यमिथ्यावभासं

संसृष्टार्थद्वयमिति दृढं दर्शयत्येकमेतत् ॥ ४६५ ॥

रूप्यज्ञानमिति । एकमेव रूप्यज्ञानमिति संबन्धः । सत्यं
चासत्यं चेति द्वन्द्वैकवद्भावः । अपृथक्कल्पिताभेदम् । दार्ष्टान्तिकमाह-
तद्वन्मानमिति । सत्यमिथ्यावस्तुनोरवभासो यस्मान्मानात्तत्स-
त्यमिथ्यावभासम् । ननु किं पृथक्पृथक्त्वाोरवभासः, नेत्याह-संसृ-
ष्टार्थद्वयमिति । परस्परं संसृष्टमर्थद्वयमित्यर्थः । इतिशब्दो दार्ष्टान्ति-
कोपसंहारार्थः । दृढं निःसंदिग्धम् । तद्वत् रूप्यज्ञानवत् एतदेकं
सगुणविषयं सत्यमिथ्यावभासं मानं संसृष्टार्थद्वयं दृढं दर्शयतीति
संबन्धः ॥ ४६५ ॥

एवं वेदान्तानां सगुणनिर्गुणब्रह्मविषयाणां निर्गुणे ब्रह्मणि ता-
त्पर्यमित्युपपादितम् । ननु भवन्मते वेदस्य तात्पर्यमेव न सिद्ध्य-
ति तत्प्रतीतिच्छयोच्चरितत्वं हि शब्दे तात्पर्यम्, न चापौरुषेये त-
त्संभवतीत्याशङ्क्य तत्र तात्पर्यस्वरूपमाह—

तद्वुद्धिमात्रफलतैव च तत्परत्वं

वेदान्तवादिसमये न तु शेषभावः ॥

शेषत्वमक्षरकलापगतासिमात्रं

प्रत्येव नाध्ययनमर्थधियोऽपि शेषः ॥ ४६६ ॥

तद्वुद्धिमात्रेति । शब्दस्य यत्रार्थे तात्पर्यं संमतं तद्वुद्धि-
मात्रानुकूलशक्तिरेव तत्र तात्पर्यमित्यर्थः । इयमेव शब्दस्य तात्पर्यं
न तु वक्तुरिच्छा, वेदे तदभावात् । लौकिकवाक्येऽपि तद्वृत्तिश-
क्तिविशेषस्यैव तत्तात्पर्यत्वे संभवति व्यधिकरणेच्छायास्तत्कल्प-
नायोगात् । इच्छयोच्चरितत्वस्यापि सापेक्षत्वान्निरपेक्षशक्तिविशेषस्यै-
व तस्योचितत्वात् । लौकिकवाक्ये वक्तुरिच्छा तात्पर्यग्राहकतयाऽ-
पेक्षितेति नोन्मत्तादिवाक्ये तत्प्रसक्तिरिति लोके वेदे च तद्वुद्धिमा-
त्रफलतैव तात्पर्यमित्यर्थः । अर्थवादादीनां तदर्थप्रतीतिफलत्वेऽपि
विधावेव तात्पर्याभ्युपगमात्तत्रातिव्याप्तिपरिहाराय मात्रेत्युक्तम् ।
एवं च तेषां तद्वुद्धिमात्रं न फलम्, अपि तु विधिवाक्यार्थबुद्धिरिति न
स्वार्थे तात्पर्यप्रसङ्ग इति भावः । महातात्पर्याभिप्रायं वा मात्रप-
दम् । बुद्ध्यन्तराशेषफलवद्वुद्धिफलकत्वं महातात्पर्यम् । प्रत्येकमङ्गप्र-
धानवाक्यगतावान्तरतात्पर्यं प्रसक्तिवारणाय बुद्ध्यन्तराशेषेति ।
अङ्गप्रधानवाक्यैकवाक्यरूपमहावाक्यस्यैव महातात्पर्यं तच्चो-
क्तरूपमेवेति नासंभवः । नन्वाध्ययनविधेरर्थवबोधफलत्वाद्देवस्या-
र्थवबोधशेषतैवार्थे तात्पर्यमिति जैमिनीयैराश्रितम् । एवं भवद्भिरपि
तदेव किमिति नाङ्गीक्रियते इत्याशङ्क्याह—वेदान्तवादीति । वेदा-

न्तप्रामाण्यवदनशीलानां सिद्धान्त इत्यर्थः । कुत इत्यत आह—शेष-
त्वामिति । अध्ययनस्येति शेषः । अक्षरकलापः अक्षरसमूहस्तद्ग-
ताप्तिमात्रं प्रत्येवेत्यर्थः । अध्ययनविधेः स्वाध्यायावाप्तिमात्रफलतया
तां प्रत्येव तस्य शेषत्वामिति न तद्वलाद्वेदस्यार्थावबोधशेषत्वमित्यर्थः ।
एवकारव्यवच्छेदमाह—नाध्ययनमिति ॥ ४६६ ॥

नन्वक्षराक्षरपुरुषार्थत्वात्कथमध्ययनावेधेस्तच्छेषत्वम् । न चावा-
प्तेभ्योऽक्षरेभ्योऽर्थावबोधो भवतीति वाच्यम् । तद्विधिवबोधशेषत्वमेवो-
चितमिति चेत्, न । पञ्चज्ञादिवत्परम्परया पुरुषार्थस्यापि भाव्यत्वसं-
भवेनाध्ययनस्य तच्छेषत्वात् वस्तुतोऽध्ययनस्यार्थावबोधः फलं,
तथापि न तस्य तच्छेषत्वं मानाभावात् । अर्थावबोधफलवादिनाऽ
प्यध्ययनस्य तथावगतं स्वाध्यायशेषत्वमपरिसङ्गैव तत्फलशेषत्व-
स्यैव वक्तव्यत्वात् तत्फलतायास्तच्छेषत्वेनाव्याप्तत्वाच्चेत्याश-
येनाह—

तच्छेषभावमनपेक्ष्य च तत्फलं स्या-

दाधानवन्न हि तदङ्गमिह क्रतूनाम् ॥

अग्न्यङ्गमेव हि तदिष्टमथापि तस्य

सर्वक्रतुष्वधिकृतिः फलमभ्युपेतम् ॥ ४६७ ॥

तच्छेषभावमिति । तदर्थज्ञानं फलमस्याध्ययनस्य तत्त-
त्फलम् । तत्फलस्यापि तदशेषत्वे उदाहरणमाह—आधानवदिति ।
अग्न्याधानवदित्यर्थः । दृष्टान्तं निषेधमुखेन विशदयति—न हीति ।
हिर्हेतौ । तत् आधानम् । क्रतूनां दर्शपूर्णमासादियोगानाम् । यस्मादा-
धानं न दर्शादिक्रतुप्रकरणे विहितमनारभ्याधीतत्वात् । नापि पूर्णता-
न्यायः, स्वतो व्यापाररूपत्वात् अग्निशेषत्वाच्च । तस्मात्तदर्शादेर्नाङ्गं
किन्त्वग्नीति श्रुत्याऽग्नीनां शेषित्वावगमात्तदङ्गमेव तदिष्टम् । एव-
मपि तदधीनाग्न्यायत्ता उत्तरक्रतूनां सिद्धिः साग्नीनुद्दिश्यैव दर्शा-
दिविधानात् । त्रैवर्णिकानां तेष्वधिकृतिश्च तत्फलं मीमांसकैरभ्युपे-

तमिति न तत्फलता तच्छेषत्वनिश्चिता येन अध्ययनस्यापि तच्छेष-
पत्वं भवेदिति भावः ॥ ४६७ ॥

तद्वबुद्धिमात्रफलमैवेति तात्पर्यलक्षणे मात्रचो व्यावर्त्यमर्थवादा-
दीति यदवादिष्य तदर्थमर्थवादादेः स्वार्थे तात्पर्यभावं दर्शयति—

मन्त्रार्थवादगतमध्ययनं तदर्थ-

मात्रप्रतीतिफलमित्यपि नाभ्युपेतम् ॥

विध्यर्थबुद्धिमनुसृत्य फलावसानां

सा तद्वतीति तदतत्परतोपपत्तिः ॥ ४६८ ॥

मन्त्रार्थवादेति । इषेत्वेत्यादिर्मन्त्रः, वायुर्वै क्षेपिष्ठेत्यादि-
रर्थवादः, तद्विषयकमध्ययनं तस्य मन्त्रादेः शब्दशक्त्या प्रतीयमानो
योऽर्थस्तन्मात्रे मन्त्रादिजन्या या प्रतीतिस्तदेव फलं यस्य तत्तथा
नाभ्युपेतम्, मीमांसकादिभिरिति शेषः । कुत इत्यत आह—विध्य-
र्थबुद्धिमिति । शाखाच्छेदवायव्यश्चेतालम्भनादिविद्यर्थबुद्धिं
स्वतः फलावसानामनुसृत्य तद्वद्वारेण सा मन्त्रार्थप्रतीतिस्तद्वती
फलवतीति यतोऽतस्तस्यार्थवादादेरतत्परता स्वार्थपरताभावस्तस्यो-
पपत्तिरित्यर्थः । मन्त्रार्थवादाभ्यां यत्स्वार्थे ज्ञानं जन्यते तदेव त-
त्फलमिति केनापि नाभ्युपेयते येन तयोः स्वार्थपरता भवेत्किं
तु मन्त्रस्यानुष्ठेयार्थस्मृतिद्वारा, अर्थवादस्य विधेयप्राशस्त्यधीद्वारा
फलावसानत्वमिति तत्रैव तयोस्तात्पर्यमित्यस्वार्थपरतोपपन्नेति
भावः ॥ ४६८ ॥

नन्वर्थवादादेः स्वार्थप्रतीतिजनने किमिति सा प्रतीतिर्न तत्फलं
तज्जन्यस्यैव तत्फलत्वादतस्तयोः स्वार्थेऽपि तात्पर्यं भवेदित्या-
शङ्क्याह—

सप्रयोजनकबुद्धिकारणं वाक्यमाहुरिह तत्परं बुधाः ॥

सप्रयोजनकबुद्धिशेषधीहेतुमन्यपरमाश्रयन्ति च ॥ ४६९ ॥

सप्रयोजनकेति । इह लोके वेदे च शब्दजन्या प्रतीतिर्याद्वि-
 पया सती समीहितपर्यवसायिनी भवति स शब्दस्तत्पर इति बुधा
 आहुरित्यर्थः । एवमतत्परानामपि स्वरूपं बुधसंमतमाह—सप्रयो-
 जनकबुद्धिशेषेति । अर्थवादाद्यर्थबुद्धिः प्रशस्तविधेयबुद्धिद्वारा फ-
 लवती भवति एवं मन्त्रार्थधीरनुष्ठेयार्थस्मृतिद्वारा तथा, एवं च सप्र-
 योजनकबुद्धिं प्रति शेषभूता याऽर्थवादादिजन्या धीस्तद्धेतुं वाक्य-
 मन्यपरं विधेयपरमेव, चोऽवधारणे, न स्वार्थपरमाश्रयन्तीत्यर्थः ।
 यस्मिन्नर्थे वाक्यजन्यमपि ज्ञानं पुरुषार्थहेतुर्न भवति तद्वाक्यं तत्परं
 न भवति परं तु यमन्यमाश्रित्य फलपर्यवसायि स्यात्तत्परमे-
 वेत्यर्थः ॥ ४६९ ॥

एवं मीमांसकानां मते अर्थवादादिमात्रस्य स्वार्थे तात्पर्याभा-
 वमुक्त्वा स्वमते °मानान्तराविरुद्धतदसिद्धार्थवादादेः स्वार्थेऽप्य-
 वान्तरतात्पर्यमस्तीत्याह—

मन्त्रार्थवादवचसामपि गोचरेषु

सौवैष्वान्तरमुशन्ति च तत्परत्वम् ॥

केचित्रयीशिरसि खिन्नधियो मुनीन्द्रा-

स्तद्वद्विधो विधिषु शेषतया निवेशात् ॥४७०॥

मन्त्रार्थवादवचसामिति । देवताविग्रहादेः स्वर्गादेश्च प्रति-
 पादकमन्त्रार्थवादवचसामित्यर्थः । सौवेषु स्वीयेषु । अवान्तरं फ-
 लवद्बुद्धिशेषबुद्धिफलकत्वमवान्तरत्वम् । तत्परत्वं तात्पर्यं तच्च
 फलवद्बुद्धिफलकत्वमिति विभागः । उशन्ति अङ्गीकुर्वन्ति । के
 चिद्वैयासिकमतानुसारिणः । त्रयीशिरसि वेदान्ते । खिन्नधियः परि-
 श्रमशालिनः । ननु किमिति तर्हि मन्त्रादेर्विज्ज्ञार्थे तात्पर्यं कल्प्यते
 तदभावे च विधिना त्वेकवाक्यत्वादिति न्यायविरोधस्तत्राह—तद्वदि-
 ति । स्वार्थवद्विधिष्वपि मन्त्रार्थवादवचसां तत्परत्वमित्यनुषङ्गः । त-
 त्र हेतुः धियाः शेषतया निवेशादिति । मन्त्रादिजन्यतदर्थज्ञानस्य

ध्यानाग्निहोत्रादिविधेयानुष्ठानशेषतया निवेशादित्यर्थः । अत एव मन्त्राद्यर्थज्ञानं फलवद्भवेत् । अथ वा मन्त्रादेः स्वार्थेऽवान्तरतात्पर्यं हेतुमाह—तद्विध्य इति । मन्त्राद्यर्थविशिष्टधिय इत्यर्थः । तथा च मन्त्रार्थज्ञानस्यापि विधिद्वारा फलवत्त्वादुक्तं तत्र तात्पर्यलक्षणमस्त्येव, अन्यद्वारा च तदिति विधितात्पर्यापेक्षया तदवान्तरं चेत्यर्थः । तत्तदिति पाठे तत्तद्वियो देवताविग्रहस्वर्गादिधिय इत्यर्थः । देवताधिकरणे देवतानामपि ब्रह्माविद्याधिकारश्रवणात्तेषामपि मन्त्रार्थवादप्रतीतनिग्रहादिमन्त्रं वादरायणादिभिराश्रितमिति मन्त्रादेः स्वार्थेऽवान्तरतात्पर्यं तत्संमतम् । परमतात्पर्यं तु मन्त्रादिजन्यतदर्थज्ञानस्य विध्यर्थे शेषतया प्रवेशात्तत्रैवेति भावः ॥ ४७० ॥

एवं वेदान्तानां सिद्धे ब्रह्मणि तात्पर्यमुक्तं, तात्पर्यं च शब्दस्य स्वाभिमतं निरूपितम् । इदानीं वेदस्य सिद्धार्थनिष्ठत्वे जैमिनीयवचनविरोधं परिहर्तुं प्रागुक्तमर्थमनुवदति—

श्रेयःसाधनता लिङ्गर्थ इति च प्रागुक्तमत्यादरा-

च्छ्रेयःसाधनयागदानहवनार्थैकनिष्ठं ततः ॥

सर्वं कर्मवचोऽनियोगपरता तस्यापि नालोचने

वक्तव्या किमुताऽस्य वेदशिरसः सा नेति भूयोऽपि नः ॥ ४७१ ॥

श्रेयःसाधनतेति । नः इति आदौ द्रष्टव्यम् । अत्यादरात् न्यायपूर्वम् । ततः किं तत्राह—श्रेयःसाधनतायाः लिङ्गत्वव्युत्पादनात्सर्वं हि कर्मवाक्यं लिङ्गाद्यर्थानिष्ठं लिङ्गादेश्च श्रेयःसाधनमर्थ इत्युक्तम् । एवं च सर्वं कर्मवचः श्रेयःसाधनयागार्थानिष्ठमेवावश्यमभ्युपेयमित्यर्थः । एकेति नियोगनिष्ठतानिराकरणं कृतं सूचयति । तत्रैव नः अस्मान्प्रति भूयः पुनरपि तस्य कर्मवचसोऽप्यर्थालोचने नियोगपरता न वक्तव्या न शङ्कितुं युक्ता, अस्य वेदशिरसः सा नियोगपरता न वक्तव्येति किमुतेति सम्बन्धः ॥ ४७१ ॥

१अ० वेदस्य सिद्धार्थनिष्ठत्वे जैमिनीयवचनविरोधपरि० ३४३

ननु “आम्नायस्य क्रियार्थत्वादानर्थक्यमतदर्शानाम्” इत्यादि-
सूत्रैः सिद्धार्थस्यापि वेदस्य जैमिनिर्नियोगनिष्ठत्वमवोचत्, तत्कथं
वेदस्य तदर्थताशङ्का न कर्तव्या कथं वा वेदान्तानां सिद्धार्थत्वमित्या-
शङ्क्य, जैमिनेराम्नायशब्दः कर्मभागमात्रपरस्तदर्थस्यैव “अथातो
धर्मजिज्ञासा” इति विचार्यतया तदुपक्रमात्, तत्रापि तदभिमतता
क्रिया श्रेयःसाधनं यागादिरेव तदन्यस्यासंभवादिश्लाशयेनाह—

श्रेयःसाधनयागदानहवनाद्यर्थेषु कार्यात्मसु

सर्वं कर्मवचः प्रमाणमिति तु ग्राह्यं वचो जैमिनेः ॥

भाष्यं पश्यत शाबरं स्फुटतरं यो यागमित्यादिकं

श्रेयःसाधनयागमात्रवचनं धर्माभिधानं वदत् ॥४७२॥

श्रेयःसाधनेति । कार्यात्मसु कृतिसाध्यस्वभावेषु । सर्वं
कर्मवच इति सूत्रस्याम्नायशब्दार्थ उक्तः । तुशब्दोऽवधारणे ।
सर्वं कर्मवाक्यं श्रेयःसाधनयागादिकार्येषु प्रमाणमिमेतावत्येवा-
र्थे जैमिनेर्वचो ग्राह्यं न तु सर्वः स्वाध्यायो नियोगे प्रमाण-
मिति तत्सूत्रार्थो ग्राह्य इत्यर्थः । ननु किं बलादेवं तत्सूत्रं
व्याख्यायत इत्याशङ्क्य जैमिनिनोक्तचोदनाप्रमेयधर्मस्य तज्जा-
प्यकारेण यागादिरूपत्वाभिधानबलादित्याशयेनाह—भाष्यं पश्य-
तेति । स्फुटतरं स्पष्टार्थम् । भाष्यमेवाह—यो यागमि-
ति । “यो यागगनुतिष्ठति तं धार्मिकमित्याचक्षते” इत्येवंरूपम् । न-
न्वत्र धार्मिकमिति यागकर्तुर्नियोगनिष्ठत्वमेवोच्यते धर्मशब्दस्य नि-
योगात्मापूर्ववचनत्वादित्याशङ्क्याह—श्रेयःसाधनयागमात्रेति ।
धर्म इति शब्दः श्रेयःसाधनयागमात्रस्य वचनमिति वदच्छाबरं भा-
ष्यमिति संबन्धः । यागानुष्ठानुर्धार्मिकत्वकथनाद्यागमेव भाष्यकारो
धर्म इति वदतीति भावः ॥ ४७२ ॥

ननु “चोदनालक्षणोऽर्थो धर्मः” इति पुंल्लिङ्गो धर्मशब्दो जैमि-

निना प्रयुक्तः स चापूर्ववचन एव पुंलिङ्गधर्मशब्दस्य “तेन क्षत्रस्य
क्षत्रं यद्धर्मः” इत्यादित्रेदे तत्रैव प्रयोगात् । अगो भाष्यं तदनुसारेणैव
नेतव्यम् । यद्यपि क्रतावपि धर्मशब्दोऽस्ति तथापि स नपुंसक एव,
तानि धर्माणीति तस्यैव तत्र श्रुतौ दर्शनादित्याशङ्क्याह —

पुंलिङ्गताऽपि घटते क्रतुगामिनोऽस्य

सूक्ष्मात्मना भवति हि क्रतुरण्यपूर्वम् ॥

तेन क्रतोरुपचरन्नाभिदां पुमान्स्यात्

क्लीवस्तु धर्ममिति हि क्रतुवाचकत्वे ॥४७३॥

पुंलिङ्गताऽपीति । भाष्यकारोक्त्यैव सूत्रार्थस्य प्रत्येतव्यत्वा-
देतद्भाष्यवलात्पुंलिङ्ग एव धर्मशब्दोऽपूर्ववाची तत्तादात्म्यात्क्रतावु-
पचरितो जैमिनिनेति अपूर्वस्य क्रतुसूक्ष्मरूपत्वेन हेतुना क्रतोरपूर्वेणा-
भिदाम् अभेदमुपचरन्पुमान्पुंलिङ्गः स्याद्धर्मशब्द इति शेषः । क्रतु-
वाचकत्वे तु विवक्षिते धर्ममिति क्लीवः स्यान्न त्वौपचारिकप्रयोगेऽ-
पि, अतः सूत्रकारस्य पुंलिङ्गधर्मशब्दप्रयोगोऽपि तस्य नियोगाशयं
न सूचयतीति भावः ॥ ४७३ ॥

ननु सूत्रकारेणैव पृष्ठाद्ये स्वर्गकामपदस्य नियोज्यपरत्वं वदता
प्रत्ययार्थो नियोगोऽभ्युपेतो नियोगकार्थताबोद्धुरेव नियोज्यत्वेन
तेन विना व्युत्पादनायोगादित्याशङ्क्य सत्यं प्राभाकारैरेव तदधिक-
रणार्थं उक्तः, स न तथा, अधिकारित्वव्युत्पादनस्यैव स्वर्गकामपदस्य
फलपरत्वव्युत्पादनेन तत्र विवक्षितत्वात् । नन्वधिकारित्वमेव स्व-
र्गकामस्य नियोज्यत्वपूर्वकमिति चेत्सत्यं, नियोगवादे तथैव, श्रेयः-
साधनस्य वाक्यार्थत्ववादे तस्य कर्तृन्वयपूर्वक एव तदन्वय इत्या-
शयेनाह—

इष्टाभ्युपायवचनो लिङ्गिति स्थितौ च

स्याद्भावनावचनताऽस्य यदा तदा च ॥

१अ० वेदस्य सिद्धान्तनिष्ठत्वे जैमिनीयवचनविरोधपरि० ३४५

कर्तुर्भवेदधिकृतिस्तु नियोगवादे

स्वाम्ये स्थिते सति भवेदथ कर्तृभावः ॥४७४॥

इष्टाभ्युपायेति । स्थितौ मते । प्रधानपदार्थाकाङ्क्षानुसारेण पदान्तराणामर्थबोधकत्वं वाच्यम् । लिङाद्यर्थः श्रेयःसाधनं च प्रधानं, स च धात्वर्थः कर्तृव्यापारात्मक्रियारूपः, क्रिया च कर्तारं प्रथमपेक्षत इति क्रियाक्षिप्तं कर्तारं स्वर्गकामपदं विशिनष्टीति प्रथमं स्वर्गकामकर्तृत्वेनान्वयं प्राप्य पश्चाच्छ्रेयसो भोक्त्रपेक्षायां स एव स्वर्गकामः स्वाभिलषितस्वर्गसाधने धात्वर्थे मदर्थमिदं कर्मेत्यवगच्छन्नधिकारित्वमपि प्रतिपद्यते । तदिदमाह—कर्तुर्भवेदधिकृतिरिति । किं च जैमिनीयमताभियुक्तैर्भट्टैरप्येवमाश्रितत्वात्तस्यापि तदेव संमतमित्याशयेनाह—स्याद्भावनेन । अस्य लिङादेर्भावनायामपि क्रियारूपत्वेनोक्तरूपेणैव स्वर्गकामोऽन्वेतीति भावः । तर्हि नियोगवादे कथं तदन्वयवैलक्षण्यमित्याशङ्क्याह—नियोगेति । तत्र हि नियोगाकाङ्क्षयैव स्वर्गकामस्यान्वय इति ममायं नियोग इति स्वामित्वं प्रतिपद्यैव तद्विषये यागेऽपि नियोगबलादधिकारान्वयं तत्पूर्वकं कर्तृत्वं च प्राप्नोतीति तत्र वैपरीत्यमिति भावः । स्वाम्ये स्वर्गकामस्योक्तं शेषः । अथानन्तरम् ॥ ४७४ ॥

ननु नियोगानङ्गीकारे कथं स्वर्गकामस्य यागे प्रवृत्तिः स हि तत्प्रेरित एव प्रवर्तत इत्याशङ्क्य पुरुषार्थकामनाप्रयुक्ता हि तत्प्रवृत्तिः पुरुषार्थश्च श्रेयःसाधनं यागादिरतस्तदधीनचिकीर्षयैव स प्रवर्तते न तु नियोगेनापुरुषार्थेनेत्याशयेनाह—

इष्टाभ्युपायो विधिरात्मनीच्छा-

मुत्पादयन्प्रेरकतामुपैति ॥

इष्टाभ्युपायेऽवगते लिङादे-

रिच्छा फलादेनमुपैति सद्यः ॥ ४७५ ॥

इष्टाभ्युपाय इति । विधीयते इति विधिः । आत्मनि स्व-
स्मिन्पागादेः श्रेयःसाधनत्वेन लिङ्गादिनाऽवगमात्तच्चिकीर्षा भवति
ततः प्रवर्त्तत इत्यर्थः । ननु यागादेः क्लेशात्मकत्वात्कथं नियोगं
विना स्वतन्त्रस्य तस्येच्छा भवेदित्याशङ्क्य स्वर्गादेः स्वत इष्यमाण-
त्वात्तस्य साधनानुष्ठानमन्तरेणासिद्धेस्तत्साधनतया लिङ्गाद्यवगते
यागादौ तत्फलेच्छया तच्चिकीर्षा भवतीति नोक्तदोष इत्याशयेनाह—

इष्टाभ्युपायेऽवगत इति । लिङ्गादेः सकाशादिष्टाभ्युपायेऽ-
वगते इति सम्बन्धः । फलात् फलेच्छानन्तरमेव तत्साधनतयाऽवगते
चिकीर्षा भवतीति फलादित्युक्तम् । एनं धात्वर्थमिच्छा सद्यस्तत्क्ष-
णमेव नियोगनिमित्तमनपेक्ष्य उपैति तत्रेच्छा भवेदित्यर्थः । फले-
च्छा साधनेच्छाहेतुः, साधनेच्छा च प्रवृत्तिहेतुः, सा च साधनज्ञाना-
धीनेति न नियोगः प्रवृत्तावुपयुज्यते इति भावः ॥ ४७५ ॥

एवं स्वपक्षे यागादौ स्वतन्त्रचेतनप्रवृत्तिमुपपाद्य नियोगवादे
तदसम्भवमाह—

नियोगकोट्याऽपि नरौ न कश्चि-

दिच्छां विना दुःखनिदानभूतम् ॥

करोति कर्मेह पुमर्थरागात्

प्रवृत्तिरेवेति हि राजमार्गः ॥ ४७६ ॥

नियोगकोट्याऽपीति । अनेकनियोगैरित्यर्थः । नरः स्वतन्त्रः
स्वर्गकामादिः स्वतः क्लेशात्मके यागादौ स्वाभिलषितस्वर्गासाधने
इच्छाऽसम्भवात्स्वतन्त्रस्तन्न करोतीत्यर्थः । इह जगति । स्वमते
प्रागुक्तरीत्या यागादौ प्रवृत्तौ लोकानुसारमाह—पुमर्थ इति । भो-
जनादिव्यापारे दुःखसाधनेऽपि पुमर्थसाधनतयाऽवगते इच्छया लोक-
प्रवृत्तिरस्त्येवेति राजमार्गः सर्वदोषरहितः प्रसिद्धः पन्थाः निर्दुष्टोऽय-
मुपाय इत्यर्थः ॥ ४७६ ॥

१अ० वेदस्य सिद्धार्थनिष्ठत्वे जैमिनीयवचनविरोधपरि० ३४७

नन्विष्टमाधनताज्ञानस्य चन्द्रादौ सत्त्वेऽपि न कश्चित्तत् प्रवर्त्तत इति कथं तत्प्रवर्त्तकमित्याशङ्क्य, कृतिसाध्येष्टसाधनताज्ञानं प्रवर्त्तकं तच्च न चन्द्रादावस्तीति न तत्र तस्य व्यभिचार इत्याशयेनाह—

इष्टाभ्युपायस्य च कार्यभावः

प्रयत्ननिष्पाद्यतयोपपन्नः ॥

स चावसेयो वचनाल्लिङ्गदेः

प्रत्यक्षतो रागनिबन्धनस्तु ॥ ४७७ ॥

इष्टाभ्युपायस्येति । च उक्तशङ्कानिवर्त्तकः । कार्यभावः कार्यत्वम् । ननु कृत्युद्देश्यस्यैव कार्यत्वं तच्च स्वतः पुरुषार्थस्यैवेति न धात्वर्थस्य तदस्तीत्याशङ्काह—प्रयत्ननिष्पाद्यतयेति । तृतीयेत्यभावे, प्रयत्ननिष्पाद्यतारूपः स तस्योपपन्न इत्यर्थः । ननु कार्यभावो लिङ्गादिना ज्ञायते चेत्स एव लिङ्गर्थोऽस्तु किमिष्टाभ्युपायत्वस्यापि तदर्थत्वकल्पनयेत्याशङ्क्य प्रयत्ननिष्पाद्यतारूपकार्यभावज्ञानस्यातिप्रसङ्गेनाप्रवर्त्तकत्वात् प्रवर्त्तकस्यैव लिङ्गत्वात्तद्विशेषितेष्टसाधनत्वे लिङ्गर्थ इत्याशयेनाह—स चेति । कृतिसाध्येष्टाभ्युपाय एवेत्यर्थः । ननु यागादेरिष्टसाधनतया कृतिजनकेच्छाविषयतारूपकृत्युद्देश्यताऽप्यस्तीति तदात्मकमेव कार्यत्वं लिङ्गर्थः किं न स्यादित्याशङ्क्य तस्य प्रत्यक्षसिद्धत्वान्न शब्दार्थत्वमित्याह—प्रत्यक्षत इति । रागनिबन्धनः फलेच्छानिबन्धनः, फलेच्छयैव हि साधनेच्छा भवतीति तथोक्तम् ॥ ४७७ ॥

उक्तं कार्यताद्वैविध्यं विशदयति—

कार्यत्वमिच्छावशवर्त्ति किञ्चि-

दिष्टाभ्युपाये निजमस्य किञ्चित् ॥

निजं लिङ्गादेरवसेयमस्य

साक्षिप्रसादादितरप्रतीतिः ॥ ४७८ ॥

कार्यत्वमिति । इष्टाभ्युपाये यागादौ, किं चित्कृत्युद्देश्यता-
 रूपं कार्यत्वम् । इच्छावशवृत्ति फलरागनिमित्तम् । निजं स्वाभावि-
 कं कृतिसाध्यत्वरूपम्, तस्य धात्वर्थस्वरूपक्रियात्वप्रयुक्तत्वान्निज-
 त्वम् । अस्येष्टाभ्युपायस्य । कार्यत्वं विभज्य तत्र लिङ्गर्थमाह—
 निजमिति । अस्येतीष्टाभ्युपायत्वं सूचितम् । कृतिसाध्येष्टाभ्युपायत्वं
 लिङ्गाद्यवसेयमित्यर्थः । प्रत्यक्षतो रागनिबन्धन इत्युक्तं स्पष्टयति—
 साक्षिप्रसादादिति । प्रत्यक्षत इत्यर्थः । इतरप्रतीतिः कृत्युद्दे-
 श्यतारूपकार्यत्वप्रतीतिः । चिकीर्षितत्वं हि कृत्युद्देश्यत्वं चिकीर्षा
 तु रागः स च जायमान एव नियतविषयः सन् साक्षिणाऽवभास्य-
 मान एव जायते मनसाऽवसेयतया वेति प्रत्यक्षत इतरप्रतीतिरि-
 त्यर्थः ॥ ४७८ ॥

ननु कृतिसाध्येष्टसाधनत्वं कथं लिङ्गाद्यर्थः, आत्मानं पश्येदि-
 सादौ लिङ्गस्तदर्थत्वायोगात् । न हि ज्ञानं कृतिसाध्यमित्याशङ्क्य, स-
 त्वम्, अत एव ज्ञाने न विधिः किं तु तत्र लिङ्गपदं गौणमेवेत्याह—

जानात्यर्थे लिङ्गपदं गौणमाहुः-

जानात्यर्थः कर्तृतन्त्रो न हीष्टः ॥

यागाद्यर्थे कर्तृतन्त्रे हि मुख्यो

लिङ्गलोडादिः श्रेयसो हेतुभूते ॥ ४७९ ॥

जानात्यर्थ इति । ज्ञान इत्यर्थः । तत्र हेतुः—जानात्यर्थः
 कर्तृतन्त्र इति । हिर्हेनौ । यस्माज्जानात्यर्थः कर्तृतन्त्रः कर्तुरि-
 रिच्छाधीनो न तस्मात्तत्र लिङ्गपदं गौणमित्यर्थः । तर्हि यागादा-
 वपि तत्तथैवास्त्वित्याशङ्क्य मुख्यत्वे सम्भवति तस्य न गौणत्वं
 न्याय्यमित्याह—यागाद्यर्थ इति ॥ ४७९ ॥

केन तर्हि मुख्यार्थगुणेन ज्ञाने लिङ्गपदप्रवृत्तिरिति जिज्ञा-
 सायामाह—

१अ० वेदस्य सिद्धार्थनिष्ठत्वे जैमिनीयवचनविरोधपरि० ३४९

जानात्यर्थे श्रेयसो हेतुभाव-

भागोऽबुद्धो बोध्यते लिङ्पदेन ॥

यागाद्यर्थे श्रेयसो हेतुभावो-

मुख्यो बोध्यः कर्तृतन्त्रो न गौणः ॥ ४८० ॥

जानात्यर्थे श्रेयस इति । लिङ्गर्थे हि कृतिसाध्यत्वं श्रेयः-
साधनत्वं चेति भागद्वयमस्ति, तत्रात्मज्ञाने सर्वानर्थमूलाविद्यानिवृत्ति-
रूपश्रेयःसाधनत्वभागो लिङ्गपदेनान्यतोऽनवगतो बोध्यत इति
कृतिसाध्यताभागाभावादेव तत्तत्र गौणमित्यर्थः । यागादौ तु तद्द्वय-
मस्तीति तत्र तन्मुख्यमेवेति प्रागुक्तं विशदयति—यागाद्यर्थ इति ।
कर्तृतन्त्र इत्यनेन यागादौ कृतिसाध्यत्वमपि सूचितमतस्तत्र मुख्य एव
लिङ्गर्थ इत्यर्थः ॥ ४८० ॥

तर्हि किं वेदान्ते ज्ञान इव न कापि विधिरित्याशङ्क्य ज्ञानो-
पाये श्रवणादौ पुरुषेच्छावशवर्तिनि सोऽस्तीति सदृष्टान्तमाह—

यागाद्यर्थे मुख्यता यद्वदस्य

ब्रह्मज्ञानस्यान्तरङ्गेषु तद्वत् ॥

तर्कादीनां कर्तृतन्त्रत्वहेतो-

र्ज्ञानादर्वागौणता हेत्वभावात् ॥ ४८१ ॥

यागाद्यर्थे मुख्यतेति । मुख्यता मुख्यार्थता । अस्य लि-
ङ्गादिपदस्य । अन्तरङ्गेषु प्रवृत्तिपर्यन्तमुमुक्षुज्ञानान्तरमवस्थानुष्ठेयेषु
श्रवणादिषु । तत्र हेतुमाह—तर्कादीनामिति । श्रवणं ह्यद्वितीये
ब्रह्मणि वेदान्तानां तात्पर्यवधारणहेतूपक्रमोपसंहारैक्याद्युपपत्तिप्रति
संधानम् । एवं विषदादेश्वेतनं कर्तारं विना कार्यत्वाद्यनुपपत्तिज्ञानं
मननम् । तच्च ब्रह्मणि तर्क एवेति तथोक्तम् । एवमद्वैतब्रह्मणो निर-
न्तरानुसन्धानरूपं निदिध्यासनमपि कर्तृतन्त्रमेव । तथा च ब्रह्मज्ञा-

नसाधने श्रवणादौ तर्करूपेण कृतिसाध्यताभागस्यापि भावाद्यागा-
दाविव लिङादेर्मुख्यार्थतेति भावः । नन्वद्वैतब्रह्मावगतिसमये क्रि-
याकारकाद्यभावात्कथं लिङादिमुख्यार्थसंभवस्तत्राह—ज्ञानादर्वा-
गिति । अविद्यादशायां विधिनिमित्तं सर्वमस्येव । न चैवमात्मनः
श्रवणादिविधिशेषत्वापत्तिः तेषामेव तच्छेषत्वेनात्मनोऽनन्यशेषत्वा-
दिति भावः ॥ ४८१ ॥

ननु “भूतं भव्यायोपदिश्यते” इति शबरस्वामिवचनात्सिद्धस्य
सर्वस्य भव्यार्थत्वप्रतीतेः कथमात्मनोऽनन्यशेषत्वमित्याशङ्क्य प्रागुक्त-
मर्थं व्यवधानेन तद्विस्मरणसम्भवात् स्मारयति—

भूतस्य भव्याय यथोपदेशः

क्रियापरे वस्तुपरे तु काण्डे ॥

न हीष्टमेवं विपरीतमस्मिन्

भव्यस्य भूताय सदोपदेशः ॥ ४८२ ॥

भूतस्येति । ब्रीहिकपालादेरित्यर्थः । वस्तुपरे ब्रह्मपरे । वि-
परीतं भूतभव्यपरत्वविपरीतम् । भव्यस्य यज्ञादेः श्रवणादेश्च । भूताय
सिद्धस्वरूपमोक्षाय ॥ ४८२ ॥

उक्तविभागमेवोपपत्तित उपपादयंस्तद्वाक्ययोरपि तथैव शेषशे-
पितेत्याशयेनाह—

भव्यप्रतीतावुपयोगभाजो

भवन्ति कात्स्नर्येन च सिद्धवादाः ॥

क्रियाप्रधाने न तथात्र किं तु

भूतप्रतीतौ खलु भव्यवादाः ॥ ४८३ ॥

भव्यप्रतीताविति । ब्रीहिकपालादेर्हि साक्षात्परंपरया वा
यागादिक्रियानिर्वाहद्वारा कार्यार्थत्वमस्तीति क्रियाप्रधाने कर्मका-

१अ० वेदस्य सिद्धार्थनिष्ठत्वे जैमिनीयवचनविरोधपरि० ३५१

ण्डे भूतं भव्यार्थमुक्तमिति न्यायमूलं तद्भाष्यं तद्विषयतयोपपन्नम्, अत्र तु तन्न्यायाभावान्न तद्भाष्यं प्रवर्तते इत्याशयेनाह—न तथेति । अत्र ब्रह्मकाण्डे अद्वैतब्रह्मणः कुत्रापि कथमपि कार्य उपयोगाभावात्प्रत्युत ब्रह्मसाक्षात्कार एव श्रवणादेर्भव्यस्य पर्यवसानमिति तन्न्यायवैपरीत्यमेव युक्तमिति भावः ॥ ४८३ ॥

नन्वात्मप्रतीतेर्भव्यतया तदर्थश्रवणादेः कथं भूतशेषत्वमित्याशङ्क्य तत्प्रतीतेरपि तदभिष्यञ्जकतया तदर्थत्वात्तद्धेतोरपि तदर्थत्वमेवेत्याशयेन “भूतप्रतीतौ खलु भव्यवादाः” इत्युक्तमेव विवृणोति—

भव्यप्रतीतौ न हि कश्चिदर्थो

भूतप्रतीतौ पुनरस्ति मुक्तिः ॥

श्रोतव्य इत्यादि ततो विधानं

॥ भूतोपदेशानुगुणं समस्तम् ॥ ४८४ ॥

भव्यप्रतीतौ न हीति । अर्थो मुख्यप्रयोजनम् । फलितमाह—श्रोतव्य इति । ततः श्रवणादेः स्वतो मुख्यप्रयोजनत्वात् । श्रोतव्य इत्यादिरूपं समस्तं विधानं सिद्धाद्वैतब्रह्मोपदेशानुगुणमिति तत्तच्छेषमित्यर्थः ॥ ४८४ ॥

एवं भव्यानां भूतानां च काण्डद्वयेऽपि परस्परं विपरीतं शेषशेषित्वमुपपाद्य तद्वाक्ययोस्तु वायुक्षेपिष्ठत्वादेर्भव्यार्थत्वाभावेन तदभावमाशङ्क्य तदुपपादयति—

आदाय मुख्यगुणलाक्षणिकप्रवृत्ती—

भव्यप्रतीतिजनकैः सह भूतवादाः ॥

सम्बन्धिनो विधिवचःसु तथात्र सर्वे

भव्यार्पणाः परिवृद्धप्रतिपादकेन ॥ ४८५ ॥

आदायेति । विधिवचसु विधिप्रकरणेषु ये भूतवादा भूता-

र्या अर्थवादादयस्ते मुख्यगुणलाक्षणिकवृत्तीरादाय मुख्याद्यन्यतम-
या वृत्त्या स्वर्गाद्यादित्यादिसादृश्यप्राशस्त्यादि बोधयन्तो भव्यप्र-
प्रतीतिजनकैरनुष्ठेयार्थविधायकैः सह सम्बन्धिनो भवन्ति सम्बध्यन्ते
यथा तथाऽत्र काण्डे भव्यार्पणा भव्यबोधकाः श्रोतव्यादिशब्दाः परिवृ-
द्धस्य प्रभोर्ब्रह्मणः प्रतिपादकेन वाक्येन सम्बन्धिन इत्यनुषङ्गः ॥ ४८५ ॥
एवं ब्रह्मादिशब्दानां वेदान्तगतभव्यार्थशब्देभ्यः प्राधान्यमुप-
पाद्य तत्फलं गुणे त्वन्याय्यकल्पनेतिन्यायेन ब्रह्मादिपदानुगुण्येनैव
भव्यं नेयमिति सदृष्टान्तमाह—

सिद्धार्थवादिवचनेषु न गौणतादि—

दोषाय कर्मपरवाक्यगतेषु यद्वत् ॥

कार्यार्थवादिवचनेषु न गौणतादि—

दोषस्तथोपनिषदीति समानमेतत् ॥ ४८६ ॥

सिद्धार्थवादीति । कर्मपरवाक्यानि विद्वद्बुद्धेशास्तद्वृत्ताति
तदेकवाक्यतामापन्नानि यानि सिद्धार्थबोधकपदानि तेष्वित्यर्थः ।
न गौणतादिदोषायेति । तेषां गुणभूतार्थत्वाद् गुणवचने च प्रधा-
नानुरोधेन गौणतादिर्न दोषायेत्यर्थः । दार्ष्टान्तिकमाह—कार्यार्थ-
वादीति । ब्राह्मण्येति ब्रह्मैव भवतीत्यादिवचनेष्वित्यर्थः । एतद्
गुणेऽन्याय्यवृत्तिकल्पनम् ॥ ४८६ ॥

किं च यथा मानमेयभावः काण्डद्वये विपरीतः एवं भूतभव्य-
योगुणप्रधानभाववैपरीत्यमपि न्याय्यमेवेत्याशयेनाह—

मानेन मेयावगतिश्च युक्ता

धर्मस्य जाड्याद्विधिनिष्ठकाण्डे ॥

मेयेन मानावगतिस्तु युक्ता

वेदान्तवाक्येष्वजडं हि मेयम् ॥ ४८७ ॥

१अ० वेदस्य सिद्धार्थनिष्ठत्वे जैमिनियवचनविरोधपरि० ३५३

मानेनेति । श्रुत्यादिप्रमाणेनेत्यर्थः । मेयस्य धर्मस्यावगतिः ।
चोऽत्रधारणे, मानेन सम्बध्यते । तत्र हेतुः—धर्मस्य जाड्यादिति ।
मेयेन स्वप्रकाशचैतन्येनैव वेदान्तप्रतिपाद्येन मानस्य वेदान्ततज्जन्य-
वृत्त्यादेरवगतिर्युक्ता, चैतन्येनैव हि जडस्यावगतिर्घटादौ दृष्टेत्यर्थः ।
मेयान्मानावगतौ हेतुं मनसि निधायान्न-वेदान्तेति । यद्यपि स्वा-
विद्यानिवृत्तौ वेदान्तं तज्जन्यवृत्तिं चापेक्षते ब्रह्म, तथापि स्वसिद्धौ
नापेक्षते, अप्रतिबद्धस्वप्रकाशसाक्षिणस्तदनपेक्षत्वाज्जडं च सर्वं तज्जा-
स्यमिति वेदान्ताद्यपि तेनैवावगन्तव्यमित्यर्थः ॥ ४८७ ॥

ननु “अस्तिर्भवन्तीपरः प्रयोक्तव्यः” इति कात्यायनवचनात्
क्रियापदनिमित्तैव पदानामेकवाक्यता, वेदान्ते च न क्रियापदं भव-
द्भिरिष्यते, अतो वेदान्तवाक्येष्वजडं हि मेयमित्यनुपपन्नमित्याद्या-
शङ्का निराकृतामपि विस्मरणशीलं प्रति पुनर्निराकरोति—

कर्मप्रधानेऽतिगते च काण्डे

वाक्यत्वमाख्यातपदप्रयुक्तम् ॥

ब्रह्मप्रधाने श्रुतिमस्तकेऽस्मि-

न्नामप्रधानं वचनं समस्तम् ॥ ४८८ ॥

कर्मप्रधान इति । अतिगते अतिक्रान्ते । नामप्रधानं ब्रह्मा-
त्मादि सुबन्तपदप्रधानम् । कात्यायनवाक्यं हि वृद्धव्यवहारमूलम्,
वृद्धाश्च यत्र क्रियां तत्संस्पृष्टं वा प्रतिपिपादयिष्यन्ति तत्रैव चाख्या-
तपदं प्रयुज्यते, यत्र तु नैवं किं तु संवान्धविशेषं प्रकारविशेषं वा वि-
जिज्ञापायिष्यन्ति तत्र देवदत्तस्येदं गृहं कुमुमितं वनमिति च तेन वि-
नैव प्रयुज्यतेऽतः कर्मकाण्डस्य क्रियाप्राधान्यात्तत्रैव वाक्यत्वं क्रियाप-
दनिमित्तमिति कात्यायनस्याप्याशयः । ब्राह्मे काण्डेतु नामार्थप्रा-
धान्यान्नामपदमेवैकवाक्यतायां निमित्तमित्याशयः ॥ ४८८ ॥

ननु वेदान्तेऽप्यस्त्यादिक्रियाश्रवणात्सर्वत्र क्रियापदनिमित्तमेव

वाक्यत्वमस्त्वित्याशङ्क्य यथा कर्मकाण्डे सुबन्तमपि पदं भव्यार्थं
फलत आख्यातव्यवहारार्हमेव भवति एवमत्र तिङन्तमपि फलतो
नामैवातः साध्यार्थाक्रियापदाभावान्नामप्रधानमेव वेदान्तवाक्यमित्या-
शयेनाह—

कार्यप्रधानमाखिलं च पदं सुबन्त-

माख्यातमेव फलतः खलु कर्मकाण्डे ॥

तद्वत्तिङन्तमपि वेदशिरःसु सर्वं

नामैव तद्धि परिनिष्ठितवस्तुनिष्ठम् ॥ ४८९ ॥

कार्यप्रधानमिति । अनुष्ठेयार्थप्रधानं सुबन्तमप्याख्यातम्
आख्यातव्यवहारार्हम्, फलतोऽनुष्ठेयार्थप्रतीतेः । तिङन्तं तिङन्त-
तया प्रतीयमानम् । नाम नामव्यवहारार्हम् । अत्र हेतुः-त-
द्धीति ॥ ४८९ ॥

किं नामपदं भव्यार्थं सदाख्यातं दृष्टान्ते विवक्षितमिति जिज्ञा-
सायामाह—

आग्नेयमाश्विनमथैन्द्रमितीदृशं हि

सर्वं सुबन्तमपि भव्यपरं प्रसिद्धम् ॥

साऽस्येति तद्धितसमन्वितसन्निधाने

नामैव तद्भवति यद्भवतीति तद्वत् ॥ ४९० ॥

आग्नेयमिति । अग्निर्देवताऽस्येत्याग्नेयः पुरोडाशः । एवमा-
श्विनादावपि । तथा च सुबन्तेनापि तेन द्रव्यदेवतासंबन्धद्वाराऽनुष्ठे-
ययागप्रतीतेस्तदाख्यातवद्भव्यपरमित्यर्थः । इदानीमाख्यातपदस्या-
पि नामत्वे दृष्टान्तमाह—साऽस्येतीति । “साऽस्य देवता” इति सूत्रेण
विहितो यस्तद्धितस्तत्समन्वितं यदाग्नेयादिपदं तत्सन्निधाने भवती-
ति यत्पदं तन्नामैव भवति । तदर्थस्यान्यव्यापारत्वेनानुष्ठेयत्वादि-

१अ० वेदस्य सिद्धार्थनिष्ठत्वे जैमिनीयवचनविरोधपरि० ३५५

ति यद्वत्तद्वदित्यर्थः ॥ ४९० ॥

तद्वदिति सूचितं दार्ष्टान्तिकमाह—

अस्त्यस्म्यसीति च तिङन्तपदानि सन्ति

वेदान्तवाक्यनिलयानि तथापि तानि ॥

नाख्यातशब्दनिजशक्तिधुरं बहेयु-

रस्तित्वमात्रविषया हि निषक्तिरेषाम् ॥ ४९१ ॥

अस्त्यस्म्यसीति । आख्यातशब्दस्य या निजा शक्तिस्तस्या धुरं भव्यार्थप्रकाशं न बहेयुरित्यर्थः । कुतो न बहेयुस्तत्राह—
अस्तित्वमात्रेति । अस्तिप्रकृत्यर्थमात्रनिष्ठा ह्येषां पदानां निषक्तिः संबन्ध इत्यर्थः ॥ ४९१ ॥

कस्तर्हि आख्यातपदस्य मुख्योऽर्थो यस्य “नाख्यातशब्दनिजशक्तिधुरं बहेयुः” इत्यनेनास्त्यादिशब्दात्प्रतीतिर्निषिध्यते इत्याकाङ्क्षायामाह—

पूर्वापरीभूतपदार्थनिष्ठमाख्यातमाख्यातविदो वदन्ति ॥

कूटस्थसत्तावगतिप्रधानमाख्यातवत्साधु तिङन्तमाहुः ॥ ४९२ ॥

पूर्वापरीभूतेति । गच्छति पचतीत्यादिना हि गम्यादिधात्वर्थः पूर्वापरीभूतानेकक्षणनिचयरूपः प्रतीयत इति स एवाख्यातान्तपदस्य मुख्योऽर्थ इत्याख्यातविदो वैयाकरणा वदन्तीत्यर्थः । एवं चात्मस्वरूपसत्तापदवत्साध्यस्त्याद्यपि आख्यातवत्साधु शब्ददोषरहितं तिङन्तमात्रं भवति न तु पचत्यादिरिव मुख्यार्थमित्याह—
कूटस्थसत्तेति ॥ ४९२ ॥

कूटस्थसत्तावगतिमात्रनिष्ठमस्त्यादिसमाभिव्याहृतमपि वेदान्तवाक्यमित्युक्तमाक्षिपति—

अस्तित्ववस्तुविषयोपनिषन्निषक्ति-

राश्रीयते यदि तदा प्रमितं प्रमेयम् ॥

तस्यास्तवापतति मानमितत्वमेव

ह्यस्तित्वमात्मगतमभ्युपयन्ति धीराः ॥ ४९३ ॥

अस्तित्वेति । अस्तित्ववस्तु सत्ता, वेदान्तानां तन्निष्ठत्वे मानान्तरप्रमितप्रमेयता तत्सिद्धानुवादता तत्र प्रसज्येत । कुतस्तत्राह-मानमितत्वमेति । मानविषयत्वमेव हि सर्वत्रास्तित्वमिति धीरा घृष्टाः प्राभाकरा अङ्गीकुर्वन्तीत्यर्थः । आत्मगतमिति तु प्रस्तुताभिप्रायम् ॥ ४९३ ॥

ननु मानविषयत्वस्यास्तित्वे सुषुप्त्यादावात्मादेरसत्त्वार्पात्तरिसत्त्वेराह—

अथवा मितियोग्यताऽस्तित्ता निरवद्याऽस्तु समस्तवस्तुषु ॥

परमात्मनि तत्प्रतीतये सकलं वेदशिरः प्रवर्त्तताम् ॥ ४९४ ॥

अथ वेति । निरवद्या निर्दुष्टा, सुषुप्त्यादावात्मादेः सत्त्वोपपत्तेरित्यर्थः । एवं चास्त्यर्थनिष्ठत्वे वेदान्तानां परमात्मनि तदनुवादायैव सकलं वेदशिरः प्रवर्त्ततां प्रवर्त्तेत तच्चानुपपन्नम्, अप्रामाण्यप्रसङ्गात् । अस्त्यर्थनिष्ठा वा तेषां मा भवत्विति क्रियानिष्ठैवास्तित्वत्याशयः ॥ ४९४ ॥

सिद्धान्ती तद् दूषयति—

तदसुन्दरमात्मसंविदो-

रपि सत्ता भवताऽभ्युपेयते ॥

न तयोर्विषयत्वहीनयो-

र्मितियोग्यत्वमितित्वसंभवः ॥ ४९५ ॥

तदसुन्दरमिति । एवं वदता प्राभाकरेणाप्यात्मनस्तत्समावायिज्ञानस्य च सत्ताऽभ्युपेयतैव । सैवं सति न सिद्ध्येत्तयोरविषयत्वात् । अत एव तद्योग्यताभावाज्ज्ञानस्य स्वप्रकाशत्वादात्मनस्तदाश्रयतया त्वया मानस्याभ्युपेयत्वादित्यर्थः ॥ ४९५ ॥

१ अध्याये जगत्कार्यलिङ्गेन चेतनकारणानुमानम् । ३५७

नन्विदं समन्वयनिरूपणं निरालम्बनं कर्तुं कथं शक्यम् ! न च ब्रह्मैवालम्बनमिति वाच्यम् । तस्याप्रसिद्धत्वात्, न हि गवादि-
वत्तत्प्रसिद्धमस्ति । न च समन्वयनिरूपणात्प्राक् शब्दतोऽपि त-
त्सिद्धम् । न चामंभावितं प्रमाणेन निश्चेतुं शक्यम्, तदुक्तम्—

संभावितः प्रतिज्ञायां पक्षः साध्येत हेतुना ॥

न तस्य हेतुभिस्त्राणमुत्पतन्नेव यो हतः । इति ।

न च जगत्कार्यतल्लिङ्गानुमानात्तत्सिद्धिः । समन्वयनिरूपण-
वैयर्थ्यात्, महापृथिव्यादेः कार्यत्वासिद्धेश्चेति । मैवम् । प्रपञ्चाख्य-
कार्यलिङ्गतर्कसंभावितचेतनकारणस्यैवाद्वयनित्यशुद्धज्ञानान्दादिस्वरूपे-
ण वेदान्तैः प्रतिपाद्यमानत्वान्नोक्तदोष इत्याशयेन “जन्माद्यस्य यतः”
इति सूत्रन्यायं व्युत्पादयितुमुपक्रमते । तत्र श्रोतृजिज्ञासानुरोधेन सा-
क्षात्पुरुषार्थतया च प्रसंगभिन्ने ब्रह्मणि तत्त्वमादिवाक्यार्थे न्यायतो
निरूपिते तस्यैव तदर्थं तत्पदवाच्यतल्लक्ष्यस्वरूपन्यायजिज्ञासानुसा-
रेण व्युत्क्रममाश्रित्य द्वितीयसूत्रन्यायमवतारयन् प्रथमं चेतनं जग-
त्कारणमनुमातुं कार्यत्वालङ्गस्य विन्यदादिपक्षधर्मत्वसिद्ध्यर्थं वि-
न्यदादेः कार्यत्वं साधयति—

क्षितिजलदहनानिलाम्बराणां

जनिमनुमाय विभक्तताबलेन ॥

जगति हि जनिमद्विभज्यमानं

घटघटिकादि समीक्ष्यते समस्तम् ॥ ४९६ ॥

क्षितिजलदहनेति । जनिमुत्पत्तिम् । विभक्तताया भिन्न-
त्वस्य बलं जनिव्याप्तिपक्षधर्मत्वयोर्ज्ञानं तेन । तत्र तस्य पक्षधर्मत्वं
सिद्धमिति व्याप्तिं दर्शयति—जगतीति । हिर्हेतौ । यस्माज्जगति
विभज्यमानं घटघटिकादि समस्तं जनिमत्समीक्ष्यते ततो विभक्तता-
बलेन क्षितिजलादीनां जनिमनुमाय, तर्कयन्त्यधिकारिणश्चेतनकार-
णमित्यग्रिमेण सम्बन्धः । क्षित्यादिमहाभूतानि जायन्ते विभक्तत्वा-

दु घटादिवत् । ननु ब्रह्मणि व्यभिचारस्तस्यापि प्रपञ्चाद्विभक्त-
त्वात् । न च परमार्थतो विभक्तत्वं हेतुस्तत्र नास्तीति वाच्यम् ।
पक्षदृष्टान्तयोरपि सिद्धान्ते तदभावादिति चेत्, न । स्वसमानस-
त्ताविभक्तत्वस्य हेतुत्वात् । प्रपञ्चे तस्य सत्त्वाद् ब्रह्मणि च
तन्नास्तीति नोक्तदोषः । न चैवमप्यविद्यादौ व्यभिचार इति
वाच्यम् । साध्यस्यापि तत्र सत्त्वात् । अध्यस्तता हि जन्म विय-
दादेः साध्यम्, न तु प्रागस्तः सत्तायोगित्वम्, तस्य काप्य-
भावात् । न चाध्यस्तत्वमपि घटादौ परस्यासंप्रतिपन्नमिति वाच्यम्,
स्वार्थानुमानस्यैवमप्यविरोधात् । प्रसिद्धभ्रमस्य परं प्रति दृष्टान्तत्वसं-
भवाच्च । न चैवं वियदादेरप्यज्ञानवदध्यस्तत्वसंभवेन ततश्चेतनकार-
णानुमानं वक्ष्यमाणं न स्यादिति वाच्यम् । चेतनाधिष्ठानत्वस्यैव
वक्ष्यमाणप्रतिज्ञयाऽभिप्रेतत्वात् । न चाप्रयोजकताऽस्य हेतोरिति वा-
च्यम् । श्रुत्यवधृताद्वितीयत्वस्य विपक्षे बाधप्रसङ्गात् । अथ वा वि-
यदादिमहाभूतानि भूतत्वे सत्यनादीनि न भवन्ति विभक्तत्वाद्
घटादिवत् । इदं च साध्यं ब्रह्मण्यज्ञाने च विशेषणाभावकृतमस्त्ये-
ष, परप्रसिद्धं च निषेध्यमिति न कोऽपि दोषः । विपक्षे बाधकं
चोक्तमेवात्राप्यनुसन्धेयमिति भावः ॥ ४९६ ॥

किं च महापृथिवी जन्मवती क्षितित्वात् खातपूरितक्षित्येक-
देशवत् । एवं महज्जलं जन्मवत् जलत्वाच्चन्द्रकान्ताग्निःसृतजलवत् ।
एवं मथनादुद्भूतदहनादिदृष्टान्तेन महतस्तेजःप्रभृतेरपि तदनुमेय-
मित्याह—

क्षितिजलदहनेषु तत्प्रदेशाञ्

जनिसहितानुपलभ्य तद्भूलेन ॥

क्षितिजलदहनत्वलिङ्गमार्गा-

दपि जनिमेष्वनुमाय तर्कयन्ति ॥ ४९७ ॥

क्षितिजलदहनेष्विति । स्पष्टम् ॥ ४९७ ॥

१ अध्याये जगत्कार्यलिङ्गेन चेतनकारणानुमानम् । ३५९

एवं कार्यत्वहेतोः पक्षधर्मत्वे सिद्धे तद्धेतुकं तर्कयन्तीति सूचि-
तं चेतनकारणानुमानं दर्शयति—

जनिमदभवदेतच्चेतनादेव हेतो-

घटवदिति पुनस्तत्कारणे चेतनत्वम् ॥

अनुमिमत् उदर्के कार्यतालिङ्गतोऽमी

जगति हि परिदृष्टं चेतनादेव कार्यम् ॥ ४९८ ॥

जनिमदिति । एतन्महापृथिव्यादीति पक्षनिर्देशः । जनिम-
दिति तत्र सिद्धे हेतुनिर्देशः । पुनःशब्दः सिद्धान्ते विशेषयतीति ।
तमेव विशेषमाह—चेतनादेवेति । विमतमुपादानाभिन्नचेतनप्रभवं
कार्यत्वात्सम्मतवत् । घटादेरपि सिद्धान्ते तथात्वान्न साध्यवैकल्य-
म् । सुखादिकं वा परं प्रति दृष्टान्तोऽस्त्विति तत्कारणे चेतनत्वं
तस्य पृथिव्यादेश्चेतनकारणकत्वम् । उदर्के पक्षे । हेतुसिद्ध्यनन्तरं
सुमुक्षवोऽनुमिमत् इत्यर्थः । तत्रापि घटादौ कुलालादिजन्ये उक्त-
साध्यव्याप्तिरस्तीत्याशयेनाह—जगतीति । हिः प्रसिद्धौ । कार्यलि-
ङ्गमनुमानमपि चेतनकारणस्वरूपनिर्धारणे न निरपेक्षं समर्थम्, अ-
पि तु तत्स्वरूपं प्रसाधयन्त्याः श्रुतेरुक्तविधया चेतनकारणमुपस्थाप-
यदर्थं सम्भावयतीति तत्र तर्क एवेति तर्कयन्तीति सूचितम् ॥४९८॥

नन्वनुमानाच्चेतनकारणसिद्धौ वैशेषिकादिमत इव तदेव सर्वज्ञ-
साधकं तत्र प्रमाणमस्तु किं तस्य तर्कताभ्युपगमेन । ततश्च वेदान्त-
वैयर्थ्यमित्याशङ्क्य यद्यप्युक्तविधया तेन सामान्यतश्चेतनरूपं किं
चिज्जगतो निदानं सिद्ध्यति तथापि तस्मिन्नेकत्वनानात्वसंशयानि-
वृत्तेस्तत्सर्ववित्सर्वशक्तिं किं वा विपरीतमित्यादिसंशयो न निवर्त्तत
तन्निदानस्य तदेकत्वाज्ञानस्यानिवर्त्तितत्वात् । एवं जगदुपादानस्य
निर्विशेषत्वादिसिद्धिरपि ततो न स्यादिति तर्क एव तदित्याश-

येनाह—

जगदुदयनिमित्तं चैतनं किं नु नाना

किमु भवतु तदेकं सर्ववित् सर्वशक्ति ॥

इति भवति तु पश्चात् कारणे चैतनेऽस्मि-

न्ननवगतिनिमित्तः संशयो दुर्निवारः ॥ ४९९ ॥

जगदुदयेति । जगत्कारणे चैतने अनुमानात्सिद्धेऽपि तस्मिन्पश्चात्तत्स्वरूपानवगतिनिमित्त इतीत्थं संशयो दुर्निवारो भवत्येवेत्युक्तं संशयप्रकारमाभेनयेनाह—जगदुदयनिमित्तमिति । यदि तदेकं भवेत्तदा फलितं सिद्धान्तलाभमाह—सर्ववित्सर्वशक्तीति । ननुक्तानुमानादेव लाघवसहकृतात्कारणैकत्वासिद्धेस्तत्सर्वज्ञं सर्वशक्ति चेति सिद्ध्यतीति कथमनुमानानन्तरं तदेकत्वादिसंशय इति चेत् । सत्यम् । यद्यनुमानात्तदेकत्वं निश्चीयेत, स न सम्भवति, लोके च विचित्रप्रासादोर्देवहुकर्तृकत्वदर्शनेन तदनुमारिलिङ्गेन तद्विपरीतनिश्चयासम्भवात् । सम्भवलघुविषये हि लाघवतर्कोऽपि प्रवर्त्तेत । न च लोके कर्तृणामसर्वज्ञासर्वशक्तिर्या विचित्रकार्ये एकस्य कर्तुरसम्भवेऽपि सर्वज्ञेश्वरस्य तत्सम्भवालाघवावकाशोऽस्तीति वाच्यम् । एवं सत्यन्योऽन्याश्रयात्कथमापि लाघवप्रवृत्तेः प्राक् तस्मिन्सर्वज्ञत्वादिसम्भावनातुपस्याप्यभावात् । किं च कर्त्रेकत्वं यद्येकत्वसंख्या तर्हि तन्नानात्वेऽपि सा सिद्ध्यतीति कुतस्ततः सर्वज्ञत्वादिसिद्धिः । यदि च कर्त्रभेदस्तदेकता तर्ह्यस्मादनुमानात्प्राक् क्षितिजलादीनां कर्त्रसिद्धेस्तत्प्रतियोगिकभेदस्यानुपस्थितस्याभावो नानुमितिविषयः स्यात् । न हि प्रतियोगिज्ञानं विना भेदस्तदभावो वा सिद्ध्यति । तस्मादनुमानात्कर्त्रेकत्वानिश्चयात्संशय एवेति सर्वज्ञत्वादिसिद्धिः कथमापि ततो न भवेदिति भावः ॥ ४९९ ॥

कथं तर्हि भवन्मतेऽपि कारणैकत्वं सिद्ध्येदित्याशङ्क्य “यतो

वा इमानि भूतानि जायन्ते येन जातानि जीवन्ति यत्प्रयन्त्यभिसंवि-
शन्ति” इति जगत्कारणवाक्यगताद्यत इति यच्छब्दैकवचनादनुमा-
नासिद्धकारणानुवादगतात्तत्सिद्धिरित्यभिप्रेत्याह—

श्रुतिवचनाविशेषाच्चेतने कारणेऽस्मिन्

यत इति निरवद्यादेकताधीरथागात् ॥

प्रकृतिरिति च तास्मिन् कारणे पञ्चमीयं

जनयति दृढबुद्धिं तद्विधानादिहैव ॥ ५०० ॥

श्रुतिवचनेति । अथोक्तानुमानानन्तरं यत इति श्रुतिवचन-
विशेषादेकवचनरूपान्निरवद्यादनुमानोक्तशङ्काकलङ्कशून्यादास्मिन् चे-
तने जगत्कारणे एकताधीरगादागच्छेत् । यद्यपि यत इति बहुत्वसा-
धारणम् । तथापि येन जातानीत्युपरितनैकवचनेन तस्याप्येकवच-
नत्वं निर्णीतमिति भावः । नन्वनुमानसिद्धचेतनकारणानुवादिय-
च्छब्दैकवचनाज्जगत्कर्तुरेकत्वं सिद्ध्येन्न तु भवदभिमतं तस्य तदु-
पादानैक्यमपीत्याशङ्क्याह—प्रकृतिरिति । चकारेणैकताधियं स-
मुच्चिनोति । तस्मिन्कारणे इयं पञ्चमी प्रकृतिरिति च दृढबुद्धिं जन-
यतीति संबन्धः । तत्र हेतुमाह—तद्विधानादिति । “जनिकर्तुः
प्रकृतिः” इति सूत्रेणेह प्रकृतित्वे पञ्चमीविधानादेवेत्यर्थः । यद्यपि पु-
त्रात्प्रमोदो जायत इत्यादिप्रयोगानुरोधेन निमित्तोपादानसाधारणीह
प्रकृतिः, तथापि प्रकृतेऽपेक्षितस्य जगदुपादानत्वस्य ततः प्रतीतिसं-
भवान्न कश्चिद्दोषः । प्रत्युतापेक्षितनिमित्तत्वमपि ततः सिद्ध्यतीति
गुण एव । श्रुत्यन्तरे च तदैक्षत बहु स्यां प्रजापेयेत्येकस्यैव चेतन-
स्योभयविधं कारणत्वं स्पष्टं श्रूयते । ननुपादानस्य नानात्वनियमा-
दुपादानकर्त्तृश्च तथात्वादेतद्व्याधितमिति चेत् । न तावदुपादानत्वं
नानात्वनियतं रूपोपादाने घटादौ व्यभिचारात् । न च द्रव्योपादाने
ऽयं नियमः, एकस्या एव रज्ज्वाः सर्पाद्यधिष्ठानत्वात् । रज्जुस-
र्पादेरिव त्रियदादेरप्यज्ञातब्रह्मविवर्तत्वेनाविशेषात् । एवमेकस्मा-

दात्मन उपादानाद्विविधस्वप्नप्रपञ्चोदयादपि नास्ति सिद्धान्तेऽयं
निश्चयः । अत एवोपादानकर्तृभेदोऽपि न नियतः । किं च सर्वत्र
कार्यं चैतन्यस्यैकस्यैव कुलालादिशरीरावच्छेदेन निमित्तत्वं मृदाद्यव-
च्छेदेनोपादानत्वमिति तज्ज्ञेदे नास्त्येवोदाहरणं परमतेऽपि । दे-
वदत्तो जानातीच्छतीत्यादिप्रतीत्यनुरोधेन ज्ञानाद्युपादानस्यैव कर्तृ-
त्वम् । एवमीश्वरात्मघटसंयोग एकस्यैव तदुभयमिति नैव पराप्रसिद्धम-
स्माभिरुच्यत इति जगत्प्रकृतिरेका तदधिष्ठात्री चेति सिद्धम् ॥५००॥

एका प्रकृतिरित्येतदाक्षिपति—

एकत्वमेकवचनादवगम्यमानं

यच्छब्दवाच्यनिलयं यत इत्यमुष्मिन् ॥

वाक्ये जगत्प्रकृतिगामितया न विद्मः

संख्या विभक्त्यभिहिते वचनं हि नाह ॥५०१॥

एकत्वमिति । यत इत्यमुष्मिन्वाक्ये एकवचनादवगम्यमा-
नमेकत्वं यच्छब्दवाच्यनिलयं यच्छब्दप्रकृत्यर्थमात्राश्रयं जगत्प्रकृति-
गामितया विभक्त्यर्थजगत्प्रकृतित्वावशिष्टाश्रयतया न विद्मः । कुतः ?
वचनं विभक्त्यभिहिते स्वाभिधेयां संख्यां नाह न वदेद्यत इत्येकव-
चनस्य पञ्चमीविभक्तिप्रतिपाद्यप्रकृतित्वविशिष्टे स्वाभिधेयसंख्यां
वक्तुमसामर्थ्यादेका प्रकृतिरिति धीः कुतो भवेदिति भावः ॥५०१॥

वचनस्य विभक्त्यर्थविशिष्टस्वार्थाभिधायित्वं न कापि दृष्टमिति
न प्रकृतिरेकेति धीः सम्भवतीत्याह—

न हि विभक्त्यभिधेयपदार्थगं वचनमाह निजं विषयं क्वचित् ॥
वचनवाच्यगतं न वदन्ति च स्वमभिधेयमशेषविभक्तयः ५०२

न हि विभक्तीति । अस्तु तर्हि विभक्त्यर्थवचनार्थविशिष्टान्व-
तस्वार्थजगत्कारणत्वाभिधायित्वं, तथा चैका प्रकृतिरिति धीर्युक्तै-
वेत्याशङ्क्याह—वचनवाच्येति । एवं चैकवचनस्य यत्राच्यमेकत्वं

१ अध्याये जगतः एकप्रकृतिकत्वसाधनम् । ३६३

तद्विशिष्टगतं विभक्त्यर्थप्रकृतित्वं प्रस्तुते न सिद्ध्येदित्यर्थः ॥ ५०२ ॥

ननु किमिति विभक्तिवचनाभ्यां परस्परार्थान्वितस्वार्थाभिधानं न कर्तव्यमित्याकाङ्क्षायामाह—

प्रातिपदिकार्थगतमेव वचनानि

स्वंस्वमभिधेयमभिधातुमलमर्थम् ॥

प्रातिपदिकार्थगतमेव निजमर्थं

वाक्ति च विभक्तिरपि नेह वचनार्थे ॥ ५०३ ॥

प्रातिपदिकार्थेति । प्रत्ययस्य प्रकृत्यर्थान्वितस्वार्थवोचक-
त्वनिषेधस्य व्युत्पत्तिसिद्धत्वाद्वचनविभक्त्योः प्रकृत्यर्थान्वितस्वार्था-
भिधान एव सामर्थ्यं न तु वचनस्य विभक्त्यर्थान्वितार्थाभिधानेऽ-
पि । एवं विभक्तेरपि न वचनार्थान्विताभिधानेऽपि, तयोः प्रत्य-
यत्वाविशेषादिति भावः ॥ ५०३ ॥

ननु “पशुना यजेत” इति वाक्यात्पशुरेकः करणमिति प्रती-
यते, तद्वदेका जगत्प्रकृतिरिति शाब्दी प्रतीतिः किमिति न भवेदि-
त्याशङ्क्य दृष्टान्तासंभत्योत्तरमाह—

पशुनेति पदे तृतीयया करणत्वं हि पशोर्निवेद्यते ॥

वचनेन पशोरिहैकता न पुनः सा करणस्य कथ्यते ॥ ५०४ ॥

पशुनेतीति । पशुनेति पदे या तृतीया तपेत्यर्थः । इह पशुने-
तिपदे । सा एकता । करणस्य तृतीयार्थकरणत्वविशिष्टस्य । इदमपि
प्रागुक्तप्रत्ययाश्रितन्यायवलादेवेति द्रष्टव्यम् ॥ ५०४ ॥

कथं तर्हि पशुरेकः करणमिति धीरित्याशङ्क्याह—

अनुपपत्तिबलेन विधेस्तयोः

करणतैकतयोरवगम्यते ॥

करणतैकपशोरिति संगति-

र्न घटते हि विधिर्विरहस्य ताम् ॥ ५०५ ॥

अनुपपत्तिरिति । पशुविशिष्टयागविज्ज्यनुपपत्तिवलेनेत्यर्थः । विधेरनुपपत्तिवलेन तयोः करणतैकतयोः करणतैकपशोरित्येवंरूपेण संगतिरवगम्यते हि यस्मात्तां संगतिं विरह्य्य विधिर्न घटते तस्माद्विधेरनुपपत्तिवलेनेत्यधस्तनेन संबन्धः ॥ ५०५ ॥

ननु नियोगस्य तां विना काऽनुपपत्तिरित्याकाङ्क्षायां विज्ज्यनुपपत्तिनिमित्तां तदुभयसंगतिमुपपादयति—

उपादानतः संख्यया संगतिः स्या-

दवच्छेदकत्वेन संख्यानिवेशात् ॥

पशोरेतयोस्तेन मार्गेण कार्ये

निवेशोपपत्तेरुपादानमानात् ॥ ५०६ ॥

उपादानत इति । विज्ज्यनुपपत्तिवलात्पशोः संख्यया संगतिः स्यात् । तत्संगतिविशेषमेव दर्शयन्सागर्थ्यरूपलिङ्गसिद्धं संख्यास्वभावं तत्र हेतुत्वेनाह—अवच्छेदकत्वेन संख्यानिवेशादिति । स्वाश्रयद्रव्यावच्छेदकत्वेन हि सर्वत्र संख्या द्रव्ये निविशते नात्र सा पशोरेवच्छेदकत्वेनान्वेतीत्यर्थः । ततः किं तत्राह—एतयोरिति । करणत्वैकत्वयोरित्यर्थः । तेन पञ्चन्ययेन । मार्गेण द्वारेण । कार्ये पशुयागकार्ये । निवेशोपपत्तेरित्यनन्तरं पशुरेकः करणमिति धीरुपपत्तेति शेषः ।

एतदुक्तं भवति । “पशुना यजेत” इत्यत्र पशुप्रातिपदिकेन पशुः, विभक्तिवचनाभ्यां करणन्वमेकत्वं चावगम्यते, तेषां च विधितैव संबन्धः । सर्वस्यापि तत्पकरणेऽवगतस्य तेनैवान्वयात्, संख्या चोपादेयविशेषणतया विवक्षिता । तत्र साक्षात्तेषां नियोगान्वयानुपपत्तेर्नियोगस्य च स्वविषयधात्वर्थकरणमन्तरेण कार्यत्वावगमापर्यवसानात्पशुं धात्वर्थकरणतया योजयति । करणीभूतपशोश्चावच्छेदकसंख्याविशेषमन्तरेण विधेः पुनरपि साऽनुपपत्तिस्तदवस्थेति तत्साम-

धर्मानुसारेण करणपशोरवच्छेदकत्वेन संख्यां गृह्णातीति सिद्धं
वचनविभक्त्यर्थयोरुपादानमानात्पशुना परस्परं च संसर्गः पशुत्वक-
रणत्वयोश्च कार्येण संबन्ध इति ॥ ५०६ ॥

नन्वेवं “यतो वा इमानि” इति वाक्येऽपि वचनविभक्त्यर्थयो-
रेवमेवान्वयोऽस्त्वसाशङ्क्य नैवं युक्तम् अत्र विधेरभावादित्याह—

न चैवं विधिः कश्चिदत्रेति न स्या-
दुपादानतः संगतिर्यत्पदार्थे ॥

विभक्त्यर्थसंख्यार्थयोर्नेह कश्चि-
द्यतो वा इमानीति वाक्ये विधिर्नः ॥ ५०७ ॥

न चैवमिति । यथा पशुनेति वाक्ये विधिः, एवमत्र यत इत्या-
दिवाक्ये कश्चिदुत्पत्तिविनियोगादिविषयः कोऽपि विधिर्न, भावार्थ-
विषयस्य तस्य शुद्धसिद्धार्थेऽसंभवादित्यर्थः । विद्ध्यसंभवे फलि-
तमाह— न स्यादित्यादिना । संख्याऽत्र तद्वाचकं वचनम् । नन्व-
त्रापि ताद्विज्ञासस्वेति विधिः श्रूयत इत्याशङ्क्य ब्रह्मस्वरूपवाक्या-
त्तस्यावान्तरवाक्यभेदान्न तदाकाङ्क्षया स्वरूपवाक्यस्थपदार्थान्वयो
युक्त इत्याशयेनाह—नेह कश्चिदिति । स्वस्याव्युत्थितत्वद्योतनाय
न इति शिष्यस्योक्तिः । तस्मादेतस्माद्वाक्यादेका प्रकृतिरिति धी-
र्न संभवतीति भावः ॥ ५०७ ॥

इदानीं सिद्धान्ती पक्षेकत्वकरणत्वयोरिव प्रकृतेऽपि यत्पदा-
र्थे वचनविभक्त्यर्थान्वयो युज्यते इति तदुक्तं विद्ध्यभावमङ्गीकुर्व-
न्नाह—

अवितथमिदमेवमेतदस्मिन्न

खलु विधेर्वचनं पठन्ति वाक्ये ॥

यत इति घटते तथापि योगो

वचनविभक्तिनिगद्ययोरिहापि ॥ ५०८ ॥

अवितथामिति । सत्यमित्यर्थः । पञ्चेकत्वकरणत्वयोर्विधि-
सामर्थ्यादेव परस्परं संसर्ग इत्येतदिदमा परामृशति—यत इति ।
वाक्ये विद्ध्यभाव इत्येतदप्यङ्गीकरोति—एवमेतदिति । एतदप्य-
वितथामित्यर्थः । अङ्गीकृतमेतदेवाह—अस्मिन्निति । यत इत्यस्मि-
न्वाक्य इति संबन्धः । कथं तर्हि तयोरन्वयः स्यादित्याशङ्क्याह-
घटत इति । यद्यपीह विधेर्वचनं न पठन्ति तथापि वचनाविभ-
क्तिनिगद्ययोर्वाच्ययोरेकत्वप्रकृतित्वयोरिहापि योगो घटत इति
संबन्धः ॥ ५०८ ॥

ननु प्रतिज्ञामात्रेण न वस्तुसिद्धिः, न चात्र तयोरन्वयप्रापकं
हेतुं कं चित्पश्याम इत्याशङ्क्याह—

एकत्वमेकवचनेन समर्पितं य-

द्यच्छब्दवाच्यनिलयं यत इत्यमुष्मिन् ॥

पञ्चम्युपात्तमपि यत्प्रकृतित्वमस्मिन्

सङ्गच्छते तदुभयं पशुवस्तुनीव ॥ ५०९ ॥

एकत्वमिति । यत इत्यमुष्मिन्वाक्य एकवचनेन यच्छ-
ब्दवाच्यनिलयं यच्छब्दार्थजगत्कारणाश्रयं यदेकत्वं समर्पितम् ।
एवं यत इति पञ्चम्योपात्तं तद्वत् यत्प्रकृतित्वं तदुभयमप्यस्मिन्
जगत्कारणे परस्परं संगच्छते । तत्र दृष्टान्तः—पशुव-
स्तुनीति । संख्याकरणत्वयोरिति शेषः । इदं हि वाक्यं
वाक्यशेषावगतब्रह्मणो लक्षणं बोधयति, तच्च जगत्प्रकृतित्वमात्रेण न
सिद्ध्यति । जगत्प्रकृतीनामनेकत्वे एकस्य ब्रह्मणस्तदात्मत्वायोगा-
दिति जगत्प्रकृतित्वविशिष्टस्य वचनार्थैकत्वेन संबन्धो लक्ष्यब्रह्मणाऽ
पेक्षित इत्येका प्रकृतिरिति सिद्ध्यतीति भावः ॥ ५०९ ॥

ननु ब्रह्मणो लक्ष्यतावलाद्विभक्तिवचनार्थयोः संगतिरित्युक्तम्-
युक्तम् । सिद्धान्ते हि जगत्कारणत्वं वक्ष्यमाणरीत्या तदस्थलक्षणं गृह-

स्यैव काकः । तत्त्वं च तद्ब्रह्मातस्यैवेति वाच्यम् । न च जगत एक-
प्रकृतित्वमन्यतोऽवगतम् । न चास्मादेव वाक्यात्तदवगमः । एकस्य
वाक्यस्य कारणैकत्वतदभिन्नब्रह्मस्वरूपप्रतिपादनायोगात् । अत्र एव
तस्य लक्षणत्वायोगात्कथं तदनुपपत्त्या तत्सिद्धिरित्याशङ्क्य, अत्रा-
न्तरतात्पर्यभेदेन यत् इत्यादिवाक्यं जगत्प्रकृतावेकत्वं प्रसाध्य
तदनुवादेन तद्ब्रह्मेति वाक्येनैकत्वं गच्छद्ब्रह्मस्वरूपपरमिति नोक्तदोष
इत्याशयेनाह—

एका या प्रकृतिः समस्तजननी तद्ब्रह्म जिज्ञास्यता-

मित्यत्रापि हि वस्तुनिष्ठवचने शक्यैव तत्संगतिः ॥

विज्ञातुं विधिमन्तरेण च तथाऽऽनर्थक्यभीत्या न हि

स्वाध्यायाध्ययनैकगोचरविधेरायातमर्थं विना ॥ ५१० ॥

एका या प्रकृतिरिति । जिज्ञास्यतामिति “विजिज्ञासस्व”इति
पदार्थो दर्शितः, विचार्यतामित्यर्थः । विचारविधेरपि ब्रह्मण्येव महा-
तात्पर्यमिति वस्तुनिष्ठवचन इत्युक्तम् । तयोर्वचनविभक्त्यर्थयोः संगति-
र्यथा विधिना ज्ञायते तथा तं विनाऽप्यानर्थक्यभीत्या प्रयोजनाभाव-
प्रसङ्गभीत्या विज्ञातुं शक्यैवेति संबन्धः । ननु न प्रमाणं प्रयोजना-
नुसारेण स्वार्थं साधयति येन तदभावप्रसङ्गभयेनालौकिकोर्थस्तस्य
कल्प्येतेत्याशङ्क्याह—न हि स्वाध्यायेति । न हि यतो वा इत्या-
दिवचनमर्थं विना स्वस्य श्रोतृसमीहितार्थपर्यवसानं विना स्वा-
ध्यायाध्ययनविधेः प्रापकादायातं प्राप्तं स्यात् । अध्ययनविधिर्ह्यध्येतुः
फलवदर्थप्रतीतिप्रयोजनमेव वाक्यमध्यापयतीति तद्ग्रहितं वाक्यं ना-
ध्ययनविधिना प्राप्येत । यतो वा इत्यादिवाक्यं चाद्वैतब्रह्मलक्षणज्ञा-
नायैवाध्ययनविधिनाऽर्धीतिमिति तदभावे तदध्ययनं न फलवद्भवेदत-
स्तत्परिहाराय तस्य विवक्षितलक्षणतात्पर्यसिद्ध्यर्थं तदुभयसंगतिर्दृ-
ष्टव्येति भावः ।

अथ वा स्वाध्यायाध्ययनावधेरायातो योऽर्थस्तं विना तदभावे
आनर्थक्यभीत्या तत्संगतिर्विज्ञातुं न हि शक्या? शक्यैवेति काका द-
र्शयतीति योजनीयम् ॥ ५१० ॥

तथेति सूचितं दृष्टान्तं दार्ष्टान्तिकं च विशदयन्नुक्तमार्गेण तदु-
भयसंबन्धसिद्धिमाह—

वचनार्थविभक्तिवाच्ययोरुपपन्नाऽन्वयबुद्धिरर्थतः ॥

पशुनेति पदे यथा तथा यत इत्यादिपदेऽपि लक्षणे ॥ ५११ ॥

वचनार्थेति । वचनार्थश्च विभक्तिवाच्यं च तयोरित्यर्थः ।
अर्थतः अनुपपत्तितः । पशुनेतिपदे यथा वचनार्थेत्यादिसंबन्धः ।
लक्षणे अद्वैतब्रह्मलक्षणवाक्ये ॥ ५११ ॥

ननु सिद्धार्थवाक्यस्य कथं विधिवाक्येन तुल्यता, विधिर्हि स्वसा-
मर्थ्यादलौकिकमर्थराशिं प्रतिपादयेत् । तदुक्तं शबरस्वामिभिः—“चोद-
ना हि भूतं भवन्तं भविष्यन्तम्” इत्यादीत्याशङ्क्य सिद्धवाक्यमपि ता-
त्पर्येण यमर्थं प्रतिपादयेत्तदपेक्षितमर्थान्तरमपि कथं न प्रतिपादयेत् ।
अन्यथा तत्तात्पर्यानिर्वाहात् । विधिवाक्यस्यापि तद्वलोदव तथा
सामर्थ्यम् । अन्यथा “वसन्ते ज्योतिषा यजेत” इत्यत्रापि कर्मान्तरं, ग्रहं
संमार्ष्टीत्यत्राप्येकत्वं विशेषणं किमिति न कल्प्येतेत्याशयेनाह—

विधिनिष्ठवाक्यमपि बोधयति स्वमपेक्षितं विषयमर्थवशात् ॥

परमात्मनिष्ठमपि तुल्यमिदं वचसोर्द्वयोरपि तु रूपमतः ॥ ५१२ ॥

विधिनिष्ठवाक्यमिति । स्वं स्वीयं परमात्मनिष्ठमपि स्वमपेक्षि-
तं विषयमर्थवशाद्बोधयतीत्यनुपपन्नः । फलितमाह—तुल्यमिति ।
यत एवमतः सिद्धार्थविधिनिष्ठवचसोर्द्वयोरपि दमर्थान्तरप्रतिपादक-
त्वं रूपं तुल्यमेवेत्यर्थः ॥ ५१२ ॥

वस्तुतस्तु जगत्कारणे प्रकृतित्वं विभक्तिर्न प्रतिपादयति त-
स्यानुमानादेव सिद्धत्वात्प्राप्तानुवादेनानेकार्थविधानासंभवाच्च । किं तु

१ अध्याये सामान्यतो लक्षणस्वरूपकथनम् । ३६९

वचनार्थमेकत्वमेव तद्वाक्यं प्रतिपादयति । तत्र चेतनमात्रोद्देशेनेक-
त्वविधानासंभवाज्जगत्कारणत्वेन तदधिष्ठानमेवोद्दिश्य वचनार्थः
प्रतिपाद्यत इति नात्र कश्चिद् दोषतुपोऽपीत्याशयेनाह—

एकं चेतनमस्य यत्प्रकृतितामापन्नमुत्प्रेक्षते

तद्ब्रह्मेति निशामयेति निपुणं ब्रूते परब्रह्मणः ॥

सिद्धं लक्षणमादरेण महता व्यावर्त्तयद्ब्रह्मण-

स्तत्त्वं तत्त्वमसीति वाक्यनिलयं तच्छब्दलक्ष्यं वचः ॥११३॥

एकं चेतनमिति । अस्य विषयादिप्रपञ्चस्य यत् चेतनं प्रकृ-
तितामापन्नमुत्प्रेक्षतेऽनुमिनोति तदेकमिति प्रथममन्वयः । पश्चात्तद-
प्यनुवाचकोटौ निक्षिप्याह—तद्ब्रह्मेति । निशामय शृणु विचारये-
त्यर्थतस्ताद्विजिज्ञासस्वेत्यस्य ग्रहणम् । एवमादिवचोऽत्र प्रागुक्तशङ्का-
भावान्निपुणं यथा स्यात्तथा परब्रह्मणोऽनुमानसिद्धं जगत्कारणत्वं-
रूपं लक्षणं महताऽऽदरेण ब्रूत इति संबन्धः । लक्षणमिति तद् ब्रह्मे-
त्यादेरूपलक्षणम् । अत एव महताऽऽदरेणेत्युक्तम् । यदेकं जगत्कारणं
तद् ब्रह्मेति तद्विजिज्ञासस्वेति दित्यमेनं विजानीहीतिवत् तस्य ब्रह्म-
संज्ञापरमिदं न लक्षणपरमित्याशङ्क्य तस्योपरिष्ठान्निरसिष्यमाण-
त्वाज्जगत्कारणतया सांख्यादिकल्पितप्रधानादिव्यावृत्तये ब्रह्मलक्षण-
मेवेह श्रुत्यभिप्रेतमित्याशयेनाह—व्यावर्त्तयदिति । तच्छब्दलक्ष्यं
ब्रह्मणस्तत्त्वमद्वयानन्दं प्रधानादिभ्यो व्यावर्त्तयदिति संबन्धः । तट-
स्थेश्वरस्यैवेदं लक्षणमिति भ्रमापनोदनाय तत्त्वमसीति वाक्यनिलयं
तदेकवाक्यमिति वचसो विशेषणमुक्तम् ॥ ५१३ ॥

तन्वेकस्य वस्तुन एकेनैव लक्षणनेदं प्रयोजनं सिद्ध्यति, अस्ति
चात्र श्रुतिप्रसिद्धं तत्सत्यज्ञानादीति किमनेनापि लक्षणनेत्त्याशङ्क्यैक-
स्यैव लोके लक्षणत्रैविध्यप्रसिद्धेरिहाप्यनेकलक्षणं न दोषाय प्रत्यु-
तानेन विना सत्यादिलक्षणमेव दुर्ज्ञानमित्याशयेनाह—

लक्ष्यस्य लक्षणमिह त्रिविधं प्रसिद्धं
लोके स्वलक्षणममुष्य विशेषणं वा ॥

यद्वोपलक्षणमिमानी च लक्षणेन

व्यावर्णयामि पृथगेव तु तत्प्रतीहि ॥ ५१४ ॥

लक्ष्यस्येति । त्रैविध्यमेवाह—स्वलक्षणमिति । स्वरूप-
भूतं लक्षणमित्यर्थः । अमुष्य लक्ष्यस्य । वोति चार्थे । यद्वेति यच्चे-
त्यर्थः । लक्ष्यस्य किं चित्स्वरूपभूतं लक्षणं किंचिच्च तस्य विशेष-
णमन्यच्चोपलक्षणमितीह लोके लक्ष्यस्य त्रिविधं लक्षणं प्रसिद्धमिति
सम्बन्धः । नन्वेषां किमन्योऽन्यं भेदकमित्याकाङ्क्षायामाह—
इमान्तीति । स्वरूपलक्षणादीनीत्यर्थः । व्यावर्णयामि विशेषतो
वर्णयामि तत् त्वं प्रतीहि जानीहीत्यर्थः ॥ ५१४ ॥

प्रथमेतेषां साधारणं लक्षणमाह—

लक्ष्यार्थनिष्ठमुपलब्धमतोऽन्यतोऽर्था-

न्निःशेषतो यदतिरिच्य तदर्थवस्तु ॥

लक्ष्यं निवेदयति लक्षणमेतदाहुः

सामान्यलक्षणमिदं त्रिषु लक्षणेषु ॥ ५१५ ॥

लक्ष्यार्थनिष्ठमिति । लक्ष्यार्थनिष्ठमुपलब्धं सदन्यतः सजा-
तीयादेर्निःशेषार्थादतिरिच्य व्यावर्त्य लक्ष्यं स्वाश्रयमर्थवस्तुनि वेद-
यति तदेतल्लक्षणमित्याहुः । इदं च त्रिष्वपि लक्षणेषु लक्षणत्वसा-
मान्यलक्षणमिति सम्बन्धः । असम्भवाव्याप्तिदोषदुष्टेऽतिव्याप्तिपरि-
हाराय लक्ष्यार्थनिष्ठमुपलब्धमिति । यावल्लक्ष्ये प्रतीतमित्यर्थः । निः-
शेषतो व्यतिरिच्येति विशेषणान्नातिव्याप्तिदुष्टेऽप्यतिप्रसङ्गः । नन्विदं
स्वरूपलक्षणे नास्ति तस्य स्ववृत्तित्वासम्भवादिति चेत्सत्यम् । य-
त्प्रमितं सद् यस्य तत्सजातीयादिभ्यः सर्वेभ्यो व्यावर्त्तकं तत्तल्ल-
क्षणमिति विवक्षितत्वाच्च कोऽपि दोष इत्याशयः ॥ ५१५ ॥

इदानीं स्वरूपलक्षणस्य स्वरूपमाह—

लक्ष्यस्वरूपमपि सद्यदमुष्य साक्षा-

दर्थान्तराद्भवति भेदकमेतदाहुः ॥

अस्य स्वलक्षणतयैव तु लक्षणं खं

छिद्रं द्रवं जलमितीदृशमत्र लोके ॥५१६॥

लक्ष्यस्वरूपमिति । साक्षात्स्वभावतो लक्ष्यस्वरूपमपि सद्य-
दमुष्य लक्ष्यस्यार्थान्तराद्भवति भेदकमेतत्तु लक्षणमस्य लक्ष्यस्य
स्वलक्षणतयैवाहुः । तत्रोदाहरणमाह—खं छिद्रमिति । लोकप्रतीति-
मनुसृत्येदमुदाहरणमिति द्रष्टव्यम् ॥ ५१६ ॥

इदानीं विशेषणलक्षणस्य स्वरूपं कीर्त्तयति—

स्वानुरक्तमतिजन्मकारणं यत्पुनर्भवति लक्ष्यवस्तुनि ॥

तद्विशेषणतयाऽस्य लक्षणं केसरादिकमिवाश्ववस्तुनः ॥५१७॥

स्वानुरक्तेति । यत्पुनर्लक्षणं, सलक्ष्यवस्तुनि स्वविशिष्टबुद्धि-
जन्मकारणं भवति तदस्य विशेषणतया लक्षणमाहुरित्यनुषङ्गः ।
स्वरूपं तदस्थं च लक्षणं व्यावर्त्तयितुं स्वानुरक्तेति, लक्ष्यविशेषण-
तया प्रतीयमानमित्यर्थः । अलक्षणं दण्डादि व्यावर्त्तयितुं लक्षणमि-
ति । उदाहरति । केसरादीति ॥ ५१७ ॥

तदस्थलक्षण स्वरूपमाह—

स्वानुरक्तमतिजन्महेतुतां लक्ष्यवस्तुनि निरस्य लक्षणम् ॥

अस्वरूपमपि तस्य यद्भवेत्काकवत्तदुपलक्षणं विदुः ॥५१८॥

स्वानुरक्तेति । विशेषणलक्षणेऽतिव्याप्तिवारणाय निरस्ये-
त्यन्तम् । स्वरूपेऽतिव्याप्तिपरिहाराय अस्वरूपमिति । लक्ष्याविशे-
षणं सद्यदस्वरूपं लक्षणं तदुपलक्षणं विदुः । तद्देशीयतत्काली-
नगृहवृत्तिकाकसंबन्धस्यानतिप्रसक्तस्य लक्षणतया काकवादित्युदा-
हरणम् ॥ ५१८ ॥

एवं त्रिविधं लक्षणमुक्त्वा तर्हि जन्मादिकारणत्वं ब्रह्मणः किं-
लक्षणमित्याकाङ्क्षायामाह—

विश्वोद्भवस्थितिलयप्रकृतित्वमस्य

चिद्वस्तुनो यदसहायपरिग्रहस्य ॥

तद्वर्णनीयमुपलक्षणमेव कस्माद्

ब्रह्मेति लक्ष्यपदशक्त्यविरोधहेतोः ॥ ५१९ ॥

विश्वोद्भवेति । प्रकृतित्वमिति कर्तृत्वस्याप्युपलक्षणम् ।
अत एवासहायपरिग्रहस्यातिरिक्तसहायापेक्षाशुन्यस्यैकस्येति याव-
त् । अस्य चिद्वस्तुनो विश्वोद्भवादिप्रकृतित्वं यत्तदुपलक्षणमेव वर्ण-
नीयम् । नन्वस्वरूपस्य तस्य विशेषणत्वसंभवात्कस्मादुपलक्षणत्वमु-
च्यत इत्याशङ्कते—कस्मादिति । यावल्लक्ष्यस्वरूपं तद्धर्मो भूत्वा
यल्लक्षयति तदेव विशेषणलक्षणम् । जगत्कारणत्वमपि यावल्लक्ष्यभा-
वि चेद् ब्रह्म परिच्छिन्नं स्यादिति तत्पदशक्तिर्वक्ष्यमाणा बाध्यते
तत्परिहारायोपलक्षणत्वमेवास्य युक्तम् । एवं च तल्लक्ष्यमखण्डं सि-
द्ध्यतीत्याशयेनाह—ब्रह्मेति ॥ ५१९ ॥

ननु यत् इसाद्यनेकपदमुख्यार्थानुरोधेन ब्रह्मपदमात्रशक्तिवि-
रोधोऽपि न दोषः स्यादिति तद्विशेषणत्वमेव न्याय्यम् । अन्यथा
काकतत्पदयोरिव बहुषु पदेषु लक्षणैव स्यादित्याशङ्क्य लक्ष्यपदानु-
रोधेनोपलक्षणत्वमेव न्याय्यमिसाह—

विश्वोद्भवस्थितिलयप्रकृतित्वरूप-

मेकाकिनो यदिह लक्षणमुच्यमानम् ॥

तद् ब्रह्मणो यदि विशेषणरूपमिष्टं

ब्रह्मेति लक्ष्यविषयस्य पदस्य भङ्गः ॥ ५२० ॥

विश्वोद्भवस्थितिलयप्रकृतित्वरूपमिति । स्पष्टम् ॥ ५२० ॥

१ अध्याये ब्रह्मणो जगज्जन्मादिकारणत्वविचारः । ३७३

यदर्थप्रमित्यर्थं लक्षणं मृग्यते तद्धि प्रधानम् । प्रधानानुरोधेन
चाप्रधानेषु लक्षणा न्याय्या, गुणे त्वन्याय्यकल्पनेति न्यायात् । न
त्वप्रधानानेकानुरोधेनापि प्रधानमङ्ग इत्याशयेन सामान्यन्यायपूर्व-
कमुक्तमेवोपपादयति—

लक्ष्यार्थवाचि पदमत्र हि लक्षणार्थं

वाक्ये प्रधानमितरद गुणभूतमाहुः ॥

ब्रह्मेति लक्ष्यविषयं च पदं समर्थं

भूमानमेव वदितुं न तु मर्त्यमल्पम् ॥ ५२१ ॥

लक्ष्यार्थेति । लक्षणमर्थोऽभिधेयं यस्य तस्मिन् । इतरल्लक्ष-
णपदम् । सामान्यन्यायं प्रस्तुते योजयति—ब्रह्मेति । ततः कि-
मित्याशङ्क्य ब्रह्मपदं मुख्यार्थमाहेत्याह—भूमानमिति । त्रिविधपरि-
च्छेदशून्यम्, तद्धात्वर्थस्य बृहत्त्वस्य तत्रैव पर्यवसानात् । मर्त्यं
कालतः परिच्छिन्नम् । मर्त्यं वदितुं न समर्थमित्यत्र हेतुतया मर्त्य-
स्वरूपमाह—अल्पमिति । श्रुतिर्हि “यत्र नान्यत्पश्यति नान्यच्छृ-
णोति नान्यद्विजानाति स भूमा” इति भूमानं निरूप्य तद्दाढ्याय त-
दन्यदल्पमनित्यं चेति निन्दति । “अथ यत्रान्यत्पश्यत्यन्यच्छृणोत्य-
न्यद्विजानाति तदल्पम् अथ यदल्पं तन्मर्त्यम्” इति । एवं च ब्रह्म-
णि तदतिरिक्तसंसर्गाभ्युपगमे भूमवाचिब्रह्मपदशक्तिर्वाध्येत, कथं
वा ब्रह्मपदमल्पं वदितुं समर्थं स्यादत इदं विशेषणलक्षणं न भवती-
त्युपलक्षणमेवेत्यर्थः ॥ ५२१ ॥

उक्तमर्थं न्यायपूर्वकमुपसंहरति—

तस्मात्प्रधानपदमङ्गमयाद् गुणानां

युक्तं ग्रहीतुमुपलक्षणगोचरत्वम् ॥

ब्रह्मेति चैतदुपलक्ष्यसमर्पणार्थ-

मेवं समञ्जसमिदं पदजातमस्मिन् ॥ ५२२ ॥

तस्मादिति । उक्तन्यायात्प्रधानपदं ब्रह्मपदं तस्य भङ्गभया-
त्तच्छक्तिभङ्गप्रसङ्गेन गुणभूतानां लक्षणपदानामुपलक्षणगोचरत्वमेव
ग्रहीतुं युक्तम्, एवं ब्रह्मेत्येतत्पदं चोपलक्ष्यसमर्पणप्रयोजनकं ग्रहीतुं
युक्तमिति संवन्धः । एवं च सति न शेषिपदभङ्गप्रसङ्ग इत्याह- एवं
समञ्जसमिति । अस्मिन् यत इत्यादिलक्षणवाक्ये ॥५२२॥

एवं जन्मादिकारणत्वस्य तदस्थलक्षणत्वमुपपाद्य तस्य व्यावृ-
त्तिप्रयोजनकत्वं पराभिमतं व्यावर्त्तयद् ब्रह्मणस्तत्त्वमित्यत्राभ्युपेतमु-
पपादयितुमुपक्रमते । ननु व्यावर्त्तयद्ब्रह्मणस्तत्त्वमित्युक्तमयुक्तं, लोके
लक्षणवाक्यानां लक्ष्यस्वरूपज्ञानाय गवादिपदेन व्यवहारसिद्धये वा
प्रयोगदर्शनादित्याशङ्क्यासिद्धो हेतुरित्याह—

लक्ष्यस्वरूपकथनाय न लक्षणानि

नाप्यस्य वाचकमिदं पदमित्यमुष्मै ॥

व्यावृत्तमेतदखिलादितरार्थजाता-

दित्येतदेव वदितुं ननु लक्षणानि ॥ ५२३ ॥

लक्ष्यस्वरूपेति । लक्षणानि तद्वाक्यानि । अस्य लक्ष्यस्ये-
दं गवादिपदं वाचकपदमित्यमुष्मै ज्ञापनायेत्यर्थः । “साम्नादिमती
गौरिगन्धवती पृथ्वी” इत्यादिलक्षणेन न गवादिस्वरूपं प्रतिपाद्यते,
गवादेः प्रत्यक्षसिद्धत्वेन तद्वाक्यत्रैयर्थ्यात् । नापि साम्नादिमती
व्यक्तिर्गवादिशब्दवाच्येत्यापि प्रतिपाद्यम्, साम्नादेस्तदर्थत्वाभावात् ।
न वा तदा साम्नादिमती गौरिति प्रतीतिः स्यादतो नेदमुभयं लक्ष-
णवाक्यप्रयोजनमिति व्यावृत्तिबोध एव न तत्प्रयोजनं वक्तव्य-
मित्याशयेनाह-व्यावृत्तमिति । नन्वीति निश्चये ॥ ५२३ ॥

किं च चक्षुषः साम्नादिवैशिष्ट्यं बोधयतस्तद्वारा व्यावृत्ति-
बोधः प्रयोजनं दृष्टम्, एवं लक्षणवाक्यस्यापि तदेव युक्तमित्याश-
येन प्रथमं दृष्टान्तमाह—

१ अध्याये ब्रह्मणो जगज्जन्मादिकारणत्वविचारः । ३७५

लक्ष्यस्वरूपमुपलभ्य तदेकनिष्ठं

दृष्ट्वा च लक्षणमनेन तदेव लक्ष्यम् ॥

व्यावर्त्य बोधयितुमुत्सहते जनोऽयं

तत्त्वान्तरादिति यतः प्रतिपन्नमेतत् ॥ ५२४ ॥

लक्ष्यस्वरूपमिति । उपलभ्य चक्षुषेति शेषः । अयं व्यव-
हर्ता ॥ ५२४ ॥

उक्तनिषेधानुवादपूर्वकं दार्ष्टान्तिकमाह—

संज्ञासंज्ञिसमन्वयावगतये नेष्टं कचिल्लक्षणं

व्यावृत्तिप्रतिपत्तिमात्रजनकं लक्ष्ये भवेदन्यतः ॥

लक्ष्यं लक्षणवर्त्मना हि जगति व्यावर्त्यन्तोऽन्यत-

स्तत्तल्लक्षणमादरेण महता संगृह्यन्ते वादिनः ॥ ५२५ ॥

संज्ञासंज्ञीति । गवादिपदस्य लक्ष्यस्य च वाच्यवाचकरूपो
यः समन्वयस्तदवगतय इत्यर्थः । एतच्च प्रागुक्तस्वरूपकथनाय नेस्-
स्योपलक्षणम् । किं च संज्ञासंज्ञिसमन्वयाय लक्षणवाक्यं वदन्नपि
व्यावृत्तिप्रतिपत्तिप्रयोजनं तस्याङ्गीकुर्यादेवान्यथाऽनतिप्रसक्तस्वरूपेण
संज्ञिनोऽनवगमे तत्रैव संज्ञासंवन्धस्य दुरवगमत्वात् । अतस्तदेव प्रयो-
जनमित्याशयेनाह—व्यावृत्तिप्रतिपत्तीति । तस्माल्लोके गवादि-
लक्षणानामेतदेव प्रयोजनं दृढसंमतमित्युपसंहरति—लक्ष्यं लक्षणव-
र्त्मनेति । लक्षणवर्त्मनेत्यनेन लक्षणवाक्यस्य लक्षणया व्यावृत्तिबो-
धप्रयोजनकत्वं सूचितम् । तत्तल्लक्षणं तस्य तस्य गोघटादेर्लक्ष-
णम् ॥ ५२५ ॥

एवं लोकेऽस्वरूपलक्षणानां व्यावृत्तिमात्रप्रयोजनकत्वमुक्तम् ।
एवं सृष्टिवाक्यार्थजगत्कारणत्वमपि ब्रह्मणस्तदितरव्यावृत्तय एव
श्रुत्वाऽनूयते । किं चाश्रुतव्यवहारादिकल्पनाप्रसङ्गान्न वाच्यवाचकसं-
वन्धसिद्धिस्तत्प्रयोजनं, नापि ब्रह्मस्वरूपसिद्धिस्तस्याखण्डैकरसस्य

जगत्कारणत्ववैशिष्ट्यविषयवाक्यप्रतिपाद्यत्वायोगादित्याशयेनोपसं-
हरति—

तस्माद् ब्रह्मणि वाच्यवाचकयुजासिद्धौ श्रुतिर्नाभ्यधा-

जन्माद्यस्य समीक्षितस्य जगतो यद् ब्रह्मणो लक्षणम् ॥

नापीदं स्वरूपबोधनपरं संकीर्तितं ब्रह्मणः

किं त्वब्रह्मपदार्थतोऽस्य सकलाद् व्यावृत्ततासिद्धये ५२६

तस्मादिति । अस्य समीक्षितस्य जगतो जन्मादि जन्मस्थि-
तिभङ्गं तत्कारणत्वं यद्ब्रह्मणो वाच्यवाचकयुजासिद्धयै नाभ्यधात ।
नापीदं लक्षणवाक्यं ब्रह्मणः स्वरूपबोधनपरं तदर्थं सत्संकीर्तितं
किं त्वस्य ब्रह्मणः सर्वस्माद्ब्रह्मपदार्थतो व्यावृत्ततासिद्धये इति सं-
बन्धः । एतच्च ग्रन्थकारेण “व्यावृत्तिर्व्यवहारो वा लक्षणस्य प्रयो-
जनम्” इति परोक्तमेकं पक्षमाश्रित्योक्तं न तु स्वमतम् । प्रकृष्टप्रका-
शादिलक्षणवाक्यस्य चन्द्रस्वरूपार्थतायाः प्रागुक्तत्वाल्लक्षणवाक्यमा-
त्रस्य सिद्धान्तिभिरखण्डार्थताभ्युपगमाच्च । किं च लक्षणवाक्यं मुख्य-
वृत्त्या न व्यावृत्तिं प्रतिपादयितुं शक्नोति, नापि लक्षणया, तद्वीजा-
नुपपत्तेरभावात् । लक्षणयापि लक्ष्यस्वरूपमप्रतिपाद्य कस्येतरव्या-
वृत्तिं प्रतिपादयेद्धर्मिविशेषविशिष्टतयैव तस्या ज्ञातुं शक्यत्वात् । न
च लक्षणवाक्यं गवादिकं बोधयदेव तस्येतरव्यावृत्तिं बोधयतीति
वाच्यम् । आवश्यकत्वाच्छब्दस्य विरम्य व्यापाराभावाच्च तस्य
तत्रैव व्यापारो न तु व्यावृत्तावापि । न च लक्षणवाक्येन लक्षणसं-
सर्गे प्रतिपादिते लिङ्गादितरव्यावृत्तिसिद्धिरिति वाच्यम् । विशिष्ट-
स्वरूपाभिधानमात्रस्यैव शब्दव्यापारतया व्यावृत्तेः प्रमाणान्तरव्या-
पारसाध्यत्वप्रसङ्गेन “व्यावृत्तमेतदखिलात्” इत्यादिना प्रक्रान्तविरो-
धात् । अथादिपि सिद्धयन्त्याप्तस्याः शब्दव्यापारगोचरत्वायोगाच्च ।
संज्ञासंज्ञिसंबन्धार्थत्वनिराकरणं तु युक्तमेव । एतच्च सर्वं प्रागुपपादि-
तमप्याचार्याणामेतत्संमतमिति भ्रमापनोदनायास्माभिरुक्तम् ॥५२६॥

१ अ० ब्रह्मणो जगज्जन्मादिकारणत्वेविचारः । ३७७

एवं च ब्रह्मतटस्थलक्षणवाक्यं सांख्यादिकल्पितपरिच्छिन्नप्रधानाद्यसंभवलक्षणकथनमुखेन तल्लक्षितस्य सत्यादिवाक्यसिद्धाखण्डस्वरूपे पर्यवस्यति । न हि प्रपञ्चस्योपादानाभिन्नचेतनकारणे बुद्ध्यसन्निहिते सति सत्यादिविधिनिषेधवाक्यानां तत्त्वमस्यादिवाक्यानां च समन्वयनिरूपणं संभवति निरालम्बनतन्निरूपणायोगात्, तत्र चार्थात्परभ्रमविषयपरिच्छिन्नप्रधानादिव्यावृत्तिरपि सिद्ध्यति न तु सा लक्षणवाक्यस्य साक्षात्प्रयोजनमित्याशयेनाह—

परिच्छिन्नवस्तुव्यवच्छेदसिद्धौ

जगाद श्रुतिर्लक्षणं ब्रह्मणस्तत् ॥

परिच्छिन्नता प्रापिता पूर्वपक्षे

परब्रह्मणस्तन्निषेधार्थमेतत् ॥ ५२७ ॥

परिच्छिन्नेति । वस्तुतः परिच्छिन्नं यज्जगत्कारणं सांख्याद्यभिमतं तद्व्यवच्छेदसिद्धौ इत्यर्थः । लक्षणमभिन्ननिमित्तोपादानत्वरूपम् । न हीदं लक्षणं सांख्याद्यभिमते जगदुपादाने पातञ्जलाद्यभिमतेश्वरे वा संभवति । ब्रह्माणि तु तदबाधितमिति तल्लक्ष्यस्य ब्रह्मणः प्रधानादिव्यावृत्तिरर्थात्सिद्ध्यतीति भावः । नन्वर्थादपि परिच्छिन्नताव्यावृत्तिः कथं लक्षणवाक्यप्रयोजनं, न ह्यनादिसिद्धा श्रुतिरादिमत्पुरुषभ्रमसिद्धव्यावृत्तये स्वार्थं प्रतिपादयतीति युक्तमिति चेन्न । तेपागपि पक्षाणामसत्त्ववादपक्षस्येवानादिपूर्वपूर्वभ्रमसिद्धतयाऽनादित्वेन श्रुत्यैव निराकार्यत्वादित्याशयेनाह—परिच्छिन्नतेति । परब्रह्मणो जगत्कारणस्य । एतदभिन्ननिमित्तोपादानत्वं लक्षणम् ॥ ५२७ ॥

जगत्कारणे परिच्छिन्नत्वप्रसज्जकं पूर्वपक्षं विवृण्वंस्तन्निवृत्त्यर्थत्वं श्रुत्यादेराह—

कालस्वभावपरमाण्वसुभृत्प्रधान-

स्कन्धप्रतीत्यखिलशून्यकथाप्रसङ्गे ॥

जन्मादिसूत्रमवतीर्णमियं श्रुतिश्च
तस्मादिदं परमिदं द्वितयं प्रवृत्तम् ॥ ५२८ ॥

कालस्वभावेति । वसन्तादिकाल एव नियमेन कार्यविशेष-
दर्शनात्काल एव कारणमिति केचित् ।

कारणं विनैव कार्यं भवतीति स्वभाववादिनः ।

सूक्ष्मेभ्यस्तन्त्वादिभ्यः स्थूलस्य पटादेरुत्पत्तिदर्शनात्सूक्ष्मं स्थू-
लस्य कारणम् । एवं तन्त्वादेरपि तदवयवाः सूक्ष्माः कारणमिति
यतोऽन्यत्र सूक्ष्मं संभवति ते निरवयवाः परमाणवो जगन्मूलकार-
णमिति वैशेषिकादय आहुः ।

असुभृज्जीवः स्वकर्मद्वारा कारणमिति मीमांसकाः ।

त्रिगुणात्मकस्य जगतः कार्यस्य सदृशं त्रिगुणात्मकं प्रधानमेव
कारणमिति सांख्याः ।

स्कन्धवादी बाह्यार्थास्तित्ववादी सौत्रान्तिकादिबौद्धः । स हि
परमाणुसङ्घातरूपं पृथिव्यादि रूपविज्ञानवेदनासंज्ञासंस्कारात्मक-
पञ्चस्कन्धात्मकमाध्यात्मिकं जगदिषाह ।

प्रतीतिः क्षणिकविज्ञानम् । तत्र कल्पितमेव जगदिति विज्ञान-
मात्रतत्त्ववादी बौद्धः ।

अखिलशून्यवादी सर्वं शून्यमिति वदति माध्यमिकः । स हि
शून्यमेव पूर्वपूर्वालीकवासनावशाद्विचित्रप्रपञ्चाकारेण प्रथत इषाह ।

एतेषां कालादीनां या कथा चर्चा तत्प्रसङ्गे जगत्कारणस्य परि-
च्छिन्नत्वप्रसक्तौ तन्निवृत्तये जन्मादिसूत्रमियं श्रुतिश्च । तस्मादिदं श्रु-
तिसूत्रात्मकं द्वितयमिदं परम् अर्थादेतत्प्रयोजनकं प्रवृत्तमिति संवन्धः ।
एतदुक्तं भवति । न हि कालादिः सर्वोऽपि प्रपञ्चस्य निरपेक्ष उपा-
दानकारणं भवति । चेतनानधिष्ठितस्याचेतनस्य कारणत्वाददर्शना-
त् । अस्तु तर्हीश्वरोऽधिष्ठाता तदधिष्ठिताः परमाणव उपादानमिति
चेत्, न । कार्यस्य स्वापेक्षयाऽल्पपरिमाणजन्यत्वनियमाभावेन पर-
माण्वसिद्धेः । न हि दीर्घेभ्यस्तन्तुभ्यो ब्रह्मगुलः पटो न भवति, न

१ अध्याये ब्रह्मणो जगज्जन्मादिकारणत्वविचारः । ३७९

चातिविस्तृतदीर्घदुकूलद्वयेनैका रज्जुर्न क्रियते, निरवयवसंयोगासंभवे-
न व्यणुकादिकार्यासंभवाच्च । न हि स्वाभावसमानदेशः संयोगो
निष्पदेशे परमाणौ संभवति । तस्येश्वरसंबन्धासंभवेन तदधिष्ठानं
चानुपपन्नम् । लाघवेनोपादानाधिष्ठानोरकत्वे संभवति तद्भेदायोगाच्च ।
लोकेऽपि तयोर्भेदो न संप्रतिपन्न इत्युक्तम् । लोके प्रेक्षावतां नियमेन
कार्यविशेषमुद्दिश्य विशिष्टकारणोपादानदर्शनाच्च स्वभाववादः प्रामा-
णिकः । सर्गाद्यकालेऽशरीरिणो जीवस्य ज्ञानासंभवेन विश्वनिर्माणा-
योगात् । किं बहुना यद्यत्परिच्छिन्नं तत्तत्कार्यमेवेति न कस्यापि
कारणम् । अतः सर्वज्ञं सर्वशक्तिं ब्रह्मैव सर्वजगदुपादानं कर्तुं चेति जन्मा-
दिसूत्रन्यायतो यत् इत्यादिश्रुतिप्रतिपाद्यं सिद्धमिति ॥ ५२८ ॥

ननु श्रुतिसूत्राभ्यामेवंविधकारणे सिद्धेऽपि तस्य जडप्रपञ्चपरिच्छे-
द एव वारितः स्यान्न त्वात्मनानात्वमापि, सम्भवति हि तादृशस्या-
पि कारणस्य परैरुच्यमानो जीवाद्भेद इत्याशङ्कते—

अधिष्ठात्रधिष्ठेयभावेन योनि-

निमित्तं च यत्कारणं जन्मभाजाम् ॥

परिच्छिन्नतास्यापि सम्भावितैव

प्रतीचोऽस्य भेदे परैरुच्यमाने ॥ ५२९ ॥

अधिष्ठात्रधिष्ठेयेति । अधिष्ठात्रधिष्ठानम् अधिष्ठेयमध्यस्तं
तद्भावेन विवर्ताधिष्ठानत्वेनेत्यर्थः । योनिरुपादानं निमित्तं कर्तुं च ।
अथ वा तदात्मानं स्वयमकुरुतेति स्वस्यैव स्वगोचरकृतिशालित्वं
स्वाश्रितकृतिविषयत्वं च यच्छ्रुतं तदधिष्ठात्रधिष्ठेयभावः तेन, इत्थं-
भावे तृतीया, अधिष्ठातृभावेन निमित्तमधिष्ठेयभावेन योनिश्चेत्यर्थः ।
शेषं स्पष्टम् ॥ ५२९ ॥

तद् दूषयति—

ततस्तन्निषेधार्थमेतद्वभाषे

श्रुतिर्ब्रह्म तद्भिन्नता तस्य कस्मात् ॥

प्रतीचोऽपि हि ब्रह्मता नित्यसिद्धा

दृशो भेदसिद्धिर्निरालम्बनैव ॥ ५३० ॥

तन इति । यत एवं कारणस्य जीवात्परिच्छेदः परोक्तः सम्भावितस्तत इत्यर्थः । एतत्प्रपञ्चस्याभिन्ननिमित्तोपादानं ब्रह्म । फलितमाह—तदिति । तस्मादित्यर्थः । तस्य ब्रह्मणः । कस्माद्ब्रह्मता न कस्मादपीत्यर्थः । एतदेवोपपादयति—प्रतीचोऽपीति । प्रपञ्चोपादानस्यैकवचनेक्षणश्रुतिभ्यां तत्कर्तृचेतनाभेदे सिद्धे तदुपादानब्रह्मणश्चेतनस्य जीवादापि चेतनाद्भेदो निरस्त एव । दृशो दृगन्तरप्रतियोगिकभेदसिद्धेर्मिथ्याभेदविषयत्वात् । न हि ज्ञानं ज्ञानान्तरमविषयीकृत्य ततः स्वस्य भेदं विषयीकर्तुं शक्नोति, न वा ज्ञानं ज्ञानान्तरं विषयीकर्तुं, विषयस्य जडत्वापत्तेर्विषयविषयिणोर्वस्तुतः सम्बन्धासम्भवाच्च । विषयिणि तस्य कल्पितत्वे च विषयमेव ज्ञानमिति न ज्ञानभेदसिद्धिरतश्चिद्रूपस्य प्रतीचाश्चिद्रूपब्रह्मता नित्यासिद्धेत्याशयः ॥ ५३० ॥

एवं लक्षणवाक्यं विशिष्टलक्षणाभिधानद्वारा समन्वयनिरूपणालम्बनार्पणेन सत्यादिवाक्यार्थे पर्यवस्यति । अर्थाच्च जगत्कारणस्य परिच्छेदव्यावृत्तिरित्युक्तम् । नन्वस्त्वेवमितस्त्वेवावृत्तेरार्थिकत्वं तथापि जगत्कारणत्वं यस्य धर्मस्तत्सिद्ध्यर्थमेवेदं लक्षणमस्तु न तु सत्यादिवाक्यैक्येन तदर्थखण्डवस्तुमिद्वय इत्याशङ्क्याह—

जगत्कारणत्वं पुनर्यत्र दृष्टं

न तल्लक्षणं तत्स्वरूपप्रसिद्धौ ॥

स्वरूपे यतो लक्षणे दृश्यमाने

प्रसिद्धं ततो लक्ष्यवस्तुस्वरूपम् ॥ ५३१ ॥

जगत्कारणत्वमिति । यत्र चेतनसामान्ये । दृष्टमुक्तानुमानेन तच्छ्रुतेश्चावगतम् । तत्स्वरूपप्रसिद्धौ तस्य चेतनसामान्यस्य का-

१अ० ब्रह्मणो जगज्जन्मादिकारणत्वविचारः । ३८१

रणत्वविशिष्टस्वरूपनिश्चयाय । कुतो नेत्यत आह—स्वरूप इति । ध-
र्मिण्यवगत एव हि तस्यैवं लक्षणमित्यवगन्तुं शक्यम्, एवं च यतः स्व-
रूपे दृश्यमाने लक्षणं तदीयतया प्रसिद्धं भवति, लक्षणाच्च लक्ष्यव-
स्तुरूपसिद्धावन्योन्याश्रयः । न चानुमानादेव तत्सिद्धमिति वाच्य-
म् । तत्सिद्धये लक्षणानुपयोगप्रसङ्गात्, श्रुतिश्चात्र केवलानुवादि-
नी स्यादिति ॥ ५३१ ॥

एवं प्रपञ्चस्याभिन्ननिमित्तोपादानत्वं ब्रह्मलक्षणमित्युक्तम् ।
ननु लक्षणमन्यतः प्रसिद्धमेव श्रूत्याऽनूद्यत इति वाच्यम् । अन्यथा
तस्यापि श्रुतिप्रतिपाद्यत्वप्रसङ्गेनाखण्डार्थत्वक्षणेः । न चैकस्योभय-
रूपं कारणत्वं लोके प्रसिद्धमस्तीति शङ्कते—

निमित्तं च योनिश्च यत्कारणं त-

त्परं ब्रह्म सर्वस्य जन्मादिभाजः ॥

इति स्पष्टमाचष्ट एषा श्रुतिर्नः

कथं सिद्धवल्लक्षणं सिद्धिबाह्यम् ॥ ५३२ ॥

निमित्तं चेति । नोऽस्मान्प्रत्येषा यतो वेत्यादिरूपा श्रुतिः
सर्वस्य जन्मादिभाजो यत्कारणं निमित्तं योनिश्च भवति तत्परं ब्र-
ह्मोति सिद्धिबाह्यं लोकाप्रसिद्धं लक्षणं सिद्धवत् प्रमाणसिद्धिगिव क-
थं स्पष्टमाचष्टेति सम्बन्धः ॥ ५३२ ॥

सिद्धिबाह्यमित्येतदेव प्रपञ्चयन्नाह—

न खल्विदृशं कारणं लोकसिद्धं

यतोऽनूद्य तल्लक्षणं तेन लक्ष्यम् ॥

व्यवस्थापयन्ती प्रवृत्तैवमेषा

विधत्ते नु वक्तीति चैतद्विरुद्धम् ॥ ५३३ ॥

न खल्विति । नान्वियमेव श्रुतिरवान्तरतात्पर्येणोभयविधं

कारणत्वं ब्रह्मणो वदत्विति चेत्तत्राह—प्रतोऽनूद्येति । यत इति यच्छब्दयुक्त्यं श्रुतिस्तादृशं कारणत्वमनूद्यैव ब्रह्म व्यवस्थापयन्ती प्रवृत्तेति तत्प्रागेव तत्सिद्धिर्वाच्येत्यर्थः । तर्हीयं स्वसामर्थ्यसिद्धमेवार्थमनुवदत्वित्याशङ्क्याह—विधत्त इति । अज्ञातमर्थं प्रतिपादयति । अनुवक्ति ज्ञातमर्थं बोधयतीति चैतदुभयमेकस्य विरुद्धम्, अन्योन्याश्रयप्रसङ्गादित्यर्थः ॥ ५३३ ॥

सिद्धान्ती यत इति वाक्यस्य यच्छब्दप्रयोगादनुवादत्वे स्थिते तत्सामर्थ्यादेव तादृशं कारणत्वमपि तद्विधायति । अन्यथाऽनुवादत्वायोगात्, न चैवमन्योन्याश्रयः । अनाद्यनुवादसामर्थ्यलब्धविधानस्याप्यनादित्वादित्याशयेनाह—

अनुवदादिदमेव वाक्यमर्था-

दुपनयतीदृशकारणं प्रसिद्धम् ॥

अनुवदनमशक्यमन्यथा स्या-

दवगतगोचरमेव हीदमिष्टम् ॥ ५३४ ॥

अनुवददिति । प्रसिद्धमिति । स्वसामर्थ्यप्रसिद्धमित्यर्थः । इदमेव वाक्यं प्रसिद्धमीदृशं कारणमनुवददर्थोदुपनयति विधत्ते । तत्सामर्थ्यमेव व्यनक्ति—अनुवदनमिति । अन्यथा तद्विध्यभावे अनुवदनमशक्यमेव स्यात् । कुतः यत इदमनुवदनमवगतगोचरेमेवेष्टम् अन्यथा सर्वस्यानुवादत्वापत्तेः । न चैवमुक्तरीत्याऽप्ययं दोषः समान इति वाच्यम् । निर्णीतानुवादत्वं एव वाक्यस्यैवंविधत्वादिति भावः ॥ ५३४ ॥

श्रुतिः स्वाभिधानसामर्थ्यसिद्धमेवार्थमाश्रित्य प्रवृत्तेत्येतन्मीमांसकानामपि सम्मतमिति दृष्टान्तेनाह—

यथा त्रिशिष्टस्य विधानतोऽर्था-

द्विशेषणानां घटते विधानम् ॥

१ अध्याये ब्रह्मणो जगज्जन्मादिकारणत्वविचारः । ३८३

स्थितेऽनुवादेऽपि तथेह योज्य-

मनूद्यमानेऽपि जगन्निदाने ॥ ५३५ ॥

यथा विशिष्टस्येति । यथा सोमेन यजेतेत्यादिसोमादिविशिष्टयागविधानस्य सामर्थ्याद्विशेषणानां सोमादीनामपि विधानं घटते । श्रूयमाणशब्दस्यैव तत्रापि तात्पर्ये वाक्यभेदप्रसङ्गात् । विशेषणाधीनसिद्धेर्विशिष्टस्य, तद्विधानं विना विध्यसम्भवात् । एवमिह यतो वेत्यादिवाक्येऽनुवादत्वे स्थितेऽनूद्यमाने जगन्निदाने जगनोऽभिन्ननिमित्तोपादानेऽर्थाद्विधानं योज्यमिति सम्बन्धः ॥ ५३५ ॥

इदानीं दार्ष्टान्तिके प्रागुक्तानुमानसिद्धमेवार्थं श्रुतिरनुवदतीत्याशयेनाह—

अथ वाऽनुवादमुपलभ्य ततो-

ऽनुपपद्यमानवपुषः प्रमितेः ॥

अपरं निमित्तमिह कल्प्यमिति

प्रवदन्ति केचिदभियुक्ततराः ॥ ५३६ ॥

अथ वेति । ततोऽनुवादात् । अनुपपद्यमानवपुषः पूर्वसिद्धिं विनाऽनुपपद्यमानस्वरूपात् । पूर्वप्रमितेरपरमनुमानम् । अभियुक्ततरा उक्तानुमानेऽतिप्रतीणाः ॥ ५३६ ॥

दृष्टान्तेऽपि विशेषणं लौकिकविनियोगवन्नित्यानुमेयश्रुतित एव सिद्ध्यति न तु विशिष्टविधिसामर्थ्यात्, अन्यतः सिद्धेऽर्थे विधिव्यापारान्तरकल्पनागौरवायोगादित्याह—

अपि विशिष्टविधौ वचनान्तरा-

दनुपपत्तिबलानुमितादिह ॥

विधिरशेषविशेषणगोचरो

न तु पुनस्तत एव विधानतः ॥ ५३७ ॥

अपि विशिष्टेति । सर्वत्र विशिष्टविधावप्यनुपपत्तिबलानु-
मिताद्विशेषणसिद्धिं विना विशिष्टविधानानुपपत्तिकल्पिताद्वचनान्त-
रादशेषविशेषणगोचरो विधिः सिध्यतीत्यर्थः ॥ ५३७ ॥

एवं कार्यलिङ्गसम्भाविताभिन्ननिमित्तचेतनकारणानुवादेन वा-
दिप्रसिद्धकारणविलक्षणे ब्रह्मणि यतो वेत्यादिश्रुतिः पर्यवस्यती-
त्युक्तम् । सम्प्रति उक्तपर्यमनुवदन् कार्यलिङ्गकमनुमानमेवेश्वरे प्र-
माणमिति मतमनूय दूषयति—

जन्मादिलक्षणमिदं जगतो यदुक्तं

सद्ब्रह्मणस्तदिह चिह्नतयोपदिष्टम् ॥

नास्मिन् प्रमाणमपरे पुनरेतदेव

ब्रह्मप्रमाणमनुमानमुदीरयन्ति ॥ ५३८ ॥

जन्मादिलक्षणमिति । जगतो यदिदं जन्मादि तत्कारण-
त्वरूपं सन्निर्दुष्टं ब्रह्मणो लक्षणमुक्तं तदिह ब्रह्मणि चिह्नतया पर-
सिद्धकारणविलक्षणब्रह्मोपस्थितये उपलक्षणतयोपदिष्टं तदस्मिन् ब्र-
ह्मणि न प्रमाणं ततः सर्वज्ञाद्यसिद्धेरित्युक्तम् । अपरे वैशेषिकादयः
पुनरेतदेव वर्णितसम्भावनामात्रहेतुं कार्याख्यं लिङ्गमेव ब्रह्मप्रमाण-
मनुमानमुदीरयन्ति । क्षित्यादिकं संकर्तृकं कार्यत्वाद् घटवदिति-
कार्यलिङ्गकमनुमानं मानमीश्वरे वदन्तीत्यर्थः ॥ ५३८ ॥

ननुदाहृतश्रुतिप्रमुखवाक्येषु सत्सु तदर्थसम्भावकतया तदुपकर-
णमनुमानमेव तत्र प्रमाणमिति कथं वदन्तीत्याशङ्क्याह—

कार्यानुमानपरतन्त्रमिदं हि शास्त्रं

शास्त्रस्य नोपकरणं तदितीक्षमाणाः ॥

तद् दुर्घटं न खलु कारणमद्वितीयं

चैतन्ययुक्तमिति कार्यवशात् प्रतीमः ॥ ५३९ ॥

कार्यानुमानेति । श्रुतिर्हि कार्यलिङ्गकानुमाननिर्णयतात्पर्यक-

१. अध्याये ब्रह्मणो जगज्जन्मादिकारणत्वविचारः । ३८५

तथा तत्परतन्त्रेति तेषामभिमानः । शास्त्रस्य नोपकरणमिति । व्या-
प्तिपक्षधर्मतायुक्तत्वेन धूमादिलिङ्गवद्ब्रह्म्यादौ कार्यत्वमपीश्वरे स्वतन्त्र-
मेव प्रमाणं न तु तत् प्रमाणश्रुतेरुपकरणात्म्यर्थः । दूषयति—तद्
दुर्घटमिति । कुतस्तत्राह—न खल्विति । श्रुतिः खल्वद्वितीयं
सर्वज्ञं जगत्कारणं प्रतिपादयति, न हि तत् कथमपि कार्यलिङ्गव-
शाद् वयमवगच्छामः, तस्य तत्रासमर्थत्वादिति भावः ॥ ५३९ ॥

ननु कार्यलिङ्गतोऽपि लाघवाद् विश्वकर्तार्येकस्मिन् सिद्धे त-
त्सार्थश्यमप्यधिकरणसिद्धान्ततया सिद्धयति । अद्वितीयत्वं तु स्वोप-
जीव्यानुमानविरोधाच्छ्रुत्याऽपि न स्पृश्यत इति कथं कार्यवशान्ने-
श्वरं प्रतीम इत्युक्तं तत्राह—

वेदान्तवाक्यमिह येन पथा प्रवृत्तं

लोकप्रसिद्धपदशक्तिमुपाददानम् ॥

विश्वोद्भवस्थितिलयप्रकृतौ निमित्ते

सच्चित्सुखात्मनि परात्मनि नैवमन्यत ॥ ५४० ॥

वेदान्तवाक्यमिति । न हि कार्यलिङ्गमनुमानं वेदान्तैः श-
क्तिनिर्णयायापेक्ष्यते, प्रागुक्तन्यायेन लोकत एव तत्सिद्धेः । नापि
तात्पर्यनिश्चयाय, तस्याप्युपक्रमोपसंहारादिपरामर्शादेव सिद्धेः । अतः
कथमपि तन्न वेदान्तोपजीव्यम् । कार्यलिङ्गतोऽपि जगत्कर्तृकत्वासि-
द्धेरुक्तत्वान्न तत्सार्थश्यं सिद्धयति, तत्सन्देकत्वसिद्धावपीश्वरस्य नि-
सकृतिपक्षे तदनुपयोगाज् ज्ञानमेव न सिध्येत् कुतः सार्थश्यम् । कृते-
ज्ञानसमानाश्रयत्वनिपमेन तत्सिद्धौ च तद्वाञ्छित्यदुःखादिकमपि प्र-
सज्येत ततो नानुमानादश्वरासिद्ध्याशा कर्तव्या । किं च वेदान्त-
वाक्यं सृष्ट्यादिकारणानुवादेन लोकप्रसिद्धपदशक्त्यनुसारिलक्षणमा-
र्गेण तत्सच्चित्सुखात्मकमद्वयं प्रत्यगभिन्नमिति प्रतिपादयति, न चै-
वमनुमानं किमपि साधयितुं शक्नोतीति श्रुतिरेव तत्र प्रमाणं नान्य-
दनुमानम् । तथा च श्रुतिः, नैषा तर्केण मतिरापनेयेसाशयेनोक्त-

मृ-येन पथेत्यादिना ॥ ५४० ॥

यत्पुनरुक्तं “कार्यानुमानपरतन्त्रमिदं हि शास्त्रम्” इत्यनेन श्रुतेरनुमानसापेक्षं स्वार्थप्रतिपादनामिति न तद्विरुद्धोपक्रमादिशब्दन्यायावगताद्वयादिस्पृक्षशास्त्रमिति तदप्येवं सति निरस्तम् । विषये वेदाप्रामाण्यप्रसङ्गश्चेसाशयेनाह —

भङ्क्त्वा कथंचिदनुमानवशेन सिद्धे

सर्वेश्वरे कणभुगादिभिरुच्यमाने ॥

वेदान्तवाक्यमपि योज्यमतोऽनुमाने

सापेक्षतोपनिषदां यदि साहसं तत् ॥ ५४१ ॥

भङ्क्त्वेति । उपक्रमादिनाऽद्वये निर्णीततात्पर्यमपि वेदान्तवाक्यं कथं चिद्भङ्क्त्वा लोकत्रयाधान्यमात्रपरत्वकल्पनेन स्वार्थात्प्रच्याव्यानुमानसिद्धे कणभुगादिभिरुच्यमाने साद्वितीये सर्वेश्वरे विषये योज्यम्, अतोऽनुमानसापेक्षतैवोपनिषदामिति यदि तत्साहसम् । तथात्वे वेदान्तानामप्रामाण्यप्रसङ्गादित्यर्थः ॥ ५४१ ॥

साहसमिमेतदेव प्रकटयति—

निष्कारणं श्रुतिशिरोवचनस्य भङ्गं

ये वर्णयन्ति सहसा स्वमनोरथेन ॥

दीप्तस्य दावदहनस्य न ते किमर्थं

ज्वालां पिबन्ति कथनीयमिदं बहुज्ञैः ॥ ५४२ ॥

निष्कारणमिति । श्रुतिसिद्धाद्वये बाधकाभावेऽपि तस्यागो निष्कारण एवेत्यर्थः । यदि श्रुतिसिद्धमर्थमवाधितमपि स्वाभ्युपगतसिद्धान्तानुरोधेन त्यक्त्वा तस्यार्थान्तरं वर्णयन्ति, तेषां तर्ह्यशक्यसाहसं किमपि नेति बहिज्वालामपि दीप्तां कथं न ते पिबेयुरत्र बहुज्ञैर्वैशेषिकैः कारणं किंचिद्वक्तव्यमिति ॥ ५४२ ॥

ननु श्रुतिरपि जगत्प्रकृतित्वेन सच्चित्सुखात्मकं ब्रह्म कथं प्रतिपादयेत्तस्य तदसम्भवादिति शङ्कते—

ननु सच्चिदादिवपुषो जगतः

प्रकृतित्वबोधनमकारणकम् ॥

परमात्मनो न हि पदार्थयुजा

रहितेह सम्भवति योग्यतया ॥ ५४३ ॥

नन्विति । अकारणकं प्रमाणरूपकारणशून्यम् । न च शब्द-
प्रमाणमेव तज्जनकमित्याह—न हीति । उक्तरूपे परमात्मानि योग्य-
तया रहिता पदार्थयुजा सृष्टिवाक्यस्थपदार्थानां सम्बन्धो न हि
सम्भवतीति भावः ॥ ५४३ ॥

तस्य तदयोग्यत्वमेव विवृणोति—

उपादानता सच्चिदानन्दमूर्ते-

विरुद्धा जडेष्वेव सा दृश्यते हि ॥

विरुद्धैः पदार्थैर्न वाक्यार्थसिद्धि-

र्न खल्वग्निनोक्षेदितीहान्वयोऽस्ति ॥ ५४४ ॥

उपादानतोति । विरोधमेवाह—जडेष्वेवेति । यज्जडं मृदा-
दि तदेवोपादानं दृश्यत इति चेतनस्योपादानत्वं विरुद्धमित्यर्थः । त-
द्विरोधप्रतिपादनफलमाह—विरुद्धैरिति । तत्र दृष्टान्तो न खल्विति ।
उक्षेत् सिञ्चेत् ॥ ५४४ ॥

किं चेतनस्य द्रव्योपादानत्वं विरुद्धमुतोपादानत्वमात्रम् । नो-
भयमपि । सिद्धान्ते हि विवर्त्ताधिष्ठानत्वमेवोपादानत्वम् । तच्च मृ-
दाद्यवच्छिन्नचैतन्यस्य घटादिकं प्रत्यस्त्येव । एवं पुरुषादौ स्थाण्वा-
द्यारोपेऽपि चेतनस्य द्रव्योपादानत्वम् । तथा स्वप्न आत्मनो
विचित्रप्रपञ्चोपादानत्वं प्रतीत्यनुरोधेन वक्तव्यमित्याशयेनोपसंहरति—

उपादानता चेतनस्यापि दृष्टा

यथा स्वप्नसर्गे विचित्रे प्रतीचः ॥

यथा चोर्णनाभस्य सूत्रेषु पुंसां

यथा केशलोमादिसृष्टौ च दृष्टा ॥ ५४५ ॥

उपादानता चेतनस्येति । सिद्धान्ते समुच्चयासम्भवादिपरि-
वधारणे । मृदादेरपि घटादिपरिणाममाश्रित्य तदसमुच्चयार्थो वा ।
एवं परिणामवादेऽपि नायं नियम इत्यभिप्रेत्य दृष्टान्तान्तरमाह-य-
था चेति । ऊर्णनाभो लूनाकीटस्तस्योपादानता दृष्टेत्यनुषङ्गः । न-
नु तत्सूत्रं तल्लालापरिणाम एव, सा च न चेतनेत्याशङ्क्य तत्रान्यं
दृष्टान्तमाह-पुंसामिति । जीवानामित्यर्थः । ननु जीवच्छरीरस्यैव
केशलोमाद्युपादानत्वं न तु जीवस्येति चेन्न । मृगशरीरे केशादिदृ-
ष्ट्यदर्शनेन परस्परं तादात्म्येनाध्यस्तयोरप्यत्रिनिगमेन तत्रोपादा-
नत्वात् । अत एव श्रुतिः “यथोर्णनाभिः सृजने गृह्यते च यथा पृ-
थिव्यामोषधयः सम्भवन्ति ॥ यथा सतः पुरुषात् केशलोमानि तथा
ऽक्षरात् सम्भवतीह विश्वम्” इतिदृष्टान्तेन ब्रह्मणः प्रपञ्चोपादानत्व-
माहेति ॥ ५४५ ॥

वैशेषिकादीनामपि यदुपादानं तज्जडमेवेति न नियमः, बुद्ध्या-
द्युपादाने चेतने व्यभिचारात् । न च द्रव्योपादानस्यैव तथात्वनि-
यम इति वाच्यम् । गुणोपादानेष्वपि पृथिव्याद्यष्टसु चेतनत्वादर्थ-
जादात्मनो गुणोपादानत्वमपि न स्यात् । न चानुभवाच्चेतनस्यापि गु-
णोपादानत्वमिति वाच्यम् । घटादावपि सत्तास्फूर्त्यनुभवात्सतश्चे-
तनस्य तदभ्युपगम्यताम् । न च तत्र सत्तास्फूर्त्योस्तदुपादानादन्य-
ता सम्भवति । न च घटः सन्निति सत्तादात्म्यानुभवो वैशेषिक-
कल्पितसत्ताजातिविषयः, तज्जानौ मानाभावात् । न च सदनुग-
तधीरेव तन्मानम् । तस्याः सत्संबन्धमात्रविषयतया मृद् घट इतिव-
द्दर्मिविषयत्वेनाप्युपपन्नत्वेन धर्मासाधकत्वात् । न च घटनिष्ठत्वेन
प्रतीतेः सा धर्मः । तस्या बाधायोग्यत्वरूपाया घटेऽवृत्तेः । न हि
घटस्याबाध्यत्वे मानमास्ति । तस्मात् कालत्रयाबाध्यश्चिदात्मैव सर्व-

१ अध्याये ब्रह्मणो जगज्जन्मादिकारणत्वविचारः । ३८९

त्रोपादनतयाऽनुस्यूतः सद्बुद्धिविषयः । जाड्यबुद्धिस्त्वविद्याकु-
तेति द्रष्टव्यम् । एवं श्रुतिबलादपि चेतनस्य तत्र मते बुद्ध्याद्युपा-
दानतावद्विषयाद्युपादानत्वमविरुद्धमित्याशयेनाह—

बुद्ध्यादिकार्येष्वपि चेतनोऽयं

भवेदुपादानमितीष्यते च ॥

आत्मा गुणी ते च गुणाः प्रसिद्धा

गुणी गुणानां प्रकृतिश्च सिद्धा ॥ ५४६ ॥

बुद्ध्यादिकार्येष्वपीति । आदिशब्देनेच्छादिर्गृह्यते । इष्यते
परैरिति शेषः । तेषामङ्गीकारमेवोपपत्तिपूर्वकमाह—आत्मेति ।
ते बुद्ध्यादयः । ततः किं तत्राह—गुणीति । अनित्यगुणाश्रय
इत्यर्थः । अन्यथा गुणगुणिभावो बुद्ध्यादेरात्मनश्च न स्यादिति
भावः ॥ ५४६ ॥

एवमात्मनोऽपि द्रव्योपादानत्वं दृष्टान्तत उपपाद्य तत्र यदुक्तं
पूर्ववादिना चेतनो द्रव्योपादानमिति वाक्यं योग्यताविरहान्न बाध-
कमिति तदेवं सति न युक्तमित्याह—

आकाङ्क्षादिर्विद्यते योग्यतान्ता

यस्मादस्मिन्नागमाज्जायमाने ॥

॥ ५४७ सामग्री या वैदिकैरस्य दृष्टा

तस्माद युक्ता योनिता चेतनस्य ॥ ५४७ ॥

आकाङ्क्षादिरिति । योग्यता अन्ते यस्या आकाङ्क्षादित्रयाः ।
आकाङ्क्षा आदिर्यस्याः योग्यतान्तायाः सा तथा । अस्मिन्निति
बुद्धिस्थं ब्रह्म प्रपञ्चोपादानमिति ज्ञानं परामृशति । अन्यत्रागमाद्वा-
क्याज्जायमाने ज्ञाने वैदिकैर्मांसकैर्लौकिकैश्च या सामग्री दृष्टा आ-
काङ्क्षादियोग्यतान्ता सा अस्मिन् जनयितव्ये यतो वा इत्यादिप-
दानामपि यस्माद्विद्यते तस्माद्युक्ताऽस्य चेतनस्य योनितेति सम्बन्धः ।

उत्तरीत्या चेतनस्य द्रव्योपादानत्वे बाधकाभावात्तत्प्रतिपादकवा-
क्यस्य सहकारिभूता आकाङ्क्षासन्निधानयोग्यताः सन्तीति ब्रह्मण-
स्तत् सिद्ध्यतीति भावः ॥ ५४७ ॥

एवं सृष्टिवाक्यैर्ब्रह्मणोऽभिन्ननिमित्तोपादानत्वं यदुक्तं तत्तस्य
चिह्नमेव न तस्मिन् प्रमाणम् । प्रमाणं तु तत्र स्वतःप्रमाणवेदान्तवाक्य-
मेव । कार्यलिङ्गमपि तदर्थोपपादकतया तत्साहाय्यमाचरंस्तत्र तर्क-
भावं प्राप्नोतीति स्वाभिमतमुपसंहरति—

तस्मादेतल्लक्षणं चिह्नमाहु-

नैतत्तस्मिन् ब्रह्माणि स्यात् प्रमाणम् ॥

आम्नायस्य स्वप्रधानत्वहेतो-

लिङ्गस्यास्मिन् शेषभावाच्च नित्यम् ॥ ५४८ ॥

तस्मादेतदिति । स्पष्टम् ॥ ५४८ ॥

एवं सृष्टिवाक्यस्य ब्रह्माणि तत्त्वमसिवाक्यस्थतत्पदार्थे निरु-
पिते परंप्रकृतं समन्वयमुपसंहरति—

इत्थं जगत्कारणवादिवाक्यं

समन्वितं ब्रह्माणि तत्पदार्थे ॥

तल्लक्षणं तस्य तटस्थभूत-

मानन्त्यसिद्ध्यै कथयद् यथोक्तम् ॥ ५४९ ॥

इत्थमिति । जगत्कारणवादिवाक्यं तस्य ब्रह्मणः सजातीया-
दिपरिच्छेदराहित्यरूपानन्त्यसिद्ध्यै तटस्थभूतं कल्पिततया तत्स्वरू-
पात् पृथग्भूतं यथोक्तमभिन्ननिमित्तोपादानत्वरूपं तल्लक्षणं कथयत्
तत्पदार्थे ब्रह्मणीत्थं समन्वितमिति सम्बन्धः ॥ ५४९ ॥

ननु ब्रह्मैकमेवोपादानं निमित्तं च चेत् कथमस्य प्रपञ्चस्य क्र-
मेण सृष्टिर्वैचिष्यं वा वैषम्यं नैर्घृण्यं वा भगवतः कथं न प्रसज्येते-
त्याशङ्क्योपादानकर्त्रोरेव श्रुतिबलादेकत्वमवगच्छामो न तु सृज्यमा-

नप्राणिनां विचित्रं कर्म तद्वापनास्तेषां भोगवासना वा नेति वदाम
इति तदभिव्यक्तिक्रमवैचित्र्याभ्यामेव क्रमवद्विचित्रसृष्टिरुपपन्ना ।
अत एवेश्वरस्य न वैषम्यादिकमपि । तथा च श्रुतिः “तद्य इह रम-
णीयचरणा रमणीयां योनिमापद्येरन् कपूयचरणाः कपूयां योनिम्”
इत्याद्या विचित्रां संसारगतिमनुवदतीत्याशयेनाह—

स्वात्मानमेव जगतः प्रकृतिं यदेक-

सर्गे विवर्तयति तत्र निमित्तभूतम् ॥

कर्माकलय्य रमणीयकपूयमिश्रं

पश्यन् नृणां परिवृढं तदितीर्यमाणम् ॥ ५५० ॥

स्वात्मानमिति । यत्तदितीर्यमाणं तत्स्वमासिवाक्ये तत्पदो-
पात्तं परिवृढं ब्रह्म तत् नृणां रमणीयं पुण्यं कपूयं पापं मिश्रं मि-
लितं तदुभयं कर्म पश्यज्ज्ञानत् सर्गे कर्तव्ये तत्र निमित्तभूतमाकल-
य्येदं विचित्रं सर्गनिमित्तमिति निश्चित्य एकमपि जगतः प्रकृतिं
स्वात्मानमेव विवर्तयति अवस्तुतोऽन्यथाभावमापादयतीति संब-
न्धः । एवं सृज्यमानप्राणिकर्मवशात्तदोपापनुषोऽपीति भावः । एवं
सृष्टिवाक्यानां तटस्थब्रह्मलक्षणानुवादद्वारा तत्पदलक्ष्ये ब्रह्मणि सम-
न्वयो निरूपितः । ततः स्वरूपलक्षणमपि ससं ज्ञानमनन्तं ब्रह्मेत्या-
दिवाक्यसिद्धं यत इति यच्छब्दप्रकृत्यंशेन चेतनानुवादेनाखण्डज्ञ-
प्तिमात्रमित्यर्थाद् दर्शयामिति द्वितीयसूत्रेण लक्षणद्वयमपि सिद्धम् ५५०

ननु समन्वयसूत्रेणैव वेदान्तवाक्यानां ब्रह्मणि समन्वयो विचा-
रित इति किमनेन सूत्रेणापि तन्निरूपणेनेत्याशङ्क्य तेन तत्स्वमस्या-
दिसमस्तवाक्यानां महातात्पर्यं निरूप्यम् । द्वितीयसूत्रे तु तत्पदवृत्ति-
निरूपितेति नैतद्व्यर्थं, न हि तत्पदतात्पर्यनिश्चयं विना वाक्यार्थपरि-
च्छेदः संभवतीत्याशयेनाह—

पदवृत्तिसमन्वयावुभौ प्रतिपाद्यौ प्रथमे हि लक्षणे ॥

तदवान्तरवाक्यवर्त्मना पदवृत्तिः प्रथमं प्रकीर्तिता ॥ ५५१ ॥

पदवृत्तीति । लक्षणे अध्याये । यस्मादेवं तस्मादत्रान्तरवा-
क्यवर्त्मना तत्त्वमसिवाक्यं तत्पदार्थनिष्ठं वाक्यं तदर्थकथनमार्गेण
प्रथमं समन्वयविचारात्पूर्वम् ॥ ५५१ ॥

नन्वेवं त्वंपदस्यापि वृत्तिर्निरूपणीया स्यादन्यथा वाक्यार्थाप-
रिच्छेदादित्याशङ्क्य प्रथमसूत्रे सा निरूपितैवेति द्वितीयसूत्रे तत्पद-
वृत्तिरेव निरूप्यत इत्याशयेनाह—

आद्ये सूत्रे त्वंपदस्योदितत्वाद्

वृत्तेरस्मिंस्तत्पदस्योच्यमाना ॥

वृत्तिर्ज्ञेया तत्पदार्थेऽद्वितीये

प्रत्यङ्मात्रे त्वंपदस्योदितैव ॥ ५५२ ॥

आद्ये सूत्रे इति । “अथातो ब्रह्मजिज्ञासा” इति सूत्र इत्यर्थः ।
अस्मिन् द्वितीयसूत्रे इत्यर्थः । ननु द्वितीयसूत्रे तत्पदस्य कस्मिन्नर्थे
तत्पदार्थं निरूप्यते प्रथमसूत्रे वा कीदृशि त्वंपदस्येत्यपेक्षायामाह—
तत्पदार्थ इति । अद्वितीये इति छेदः । अद्वितीये नित्यशुद्धादि-
स्वरूपे ब्रह्माणे तत्पदार्थे । द्वितीयेन तत्पदस्य वृत्तिर्निरूप्यते प्रथ-
मेन तु प्रमात्रादिविलक्षणापरोक्षसाक्षिचैतन्यमात्रे त्वंपदस्य सा नि-
रूपितेत्यर्थः ॥ ५५२ ॥

ननु प्रथमसूत्रमधिकारिणो ब्रह्मज्ञानाय श्रवणकर्तव्यतां प्रति-
पादयति, न तु कस्मिंश्चिदर्थे त्वंपदवृत्तिमिति चेत्, न । तत्त्वमसि-
वाक्ये ह्यधिकारिणि प्रयुज्यमानं त्वंपदं तस्य ब्रह्मभेदयोग्यं रूपं
दर्शयति । प्रथमसूत्रं च मुक्त्यधिकारिविषयमिति तेन तन्निरूपितमेव ।
ननु वैराग्यशमदमादित्रिंशद्वृत्तस्य मुमुक्षोर्ब्रह्मविचाराधिकारः तस्य
कथं ब्रह्मभेदयोग्यतेति चेत्, सत्यम् । शान्त्यादिमत एवाधिकारः ।
स च तत्त्वमसिवाक्यसामर्थ्यान्नित्यमुक्तं ब्रह्मैवेति स्वतो नाधिकारी
किन्तु त्रीदृशेऽपि तस्मिन् दृग्रूपस्यात्मनोऽदृग्रूपस्याविद्यकाहङ्कारादेश्चे-
तरेतरात्मताध्यासात्संसारवत्तद्धर्मविवेकवैराग्यशमदमादिमत्तेष्वपि तेन

चिदेकरसस्याप्याधिकारिता भवतीति महावाक्ये त्वंपदसामर्थ्या-
त्तिष्ठति । ततश्चाधिकारिनिरूपके प्रथमसूत्रे त्वंपदस्य चिन्मात्रे वृ-
त्तिर्निरूपितेत्याशयेनाह—

अनधिकारिणि शुद्धचिदात्मके

दृग्दृशोरितरेतरविभ्रमात् ॥

शमदमादिसमन्विततेष्यते

भवति तेन चितोऽप्यधिकारिता ॥ ५५३ ॥

अनधिकारिणीति ॥ ५५३ ॥

नन्वधिकारिण एव मुक्त्यन्वयित्वात्तस्य केवलस्यैवात्मनः श-
मादिः श्रवणाद्यधिकारश्चेति दृग्दृशोरित्याद्यनुपपन्नमिति चेत्तत्राह—

अनधिकारितया दृगवस्थिता

स्वरसतः परमेश्वरविग्रहः ॥

घनतमः पटलावरणान्वया-

दुपगता श्रवणाद्यधिकारिताम् ॥ ५५४ ॥

अनधिकारितयेति । पूर्वोक्तन्यायेन परमेश्वरस्वरूपत्वाद-
धिकारिस्वरूपभूता दृक् स्वतोऽनधिकारितया स्थितेति प्रागुक्ताध्या-
सादेव तदधिकार इति भावः । ननु स्वप्रकाशदृश्यध्यास एव कथमि-
त्याशङ्क्य तस्या अप्यज्ञानावरणस्योपपादितत्वात् स उपपन्न इत्या-
शयेनाह—घनतम इति ॥ ५५४ ॥

नन्वेवमहङ्कारादिविशिष्टस्य श्रवणाद्यधिकारे तस्यैव मोक्षोऽपि
वाच्य इति न केवलात्मनि त्वंपदवृत्तिरित्याशङ्क्य यथा देहादिद्वारा
स्वर्गसाधने कर्मण्यात्मनोऽधिकारो न तु तेन विनैवमहङ्कारादिद्वारा
मुक्त्यैवात्मनोऽमुक्तताभ्रान्त्या मुक्तिसाधनेऽधिकारो न तु तेन वि-
ना न वा तस्य मुक्त्यन्वय इत्याशयेनाह—

अज्ञानतज्जघटना चिदधिक्रियायां

द्वारं परं भवति नाधिकृतत्वमस्याः ॥

नाचेतनस्य घटतेऽधिकृतिः कदाचित्
कर्तृत्वशक्तिविरहादिति वक्ष्यते हि ॥ ५५५ ॥

अज्ञानतज्जेति । अज्ञानतज्जाभ्यां घटना सम्बन्धः, चि-
तोऽधिक्रिया तस्यां द्वारं घटकमुपाधिरिति यावत् । अस्या घटना-
या अधिकाराभावे हेतुमाह—नाचेतनस्येति । अचेतनत्वात्तस्या
आधिकृतिर्न युज्यत इत्यर्थः । अचेतनस्यापि सा किं न स्यादित्यत
आह—कर्तृत्वेति । अचेतनस्य चेतनधर्मश्रवणादिकर्तृत्वायोगाच्चे-
तनानाधिष्ठितस्य तस्य स्वातन्त्र्येण व्यापारासम्भवेन च कर्तृत्वश-
क्तिर्नेति साहचर्यनिराकरणावसरे सूत्रकृता वक्ष्यत इत्यर्थः । एवं नि-
त्यमुक्तात्मैव स्वाध्यास्तदेहद्वयतद्धर्मवैराग्यादिसम्पन्नस्तद्द्वारा ब्रह्मावे-
चारेऽधिकारीति तन्निष्ठत्वं पदस्याद्यमूत्रे तत्र वृत्तिर्निरूपितेति
भावः ॥ ५५५ ॥

ननु शुद्धचिदात्मन एवोक्तरीत्याऽधिकार इति त्वंपदस्य तत्रैव वृ-
त्तिश्चेत् “तद्विज्ञानार्थं स गुरुमेवाभिगच्छेत्” इत्यादिश्रुत्यर्थत-
या “उपससाद चतुष्टयसाधनः” इत्यादिनाऽधिकारिनिरूपणप्रस्तावे
भवताऽयमर्थः कथं नोक्त इत्याशङ्क्य सूत्रार्थत्वादस्य तत्र ममायमभि-
प्रेत एवेत्याशयेनाह—

उपसत्तिवाक्यमधिकारिणि यत्

कथितं समन्विततया प्रथमम् ॥

इदमेव चेतसि निधाय तु तत्

मुनिना प्रकीर्तितमुदारधिया ॥ ५५६ ॥

उपसत्तिवाक्यामिति । तुरवधारणे । यतो मुनिना तत्
कीर्तितमेवेत्यर्थः ॥ ५५६ ॥

ननुदाहृतवाक्येऽयमर्थो न प्रतीयत इति कथं मुनिनाऽपि संकी-

तित इत्याशङ्क्योक्तन्यायसिद्धमर्थं स्मारयति—

शिष्योपसत्तिवचनानि समन्वितानि

शिष्ये चिदात्मनि परात्मनि नित्यमुक्ते ॥

इत्येतदत्र कथितं मुनिना त्वमर्थे

त्वंशब्दवृत्तिकथनाय परे प्रतीति ॥ ५५७ ॥

शिष्योपसत्तीति । स्पष्टम् ॥ ५५७ ॥

एवं प्रथमद्वितीयसूत्राभ्यामद्वये प्रतीचि तत्त्वंपदवृत्तिनिरूपण-
समर्थनमुपसंहारति—

उपसदनवचो त्रिचारमार्गात्

त्वमितिपदस्य परात्मनीह वृत्तिम् ॥

कथयति भगवान् द्वितीयसूत्रे

तदितिपदस्य परात्मनीति भेदः ॥ ५५८ ॥

उपसदनेति । परात्मनि देहेन्द्रियाहंकारादिविलक्षणे साक्षि-
णि । इह प्रथमे सूत्रे । परात्मनि जगत्कारणेऽधिष्ठानेऽद्वितीये ॥ ५५८ ॥

ननु यदि द्वितीयसूत्रं यतो वेत्यादिष्टोष्टवाक्यं सूचयत्तदर्थे-
ऽद्वये तत्पदवृत्तिनिरूपणपरं तर्हि तदर्थद्वयसंभावकयुक्तेरसूत्रितत्वात्
कथं तत् सिद्ध्येदित्याशङ्क्य तदसूत्रणमसिद्धमित्याशयेनाह—

आवृत्त्या वा तन्त्रवृत्त्याऽथवेदं

सूत्रं युक्तिं वेदवाक्योपयुक्ताम् ॥

अप्याचष्टे बृंहणीमन्तरेण

स्वार्थे युक्तिं वेदवाक्यं न पुष्टम् ॥ ५५९ ॥

आवृत्त्येति । इदं द्वितीयं सूत्रं वक्ष्या वृत्त्योक्तां श्रुतिं सू-
चयत्यन्यथा वृत्त्या जन्माद्यस्य यतः सम्भवतीत्यध्याहारेण च वेद-

वाक्यार्थनिर्णयोपयुक्तां युक्तिमपि सूचयति ।

अथ वा तन्त्रवृत्त्या तामाचष्टे, युगपदनेकार्थविवक्षयोच्चारणं तन्त्रम् । सूत्रत्वादेवानेकार्थत्वमपि नान्याय्यमिति भावः । ननु वेदवाक्यस्यानपेक्षस्य किं युक्त्या सहायेनेत्याशङ्क्याचेतनप्रपञ्चस्य चेतनोपादानत्ववत्तत्कर्त्रभेदतत्सर्वज्ञत्वसर्वशक्तित्वादीनां लोकाप्रसिद्धानां श्रुतीनामप्युपपादकयुक्तिमन्तरेण विपरीतन्यायबाध्यत्वशङ्क्या श्रुतिमात्रादसिद्धेः साऽप्यपेक्षितेत्याशयेनाह—बृंहणीमिति । स्वार्थे सम्भावनाहेतुं युक्तिं विना वेदवाक्यं न पुष्टं न स्वार्थनिश्चायकमित्यर्थः ॥ ५५९ ॥

ननु यदि प्रथमद्वितीयसूत्राभ्यां तत्त्वम्पदवृत्ती निरूपिते, समन्वयसूत्रेण च समस्तवेदान्तवाक्यतात्पर्यं, तर्हि वाक्यार्थविषयत्वेन प्रधानत्वात् सूत्रकारेणापि भवतेव तदेवादौ निरूपणीयमित्याशङ्क्या साधारम्भाय साधिकारिविचारविधौ प्रथमसूत्रेण निरूपिते विचार्यमाणब्रह्मलक्षणासम्भवेन तदाक्षेपे तत्समाधानार्थं द्वितीयं प्रवृत्तिमिति ताभ्यां पदार्थद्वये सिद्धे तदुभयाभेदे वाक्यार्थे तृतीयसूत्रेण श्रुतेरपौरुषेयतया स्वतःप्रामाण्ये सिद्धे तदाक्षेपसमाधानपरसमन्वयसूत्रावकाश इति क्रमेण मुनेः सूत्रप्रणयनं युक्तमित्यभिप्रेत्याह—

त्वम्पदार्थविषयं समन्वयं तत्पदार्थविषयं ततः क्रमात् ॥

तस्य शेषमपरं च वर्णयन्नुक्तवानथ महावचोगतम् ॥ ५६० ॥

त्वम्पदार्थेति । समन्वयं जीवस्वरूपपरवाक्यानामिति शेषः । तत्पदार्थविषयं सत्पादिवाक्यानामिति शेषः । समन्वयमिति चानुवृत्तनीयम् । तस्य समन्वयस्य शेषमनुकूलमपौरुषेयत्वम्, महावचोगतं महावाक्यगतं समन्वयमित्यनुषङ्गः । पदार्थनिश्चयं विना वाक्यार्थावगमायोगादधिकार्यादिनिरूपणव्याजेन पदार्थद्वयनिरूपणपूर्वकं सूत्रकारो वाक्यार्थं न्यरूपयदिति सिद्ध एव क्रमः साधुरिति भावः ॥ ५६० ॥

एवं सूत्रचतुष्टयेन तत्तद्गार्णितार्थे पदद्वयवाक्यवृत्तिनिरूपणसम-
र्थनमुपसंहरति—

त्वम्पदस्य दृशि वृत्तिमद्वये

तत्पदस्य च निवेदयन् मुनिः ॥

प्रत्यगद्वयपरं समन्वयं

शेषिणं पुनरथाब्रवीत्तयोः ॥ ५६१ ॥

त्वम्पदस्येति । दृशि प्रत्यगात्मनि त्वम्पदस्य वृत्तिम् । अद्वये
ब्रह्मणि तत्पदस्य वृत्तिम् । मुनिर्व्यासः । अथानन्तरं तयोस्तत्त्वप-
दवृत्त्योः शेषिणं समन्वयं प्रत्यगद्वयपरं प्रत्यगद्वये ब्रह्मणि ऐक्यरूपे-
णाब्रवीत्, वाक्यस्येति शेषः ॥ ५६१ ॥

समन्वयाध्यायेऽस्मिन् प्रतिपादितमर्थमुपसंहरति—

शक्नोति सिद्धमवबोधयितुं च वाक्यं

शक्नोति कार्यरहितं वदितुं च वाक्यम् ॥

शक्नोत्यखण्डमवबोधयितुं च वाक्यं

शक्नोति मुक्तिफलमर्पयितुं च वाक्यम् ॥ ५६२ ॥

शक्नोतीति । वाक्यं वेदान्तवाक्यं सिद्धं ब्रह्मात्मवस्तु मा-
नान्तरनैरपेक्षेणावबोधयितुं शक्नोत्येवेत्युक्तमिति शेषः । सिद्धार्थ-
व्युत्पत्तिसमर्थनादित्यर्थः । एवमुत्तरत्रापि कार्यरहितं कार्यशेषत्व-
रहितं नियोगादिनिरासिन स्वप्रधानमेवेत्यर्थः । अत्र पूर्वार्धेन समन्व-
यसूत्रवर्णकद्वयार्थः क्रमेण प्रदीशतः । तत्फलमखण्डब्रह्मावबोधस्तत्फ-
लं मुक्तिश्चोत्तरार्धेन । अर्पयितुं ज्ञानद्वारेति शेषः ॥ ५६२ ॥

समन्वय उक्तातिरिक्तमपि किञ्चिन्निरूपणीयमस्ति किमित्या-
शङ्कां निवर्त्तयन्नेतावतैव समन्वयविषयाखिलाशङ्कानिवृत्तेर्नान्यान्निरूप-

णीयमित्याशयेनाह—

एतत्समन्वयनिरूपणमेवमस्मिन्

बुद्धिस्थतामुपगते सति वाक्यजन्यम् ॥

विज्ञानमद्वयगतं न ततोऽन्यदन्यत्

पुंसोऽपराधकृतमित्युदियात् प्रतीचि ॥ ५६३ ॥

इति श्रीसुरेश्वरपूज्यपादशिष्यश्रीसर्वज्ञात्ममुनेः कृतौ शा-

रीरकमीमांसाभाष्यप्रकरणवार्त्तिके संक्षेपशारीरके

प्रथमोऽध्यायः ॥ १ ॥

एतदिति । ननु निर्णीतपदार्थावगमस्य वाक्यात्तत्तदर्थविग-
मे लोके पृथङ् न्यायो नापेक्ष्यत इत्याशङ्क्य तत्त्वमस्यादिवाक्यार्थ-
स्यातिगहनतया वादिभिः स्वेच्छया पृथक्पृथगर्थकल्पनात्तदर्थतदा-
भासविवेचनाय वर्णितरूपेण समन्वयोऽपि निरूपणीय एवेत्याशये-
नाह—एवमस्मिन्निति । उक्तप्रकारेणास्मिन् समन्वये बुद्धिस्थे स-
ति अद्वयब्रह्मविषयमेव विज्ञानं श्रुतिजन्यं न ततोऽप्यद्वयज्ञानादन्य-
च्छ्रुतिजन्यं किं तु पुंसोऽपराधकृतं पुरुषस्य वेदान्ततात्पर्याज्ञाना-
दिदोषादुत्थितमिति प्रतीचि स्वात्मनि स्वयमेवोदियात् स्फुरोदिस-
र्थः । तस्मादवश्यं समन्वयसूत्रन्यायेनाधिकारिणाऽखण्डैकरसे ब्रह्म-
णि सत्यज्ञानादिलक्षणे वेदान्तानां तात्पर्यं निरूपणीयं, तच्च नि-
शेषं निरूपितम् । तथा च वेदान्तवाक्यरूपप्रमाणगतासम्भाव-
नानिरासेन वाक्यार्थनिर्णयः समन्वयनिरूपणफलं सिद्ध्यतीति
भावः ॥ ५६३ ॥

इति श्रीमत्परमहंसपरिव्राजकाचार्यश्रीविश्वेश्वरानन्दसरस्वतीपूज्य-

पादशिष्यश्रीमन्मधुसूदनसरस्वतीविरचितायां संक्षेपशारी-

रकटीकायां प्रथमोऽध्यायः ॥ १ ॥

हरिदाससंस्कृतग्रन्थमालासमाख्य-
काशीसंस्कृतसीरिजपुस्तकमालायाः

१८

वेदान्तविभागे (४) चतुर्थपुष्पम् ।

॥ श्रीः ॥

संक्षेपशारीरकम्

श्रीमत्सर्वज्ञमुनिविरचितम्

श्रीमन्मधुसूदनसरस्वतीकृतसारसंग्रहाख्य

व्याख्यासमलङ्कृतम् ।

तस्येमे द्वितीयातृतीयचतुर्थाध्यायाः

द्वितीयो भागः ।

न्यायतीर्थ-साङ्ख्ययोगाचार्यादिपदवीभृता

केलकर इत्युपनामकेन पं० सीतारामशास्त्रिणा

वक्षे इत्युपनामकेन भाऊशास्त्रिणा च

संशोधितम् ।

वाराणस्याम्

सेठश्रीहरिदासगुप्तपुत्रेण

चौखंबासंस्कृतसीरीज काशीसंस्कृतसीरीजाद्यनेकपुस्तकप्रकाशकेन

सेठजयकृष्णदासगुप्तमहाशयेन स्वकीये 'विद्याविलास' यन्त्रालये मुद्रितः ।

हमारे यहां हर तरह की छपाई तथा जिल्दसाजी का कार्य भी होता है।
हर तरह के संस्कृत ग्रन्थ तथा भाषा भाष्य पुस्तकों के मिलने का पता—

जयकृष्णदास-हरिदासगुप्त

चौखम्बासंस्कृतसीरीज आफिस,
विद्याविलास प्रेस, गोपालमंदीरलेन,
बनारस सिटी।

KASHI-SANSKRIT-SERIES;
(HARIDAS SANSKRIT GRANTHAMÂLÂ.)

18

Vedanta Section No 4.

SANKSHEPA-ŚĀRĪRAKA

BY

SARVAJNA'TMA-MUNI,

With a Gloss called Śārasaṅgraha

BY

SRI MADHUSUDAN SARASVATI.

Vol. II Containing 2nd, 3rd & 4th Adhyayas.

Edited by

BHAU SASTRI VAJHE.

& P. SITARAM SASTRI KELKAR

Nyaya-Tirtha & Sankhya-Yogacharya.

BENARES

Printed-Published and sold by

JAI KRISHNA DAS-HARI DAS GUPTA,

The CHOWKHAMBA SANSKRIT SERIES OFFICE

Vidya Vilas Press, Gopal Mandir Lane.

1925.

Registered According to Act XXV. of 1867.

KASHI-SANSKRIT SERIES
(HINDU-SANSKRIT GRANTHAMALÄ)

18

Vol. 18, No. 1

SANKSHEPA-SARIRAKA

BY

SARVAYUKTA-MUNI

Printed-Published & sold by
JAI KRISHNA DAS GUPTA,
The Chowkhamba Sanskrit Series Office,
VIDYA VILAS PRESS,
Gopal-Mandir-Lane,
BENARES.

* श्रीः *

भूमिका

अयि ! निसर्गतः सततं सुखसाधनासक्तस्वान्ताः ॥ इतस्ततः
सुखोपायाभासानेव स्वसाधनत्वेन गवेषयन्तो भवन्तोऽतएव वास्त-
विकं सुखमुपलभ्य सुखिनो न भवितुमर्हन्ति । यद्यपि वस्तुतः
आत्माऽद्वितीयसच्चिदानन्दरूपोऽपि देहादिकमात्मत्वेनाऽभिमन्यमा-
नोऽनर्थं प्राप्नोतीव तदुक्तमाचार्यपादैः—स्वतश्चिदानन्दाद्वितीय-
ब्रह्मात्मरूपोऽप्यात्मा स्वाश्रयया स्वविषययाऽविद्यया स्वानुभवग-
म्यया साभासया स्वाभाविकचित्सदानन्दाद्वितीयब्रह्मात्मभावा-
त्प्रच्युतोऽनात्मनि देहादावात्मभावमापन्नोऽप्राप्ताशेषपुरुषार्थः प्राप्ता-
शेषानर्थोऽविद्याकामकर्मपरिकल्पितैरेव साधनैरिष्टप्राप्तिमनिष्टप-
रिहति चाकाङ्क्षन् लौकिकवैदिकसाधनैरनुष्ठितैरपि परमपुरुषार्थं
मोक्षाख्यमलभमानो मकरादिभिरिव रागद्वेषादिभिरितस्तत आकृष्य-
माणः सुरनरतिर्यगादिप्रभेदभिन्नासु नानायोनिषु परिवर्त्तमानो
मोमुह्यमानः संसरन् कथञ्चित् पुण्यवशाद्देवोदितेनेश्वरार्थकर्म-
नुष्ठानेनाऽपगतरागादिमलोऽनित्यादिदोषदर्शनेनोत्पन्नेहामुत्रफलभोग-
विरागो वेदान्तेभ्यः प्रतीयमानं ब्रह्मात्मभावं बुभुत्सुर्वेदोदितशमद-
मादिसाधनसम्पन्नो ब्रह्मविदमाचार्यमुपेत्याऽऽचार्यानुसारेण वेदान्त-
श्रवणादिनाऽहंब्रह्मास्मीति ब्रह्मात्मतत्त्वमवगम्य निवृत्ताज्ञानत-
त्कार्यो ब्रह्मरूपोऽवतिष्ठत इति । तथापि तत्र तत्रोक्तहेत्वभासैरौप-
निषदसिद्धान्तविरुद्धं प्रतिपाद्यते युज्यते चाऽधिकारिभेदेन तत् ।
अतः श्रद्धालूनामौपनिषदसिद्धान्तज्ञानाधिकारितास्वरूपान्यतमश्रद्धा
परिणालनायैव भगवान् वादरायण अथातो ब्रह्मजिज्ञासेत्याख्या-
ऽध्यायचतुष्टयीं प्रणिनाय । पुनः कालपरिपाकेन श्रुत्यर्थविलुण्ठन-
दत्तमतिभिर्बौद्धादिभिस्तेषु भगवत्पादश्रुतिषु सूत्रेष्ववृतेषु कृपा-
सागरो धर्मरक्षणतत्परः श्रीशङ्करो भगवान् शङ्करनाम्नैवाऽव-
ततार । तेन भगवता किल बौद्धबुद्धिपङ्कमग्नमद्वैतसिद्धान्तं
समुद्दिधीर्षुणा यत्र तत्र वादकथायां बौद्धादिकरीन्द्रान् निपात्य “एकं

ब्रह्मैवाऽद्वितीयं समस्तं सत्यं सत्यं नेह नानास्ति किञ्चित् ” इत्यौप-
निषदः सनातनः सिद्धान्तः पुण्यात्मनि भारतदेशे पटहघोषेण प्रख्या-
पयामासे । तद्योगक्षेमाय च संसारिषु कृपालुतया ब्रह्मसू-
त्रभाष्यं प्रणिन्ये, येन तावद्दुःखजिहासवः संसारसागरनिमज्ज-
नशीलास्ततः पारं यान्ति । परन्तु तस्याऽतिदुरूहत्वेन मन्दम-
तयस्तदाकलनेऽक्षमतया दयया श्रीसुरेश्वरादि-मुख्यशिष्यान्त्यतमं
सर्वज्ञनामानं मुनिमुद्दिश्य कञ्चनाऽद्वैतसिद्धान्तदीपकं नातिदीर्घमिति
मञ्जुलं ग्रन्थं प्रणयेत्याज्ञापयामास भगवान् शङ्करः । स चाऽन्वर्थनामा
सर्वज्ञमुनिः पद्यात्मकं ग्रन्थं सङ्क्षेपशारीरकं नाम प्रणिनाय ।
अस्मिन् ग्रन्थे सम्यक्तयौपनिषदः सिद्धान्तः परमतनिरसनपुरःसरं
सङ्क्षेपेण प्रतिपादितोऽनुषङ्गतश्चाऽन्येऽपि व्युत्पादकाः पदार्थाः, यान्
ज्ञात्वा परमतदर्शिता साधु भवेत् । अस्य बह्व्यष्टीकाः श्रीनृसिं-
हादिभिः कृताः सन्ति । तास्वद्वैतसिद्ध्यादिकर्ता प्रसिद्धतरः सर्वतन्त्र-
स्वतन्त्रः पूर्वकाले न्यायशास्त्रे कृतभूरिपरिश्रमः श्रीभगवतः कृष्ण-
चन्द्रस्य परमभक्तोऽपि वेदान्तनिष्ठः शारीरकसारसङ्ग्रहनाम्नी टीकां
यथार्थनाम्नी चकार । अस्य सङ्क्षेपशारीरकरत्नस्य शारीरकसार-
सङ्ग्रहामिधट्टीकाकाञ्चनयोगोऽयं पण्डितमण्डलीमण्डनाय साधु
समजनि । अतो नातिदीर्घेण कालेन वेदान्तरहस्यं, तद्विवादे च
प्राचीण्यमीप्सवो भगवतः सर्वज्ञस्येमां श्रीमधुसूदनसरस्वतीपरि-
रक्षितां कृतिं परिशीलयन्तु । सम्पूर्णस्याऽस्य ग्रन्थस्य प्रायः शोधनेन
गृहीतपरिश्रमेषु विद्वद्वरेषु शोधिताऽनेकवेदान्तग्रन्थेषु “वक्त्रे”
इत्युपनामकेषु श्री पं० भारूशास्त्रिमहोदयेषु केनचिन्ननिरसनीय-
कार्येणेतो (काशीतो) बहिर्गतेषु किञ्चिदवशिष्टशोधनकार्यं तद-
नुमतो यथामति तत्कार्यमकरवम् । अस्य शोधने श्रीमता ग्रन्थ-
प्रकाशनद्वारा लोकसहायेन बाबूगोविन्ददासमहोदयेन मुद्रित-
पुस्तकं सहायकमभूत् । यथामति शोधितेऽप्यत्र पुन्दोपसुलभतया
सीसकाक्षरयोजनप्रमादेन च नायमानानि स्वलितानि सहन्तां
सहृदया इति सादरं प्रार्थयते ।

केलकरोपामिध-न्यायतीर्थ-साङ्ख्ययोगाचार्यादिपदवीभूत

श्री (पं०) सीतारामशास्त्री ।

संक्षेपशारीरकस्य श्लोकाद्यचरणप्रतीकवर्णानुक्रमः ।

श्लोकप्रतीकानि	अ०	श्लो०	श्लोकप्रतीकानि	अ०	श्लो०
अ					
अकार्यस्वरूपस्य कार्यत्वमिष्टं	१	२४०	अज्ञानानि बहुन्यसंख्यवपुः	२	१३३
अकृतागमश्च कृतनिष्फलता	२	३०	अज्ञानि ब्रह्म जीवो भवति भवति च	२	१६४
अक्षव्यक्तिर्विश्रुतीत्यास्पदत्वं	३	७१	अज्ञानि ब्रह्म बुद्धीरनुसरति ततः	२	१३६
अखण्डमेवाद्वयमात्मतत्त्वं	२	९७	अज्ञानित्वं जीवभावो न तस्मात्	२	२०६
अखण्डवाक्यार्थमनुग्रहणी	२	९६	अज्ञानित्वं ब्रह्मणश्चानभीष्टं	२	१९६
अग्निः क्षितोऽप्युत्सुकेन प्रदेश-	२	१६१	अज्ञानित्वं ब्रह्मणो जीवता चैव	२	१९९
अचतुर्गुणशौचवारणां	१	८१	अज्ञानिनो भवति मोहाविजृम्भितं तत्	२	१९१
अजडकारणभावनिवन्धनं	१	३२५	अज्ञानिनो भवति दुःखमनेन वस्तुतः	२	१७३
अज्ञस्तावत्प्रत्यगात्माऽहमज्ञः	२	१२९	अज्ञानं जडशक्तिमात्रवपुषा	२	१६५
अज्ञातताऽपि घटतेऽत्र दृशोऽनुभूतेः	१	३१६	अज्ञानं जडशक्तिमात्रवपुषा	२	९९
अज्ञातत्वे यानवोचाम दोषा	२	१४२	अज्ञानं सकलभ्रमोद्भवनकृत्स्नित्वे	२	१३२
अज्ञातमर्थमवबोधयतः प्रमायां	१	११३	अज्ञो विनश्यति पुमानतिमूढभावात्	१	२६८
अज्ञातमर्थमवबोधयदेव मानं	२	८	अज्ञोऽहमित्यवगतिर्न परस्य पुंसः	२	१७८
अज्ञातमर्थमवबोधयितुं न शक्ते	२	२१	अतोऽनपोद्भव च तत्त्वसंविदुः	२	९४
अज्ञानकल्पितमनिर्वचनीयमस्मिन्	१	३३६	अतो विरोधस्य निराससिद्धे	२	९८
अज्ञानकल्पितमनिर्वचनीयमिष्टं	१	११८	अतो न वेदान्तवचःसु विद्यते	१	४४८
अज्ञानजन्यकरणप्रतिबिम्बवाचि	२	२०७	अतः परत्वं श्रवणस्य तुल्यं	१	१८७
अज्ञानतज्जघटना चिदधिष्ठियायां	१	५५५	अतः प्रसज्यप्रतिषेधसम्भवात्	१	४४५
अज्ञानतज्जमखिलं जगदात्मभासा	२	१८५	अत्यन्तानुपलब्धवस्तुनि पुनः	१	२९७
अज्ञानतज्जमतिहीनतया सुपुते	१	१२७	अत्राप्यसौ दूतिहरिः पशुरित्यखण्डः	४	२३
अज्ञानदाह इति नैकपदं समासात्	४	२२	अत्राह यद्यपि किमप्युपनेयमत्र	१	१२५
अज्ञाननाशपदमत्र हि मुख्यमिष्टं	१	२१३	अत्राह वाच्यशबलाश्वितवस्तुनीयं	१	२०२
अज्ञानमप्यविदुषोऽस्य न तु स्वतोऽस्ति	१	५१	अत्राह सद्दयमहं मम रूपमीच्छे	१	९५
अज्ञानमत्र यदि नातुभवात्सिद्धं	१	१२२	अत्रैव जन्मनि भवेदपवर्गदायि	१	३४९
अज्ञानमप्यसदभावतया प्रसिद्धः	१	१२१	अत्रैव वस्तुनि दृढं व्यवतिष्ठमानः	२	१९३
अज्ञानमस्ति सकलं हि सुपुतिकाले	१	१३३	अत्रोच्यते न खलु वेदाशिरासि सुक्ता	२	७
अज्ञानमात्मविषयं भवहेतुभूतं	१	३०३	अथ कलज्जपदार्थगमक्षणं	१	४१८
अज्ञानमावरणमावरणं च माया	१	१०८	अथ केनाचिदात्मनैकता	१	१६८
अज्ञानमित्यजडबोधितिरस्क्रियात्मा	१	३१७	अथ तदीययोगनिवर्तनं	१	४१९
अज्ञानमेव च भविष्यति शक्तिरेषा	१	९४	अथ तमोमयविश्वविकल्पना	४	३७
अज्ञानमेव तु तदाऽवगतं त्वदीयं	१	१२१	अथ यद्युपक्रमणमल्पतरं	२	१२१
अज्ञानवर्जिततया परमेष्ठिनोऽसौ	२	१८३	अथ यद्युपक्रमणमल्पमपि	२	१२२
अज्ञानसंशयविपर्ययरूपकाणि	१	३४३	अथवा चित्तिरेव केवला	४	१५
अज्ञानात्मकवस्तु नाश्रयतया	२	२०९	अथवा चित्तिवत्प्रतीयतां	२	१७६
			अथवाऽनुवादसुपलभ्य ततः	१	५३६

श्लोकप्रतीकानि	अ०	श्लो०	श्लोकप्रतीकानि	अ०	श्लो०
अथवा मितियोग्यताऽस्तित्ता	१	४९४	अन्ये वदन्ति निरुपाधिनियोगरूपं	१	१३०
अथ शब्दसूचितमुमुक्षुरिमं	२	८५	अपरोक्षरूपविषयभ्रमधी-	१	४१
अथवा स तत्र परमात्ममतिः	३	५१	अपि च कर्तुर्नुस्मरणे भवेत्	३	२६२
अदृष्टदोषं परिहृत्य शंसतः	१	४२९	अपि च किंचिदपि प्रतिपादकं	३	२५९
अद्याप्यवान्तरवचःपरिणामबोध-	३	३११	अपि तु वदिकवाङ्मनसातिगा-	३	२६५
अद्वैतबाधकमभून्मम यद् द्वितीय-	४	५६	अपि च परमहंसस्त्वक्तसर्वेषणः सन्	४	१०
अद्वैतमप्यनुभवामि कस्यचित्त्व-	४	५५	अपि च पुरुषकर्मोद्भूतिकान्तिन्द्रियाणि	३	२५०
अद्वैतात्मपदमाहुरनन्यमानं	१	११६	अपि च प्रतिषेधचोदना	१	४०१
अद्वैतीकरणं निषेधवचनादुत्पन्नबुद्धेरपि	१	२५१	अपि च प्रतिषेधचोदना	१	४०१
अद्वैतेऽयं प्रत्यगर्थोऽस्ति तद्वत्	१	१६२	अपि च बन्धनहेतुतया श्रुतं	३	१५६
अद्वैतं परिशोधितं भगवतो विष्णोः	१	२६५	अपि च भाष्यकृदेव तदप्रवी-	१	४०
अधममध्यमशुद्धिस्तिरूपणे	३	६००	अपि च रूपितगोचरताविधे-	१	६०
अधिकारिणं च विप्रयं च विना	२	२४६	अपि च विश्वमनुप्राविशे	३	११
अधिष्ठानधिष्ठेयभावेन योनि	१	५२९	अपि विशिष्टविधौ वचनान्तरात्	१	५१०
अधिष्ठानमाधारमात्रं यदि स्यात्	१	३२	अपि च लौकिकमानबलाश्रयात्	३	२६१
अध्यक्षगोचरमनर्थमवैमि वाक्यं	२	३	अपुनरुक्तनिषेधनिषेधकृत्	३	३१८
अध्यस्तमल्पवपुरस्य न वा	१	२०	अपुनरुक्तपदानि विना यतः	३	३१४
अध्यस्तमेव हि परिस्फुरति भ्रमेषु	१	३६	अप्यत्रमप्यात्रगतत्वमेव	३	२८०
अध्यात्ममेवमधिभूतमथाधिदैवं	३	६०	अबुध्यमानो न हि संविदं तत्	४	३१
अनधिकारिणि शुद्धचिदात्मके	१	५५३	अबोधनाशश्रितिरित्यमुष्मिन्	१	२१३
अनधिकारितया दृगवस्थिता	१	५५४	अब्रह्मणा धर्मगिरोर्निजेष	१	४०६
अनवबुद्धमतः श्रुतिमस्तकैः	१	३३५	अभयं सनातनमनातुरधीः	२	२२४
अनादिबृद्धव्यवहारलक्षणं	३	२५४	अभिचारकर्म विधयो हि यथा	२	२२४
अनाद्यजगत्स्थ निवृत्तिनिष्ठा	१	४२६	अभिधाति करोति च लिङ्पदं	१	१९६
अनाद्यविद्यापटनेत्रबन्धनं	१	४५४	अभिनयेन करित्यति चेदयं	३	२९०
अनुपपत्तिबलेन विधेस्नयोः	१	५०५	अभिज्ञ एवैष पटः समीक्ष्यते	२	१०४
अनुभूतिशुक्ल्यनुमितिचित्तया	१	३८	अभिज्ञता मिज्ञतया विरुद्धा	३	१९४
अनुमानमागमविरुद्धमिदं	२	१०१	अभिज्ञहेतुर्विषये समान	१	२३३
अनुवददिदमेव वाक्यमर्थात्	१	५३४	अभिमतपशुपुत्रवृद्धिनाक	१	३९१
अनृतजडविभक्तदुःखतुच्छासहनवपुः	१	२६६	अभिहितघटनाऽथवाभिताना	१	३८२
अनृतजडविरोधिरूपमन्त-	१	१	अभिहितघटना न चोपपन्ना	१	३८१
अन्तरङ्गबहिरङ्गसाधने	३	३२०	अभिहितघटना यदा तदानीं	१	४४६
अन्तरङ्गमपवर्गकाङ्क्षिभिः	३	३२८	अभीष्टहेतुत्वलिङ्ग्यपृथक्	१	६६
अन्तर्गुणा भगवती परदेवतेति	३	२२१	अभेदिनो निर्विकृतेनेक-	२	६५
अन्यदेव यदि कारणं भवेत्	१	३३४	अभेदिनः सावयवस्य सत्यं	२	३१
अन्यस्य विश्रमकरी पुरुषस्य	३	९२	अयमपि परमात्मा प्रत्यगात्मस्वभावः	४	५६
अन्ये पुनर्विधिवचोऽजनितात्मबुद्धि-	१	२५०	अयं तु मायेति न शब्द एव	३	

श्लोकप्रतीकानि	अ०	श्लो०
अर्थवादगतमभ्युपेयते	३	१११
अर्थस्य मूलं निकृतिः जमा च	३	११६
अर्हाद्यर्थे च कृत्यस्मरणम-	१	६३
अर्थकृत्यवृत्तश्च पाणिनिवचः	२	५१
अल्पं रूपं बन्धनं प्रत्यगात्मा	१	५०
अवगतिगतमेवापेक्ष्य पूर्वापरत्व-	३	१४७
अवितथमिदमेवमेतत्	१	५०८
प्रविरलपदपङ्क्तिः पञ्चमस्य पुण्या	४	६१
अविरुद्धविशेषणद्वयप्रभवत्वेऽपि	१	१६७
अन्युत्पत्तिं विधत्ते भाति संवित्	२	२१४
अशब्दमस्पर्शमरूपमन्ययं	३	२९२
अशुचैः प्रणिषेधशाब्जतः	१	८०
असञ्जनिः सेत्युपवर्ण्यमानं	३	२०२
असत्प्रसूतिर्न च सत्प्रसूतिः	२	१०९
असदपि फलवत्तामश्नुते युग्मदिच्छा	२	२३५
असन्नकार्यं गगनप्रसून-	३	१९९
असन्नवृत्तिर्न च सन्नवृत्तिः	२	१०८
अस्तित्ववस्तुविषयोपनिषद्विषयः	१	४९३
अस्त्यस्म्यसीति च तिङन्तपदानि सन्ति	१	४९१
अस्त्यस्म्यसीति च पदे प्रचुरं क्रियाया	१	२८१
अस्थूलादिवचोभिरस्तनिखिलैस्तपस्त्र्यं	१	२६४
अस्थूलादिवचोनिषेधकतया भेदस्य		
संशोधनाव	१	२५६
अस्थूलादिवचः समुत्थितमतिर्नाकार-		
मादास्यते	१	२५४
अस्यैव तत्त्वविनिवेदनशक्तिभाजः	१	२५९
अहं प्रजायेय बहु स्वयं स्या	२	६७
आ		
आकाङ्क्षादिर्विद्यते योग्यतान्ता	१	५४७
आकाङ्क्षितं भवति पूरणशक्तियुक्तं	१	५७
आकाशादावस्तित्वा तावदेका	१	१८४
आकाशादौ नित्यता तावदेका	१	१८१
आकाशादौ शुद्धता तावदेका	१	१८२
आकाशादौ सत्यता तावदेका	१	१७८
आकाशो विहगोऽस्ति नास्ति च यथा	२	१३४
आख्यातमेव सदिदं भवतीति नाम	१	३०९

श्लोकप्रतीकानि	अ०	श्लो०
आग्नेय इत्याद्यपि तद्विज्ञान्त-	१	३०८
आग्नेयमादिवनमथैन्द्रमितीन्द्रां हि	१	४९०
आच्छाद्य विशिषति संस्फुरदा-	१	२०
आज्ञादिभेदेऽनुवर्तमाने	१	१३६
आज्ञाद्यर्थः प्रेरकः पौहषेये	१	१८७
आज्ञायाञ्चायुषाधिपणिपणितवपुः	१	१३८
आत्मन्येव समस्तवस्तु यदि वा	२	११४
आत्मानं न तु कर्मतामुपनयच्छब्दः	१	२४१
आत्मा प्रसाधयति वेद्यपदार्थजातं	१	५४
आत्माऽपृष्टः स्वप्रकाशो यथाऽयं	२	१४५
आत्रेयवाक्यमपि संव्यवहारमात्रं	३	२१७
आदाय नानाविधकारणानि	१	२१९
आदाय मुख्यगुणलाक्षणिकप्रवृत्तीः	१	२०४
आदाय मुख्यगुणलाक्षणिकप्रवृत्तीः	१	४८५
आदेशाशेनाणुमात्रेऽपि भेदो	१	१३१
आये सूत्रे त्वंपदस्योदितत्वात्	१	५५२
आधिक्यमुत्पृजति शब्दगुणो निजेऽर्थे	१	२०५
आनन्दत्वे सत्यता सत्यतायां	१	१८८
आनन्दविप्रहमपास्तसमस्त	१	२६
अन्ये भिन्नस्वभावं विविधमभिदधत्यानु-		
रूप्येण	१	११९
आप्तोक्तत्वप्रत्यये मानभावः	३	२७०
आबोधतः सकलमेव हि सत्यमिथ्या	२	२२
आरम्भणादिवचनं सकलं प्रवृत्तं	२	५५
आरम्भणादिवचसा खलु निर्विकल्प	२	४५
आरम्भवादमुपगम्य तदीययुक्तेः	२	७०
आरम्भवादः कणभक्षपक्षः	२	६३
आरम्भसंहतिविकारविवर्तवादान्	२	५७
आरुह्य भूमिमधरामितरऽधिरोढुं	२	६०
आरोपदृष्टिरपवादकदृष्टिरेवं	२	८१
आरोपदृष्टिरुदिता परिणामदृष्टिः	२	८२
आलम्बनं च विरहस्य न विभ्रमस्य	१	३४०
आवापोद्वापहेतोः पदामिदममुकस्याभि-		
धाने समर्थ	५	१२५
आवृत्त्या वा तत्र वृत्त्याऽथ वेदं	१	५५९
आश्चर्यमय मम भाते कथं द्वितीयं	४	५७
आश्रयत्वविषयत्वभागिनी	१	११९

श्लोकप्रतीकानि	अ०	श्लो०	श्लोकप्रतीकानि	अ०	श्लो०
आसन्नवस्तुविषयेण यथाऽक्षजेन	२	१२३	ई		
आसीदहंकरणमात्मतमोनिमिच	१	१२८	ईशितव्यमनपेक्ष्य नेदवरः	३	१८८
आस्तामत्र वचःप्रवृत्तिविरहः	१	२४०	ईदवरत्वमपि तत्परश्रुतिः	३	१६२
इ			उ		
इच्छायामिति सूत्रकारवचनं	३	२३९	उक्तसाधनसमुद्भवा सती	४	१
इतरेतराध्यसनमेव ततः	१	२७	उक्तं साधनजातमत्र सकलं	३	२५८
इतरेतराध्यसनमस्त्वनयोरुभयोः	३	२२८	उच्यते न तमसो निवृत्तिः	४	४
इतश्च निर्भेदकमात्मतत्त्वं	३	२९८	उच्यते शृणु विविच्य साधनं	३	३२९
इति कामुकस्य तव संसरणं	३	५३	उत्थानलिङ्गकृतकल्पनयैतदेवं	३	३२०
इति केचन वर्णयन्ति तत्	३	८३	उत्पत्तिरप्यस्य निरूप्यमाणा	३	२०१
इति तु केचिदुशन्ति महाधियः	३	९१	उत्पत्तिरेव हि धिया स्वफलं प्रदातुं	४	२६
इति न धर्मविशेषसमर्पणं	१	६२	उत्पन्नशुक्तिमतिरात्मन्निवृत्तिर्यथैव	४	१९
इति परस्परसंश्रयता यदा	३	२२७	उत्सर्गतः सकलकर्मनिवृत्तिनिष्ठा	१	८४
इति बहुभुतभाषितमुच्चकैः	४	५१	उत्सृज्य तत्र पितृशमयेतरस्मिन्	१	२८८
इति योजय सर्वमीदृशं	३	८२	उदासीनता च श्रुता नञ्प	१	४३७
इति वचस्पारिणाममुदीरितं	३	३१७	उदितपक्षपरिग्रहकारिणां	३	४२१
इति वाजपेयगतनीतिवशा	१	४६२	उद्दिश्यमानत्वमनूयमान-	१	४५७
इति विशेष इह प्रतिपादितः	३	३२१	उद्दिश्यमानं तदनुयमान-	१	४५९
इति श्रुतिः कारणसाक्षिभाव	३	१८६	उद्गातृप्रतिहर्तृकर्तृकतया जातौ	२	११७
इति श्रुतिः शास्ति निषिद्धकर्मणि	१	४३२	उद्यमिरस्यति तमश्च तदुद्भवं च	४	२४
इत्थं जगत्कारणवादिवाक्यं	१	५४९	उपचितोपचितानि न निर्गुणे	३	३२६
इत्युक्ते गुरुणा स पृच्छति पुनः	३	१४३	उपनिषद्ब्रह्मसा परमात्मधीः	३	३००
इत्युक्तोपरते गुरौ पुनरयं	३	५७	उपनिषद्ब्रह्मसाभिहितात्मधीः	३	३०१
इत्येवं कथयन्ति केचिदपरे	३	२२९	उपनिषदिति वेद इत्यपीदं	३	३९७
इदमर्थवस्त्वपि भवेद्रजते	१	३४	उपनिषदिति शब्दो वेदशब्दश्च तस्मात्	३	३९८
इदमुपेत्य किमप्युदितं मया	३	२३०	उपसत्तिवाक्यमधिकारिणि	३	३५६
इयमेव सर्वजननी प्रकृति-	३	१६७	उपसदनवचो विचारमार्गात्	३	३५८
इयं घटव्यक्तिरिति शेषो च	३	२७५	उपससाद चतुष्टयसाधनो	३	६५
इष्टाभ्युपायवचनो लिङ्गित स्थितौ च	३	४७४	उपादानता चेतनस्यापि दृष्टा	३	३५५
इष्टाभ्युपायस्य च कार्यभावः	३	४७७	उपादानता सच्चिदानन्दप्रतेः	३	३५४
इष्टाभ्युपायो विधिरात्मनीच्छा	३	४७५	उपादानतः संख्यया संगतिः स्यात्	३	३०६
इह कलञ्जपदेन नञ्त्वयः	३	४२०	उपाधिना सार्धमुपाधिजन्य	३	२७९
इह जगति हि सर्व एव जन्तु-	३	६६	उपाधिमौपाधिकमान्तरं च	३	२७५
इह तावदक्षदशकं मनसा	३	२०	उपाधिज्ञानमनादिसिद्ध-	३	२७७
इष्टाधुनाऽभ्रभणशब्दशक्ति	३	९५	उपाधिरन्तःकरणं त्वमर्थे	३	२७८
			उपाध्यभावेन भवेदुपाधिमत्	३	३१५

श्लोकप्रतीकानि

अ० श्लो०

उपायमतिष्ठति पूर्वमुच्येः	२	६२
उपेय वादं परिगृह्य चोच्यते	१	४४९
उभयमपि परात्मनः स्वरूपम्	१	६८
उभयभ्यामितिस्वरूपता	२	८८

ए

एकत्वमेकवचनादवगम्यमानं	१	५०१
एकत्वमेकवचनेन समर्पितं यत्	१	५०९
एकत्र शक्तिग्रहणोपपत्ता	१	२०१
एकत्र वृत्तिरिति लक्षणमत्र मुख्यं	१	२२१
एकदेशमुपलभ्य धर्मिणः	३	३०८
एकाज्ञानविकल्पितं सकलमे-	२	१७०
एका या प्रकृतिः समस्तजननी	१	५१०
एकाहाहीनसत्रयविधिविहिता	१	६४
एकेन वाक्येन धियो विधान-	१	४५८
एको देवः सर्वभूतेषु यूढः	३	१८३
एकोपाधावस्तित्वा नास्तित्वा च	२	१९९
एकोपाधाविकवस्तुप्रसिद्धौ	२	१९२
एकं चेतनमस्य यत्प्रकृतिता-	१	५१३
एकः शत्रुर्न द्वितीयोऽस्ति शत्रुः	१	३२१
एतत्त्वपदलक्ष्यवस्तु भवता	३	१४२
एतत्समन्वयनिरूपणमेवमास्मिन्	१	५६३
एतदप्यहमेवतुमुत्सहे	४	३
एतद्धि सोऽयमितिवाक्यमखण्डनिष्ठं	१	१५०
एतस्माच्च न जायतस्तत्र भवेत्	३	८३
एतावता न च तमोऽपि सुषुप्तिकाले	३	१२४
एवमात्मनि तमोनिवृत्तितो	४	६
एवमेव तु तमोनिवृत्तिर्गीः	४	१८
एवं तमोऽपि न बभूव सुषुप्तिकाले	३	१२६
एवं तावत्तत्त्वार्थो विशुद्धौ	३	३०९
एवं तावदखण्डवस्तुविषये	१	२१६
एवं तावत्लक्षणावृत्तिहेतोः	१	२०८
एवं तावत्लोकसिद्धा न माया	३	१०४
एवं न तत्त्वविनिवेदनशक्तियोगः	२	४४
एवं न वा अर इतिभ्रुतमेव तावत्	३	१६८
एवं पुराणाधगत यदि नातुभूतं	२	२०
एवं प्रमाणमखिलं बाहिरर्थनिष्ठं	२	१२

श्लोकप्रतीकानि

अ० श्लो०

एवं विज्ञाय तापत्रयमतिगहनं	३	५६
एवं वेदाशिरःप्रमाणमुदितं		
प्रत्यक्स्वरूपे तत्र	१	२४९
एवं वेदान्तवाक्यैरवगतपदवीं	२	२४८
एवं शब्दान्तराणां नयनिपुणमतिः	१	१४१
एवं सतीदमपि तत्त्वमसीति वाक्य	१	१५१
एवं सतीदमविवेकनिबन्धनं ते	३	७५
एवं सतीह तमसो न विविच्य वस्तु	३	१६४
एवं सतीह यदि वेदाशिरो न मान	१	२९९
एवं सतीहापि विरुध्यमानं	३	२८७
एवं समन्वयनिरूपणयाऽवबोध	१	१
एवं समन्वयविरोधनिरासविद्या	४	५२
एवं स्फुरत्यपि दृगात्मनि तत्स्वरूपे	१	४९

ऐ

ऐदम्पर्यमखण्डवस्तुविषयं	३	२
ऐद्वयमज्ञानतिरोहितं सत्	३	१७५
ऐद्वयमप्यनुभवादिदेवात्मरूपं	१	१९२
ऐद्वयमस्य परमात्मन उक्तमन्यैः	३	१५१
ऐद्वयवस्तु परिगृह्य तदत्यजन्तः	३	१७२
ऐद्वयवर्णनमतिस्फुटमेव कृत्वा	१	१९३
ऐद्वयवर्णनाभिह द्विवधेन वेदे	३	१६९

औ

औत्पत्तिकी शक्तिरशेष-	१	४
औत्पत्तिके हि भगवानयमप्रबुद्धे-	२	४८
औदासीन्यप्रच्युतिप्रापकेऽर्थे	१	३८६
औदासीन्यप्रच्युतेः प्रापकौ च	१	७९
औदासीन्यविशेषमेव हि परब्र-		
ह्मात्मधीजन्मने	१	७५
औदासीन्ये बोधिने शाल्वद्वे-	१	७६
औदासीन्यं पुरुषगतमेवाविशंवा-	१	४१५
औदासीन्यं बोधयच्छालमेतत्	१	७७

क

कणभुगमितिर्वा कल्पनोया तदानीं	१	२४५
करणमिह लिङ्गद्विज्ञानमेवाङ्गभागः	१	३८९
करमुद्रिनिवेष्टमुनम	१	३०४
कर्तृकर्म परिहृत्य नैष्यते	३	१९२

श्लोकप्रतीकानि	अ०	श्लो०
कर्तृत्वमाह मम कर्मविधिर्नियोगः	२	४
कर्तृत्वादि च दृश्यवर्गपातितं	१	८२
कर्षादिर्ननिधिवलेन तत्रापि कर्तृ	२	८१
कर्षादेरवभासकत्वमगमः	१	६१
कर्मकाण्डकृतबुद्धिशुद्धित-	१	६९
कर्मपदानेऽतिगते च काण्डे	१	४८८
कर्मेन्द्रियाणि खलु पञ्च तथा पराणि	२	११
कष्टः कष्टः कल्पितत्रयशब्दः	२	१९८

का

काणाददर्शनसमाभ्युदयोवराशिः	१	२१८
कादाचित्काव कल्पना कारणस्य	२	२०२
कामादि तत्र च भवेदितरत्र चेति	१	१७७
कारकस्य कारणेन तत्क्षणात्	१	२३२
कारणत्वमपि चित्तुज्जादिवत्	१	२८१
कारणत्वमुपलब्धं चित्ते	२	१३३
कास्त्व्यं हीष्टमबाधनं न खलु तत्	२	८४
कार्यत्वमिच्छावशवर्ति किञ्चित्	२	४७८
कार्यप्रधानमखिलं च पदं सुवन्त-	१	४८९
कार्यवस्तु विरहस्य कारणं	१	१८९
कार्यानुमानपरतन्त्रमिदं हि शास्त्रं	१	१३९
कार्यान्वयान्वयिनि वस्तुनि शब्दशक्तिः	१	१२०
कार्यान्वयान्वयिनि वस्तुनि शब्दशक्तिः	१	१४९
कार्यान्वयान्वयिनि शक्तिरिति		
स्थितौ च	१	१५३
कार्यान्वितार्थविक्रय यदि शब्दशक्तिः	१	२४५
कालस्वभावपरमाण्वसुमुप्रधान-	१	५२८
कालोऽस्तीति शब्दादिरेष्यत्यनन्तः	२	१२९
कालोऽनादिस्तत्र मुक्तः शकादिः	२	१३१
कौष्ठैः स्थूल्यं पक्वनि विविधैः	२	२६२
किञ्च क्रियापदमपेक्ष्य पदानि वाक्य-	१	१०८
वि. च प्रतीचि सकलोपनिषत्प्रवृत्ता	२	१०६
किञ्च प्रमान्तरमपेक्ष्य गिरः प्रवृत्तिः	२	१०१
किञ्च प्रमान्तरमिहाभ्युपगम्यतीचि	१	१११
किञ्च प्रवृत्तिविनिवृत्तिविहीनवस्तु	२	११२
किञ्च स्वयंप्रमाणलुचिदेककल्पं	१	१०६
किञ्चाहं जगन्गोऽप्यस्ति नास्ती-	२	१५५

श्लोकप्रतीकानि	अ०	श्लो०
किञ्चानृतद्वयमिहाध्यसितव्य-	१	३३
किञ्चाप्रासिद्धमिदमत्र जगत्त्रयेऽपि	१	१२०
किञ्चाऽऽप्तायवचः प्रमेयबलतः	२	१२४
किञ्चिज्ज्ञाताऽस्य तमसाऽऽवृतनित्यदृष्टे	१	१७७
किञ्चित्किञ्च बन्धमोक्षव्यवस्था	२	२१६
किं तु त्वंपदलक्ष्यमर्थमधुना	१	५९
किंते धनेन किमु बन्धुभिरेव वा ते	२	१६५
किं द्वैतानुभवो विरोधपदभाक्	२	२१९
किं निस्तसहकारिकारिणा	४	२
किं सप्रपञ्चमिदमस्त्वथ वा समस्त	२	१४४
कुडयं गृहस्य सरसोऽम्बुजमस्य वक्रं	१	२२४
कुरु परापरवाक्यविवेचनं	१	२१५
कुर्वत्कारणपक्षमाभितवतः	१	२३४
कूटस्थानित्यैव तु मुक्तिरेषा	४	२९
कूपणधीः परिणाममुदीक्षते	२	८९
कूपणमध्यमपक्षधियां नृणां	१	२४०
क्रियापदं वेदशिरःस्वपीप्यते	२	४३५
क्रियापदं वेदशिरःस्वपीप्यते	२	२८१
क्वचिदभ्युपेय कथनं कुरुते	२	७७
क्षितिजलदहनानिालम्बराणां	१	४९६
क्षितिजलदहनेषु तत्पदेशान्	१	४९७
क्षरं प्रधानममृताक्षरं हरः	४	४६
क्षीरस्य पूर्णं चषके नियुक्तो	१	६४

ख

खमपि खदति खण्डितमीक्षते	१	१९७
-------------------------	---	-----

ग

गङ्गापदं हि निजमर्थमपास्य तीरे	१	१५५
गन्धच्छायालेशसंस्कारभाषा	४	४३
गुणतया हि पदानि परात्मनः	२	१२५
गुणतो गुणवृत्तिरिष्यते	१	१७२
गुणं क्षिपेत्कारणमर्थवत्त्व	२	२१२
गुरुचरणसरोजसंनिधाना-	१	९
गुरुशिष्यसंगतिरितो न भवेत्	१	१६
गोवत्सादौ मुक्ता तावदेका	१	१८६
ग्राह्याहकयोः स्थिरत्वमगमनी	१	११

श्लोकप्रतीकानि	अ०	श्लो०
घ		
घट एष गच्छति नभस्त्वचलं	१	२८
घटात्पटो मिश्र इतीष्यते यदि	२	२०५
च		
चलने क्षुपाध्यभिमतस्य भवेत्	१	३१
चिच्छक्तिः परमेश्वरस्य विमला	१	२२८
चितिगतजडशक्तेराद्य इटो विवर्तः	१	२५२
चितिभेदमभेदमेव वा	४	१४
चितिवस्तुबुद्धिजनकस्य पुनः	२	२०१
चितिवस्तुनः स्वमाहिमस्फुरणे	२	२९
चितिशक्तिबाधितवपुः	२	१६८
चित्रादिवद्भवति साधनजातमस्य	१	२५१
चित्रायागः पञ्चफल इति	१	२३२
चिद्वस्तुनाश्रित भवेत्चिमीरं तामिखं	१	२१८
चेतसस्तु चितिमात्रशेषता	१	२४५
चेतन्यमेव तु तमस्वि तदप्रबुद्धं	२	१८९
चेतन्यवस्तुविषयाश्रय एव मोहः	१	११
चेतन्यस्याज्ञानशक्तेरनादे-	२	१९२
ज		
जगत्कारणत्वं पुनर्यत्र दृष्टं	१	५११
जगद्बुदयनिमित्तं चेतनं किंतु नाना	१	४९९
जगन्माहिम्ना न जगत्प्रसिद्धिः	१	२३१
जडत्वहेतोरनं जगन्माहिम्ना	१	२३२
जडप्रमाणस्य फलानिरूपणा	२	२१३
जडशक्तिमानवपुषा	२	२६६
जडशक्तिरस्ति च परस्य विभोः	१	४४
जडार्थसंवित्रिडि कुर्वतः फलं	२	२१०
जनयत्यसाविह मृषा वपुषा	२	२२९
जनिमदभवदेतचेतनादेव हेतोः	१	४९८
जन्मादिलक्षणाभिदं जगतो यदुक्तं	१	५३८
जन्मादिषड्भावविकारहीना	४	३०
जन्मान्तरेषु यदि साधनजातमासीत्	१	३६१
जन्या न मुक्तिर्घटते कुतश्चिद्	४	३२
जडतीह च लक्षणा मता	१	१९१
जामत्स्वप्रसुप्तप्राप्तिधर्मकमिदं	१	२४०
जामत्स्वप्रसुप्तप्राप्तिधर्मकमिदं	१	१३९

श्लोकप्रतीकानि	अ०	श्लो०
जामदभूमौ या प्रसिद्धेह माया	१	१०५
जाड्यं जगत्यनुगतं खलु भावरूपं	१	३२२
जातः सुतः सकलवंशविवर्धनस्ते	१	२५९
जावात्यर्थे लिङ्गपदं गौणमाहुः	१	४०९
जानात्यर्थे श्रेयसो हेतुभाव-	१	४८०
जीवत्वमेव तु तदाश्रयमध्यपाति	१	२५
जीवन्मुक्तिगतो यदाह भगवान्	२	१७४
जीवन्मुक्तिप्रत्ययं शास्त्रजातं	४	१९
जीवन्मुक्तिव्यापृतेः प्रापको यः	४	४१
जीवन्मुक्तिस्तावदस्तिप्रतीतिः	४	४३
जीवस्य कार्यकरणाधिपतेरावेद्या	२	१७५
जीवा एते स्वप्रकाशस्वभावा	२	१४७
जीवाज्ञातावचनमेवमिदं समस्तं	२	१८८
जीवाः सर्वे त्वं प्रति प्रस्फुरन्तः	२	२४९
जीवेशानजगद्भिभागजननी	२	२९०
ज्ञप्त्युत्पत्त्योर्धदेवं प्रवृत्तौ	१	२७२
ज्ञातेऽपि तावति ततोऽनतिरिक्त	१	४४
ज्ञात्वा देवं सर्वपाशापहानिः	१	१५५
ज्ञात्वमस्ति खलु बाह्यगोचरं	१	१६३
ज्ञानव्यक्तिर्विभतीत्यास्पदत्वं	१	७२
ज्ञानस्य प्रायभावादपरमाभिहितं	१	१११
ज्ञानात्मकस्यामलसत्त्वरेशोः	२	२८६
ज्ञानोत्पत्तिं वामदेवस्य गर्भे	१	२५०
ज्ञानं निवर्तकमपि द्वितयस्य तस्य	१	१०९
ज्ञानं विधातुं नहि शक्यमेतत्	१	४५०
ज्ञायन्ते चेद् ब्रह्मणा जीवभेदा	२	२४६
ज्योतिर्द्वयान्तरित एव हि कर्मजातं	१	७०
ज्योतिर्ब्राह्मणवक्ष्यमानबलतः	१	१४१
ज्यैव्यात्ममर्थमथवाऽऽजमेकमेव	२	६
त		
तच्छब्दवाच्यगतमद्वयभागमेकं	१	१६०
तच्छब्दादवगतमद्वितीयमासीत्	१	३०५
तच्छेषभावमनपेक्ष्य च तत्फलं स्यात्	१	४६०
ततस्तत्त्वविधेयार्थमेतद्भावे	१	५३०
ततो वियन्मुक्त्यमदो जगज्जडं	१	२१५
ततोऽस्तु रूपादिविहीनरूपे	१	१७७

श्लोकप्रतीकानि	अ०	श्लो०	श्लोकप्रतीकानि	अ०	श्लो०
तत्परःश्रुतिवचः प्रमाणकं	३	१५८	तस्मात्प्रमाणफलमत्र निरूप्यमाणं	१	१२९
तत्र सत्यमनूनं च भेदतः	२	३७	तस्मात्प्रवृत्तिविनिवृत्तिविवर्जितत्वं	१	३१५
तत्रापि दुर्घटमवैति यदा तु तत्त्व-	२	४७	तस्मादखण्डमवबोधयितुं समर्थः	१	१९५
तत्रापि पूर्वमुपगम्य विकारवादं	२	५८	तस्मादखण्डविषया न वचः प्रवृत्तिः	१	१००
तत्त्वभेदकमानवद्विपरधमा	२	८३	तस्मादखण्डविषये वचने विवादं	१	२७३
तत्त्वंपदार्थविषयो नय एव योज्यः	१	१७७	तस्मादध्यस्तेतत्सकलमपि दृशौ	१	५७
तत्त्वं पदार्थविषयं तम इत्यपीदं	३	३४२	तस्मादभिध्यक्तिकरी न हेतु	३	२१४
तथा तमःसंभवमच्छमन्तः	३	६५	तस्मादशेषजगदंकिनानिदानभूत-	३	१३१
तथा त्वमर्थेऽपि चतुष्टयं तत्	३	२७६	तस्मादसंगतामिदं प्रतिभाति यन्मे	१	१४४
तथा श्रुतौ नेतिवचःसु नात्र	१	४१४	तस्मादसङ्गतमिदं यदुशान्ति केचित्	१	३५६
तथा सच्चिदानन्दशब्दास्तदर्थं	१	२३६	तस्मादाध्वं निराशाः श्रुतिशिरसि न	१	१४३
तथा हि नाग्रे करणीतिनाम्ना	१	४१३	तस्मादेतत्सलक्षणं चिह्नमाहुः	१	५४८
तथा हि सम्बन्धुपमर्दबुद्धये	१	४४४	तस्मादिषा स्वप्रयुक्तप्रमाण-	३	२७२
तथा ह्यजक्षीरविधेः समीपे	३	२८६	तस्माद् ब्रह्मणि वाच्यवाचकयुजा	१	५२६
तदन्वयात्यागसतः कथं स्यात्	३	२०५	तस्माद् ब्रह्माविषया जीवभावं	२	१६२
तदमदिष्टफलोद्भवदर्शना-	१	४२८	तस्माच्च मानफलता निरुपा-	३	२३७
तदमुन्दरमात्मसंविदः	१	४९५	ताटस्थेनोपाधिमादाय मोहः	२	१५९
तद्दुर्घटं न खलु किञ्चिदपि प्रमाणं	१	३७१	ताटस्थेनोपाधिरङ्गं यदि स्यात्	२	१६०
तद्दुर्घटं न खलु संविदियं स्वयं, ग्या	१	२८५	तान्येव कार्यकरणानि बहुप्रकारं	३	६६
तद्धि द्विधैकाधिकरणयुक्तं	१	२१८	तिसृषु भूमिषु तस्य च तिष्ठतः	२	९२
तद्बुद्धिमात्रफलतैव च तत्परत्वं	१	४१६	नित्योऽपि चिद्व्यनतनोस्तवैक्यभूताः	१	१६६
तद्ब्रह्म पदजातबुद्धिभि-	१	३७८	तीर्थेन तं विविदिषन्तमन्यभक्तं	१	९२
तत्र भाति चतुरस्रमुष्कैः	३	१५७	त्यक्तः कार्यनिवृत्तार्थं वदितुमलमयं	१	१२१
तन्मायावि ब्रह्म चेत्स्वप्रकाशं	२	१४४	त्वत्पादपङ्कजसमाश्रयणं विना मे	४	५८
तमसा विनिर्मितमिदं सकलं	२	२९	त्वमतः स्वमोहरचितं गहनं	२	२३३
तयोस्तु बद्धा विधिशास्त्रालभ्या	१	८७	त्वय्येव कल्पितमहंकरणं विभर्ति	३	१३७
तर्कप्रतीतिसमयेऽपि तद्वितीयं	३	३०६	त्वमप्यदस्य दृशिगद्द्वये	१	५६१
तत्र गाढमूढतमसा रचितं	२	२२२	त्वंपदार्थविषयं समन्वयं	१	५६०
तत्र चित्तमात्मतमसा जानितं	२	२२५	तेन सत्यमिह जागरं विदुः	२	३६
तत्र नित्यमुक्तमुखचिद्रूपः	३	२२	तेषां भेदः स्वप्रकाशो यदीष्टः	२	१४८
तत्र बोधजन्मानि पुनः	२	२३९			
तत्र बोधमात्रमुपनेयमतः	२	२३८			
तत्र रूपमेव तत्र दुःखकरं	२	२३७			
तस्माज्जीव्युक्तरूपेण विद्वान्	४	४५			
तस्मात्कर्तुं समस्तमेव तु भवत्	३	३४०			
तस्मात्तत्परवदवाक्यगतिभिः	३	२९१			
तस्मात्स्वभूतपदमङ्गभयाद् गुणानां	१	५२२			

द.

दहरस्यगुणोपसंहृतेः	३	१७८
दहरादुपसंहृतेर्गुणैः	३	१७९
दीपस्तमस्तिरयतीह भवन्कुतश्चित्	४	२५
द्वितीहरणकरत्वं पुंसि चाप्यत्र चेदं	४	२०
दृशो विराट्सप्तशरीरगोचरं	१	४५३

श्लोकप्रतीकानि

अ० श्लो०

दृष्टत्त्वजाड्यपरतन्त्रचिदाश्रय—	२	१६९
दृष्टश्च रज्जुविधिनाऽवगतार्थवस्तु	१	२५८
देवयानपितृयानयोः पथोः	३	५२
देवादीनां नास्ति कर्माधिकारः	४	४९
देशकालपुरुषैरवस्थया	२	३४
देहव्याकिर्विप्रीत्यास्पदत्वं	३	६८
द्रष्टव्य इत्यापि विधिर्न विधिप्रमेय—	२	५०
द्वारं तमोन्ययमपेक्ष्य दृशा हि दृश्यं	१	५२
द्विजं न हन्यान्न-कलञ्जमयात्	१	४०८
द्वेषव्याकिर्विप्रीत्यास्पदत्वं	३	७४
द्वैतद्वैतनिवेशिनोऽनुभवना	२	२२०
द्व्यणुकस्यणुकस्याश्रयं	२	७४
द्व्यणुकस्य जन्मपरमाणुयुगात्	२	७३

ध.

धर्मनिर्णयनिमित्तमिच्छते	१	७७
धर्मोऽपि तत्त्वमतिरेव तु नोदनायाः	२	५४
धातोः कर्मण इत्युदीरितमिदं	३	३३८
धातोः कर्मण इत्युवाच भगवान्	३	३३७
धात्वर्थतोऽस्या न च भावनाऽस्ति	१	३९९
धात्वर्थाख्यानशक्तो यदि भवति	१	३९९
गुणाद्वातितुं	१	१४०
धूमे सत्ता स्यादसत्ता च तस्मिन्	२	२०१

न.

न कर्म काण्डेऽपि ततो नियोगः	१	४००
न खलु कारणकार्यसमन्वयः	३	२२२
न खलु जगति ध्रियोहेतुप्रतीत्युदयादृते	१	३६४
न खलु निर्गुणवस्तुपरं वचः	३	२९०
न खलु पाणिनिपङ्कलसंज्ञया	३	२६३
न खलु संश्रुतसंहतशब्दयोः	३	३२४
न खल्वीदृशं कारणं योगसिद्धं	१	५३३
न च किमपि नः कार्यं नाम प्रमाण-	३	३६३
पथानुगं	३	३६३
न च किंचिदन्यदसतो वदितुं	३	२०६
न च क्रियाकारितसंहतानि	१	२८०
न च गतार्थमिदं प्रति भाति नो	१	५९

श्लोकप्रतीकानि

अ० श्लो०

न च तथाऽयमभिन्नसमाश्रयः	३	२२३
न च तमोमयजन्म विमुक्ता	४	३६
न चन्द्रप्रकाशप्रकर्षं प्रकाशात्	१	२३५
न च प्रमणान्तरयोग्यतायां	१	२७६
न च प्रसिद्धार्थपदान्तराणां	३	९५
न च भवति विरोधस्योत्थितस्या-		
पनीतिः	१	१६६
न च मादृशजनधीकृतचरनं	३	२६७
न च वर्णपूगमपहाय भवेत्	२	२६१
न च वर्णितदपरमव भवान्	३	२०७
न च विनिगमनायां कारणं किंचिदास्ति	१	१६३
न च शक्तिरस्ति सहजा यदि वा	३	८९
न च शुक्रशोणितसमागमने	३	९०
न च सोमयागपदयं हभयोः	१	३५२
न चैवं विधिः कश्चिद्वैति न स्यात्	१	५०७
नञः प्रपञ्चप्रतिपादकस्य च	१	२९२
नञः स्वसम्बन्धिपदार्थवस्तुनः	१	४०२
न तथाऽन्तरङ्गमुपलब्धिजने	३	३५३
न तथाऽन्तरङ्गफलसन्त्यसं	३	३५५
न तदव सम्भवति युक्तिवशात्	३	२०९
न तदात्मनः स्फुरणमेव निजं	२	२०४
न तमोऽपि पूर्वमगवन्न	२	३४०
न तमः परिहृत्य लभ्येत	२	२४१
न तव कचिदग्न-नमस्ति विभोः	३	२६
न तव प्रतीचिकरणानि बहिः	३	४१
न तस्य कश्चित्पतिरस्ति लोके	३	१८५
न तस्य कार्यं करणं च विद्यते	३	१८४
नयास्तीरे फलमिति गिरः	१	१०२
न नामयोगो न च धातुयोगः	१	४१३
न नीलवज्रन्याश्रयव्यक्तितः स्यात्	१	२२८
न नीलोत्पलादि प्रदेशेषु किंचित्	१	२२९
न नीलोत्पलाया गिरो व्याकृतिष्ठाः	१	२२७
ननु कल्पितं यदिह जागरितं	३	३२
ननु च डित्यडवित्यपदादिवत्सकलमेव	३	२५३
ननु चादशाश्रयतमः स्फुरणं	२	२१०
ननु चैकरूपचितवस्तुगतं	२	२०३

श्लोकप्रतीकानि	अ०	श्लो०	श्लोकप्रतीकानि	अ०	श्लो०
ननु निवृत्तिपरत्वमुदीरितं	१	४१७	सृष्टिरिष्टा	२	२४९
ननु मातृमानविषयावगती	१	२७	न हि चित्तदृश्यमपि सत्यमिति	२	२२६
ननु लौकिकवचसां नरमति-	२	२६६	न हि भूमिरूपरवती मृगतृडुजल	३	२९
ननु शाक्यभिक्षुसमयेन समः	२	२९	न हि विभक्त्यभिधेयपदार्थग-	१	९०२
ननु सच्चिदादिवपुषो जगतः	१	५४३	न धर्मवादा विधिभिर्विरुद्धा	३	२८५
ननु सदृशमिदं वशोऽयमस्मात्			नाखण्डवस्तुविषया वचसः प्रवृत्तिः	१	१०३
कस्मात्	२	२४	नाज्ञाततामनवगम्य पुरा प्रवेशात्	२	१८
ननु समीहितसाधनता लिङ्गो	१	४३७	नाज्ञाततावगतये स्वयमेव बाह्यं	२	१७
ननु द्विदादेर्यदि नाम लोके	२	९७	नाज्ञाततावगतिरस्ति जडेषु पूर्वं-	२	१६
न नञ्ञेयमिदं भवेद्यदि मम प्रत्यक्स्व-			नाज्ञानमद्वयसमाश्रयमिष्टमेवं	२	२११
रूपं ततः	१	२४४	नाज्ञानमास्ति च सुषुप्तिग-		
नन्वन्यो मद्रन्धमोक्षादिभागी	२	२१८	तस्य पुंसः	३	१२५
नन्वेवं चेद्वन्धमोक्षवस्था	२	२१५	नाद्यापि वेदरयहमनिर्वचनीयभाषा	१	१२८
नन्वेवं सति रज्जुखण्डलकम-	२	१०२	नाद्यां न हन्यां न पिबेयमित्यपि	१	४०९
नन्वेवं स्याददुर्निवाराऽनवस्था	२	१५४	नानाविधैर्बहुभिरेव निमित्तभेदैः	१	२२२
न पाल्यत्वयोगादलंभूष्णुभाव-	१	४३६	नान्वेति तच्च चित्त व्यतिरेकिता च	३	१३८
न पुरान्वयश्च तव चिद्रूपः	२	३२	नापूर्वमर्थमुपलम्भायितुं पदानां	१	१०९
न पुरान्वयोऽत उपपत्तिसहः	२	३७	नाभावताऽस्य घटते वरणात्म-		
न पुराष्टकेन रहितस्य तव	३	२१	कत्वात्	१	३२०
न प्रधानमपहाय वेदने	३	३३४	नामधातुमहितो नञिष्यते	१	४०५
न प्रधानमिह वेदनं भवेत्	३	३३५	नावेदाविन्मुने पुरुषं बृहन्तं	३	२९६
न प्रमातीरि सति प्रबाध्यते	२	३३	नासंसृष्टपदार्थबुद्धिपदयोः	१	३७२
न प्रमेयमपहाय मातृता	३	१९१	नासंसृष्टमतो वदन्ति वचना-	१	३८३
नभसः प्रदेशविरहाजभसः	३	३३	नाहङ्कृति च परिहृत्य तमस्विताधीः	२	१८०
न भेदबुद्धिर्घटते प्रमाणतः	२	१०६	नाहं प्रकाश इति तावदनेन माया	३	११०
नयानिपुणधीर्बालश्रेष्ठा	१	३६५	नांशः परस्य न च तस्य		
न योग्यतामात्रनिबन्धनो भवेत्	३	२३४	विकार एष	३	१०
नरकपातविवर्जनवर्त्मना	३	४३०	निजमायया परिगतः पुरुषः	२	३०
न रविशर्वरसख्यकृदीक्ष्यते	३	१९६	नित्यबोधपरिपीडितं जगत्	२	१८
न शक्यमुत्पायामिति प्रशस्यते	२	११२	नित्या च कारणगणस्य सती		
न संक्कुरो नापि च संयुति-			प्रवृत्तिः	३	२१५
स्तयोः	३	२३३	नित्यापरोक्षमपि वस्तु परोक्षरूपम्	३	२२३
न स्थानतोऽप्यस्ति परस्य कश्चित्	३	१४६	नित्यं प्रियादिषु सुखं प्रतिवि-		
न स्थानतोऽप्यस्ति परस्य तस्मात्	३	२८२	म्बितं सत्	३	१५२
न स्वाध्यायवदाप्यता न च पुनः	१	३०६	नित्यः शुद्धो बुद्धमुक्तस्वभावः	१	१७३
न हि कल्पनाविरोचितं वितथं	३	२४	निमित्तं च योनिश्च यत्कारणं तत्	३	५३३
न हि खलु मतिपूर्वां व्रजणः					

श्लोकप्रतीकानि	अ०	श्लो०
नियोग एवैष पुमानियुज्यते	१	४२४
नियोगकोट्याऽपि नरो न कश्चित्	१	४०६
निरातिशयमुखं च दुःखजात-	१	६०
निरभिसंभिसमार्पितमच्युते	४	८
निरूपणायां नयतोऽस्ति कश्चित्	३	२१०
निवृत्तिनिष्ठे तु निषेधवाक्ये	२	४४२
निवृत्तिरस्ति द्विविधा बहिः-		
स्थिता	१	८६
निवृत्तिसिद्ध्याऽपि नियोगसिद्धिः	२	४२१
निषिद्धक्रिया दुःखनिष्पत्तिहेतुः	१	४४१
निषिद्धक्रिया प्रत्यवायाय नेति	१	४३८
निषिद्धक्रिया प्रत्यवायाय नो चेत्	१	४३९
निषिद्धक्रिया चोदितस्याक्रिया वा	१	४४०
निष्कारणं श्रुतिशिरोवचनस्य भङ्गं	२	५४२
निष्पन्नमेव यदि वा पुरुषप्रयत्न-	२	२९५
निष्पादिता सकलकारकवर्गसाध्या	३	११८
निःश्रेयसं न खलु साध्यमतः		
क्रियाभिः	१	३१४
निःसंधिवन्धनामिदं चिदचि-		
त्स्वरूपं	१	१९८
नीलैकगोचरतया नियतं न चक्षुः	२	२९६
नीलं सुगन्धि महदुत्पलमम्बुशायी	१	२२०
नैतत्कस्तनिमित्ततोऽपि घटते	१	३०९
नैतत्प्रमाणमपनेतृसतो न तावत्	१	१२६
नैतत्सारं सत्त्वमिष्टं यदि स्यात्	२	२००
नैतद्वस्तुनि कल्पितस्य जगतो		
वाक्यप्रसूतप्रमा	१	२४५
नैतादृशं ब्राह्मणस्यास्ति विर्चं	३	३६३
नैवं भ्रान्तिनिमित्तकारणमयं	३	१०३
नोपन्तमित्यत्र नञेच्छणार्थ-	१	४००
प		
पदजातशुद्धिजनिता भवति	२	३०४
पदवाक्यमानानिपुणा	२	११
पदवृत्तिसमन्वयाधुनौ	२	५५१
पदान्तरस्यागमनादिहाभ्यतः	१	३६०

श्लोकप्रतीकानि	अ०	श्लो०
पदार्थबोधेन कृतार्थता न ते	२	२९४
पदार्थबोधे परिरुद्धं वाक्यं	३	३०४
परपक्षनिषेधमाचरन्	२	७८
परमात्मपदं पराकृतादितयं	१	३०५
परमात्मभागपरिवेष्टनकृत्	३	३४
परमात्मसंभ्रयतमोजानितं	२	२८
परमेव तत्त्वमृहीतमभूत्	२	२२६
परमेश्वरता गुणोऽप्यतः	२	१८०
परमेश्वरेण विभुना रणयन्	२	४०
परशब्दवृत्तिरपरत्र भवेत्	१	१०१
पर्यायता न खलु तत्त्वमसीति वाक्ये	१	२२५
परस्परभावधिया न भेदधीः	२	१०७
परस्परभावमुपाददानो	२	२१०
परस्परभावविहीनभावात्	१	२११
पराञ्चि ज्ञानि व्यतृणत्स्वयंभूः	२	१३
परिकल्पितोऽपि सकलज्ञतया	२	२२०
परिच्छिन्नवस्तुव्यवच्छेदसिद्धौ	२	५२०
परिणतिं च विवर्तदशादयं	३	२४३
परिणाम इत्यथ विवर्त इति	२	८६
परिणामार्थिणो विवर्तधीः	२	८७
परिणामबुद्धिमुपमृष्ट पुमान्	२	८४
परिणामविवर्तयोरतः	३	२०४
परिपूर्णचिद्वसधनः	३	४०
परिणामवादमुपगम्य तथा	२	७६
पशुनेतिपदे तृतीयया	२	५०४
पश्यन् पश्यति गिरा कथया बभूव	२	१६०
पश्यामि चित्रमिव सर्वमिदं द्वितीयं	४	५४
पदार्थं न पृथक्प्रमाणमपरं	२	३८०
पारम्पर्यं प्रगतिकर्गात् कारणादा-	२	३७६
पारम्पर्यं शुद्धिहेतुत्वहेतोः-	४	५०
पारोक्ष्यं च ब्रह्मणि प्रत्यगर्थे	१	२१८
पित्रा तत्त्वमसीति बोधनमनु	२	२९९
पुरधर्ममात्मनि विकल्प्य तथा	३	३९
पुरमेव गच्छति चित्तिस्त्वचला	२	२९
पुरवेष्टितं न तव चिद्वलयं	२	२०
पुरवेष्टितः पुरवशानुगतः	१	४८

श्लोकप्रतीकानि	अ०	श्लो०	श्लोकप्रतीकानि	अ०	श्लो०
पुरहेतुकं तव यथा च वपुः	३	४५	प्रत्यक्षकर्मवचसोरुभयोः सभूतः	२	१५
पुरहेतुकं यदभवच्च विमोः	३	४६	प्रत्यक्षालिङ्गवचनानि हि दर्श-	१	२२
पुरहेतुरूपघटितस्य दृशोः	३	४६	प्रत्यक्षस्य इदमेव निवेदायिष्यन्	४	२७
पुरुषमदवशाद्विविधा भवेत्	२	९०	प्रत्यक्षोदरेष दोषस्ततोऽर्थ	२	१०२
पुरुषमतिनिवेशो नास्ति वेदपमेये	३	२४८	प्रत्यक्षपराश्रियवस्तुविवेचनाय	३	१३५
पुरुषमकमपेक्ष्य च भूमिका	३	२४२	प्रत्यक्षभावस्तावेदोऽस्ति बुद्धौ	१	१५९
पुरुषापराधमलिनाधि	१	१४	प्रत्यक्षपूषमतो न शब्दविषयः	१	२४३
पुरुषापराधविगमे तु	१	१५	प्रत्यक्षपकृतिशब्दतो बहिः	१	२९३
पुरुषापराधविनिवृत्तफलः	१	१६	प्रत्यक्षवस्तुन एव तत्र विषये मा-	२	१२७
पुरुषापराधशतसंकुल	१	२७	प्रत्यक्षार्थविषयं हि कर्मणा	३	३३३
पुरोपलब्धो विषयो न दृश्यते	३	२५६	प्रत्यक्षे सति न चापवादकं	३	३३६
पुर्यटकं तदिदमप्यभवद्वि लिङ्गं	३	१९	प्रत्यासन्ना परिणतिरियं	२	८०
पुर्यटकं भवति तस्य परस्य मोहात्	३	९	प्रथमचरमभवो निर्णये कारणं चेत्	१	१६४
पुरं पुरस्थत्वमथो पुरस्थं	३	२८१	प्रथमाविकं याजिनिगद्य गतं	४	४६०
पुलिङ्गताऽपि घटते क्रतुगामिनोऽस्य	१	४७३	प्रभुरेव सर्वविदहं कृपणो	२	२२३
पूर्वक्षणे भवति वाच्यपदार्थभाग-	१	२०४	प्रेमाणतो नास्ति निषिद्धकर्मणः	१	४३१
पूर्वाण्यदृष्टपरिपन्थिनिबर्हणानि	३	३४७	प्रमाणमिच्छन्प्रतिषेधचोदना	१	४४७
पूर्वापरान्वयबलेन हि कारणत्व-	१	३७३	प्रवर्तकोत्थाननिबन्धने ततः	१	३६६
पूर्वापरीधृतपदार्थानिष्ट-	१	४९३	प्रवर्तकं वाक्यमुवाच चोदना	२	४१६
पूर्वापर्यै पूर्वदौर्बल्यमाह	२	११६	प्रवर्तकं वाक्यमुवाच चोदना	१	४११
पूर्वात्यन्तमृगाम्बुविभ्रमाधियः	२	११५	प्रवृत्तिशोभेण समेऽपि समते	१	८९
पूर्वं विकारमुपवर्ण्य शनैः			प्रवृत्त्यभावस्य विरोधिकार्यं	१	१३५
शनैस्तत्	३	२२०	प्रवृद्धरागस्य निवृत्तयोऽस्थिरा	१	४९५
पृष्टात्परस्परयुजा प्रतिपत्तिरेषा	१	१७६	प्रज्ञं मुखं समनुभूय समुत्थि-	१	२३
पृष्टेन पूर्णवपुषा क्रियते प्रतीति	१	२५०	प्राणोन्क्रान्तिर्नास्ति मूर्धन्ययैषां	४	४८
प्रकर्षः प्रकाशातिरिक्तो न चात्र	१	२३४	प्रातिपदिकान्यनतिरिक्तविषयाणि	१	२७४
प्रकृष्टप्रकाशत्वज्ञासी हि लोके	१	२३१	प्रातिपदिकार्थगतमेव वचनानि	१	५०३
प्रकृष्टप्रकाशध्वनी व्यक्तिमेका	१	२२६	प्रारम्भाः फलिनः प्रस-	१	५
प्रक्षालनेन धवलं किमिदं बभूव	२	१९	प्राशुकरिण तथैव तदेपित्त्यं	३	१३०
प्रच्यवि वस्तु यादेहास्ति			प्रियशिरस्त्वकथा खलु यादृशी	३	१००
निजस्वरूपात्	३	१२	प्रेमानुपाधिरमुष्मात्मनि नोप-	१	२५
प्रतिषेधवाक्यवदतः सकलं	१	४०४			
प्रत्यक्त्वादिगुणान्वयेन यदि वा	१	१७०			
प्रत्यक्प्रमाणकमस-	१	६			
प्रत्यक्त्वमात्रविषयाधयता	१	२१			
प्रत्यक्त्वमात्रविषयाधयमोहहेतोः	२	२१२			
प्रत्यक्त्वत्वं लक्षयेत् स्वपदार्थः	१	२३७			

व.

शहिरङ्गसाधनमशेषगुरोः	३	३५२
बहु निगद्य किमत्र वदाम्बुहं	१	३३१
बाह्य ध्यात्मिकवस्तुजातजननी	२	१३०
बाह्यसं रविनिशाकरवद्विवाग्भिः	३	७६

श्लोकप्रतीकानि अ० श्लो०

विम्बस्य नापि तमसि प्रतिविम्ब-	२	१७९
बुद्धिव्यक्तिर्विप्रतीत्यास्पदत्वं	३	७०
बुद्धिः समस्तविषयावगमे प्रवृत्ता	२	११
बुद्धेर्वृत्तौ ज्ञानता तावदेका	१	१७९
बुद्धेर्वृत्तौ तावदानन्दतैका	१	१८०
बुद्ध्यादिकार्येष्वपि चेतनोऽयं	१	१४६
बुद्ध्या तत्त्वपदाथविभुभवविषयं	३	३१०
बोधस्वभावकमबुद्धमनुष्णमुष्णं	१	११४
बोधात्मत्वे निर्निमित्ते प्रतीचो	१	१९०
ब्रह्मज्ञानं ज्ञानता ब्रह्मबुद्धेः	१	४५३
ब्रह्मज्ञानं प्रमाणं भवति दृढमिदं	४	७
ब्रह्मज्ञानं ब्रह्मणि ज्ञायमाने	१	४५२
ब्रह्मज्ञानं सूचयन्सूत्रकारो	१	५६
ब्रह्मपुच्छमितिवाक्यगामिनो	२	१२०
ब्रह्म प्रमेयमथेनष्टमिह प्रमाणं	१	११९
ब्रह्मस्वयंभुपरमात्मपदस्य वेदो	३	२६८
ब्रह्म स्वयं प्रथमतः शबलेषु तस्य	१	२८९
ब्रह्माज्ञानसमुद्रवग्रहगणं	२	१२५
ब्रह्माज्ञाने द्वाद्वितीयत्वमेकं	१	१५८
ब्रह्मात्मत्वं सान्तरायं पुरस्तात्	४	४४
ब्रह्मात्मवस्तु निरवधीचदेकरूपं	१	३४१
ब्रह्मादीनामस्ति मुक्तिश्रुतिभ्यः	४	४७
ब्रह्माश्रयं न हि तमोऽस्तुभवेन लभ्यं	३	१४
ब्रह्मास्मीतिवचो निविष्टपदयोर्मानं	१	२९३
ब्रह्मेतिशेषिपदमत्र हि लक्ष्यमेकं	२	१७५
ब्रह्मैव सन्निति गिरं प्रति शेषितायै	१	३१०
ब्रह्मैव सन्निति ततोऽपि बलि-		
ष्ठमेतत्	१	३१३
ब्रह्मैव सन्निति ततः प्रथमश्रुतं सत्	१	३११
ब्रह्मैव सन्निति वचः प्रथमश्रुतत्वात्	१	३०७
ब्रह्मैव संसरति मुच्यत एतदेव	३	७०
ब्रह्मैवाज्ञानं तस्मादिह भवितुमलं	२	२०८

म.

भगवाननादिनिधनः कृपया	३	३५४
भूस्त्वा कथंचिदनुमानवशेन सिद्धे	१	५४३
भवति च पुरुषार्थकार्मिकेयं	१	३९३

श्लोकप्रतीकानि अ० श्लो०

भयप्रतीतावुपभोगभाजो	१	४८३
भयप्रतीतौ न हि कश्चिदर्थो	१	४८४
भय्याय भूतमिति किंच विभिप्रधाने	१	३१२
भय्याय भूतमुपदिश्यत इत्यवोचन्	१	३९५
भङ्गातकादिरसयोगनिबन्धनं च	३	२४५
भावनाद्वयमतोऽवबोधयेत	१	३९४
भिन्नाभिन्नरवौ घटादिवचसा	१	२०९
भुजङ्गभोगं सुकुमारशीतलं	१	४३१
भुजङ्गमाङ्गशायिने	४	६३
भूतस्य भय्याय यथोपदेशः	१	४८२
भूतानि पञ्च तव मोहंसमुद्रवानि	३	६३
भूतार्थनिष्ठवचनादपि शब्दशक्तिः	१	३६०
भूत्वा रागः कारणं पुंस्त्ववृत्तेः	१	११४
भूयस्त्ववृत्तनुगुणावयवकि-	१	२९
भेदश्रुतिस्त्वन्यपरा समस्ता	३	२८४
भेदश्रुतिः कल्पितमेव भेद-	३	२८८
भेदादिरूपमवबोधयितुं समर्थं	१	१४७
भेदो भिन्नश्चातिरेकोऽतिरिक्तो	१	२१५
भेदं च भेयं च भिनत्ति भेदो	१	५५
भोक्ता भोगं प्रेरितारं च मत्वा	३	२९३
भोक्त्रादिसुखे परिणामवाद-	२	७९
भ्रमादनर्थस्य निदानमादरा-	१	४३४
भ्रान्तिज्ञानाद्वक्षणः सिद्धिपक्षे	२	१४१
भ्रान्तिप्रतीतिविषयो न च सन्नचासन्	१	३१५
भ्रान्तं तथोपचरितं च यथाविभाग-	२	२१४

म.

मज्जत्यलाबु सहसामु शिलाः	२	२
मणिमन्त्रमहौषधमितीदृशकं	१	९१
मतिमतां प्रवरो वृषभध्वजः	३	३६४
मनोवगम्येभ्यपरोक्षता बला-	१	४३
मन्त्रार्थवादगतमध्ययनं तदर्थं	१	४६८
मन्त्रार्थवादवचसामपि गोचरेषु	१	४७०
मन्त्रो हीनः स्वरतो वर्णतो वा	२	२१०
मलिनं नभो नहि कदाचिदभूत्	३	११
मलं निरस्मार्थवदिष्यते चत	३	२११
महाबाह्विभामपि मन्त्रिकी-	१	१३

श्लोकप्रतीकानि	अ०	श्लो०
महीभुजोऽयं पुरुषो मनस्वी	१	२८१
मातृप्रमाणमिति मेयविभागमित्रं	१	२१७
मानान्तराधिगतगोचरगामिनोऽस्यात्	१	२५२
मानान्तराधिगतता हि न लक्षणाया	१	२५३
मानान्तरानधिगतं त्ववगम्यमानं	१	२९०
मानान्तरानधिगतं परिनिष्ठितं यत्	१	२९४
मानेन मेयावगतिश्च युक्ता	१	४८७
मानं न कारकमिति प्रथितं पृथिव्या	१	१२७
मायानिर्वचनीयमेव तु तमो	१	१००
मायानिविष्टवपुरीश्वरबोध एव	१	१५३
मायामयत्ववचनादखिलं भूवेति	१	९३
मायामयी बाह्यनिवृत्तिरिष्टा	१	८८
मायामसौ वितनुते त्रिभुवेमेनो	१	१८७
मायामात्रमतः समस्तमभवत्स्वप्ने	१	११२
मायामेनो जागरे लोकसिद्धौ	१	८५
मायोपाधिरद्वयस्येश्वरत्वं	१	१४८
मायाविनो न मणिमन्त्रमथौषधं वा	१	८७
मायाश्रुतिस्मृतिवचः सकलं तथा च	१	६८
मिथ्याज्ञानाज्जीवभेदप्रसिद्धे	१	१५१
मिथ्याज्ञानाद्भ्रमणः सिद्धिपक्षे	१	१४३
मिथ्या सुषिः सवितृमण्डलमध्यवर्ती	१	३३७
मीमांसितव्यमनर्थकं सदाद्वितीयं	१	५८
मुक्तामुक्तौ विद्वदभ्यो त्वदन्या	१	१२८
मुक्तेऽज्ञानं ब्रह्ममित्येतदेवं	१	१५६
मुक्तो मयं स्वप्रकाशश्चास्ती—	१	१५८
मूर्तममूर्ततदुत्थालिङ्गपुरुषस्यामिश्र-	१	२३०
मोक्षस्वरूपे विकलक्रियोऽसौ	४	३३
य		
यच्छ्रुतं विविदिषोदयाय तत्	१	३३०
यथादिहापितसमस्तकल्पपाणां	१	३४८
यत एवमत्र न विरोधलवो	१	२२१
यत एवमेतदुपपत्तिपथं	१	३८
यतो महावाक्यत एव पुत्रो	१	३०२
यतो यतो निवर्तते	१	३६४
यतः प्रपश्यन्नपि भेदिनः स्व	१	४७
यत्कर्मकाण्डनिपुणैरुदितं पुरस्तात्	१	१४६

श्लोकप्रतीकानि	अ०	श्लो०
यत्कर्मभावमनपास्य निजप्रमेये	१	१४
यत्केचिदाहुरभिधाय निजानुपाधान्	१	३७०
यत्तु प्रमाणमनुभूतिरिति प्रमाण-	१	२८४
यत्तु प्रमाणमपधीर्य निजप्रमेये	१	१५
यत्रापि देवगतिर्नोऽस्त्यतिरिक्ताभा—	१	४५
यत्राविशेषकानिमित्तकंतावरोधे	१	३४८
यैवैव काक इदमेवं तु देवदत्तवेदेति	१	२०६
यथा च योगाद्यनुबन्धभेदा	१	४२३
यथा विशिष्टस्य विधानतोऽर्थात्	१	५३५
यथां ह्ययं ज्योतिरात्मा विवस्वान्	३	२५०
यदपि किंचिदुपासनेनिष्ठतात्	१	२८५
यदि कारणतश्चाद्युपाध्नुकादेः	१	७५
यदि कृत्स्न एव परमः पुरुषः	१	३५
यदि तत्र पश्यसि हरेः परमं	१	५५
यदि परिणतिरेषा चिद्विगतोऽथवा स्यात्	१	२४४
यदि बोध एव परमार्थबुधुः	१	२६
यदि भाव्यभागविलये न भवेत्	१	२४५
यदि वा समुचयवशात्पुरुषः	१	५०
यदि सत्यमित्यवगातं कुरुते	१	२२८
यदिह किंचिदबोधसमुद्भवं	१	३२०
यदिह साधनमाम्नाधियः श्रुतं	१	३५७
यदीयसंपर्कमवाप्य के—	१	८
यद्वादरायणमतं परिगृह्य पूर्व	१	२९७
यद्यत्र पश्यसि विरोधमुदीरय त्वं	१	९४
यद्व्याकृतैव कृतावतितरावन्मन्य-	१	११८
यद्वस्तु सद्यतयाऽवगतं स्वशब्दात्	१	९६
यद्वाक्यजातमथ वेदाश्रोत्रनिविष्टं	१	१४८
यद्वा विद्वद्बोचरं योजनीयं	४	४०
यद्वाञ्छकं किमपि लौकिकमीक्षितं तत्	१	१०
यदि कारकतयाऽवगम्यते	१	३३१
यमनियमविधानेनोक्तमनः कायचेष्टा	१	७४
यमस्वरूपा सकला निवृत्तिः	१	८५
यस्मात्कृपापरवशो मम दुःशिक्षितं	४	५९
यस्य प्रयोगविधिरस्ति परिमृष्टता	४	२१
यस्यापि विप्रुपि कृतार्थतया निष्प्रणाः	१	१०२
यागाद्यर्थे मुख्यता यद्वदस्य	१	४८१
या नाभ्युपदिश्य कृतिः प्रवृत्ता	१	३३३

श्लोकप्रतीकानि

अ० श्लो०

या फलश्रुतिरिहोपवर्णिता	१	२५९
यावत्स्वपदलक्ष्यवस्तुविषयो	१	६०
यावद्दृशोऽन्यदिह संसृतिकारणं तत्	१	३२४
योग्यत्वमत्र न च तत्त्वमसीति वाक्ये	१	९८
योग्येतरान्विततया न च वाच्यताऽस्य	१	३६९
योग्येतरान्वितपदार्थगतैव शब्द—	१	३५४
योग्येतरान्वितनिमित्तकशब्दशक्ति	१	३४७
योग्येतरान्वितपदार्थनिवेदने तु	१	३४४
यो यः शब्दो यत्कृतेऽर्थे निरुद्धः	१	१८५
यः कर्मकाण्डविषयेऽभिहितो—	१	७१

र.

रजतप्रतीतिरिदमि प्रथते ननु	१	३५
रज्ज्वज्ञानविजृम्भितस्य कणिनो	१	२५५
रागद्वेषप्रशास्त्रं विषयगुणसमुद्गा—	१	१२६
रागव्याक्तिर्विप्रतीत्यास्पदत्वं	१	७१
रूपं तावकमुज्झितद्वयमभूदद्वैत—	१	२६५
रूपज्ञानं रजतमिदमित्येवमुत्पद्यमानं	१	४१५
रूप्यादिविश्रमपेक्ष्य हि शुक्तिकादौ	१	५२

ल.

लडादिशब्देऽपगते लिडादौ	१	३६८
लक्ष्यस्य लक्षणामेव विविधं प्रसिद्धं	१	५१४
लक्ष्यस्वरूपकथनाय न लक्षणाय	१	५२३
लक्ष्यस्वरूपमपि सप्रमुख्य साक्षात्	१	५२६
लक्ष्यस्वरूपमुपलभ्य तदेकनिष्ठं	१	५२४
लक्ष्यार्थनिष्ठमुपलब्धमतोऽन्यतोऽर्थात्	१	५१५
लक्ष्यार्थवाचि पदमत्र हि लक्षणार्थे	१	५२१
लिङ्गलोडादिर्भावकस्तत्रभाष्या	१	३८८
लोके प्रसिद्धपदोचरताविमिच-	१	३७८
लोके प्रसिद्धपदोचरताऽस्तिकार्ये	१	३७९
लोकप्रसिद्धार्थपदाङ्गराणां	१	३९०
लोके हि मायाधिगता न माया	१	८६

च.

वक्तारमासाद्यमेवनित्या	१	७
वक्तृत्वमेव घटते यदि लिङ्गपदस्य	१	३९७
वक्तृज्ञानविवक्षयोरपि भवेच्छ-	१	३९०

श्लोकप्रतीकानि

अ० श्लो०

वक्ष्यामि वत्स तववाञ्छितमस्यवस्थ—	१	९१
वचनार्थविभक्तिवाच्ययो—	१	५११
वस्तुस्वभाव इति सत्त्वमतो गृहाण	१	२८७
वस्तुस्वरूपकथने ननु नास्ति पुंसः	१	३००
वस्तुस्तु नित्यमपरोक्षमिदं तु वाक्यं	१	११४
वाक्यप्रवृत्तिमनुसृत्य च सूत्रकारः	१	५६
वाक्यप्रसूतमतिरिन्द्रियजन्यधीवत्	१	१२१
वाक्यात्मवर्त्तकनिवर्त्तकरूपभाजः	१	३४३
वाक्याद्भूतार्थनिष्ठाभवति तु नृणां	१	२४२
वाक्यार्थान्वायि तत्पदार्थकथनेनेतीति	१	१६२
वाक्येषु नञ्पुस्तु निवृत्तिमार्गं	१	४२०
वाक्योत्थापितबुद्धिवृत्तिरमला	१	२४८
वाक्यं मुक्तिफलं धियं जनयति स्पष्टं	१	२५३
वागादेः खलु बाह्यवस्तुविषयो नात्मा	१	२४२
वाग्विस्तारं यस्य बृहत्त-	१	६
वाचको हरणकर्तुरिष्यते	४	१७
वानप्रस्थगृहस्थनैष्ठिकजनैः	१	३५९
विकारवादं कपिलादिपक्ष-	१	६४
विदितता परमात्मन इष्यते	१	६३
विदिते पदे भगवतः परमे	१	२४३
विद्येति हि वाक्यमेव मिह च स्पष्टं	१	१८
विद्या च विश्वविषयानुभवोत्पत्तौ—	१	१७
विद्याविग्रहमग्रहेण पिहितं	४	५३
विद्वांसो यदि मम दोषसु—	१	१२
विधयश्च कर्मविषयाः स्वतमः	१	२४९
विधिनियधेवचपरिणामतः	१	३२६
विधिनिरुद्धवाक्यमपि बोधयति	१	५२३
विधिपदादि हि भागसमर्पणात्	१	३१४
विधियुजेन परस्य निवेदकं	१	३२२
विधिरिह गुणभूतः प्रत्ययार्थोऽपि नित्यं	१	३९०
तिथिवचस्युभयं तु पदे पदे	१	३१९
विनाऽपि शक्तिग्रहणं पदानां	१	२९१
विना महावाक्यमतो न कश्चित्	१	३०३
विरुद्धप्रिकस्य हयापत्तिदोषात्	१	४५६
विवर्त्तवादस्य हि पूर्वभूमिः	१	३१
विशेषणानामसती प्रवृत्तिर्न वश्यते	१	२०७

श्लोकप्रतीकानि	अ०	श्लो०
विश्वोद्भवस्थितिलयप्रकृतित्वमस्य-	१	५१९
विश्वोद्भवस्थितिलयप्रकृतित्वरूप-	१	५२०
विश्वं विष्णोरुत्थितं नामरूपं	४	२७३
विषयकरणदोषात्र भ्रमः संविदि स्या-	१	३०
विषयकरणदोषात्र भ्रमः संविदि स्या	२	२७२
विषमदुर्गमदेशसहस्रगः	३	२५८
विष्यष्टमात्ममतमेव हि सर्वधर्म-	२	१९४
विज्ञाते ब्रह्मणि स्यादधिधरयमफलः	१	४५५
वृत्ताप्रवर्तकनिवर्तकशास्त्रासिधौ	१	७८
वेदवाक्यविषयस्य सत्यता	३	४१
वेदान्तवाक्यगतिरत्र प्रहृष्टकारा	१	१४५
वेदान्तवाक्यजनिता मतिवृत्तिरेव	४	३८
वेदान्तवाक्यजनिता परमात्मबुद्धि-	२	५३
वेदान्तवाक्यमिह कारणबोधे	३	३४१
वेदान्तवाक्यमिह येन यथाप्रवृत्तं	१	५४०
वेदान्तवादिसमयेऽपि समानमेतत्	३	२१६
वेदान्तविज्ञानसुनिश्चितायाः	३	३६२
वेदेऽपि लाक्षणिकवृत्तिरियं त्रिधैवा	२	२५७
वेदे वक्तुरभास्तदुभयं नास्तीह	१	३५१
वेदैकगम्यामाति कार्यममीदमास्मिन्	१	३५७
वैराग्यस्य दृढत्वमेकमपरं	१	३
वैराग्यं विषयेषु पूर्वमापि मे	३	५८
अतिथक्बुद्धिजनकं सकलं	२	३७५
व्यवहारगोचरमतः सकलं	२	२४७
व्यवहारनिर्वहणशक्तिमसौ	२	२७०
व्यापारं सकलस्य भासयति यो	१	६२
व्यावहारिकमतोऽवगम्यतां	२	४३
म्युत्पन्नस्य हि बुद्धिजन्मस-	३	१९
श.		
शक्तिभ्यासिप्रत्ययौ कारयिष्यन्	३	१०७
शक्तो गुरोश्चरणयोर्निकटेनिवासा	१	११०
शक्नोति सिद्धमवबोधयितुं च वाक्यं	१	५६२
शबलता कबली नूनतावशात्	१	३२९
शबलतापरिधानसमन्वयात्	१	३३०
शबलमात्मपदेन निगद्यते	१	३२६
शब्दव्यजातिवन्ननो हि शब्दशब्दः	२	२७७

श्लोकप्रतीकानि	अ०	श्लो०
शब्दशक्तिविषयं निरूपणं	३	३४४
शब्दस्य लाक्षणिकमुख्याविभागमिन्द्रा	१	१९४
शब्दस्य लाक्षणिकवृत्तिरपि त्रिधैवा	१	२५४
शब्दार्थसङ्गतिविदामथ सत्त्वशुद्धेः	१	२९९
शब्दो गकार इति लौकिकमस्ति वाक्यं	१	२७१
शब्दः प्रवृत्तिजनको न तु बोधकश्चेत्	१	३५५
शशाङ्कभिधानाभिधेयै हि पृष्ठे	१	२३२
शशाङ्कभिधानाभिधेयो न चेष्टः	१	२२३
शश्वत्स्वयं प्रथमलुपिचिदात्मभूतं	१	३५८
शास्त्रद्वयेन परिदर्शितसाधनेन	१	९०
शास्त्रद्वैविध्यदृष्टोद्भिदविधमधिकृते	१	७३
शास्त्रं तावत्तत्परं नेष्यते त-	२	२१७
शास्त्रं प्रवृत्तिषु निवृत्तिषु तुल्यरूपं	१	७२
शिष्योपसत्तिवचनानि समान्वितानि	१	५५७
शुक्तिकाविषयबुद्धिजन्मना	४	१६
शुक्तिकाविषयबुद्धिजन्मनः	४	५
शुक्तीदमंशात्प्रथमप्रतीता	१	४६
शुद्धत्वार्थं ब्रह्मणस्त्यज्यते चेत्	२	१९७
शुद्धः परो न खलु बाह्यमुनस्यतीतः	३	६
शुद्धे वस्तुनि यद्यपि प्रविशति ध्यानं	२	२३५
शुद्ध्युत्थतर्कजनितं चिदचिद्विभागं	१	२००
शेषेऽप्युक्तं न्यायसाम्यादेशेन-	१	१८९
श्रद्धास्व सौम्येति हि शास्ति शास्त्रं	१	२६७
श्रवणमननबुद्ध्योर्जातियोर्यत्फलं	३	३४६
श्रवणादिकं श्रमदमादिपरः	३	५४
श्रवणेन्द्रियं च किल कर्णगतं	२	२३२
श्रीदेवेश्वरपादपङ्कजजः	४	६२
श्रुतपदैरुपसंहृतिशालिभिः	१	३२२
श्रुतिवचनमनेकं वक्ति तस्येशित्वं	३	१५१
श्रुतिवचनविशेषाचेतने कारणेऽस्मिन्	१	५००
श्रुतिवचांसि मुनिस्मरणानि च	२	९३
श्रुतिवचांसि मुनिस्मरणानि च	३	२४१
श्रुतेश्च तात्पर्यमखण्डरूपे	३	२८३
श्रुत्वाऽविरोधमुपपन्नसमन्वयोऽथ	३	१
श्रेयोहेतुत्वाची यदि भवति तदा	१	२९८
श्रेयःसाधनताप्रियोन्निलये सत्येति	२	१४

श्लोकप्रतीकानि	अ० श्लो०
श्रयःसाधनयागदानद्वयार्थेषु	१ ४७२
श्रयःसाधनता लिङ्गार्थ इति च प्रायुक्त-	१ ४७१
श्रोत्रादिजन्यमतिवृत्तिषु बाह्यशब्दा	३ ३०८
श्रोत्रादिवृत्तिबलभ्रमपीह वस्तु	३ १०४
श्रुतिमानमभिप्रेयतः पुरः	१ ३७०
ष.	
षष्ठप्रपाठकनिबद्धमुदीरितं	यत् ३ २१९
षष्ठी जातिगुणिकयादिरहिते	१ ३२९
स.	
सकलशक्तिविकल्पनयान्वये	३ २२६
सकलवेदशिरसु परात्मधी-	३ ३१३
सकृदुचरन्त्यजतिरेष गुणं	१ ४६१
सगुणवाक्यमपीह समन्वितं	१ ४६३
साधित्तुल्लाह्यवयुः कथयन्ति केचित्	१ १७४
संती न संवित्कियते हि सत्त्वा-	२ १११
सती हि सत्ताऽस्य पदस्य दृढा	३ २०३
सतोऽपि कार्यत्वमयुक्तमेव	३ २११
सतः प्रमाणाभिमतेषु पञ्चसु	३ २५५
सत्यतो यदि घृषा न भिद्यते	३ ४७
सत्यप्यलुप्तचित्ति यत्त्वायि नास्ति कर्त-	३ ११३
सत्यमेवं सातिरेकावकाशः	१ १८७
सत्यप्रतिज्ञानयनोत्थधियो घटादेः	१ ४८
सत्यमेवमनृतं च दुर्लभं	२ ३९
सत्यमेवमनृतं च भेदतः	२ ४३
सत्यासत्यवैपुस्तथाहि सगुणं	१ ४६४
सत्येऽप्यस्ति ज्ञानता ज्ञानतायाम्	१ १८६
सत्यं ज्ञानमनन्तमित्यभिहिते	
संभावना नीयते	१ २६३
सत्यं न गत्यन्तरमस्ति तत्र	३ ९८
सत्यं यदाहः शुरुमान्यदि वाक्यगम्यं	१ १४५
सत्यं यदाह पितृमन्त्र्यवहारदृष्टिः	३ ४५
सत्संप्रयोग इति जैमित्तिरप्युवाच	३ ४६
सदसत्सदसदिकल्पित-	४ १२
सदसत्सदसदिकल्पितप्रतिबद्धा	४ १३
सदसमुद्भवानं न विमुक्ता	४ ३५
सदृशसाक्षात्परान्विषयेषु च	१ ३९
सदृशमावर्णयतामुभवादभिष्ट	३ २२५

श्लोकप्रतीकानि	अ० श्लो०
सपरिपृच्छति कोऽहमसौ च कः	१ ९१
सप्रयोजनकबुद्धिकारणं	१ ४६९
समवायिकारणगणेन तथा	३ २०८
समविषमसमुच्चयो न युक्तो	४ ९
समीहितोपायतया लिङ्गवयात्	१ ४४३
समुपसंहृतशब्दसमन्वितैः	३ ३२३
सम्यग्ज्ञानध्वस्तसर्वप्रपञ्चः	३ १५४
सम्यग्ज्ञानबलेन तं विरहितं	३ १०१
सम्यग्ज्ञानविभवसु सकल-	४ ३८
सम्यग्ज्ञानाज्जीवभेदप्रसिद्धा	२ १५०
सम्यग्ज्ञानाद्ब्रह्मणः सिद्धिपक्षे	२ १४०
सम्यग्ज्ञानान्मुक्तिसिद्धिर्यदीदा	२ १५७
सर्वत्र वस्तुषु जडेष्वजडप्रकाशं	१ १०७
सर्वप्रमाणफलभूतसमस्तसंविद्व	२ १८४
सर्वश्रुतिस्मृतिवचोभिरप्यं परित्राद्	३ ३६०
सर्वं पराविषयमेवं हि मानजातं	२ ९
सर्वं यदर्थमिह वस्तु यदस्ति किं-	१ २४
सर्वं सर्वसुदृढवायं घटते	३ २२५
संमानमित्युपनिषद्वचनं	३ ४२
साक्षादिहानिमित्तमेव विवर्तवाद-	३ ९९
साक्षिताऽपि परमात्मनो भवेत्	३ १८३
साक्षित्वमात्मतमसामात्मिकञ्चुकेन	३ १३३
साक्ष्यवस्तु परिहृत्य साक्षिता	३ १५७
सा चोपनेयरहिते विषयिष्यन्तेऽ	३ ३४३
सादृश्यधीमभूति न भित्तये नि-	३ २८
सापेक्षाबुद्धितौ यदा तु भवतः पूर्वापरौ	३ २१९
साभासज्ञानवाची यदि भवति पुनः	३ १६९
साभासमेतदुपजीव्य चिदद्वितीया	३ ३२३
सामगानमथः जक्षणं जगत्	३ १६४
सामगानमथः जक्षणं जगत्	३ २६९
सामगानमपि तत्स्वरूपता	३ १६०
सामर्थ्यमस्य भक्षिमन्त्रनिमित्तमस्ति	३ ८८
सामानाधिकरण्यमत्र पदयोः	३ १९७
सामानाधिकरण्यमत्र भवति प्राथम्य-	३ १९६
सामानाधिकरण्यमन्त्रग्रहणं हेतुं	३ २१७
सामान्यतः प्रथममेव पदार्थपिण्डो	३ २६१
सामान्यं न विशेषवस्तुविदे	३ १९३

श्लोकप्रतीकानि	अ०	श्लो०	श्लोकप्रतीकानि	अ०	श्लो०
सायुज्यादि न मोक्षपक्षपातितं	४	२४	संसिद्धा सविलासमोहविषये	३	२२९
सिद्धान्वितं यदि लिङादिपदानि कार्यं	१	२४६	संस्कारभ्रमसंज्ञां प्रतिनरं भिक्षां	२	२३८
सिद्धार्थवादिवचनेषु न गौणतादि	१	४८६	स्पष्टानुभूतिविषयो न तमस्तदानीं	१	२३२
सिंहभुतिर्न घटते यदि श्रुतास्य	१	१७३	स्पष्टं तमःस्फुरणमत्र न तत्र	२	१७६
सुकृतदुष्कृतकर्मणि कर्तृतां	१	३२७	स्फुरणास्फुरणे च नाऽऽत्मनः स	२	२०५
सुकृतदुष्कृतकर्मवशादयं	३	४९	स्मृतिसमपदजन्यबुद्धियुग्मा	१	३८५
सुकृतदुष्कृतयोः शबला यथा	१	३२८	स्यादेतदेवमनवयुपमार्थसिद्धि-	१	१०१
सुखो जन्तुः स्वल्पमोत्रपि काले	२	२३०	स्वकारणैस्तनुभिरवमस्य	१	२०४
सुखं तनु समन्वयादिति विधीन्यापार-	१	२६१	स्वतोऽपरोक्षा चित्तिरत्र विभ्र-	१	४२
सृजति रक्षति संहरति प्रभुः	३	२६९	स्वप्रदृष्टमिह रज्जुसर्पव-	३	३५
सृष्टिस्यिति प्रलयसंयमनप्रवेश-	१	२६०	स्वप्रभ्रमोऽपि सुकृतादिनिबन्धनत्वात्	३	२१७
सोपाधीश्वरता निषेधनपरा	३	११३	स्वप्रश्न जागरितमप्युभयं तैव	३	११९
सोऽप्यमित्यपि पदार्थरूपकं	२	१०७	स्वप्ने तस्य शिलाधरोहणगता निःश्रे-	१	२३
सोऽयंगिरोरिव न लक्षणयाऽपि वृत्तिः	१	९९	स्वप्ने न जागरितमस्ति पृथग्वहेतोः	३	११५
सोऽयं पुमानयमसाधितं पौरुषेये	२	१६५	स्वप्नेऽयं स्वप्रदृष्टमोहमात्रात्	३	१०६
सोऽयं पुमानिति वचस्युपमकारा	१	१५६	स्वमोपलब्धमखिलं वितयं तथाऽपि	३	११६
सोऽयं पुमानिति हि मुख्यपदार्थयुक्त-	१	१४९	स्वप्नः शुभाशुभफललग्नसूचकः स्यात्	३	३१८
सोऽवच्छेदोऽप्यरित नास्त्यम्बरे चेत्	२	१५३	स्वभावतश्चिदघनविग्रहस्य	३	२४७
सङ्कल्पपूर्वकमभूदयुनन्दनस्य	२	१८२	स्वभावतोऽयमित्युनं विरुद्धं	३	१५५
सङ्क्षेपशारीरकमेवमेतत्	४	६०	स्वराडिति च विषये श्रुतिः	३	१५६
सङ्घातवादमुपगम्य तु तत्र पक्षे	३	६९	स्वाज्ञानकल्पितजग-	१	१
संज्ञासंज्ञि समन्वयावगतये	१	५२५	स्वाज्ञानान्वयिनी चिदेव भवति	३	८
सम्बन्धजातविरहाच्च लक्षणाऽस्मिन्	२	२५२	स्वातन्त्र्यमीश्वरगिरा गुणमार्गवृत्तिः	३	१०१
सम्बन्धिता भवति लाघाणिकप्रवृत्तेः	१	२०५	स्वात्मानमेव जगतः प्रकृतिं यदेक-	१	५५०
सम्बन्धिरूपं यदि वस्तु लक्ष्य-	१	२०३	स्वाध्यायधर्मपाठितं निजवेदशास्त्रा	३	२५५
सम्बन्धः समवाय इत्यपि पदे	१	२७०	स्वाध्यायवन्न कारणं घटते-	१	१८
संघित्तिभेदतदभावतदीयजन्म	३	२३६	स्वानुरक्तमतिजन्मकारणं	३	५१७
संविद्बुद्धिं वहति तद्विषयोपयुक्तं	१	५३	स्वानुरक्तमतिजन्महेतुता	१	५१८
संविद्भ्यान्किंविप्रतीत्यास्यदत्तं	३	६९	स्वाभाविकी हि विषयान्विता घटादेः	३	७९
संविद्युत्पादकं यद्वचनमभिमतं कर्म	३	२४६	स्वाभाविकी हुतभुजः खलु नोष्णता तं	३	११४
मीमांसकानां	१	२४६	स्वायाविष्मकल्पिताचार्यवेद	२	१६१
संघित्तिरस्फुरति न स्फुरतीति तस्या	२	२१३	स्वेच्छाविनिर्मितवपुर्वरमन्तरेण	२	२८६
संघित्यमाणघटनां प्रति योग्यतां चेत्	१	२८६	ह.		
संवेदनं यदिह मानफलं प्रसिद्धं	३	८०	हित्वा न वाक्यपदेतं प्रतिपत्तिहेतुः	३	२१०
संसारदोषमवधारयतो यथावत्	३	४	हस्वानुत्वे कारणद्वित्वहेतोः	३	७२
संसाररूपमवगच्छ विविच्यमानं	३	५	हस्वारब्धं त्र्यणुकमणुभिस्तददारब्धमेतत्	३	७१
संसिद्धा सविलासमोहविषये	३	२१			

समाप्तोऽयं संक्षेपशारीरकस्य श्लोकाश्चरणाप्रतीकवर्णानुक्रमः ।

॥ श्रीः ॥

संक्षेपशारीरकद्वितीयतृतीयचतुर्थाध्यायानां

विषयानुक्रमणिका ।



विषयः

पृष्ठः

प्रत्यक्षादिविरोधेन समन्वयाक्षेपः	१
भिन्नविषयत्वेन न प्रत्यक्षादिविरोधः	६
वेदान्तानामात्मविषयत्वसाधनम्	९
प्रमाणस्य न अनात्मग्राहकत्वम्	११
सर्वस्यापि दृश्यस्य मिथ्यात्वसमर्थनम्	१३
सर्वस्य कल्पितत्वेऽपि न विज्ञानवादिमतसाम्यम्	१५
जाग्रत्स्वप्नयोः साम्ये शङ्कापरिहारौ	१९
परमते सत्यासत्यविभागासिद्धिः	२६
अनात्मप्रत्यक्षस्य न तात्त्विकप्रामाण्यम्	२७
परिणामवादो न श्रुतिसंमतः	३३
परिणामवादाभ्युपगमतात्पर्यम्	३५
विवर्त्तवादस्यैव साक्षादभिमतत्वम्	३९
संघातवादखण्डनम्	४१
वैशेषिकमतखण्डनम्	४३
आरोपादिदृष्टित्रयनिरूपणम्	५१
दृष्टित्रयस्यैकपुरुषाश्रयत्वम्	५७
प्रत्यक्षादेर्न तत्त्वावेदकत्वम्	६१
पौर्वापर्ये पूर्वदौर्बल्यन्यायः	७१
संसारस्य ज्ञानैकनिवर्त्यत्वम्	७९

विषयः	पृष्ठः
बन्धमोक्षव्यवस्थानिरूपणम्	८१
ब्रह्मण एव अज्ञानाश्रयत्वंम्	१०५
जीवेश्वरयोर्वैलक्षण्यम्	१०७
जीवित्वस्य वस्तुभूतत्वाभावः	१२५
बन्धमोक्षव्यवस्थाशास्त्रप्रामाण्यम्	१२९
कल्पितस्यापि तत्त्वबोधकत्वसंभवः	१३३
कल्पितस्यापि तत्त्वबोधकत्वम्	१३७
मुक्तौ विशेषः	१३९
यावज्जीवादिश्रुत्यविरोधः	१४१
मानान्तराविरोधोपसंहारः	१४३
ब्रह्माविद्यासाधननिरूपणम्	१४७
जीवस्य देहान्तरसंस्तरणविचारः	१५१
त्वंपदलक्ष्यप्रश्नः	१८१
त्वंपदलक्ष्यनिरूपणम्	१८३
तत्पदलक्ष्यनिरूपणम्	२३५
गुणोपसंहारः	२३५
अन्तरङ्गबहिरङ्गसाधननिरूपणम्	२३५
गृहस्थादीनामप्यधिकारः	२४९
ज्ञानफलनिरूपणम्	२५५
मोक्षे कर्मणामनुपयोगः	२७९
जीवन्मुक्तेरर्थवादत्वम्	२८१

॥ श्रीः ॥

सटीकसंक्षेपशारीरकस्य

द्वितीयोऽध्यायः ।

एवं वेदान्तानां सत्यज्ञानानन्दाद्वये ब्रह्मणि समन्वयो निरूपितः । नन्वेवं सति अद्वये समन्विततयाऽवगतवाक्यादेव तदवगमसंभवात् सिद्धमेव सर्वं विवक्षितमिति किमुत्तरलक्षणेनेत्याशङ्क्य, तेनाद्वये मानाभावप्रयुक्तसंभावनायां निरस्तायामप्यनादिभवसमुद्भूतद्वैतग्राहिप्रत्यक्षादिदृढपामाण्याभिमानेन प्रमेयासंभवं मन्वानस्य जातोऽप्यवगमोऽर्थसाधको न भवति, ततश्च भेदग्राहिप्रत्यक्षाद्यविरोधनिरूपणायाध्यायान्तरमारम्भणीयमित्याशयेन प्रथममुक्तसमन्वयमाक्षिपति—

एवं समन्वयनिरूपणयाऽवबोधो

जातोऽप्यखण्डविषयो ननु वाक्यजन्यः ॥

मानान्तरेण परिपीडित एव जातो

भेदप्रकाशनकृताक्षनिबन्धनेन ॥ १ ॥

एवं समन्वयेति । नन्विति चोद्ये । प्रथममापाततो वाक्यजन्योऽनन्तरं समन्वयनिरूपणयाऽखण्डविषयनिश्चयो जातोऽपि मानान्तरेण परिपीडित एव संजात इति संबन्धः । विरोधार्थं मानान्तरं विशिनाष्टि—भेदप्रकाशनकृतेति । भेदप्रकाशकेन, अक्षं प्रत्यक्षम् । तच्चानुमानादेरप्युपलक्षणम्, तन्निबन्धनं कारणं यस्य तेन ॥ १ ॥ ननु मानान्तरविरोधस्फूर्तौ शाब्दबोध एव न जायते, तदस्फूर्तत्वेदशायां तदुत्पत्तिश्चेव तर्हि समन्वयावगमानन्तरं सकृदुत्पन्नादेव ततः पुरुषार्थसिद्धेः किं लक्षणान्तरेणेत्याशङ्क्य अयोग्यतानिश्चयस्य शाब्दनिश्चयप्रतिबन्धकत्वेऽपि न शाब्दज्ञानमात्रप्रतिबन्धकत्वम्,

उपेक्षामूलकवाक्यादपि तदर्थप्रतीतिदर्शनादित्याशयेनाह—

मज्जत्यलाबु सहसाऽप्सु शिलाः प्लवन्त
इत्यादिकादभिहितादिव वाक्यजातात् ॥
जातापि बुद्धिरपबाधितगोचरैव-
मद्वैतबुद्धिरपि भेदधियाऽऽत्मनि स्यात् ॥ २ ॥

मज्जतीति । अलाबु शुष्कम् । वाक्यजाताद् वाक्यसमू-
हात् । दार्ष्टान्तिकमाह—एवमिति । अद्वैतबुद्धिरपि वेदान्तजन्या
भेदधियाऽपबाधितगोचरैव स्यादित्यर्थः ॥ २ ॥

नन्वेकस्मिन् विरुद्धधर्मद्वयग्राहकं चेत् प्रमाणद्वयं स्यात् तदै-
केन बलवताऽपरं दुर्बलं बाध्येत । न चौपनिषदात्मनि श्रुतिगम्ये
प्रत्यक्षादिप्रवृत्तिः संभवतीति कथं तेन श्रुतिबाधः स्यादित्याशङ्क्य
जीवस्वरूपे प्रत्यक्षादिप्रवृत्तिः संभवतीत्याशयेनाह—

अध्यक्षगोचरमनर्थमवैमि वाक्यं
निर्मुक्तमाह मम रूपमनर्थहेतोः ॥

एवं च वेदशिरसोऽक्षनिबन्धनेन
ज्ञानेन बाधनमतीव हि दुर्निवारम् ॥ ३ ॥

अध्यक्षगोचरमिति । ममाहमिति प्रत्यक्षसिद्धं स्वरूपमनर्थ-
मवैमि प्रमातृत्वकर्तृत्वविविधदुःखादिभोक्तृत्वरूपानर्थकलुपितमवग-
च्छामि । “योऽज्ञानायापिपासे शोकं मोहं जरां मृत्युमत्येति” “न
लिप्यते लोकदुःखेन बाह्यः” “अनन्वागतस्तेन भवत्यसंगोऽहं पुरुषः
तत्त्वमसि” इत्येवमादिवाक्यं मम रूपमनर्थहेतोरविद्यातत्कार्ययोगा-
न्निर्मुक्तमाह । न चैवं विरुद्धविषयं द्वयमपि सत्यं भवितुमर्हतीति सक-
लमहाजनसंमतेन प्रथमप्रवृत्तेनाध्यक्षादिनिबन्धनेन ज्ञानेन वेदशिरसो-
ऽतीव बाधनं दुर्निवारमेव । यद्यपि ब्रह्म सत्यज्ञानानन्दात्मकं मानान्त-
रायोग्यमेव, औपनिषदत्वश्रुतेः । तथापि प्रत्यक्षादिसिद्धप्रपञ्चसत्यत्व-
विरोधेन न तस्यानन्त्यं सिद्ध्यैव । एवमनुभवसिद्धप्रमात्रादिस्वभावभे-
दोऽपि तस्य न सिद्ध्येदिति तत्रापि विरोधो दुर्निवार इति भावः ॥ ३ ॥

ननु श्रुतिविरोधे परमार्थसत्यत्वांशेन तदनुपजीव्यं प्रथमप्रवृत्त-
मपि प्रत्यक्षादिकमेव रजगाभावज्ञानेन रजतप्रत्यक्षमिव बाध्यते इति
चेत् न । स्वसमप्रक्षकर्मकाण्डविरोधेन स्वविषयेऽप्रतिष्ठितस्योपनिष-
त्प्रमाणस्य प्रत्यक्षादिबाधकत्वायोगादित्याशयेनाह—

कर्तृत्वमाह मम कर्मविधिर्नियोग-

संबन्धपूर्वकमपास्तसमस्तभेदम् ॥

मामाह वेदशिरसो वचनं तथा च

सत्यस्य दुस्थितमिवापतति प्रमात्वम् ॥ ४ ॥

कर्तृत्वमिति । दर्शपूर्णमासादिकर्मविधिर्मम नियोगसंबन्धपू-
र्वकं कामिनो जीवनादिमतो वा मम नियोगान्वयप्रतिपादनपूर्वकं
तदनुपपत्त्या कर्तृत्वमाहेत्यर्थः । कर्तृत्वग्रहणं भोक्तृत्वस्याप्युपलक्ष-
णम् । नन्वेतावता कर्मविधिना को विरोध उक्त इति तमाह—
अपास्तेति । कर्तृत्वादिविशेषरहितं निर्विशेषमित्यर्थः । अस्य
वेदशिरोवचनस्य । प्रत्यक्षाद्यनुग्रहलब्धप्राबल्यकर्मवचनविरोधे श्रुति-
शिरःप्रभवज्ञानस्य प्रामाण्यमख्यन्तं दुस्थितमेव स्यादित्यर्थः ॥ ४ ॥

ननु प्रत्यक्षादिवच्छ्रुतिशिरसाऽपि समन्वयाध्यायेनाद्वये विध्य-
विरोधेन निरूपितप्रामाण्यस्य कथं तेन बाध इत्याशङ्क्य, एकस्य
वस्तुनो युगपद् द्वैरूप्यायोगादन्यतरार्थस्य बाधे वक्तव्ये प्रत्यक्षादि-
समुदायस्यैव श्रुतिबाधकत्वं युक्तम् । दृश्यते हि समबलसेनयोरपि रा-
शोरेकस्य रथगजाश्वाधिक्येनापरबाधकत्वमिसाशयेनाह—

प्रत्यक्षकर्मवचसोरुभयोः समूहः

सामर्थ्यवानुपनिषद्विषयापहारे ॥

एकैकमेव तु न पारयेत्ऽपहर्तुं

स्वार्थप्रकाशनविधावुभयोः समत्वात् ॥ ५ ॥

प्रत्यक्षेति । पारयते शक्नोति । कुतो न पारयति तत्राह—
स्वार्थेति । उभयोर्वेदातस्य प्रत्येकं प्रत्यक्षादेश्चेत्यर्थः ॥ ५ ॥

ननु प्रमाणसमुदायो न पृथक् प्रमाणं न वा प्रत्यक्षादि युग-
पदेव स्वस्वमर्थं साधयति, अत एवोक्तदृष्टान्तो विषम इत्याशङ्क्य
कर्मकाण्डसमुपबृंहितं प्रत्यक्षमनेन श्रुतिशिरोबाधकं प्रत्यक्षाद्युपोद्बलि-
तकर्मवाक्यं वा तदास्त्वित्याशयेनाह—

यैष्ठ्यात् समर्थमथवाऽक्षजमेकमेव

तस्यैव कर्मविधिरस्तु सहायभूतः ॥

प्रत्यक्षमेव विधिवाक्यसहायमेवं

ब्रह्मात्मवस्त्वपहरिष्यति को विरोधः ॥ ६ ॥

यैष्ठ्यादिति । अनपेक्षतया प्रथमप्रवृत्तेरित्यर्थः । अथ
वेति । समूहपक्ष उक्तप्रस्वारस्यं द्योतयति—सहायभूत इति ।
प्रत्यक्षादिप्रमेयस्य कर्मवाक्येनाप्युपदर्शने प्रत्यक्षाद्यप्रामाण्यशङ्काशून्यं
भवतीति कर्मविधिस्तत्सहायभूत इत्यर्थः । एवमेव प्रत्यक्षादेरपि विधि-
वाक्यसाहाय्यं द्रष्टव्यम् । उभयथाऽप्युक्तसमन्वयबाध एवेत्याह—
एवमिति ॥ ६ ॥

उच्यते—प्रत्यक्षादेः खलु व्यवहारोपयुक्तार्थनिवेदनशक्ततया
व्यावहारिकमेव प्रामाण्यं न तत्त्वावेदकत्वरूपं, तदर्थस्य वक्ष्यमाणयु-
क्तिभिः श्रुतिभिश्च बाध्यमानत्वात् । वेदान्तानां त्वव्यवहार्यब्रह्मविष-
याणां तत्त्वावेदकत्वमेव प्रामाण्यमिति तैः प्रत्यक्षादिविषयसत्यत्ववा-
धेऽपि न तद्व्यावहारिकत्वं बाध्यते येन श्रुत्या संमते तेषां विरोधो
भवेत्, अतः कर्तृत्वादिप्रपञ्चस्य प्रत्यक्षादिसिद्धत्वेऽपि तस्य व्यावहा-
रिकत्वादात्मनस्तत्त्वतो नित्यमुक्तत्वादिप्रतिपादकश्रुतेर्न काचिद-
क्षतिरित्याशयेन समाधत्ते—

अत्रोच्यते न खलु वेदाशिरांसि मुक्ता

किञ्चित् प्रमाणमिह तत्त्वनिवेदनाय ॥

शक्नोति येन भवतीह विरोधशङ्का

वेदान्तवाक्यमुखतोऽवगते प्रतीचि ॥ ७ ॥

२ अध्याये भिन्नविषयत्वेन न प्रत्यक्षादिविरोधः । ५

अत्रोच्यत इति । इह प्रतीचीति संबन्धः । मुखतस्तात्पर्यत इत्यर्थः ॥ ७ ॥

प्रत्यक्षादेरनात्मग्राहिणस्तत्त्वनिवेदनाशक्तत्वमेवोक्तमुपपादयति—

अज्ञातमर्थमवबोधयदेव मानं

तच्च प्रकाशकरणक्षममित्यभिज्ञाः ॥

न प्रत्यगात्मविषयादपरस्य तच्च

मानस्य संभवति कस्मिन्निदत्र युक्त्या ॥ ८ ॥

अज्ञातमिति । अभिज्ञा भट्टपादा ब्रह्मावेदश्च । अनधिगता-
र्थबोधकं प्रमाणमिति हि ते संगिरन्ते । युक्तं चैतत् । साधकाभाव-
निमित्तां मेयासत्त्वशङ्कां यद् व्यवच्छिन्नं तदेव मानं, तच्चानधिग-
तगोचरमेव । अत एव “मानाधीना मेयसत्ता” इत्याहुः । अन्यथा
प्रमाणोपन्यासवैयर्थ्यं स्यादित्यनधिगतमेयमेव प्रमाणमिति । ततः
किं तत्राह—न प्रत्यागिति । तत् अनधिगतबोधनम् । अत्र जगत्पनात्म-
नोऽज्ञातत्वासंभवान्न तन्मानं तथाविधमित्यर्थः ।

इदमिहाकृतम्—न तावत् प्रत्यक्षादिप्रमाणानां प्रामाण्यं विद्यमान-
नार्थत्वम्, युक्तिरजतादिप्रत्यक्षेऽपि तत्सत्त्वात् । नापि सदर्थकत्वम्,
अर्थक्रियायोग्यत्वस्य सत्पदार्थत्वेऽतिवचनीयप्रपञ्चेऽपि तत्संभवेन
तद्ग्राहकप्रत्यक्षादेः प्रपञ्चतात्त्विकत्वनिषेधश्रुतिविरोधाभावात् । ना-
प्यबाध्यत्वं प्रपञ्चस्य सत्त्वम्, तात्कालिकाबाध्यत्वस्य स्वमदृष्टेऽपि
सत्त्वात्, बाधाभावस्य चक्षुराद्यप्रमेयत्वाच्च । अत एव त्रैकालिकाबा-
ध्यत्वं सत्त्वमित्यपि न । अनागतबाधाभावस्येदानीं ग्रहीतुमशक्यत्वाच्च ।
प्रपञ्चोऽपि न सत्यः, दृश्यत्वादिभ्यः । युक्तिरजतवर्दिसाधनुमानैरद्वैत-
श्रुतिश्रुतार्थापत्तिभ्यां च तस्य बाध्यमानत्वाच्च । तस्मादज्ञातार्थग्रा-
हकत्वं प्रमाणानां प्रामाण्यं वाच्यम् । अज्ञानं चात्मनि प्राङ् निरु-
पितमिति नासंभवः । न वा पटादिप्रमाणेष्वप्यास्मिन्तस्यापि तदव-
च्छिन्नाज्ञातात्मगोचरस्य तदंशे प्रमाणत्वात् । न चैकस्मिन् ज्ञाने स-

ति तद्गोचरज्ञानान्तरसत्त्वे प्रमाणमस्तीति न तत्राप्यव्याप्तिः । अज्ञान-
निवृत्तिव्यतिरेकेण प्रमाणफलासंभवाच्च व्यवहारस्य तां विनाऽसं-
भवात् । परोक्षज्ञानेऽपि संशययोग्यतादिनिवृत्तिः फलमस्त्येव ।
सा चाज्ञातता चिदात्मन एव न जडस्येत्युक्तमिति न जडग्राहकं प्र-
माणमस्ति ततो नात्मैकत्वश्रुतेः प्रत्यक्षादिबाध इति । तदिदमुक्तं
युक्त्येति ॥ ८ ॥

ननु तर्हि कर्त्रादिस्वभावात्मनोऽज्ञाततासम्भवाच्चदग्राहिप्रत्यक्षा-
दिप्रमाणविरोधादात्मनो नित्यमुक्तत्वादग्राहकश्रुतेर्बाध इति चेत्त-
त्राह—

सर्वं पराग्विषयमेव हि मानजातं
वेदावसानवचनानि तु वर्जयित्वा ॥
यद्भौतिकं किमपि भौतिकगोचरं त-
द्रूपप्रदीपकनिदर्शनतः प्रसिद्धम् ॥ ९ ॥

सर्वमिति । वेदावसानवचनानि वर्जयित्वा वेदान्तातिरिक्तं
सर्वं कर्त्रादिविषयं मानजातं पराग्विषयमेव, अनात्ममात्रविषयं वेदा-
न्तातिरिक्तानुभवकारणत्वाद् घटादिप्रत्यक्षवत् । न चैवं बाधः
कर्तृत्वादिधर्मकाहङ्कारस्य तद्विशिष्टस्य च शुद्धात्मनि कल्पिततया
पराकत्वात् तत्साक्षिण एव शुद्धस्यात्मत्वात् । न च तस्मिन् स्वप्र-
काशे भेदग्राहकं किं चिदस्तीति न तच्छ्रुतिविरोधः । अत एव दृष्टा-
न्तेऽपि तत्तद्विशिष्टचैतन्यविषयत्वेऽपि न साध्यवैकल्यमिति भावः ।
तुशब्देन वेदावसानस्याध्यक्षादितो विशेषमाह । तच्च शुद्धात्मतत्त्वा-
वेदनं स्पष्टम् । किं च प्रत्यक्षादिकं भौतिकमात्रगोचरं भौतिकत्वे
सति प्रकाशकत्वात्, रूपादिप्रकाशकप्रदीपादिवदिसाशयेनाह—
यद्भौतिकमिति । यत्किमपीति संबन्धः । रूपप्रदीपकः प्रकाशकः
स्तद्वदृष्टान्तत इत्यर्थः । न च सिद्धान्ते वेदान्तवाक्यानामपि शब्द-
मयत्वेन भौतिकत्वाच्चत्र व्यभिचार इति वाच्यम् । आनुपूर्वीस्वरा-

२ अध्याये भिन्नविषयत्वेन न प्रत्यक्षादिविरोधः । ७

दिविशेषवद्वाक्यात्मनो वेदस्य रज्जुमर्पादेरिवाज्ञातब्रह्मविवर्त्तत्वेना-
भौतिकत्वात् । नापि सिद्धान्ते मनसि व्यभिचारः । तद्ग्राह्यस्य
धटादेरपि भौतिकत्वादात्मनः स्वप्रकाशस्य तत्साक्षिणस्तदग्राह्यत्वा-
दिति ॥ ९ ॥

नन्वभौतिकगोचरत्वेऽपि भौतिकत्वसंभवादप्रयोजकमिदमनुमा-
नमित्याशङ्क्य व्यङ्ग्यव्यञ्जकयोः साजासनियमं सदृष्टान्तमाह—

यद् व्यञ्जकं किमपि लौकिकमीक्षितं तद्
व्यङ्ग्येन तुल्यमवलोकितमत्र जात्या ॥

दीपः प्रकाशकतया विदितो हि लोके

रूपेण तैजसतया सदृशः प्रसिद्धः ॥ १० ॥

यद्यञ्जकमिति । अत्र लौकिकं व्यञ्जकमिति वेदान्तातिरि-
क्तप्रमाणमिति दर्शितम् । अतो न वेदान्ते व्यभिचारः । अत्र लोके ।
जात्या व्यङ्ग्येन तुल्यं व्यङ्ग्यमजातीयमित्यर्थः । प्रकाशकतया रूपस्येति
शेषः । तैजसतया तेजस्त्वेन, सर्वं हि रूपं तेज एवेति वेदान्तमर्या-
दयैवमुक्तं तेजःप्रकृतित्वात् साङ्ख्यमतेन वा ॥ १० ॥

ननु मनोग्राह्यं सर्वं न च तत्सर्वसजातीयमेकस्य तदसंभवादित्याशङ्क्याह—

बुद्धिः समस्तविषयावगमे प्रवृत्ता

सापि प्रकाशविषयेण समानजातिः ॥

बुद्धिश्च भौतिकतया श्रुतिषु प्रसिद्धा

तेनास्तु सापि खलु भौतिकगोचरैव ॥ ११ ॥

बुद्धिरिति । मन इत्यर्थः । बाह्यकरणादिसहायेन बुद्धिः सम-
स्तविषयावगमे प्रवृत्तेत्यर्थः । प्रकाशविषयेण स्वजन्यप्रकाशविषयेण ।
तस्याः प्रकाश्यसाम्यमेवाह—बुद्धिश्चेति । श्रुतिषु “अन्नमयं हि
सोम्य मनः” इत्यादिषु । अस्त्विति समर्थने लोद् । श्रुतिषु भौति-
कत्वेन प्रसिद्धेभौतिकगोचरत्वमेव तस्याः समर्थनम् । सा बुद्धिर्भौति-

कगोचरैव न तु परेषामिवात्मसुखादिगोचरेत्यर्थः । एतं च सर्वस्यापि मनोग्राह्यस्य । भूतात्मत्वान्मनसोऽपि तथात्वात् । प्रकाश्यसाम्यमित्यर्थः ॥ ११ ॥

एवमात्मन एवाज्ञातत्वादज्ञातगोचराणामेव प्रमाणत्वान्न प्रपञ्चस्य प्रमाणगम्यत्वं संभवति, प्रत्यक्षस्य रूपादिविशेषवत्त्वेव प्रवृत्तेर्निर्विशेषे चात्मनि तदयोगादनुमानादेश्च प्रत्यक्षोपजीवितया सविशेषमात्रविषयत्वात् सामान्यतो दृष्टस्य विशिष्य वस्त्वनिश्चायकत्वाच्चाध्यक्षादेरनात्ममात्रगोचरतेत्याशयेनोपसंहरति—

एवं प्रमाणमखिलं बहिरर्थनिष्ठं ।

वेदान्तवाक्यमपहाय यथोक्तहेतोः ॥

न प्रत्यगात्मविषयं श्रुतिरप्युवाच ।

स्पष्टं पराश्विवचसाऽर्थमिमं यथोक्तम् ॥ १२ ॥

एवमिति । यथोक्तहेतोः वेदान्तातिरिक्तानुभवकरणत्वादिहेतोः । न प्रत्यगात्मविषयमिति । तथा च भिन्नविषयत्वान्न तस्य

तद्वाधकत्वमित्यर्थः । श्रुतिरप्येतद् दर्शयतीत्याह—श्रुतिरिति ।

पराश्विवचसा पराश्वीतिवचनेन ॥ १२ ॥

तामेव श्रुतिं पठति—

पराश्वि खानि व्यतृणत् स्वयंभू-

स्तस्मात् पराङ् पश्यति नान्तरात्मन् ॥

कश्चिद्धीरः प्रत्यगात्मानमैक्ष-

दावृत्तचक्षुरमृतत्वमिच्छन् ॥ १३ ॥

पराश्वीति । पराश्विप्रयाणीत्यर्थः । खानीन्द्रियाणि । व्यतृणद्धिसिगवान्, नानाविधानर्थोपेतपराश्विप्रयत्नमेव तेषां हिंसा । स्वयंभूः प्रजापतिः । इन्द्रियादिप्रमाणानि पराश्विप्रयाण्येव सृष्ट्वानित्यर्थः । पराङ् पराञ्चम् । नान्तरात्मन्नान्तरात्मानम् । कश्चिदाराधितेऽवरः अत एव धियमीरयतीति धीरः, अमृतत्वं मोक्षमिच्छन्नावृत्त-

२ अध्याये वेदान्तानामात्मविषयत्वसाधनम् । ९

चक्षुः, चक्षुर्ग्रहणमुपलक्षणं निगृहीतसर्वेन्द्रिय इत्यर्थः । प्रत्यगात्मान-
मैक्षदपश्यत् पश्यतीत्यर्थः । तथा च प्रत्यगात्मा नेन्द्रियगोचरोऽत
एव नानुमेयोऽपि, अत्यन्तातीन्द्रियेऽर्थे व्याप्त्याद्यसंभवादिति
भावः ॥ १३ ॥

किं च कर्त्रादिप्रमुखप्रपञ्चस्य दृश्यत्वं सर्वाविवादम् । एवं च
यत् प्रत्यक्षादि मानं निजप्रमेये कर्मभावं दृश्यत्वमनपास्येह जगति
संवित्तिसाधनतया प्रसिद्धं तज्जडार्थविषयमनात्मविषयमभ्युपेयं न-
नादिवदिति नियममभिप्रेत्याह—

यत् कर्मभावमनपास्य निजप्रमेये
संवित्तिसाधनतया जगति प्रसिद्धम् ॥

मानं जडार्थविषयं तदिहाभ्युपेयं

न प्रत्यगात्मविषयं कथितोपपत्तेः ॥ १४ ॥

यत् कर्मेति । फलितमाह—न प्रत्यागिति । तन्मानमित्यनु-
षङ्गः । कथितोपपत्तेः, यत् कर्मभावमित्यादिनैतच्छ्लोकपूर्वभागेनोक्त-
युक्तेः । दृश्यस्यानात्मत्वनियमेन तन्मानस्यानात्मविषयत्वादात्मनोऽ
दृश्यत्वात् तदिदमभ्युपेयमित्यनेन सूचितमिति ॥ १४ ॥

अस्त्वेवं ततः किमित्याशङ्क्यात्ममात्रप्रवृत्तवेदान्तानां भिन्नविष-
यतया न प्रत्यक्षादिवाद्य इत्याशयेन तेषामात्मविषयत्वं साधयति—

यत्तु प्रमाणमवधीर्य निजप्रमेये

कर्मत्वमर्थमवबोधयितुं प्रवृत्तम् ॥

तत् प्रत्यगात्मविषयं भवितुं क्षमेत

तत्तत्त्वमादिवचनं न ततोऽन्यदस्ति ॥ १५ ॥

यत्तु प्रमाणमिति । वेदान्ता हि स्वप्रकाशे प्रत्यगात्मनि
घटादाविव चक्षुरादिस्फुरणमनाधायैव तदविद्यानिवृत्तये तदाकारां
वृत्तिं जनयन्तीति न्यायत उपपादितम् । तदिदमाह—अवधीर्येत्या-
दिना । क्षमेत युज्येत । किं तत्तादृशं मानमित्यत आह—तत्तत्त्व-
मादीति ॥ १५ ॥

नन्वज्ञातार्थबोधकं मानमज्ञातत्वं चात्मन एवेत्युक्तमयुक्तम् ।
इदं न जानामीत्यनात्मन्यपि तदवगतिदर्शनादिसाशङ्क्य किं घटादौ
चक्षुरादिप्रवृत्तेः पूर्वमेव तज् ज्ञायते किं वा मानेन तस्मिन् प्रमिते
तदन्यथानुपपत्त्या तज् ज्ञायते । नाद्य इत्याह—

नाज्ञाततावगतिरस्ति जडेषु पूर्वं

मेघेषु तत्स्फुरणकारणवर्जितत्वात् ॥

मानोदयान्न हि पुरा किमपीह मानं

नापि प्रमेयबलतो जडता हि तस्य ॥ १६ ॥

नाज्ञाततेति । कुतो नास्तीत्यत आह—तत्स्फुरणेति । चक्षु-
रादिप्रवृत्तेः पूर्वं ततस्तज्ज्ञानासंभवात्, परमते तदा तत्साधकसाक्षि-
णोऽभावाच्चेत्यर्थः ॥ १६ ॥

नन्वात्मवद् घटादिकमेव स्वनिष्ठाज्ञानप्रकाशकमास्त्वसाशङ्क्याह—

नाज्ञाततावगतये स्वयमेव बाह्यं

मेयं समर्थमवबोधविलक्षणत्वात् ॥

नापि प्रमाणमवबोधकमस्ति किञ्चित्

मानोदयान् पुर इति स्फुटमभ्युपेयम् ॥ १७ ॥

नाज्ञाततेति । किं च न तावच्चक्षुरादिना तदवगतिः
संभवति अज्ञानस्य तदयोग्यत्वात् । नापि मनसा, तद्व्यापारविरहेऽपि
सुषुप्त्यादौ तदवगमात् । नाप्यनुमानादिना, तदनुभवस्य प्रत्यक्ष-
तयाऽतत्फलत्वादित्याशयेनाह—नापीति । स्फुटमपरोक्षं यथा स्यात्त-
थाऽवबोधकमिति संबन्धः । पुरः पृथक् । नापि घटादौ प्रमिते तद-
न्यथानुपपत्त्या तदवगतिः । घटादेरज्ञातत्वज्ञानं विना तज्ज्ञाने
प्रमात्वासिद्ध्या तत्प्रमितत्वस्यैवासिद्धेरिति भावः ॥ १७ ॥

किं च प्राग् घटादेरज्ञातताज्ञानाभावे तत्प्रमितत्वापूर्वं प्रमाण-
प्रवृत्त्यसंभवेन मेयावगतिर्न स्यात् । न हि प्रमातुः प्रमित्तां विना
तत्प्रमितये चक्षुरादिव्यापारयितृत्वं संभवति । अपि च प्राग् घटा-

देरज्ञातताज्ञानाभावे तत्स्फुरणस्य मानफलत्वं न सिद्ध्येव तस्य घटा-
दिस्वभावत्वशङ्काया दुरपह्नवत्वादिसाशयेनाह—

नाज्ञाततामनवगम्य पुरा प्रवेशात्

मानस्य किं चिदपि मानबलेन बोद्धुम् ॥

शक्नोति कश्चिदपि मानबलेन बुद्धं

किं वा स्वभाव इति निश्चयहेत्वभावात् ॥ १८ ॥

नाज्ञाततामिति । मानस्य प्रवेशाद् व्यापाराव पुरेति
संबन्धः । मानबलेनेदं बुद्धमिति बोद्धुमिसनुषङ्गः । कुतस्तत्राह—
मानबलेनेति । स्वभाव इति । अस्य स्फुरणमिति शेषः । न
च चक्षुरादिव्यापारानन्तरभावितया ज्ञानस्य तज्जन्यत्वनिश्चय इति
वाच्यम् । प्राक् प्रमेयस्याज्ञातत्वज्ञानाभावे चक्षुरादिव्यापारानन्त-
र्यस्यापि दुर्बोधत्वादिति भावः ॥ १८ ॥

उक्तार्थे दृष्टान्तमाह—

प्रक्षालनेन धवलं किमिदं बभूव

किं वा पुरापि धवलं स्वयमेव वस्त्रम् ॥

इत्येवमेष न विवेक्तुमलं कदाचिद्

यो दृष्टवान्न मलिनं वसनं पुरस्तात् ॥ १९ ॥

प्रक्षालनेनेति । सुबोधम् ॥ १९ ॥

दार्ष्टान्तिकमाह—

एवं पुराऽनधिगतं यदि नानुभूतं

मानेन बोधितमिदं प्रतिभाति मेयम् ॥

न स्वप्रकाशमिति शक्यमिदं विवेक्तुं

केनापि नैव तदवस्थतयैव दृष्टेः ॥ २० ॥

एवं पुरेति । इदं मेयं मानेनैव बोधितं प्रतिभाति न तु
स्वप्रकाशमिति केनापि विवेक्तुं नैव शक्यमिति संबन्धः । विवेक्तुं
कुतो नैव शक्यमिदं आह—तदवस्थेति । स्फुरदवस्थतयैव-

त्यर्थः ॥ २० ॥

ननु सिद्धान्ते घटाद्यज्ञाततायाः साक्षिभास्यत्वसंभवाद् घटादि-
ग्राहकमपि प्रमाणं किं न स्यादिति चेत्, न । जडस्य तदयोगात् ।
तत्सत्त्वेऽप्यज्ञानादेः साक्षिण्यध्यस्तत्वं वाच्यम् । साक्षिणो वस्तुतः
साक्ष्यसंबन्धासंभवात् । न वा साक्षी स्वामंबद्धमप्यनुभवितुं
शक्नोतीति नानात्मग्राहकं प्रमाणमस्तीत्याशयेनोपसंहरति—

अज्ञातमर्थमवबोधयितुं न शक्तः

मेवं प्रमाणमखिलं जडवस्तुनिष्ठम् ॥

किं त्वप्रबुद्धपुरुषं व्यवहारकाले

संश्रित्य संजनयति व्यवहारमात्रम् ॥ २१ ॥

अज्ञातमर्थमिति । जडवस्तुनिष्ठं जडवस्तुविषयम् । तर्हि
प्रत्यक्षाद्यभ्युपगमवैयर्थ्यमित्याशङ्क्य घटाद्यवच्छिन्नमज्ञातमात्मानं सं-
श्रित्य विषयीकृत्य व्यवहारकाले तदज्ञाननिवृत्तावभिव्यक्तचिद्धा-
स्यघटादिव्यवहारजननान्न तदानर्थक्यमित्याह—किं त्वित्यादिना ।
अथवाऽप्रबुद्धपुरुषसंज्ञं व्यवहर्तारमित्यर्थः । अत्रापि प्रागुक्तमार्गे-
णैव व्यवहारजनकत्वं द्रष्टव्यम् । तस्मात् सर्वत्र जडविषयं चक्षु-
रादि तं प्रमाणमिति कुतस्ततो वेदान्तवाग्नि इति भावः ॥ २१ ॥

नन्वेवं सर्वजडानां मिथ्यात्वे घटादीनां शुक्तिरजतादीनां सत्य-
मिथ्याविभागः सकलमहाजनसिद्धो न सिद्ध्येत् । एवं तदज्ञानानां प्र-
माणाप्रमाणकत्वनिवर्त्तकत्वनिवर्त्त्यत्वविभागोऽपीत्याशङ्क्य अध्यस्त-
त्वेऽपि सर्वस्य तथातया पूर्ववत्सनादिजन्यत्वावान्तरविशेषेण तदुपपद्यत
इति दृष्टान्तेनाह—

आबोधतः सकलमेव हि सत्यमिथ्या-

भ्रान्तिप्रमाणविनिवर्त्यनिवर्त्तकत्वम् ॥

स्वप्नेऽपि दृष्टमिदमेवमिहापि जाग्र-

त्काले भवत्वखिलमापरमात्मबोधात् ॥ २२ ॥

२ अध्याये सर्वस्यापि दृश्यस्य मिथ्यात्वसमर्थनम् । १३

आबोधत इति । जाग्रत्पर्यन्तमित्यर्थः । आबोधतः सत्यामि-
थ्यादि सकलं दृष्टमेवेति सम्बन्धः । दाष्टान्तिकमाह—इदमिति । इ-
दमखिलमिहापीति सम्बन्धः । इहापीत्यस्य विवरणं-जाग्रत्कालेऽपी-
ति । ननु कथं जाग्रत्कालीनपटादेरर्थक्रियाकारिणः स्वप्नतुल्यत्व-
मिति शङ्कां तुशब्देनाशङ्क्य निषेधात्—न त्विति । स्वप्नेऽपि दृ-
ष्टस्य तत्काले व्यवहारदर्शनान्न कोऽपि जाग्रति दृष्टघटादेर्विशेष इ-
त्यर्थः । कालेऽपि न त्विति पाठे एवं योजितः । काले भवत्विति पा-
ठस्तु सुगमः । ननु “यत्र त्वस्य सर्वमात्मैवाभूत्तत्केन कं पश्येत्” इति
श्रुतिः सर्वमपि दर्शनादिव्यवहारं प्रतिषेधात् तत् कथमिदमखिल-
मिहापीत्युच्यत इति चेत्, सत्यम् । आत्मसाक्षात्कारे सति
तथैव, तावत्पर्यन्तं तु व्यवहारोऽनुवर्त्तत एवेत्याशयेनाह—आपरमा-
त्मबोधादिति ॥ २२ ॥

स्वप्नदृष्टान्ते उक्तमेव विभागमुदाहरणविशेषमाश्रित्य विशदयति—
स्वप्ने तत्सशिलाधिरोहणगता निःश्रेयसोपायता
मिथ्या ब्राह्मणतर्पणादिनिलया सत्या तथा लौकिकी ॥
सक् सत्या तदहिर्भुवैव विदितो निद्रानिवृत्तौ पुनः
स्वप्ने दृष्टमशेषमेव वितथं ग्राह्यं तथा जागरे ॥ २३ ॥

स्वप्न इति । तत्सशिलाधिरोहणेति बाह्यगमपसिद्धमु-
क्तम् । तत्रैव लौकिकमपि विभागमाह—तथा लौकिकीति । न-
न्वेवं यथादर्शनं तदपि सत्यमस्तु, न । प्रबोधे सति सर्वस्यापि बा-
धादित्याशयेनाह—निद्रानिवृत्ताविति । दाष्टान्तिकस्य सङ्क्षेपाभिधा-
नं—ग्राह्यं तथा जागर इति ॥ २३ ॥

तदेव प्रपञ्चयति—
श्रेयःसाधनताऽग्निहोत्रनिलया सत्येति संगृह्यते
मिथ्या तत्सशिलाधिरोहणगता शिष्टैः परित्यज्यते ॥

रज्जुः सत्यतया स्थितैव तदहिर्मिथ्यैव तावद् भवेद्
यावन्मूलतमोविदारणपटुर्विद्योदयो नागमत् ॥ २४ ॥

श्रेयःसाधनतेति । सुबोधः ॥ २४ ॥

ननु सर्वस्यापि वियदादिप्रपञ्चस्य स्वप्रतुल्यत्वे तद्विद्विज्ञानात्म-
कमेव सर्वं वक्तव्यं ततश्च विज्ञानवादिसमयप्रवेशापत्तिरिति शङ्कते-

ननु शाक्यभिक्षुसमयेन समः

प्रतिभात्ययं च भगवत्समयः ॥

यदि बाह्यवस्तु वितथं नु कथं

समयाविमौ न सदृशौ भवतः ॥ २५ ॥

नन्वाति । शाक्यो जिनबौद्धो विज्ञानवादी तात्सद्धान्तेनेत्य-
र्थः । भगवतो व्यासभगवत्पादादेः समय इत्यर्थः । ननु विज्ञानवा-
दिना वेदप्रामाण्याद्यनभ्युपगमात् कथं तदभ्युपगन्तुं भगवत्समयस्य
तत्समयतुल्यतेति चेत् सत्यम् । तथापि विज्ञानातिरिक्तविज्ञेयानभ्यु-
पगमे कथं न तत्तुल्यं, तेनापि तथैवाङ्गीकारादित्याह-यदीति ।
बाह्यं विज्ञानातिरिक्तं वस्तु वितथमलीकं कथं न्वाति सम्बन्धः ॥ २५ ॥

व्यतिरेकमुखेनोक्तमतद्वयसाम्यमन्वयेनाप्याह--

॥ २६ ॥ यदि बोध एव परमार्थवपु-

र्न तु बोध्यमित्यभिमतं भवति ॥

ननु चाश्रितं भवति बुद्धमुने-

र्मतमेव कृत्स्नमिह मस्करिभिः ॥ २६ ॥

यदि बोध इति । अभिमतमिति । भवतामिति शेषः ।
मस्करिभिरेकदण्डिभिः ॥ २६ ॥

विज्ञानवादिनो हि ज्ञेयं ज्ञाने प्रतिभासमानत्वाज् ज्ञानाभिन्नमेव
ज्ञानवत् । अन्यथा ज्ञानज्ञेयसम्बन्धासंभवेन ग्राह्यग्राहकतानुपपत्तेरि-
ति ज्ञानमेव सत्यं तदतिरिक्तं ज्ञेयं त्वनादिवासनाप्रापितमलीकं ज्ञा-
नात्मकमिति वदन्ति । एवं भवन्निरापेक्षं ज्ञानस्वभावात्मनि तदन्यत्

२ अ० सर्वस्य कल्पितत्वेऽपि न विज्ञानवादिमतसाम्यम् । १५

सर्वमध्यस्तं तदभिन्नमित्युच्यते चेत् कथं नोभयोः साम्यमिति । ज्ञानात्मानि दृश्यस्य कल्पितत्वोक्तिमात्रेण ब्रह्मवादिसमयस्य बौद्धमतसाम्यं चेत् सर्वेषां मतानां तत्साम्यप्रसङ्गः । अस्ति हि सौत्रान्तिकवैभाषिकाभ्यां बाह्यार्थाभ्युपगमेन न्यायवैशेषिकादेः साम्यम् । विज्ञानस्याश्रुतिनाशित्वाभ्युपगमेन विज्ञानवादिनाऽपि । सर्वसाम्यं तु नास्माकमपि तेनास्ति, तेन हि प्रदीपदृष्टान्तेन ग्राह्यग्राहकग्रहणानामभेदो वस्तुतोऽभ्युपेयते । ब्रह्मवादिना तु कर्तृकरणक्रियाकर्मणामन्योऽन्यविरुद्धस्वभावानामभेदासम्भवादहं चक्षुषा रूपं पश्यामीति तद्भेदानुभवाच्चैकस्य ग्रहीतृग्राह्यक्रियाकरणत्वमनुपपन्नं प्रदीपस्यापि न प्रदीपप्रकाश्यत्वं तस्यैव प्रकाशात्मत्वात् प्रदीपसाध्यतमोतिदृष्टेस्तत्रासम्भवाच्चेति मातृमानविषयादीनां परस्परं धर्मिसमानसत्ताको विभागोऽभ्युपगम्यते ज्ञानं चाद्वयमिति न कथमपि सर्वसाम्यमित्याशयेनाह—

ननु मातृमानविषयावगती-

रपरस्परं प्रति विभागवतीः ॥

उपयन् भदन्तमुनिना सदृशः

कथमेष वैदिकमुनिर्भवति ॥ २७ ॥

नन्विति निश्चये । माता अन्तःकरणविशिष्टः प्रमाता, मानं चक्षुरादि, विषयो रूपादिः, अवगतिः रूपाद्याकारा चक्षुरादिजन्याऽन्तःकरणवृत्तिस्ता इत्यर्थः । अपरस्परमन्योऽन्यम् । उपयन् ब्रह्मकुर्वन् । भदन्तो बौद्धस्तन्मुनिना विज्ञानवादिनीति यावत् । वैदिकमुनिर्वेदोक्तसंन्यासी श्रीशङ्कराचार्य इति यावत् ॥ २७ ॥

ननु भवताऽपि परस्परं मातृमानादिप्रपञ्चोऽभ्युपगतश्चेत् कथमात्मनो निष्प्रपञ्चाद्वयत्वमित्याशङ्क्य तस्यात्मनि तदज्ञानकल्पितत्वाच्च चाद्वैतक्षतिर्न वा विज्ञानवादादविशेष इत्याशयेनाह—

परमात्मसंश्रयतमोजनितं

प्रविभक्तमेव तु परस्परतः ॥

स्थिरमभ्युपेतमिह नः समये

ननु मातृमानविषयप्रभृति ॥ २८ ॥

परमात्मेति । तुशब्देन पराभिमततात्मादेरत्र सूचितं विशेष-
णमाह-प्रविभक्तमिति । स्थिरमिति च मात्रादेर्ज्ञानस्य च स्था-
यित्वमपि ततो विशेषान्तरं सूचितम् । अत्रापि नन्विति निश्चये ।
प्रभृतिशब्देन प्रमितिग्रहणम् ॥ २८ ॥

ननु यदि प्रमात्रादिचतुष्टयं परस्परं विभिन्नं व्यवहाराङ्गमभ्यु-
पेयते तर्हि प्रमात्रादिव्यवहारार्थमपि तदभ्युपेयमित्यप्रामाणिकं तदान-
न्धं प्रसज्येत । न हि तेनैव प्रमात्रादिना तदग्रहणं संभवति कर्तृकर्मा-
दिभावविरोधादित्याशङ्क्य प्रमाणव्यापारेण यद् वस्त्ववभासते त-
त्रैव प्रमात्रादिचतुष्टयापेक्षा, प्रमात्रादिकं तु सुखदुःखादिवच्छुक्तिर-
जतादिवच्चाविद्याविनिर्मितत्वात् साक्षिमात्रभास्यं, साक्षी चोदासीन-
बोधाद्व्यात्मस्वरूप एवेति न करणादि किंचिदपेक्षत इत्याशयेनाह-

तमसा विनिर्मितमिदं सकलं

चतुरः स पश्यति परः पुरुषः ॥

अविकारिवोधवपुरद्वयकः

करणैर्विना सकलसाक्षितया ॥ २९ ॥

तमसेति । इदं सकलमित्यस्य विवरणं-चतुर इति । प्रमात्रा-
दिचतुष्टयात्मकं सर्वं जगदित्यर्थः । चतुर इति पुरुषविशेषणं वा ।
तदेव विदुषोति-अविकारीति । यः परः पुरुषोऽविकारिवोधव-
पुरद्वयकः स करणैश्चक्षुरादिभिर्विनेदं सकलं पश्यतीति सम्बन्धः ।
अत्राविकारिवोधवपुरित्यनेनोदासीन्यबोधाभ्यां तस्य साक्षिशब्दा-
हत्वमुक्तम् । ननु दर्शनक्रियायाः करणसाध्यत्वेन कथं तैर्विना
पश्यतीत्युच्यते, कथं वा तत्कर्तुरौदासीन्यमिति तत्राह-सकलेति ।

२ अ० सर्वस्य कल्पितत्वेऽपि न विज्ञानवादिमतसाम्यम् १७

उदासीनस्यैव लोके साक्षित्वप्रसिद्धेर्निर्व्यापारनिश्चैतन्येनैव तस्य
द्रष्टृत्वान्नोक्तदूषणद्वयमिति भावः ॥ २९ ॥

ननु लोके प्रमातुरेव साक्षित्वं दृश्यते, प्रमातृत्वं च प्रमाणव्या-
पारसाध्यमिति कथं करणैर्विना पश्यतीत्युक्तमित्याशङ्क्य, लोकेऽपि
हि यत्र यः साक्षी व्यवह्रियते स तदसङ्गोऽत्र तदकर्तृतया प्रसिद्धः,
अन्यथा तत्कर्तृत्वेन तत्साक्षित्वव्यवहारायोगात् । एवमिहापि साक्ष्यमा-
तृत्वादिप्रपञ्चशून्यस्यैव साक्षित्वं, तच्च स्वरूपचैतन्येनाविद्यावृत्त्या
वैक्षणेनेति न प्रमाणव्यापारापेक्षेत्याशयेनाह—

निजमायया परिगतः पुरुषः

परतन्त्रया तु निजया प्रभया ॥

परिकल्पितं सकलमाकलयन्

स हि साक्षितामुपगतो भवति ॥ ३० ॥

निजमाययेति । स्वविषयमाययेत्यर्थः । मायायाः स्वातन्त्र्ये-
ण तत्कार्यस्याप्यात्मातन्त्रत्वेनासंबन्धात्तत्साक्षित्वं न स्यादिति तद्
वारयंस्तां विशिनष्टि—परतन्त्रयेति । निजया प्रभया स्वरूपप्रका-
शेन प्रपञ्चाकाराविद्यावृत्तौ स्वीयचिदाभासेनेति वा । यः पुरुषः
स हि स्वाध्यस्तमायया शबलतया स्वस्मिन् परिकल्पितं सकलं दृश्यं
निजया प्रभयाऽऽकलयन् साक्षितामुपगतो भवतीति संबन्धः । इदं चे-
त्तरस्य सर्वज्ञत्वरूपं सर्वसाक्षित्वमुक्तम् । जीवस्य सुखादिताक्षित्वं
त्वविद्याशबलस्यैवान्तःकरणोपधानेनेति द्रष्टव्यम्, अन्यथाऽतिप्रस-
ङ्गात् ॥ ३० ॥

ननु “स्थिरमभ्युपेतमिह नः समयः” इति दृश्यस्य स्थायित्वमुक्तं
तदसङ्गतम् । तन्न तावत् प्रत्यक्षेण सिद्ध्यति, स्वसमये स्वविषयग्राहि-
णा तेनानेकक्षणावच्छिन्नरूपस्थायित्वस्यासिद्धेः । नापि लिङ्गेन, त-
व्याप्तिग्रहस्थलाभावादात्मनोऽपि विप्रतिपन्नत्वात् । न च प्रसभिज्ञया
तत्सिद्धिरिति वाच्यम् । स्वप्रकाशात्मनि तदसंभवाज्ज्वालाप्रसभि-

ज्ञायाश्च स्थायित्वाविषयत्वादन्यत्रापि तस्यास्तदविषयत्वात् । न वा प्रत्यभिज्ञायाः करणं किं चिदस्ति, चक्षुरादेर्वर्तमानस्वसन्निकृष्टमात्र-
ज्ञाने कारणत्वेन तत्तांशेऽसमर्थत्वात् । संस्कारस्य स्मृतिमात्रजनक-
त्वादिदमोऽनुभवेऽसमर्थत्वात् । अभिज्ञास्मृतिजनने परस्परमनपेक्षयो-
स्तयोश्चक्षुःसंस्कारयोर्मेलनायोगाच्च । नापि तद्विषयः संभवति, तत्ते-
दन्ताविशिष्टयोर्योगपद्यायोगेनाभेदासंभवात् । तत्स्वरूपं चैकं न संभ-
वति, सः अयमित्याकारभेदे रूपरसादिज्ञानवदेकत्वायोगादिति प्र-
माणाभावान्न प्रमात्रादेः स्थायित्वमित्याशङ्क्याह—

ग्राह्यग्राहकयोः स्थिरत्वगमनी तत्प्रत्यभिज्ञा प्रमा
नोपापत्स्यत चेदसेत्स्यदपि नौ' सिद्धान्तयोस्तुल्यता ॥
सा निर्वक्ष्यति सिध्यतीति जगतः स्थैर्यं स्वरूपात्मकं
चैतन्यस्य च भङ्गुरत्वमिव मे सर्वस्य ते दर्शने ॥ ३१ ॥

ग्राह्यग्राहकयोरिति । प्रमातृप्रमेययोरित्यर्थः । स्थिरत्वमनेककाल-
स्थायित्वं गमयतीति स्थिरत्वगमनी तयोः प्रत्यभिज्ञा तत्प्रत्यभिज्ञा ।
नोपापत्स्यत चेत् उपपन्ना न भविष्यति चेत् । असेत्स्यत् सिध्येत् ।
किं तदित्यत आह—नौ आचयोः सिद्धान्तयोस्तुल्यता । यदि
प्रमात्रादिस्थायित्वविषयिणी प्रत्यभिज्ञा त्वदुक्तप्रकारेण न स्यात्,
सा यदि वाऽप्रमाणं स्यात् तदा सर्वस्य क्षणिकत्वादावयोः सिद्धान्त-
साम्यं स्यात् । न च सा तस्याः प्रमात्वं वा न निर्वहतीति जगतः
स्थायित्वमपि सिद्ध्यतीत्याह—सा निर्वक्ष्यतीति । प्रत्यभिज्ञारूपा
प्रमा निर्व्यूढा भविष्यति, उपपन्ना भविष्यतीति यावत् । सा निर्वक्ष्य-
तीति मे मम जगतः स्थैर्यं सिध्यतीति संबन्धः । न च ज्वालादौ
व्यभिचार इत्यत्रापि सा तद्विषयिणी न भवतीति वाच्यम् । बाध-
वाधाभ्यां विशेषात् । अन्यथा स्वजीवनानुपपत्तेः । तदुक्तम्—

उत्प्रेक्षते हि यो मोहादज्ञातमपि बाधनम् ।

स सर्वव्यवहारेषु संशयात्मा क्षयं व्रजेत् ॥ इति । न च तत्कार-

२ अध्याये जाग्रत्स्वप्नयोः साम्ये शंका-परिहारौ । १९

णासंभव एव तद्भावः । इन्द्रियसंस्कारयोरेव मिलितयोस्तद्धेतुत्वात् । अभिज्ञायां स्मृतौ चान्योऽन्यानपेक्षयोरपि कार्यविशेषे तदपेक्षोपपत्तेः । दृश्यते हीन्द्रियालोकयोग्राह्यसंयोगे तमोनिवृत्तौ चान्योऽन्यनिरपेक्ष-योरपि रूपज्ञानेऽपेक्षा, ततः कारणसंभवात् प्रत्याभिज्ञास्वरूपैक्यमपि संभवतीति भावः । यत्तु तत्तेदन्ताविशिष्टाभेदासंभवात्तदात्मकस्यैर्यं तद्विषयो न संभवतीति, तत्राह-स्वरूपात्मकमिति । तत्तेदन्तो-पलक्षितवस्तुस्वरूपात्मकस्यैर्यमित्यर्थः । यत्तु स्वप्रकाशचैतन्ये तुदसं-भवान्न च स्थायित्वं सिद्ध्यतीति, तन्न, तव तस्य न जायते म्रियते वे-त्यादिश्रुतिसिद्धत्वादित्याशयेनाह-चैतन्यस्य चेति । स्वरूपात्मकं स्यैर्यं सिद्ध्यतीत्यनुषङ्गः । स्यैर्यस्य वस्तुस्वरूपत्वे तत्संमतं दृष्टान्त-माह-भङ्गुरत्वमिति । क्षणिकत्वमित्यर्थः । न हि क्षणिकत्वं तव मते विज्ञानादतिरिक्तम्, विज्ञानमात्रत्वमतहानात् । अत एवाकारभे-दात् प्रत्याभिज्ञाभेद इति निरस्तम् । ज्ञानं क्षणिकमिति ज्ञानाकारभेदे-ऽपि तव तदैक्यवत् तदुपपत्तेरिति । न चैवं क्षणिकत्वस्थापित्वयो-र्वस्तुस्वरूपमात्रत्वे मतद्वयाविशेषापत्तिः । स्वरूपविशेषादेव तद्विशे-षोपपत्तेः । स्थायित्ववादे हि कालद्वयोपलक्षितभेदाभावात्मकं वस्तु-स्वरूपम् । क्षणिकत्ववादे तु तादृशभेदात्मकं वस्तुस्वरूपम् इति म-हान् विशेष इति भावः ॥ ३१ ॥

एवं सर्वस्य कल्पितत्वेऽपि विज्ञानवादिमतसाम्यं परिहृतम् । इदा-नीं “स्वप्नेऽपि दृष्टमिदमेवमिहापि” इत्यत्रोक्तं स्वप्नसाम्यमनुपपन्नं, जा-ग्रत्स्वप्नयोः परस्परवैलक्षण्यानुभवात् “वैधर्म्याच्च न स्वप्नादिवत्” इति सूत्रकारेणापि जाग्रद्दृष्टप्रदादेस्ततो वैलक्षण्योक्तेश्चेति स्वप्नेविल-क्षणं तत् सत्यमेवेत्याशङ्कते—

ननु कल्पितं यदि हि जागरितं

वद कीदृशी खलु विलक्षणता ॥

स्वपनादमुष्य भवतोऽभिमता

परिकल्पितत्वमुभयोस्तु समम् ॥ ३२ ॥

नन्विति । तद्विलक्षणत्वाभावे “ननु कल्पितम्” इत्यनुवादो-
क्तमेव हेतुमभिप्रेत्याह—परिकल्पितत्वमिति । उभयोजाग्रत्स्व-
प्नयोः ॥ ३२ ॥

तयोर्मिथ्यात्वाविशेषेऽपि जाग्रत्प्रपञ्चस्याविद्यातिरिक्तदोषज-
न्यतया व्यावहारिकत्वं, स्वप्नस्य तु निद्रादिजन्यस्याविद्यातिरिक्त-
दोषजन्यत्वेन प्रातीतिकत्वमिति नानुभवादाविरोधः । तत्र यद्यपि
व्यावहारिकत्वं न व्यवहारजनकत्वं तदवस्थायां स्वप्नेऽपि तद्दर्श-
नात् । अवस्थान्तरे जाग्रद्वटादेरपि तदभावात् । नाप्यविद्यातिरिक्त-
कारणाजन्यत्वम्, गगनादेरपि कर्मादिजन्यस्य तदभावात् । तथापि
प्रमातरि सति अवाध्यमानत्वं व्यावहारिकत्वं, तस्मिन् सति बाध्यत्वं
प्रातीतिकत्वमिच्छाशयेनाह—

न प्रमातरि सति प्रबाध्यते

जागरः स्वपनदृष्टवस्तुवत् ॥

मातृमानविषयोपलब्धिभिः

साकमेव तमसो निराकृतेः ॥ ३३ ॥

न प्रमातरीति । अन्तःकरणविशिष्ट इत्यर्थः । अत्र जडत्वे
सतीति विशेषणं द्रष्टव्यम् । अतो नात्मन्यतिव्याप्तिः । स्वप्नेति वै-
धर्म्यनिर्देशनम् । यथा स्वप्नो जाग्रति प्रमातरि सत्येव बाध्यते न
तथा जाग्रद्वटादिः । कथं तर्हि तद्बाधस्तत्राह—मातृमानेति ।
माता च मानं च विषयश्चोपलब्धिश्च ताभिरित्यर्थः । ब्रह्मात्मैक्यसा-
क्षात्कारेण ह्यविद्या तत्कार्यमात्रोदीभः सहैव निवर्त्यते न तु स्वप्न
इवान्तःकरणविशिष्टे संवेत्येतदेव स्वप्नवैलक्षण्यं जाग्रद्वटस्य तु
भवसूत्राभ्यां सिद्ध्यति । ननु बाधो यदि निवृत्तिमात्रं तदा प्रमा-
तरि सति स्वप्नद्वटादेरपि तदस्त्येव । नापि ज्ञानान्निवृत्तिः स
इति वाच्यम् । जाग्रद्वटादेरपीश्वरज्ञाननिवर्त्यत्वात् । स्वप्नस्यापि सुषु-
प्त्यवस्थायामिव जाग्रत्यप्यन्यतो नाशसंभवेन ज्ञानानाशयत्वाच्च । ना-

२ अध्याये जाग्रत्स्वप्नयोः साम्ये शंका-परिहारौ । २१

प्यविद्यया सह ज्ञानान्निवृत्तिर्बाधः, स्वप्नेऽपि तदभावात् । ब्रह्म-
ज्ञाने सत्येव जाग्रति स्वप्नस्य निवृत्तेः । न च ब्रह्मगोचरसमानका-
लीनाज्ञानद्वय एकस्य प्रमाणमस्ति प्रयोजनं वा । न वा स्वप्नसाक्षि-
ण्यस्य ज्ञानं संभवति । नापि मिथ्यात्वनिश्चयो बाधः, घटादेरन्तःक-
रणमिथ्यात्वनिश्चयाभावेऽपि तन्निश्चयसम्भवेन स्वप्नवत् प्रमातरि
सति बाध्यमानत्वात् तस्माद् यत् किञ्चिदेतदिति चेत् । उच्यते ।
जाग्रत्काले प्रमातरि सति स्वप्नो मिथ्येति ज्ञायते इति सर्वाविद्या-
दम् । तथा च प्रमातरि सति विरोधिज्ञानाधीनमिथ्यात्वनिश्चययो-
ग्यत्वं स्वप्नशुक्तिकारजतादेः प्राप्तीतिकत्वम् । यत्र दैवाज्जाग्रति भ्र-
मानन्तरं निद्रा भवति तत्संग्रहार्थं योग्यत्वमित्युक्तम् । एतदभावो
यत्र तत्प्रमातरि सति अबाध्यम्, जाग्रद्घटादौ चैतदस्तीति स व्यावहा-
रिक इति भावः ॥ ३३ ॥

एवं देशे कालादौ वा सति यद् बाध्यते तत् प्राप्तीतिकम्, यत्र
बाध्यते तद् व्यावहारिकमिति लक्षणान्तरमभिप्रेत्याह—
देशकालपुरुषैरवस्थया जागरस्य खलु कारणं तमः ॥ ३४ ॥
साकमेव सहसा निरस्यते वेदवाक्यजनितात्मसंविदा ॥ ३४ ॥

देशकालेति । अत्र देशकालमात्रं विवक्षितमिति स्वप्नदृष्टदे-
शादिबाधेऽपि न तत्रातिव्याप्तिः । पुरुषो जीवः, अवस्था जाग्रदा-
द्याः, सहसा युगपत् कार्येण सहैवेत्यर्थः । एतच्चाविद्यातत्कार्य-
योयुर्गपदेव ज्ञानान्निवास इति मतेनोक्तम् । बाधपरिहाराय वेदवा-
क्येत्युक्तम् । तथा च मुख्याधिकारिणो वेदान्तजन्पात्मज्ञानात् समू-
लसंसारो निवर्त्तिष्यत इति नेदानीं बाध इति भावः ॥ ३४ ॥

“स्वप्नदृष्टवत्” इत्युक्तं वैधर्म्यदृष्टान्तं व्यावहारिकलक्षणस्याति-
व्याप्तिपरिहाराय विवृणोति—
स्वप्नदृष्टमिह रज्जुसर्पवद् देशकालपुरुषेषु बाध्यते ॥
जागरः पुनरयं तथाविधं बाधकं न लभतेऽसमीक्षणात् ॥ ३५ ॥

स्वप्नदृष्टमिति । पुरुषेषु प्रमातृषु सत्स्विति शेषः । एवं च मिथ्यात्वाविशेषे जाग्रत्प्रपञ्चस्य स्वप्नवैलक्षण्यं सुस्थामित्याशयेनाह— जागर इति । तथाविधं देशकालयोः सतोर्जायमानम् । अस-
मिक्षणादिति । प्रत्यक्षेण तदन्त्येन वा प्रपञ्चस्य तथाविधवाधा-
ननुभवादित्यर्थः ॥ ३५ ॥

मिथ्यात्वाविशेषेऽपि जाग्रत्स्वप्नयोरुक्तवैलक्षण्येन सत्यासत्यव्य-
वस्थितव्यवहार उपपन्न इति दृश्यस्य प्रपञ्चस्य सत्यत्वं ततः सि-
द्ध्यतीत्याशयेनोपसंहरति—

तेन सत्यमिह जागरं त्रिबुः
स्वप्नविभ्रमविरुद्धधर्मकम् ॥

आपरात्मपरमार्थदर्शनात्

तेन बाधितवपुर्न सत् क्वचित् ॥ ३६ ॥

तेनेति । उक्तव्यावहारिकलक्षणयोगेनेत्यर्थः । दर्शनावधौ नि-
मित्तमाह—तेनेति । न सत् क्वचिदिति । यथा स्वप्नस्य बाधितस्यापि
पुनर्दर्शनं प्रमातृविद्यमानत्वात्, नैवं तत्त्वज्ञानबाधितजागरस्य सहैव
प्रमात्रा बाधितत्वादित्यर्थः ॥ ३६ ॥

एवं व्यवस्थितव्यवहारोपपादनेन सर्वस्यापि दृश्यस्य मिथ्यात्व-
समर्थनफलमाह—

तत्र सत्यमनृतं च भेदतः

प्रत्यगात्मतमसा विकल्पितम् ॥

प्रक्षिणोति परमात्मवस्तुगा

बुद्धिवृत्तिरविचालिनी सती ॥ ३७ ॥

तत्रेति । जाग्रद्दृश्यस्य स्वप्नवैलक्षण्येऽपि मिथ्यात्वे सती-
त्यर्थः । सत्यमनृतं चेति लोकदृष्टिमाश्रित्योक्तम् । उक्तवैलक्षण्यमा-
श्रित्य वा विकल्पितं परस्परविरुद्धतया कल्पितम् । प्रक्षिणोति प्र-
कर्षेण मूलाज्ञानेन सह नाशयति । अविद्यातत्कार्यदृश्यजातमुक्तावि-

२ अध्याये परमते सत्यासत्यविभागासिद्धेः । २३

भागेनात्मनि कल्पितं मिथ्यात्वाद् वाक्यजन्यात्मसाक्षात्कारो नाश-
यतीत्यर्थः ॥ ३७ ॥

नन्वविद्याया अनादिकालमारभ्यात्मनि स्थितायास्तत्का-
र्यस्य च चिरकालहितदृढवासनाभ्यो रूढमूलस्य कथं क्ष-
णमात्रस्थायिवाक्यजजडसाक्षात्कारेणाविद्याकार्येण निवृत्तिः संभव-
तीत्याशङ्क्य न चिरकालवृत्तित्वाद्यनिवर्त्यत्वे निमित्तं, परमते प्राग-
भावस्य निवर्त्यत्वात् । न वा चिरस्थत्वादि निवर्तकत्वे, किं तु स-
त्यत्वमनिवर्त्यत्वे निमित्तम् आत्मनस्तथादर्शनात् । अज्ञातविषयत्वं च
ज्ञानस्य निवर्तकत्वे, अज्ञानस्य स्वविषयगोचरज्ञाननिवर्त्यत्वात् । अवि-
द्यातत्कार्यं चाद्वयबोधात्मनि वस्तुतोऽसंभवादध्यस्तमिति तज्ज्ञेचरज्ञा-
नव्यक्तचैतन्येन निवर्तयितुं शक्यमेवेत्याशयेनाह—

नित्यबोधपरिपीडितं जगद्विभ्रमं नुदति वाक्यजा मतिः ॥
वासुदेवनिहतं धनञ्जयो हन्ति कौरवकुलं यथा पुनः ॥ ३८ ॥

नित्यबोधेति । नित्योऽद्वयो यो बोधस्तेन परिपीडितमपह-
तसत्त्वमित्यर्थः । एवंभूतं जगद्विभ्रमं वाक्यजा मतिरहं ब्रह्मेति वा-
क्याज्जाताऽखण्डब्रह्माकारान्तःकरणवृत्तिर्जडापि तप्तायोगोलक-
वत् तत्स्वभावमापन्ना नुदति नाशयति । वाक्यजन्यं हि ज्ञानं
स्वनिवर्त्यस्यानिर्वचनीयत्वमपेक्षते, तच्च तस्य तदधिष्ठानचिद्-
द्वयत्वकृतमित्याशयेनैवमुक्तमिति द्रष्टव्यम् । ईश्वरसामर्थ्येन पीडित-
स्यागन्तुकनिमित्तेन स्वकार्येणापि बाधे दृष्टान्तमाह—वासुदेवेति ।
कालात्मनेश्वरेण ग्रस्तं धनञ्जयोऽर्जुनः कुरुवंशयोऽपि पुनर्यथा हन्ति
तथाऽत्रापि । उक्तं च भगवता—

मयैवैते निहताः पूर्वमेव निमित्तमात्रं भव सव्यसाचिन् ।
इति ॥ ३८ ॥

एवं स्वमते सत्यं चानृतं च सत्यमभवदिति श्रुतेर्लोकप्रसिद्धस-
त्यासत्यविभागं तस्य ज्ञानान्निवृत्तिं च दर्शयित्वा परमतेऽयं सत्यासत्य-

विभागो न सिद्ध्यतीत्याह—

सत्यमेवमनृतं च दुर्लभं

ब्रह्मवादिसमयाद् बहिः पुनः ॥

सत्यतो यदि मृषा पृथग् भवेत्

सत्यमेव तदपि प्रसज्यते ॥ ३९ ॥

सत्यमेवेति । बहिरन्यत्र, सत्यप्रपञ्चमत इति यावत् । कुतो दुर्लभमिति चेत्, किं मृषावस्तु शुक्तिरजनादि सत्याद् वस्तुतः पृथक् उतापृथक् आहो पृथगपृथगात्मकम्, अनिर्वचनीयस्य परानङ्गीकारादिति विकल्प्याद्यं दूषयति—सत्यत इति । सत्यमेवेति । अन्यथा तार्त्त्विकसत्यभेदाश्रयत्वायोगादित्यर्थः ॥ ३९ ॥

द्वितीयतृतीयकल्पौ दूषयति—

सत्यतो यदि मृषा न भिद्यते सत्यमेव सुतरां तदिष्यताम् ॥
न द्वयात्मकतयाऽनृतं मतं पक्षयोः कथितदूषणद्वयात् ॥ ४० ॥

सत्यतो यदि मृषेति । सत्याभिन्नस्य मृषात्वायोगाद् तदपि सत्यमेव स्यात्, तदभिन्नस्येतरस्य वा मृषात्वापत्तेर्द्वितीयकल्पे सत्या-सत्यविभागो न स्यात् । द्वयात्मकतया पृथगपृथगात्मतया । पक्षयोः प्रत्येकं भिन्नाभिन्नत्वपक्षयोः ॥ एकैकपक्षोक्तदोषस्य समुच्चयेऽप्यंशतः प्राप्तेरित्यर्थः । एतच्चोपलक्षणम् । विरोधादयं पक्षः । एवानुपपन्न इति भावः ॥ ४० ॥

एवं शुक्तिरजनादेः सर्वप्रामिद्धमस्यासत्यविभागो लौकिकः परमक्षे न सिद्ध्यतीत्युक्त्वा एवमन्योऽपि तत्र तदुच्यवहारो न सिध्येदित्याह—

वेदवाक्यविषयस्य सत्यता

बुद्धवाक्यविषयो मृषा भवेत् ॥

इत्यतः कथयितुं न शक्नुयाद्

ब्रह्मवादिसमयाद् बहिर्मुखः ॥ ४१ ॥

वेदवाक्येति । अग्निहोत्रादेरिति शेषः । बुद्धेति चैत्यषन्द-
नादिरिति शेषः । इतीत्यम् । अतः पूर्वोक्तविकल्पदूषणाद्धेतोः । ब्रह्म-
वादिसमयादद्वयब्रह्मणो बहिरन्यत्र मुख्यमभिनवेशो यस्य, सत्यप्रप-
ञ्चाभिमानीलर्थः ॥ ४१ ॥

“ब्रह्मवादिसमयाद् बहिर्मुखः” इत्यनेन सूचितमुक्तप्रकारेण सत्या-
सत्यविभागं कथयितुं ब्रह्मवादी शक्नुयादित्येतद् विवृणोति—
सत्यमेवमनृतं च भेदतः कल्पितं भवतु वर्णितान्नयात् ॥
तत्र तद् घटयितुं हि शक्यते नेतरत्र कथितोपपत्तिभिः ४२ ॥

सत्यमेवमनृतमिति । भवतु भवेत् । तत्र ब्रह्मवादे, तव भे-
देन सत्यासत्यकल्पनं वर्णितान्नयाद् घटयितुमिति संबन्धः । इतरत्र
मतान्तरे एवं नेति संबन्धः ॥ ४२ ॥

एवं प्रत्यक्षादिप्रमाणविषयस्य तत्तदुचितव्यवहारसमर्थस्यापि
मिथ्यात्वात् तद्व्योपपन्नप्रत्यक्षादेर्व्यावहारिकप्रमाणत्वमेव न तु वेदान्त-
वत् तात्त्विकमवाधितानाधिगतबोधनलक्षणं प्रामाण्यं, वेदान्तैरेवाद्वयब्र-
ह्मपरैरनवकाशैरर्थतो बाधितविषयत्वादबुद्धबोधकत्वाभावाच्चेत्यवान्त-
रप्रमेयमुपसंहरति—

व्यावहारिकमतोऽवगम्यतां

मानजातमखिलं न तात्त्विकम् ॥

बाह्यवस्तुविषयं विरोधतो-

ऽबुद्धबोधविधिशक्त्यसंभवात् ॥ ४३ ॥

व्यावहारिकमिति । व्यवहाराङ्गमित्यर्थः । यतो बाह्यवस्तु-
विषयमखिलं मानजातं न तात्त्विकम् अतः व्यावहारिकं गम्यतामिति
संबन्धः । अतात्त्विकत्वे हेतुमाह-विरोधत इति । पराञ्चि खा-
नीति श्रुतिविरोधादित्यर्थः । अबुद्धबोधेति छेदः ॥ ४३ ॥

इदानीं साधितमर्थं हेतुत्वेन मनसि निधाय तदनुवादेन परमप्र-

कृतमुपसंहरति—

एवं न तत्त्वविनिवेदनशक्तियोगः
संभाव्यतेऽनधिगताधिगतेरयोगात् ॥

मानान्तरस्य सकलस्य ततश्च तेन

बाधस्त्रयीशिरसि वर्णयितुं न शक्यः ॥ ४४ ॥

एवमिति । सुबोधम् ॥ ४४ ॥

ननु निर्विकल्पकसविकल्पकसाधारण्येनानात्मविषयप्रमाणमा-
त्रस्याप्रामाण्यं वक्तुमयुक्तम् । यतः सूत्रकृता “तदनन्यत्वमारम्भ-
णशब्दादिभ्यः” इति सूत्रेण विकारविकल्पबुद्धेरेवाभासत्वं प्रदर्श्य
मृदादिकारणनिर्विकल्पकबुद्धेः प्रामाण्यमङ्गीकृतम् । अन्यथा घटादे-
र्मृदादिमात्रत्वोक्तिविरोधात्, मृत्तिकेत्येव ससमित्यादिश्रुतिविरोधाच्चे-
त्याशङ्क्य तदाशयमाह—

आरम्भणादिवचसा खलु निर्विकल्प-

प्रत्यक्षबुद्धिमनुसृत्य विकल्पबुद्धेः ॥

आभासतां मुनिरुवाच तदास्य भावो

विज्ञायते स्फुटतरो गुडजिह्विकायाम् ॥ ४५ ॥

आरम्भणादीति । निर्विकल्पस्य कारणमात्रस्य प्रत्यक्षबु-
द्धिमनुसृत्य प्रामाण्यमङ्गीकृत्येत्यर्थः । विकल्पस्य घटादिविकारस्य
बुद्धेरेवाभासतां मिथ्यार्थविषयत्वमित्यर्थः । मुनिर्वादिशरणः । भाव
आशयः । जगन्मूलकारणनिरूपणाय प्रवृत्तोऽयं मुनिर्यदा घटादि-
बुद्धेरप्रामाण्यं सूचयन् मृदादिबुद्धौ प्रामाण्यमुवाच तदा गुडजिह्वि-
कायामस्य स्फुटतरो भावो विज्ञायते । यथा माता बालहितैषिणी
तमतितीक्ष्णरसाद्यौषधं पाययन्ती पियैतदौषधं तत्र जिह्वायां गुडं स्थाप-
यिष्यामीति तं प्रलोभयति, एवं सूत्रादिभिरपि त्यजतु तावदयं घटादि-
विकल्पबुद्धिप्रामाण्यमङ्गीकृतम् । घटादिबुद्धेः कारणस्यानिर्वचनी-
यान्यथाभावमात्रालम्बनतयाऽन्यथासिद्धत्वप्रदर्शनमन्तरेण विकार-
बुद्धेरेवाभासत्वस्योपपादयितुमशक्यत्वादिति भावः ॥ ४५ ॥

२ अध्याये अनात्मप्रत्यक्षस्य न तान्त्रिकप्रामाण्यम् । २७

ननु “सत्संप्रयोगे पुरुषस्येन्द्रियाणां बुद्धिजन्म तत्प्रत्यक्षं विद्यमानोपलम्भनात्” इति सूत्रेण जैमिनिः सविकल्पनिर्विकल्पयोरात्मानात्मविषयोश्च प्रत्यक्षयोः साधारणमेव लक्षणमवोचत् । तत्र च सदित्यर्थस्य सत्त्वाभिधानात् सर्वमेव प्रत्यक्षं तत्त्वावेदकमिति तन्मतमिति वादरायणस्यापि तदनुसारेणैवाशयो वर्ण्यतामित्याशङ्क्याह—

सत्संप्रयोग इति जैमिनिरप्युवाच

यल्लक्षणं तदुभयोः सममेव विद्यात् ॥

आपाततस्तदथ युक्तिनिपीडितं सत्

सन्मात्रसंविदि निषीदति निर्विशङ्कम् ॥ ४६ ॥

सत्संप्रयोग इति । लक्षणं प्रत्यक्षस्येति शेषः । उभयोः सविकल्पाकीर्णविकल्पक्रयोश्चात्मानात्मविषययोर्वा आपाततोऽविचारितमेव समं विद्यादिति सम्बन्धः । अविचारदशायामेव घटादेः पृथक्तत्त्वानुभवात् । कुत एवं तत्राह—अथेति । अर्थान्तरे । युक्तिनिपीडितं युक्त्याऽऽलोचितं सत् तल्लक्षणं सन्मात्रस्य सत्सामान्यात्ममात्रस्य संविदि निषीदति पर्यवस्यति । सर्वप्रपञ्चाधिष्ठानसत्तयैव घटादेः सद्बुद्ध्युपपत्तेस्तस्य न ततः पृथक्त्वं कल्पनीयमिति सदेवेत्यादिश्रुतिबलादात्मैव सन् जैमिनीयप्रत्यक्षलक्षणसूत्रेऽपि विवक्षित इति प्रपञ्चसत्त्वमापातदृष्ट्यैव प्रतीयत इति न तद्वलाच्छ्रुतिन्यायमूलं वादरायणसूत्रमन्यथायितव्यमिति भावः ॥ ४६ ॥

किं च जैमिनीयसूत्रान्तरपर्यालोचनयाऽप्येवमेवेत्याह—

तत्रापि दुर्घटमवैति यदा तु तत्त्व-

बोधं विवक्षति विसृज्य विकल्पजालम् ॥

किं कारणं वदति येन स तत्त्वगामि-

विज्ञानमर्थमवबोधयदप्रबुद्धम् ॥ ४७ ॥

तत्रापीति । अपिरवधारणे । जैमिनिः खलवापातदृष्ट्या प्रत्यक्षमात्रस्य सत्संप्रयोगजन्यत्वमभिधाय यदा तत्र प्रत्यक्षमात्र इदं लक्षणं दुर्घटमवैति तदा विकल्पजालमनात्मप्रत्यक्षं विसृज्य तत्त्वबो-

धमेव विरक्षतीति सम्बन्धः । नन्वेतत् किं वलाज् ज्ञातमिति पृच्छ-
ति- किं कारणमिति । कस्मात् कारणादित्यर्थः । उत्तरं- वदती-
ति । स जैमिनिर्नेन हेतुनाऽप्रबुद्धमर्थं बोधयद् विज्ञानं तत्त्वगामीति
वदतीति सम्बन्धः । एवं चाज्ञातार्थविषयबोधस्यैव प्रमाणत्वं तत्सं-
मतमिति प्रत्यक्षसूत्रे आपातदृष्ट्यैवानात्मप्रत्यक्षलक्षणाभिधानम् । आत्म-
नोऽन्यस्याज्ञातत्वासम्भवस्योक्तत्वादिति भावः ॥ ४७ ॥

ननु जैमिनिनाऽप्रबुद्धार्थज्ञानं प्रमाणमिति कुत्रोक्तमित्याकाङ्क्षा-
यामाह—

औत्पत्तिके हि भगवानयमप्रबुद्ध-

मर्थं प्रमाणविषयं कथयांबभूव ॥

अत्राह तत्र ननु धर्मगतं प्रमाणं

तत्त्वार्थगामि कथितं न परात्मगामि ॥ ४८ ॥

औत्पत्तिक इति । अयं जैमिनिर्भगवान् औत्पत्तिकसूत्रे “अर्थेऽ-
नुपलब्धे तत्प्रमाणम्” इति भागेनाप्रबुद्धमर्थं प्रमाणाविषयं कथयांबभूव
हीति संबन्धः । नन्वेनेन सूत्रेण धर्मप्रमाणस्य चोदनाया एवाज्ञाता-
र्थबोधकतया तत्त्वावेदनप्रामाण्यमुक्तं, धर्मस्यैव जिज्ञास्यत्वेन प्रका-
न्तत्वात्, न तु परमात्मप्रमाणस्य, तस्य तत्रानुपक्रमादिति शङ्कते—
अत्राहेति । तत्र औत्पत्तिकसूत्रे । नन्विति प्रसिद्धौ ॥ ४८ ॥

सत्यं, तत्सूत्रं धर्मचोदनाविषयं न तु तावन्मात्रगोचरं तदापि
व्यावहारिकदृष्ट्यैव मुख्याज्ञाततायाः स्वप्रकाशात्मनोऽन्यत्रासम्भ-
वात् । एतदपि तत्र जैमिनिसम्मतमेव “अर्थेऽनुपलब्धे तत् प्रमाणं वाद-
रायणस्य” इति तस्य वादरायणसम्मतत्वप्रदर्शनात् । तस्य चोक्तन्यायेना-
त्मप्रमाणस्यैवानुपलब्धार्थतया तत्त्वावेदकत्वसम्पत्तेरित्याशयेन परि-
हरति—

सत्यं यथाह पितृमान् व्यवहारदृष्टि-

माश्रित्य तत् कथितवान् प्रकृतोपयोगात् ॥

दूरप्रसारितनिसृष्टनिगूढभाव-

स्तद्वादादरायणमतानयनात् प्रतीतः ॥ ४९ ॥

२ अध्याये अनात्मप्रत्यक्षस्य न तत्त्विकप्रामाण्यम् । २९

सत्यमिति । पितृमान् पित्रादिशिक्षितबुद्धिः । प्रकृतोपयोगात्
प्रस्तुतधर्मविचारोपयोगाद् व्यवहारदृष्टिमाश्रित्य जैमिनिस्तत्र कथित-
वानिति वयं प्रतीमः । कुतस्तत्राह—तद्वादरायणेति । तत्र सूत्रे
वादरायणमतस्यानयनादाकर्षणादिति सम्बन्धः । ननु वादरायण-
स्यापि चोदनायास्तत्त्वावेदनप्रामाण्यं सम्मतमेवेति सूचनार्थं तत्र
तदुपन्यासः किं न स्यादिसाशङ्काह—दूरप्रसारित इति । दूरे
उत्तरमीमांसायां प्रसारितः प्रकटीकृतो योऽर्थस्तांस्मान्निसृष्टो नितरां
क्षिप्तो नैसर्गिको निगूढो भावोऽभिप्रायो यस्य जैमिनेः स तथा ।
आरम्भणाधिकरणादौ निरूपितात्मतत्त्वस्य श्रुतिन्यायसम्मततयाऽन्य-
थाभावासम्भवेन न वादरायणस्य चोदनातत्त्वावेदकत्वं संमतम्, अतो
जैमिनेरपि तदुदाहरणेन तथैव भावो यद्यापि, तथापि, कर्मसु प्रवृत्त्यङ्ग-
तया सामान्येनैव तदाभिधानमिति भावः ॥ ४९ ॥

ननु “आत्मा वा अरे द्रष्टव्यः” इति वेदान्तेषु विधिश्रवणाज्जैमिनेरिव
तदर्थनिरूपकव्यासस्यापि चोदनातत्त्विकप्रामाण्यमेव संमतमस्त्वि-
साशङ्काह—

द्रष्टव्य इत्यपि विधिर्न विधिप्रमेय-

मात्मानमेव विनियच्छति तत् कुतश्चेत् ॥

अज्ञातता च परमात्मन एव यस्माद्

यस्माच्च कर्तृवशवर्ति न दर्शनं तत् ॥ ५० ॥

द्रष्टव्य इति । एतद् वाक्यमपि न विधिरित्यर्थः । किंपरं
तर्हीदं वाक्यमित्याशङ्काह—विधिप्रमेयमिति । विधीयते ज्ञाप्यतेऽ-
ज्ञातोऽर्थोऽनेनेति विधिः प्रमाणं तस्यात्मानमेव प्रमेयं तद् वाक्यं विनिय-
च्छति विशेषेण नियमयतीत्यर्थः । तदेव शङ्कापूर्वकमुपपादयति—तत् कुत-
श्चेदित्यादिना । यदज्ञातं तदेव प्रमित्सापूर्वकं प्रमाणेन ज्ञायते सर्वैः, वि-
शेषतो मुमुक्षुणाऽज्ञातं चात्मतत्त्वमेवेति तदेव प्रमाणानां विषयं इत्येतद्
वाक्यं दर्शयतीत्यर्थः । ननु तद्व्यप्रत्ययाद् विध्यर्थतैव तस्यास्त्वित्या-
शङ्का तस्याः प्रथमाध्याय एव निरस्तत्वात् तद्वाक्यस्य न तदर्थत्व-

मित्याह—यस्माच्चेति । कर्तृवशविति कर्त्रधीनं कर्तृव्यापारसाध्यमिति यावत् । चकार उक्तशङ्कानिवृत्तये ॥ ५० ॥

ननु कथं तस्य वाक्यस्यात्मप्रमेयतानियामकत्वम्, “कृत्वाश्च” इति तव्यस्य विध्यर्थतासूत्रविरोधादित्यत आह—

अर्हे कृत्यतृचश्च पाणिनिवचः स्पष्टं विधत्ते यतस्तस्माद् दर्शनयोग्यतां वदति नस्तव्यो न तत्त्वान्तरम् ॥ तस्मादात्मपदार्थमात्रनियतं मेयत्वमेकान्ततो द्रष्टव्यादिवचो वदत्यनुभवादज्ञात आत्मा यतः ॥ ५१ ॥

अर्ह इति । चकारात् परतः इतिशब्दो द्रष्टव्यः । विधत्ते “अर्हे-कृत्यतृचश्च” इति सूत्रमर्थार्थे कृत्यादिप्रत्ययमिति शेषः । यत एव तस्मात् कृत्यात्मकतव्यप्रत्ययो नोऽस्मान् प्राति आत्मनोऽज्ञातत्वपुरुषार्थत्वाभ्यां दर्शने योग्यतां वदति न तत्त्वान्तरं विधिरूपमर्थान्तरमित्यर्थः । तस्मान्न वादरायणस्य चोदनातात्त्विकप्रामाण्यं संमतम्, किं त्वात्ममात्रस्य प्रमाणविषयत्वमिति त्यागयेनाह—तस्मादात्मेति । द्रष्टव्यादिवच आत्मा द्रष्टुं योग्य इत्यनया वचोभङ्गा मेयत्वमात्मपदार्थनियतमिति निश्चित्य वदतीति सम्बन्धः । नन्वज्ञातता घटादेरप्यनुभूयत इत्याशङ्क्य तदवच्छिन्नात्माज्ञातैव तत्रानुभूयत इत्याशयेनाह—अनुभवादिति । यतो मामहं न जानामीत्यनुभवादात्मैवाज्ञातोऽत उक्तराज्ञातत्वे प्रमाणाभाव इत्यर्थः ॥ ५१ ॥

किञ्च सत्संप्रयोगसूत्रपर्यालोचनयाऽपि नानात्मप्रत्यक्षस्य तात्त्विकप्रामाण्यं लभ्यते, तत्र हि विद्यमानोपलम्भनादित्यर्थस्य विद्यमानतामात्रं हेतुः प्रतीयते । न तु परमार्थसत्त्वम् । यद्यपि शुक्तिरजतदेरपि विद्यमानताऽस्त्येव तथाऽप्यर्थक्रियाविशेषयोग्यताविशिष्टं विद्यमानत्वं तत्र नास्तीति तदपेक्षया शुक्तिका सतीति तत्प्रत्यक्षं सत्संप्रयोगं

गजन्यमित्युक्तमित्याशयेनाह—

रूप्यादिविभ्रममपेक्ष्य हि शुक्तिकादौ
सत्संप्रयोगजनितैव तु बुद्धिवृत्तिः ॥
तामप्यपेक्ष्य सति संहतसर्वभेदे
सत्संप्रयोगजनिता मतिरभ्युपेया ॥ ५२ ॥

रूप्यादीति । शुक्तिकादौ हि बुद्धिवृत्ती रूप्यादिभ्रममपेक्ष्यैव
सत्संप्रयोगजानेति सम्बन्धः । तुशब्दोऽप्यमुमेव विशेषं शुक्तिका-
दिबुद्धिवृत्तेर्दर्शयति । ननु किमिति शुक्तिकादेरापेक्षिकमेव सत्यत्व-
मुच्यते परमार्थतैव किं न स्यात्, तत्राह—तामपीति । शुक्तिका-
देरपि श्रुत्यादिभिर्निषिध्यमानत्वेन सर्वप्रपञ्चानिषेधावधावात्माने स-
ति या मतिः सा तां शुक्तिकामप्यपेक्ष्य सता निरतिशयसता तेन सं-
प्रयोगजनिताऽभ्युपेयेति सम्बन्धः । अत्रात्ममतेः सत्संप्रयोगजन्यत्वं
पररीत्योक्तम् । एवं च जैमिनीयप्रत्यक्षलक्षणवलादपि नानात्मप्रमाण-
स्य तात्त्विकत्वं सिद्ध्यतीति भावः ॥ ५२ ॥

ननु सद्रूपशुक्तिकादेरापि सापेक्षं चेत् सत्त्वं तर्ह्यत्मापि सत्त्वात्
तद्वत् सापेक्षसत्त्वं एव स्यादित्याशङ्क्य, अविद्यातत्कार्यान्यतरत्वं तत्रो-
पाधिरित्याशयेनाह—

वेदान्तवाक्यजनितां परमात्मबुद्धि-
वृत्तिं व्यपेक्ष्य पुनरत्र न काचिदस्ति ॥
सत्संप्रयोगजनिता भुवनत्रयेऽपि
बुद्धिस्तमोविरचितं हि जगत् समस्तम् ॥ ५३ ॥

वेदान्तेति । तन्नास्तित्वे हेतुमाह—तमोविरचितमिति ।
तथा च सर्वस्यात्मज्ञाननिरस्यत्वादात्मैव सन्न ततोऽन्यत् सदस्ती-
त्यर्थः ॥ ५३ ॥

एवं धर्मेऽपि चोदनाप्रामाण्यं व्यावहारिकमेव न तु तात्त्विक-

मित्याशयेनोह—

धर्मेऽपि तत्त्वमतिरेव तु चोदनायाः
सत्त्वादिवस्तुनि यथाऽक्षानियन्धना धीः ॥
अज्ञातताऽपि सदृशी व्यवहारकाले
तत्त्वावबोधसमये न तु तत्त्वबुद्धिः ॥ ५४ ॥

धर्मेऽपीति । सतो भावस्य भावः सत्त्वं तदादिर्यस्याभावस्य तद्रूपं यद् वस्तु तस्मिन् । सत्त्वमिति भावो न विवक्षितः । भावाभाव-
वस्तुन्यक्षादिजन्या धीर्यथा यादृशी स्वप्नमेव वस्तुतत्त्वशून्या, तुशब्द-
स्तथार्थे, तथा चोदनायाः सकाशाद्धर्मेऽपि तत्त्वमतिरेव धर्मे स्वरूप-
मतिरेव भवति न तु धर्मस्य तावता तत्त्वं सिद्ध्यतीत्यर्थः । ननु ध-
र्मस्य ब्रह्मवदज्ञातत्वात् कथं तत्प्रमाणस्य घटादिप्रमाणसाम्यमित्य-
त आह—अज्ञातताऽपीति । ब्रह्मणोऽन्यस्यास्त्रप्रकाशनया तत्तु-
ल्याज्ञाततायोगाद् घटादितुल्यैव तस्य साऽपीति भावः । धर्मप्रमाण-
स्यापि घटादिप्रमाणतुल्यत्वे हेतुमाह—तत्त्वावबोधेति । तत्त्व-
बुद्धिः परमार्थत्वबुद्धिः धर्मस्येति शेषः । तत्त्वविचारसमये धर्मस्यापि
घटादिवन्न तत्त्वबुद्धिरिति तत्प्रमाणयोर्न कोऽपि विशेष इति
भावः ॥ ५४ ॥

ननु सच्च त्यच्चाभवदिति तावत् सत्परिणामः प्रपञ्चः श्रूयते,
अन्यथा अभवादित्ययोगात् । परिणामश्च परिणामिसमानसत्ताक इति
प्रपञ्चो ब्रह्मवत्सन्नेवेति कथं तत्प्रमाणं तत्त्वावेदकं न भवेदित्याशङ्क्य
अन्यथाभावमात्रं तत्र भवनशब्दार्थः । अन्यथाभावश्च विवर्तत्वेऽप्य-
स्ति, अन्यथा ससं चानृतं च सत्यमभवदिति तद्वाक्यशेषे सत्यस्यानृत-
भवन्मेत्स्यनुपपत्तेः । किं च वाचारम्भणं विकारो नामधेयमित्या-
दिश्रुतिरपि प्रागुक्तन्यायेन विवर्तवादमाश्रित्य सत्यपरिणामनिवार-
णेन प्रत्यक्षादिबुद्धिविषयात्तत्त्वं परमार्थत्वमुच्चैरपहर्तुं प्रवृत्ता, तद्वि-

रोधादपि न परिणामवादः श्रुतिसंमत इत्याशयेनाह—

आरम्भणादिवचनं सकलं प्रवृत्तं

प्रत्यक्षबुद्धिविषयादपहर्तुमुच्चैः ॥

तत्त्वं यथोदितनयेन विवर्तवाद-

माश्रित्य सत्यपरिणामनिवारणेन ॥ ५५ ॥

आरम्भणादिवचनमिति । वाचारम्भणं विकारो ना-
मधेयमिति श्रुतिर्हि विकारस्य घटादेः शब्दालम्बनमात्रत्वमाह ।
मृत्तिकेत्येव सत्यमित्युत्तरवाक्यं चैवकारेण विकारं व्यावर्त्य
कारणमात्रस्य मृदादेः सत्यत्वेत्तया प्रत्यक्षादिविषयात्तत्त्वम-
पहरति । ततो घटादेः श्रुत्या विवर्तत्वमाश्रितं सत्यपरिणामित्वं
च निवारितमिति तद्वलादक्षादेरपि विवर्तमात्रविषयत्वसिद्धेर्नाक्षादे-
स्तात्त्विकप्रामाण्यमित्याशयः ॥ ५५ ॥

ननु तदनन्यत्वमिति सूत्रेण सूत्रकारः कार्यस्य कारणाभेदमाह ।
कारणं च सत्यमिति तदभिन्नं कार्यमापि तथैवेति तात्त्विकान्य-
थाभावं दर्शयता तेन परिणाम एवाश्रितस्ततः “सत्यपरिणामनिवार-
णेन” इत्येतदसङ्गतमिति चेत्तत्राह—

वाक्यप्रवृत्तिमनुसृत्य च सूत्रकारः

सिद्धान्ततामनयदत्र विवर्तवादम् ॥

तत्त्वप्रकाशनविधावपहृत्य शक्ति-

मारम्भणादिवचनादपरप्रमायाः ॥ ५६ ॥

वाक्यप्रवृत्तिमिति । सूत्रकारो हि येनाश्रुतं श्रुतं भवतीत्या-
दिनैकविज्ञाने सर्वविज्ञानप्रतिज्ञया सर्वात्मत्वविषयवाक्योपक्रममनु-
सृत्यारम्भणादिवचनादनात्मप्रमायास्तत्प्रमाणस्य तत्त्वप्रकाशनोत्पा-
दनशक्तिमपहृत्य विवर्तवादं सिद्धान्ततामनयदिति सम्बन्धः । सूत्र-
कारो हि तदनन्यत्वे कार्यस्यारम्भणशब्दादिभ्य इति हेतुं वाचार-
म्भणादिश्रुत्यर्थमेवाह । तस्याश्च विकारमृषात्वमर्थ इत्युक्तं, ततश्च त-
दनन्यत्वं न तदभिन्नत्वं किं तु ततः पृथक् सत्त्वाभाव एव, स च परिणा-

मवादेऽनुपपन्नः, तत्रेपदभेदेऽपि कार्यकारणयोः पृथक्त्वस्यापि सत्त्वात् ।
विवर्तस्य तु न ततः पृथक्त्वमिति प्रतीयमानभेदस्य मृषात्वमेव सू-
त्रकारस्यापि संमतमिति विवर्तवाद एव सिद्धान्त इति भावः ॥५६॥

ननु भोक्त्रापत्तेरिति पूर्वसूत्रे स्याल्लोकवादिति समुद्र इव वीची-
तरङ्गबुद्बुदादिविकाररूपेण ब्रह्मान्योऽन्यविलक्षणचेतनाचेतनविचि-
त्रप्रपञ्चात्मनाऽनेकरसमिति दीक्षितमिति तेन समम्, एवं सति विरोधः
स्यादिति चेत्, सत्यं विरोधः स्यात्, उभयस्यापि तत्संमतत्वेन चैतदापि
तत्संमतं भवति विरुद्धयोस्तदयोगात् । अत एकमभ्युपगमवादेनेति व-
क्तव्यम् । तत्राप्यद्वैतविरोधिपरपक्षव्यावृत्तये स्वसिद्धान्तानुकूलतया
च पूर्वं विकारवादोऽभ्युपगत इति न तेनास्य सिद्धान्तस्य विरोध
इत्याशयेन वादिनां कार्यत्रिपयाभ्युपगमप्रकारचातुर्विध्यमाह—

आरम्भसंहतिविकारविवर्तवादा-

नाश्रित्य वादिजनता खलु वावदीति ॥

आरम्भसंहतिमते परिहृत्य वादो

द्वावन्न संग्रहपदं नयते मुनीन्द्रः ॥ ५७ ॥

आरम्भेत्यादिना । कारणात्तन्त्रादेः सकाशादस्यन्तभिन्न-
स्योत्पत्तेः प्रागसतः कार्यस्य समवाय्यसमवायिनिमित्तेनोत्पत्तिरि-
त्यारम्भवादः ।

अणूनां समुदाय एव घटादिलक्षणं कार्यं न तु तदुत्पन्नं
वस्त्वन्तरमिति संहतिवादः ।

मृदादेस्तात्त्विकोऽन्यथाभावो घटादिरिति विकारवादः ।

अतात्त्विकोऽन्यथाभावो रज्जोरिव सर्पादिरिति विवर्तवादः ।

तानेतानाश्रित्य वादिजनता तत्समूहो वावदीति अतिशयेन
वदति मुखरिभवतीति यावत्, खल्विति सम्बन्धः । एत-
न्मतभेदप्रदर्शनस्य प्रस्तुतमुपयोगमाह—आरम्भसंहतिमते इति ।
एतन्मतद्वयमुपेक्ष्याद्वयब्रह्मणो जगत्कारणवादिसमन्वयस्यात्यन्तिक-
भेदाश्रयारम्भसंहतिपक्षोत्थितविरोधशङ्कां परिहर्तुं समुद्रतरङ्गादेरिवा-

भेदेष्विदं न कार्यकारणभाव उपपद्यते, लोके तथादर्शनादिति ना-
त्यन्तभेदस्तद्वलात्सिध्यतीति पराश्रितपरिणामवादं, सिद्धान्ततया
विवर्तवादं च द्वयं सूत्रकृतसंग्रहपदं नयते संगृह्णातीत्यर्थः ॥ ५७ ॥

ननु परमतनिवृत्तये विकारवादोऽपि संगृहीतश्चेत् तर्हि सोऽप्या-
वश्यक एवेति कथं तस्याभ्युपगमवादत्वमिति चेत्, न । एवं विवर्तेनापि
तत्परिहारसंभवात् । किमिति तर्हि तत्संग्रह इति चेत्, मन्दजनपतीतिवि-
रोधं परिहर्तुमित्युक्तमेव विवृणोति—

तत्रापि पूर्वमुपगम्य विकारवादं

भोक्त्रादिसूत्रमवतार्य विरोधनुत्तये ॥

प्रावर्तत व्यवहृतेः परिरक्षणाय

कर्मादिगोचरविधावुपयोगहेतोः ॥ ५८ ॥

तत्रापीति । तत्रापि विकारविवर्तयोर्मध्येऽपि विवर्तवादात्पूर्-
वमद्वये जगद्योनौ वेदान्तसमन्वयस्य भोक्तृभोग्यादिभेदग्राहिप्रमाण-
विरोधशङ्कापनुत्तये विकारवादं परकीयमभ्युपगम्य तद्विषयं “भोक्त्रा-
पत्तेरविभागश्चेत्स्याल्लोकवत्” इति सूत्रमवतार्य मुनीन्द्रः सूत्रकारः प्रा-
वर्तत विरोधपरिहारे प्रवृत्तवानिति सम्बन्धः । ननु किं विवर्तवादे-
न सा शङ्का परिहर्तुमशक्येत्याशङ्क्य पक्षमिति प्रति तेन सा सुपरिह-
रापि भेदाभिनाविष्टचित्तं प्रति विकारवादेनैव तत्परिहारः सुकर इ-
त्याशयेनाह—व्यवहृतेरिति । लोक उदकाहरणादितत्तदर्थिनो
नियमेन घटादौ प्रवृत्त्यादिव्यवहारस्य दृष्टस्य संरक्षणात्कर्मकाण्डाव-
गताग्निहोत्राद्यनुष्ठानस्य ब्रह्मवधादिनिवृत्तेश्च प्रापकविधिनिषेधोप-
योगाच्च हेतोर्विकारवादमुपगम्येत्यनेन सम्बन्धः । तत्र हि भेदाभे-
दसत्त्वाल्लोकमसिद्धभेदो न निषिध्यते कारणाद्वयत्वं चोपपादितं भ-
वतीति भगवता सोऽभ्युपगत इति भावः ॥ ५८ ॥

ननु प्रथममुक्तत्वादपेक्षितत्वाच्च परिणामवाद एव सिद्धान्तो-
ऽस्तु अन्यथा स्वाभिमतविवर्तस्यैव प्रथमाभिधानं किं न स्यादित्य-

त आह—

साक्षादिहाभिमतमेव विवर्तवाद-

माहत्य सूचयति पूर्वमपेक्षमाणः ॥

आरम्भणादिवचनेन विवर्तवादं

शक्नोति वक्तुमुदिते परिणामवादे ॥ ५९ ॥

साक्षादिति । इहास्मिन्शास्त्रे विवर्तवादः साक्षादभिमतः स्व-
प्रतिज्ञातशुद्धाद्वैतसमन्वयोपपादकत्वात् । विकारस्तु नैवमिति विवर्त-
मेव सूत्रकार आहत्य मुखत एव सूचयति । तत्रापि परिणामवादमु-
खेन कार्यकारणयोरत्यन्तभेदं निराकृत्य तत्संमतमपि भेदं निराकुर्व-
न्विकारवादमप्युपेक्षते । अन्यथा स्वस्यैवोभयत्र व्यापारे गौरवाद्वि-
वर्तवादस्य विकारपूर्वकत्वाच्च प्राक्तनयुक्त्येवायं वक्तव्य इति स
प्रागभ्युपगतोऽतो न तस्य प्रागुक्तिमात्रेण सिद्धान्तत्वमित्याशयेना-
ह—पूर्वमपेक्षमाण इति । एतदेव विवृणोति—आरम्भणेति ।
प्रथमं परिणामवाद उदिते उक्ते सति आरम्भणादिवचनेन विवर्त-
वादं वक्तुं शक्नोति नान्यथा, कार्यकारणस्वरूपस्याप्रतीतौ तस्य मि-
थ्यात्वप्रतिपत्त्ययोगादित्यर्थः ॥ ५९ ॥

लौकिकदृष्टान्तेनाप्यमुमर्थमाह—

आरुह्य भूमिमधरामितराऽधिरोढुं

शक्येति शास्त्रमपि कारणकार्यभावम् ॥

उक्त्वा पुरा परिणतिप्रतिपादनेन

संप्रत्यपोहति विकारमृषात्वसिद्ध्यै ॥ ६० ॥

आरुह्येति । यथा प्रासादमारुरुक्षुणा तदुपायसोपानस्याध-
रामधःस्थितां भूमिं पदव्यासस्थानमधस्ततसोपानपर्वेति यावत् ।
तामारुह्येतरोपरितना भूमिरधिरोढुं शक्येति प्रसिद्धमिति शेषः । एवं
शास्त्रमपीत्यादिना सम्बन्धः । परिणतिप्रतिपादनेन भोक्त्रादिसूत्रे-
णेति शेषः । संप्रति आरम्भणाधिकरण इत्यर्थः । विवर्तत्वव्युत्पादनं
हि कारणात्कार्यस्य भेदादिसत्यत्वनिषेध एव स्यात् । स च ब्रह्मणि

प्रपञ्चभेदप्रसङ्गे सत्येव भवतीति भेदप्रसङ्गकपरिणामवादस्य तन्निषे-
धकविवर्तवादस्य च क्रमो युज्यते । श्रुतावपि सृष्टिवाक्येनारोपित-
प्रपञ्चस्य ब्रह्माणि नेतिनेतिवाक्येन निषेधादिति भावः ॥ ६० ॥

परिणामविवर्तवादयोर्दृष्टान्तसाम्यं दर्शयन्नुक्तमर्थं विशदयति—

विवर्तवादस्य हि पूर्वभूमि-

वेदान्तवादे परिणामवादः ॥

व्यवस्थितेऽस्मिन् परिणामवादे

स्वयं समायाति विवर्तवादः ॥ ६१ ॥

विवर्तवादस्य हीति । वादे शास्त्रे । परिणामवादे व्यवस्थिते
प्रसक्ते सति विवर्तवादः स्वयं समायातीति भेदाभेदाश्रयणेनात्य-
न्तभेदाद्विपुलाचित्तस्य विक्षयमाणन्यायेनानायासेनैव तदपि निराकर्तुं
शक्यमित्यर्थः ॥ ६१ ॥

ननु “कथं नु भगवः स आदेशो भवति” इति श्रुतिरेकवि-
ज्ञानात्सर्वविज्ञानमाक्षिपन्ती शुद्धाद्वैतमाक्षिप्य मृदादिदृष्टान्तोपादानेन
परिणामं विवक्षति । एकस्मिन् वाक्ये च पूर्वानुरोधेनैवोत्तरं नेतव्यम् ।
अतस्तन्मूलं सूत्रमपि तदाशयं किं न स्यादित्याशङ्क्य कथं न्विति
वाक्यस्य पूर्वपक्षतया शुद्धाद्वयस्य वाचारम्भणं विकारो नामधेयं
मृत्तिकेत्येव सत्यमित्यादिना विकारमृषात्ववर्णनेनोपपन्नमानतया
च न विकारवादस्य प्रथमं श्रवणेऽपि संमतत्वं किं तूक्तविधया वि-
वर्तत्वव्युत्पादनहेतुतया पूर्वपक्षतया च श्रुतिसूत्रकाराभ्यां प्रथमं स
आहत इति दृष्टान्तान्तरेणाह—

उपायमातिष्ठति पूर्वमुच्चैरुपेयमाप्तुं जनता यथैव ॥

श्रुतिर्मुनीन्द्रश्च विवर्त्तसिद्धौ विकारवादं वदतस्तथैव ॥ ६२ ॥

उपायमिति । आतिष्ठति अनुतिष्ठति करोतीति यावत् ।

उपेयं फलम् । जनता जनसमूहः ॥ ६२ ॥

कस्य तर्हि विकारवादः संमतो य इहाभ्युपगत इत्युच्यते इत्या-

शङ्का प्रागुक्तारम्भादिमतानामभ्युपगन्तृनाह—

आरम्भवादः कणभक्षपक्षः

संघातवादस्तु भदन्तपक्षः ॥

सांख्यादिपक्षः परिणामवादो

वेदान्तपक्षस्तु विवर्त्तवादः ॥ ६३ ॥

आरम्भवाद इति । कणभक्षो वैशेषिकस्तदिष्ट इत्यर्थः । भदन्तो बौद्धः, सांख्यः कापिलः । आदिपदात् पतञ्जलिः ॥ ६३ ॥

विकारवादस्य परकीयमतत्वकीर्तनफलमाह—

विकारवादं कपिलादिपक्ष-

मुपेत्यवादेन तु सूत्रकारः ॥

श्रुतिश्च संजल्पति पूर्वभूमौ

स्थित्वा विवर्त्तप्रतिपादनाय ॥ ६४ ॥

विकारवादमिति । उपेत्यवादेन अभ्युपगमसिद्धान्तेनेत्यर्थः । अन्यत्स्पष्टम् ॥ ६४ ॥

ननु कारणस्य रूपान्तरापत्तिः परिणामो यथा मृदो घटाद्यात्मता, सा च विवर्त्तेऽप्यस्ति, रज्ज्वादेः सर्पाद्यात्मतादर्शनात्तत्कथं तयोर्भेद इत्याशङ्क्य विवर्त्तविलक्षणं परिणामस्वरूपमाह—

अभेदिनः सावयवस्य सत्य-

विचित्ररूपान्तरदर्शकत्वम् ॥

वदन्ति धीराः परिणाममस्या

वसुन्धराया इव सस्यसृष्टिम् ॥ ६५ ॥

अभेदिन इति । एकस्येत्यर्थः । एतच्चारम्भवादवैलक्षण्यार्थमुक्तम् । एकस्यारम्भकत्वानङ्गीकारादारभ्यारम्भकयोर्भेदाच्च । सावयवस्येति ब्रह्मविवर्त्तवैलक्षण्याय । सत्त्वादयो हि गुणाः प्रधानावयवतया परस्परसंस्पृष्टा एकं सत्प्रधानमित्यभेदिनः सावयवस्येत्युक्तम् । एवं यथा कारणं तथा महदादेरापि परिणामिनः स्वरूपं द्रष्टव्यम् । निरवयवस्य परिणामो न सम्भवति, लोके तथा दर्शनादि-

२ अध्याये विवर्तवादस्यैव साक्षादभिमतत्वम् । ३९

ति, नैतदसम्भावि । सत्येति कार्यस्वरूपतोऽपि शुक्तिरजतव्यावृत्तय उक्तम् । विचित्रेति तत्स्वरूपकीर्तनम्, विवर्तपरिणामयोरुभयत्र सम-
त्वात् । रूपान्तरेति संघातव्यावृत्त्यर्थम्, संघातस्य संहन्तृभ्यो रूपान्तर-
त्वाभावात् । अथ वाऽभेदिन इत्यनेन संघातस्यापि व्यावृत्तिः, संह-
न्तृणामनेकत्वात् । दर्शकत्वमिति तत्र प्रमाणाभिप्रायम् । कारणस्य ता-
त्त्विककार्यात्मत्वं परिणामः, सावयवस्य सतः कार्यात्मत्वं वेति त-
ल्लक्षणं द्रष्टव्यम् । धीरा इति विरुद्धतत्त्वयोस्तत्त्वतो भेदाद्यसंभवापह-
वधाप्यर्थं सूचयति । तदुदाहरति—वसुन्धराया इति ॥ ६५ ॥

विवर्तस्य विकाराव्यावृत्तं स्वरूपमाह—

अभेदिनो निर्विकृतेरनेक-

मृषास्वरूपान्तरदर्शकत्वम् ॥

विवर्तशब्दार्थ इह प्रसिद्ध-

स्तरङ्गभेदादिव चन्द्रभेदः ॥ ६६ ॥

अभेदिनो निर्विकृतेरिति । निर्विकृतेरित्यनेन पूर्वरूपपरि-
त्यागलक्षणो विकारो निषिध्यते । अनेकेति च ब्रह्मविवर्ताभिप्रायम्,
अन्यत्र तदनियमात् । इह सिद्धान्ते कारणस्य पूर्वरूपापरित्यागेना-
भिन्नं रूपान्तरम् अतात्त्विकरूपान्तरभेदो वा विवर्तवाद इति विव-
क्षितम् । परिणामे आरम्भे च प्रसङ्गवारणाय पूर्वरूपेत्यादि । उदा-
हरति—तरङ्गेति ॥ ६६ ॥

एवं प्रसङ्गागतं विचारं समाप्य “श्रुतिर्मुनीन्द्रश्च विवर्तसिद्धयै
विकारवादं वदतस्तथैव” इत्यनेन या श्रुतिरभ्युपगम्य परिणामवादं व-
दतीत्युक्तम् । तत्रापातदृष्ट्या सृष्टिविषया श्रुतिः सेखभिप्रेत्याह—

अहं प्रजायेय बहु स्वयं स्या-

मित्यादिनाऽऽदौ परिणाममुक्त्वा ॥

विकारमिथ्यात्वमथ ब्रुवाणा

विवर्तवादं श्रुतिरानिनाथ ॥ ६७ ॥

अहं प्रजायेयेति । बहुस्यां प्रजायेयेत्यादिश्रुतेरयमर्थतोऽनु-
वादः । अहं स्वयं प्रपञ्चात्मना प्रजायेय अतो बहु स्यामिति योजना ।
अहमिति च सतो मूलकारणस्योक्तिः । विकारमिथ्यात्वमथ ब्रुवा-
णोति । अथेत्यर्थान्तरे “यदग्ने रोहितं रूपं तेजसस्तद्रूपं यच्छुक्लं
तदपां यत्कृष्णं तदन्नस्यापागादग्नेरग्नित्वं” “वाचारम्भणं विकारो-
नामधेयं त्रीणि रूपाणीत्येव सत्यम्” इत्यग्न्यादेर्मिथ्यात्वं ब्रुवाणा
श्रुतिविवर्तवादमानिनायानीतवतीत्यत्र परिणामद्योतकाभावादियं
परिणामश्रुतिरिति परस्य भ्रान्तिरेव । न च सत एवेक्षणपूर्वकं का-
र्यात्मना जनिश्रवणादयं परिणाम इति वाच्यम् । विवर्तत्वेऽपि तदु-
पपत्तेः । “सत्यं चानृतं च सत्यमभवदथ रथान् रथयोगान् पथः सृजते”
इति विवर्तेऽपि तच्छ्रवणात् । तत उत्तरत्र विकारमिथ्यात्वप्रतिपा-
दनात्संमुखारेण तस्यैवेयं सृष्टिश्रुतिः, अन्यथा तदेकवाक्यतायोगादिति
ग्रन्थकारः परभ्रान्तिमाश्रित्य परिणाममुक्त्वेत्यवोचत् । अत एव
सिद्धान्तं निषेधन्ती कथं नु भगव इत्याद्या श्रुतिः पूर्वपक्षतया परि-
णामपरेत्यवोचाम, तस्मात् सैवात्र द्रष्टव्या ॥ ६७ ॥
एवं छान्दोग्यसृष्टिश्रुतिपूर्वोत्तरवाक्यपर्यालोचनया विवर्तवाद
एव प्रामाणिक इत्युक्तम् । इदानीमेतत्फलम्, एवं सति तत्पर्यायमाया-
मयत्वादि प्रपञ्चस्य ब्रुवतः श्रुत्यादिवचनस्य प्रामाण्यमुपपन्नं भवती-
त्याह —

मायाश्रुतिस्मृतिवचः सकलं तथा च
वस्तुत्वमर्दनपरं घटते विवर्ते ॥
सर्वस्य कारणविकारविभागभाजः
प्रागादृतस्य परमार्थतया प्रतीतिः ॥ ६८ ॥

मायाश्रुतीति । “इन्द्रो मायाभिः पुरुषं ईयते” “मायां तु प्र-
कृतिं विधात्” “ज्ञानस्वरूपमत्यन्तं निर्मलं परमार्थतः । तदेवार्थस्व-
रूपेण भ्रान्तिदर्शनतः स्थितम्” ॥ इत्यादि मायाश्रुतिस्मृतिवच इत्य-

र्थः । तथा च विवर्तवादे आश्रिते सति सन् घट इत्यादिप्रतीतिब-
लात्प्राग्विचारदशायां परमार्थतयाऽऽहतस्य कारणविकारविभाग-
भाजः कार्यकारणात्मना विभक्तस्य सर्वप्रपञ्चस्य वस्तुतत्त्वमर्दनपरं
सकलं मायाश्रुतिस्मृतिवचो घटत इति पक्षयोरित्याशयेन सर्वस्ये-
त्याद्युक्तम् ॥ ६८ ॥

किंच तयोः संघातारम्भवादयोर्युक्त्यसहत्या सूत्रकारेण निर-
स्तत्वादपि तत्त्वजिज्ञासुना तौ दूरतो वर्जनीयाविसभिप्रेत्य सकल-
शिष्टैः परित्यक्तत्वात्संघातवादं प्रथमं दूषयति—

संघातवादमुपगम्य तु तत्र पक्षे

संहन्त्रभाव इति सूत्रकृदाह दोषम् ॥

स्थायी भदन्तसमये न हि कश्चिदत्र

संघातसंजननशक्तिसमन्वितोऽस्ति ॥ ६९ ॥

संघातवादमिति । उपगम्यान्वयः । संहन्तुः संहन्यमानानां
मेलकस्याभावः ।

एतदुक्तं भवति—सौत्रान्तिकवैभाषिकाभ्यां हि बुद्धिशिष्याभ्यां
वाह्याभ्यन्तरपदार्थाः क्षणिकाः सन्तीत्यभ्युपगतम् । तत्र भूतं
पृथिव्यादिचतुष्टयम्, भौतिकं रूपादि चक्षुरादि च, भूत-
भौतिके च खरस्नेहोष्णोरणस्वभावानां सकृदेव कार्यजनकतया क्ष-
णिकानां चतुर्विधपरमाणूनां संघातरूपे न तु वैशेषिकाणामिव ततो-
ऽन्ये तदारब्धे । तत्र खरः पृथिवीपरमाणुः, स्नेहोष्णौ प्रसिद्धौ, ईरणो
वायुपरमाणुः । तथा रूपविज्ञानवेदनासंज्ञासंस्कारसंज्ञितानां च पञ्च-
स्कंधानामपर आध्यात्मिकः संघातः सकललोकयात्रावहः, रूप्यन्ते एभी
रूप्यन्त इति च व्युत्पत्त्या सविषयाणीन्द्रियाणि रूपस्कन्धः,
अहमिसाकारं रूपादिविषयं वा ज्ञानं विज्ञानस्कन्धः, चित्तस्य या
प्रियाप्रियानुभयात्मकाविषयवेदनेन सुखदुःखतद्ग्राहितविशेषावस्था जा-
यतेऽसौ वेदनास्कन्धः, सविकल्पकप्रत्ययः संज्ञास्कन्धः, रागादयः

क्लेशा उपक्लेशाश्च मदमानादयो धर्माधर्मौ च संस्कारस्कन्धः । तदि-
दमनुपपन्नं समुदायिनामचेतनत्वेन स्वतः समुदायायोगात् । लोके चे-
तनव्यापारं विनाऽचेतनेषु तददर्शनात् । ननु तन्मतेऽपि चित्तं चेत-
नमस्ति, तज्ज्ञात्वा संयोजयिष्यतीति चेत्, न । शरीरादिसंघातोत्पत्तेः
पूर्वं तस्य ज्ञातृत्वायोगात् । नन्वालयविज्ञानमहंकारास्पदं तदेव सकल-
व्यवहारे कारणमिति चेत्, न । तस्यापि विषयविज्ञानादृते तदयोगात् ।
विषयविज्ञानं च न संघातं विनेत्युक्तम् । किं चालयविज्ञानं स्थायि चेत्,
नामान्तरेणास्मदात्मैव स्यात् । क्षणिकं चेत्, तेनापि कथं संघातो ज-
ननीयः । ज्ञानपूर्वेच्छाधीनप्रयत्नवच्चेतनाधिष्ठितकायव्यापारेण हि
कुलालादय एकेनापरं संयोजयन्ति त्रियोजयन्ति च । ज्ञानादीनां चै-
काश्रयाणामेव कार्यकारणभावो लोके सिद्ध इति कथं क्षणिका-
त्मनि तदुत्पत्तिः स्यात् । एवं क्रियाविभागाद्याश्रयानेकक्षणस्थायिन
एवैकस्यापरेण संयोगः संभवतीति न क्षणिकानामणूनामन्योऽन्यसं-
बन्धोऽपि सिध्येत् । यत्तु सकृदेव कार्यजनकत्वादणूनां क्षणिकत्व-
मिति, तन्न । असिद्धेः, एकस्यापि सहकारिसमवधानक्रमेणानेककार्यज-
नकत्वस्य लोकेऽनुभवात् । अतोऽत्यन्तमयुक्त एवायं पक्ष इति “समुदाय-
उभयहेतुकेऽपि तदप्राप्तिः” इति सूत्रेण तत्र दोषं सूत्रकार आहृति सं-
न्वभावमेवाह—स्थायीति । उक्तरीत्या ज्ञानाद्यनेकक्षणावस्थायी
संघातजननशक्तिसमन्वितो भवतीति बौद्धमते स न सिद्ध्येदि-
त्यर्थः ॥ ६९ ॥

वैशेषिकास्तु—स्वमनीषाविलसितानणून् जगत्कारणान्याहुः । त-
न्तवो हि पटममानजातीयानेकसंवलित एव पटमारभन्ते । एवंविधे-
भ्य एव सर्वत्र कार्यद्रव्यदर्शनात् । कारणगतगुणाश्च सजातीयान्
कार्ये गुणानारभन्ते, तन्तुरूपादौ तथा दर्शनात् । कार्यगतमहत्त्वं च
कारणगतबहुत्वमहत्परिमाणादृढसंयोगारब्धम्, न्यूनाधिकसंख्यत-
न्त्वारब्धयोः पटयोः समसंख्यादिमत्स्थूलसूक्ष्मतन्त्वारब्धयोः शिथि-

लाशितिलसंयोगवत्तूलापिण्डारब्धापिण्डयोश्च महत्त्वविशेषस्योक्तहेतुक-
त्वात् । एवं कार्यपरिमाणान्यूनपरिमाणापकर्षपर्यवसानभूमयः परमा-
णवः सिध्यन्ति व्यणुककारणानि । व्यणुकपरिमाणे च परमाणुद्वित्व-
मसमवायिकारणं व्यणुकपरिमाणे तु व्यणुकबहुत्वमिति तत्प्रक्रिया । एवं
च कथमाद्वितीयात्परममहतश्चेतनाद्ब्रह्मणः परिच्छिन्नजडविषयादिका-
र्यद्रव्यस्योत्पत्तिरितिमापेक्षं सूत्रसूचिनायुक्त्या दूषयति —

आरम्भवादमुपगम्य तदीययुक्ते-

स्तत्प्रक्रियामनुसरन् व्यभिचारमाह ॥

वैशेषिकं प्रति महद्ब्रदिदं हि योज्यं

यद्वाऽपि दीर्घवदिदं जडमित्यनेन ॥ ७० ॥

आरम्भवादमिति । तदीययुक्तेवैशेषिकस्य कारणगुणारम्भ-
कत्वविषययुक्तेस्तत्प्रक्रियामनुसरन्नेव तत्प्रक्रियैव वैशेषिकं प्रति सूत्र-
कारो व्यभिचारमाहेत्यर्थः । तत्प्रक्रियायां व्यभिचारं दर्शयन्नेव स्व-
मतेऽविरोधपरं सूत्रमर्थतः पठति—महद्ब्रदिति । किं कारणगुणा-
नामविशेषेण कार्ये समानजातीयगुणारम्भकत्वं किं वा तद्विशेषगुणा-
नाम् । नान्त्या, चित्ररूपादिमदवयव्यारम्भकावयवरूपादौ तदभा-
वात् विशेषगुणत्वानिरूपणस्य वृद्धैर्दर्शितत्वाच्च । नाप्याद्यः, व्यणु-
कैस्त्र्यणुकस्य महत् आरम्भ इति वैशेषिकैरभ्युपगमात् । न च तत्र स-
मवायिगतं परिमाणं सजातीयं तदारभते, तद्ब्रदिदं चेतनं ब्रह्मापि
जडं जगज्जनयतु न तु तच्चैतन्यान्तरमिति योज्यमुपपादनीयम् । किं
च तानि व्यणुकानि ह्रस्वानीति वैशेषिकसंमतं व्यणुकं च दीर्घमिति ।
एवं च यथा कारणगतं ह्रस्वपरिमाणं व्यणुके स्वसमानपरिमाणं न
जनयति तद्ब्रदीदं ब्रह्म जडं जनयिष्यतीत्यपि योज्यमित्यनेनैतदर्थेन
“महद्दीर्घाद्वा ह्रस्वपरिमण्डलाभ्याम्” इति सूत्रेण व्यभिचारमाहेति
संबन्धः । एतच्च चकारार्थेन सूत्रवाशब्देन सूचितम् । परमाणु-

पारिमाण्डल्यस्य व्यणुके सजातीयानारम्भकत्ववदित्येतामुपलक्षयतीति
द्रष्टव्यम् ॥ ७० ॥

महद्वदित्यादि विवृणोति—

ह्रस्वारब्धं व्यणुकमणुभिस्तद्वदारब्धमेतद्

ह्रस्वं नो तन्न च तदणुवत्संमतं तद्वदेतत् ॥

सर्वं कार्यं गगनधरणीमध्यगं चेतनोत्थं

निश्चितं नो जडिमघटितं युक्तमित्याचक्षे ॥ ७१ ॥

ह्रस्वारब्धमिति । व्यणुकं हि दीर्घं ह्रस्वैर्व्यणुकैरारब्धं तद्वदे-
तदेव महदणुभिर्व्यणुकैरारब्धं तथापि तत् व्यणुकं नो ह्रस्वं, ह्रस्वं न
भवति, न च तदणुवत् अणुसदृशमणुपरिमाणं, न तु परमाणुव्यणुकयोः
परिमाणं व्यणुकव्यणुकगतपरिमाणारम्भकसामग्र्यां तत्संमतमेवमेतद-
संमतमपि । एतदेव विवृणोति—सर्वमित्यादिना । ननु परमाणुव्य-
णुकयोर्व्यणुकव्यणुकगतपरिमाणारम्भकसामग्र्यन्तरसत्त्वात्तद्वत्त्वात्पा-
रिमाण्डल्यदिव्यणुकादौ सजातीयं नारभत इति चेत्, न । वैपरी-
त्यस्यापि संभवात् । अणुत्वादिसामग्रीभावल्यकथनं तु तत्रात्वादभ्यु-
पगमायत्तमिति भावः । नोऽस्माकं निश्चितम् अत एव जडिमघटि-
तं जाड्यविशिष्टमित्यर्थः ॥ ७१ ॥

सूत्रस्थवाशब्दसमुच्चितं व्यभिचारं दर्शयन् व्यणुकव्यणुकप-
रिमाणयोस्तदभितं कारणमाह—

ह्रस्वाणुत्वे कारणद्वित्वहेतो-

र्जाते नैते पारिमाण्डल्यहेतोः ॥

दीर्घत्वं यद् यच्च दीर्घं महत्त्वं

द्रव्ये ते द्वे कारणत्रित्वहेतोः ॥ ७२ ॥

ह्रस्वाणुत्वे इति । व्यणुकगतह्रस्वत्वाणुत्वे इत्यर्थः । का-
रणद्वित्वहेतोः परमाणुसमवेतद्वित्वाद्धेतोर्जाते भवतः, नैते पारि-

माण्डल्याद्धेतोरिति । पारिमाण्डल्यस्य परमाणुपरिमाणस्यानारम्भक-
त्वाङ्गीकारात् । अन्यथा अणुकस्यापि परिमण्डलत्वापत्तेरिति हि
तेषां मतम् । एवं दीर्घं द्रव्ये अणुके यद् दीर्घत्वं यच्च महत्त्वं ते द्वे अ-
णुकगतबहुत्वादेव हेतोर्जाते इत्यपि तेषां मतम् । तथा च कुतस्तदुक्तो
नियम इति भावः ॥ ७२ ॥

किंच एकत्राभ्युपेतमन्यत्राभ्युपगन्तव्यमिति न तेषामप्यस्ति
नियमः । तथा सति हि परमाणुद्वयादिव अणुकं अणुकद्वयाद-
पि किञ्चित् कार्यं स्यात् । न च तदप्यत्रैव स्यात् । इत्यारम्भेऽप्यर्था-
द् अणुकद्वयमारम्भकं नेति वाच्यम् । द्वित्वसंख्या हि परमाणुग-
ता स्वाश्रयपरिमाणादधिकपरिमाणमारभत इति क्लृप्तम् । एवं च अ-
णुकीद्वित्वं च तादृशमेव परिमाणमारभेत, तच्च महत्त्वमेव स्यात् । न
हि अणुकपरिमाणादधिकपरिमाणं महत्त्वादन्यत् सम्भवति । ए-
वमपि यदि कारणबहुत्वमेव कार्यमहत्त्वारम्भकमिति तदीयो निय-
मः स्यात् तदैतन्न स्यात् । न च सोऽस्ति, अणुकत्रयणुकपरिमा-
णातिरिक्तकार्यपरिमाणं तैरपि कारणसंख्याविशेषनियमानभ्युपग-
मात् । तथा च तद्वदेवेदमपि किं न स्यादित्याशयेनाह—

अणुकस्य जन्म परमाणुयुगात्

परिमण्डलादिति कणादमतम् ॥

अणुकत्रयात् अणुकजन्म पुन-

नियमं न कश्चपसुतो वदति ॥ ७३ ॥

अणुकस्य जन्मेति । परिमण्डलादिति परिमाणुविशेषण-
म् । तद्द्वित्वारब्धं परिमाणं तदधिकमिति तन्मते प्रसिद्धिं दर्शयितुमि-
तीति द्रष्टव्यम् । अणुकजन्मेत्यत्रापि कणादमतमित्यनुपञ्जनीय-
म् । पुनः पश्चात् । ततोऽन्यत्र कार्यपरिमाणेषु । कश्चपसुतो वैशे-
षिकः । एवं च तन्तुरूपादिसाम्येन ब्रह्मचैतन्यस्य तत्कार्यसजाती-
यारम्भकत्वमापादयितुं कथं स शक्नुयादिति भावः ॥ ७३ ॥

तस्माद् वैशेषिकेण कारणगुणारम्भकत्वविषयनियमेन न ब्रह्मकारणवादः प्रक्षेप्तुं शक्य इत्याशयेनाह—

अणुकत्रणुकव्यपाश्रयं परिमाणं प्रति कारणाश्रयः ॥

न तु कारणमिष्यते गुणस्तदवष्टभ्य वयं जिगीषवः ॥७४॥

अणुकेति । कारणाश्रयो गुण इति सम्बन्धः । गुणः परिमाणम् । तथा सति तव किं स्यात् तदाह—तदवष्टभ्येति । तदाश्रित्य तं वयं जिगीषवो जेतुमिच्छामः । तद्वच्चेतनकारणत्वं तदाक्षेपं निराकृत्य वयं समर्थयितुं समर्था इत्यर्थः ॥ ७४ ॥

यदि पुनर्वैशेषिको ब्रह्मकारणताप्रद्वेषादुक्तदोषपरिहाराय तत्रापि कारणपरिमाणादेव कार्ये परिमाणारम्भं ब्रूयात् तत्राह—

यदि कारणसंश्रयाद् गुणाद् अणुकादेः परिमाणमिच्छति अणुकादिसमाश्रये तदा परिमाणेऽतिशयो विरुध्यते ॥७५॥

यदि कारणेति । गुणात् परिमाणगुणात् । परिमाणस्य सजातीयपरिमाणारम्भकत्वनियमेन अणुकत्रणुकयोरपि परिमाणद्वयमेव स्यात् । न तु तत्परिमाणे ततोऽतिशयः स्यात् । ततश्च अणुकादेरप्यतीन्द्रियतापत्तिः । नित्यपरिमाणस्यानारम्भकत्वनियमोऽपि तदीयो विरुध्येत । वस्तुतस्त्विदं अणुकादिकल्पनैव निष्प्रमाणा । न तावद् अणुकादि प्रत्यक्षेण सिध्यति, अमहत्त्वात् । ननु अणुकं कार्यद्रव्यावस्थं जन्यमहत्त्वाधिकरणत्वात् पटवदिति अणुकसिद्धौ तत्कारणतया परमाणुरपि सिध्यतीति चेत्, न । अप्रयोजकत्वात् । महत्त्वांशानर्थक्याच्च । तस्य अणुकव्यावृत्त्यर्थत्वे चान्योऽन्याश्रयात् । ननु अणुकस्य कार्यद्रव्यत्वेन तन्न्यूनपरिमाणकारणसिद्धौ तस्यातीन्द्रियस्यामहत्त्वादणुद्रव्यं तावत् सिद्धम् । तद् यदि सावयवं तर्हि सिद्धमेव अणुकम् । अथ निरवयवं तर्हि परमाणवः सिद्धाः । तथापि तन्तुद्रव्यवत् तद्वयमपि किञ्चिद् द्रव्यं जनयेदिति तदेव अणुकं सिध्यतीति अणुकपरमाण्वोः सिद्धिरिति चेद्,

भवत्वेवं तत्सम्भावना, तत्सत्ता तु प्रमाणं विना न सिध्यतीति ।
 व्यणुके कार्यत्वं चासिद्धमिति केचित् । अस्मन्मते तु यद्यपि
 नासिद्धं तथाप्यप्रयोजकम् । आत्मन आकाशः सम्भूत इत्युपक्रम्य
 अद्भ्यः पृथिवीति श्रुताया एवापरिच्छिन्नाया एकस्याः पृथिव्यास्त-
 दारम्भोपपत्तेः । न चैवं सर्वत्र तदुपलम्भापत्तिः । घटशरावापिण्डत-
 दवयवकपालादिषु तद्विकारेषु तस्या उपलभ्यमानत्वात् । न हि घट-
 शरावाद्यात्मना मृन्नोपलभ्यते । न च यत्र कार्यं नास्ति तत्रापि सा
 विद्यते चेत् कथं नानुभूयेत्, न चेत्, कथं सैका स्यादिति वाच्यम् ।
 तत्र सत्त्वेऽपि तस्याः पराभिमतजातिवदनुपलम्भसम्भवात्, कार्यग-
 तरूपादिष्वेव व्यवहारानुरोधेनादृष्टनिमित्तोद्भूतत्वसम्भवेन तदात्म-
 नैव तस्याः प्रत्यक्षत्वात् । परेषामपि व्यणुकोपादानगतोद्भूतरूपा-
 दौ प्रमाणाभावात् । अन्यथा तस्यैव लाघवेन प्रत्यक्षत्वनिमित्ततया
 व्यणुकादेरपि प्रत्यक्षत्वापत्तेः । व्यणुकादौ त्वदृष्टवशादुद्भूतरूपादि
 भविष्यति । दृश्यते हि श्यामावयवारब्धेऽपि घटादौ पाकाल्लौहित्यम् ।
 व्यणुककारणैकत्वानङ्गीकारे चानन्तव्यणुकान्यनन्ताश्च परमाणवः ।
 तत्र च पृथिवीत्वमेकजातिरित्यनेककल्पनागौरवप्रसङ्गात् । अस्म-
 न्मते तु प्रकृतिरेकैव सर्वविकारानुगता मृच्छराव इत्यादिबुद्ध्याल-
 म्बनमिति सैव सामान्यमित्युच्यते न ततः पृथक् पृथिवीत्वमस्ति ।
 सर्वशुक्तौ प्राकृते वा प्रलये न हि तत्सत्त्वे किञ्चिन्मानमस्ति येन
 तदिदानीमसत्याः पृथिव्यास्तदतिरिच्येत, प्रत्युत धर्मिणं विना ध-
 र्मासम्भवेन तदानीं तदभावश्च । परमाण्वादेरपि विभक्तस्य तदा
 सत्त्वासम्भवात् । सदेव सोम्येसादिश्रुतिविरोधाच्च । एतेनाप्त्वादिक-
 मपि व्याख्यातम् । ननु व्यणुककारणस्यान्यत्र दर्शनानुरोधेन तद-
 ल्पपरिमाणत्वमनेकत्वं चेति कथमेतदिति चेत्, न । यत्कारणं तन्महदिति
 तन्त्वादाववगतनियमस्याद्भ्यः पृथिवीति श्रुतैकत्वसामर्थ्यावगतमहत्वा-
 नुरोधिनो बलवत्तया तद्विरोधिनः कार्यशुद्धारब्धत्वनियमस्य वा-

धितत्वात् । अत एवानेकारब्धत्वमपि न ग्राह्यम् । उक्तरीत्या व्य-
 णुकेऽसंभवात् । किं च लोके समुद्रावयविन एकस्मादतिक्षुद्रो बुद्-
 बुदादिर्दृश्यते, त्वन्मते च दीर्घेभ्यस्तन्तुभ्यो ह्रस्वः पटो भवति, दी-
 र्घादेकस्मादपि सूत्रादल्पं त्रिवृत्सूत्रं लोकशास्त्रसिद्धम् । अस्मन्मते
 तु विवर्त एवेति न कोपि नियमः । अपि च प्राक् सदसद्वा स्वसा-
 मग्रीतो जायमानं यथाऽनेककारणे समवैति तथैकस्मिन्नपि तत्समवाये
 किं बाधकम्, अनेकत्र तत्समवायदर्शनस्य सावयवसमवायदर्शनतु-
 ल्यत्वात् । अनेकावयवत्वसावयवत्वयोरविशेषात् सहकारिसन्निधिक्र-
 मेणैकस्मादप्युपादानात् क्रमकार्योपपत्तेः । तन्नाशश्चादृष्टनाशायत्त
 इति न किं चिदवद्यम् । किंच निरवयवपरमाणुसंयोगासंभवादिपि
 न तेषां कारणता भवेत् । न हि विश्लिष्टा एव ते जगज्जनयेयुः । सं-
 योगश्चाव्याप्यवृत्तिरेव लोके समधिगतः । न हि कुड्यादेर्वस्त्वन्तरेण
 संयोगस्तस्य परभागस्थमपि व्याप्नोति । न च निरवयवसंयोगः
 स्वाश्रयं व्याप्नुयादिति वाच्यम् । तथा सति कर्णशङ्कुलीसंयोगो
 गगनमात्रवृत्तिरिति तन्मात्रं श्रोत्रं सर्वदेशस्थानपि शब्दानुपलम्भायेत् ।
 परमाणुसंयोगस्यापरपरमाणुव्यापने च परमाणुद्वयमेकपरमाणुमात्रं
 स्यादिति न तत्कार्ये परिमाणोपचयो भवेत् । अव्याप्यवर्तनं च सं-
 योगस्य निरवयवे न संभवति विरोधादित्यन्यत्रोपपादितम् । एवं
 कार्यस्य प्रागुत्पत्तेरसत्त्वे नरशृङ्गादविशेषादुत्पत्तिर्न स्यात् । प्राग-
 भावप्रतियोगित्वादि तद्विशेषणं तदाऽसतोऽनुपपन्नम् । धर्मकाले
 विद्यमानस्यैव धर्मिणोऽतदधिकरणत्वेन यदा कदाचित् स तद-
 धिकरणमिति तु बालभाषितम् । एवमसतः कारणविशेषसम्बन्धा-
 न्तरासम्भवादपि न तदर्थं कारणविशेषे प्रेक्षावत्प्रवृत्तिरुपपन्नेत्यार-
 म्भवादोऽनुपपन्न एवेति भावः ॥ ७५ ॥

अस्तु तर्हि परिणामवादः, तत्र च मृद् घट इति प्रत्यक्षं प्रमाण-
 म् । मृद्घटयोरत्यन्तभेदे गवाश्वयोरिव सामानाधिकरण्यप्रतीत्यनुप-

पक्षेः । एवमत्यन्ताभेदेऽपि न हि भवति घटो घट इति धीः, तस्मात्
कार्यकारणयोर्भेदाभेदस्तात्त्विक इति परिणामवादः प्रामाणिक इति
तत्राह—

परिणामवादमुपगम्य तथा रचनाद्यसंभवमुवाच मुनिः ॥
परमेश्वरं न हि विना घटते जडरूपवस्तुपरिणाम इति ॥७६॥

परिणामवादमिति । यथा सङ्घातादिवादस्यासंभवमुवाच,
तथा “रचनानुपपत्तेश्च नानुमानम्” इत्यादिभिः सूत्रैः परिणामवादेऽपि
रचनाद्यसंभवं मुनिरुवाचेत्यर्थः । रचना कार्यगतावयवविन्यासः,
आदिपदेन कार्योत्पादनादिलक्षणप्रवृत्त्यादिरुच्यते । कुतस्तन्मते
रचनाद्यसंभवस्तत्राह—परमेश्वरमिति । लोके हि कुलालादिश्वेत-
नोऽचेतनमृदादि परिणमयति । साङ्ख्यमते च जगत्परिणामकर्ता पर-
मेश्वरो नास्तीति कथं लौकिकन्यायसिद्धं परमेश्वरं विना जडरूपव-
स्तुनः प्रधानस्य जगत् परिणामो घटेत । न हि जीवास्तत्परिणमयि-
तारः तेषां निर्विशेषाणां तन्मत उदासीनत्वात् । न हि किञ्चिदपि
वस्तु स्वयमेव परिणममानमुभयसंप्रतिपन्नमस्ति, अतः स वादोऽनुप-
पन्न एव । घटादेः कार्यस्य वस्तुतो मृदादिकारणाभेदे मृदादिरिव
कुलालादिव्यापारात् प्राक् सोऽपि किमिति नोपलभ्यते, कुलाला-
दिव्यापारो वा किमर्थः । ननु मृदादिगतपिण्डाद्यवस्थयाऽऽवरणात्
तदा विद्यमानोऽपि घटादिर्नानुभूयते, आवरणभङ्गार्थश्च कुलालादि-
व्यापार इति चेन्न । सर्वस्यापि तत्कार्यस्य सर्वदा तत्कारणात्मना
सत्त्वेन सर्वं सर्वस्यावरकमिति तदा किमपि नानुभूयेत । वक्तव्यो वा
घटादेः स्थित्यवस्थातः प्रागवस्थायां विशेषः । पिण्डाद्यावरणभङ्गेऽ-
पि प्राक् सत्त्वेन जन्यत इति कृतं कुलालादिव्यापारेण । असंश्लेष-
तोऽप्युत्पत्तौ घटादिरपि तथैव भवितुमर्हतीति किं प्राक् सत्त्वकल्प-
नया । यत्तु मृद् घट इति प्रतीत्या तयोर्भेदाभेद इति । तन्न, तयोः
परस्पराभावरूपयोरेकदैकत्रानुपपत्तेः । न वा प्रतीयमानाभेदस्याभावं

काश्चिदनुभवाति । ननु भेदो नाभावः किं तु व्यावृत्तघटादिस्वरूप-
मेव, अभेदस्तु घटपटादौ सर्वत्रानुगता पृथिवीति पृथिव्यात्मना घट-
पटाद्यभिन्नं घटाद्यात्मना च भिन्नमिति भेदाभेदव्यवहार इति चेत्,
भवत्वेवं सर्वत्र पृथिव्येका घटादेस्तस्याश्च भेद एव चेद् भेदवादिम-
तमेव समर्थितं स्यात् । तथा च प्रागुत्पत्तेर्घटादेः सत्त्वासत्त्वाद्याश्रि-
तदोषस्तदवस्थ एव, अभेदे च तस्याः प्रागुत्पत्तेरुपलम्भप्रसङ्गादि-
दोषो न निवर्तेत । सर्वस्य पृथिव्यात्मनेव घटाद्यात्मनाऽप्यभेदः
स्यात् । पटाद्यभिन्नपृथिव्यभिन्नत्वाद् घटादेस्तयोर्भेदाभेद इति चेत्,
तस्यैवेदानीं दुर्निरूपत्वात् । तस्मान्नास्त्येव भिन्नाभिन्नं वस्तु । एवं च
कारणाभिन्नकार्यस्य कारणातिरेक्तसत्ताशून्यत्वमेव कारणतादा-
त्म्यम्, तदेव च मृद् घट इत्यादिसामानाधिकरण्यप्रतीत्यालम्बन-
मिति विवर्तवाद एव प्रमाणसिद्धो न वादान्तरमिति भावः ॥ ७६ ॥

नन्वारम्भादिपक्षत्रयनिराकर्तुः सूत्रकारस्य किं सर्वत्राविशिष्ट
एवाशयः किं वा क्वचिद् विशेषोऽस्तीति जिज्ञासायामाह—
क्वचिदभ्युपेत्य कथनं कुरुते परपक्षदूषणकथावसरे ॥
निजपक्षदोषपरिहारपरः क्वचिदभ्युपेत्य वदतीह मुनिः ७७ ॥

क्वचिदभ्युपेत्येति । परदूषणकथावसरे परपक्षदूषणप्रधाने
तर्कपादे क्वचिद् वैशेषिकाधिकरणे तदुक्ताणुकारणप्रक्रियामभ्यु-
पेत्य तेनैव न्यायेन चेतनब्रह्मकार्यं जगदिति स्वपक्षे वैशेषिकोक्त-
कारणगुणारम्भदोषपरिहारपरः सन् महद्दीर्घवदित्यादिना कथनं कु-
रुते । क्वचिद् रचनानुपपत्त्याद्यधिकरणे तन्मतं केवलमुपेत्योपन्यस्येह
शास्त्रे मुनिर्दूषणमात्रं वदतीति विशेष इत्यर्थः । वैशेषिकाणां हि का-
रणगुणारम्भाश्रयं दोषं तदभ्युपगमेनैव व्यभिचारेण परिहर्तुं प्रथममे-
वाधिकरणं विरच्य “उभयथाऽपि न कर्मातस्तदभावः” इत्य-
धिकरणान्तरेण तदयं मतं दूषयामास न तथेतरयोः, केवलतन्मत-
दूषणस्यैव तत्र कृतत्वादिति भावः ॥ ७७ ॥

उक्तमेव विवेचयति—

परपक्षनिषेधमाचरन् कचिदङ्गीकरणं करोति सः ॥

परदर्शितदोषनुत्तये कचिदित्येष विशेष ईरितः ॥ ७८ ॥

परपक्षोति । परिणामादिपक्षनिषेधमित्यर्थः । आचरन्निति हे-
तौ शतृप्रत्ययस्तेन परपक्षनिषेधहेतोस्तदर्थमङ्गीकारः कचिद् परोक्त-
दोषपरिहारार्थमित्यर्थः । अङ्गीकरणं करोति परपक्षस्यानुवादमात्रं
करोति, न तु तद्वदृष्टान्तमाश्रित्य स्वपक्षे कं चिद् दोषं परिजिहीर्षती-
त्यर्थः । उत्तरार्द्धे कचिदिति वैशेषिकाधिकरण इत्यर्थः ॥ ७८ ॥

यस्मादेवं सूत्रकारः संघातादिवादामिव परिणामवादमपि नि-
राचकार तस्माद् भोक्त्रापत्तेरविभागश्चेदित्यादिसूत्रे यद् वादिभिर-
द्वैतसमन्वये भोक्तृभोग्यादिसांकर्यं प्रसञ्जितं तद् परिजिहीर्षुर्भेदाभे-
दघटितं परिणामवादमभ्युपगम्य स्याल्लोकवदिति तत्परिहारं मुनिराह
न तु स्वसिद्धान्ततया, तथा सति तत्प्रतिषेधायोगात् । स्वसिद्धान्तसि-
द्धिस्तुत्तरत्र “तदनन्यत्वमारम्भणशब्दादिभ्यः” इत्यत्र द्रष्टव्येसाह—

भोक्त्रादिसूत्रे परिणामवादः

माश्रित्य तद्वादिभिरुक्तदोषम् ॥

समादधानो मुनिराह तस्मात्

सिद्धान्तसिद्धिः पुनरुत्तरत्र ॥ ७९ ॥

भोक्त्रादीति ॥ ७९ ॥

ननु निरसिष्यमाणस्यापि विकारवादस्यैव तत्प्रसासत्याऽङ्गी-
कारश्चेदारम्भवादोऽपि स्वभाववादादिमतनिराकरणेन कार्यकारण-
त्वादिसमर्थनाय किमिति नाङ्गीकृत इत्याशङ्क्य तन्न । न हि कार्य-
कारणादिरिह प्रतिपिपादायिषितः तस्य मायामात्रत्वात्, किं त्वद्वैतं ब्रह्म ।
तत्र च भेदाभेदाश्रयः परिणामवादोऽभेदांशेनाद्वैतसमर्थन उपकरोति,
भेदांशेन च प्रत्यक्षादिकं चानुसरतीति प्रथमं प्रत्यक्षादिप्रामाण्याश्र-
यणेऽपि नाद्वैतसमन्वये कश्चन बाधोऽस्तीति दर्शयितुं विकारवाद ए-

वासंमतोऽप्याश्रित इत्याशयेनाह—

प्रत्यासन्ना परिणतिरियं विप्रकृष्टस्तु पूर्वः
संघातादिः सकल उदितो वेदसिद्धान्तसिद्धेः ॥

एतावत्त्वादियमभिमतता सूत्रकारस्य भाति
आन्तिभ्रष्टस्फुटनिजमनःकौशलानां नराणाम् ॥८०॥

प्रत्यासन्नेति । वेदसिद्धान्तसिद्धेर्वदान्तसिद्धान्तसिद्ध्यर्थमियं
परिणतिः परिणामवादः प्रत्यासन्ना, विवर्तं प्रत्युपायत्वात् । पूर्वं उ-
दितः पूर्वपक्षत्वेनोक्तः । पूर्वमुदित इति वा पाठः । संघातादिस्तु वि-
प्रकृष्टो व्यवहारमात्रोपयुक्तत्वाद् वेदार्थनिर्णयानुपयोगी । अयमेव
तुशब्दसूचितो विशेषः । इयमिति विशेषणेन परिणामस्य प्रत्यक्ष-
सिद्धत्वाद् व्यवहारोपयुक्तत्वमप्यस्तीति दर्शयति । ननु सूत्रव्या-
ख्यातृभिः कौश्वत् परिणामवादः सूत्रकारसंमत इति स्वग्रन्थे लि-
खितं तव कथं तत्र तदसंमतिरिति चेत्, लिखन्तु नाम तेषां सूत्रकृ-
त उक्ताशयानभिज्ञतया भ्रान्तैव तदित्याशयेनाह—एतावत्त्वादि-
ति । सिद्धान्तप्रसासन्नत्वादित्यर्थः । सूत्रकारस्येयमभिमतोति भा-
तीति सम्बन्धः । सविशेषाद्वैतमेव सूत्रकृतसंमतमिति आन्त्या भ्रष्टं
स्फुटं निःसदिग्धं निजमनःकौशलं विचारदक्षत्वं येषां तेषामि-
त्यर्थः ॥ ८० ॥

न केवलं श्रौताद्वयप्रसासत्या परिणामवादाभ्युपगमः किं तु
तेन विना शिष्यं प्रति शुद्धाद्वयोपपादनासम्भवादापि सोऽभ्युपेत
इत्याशयेनाह—

आरोपदृष्टिरपवादकदृष्टिरेवं

व्यामिश्रदृष्टिरिति दृष्टिविभागमेवम् ॥

संगृह्य सूत्रकृदयं पुरुषं मुमुक्षुं

सम्यक् प्रबोधयितुमुत्सहते क्रमेण ॥ ८१ ॥

आरोपदृष्टिरिति । क्रमेणैवमुक्तदृष्टिविभागं संगृह्यायं सू-

त्रकृत्व सम्यगवाधितं पुरुषं परमात्मानं मुमुक्षुं परं प्रति बोधयितुं
मुत्सह्य इति सम्बन्धः । सम्यगक्लेशेनोति वा ॥ ८१ ॥

उक्तदृष्टिब्रयं परस्परं विभज्य दर्शयति—

आरोपदृष्टिरुदिता परिणामदृष्टि-

द्वैतोपशान्तिरपवादकदृष्टिरन्त्या ॥

मध्ये विवर्तविषया द्वयमिश्रदृष्टिः

व्यामिश्रदृष्टिरधरोत्तरभूमिभावात् ॥ ८२ ॥

आरोपदृष्टिरिति । पूर्वश्लोकोदिता याऽऽरोपदृष्टिः सा परि-
णामदृष्टिर्ब्रह्माणं प्रपञ्चाध्यारोपितदृष्टिस्तया हि ब्रह्मणः प्रपञ्चात्म-
त्वं विषयीक्रियते । एवं तत्रोदिता या अपवादकदृष्टिः साऽन्त्या च-
रमा कार्यरूपा द्वैतोपशान्तिः सविलासाविद्योपशमकाद्वैतब्रह्मसाक्षा-
त्कारः । एवं तत्रैवोदिता या व्यामिश्रदृष्टिः सा मध्ये परिणामद्वैतो-
पशमदृष्टयोर्मध्ये विवर्तविषया द्वयमिश्रदृष्टिः, अतत्त्वतोऽन्यथाभाव-
रूपविवर्तत्वविषयाया दृष्टिर्ब्रह्माणं प्रपञ्चतदभावद्वयविषयत्वात् सा द्व-
यमिश्रदृष्टिर्भवतीत्यर्थः । अन्यमध्यादिपदेन सूचित एतद्दृष्टीनां
क्रमे हेतुमभिप्रेत्याह—अधरोत्तरेति । निकृष्टमध्यमोत्तमभूमित्वादि-
त्यर्थः ॥ ८२ ॥

तद्दृष्टीनामधरोत्तरभावमेव विवृणोति—

तत्त्वावेदकमानदृष्टिरधमा तत्त्वक्षतिर्मध्यमा

तत्त्वप्रच्युतिविभ्रमक्षतिकरी तत्रान्त्यदृष्टिर्मता ॥

जीवैकत्वमुमुक्षुभेदगतितो व्यामिश्रदृष्टिर्द्विधा

भिन्ना तत्र च पूर्वपूर्वविलयादूर्ध्वोर्ध्वलब्धिर्भवेत् ॥ ८३ ॥

तत्त्वावेदकोति । प्रत्यक्षादेस्तत्त्वावेदकमानत्वदृष्टिरधमा भव-
ति, अविवेकादिमत्पुरुषसाधारणत्वात् पुरुषार्थानुपयोगित्वादनर्थ-
हेतुत्वादानात्मसत्यत्वविषयत्वाच्च साऽधमेत्यर्थः । तत्त्वक्षतिः प्रपञ्च-
सत्यत्वक्षतिकरी या विवर्तदृष्टिः सा मध्यमा, ब्रह्मविचाराद्यधीनवि-

वर्तदृष्टेर्विवेकादिमत्पुरुषाश्रयत्वात् परम्परया मोक्षोपयोगित्वादात्म-
 तत्त्वविषयत्वाच्च सा पूर्वदृष्ट्यपेक्षयोत्तमा, तावत्या द्वैतोपशान्त्यसम्भ-
 वाद् द्वैतोपशान्त्यपेक्षया जघन्येति मध्यमेत्यर्थः । या पुनरन्त्या दृ-
 ष्टिः सा तत्त्वप्रच्युतिविभ्रमक्षतिकरी, प्रपञ्चतत्त्वविरोधिनी प्रपञ्च-
 भ्रमत्वगोचरा या विवर्तदृष्टिस्तस्याः क्षतिकरी, अतः सोत्तमपुरुषा-
 श्रयत्वात् सकलद्वैतभ्रमनिवर्तकतया साक्षान्मोक्षसाधनत्वान्निरतिश-
 यानन्दात्ममात्रविषयत्वाच्च सर्वोत्तमा मतेत्यर्थः । अथवा तत्त्व-
 स्थानारोपितरूपस्य केवलचिदानन्दस्य प्रच्युतिस्तिरस्कारो लेशतो-
 ऽपि ब्रह्मान्यवस्तुदर्शनरूपा या विवर्तदृष्टिः सा चातत्त्वतोऽन्यथाभा-
 वत्वेन भ्रमरूपा तस्याः क्षतिं बाधं करोतीति सा तथा । तत्र तासां
 मध्येऽन्त्या परां काष्ठां प्राप्ता एवभूताऽपवाददृष्टिर्मता संमता वाक्या-
 र्थावगतिं प्रत्ययन्तं संनिकृष्टत्वादित्यर्थः । विवर्तदृष्टेरपि जीवैकत्वना-
 नात्वविषयतया द्वैविध्यमाह—जीवैकत्वेति । बहवो जीवास्ते च क्रमेण
 मुमुक्षवोऽनाद्यनन्तश्च संसारमोक्षमार्ग इति विवर्ते प्रथमा दृष्टिः । द्वितीया च
 अहमेक एव सर्वकार्यकरणेष्वन्तःसाक्षी मदविद्याकाल्पितं च मुक्तामु-
 क्तविद्वदज्ञानेकजीवेशादिभिन्नं जगदवभासते मद्वोधाच्च निवर्त्तिष्यत
 इति । गतितोऽवगतितः । उक्तदृष्टीनां कालतोऽप्यधरोत्तरभावं दर्-
 शयति—तत्र चेति । दृष्टीनां मध्य इत्यर्थः । चोऽवधारणे । पूर्व-
 पूर्वदृष्टिविलयादेवोर्ध्वोर्ध्वदृष्टिर्लब्धवेन्नान्यथेति तासां पूर्वापरीभा-
 वः । यद्यप्युत्तरोत्तरदृष्ट्यैव पूर्वपूर्वविलयो भवेत्, तथापि परिणामा-
 देर्युक्तितोऽसम्भवबुद्धिदशायामेव विवर्तत्वादिदृष्टिर्भवतीति पूर्वपूर्ववि-
 लयादित्युक्तमिति ॥ ८३ ॥

पूर्वपूर्वविलयादित्युक्तमेवोपपादयति—

परिणामबुद्धिमुपमृथ्य पुमान् विनिवर्तयत्यथ विवर्तमतिम् ॥
 उपमृथ्य तामपि पदार्थाधिया परिपूर्णदृष्टिमुपसर्पति सः ८४ ॥
 परिणामेति । कूटस्थस्य तत्त्वतोऽन्यथाभावस्यासम्भवात् तं

बुद्धिमुपमृद्य विलाप्य पुमान् श्रवणाधिकारी अथानन्तरं विवर्तमार्तिं वि-
निवर्त्तयति विशेषेण निश्चित्य वर्तयत्युत्पादयति । तां विवर्तमतिम् ।
पदार्थधिया शुद्धतत्त्वंपदार्थनिश्चयेन, परिपूर्णदृष्टिं निष्पन्नप्रत्यग्-
ब्रह्माभेददृष्टिम् ॥ ८४ ॥

ननु मुमुक्षोः श्रवणाधिकारिणो मोक्षसाधनसाक्षात्कार एव सा-
धनीयः, किं परिणामादिदृष्ट्या ! सत्यम् । स एव ताभ्यां विना न
सम्भवतीत्याशयेनाह—

अथशब्दसूचितमुमुक्षुरिमं खलु दृष्टिभेदमुदितक्रमतः ॥
उपदौकते विगलिताखिलधीरवतिष्ठते निजमहिम्नि ततः ८५

अथशब्देति । अथातो ब्रह्मजिज्ञासेति सूत्रस्थाथशब्देन सू-
चितो यो विवेकवैराग्यादिमान्मुमुक्षुः श्रवणाधिकारी खल्विमं दृष्टि-
भेदं क्रमत उपदौकते प्राप्नोति यदा ततस्तदा विगलिताखिलधीः स-
न् निजमहिम्नि अवतिष्ठते स्वस्वरूपे स्थितो भवतीत्यर्थः । सूत्रकार-
स्याप्ययं क्रमिकदृष्टिभेदः समत इति द्योतनायाथशब्देत्युक्तम् ॥ ८५ ॥

ननु मुमुक्षोः परिणामादिधियं विना शुद्धब्रह्मसाक्षात्कारः क-
थं न भवेत्, न हि विरुद्धयोर्हेतुहेतुमद्भावोऽस्तीत्याशङ्क्याह—

परिणाम इत्यथ विवर्त इति

बहवोऽहमेव च मुमुक्षुरिति ॥

परिपुष्कलं च परमं पदमि-

त्यवगत्य तिष्ठति महिम्नि निजे ॥ ८६ ॥

परिणाम इति । अथशब्दोक्तोऽधिकारी प्रथमं सृष्टिवाक्या-
दिसमन्वयालोचनेन ब्रह्मैव प्रपञ्चोपादानं मृदिव घटस्येत्यवग-
च्छति, उपादानतैव अत्र परिणामगिरा विवक्षिता । अथ
तदनन्तरमारम्भणाद्याधिकरणन्यायेन निषेधवाक्यतात्पर्यालोचनेन
सृष्टिवाक्यार्थो विवर्त इत्यवगच्छति पूर्वबुद्धिं विना ब्रह्मणि प्रपञ्चस्य वि-
वर्तत्वनिश्चयासम्भवात् । यत्र यदवगतं तत्रैव तन्निषेधे तस्य मि-

श्यात्वनिश्चयेन तस्य विवर्तत्वं निश्चीयेतेति ब्रह्मणि प्रपञ्चासञ्जक-
परिणामधीरपेक्षितैव । न वा प्रपञ्चस्य विवर्तत्वधियमन्तरेण शुद्धा-
त्मसाक्षात्कारो भवेत् । एवमविचारावस्थायां जीवबहुत्वज्ञानमपि दृ-
ष्टादृष्टद्वारेण मुमुक्षाद्वारा तत्रोपयुज्यत इत्याशयेनाह—बहव इति ।
मुमुक्षव इति विपरिणतानुषङ्गः, जीवा इत्यर्थः । इति चेति सम्बन्धः ।
इत्यनेन प्रकारेण परिपुष्कलं पूर्णं परमं शुद्धं पदं स्वस्वरूपमिति चा-
वगत्य निजे महिम्नि तिष्ठति, अतः परिणामादिधियोऽप्यस्ति सा-
क्षात्कार उपयोग इत्यर्थः ॥ ८६ ॥

“मध्ये विवर्तविषया द्वयमिश्रदृष्टिः” इत्युक्तं विवर्तधियो मध्यस्थ-
त्वमुपपादयति—

परिणामधियो विवर्तधीरपवादात्मतया व्यवस्थिता ॥
सकलद्वयमर्दिनीं धियं प्रति साऽरोपगिराऽऽभिधीयते ॥ ८७ ॥

परिणामधिय इति । ब्रह्मणः प्रपञ्चात्मत्वधियो विवर्तधी-
स्तत्र तदत्यन्ताभावमपि विषयीकुर्वाणाऽपवादतयाऽवस्थिता भवतीति
सा तदुत्तरा । एवं सकलद्वयमर्दिनीं शुद्धाद्वयात्मधियं प्रति सा विव-
र्तधीरारोपगिराऽभिधीयत इत्यारोपस्य निषेधप्राग्भावित्वात्सा तत्पृ-
र्वाऽपीति मध्यमेत्यर्थः । यद्यपि परिणामबुद्धिमुपमृद्येत्यनेनार्थादयम-
र्थः सिद्धः, तथापि स एवानेन विवृत इति दृष्टव्यम् । अथवा पूर्व-
श्लोके विवर्तधियो निष्प्रपञ्चात्मसाक्षात्कार उपयोगानुक्तेरितरानु-
वादेन स एवानेन दर्शित इति द्रष्टव्यम् ॥ ८७ ॥

अत एव विवर्तदृष्टेर्व्यामिश्रत्वं प्रागुक्तमुपपन्नमित्याह—

उभयव्यतिमिश्ररूपतां भजते तेन विवर्तधीरियम् ॥
प्रथमोत्तमयोर्द्वयोः पुनर्व्यतिमिश्रभिवनं न विद्यते ॥ ८८ ॥

उभयेति । परिणामोपशान्तदृष्टिद्वयव्यतिमिश्ररूपतामित्यर्थः । प्र-
पञ्चसंसर्गविषयत्वेन तदभावतत्त्वविषयत्वेन च तस्या उभयव्यामि-
श्ररूपत्वमित्यर्थः । येनैवं तेनेत्यादौ योजनीयम् । प्रथमोत्तमयोरा-

अन्तयोर्दृष्टयोरित्यर्थः । न विद्यत इति । एकैकमात्रस्वरूपवि-
षयत्वादित्यर्थः ॥ ८८ ॥

एवं परिणामादिदृष्टीनामेकाधिकारिणि क्रमवर्तिनीनां मोक्षोप-
योग उक्तः । संप्रति विरुद्धदृष्टीनामेकपुरुषाश्रयत्वासंभवादधममध्य-
मोत्तमाधिकारिभेदाश्रयत्वं ये वदन्ति तन्मतमनुवदति—

कृपणधीः परिणाममुदीक्षते
क्षपितकल्मषधीस्तु विवर्तताम् ॥

स्थिरमतिः पुरुषः पुनरीक्षते
व्यपगतद्वितयं परमं पदम् ॥ ८९ ॥

कृपणधीरिति । प्रपञ्चादविरक्तबुद्धिः, प्रपञ्चः सर्वोऽपि
ब्रह्मणस्तात्त्विकः परिणामोऽहं च वस्तुतः कर्ता भोक्ता तमेवाराध्य-
तत्पसादाच्छेयः प्राप्स्यामीत्युदीक्षत इत्यर्थः । क्षपितो निरस्तः क-
ल्मषः पापं यस्या धियस्तद्युक्तस्तु संसाराद्विरक्तो ब्रह्मशास्त्रं शृण्व-
न्संसारस्य विवर्ततामुदीक्षते । श्रवणमननध्यानादिभिः परिपक्वैः स्थि-
रमतिर्निश्चलीकृतबुद्धिः पुरुषः पुनर्व्यपगतद्वितयं शुद्धं परमं पदम् ई-
क्षत इत्यर्थः । स्थितमातिरिति पाठे स्थितप्रज्ञो जीवन्मुक्त इत्यर्थः ॥ ८९ ॥
जीवैकत्वानेकत्वधीरापि पुरुषभेदेनैव भवेदित्यपि तन्मतमित्याह—

पुरुषभेदवशाद् विविधा भवेत्

क्षपितकल्मषधीरपि मध्यमा ॥

जगदनेकमुमुक्षुकमीक्षते

पुरुष एकतरो न तथेतरः ॥ ९० ॥

पुरुषभेदवशादिति । मध्यमोत्तमाधिकारवत्पुरुषभेदवशा-
दित्यर्थः । क्षपितकल्मषस्य धीरित्यर्थः । तद्वैविध्यमाह—जगादिति ।
एकतरोः पुरुषो जगदनेकमुमुक्षुकमीक्षते, इतरोऽपरो न तथा, बहुमुमु-
क्षकं नेक्षत इत्यर्थः ॥ ९० ॥

एवं परपक्षमुपसंहरन् दूषयति—

इति तु केचिदुशन्ति महाधिय-

स्तदपि सम्भवतीति न दुष्यति ॥

इह तु सूत्रकृताऽथगिरोदितः

पुरुष एकविधस्त्रिविधो न तु ॥ ९१ ॥

इतीति । महाधिय इत्युपहासः । अपिरवधारणे । नैव तत्सम्भवति यतो दुष्यतीति सम्बन्धः । अथवा तदपि न सम्भवतीति हेतोर्दुष्यतीत्यन्वयः । भिन्नाश्रयाणां हि तासां दृष्टीनामुपकार्योपकारकभावायोगात्तदाश्रयणं व्यर्थं स्यादित्यर्थः । वस्तुतस्तु सूत्रकारासमतमेव तन्मतमित्याह—इहेति । तुरवधारणे । एकविध एवैक एवेति सम्बन्धः । अथवा उक्तमतमङ्गीकरोति—इति त्विति । संभाव्यन्त एवैतादृशाधिकारिणो मतिशुद्धितारतम्यदशापन्ना इत्यर्थः । अथशब्दसूचित एकविध एवाधिकारी तस्य क्रमभाविन्य एता दृष्टय इत्यस्मन्मतमित्याह—इहेति ॥ ९१ ॥

कुत एतदित्यत आह—

तिसृषु भूमिषु तस्य च तिष्ठतः

क्रमवशात् स्वयमुत्तमभूमिका ॥

समुपसर्पति तत्र च तिष्ठतः

समुपशाम्यति कारणकार्यधीः ॥ ९२ ॥

तिसृष्विति । परिणामादिदृष्टित्रयमुद्दिश्य क्रमेण प्रवृत्तस्य पूर्वदृष्टिद्वयपरिपाके पश्चात्स्वयमनायासेनोत्तमदृष्ट्यवस्था समुपसर्पति तं प्राप्नोति । तत्र साक्षात्कारभूमौ तिष्ठतश्च कारणादिसमस्तभेदधीः शाम्यतीत्यर्थः । सूत्रकारो ह्येकमेवाधिकारिणमाश्रित्य शास्त्रमारभमाणस्तस्यैव दृष्टित्रयं विवक्षति, सृष्ट्यादिवाक्यसमन्वयविचारेणारम्भणादिन्यायेन “प्रकृतैतावच्चं हि प्रतिषेधाति” इत्यादिना निषेधवाक्यतात्पर्यनिरूपणेन “आनन्दादयःप्रधानस्य” इति ब्रह्मवाक्यपरिमितिनिश्चयेन “संप-

द्याविर्भावः स्वेन शब्दात्”इति मोक्षस्वरूपनिरूपणेन च दृष्टित्रयस्याप्येकस्मिन् सम्पादितत्वात् । अन्यथा सृष्ट्यादिवाक्येन ब्रह्मण्यप्रसक्ते प्रपञ्चे कस्य विवर्तित्वं न्यायत उपपादयेत्, निषेधवाक्येन किं वा प्रतिषेधयेत् । विवर्तित्वधियं विना च कथं शुद्धात्मप्रतिपादकपदेयतां निरूपयेत्, कथं वाऽन्ते चिन्मात्रस्वरूपावस्थानं निरूपयितुं शक्नुयादिति भावः ॥ ९२ ॥

एवं दृष्टित्रयस्यैकपुरुषाश्रयत्वसमर्थनमुपसंहरति—

श्रुतिवचांसि मुनिस्मरणानि च

द्वयविशारदगीरपि सर्वशः ॥

त्रयमपेक्ष्य दशात्रितयं विना

न हि घटामुपयान्ति कदाचन ॥ ९३ ॥

श्रुतिवचांसीति । सृष्टितत्प्रतिषेधादिविषयश्रुतिवचांसीत्यर्थः । मुनिस्मरणानि संप्रत्युपन्यस्तानि सूत्राणि, चकारः प्रागुक्तन्यायसमुच्चयार्थः । द्वयस्य श्रुतिसूत्रयोरर्थनिर्णयो विशारदा ये भाष्यकारादय एतेषां गीरपि सर्वश इति प्राचुर्याभिप्रायः । एकस्मिन्दृष्टित्रयमपेक्ष्य घटां घटनामुपयान्ति । एतदेवं व्यतिरेकमुखेन द्रवयति—दशात्रितयमिति । तत्तद्दृष्ट्यवस्थादशात्रितयं विनोक्तश्रुत्यादयः कदापि न व्युपपन्ना इत्यर्थः ॥ ९३ ॥

तस्माद्विदान्तानामद्वये समन्वयेऽपि प्रत्यक्षादीनामविवेकिमहाजनसिद्धं तात्त्विकप्रामाण्यं सिध्यतीति न समन्वयस्य तेन बाध इत्याशयेन सूत्रकारो भोक्तादिसूत्रे स्याल्लोकवादिति लोकसिद्धदेहात्मभावतुल्यतां लोकग्रहणेन परिणामस्य दर्शयस्तदङ्गीचकार न तु सिद्धान्ततथेति तदुपपादनमुपसंहरति—

अतोऽनयोद्यैव तु तत्त्वसंवि-

दुत्पादनेऽध्यक्षमितेः पुरस्तात् ॥

सामर्थ्यमक्षादिविरोधमस्य

निवारयामास समन्वयस्य ॥ ९४ ॥

अत इति । यत एवं परिणामवादस्याप्यत्रोपकारिताऽतो हेतोरित्यर्थः । स्वसिद्धान्तात्पुरस्तादध्यक्षादिमितेस्तत्त्वसंविदुत्पादने तत्त्वावेदने सामर्थ्यमनपोद्यैवास्याद्वयब्रह्मसमन्वयस्याध्यक्षादिविरोधं निवारयामासेति संवन्धः ॥ ९४ ॥

किं चोत्तराधिकरणे कार्यस्य कारणाद्वस्तुतो भेदाभावे वाचारम्भणं विकारो नामधेयमित्यादिश्रुतिं हेतुतया वदन् विकारमृषात्वस्य प्रामाणिकत्वं दर्शयतीति विवर्तवादमेव सूत्रकारः सिद्धान्ततया मेने नाक्षादिमानस्य तत्त्वावेदकत्वमिष्यभ्युपगमं परित्यजति स इत्याशयेनाह—

इहाधुनारम्भणशब्दशक्तिं

संश्रित्य तत्त्वावगतिक्षमत्वम् ॥

अक्षादिमानस्य निराकरोति

समन्वयस्यापनयन् विरोधम् ॥ ९५ ॥

इहेति । “तदनन्यत्वमारम्भणशब्दादिभ्यः” इत्युत्तरस्मिन् अधिकरणे इत्यर्थः । अधुना शिष्यस्य प्रागुक्तविशेषादिभिः परिणामस्यासाधुत्वप्रतिसंधाने, आरम्भणशब्दशक्तिं वाचारम्भणं विकार इत्यादिवाक्यस्थारम्भणादिशक्तिम् । तेन हि वाक्येन विकारो नामधेयमिति विकारस्य घटपदादेः शब्दमात्रत्वं दर्शयता घटपटादिविकारस्य सत्ता निवारिता, अत एव मृत्तिकेत्येव सत्यमिति वाक्यशेषेणैवकारेण विकारासत्यत्वमनूद्य कारणमात्रस्य सत्यत्वाशयेन मृत्सत्येत्युक्तम् । अत एतद्वलादध्यक्षादिमानस्य तत्त्वावगतिक्षमत्वम् अद्वयसमन्वयस्य विरोधमपनयन्निराकरोतीति विवर्त एव प्रामाणिक इति भावः ॥ ९५ ॥

ननु परिणामवादाश्रयणेऽपि समन्वयविरोधपरिहारः सेत्स्यतीत्युक्ते किं तदर्थं विवर्ताश्रयणेनेति चेत्सत्यं, सप्रपञ्चाद्वयसमन्वयस्य पराभ्युपेतस्य तेनाक्षादिविरोधः परिह्रियेत । तं पुनरखण्डाद्वयसमन्व-

यस्य स्वसंमतस्येति समन्वयविशेषं श्रुत्यादिसंमतं दर्शयन्नाह—

अखण्डवाक्यार्थमनुव्रजन्ती

समन्वयोत्थापितबुद्धिवृत्तिः ॥

अक्षादिभिस्तत्त्वनिवेदने हि

सद्यः परिम्लायति निर्विशङ्कम् ॥ ९६ ॥

अखण्डेति । अनुव्रजन्ती विषयीकुर्वाणा परिम्लायति बाध्य-
ते अतस्तद्वाधपरिहारार्थमक्षादिमानविषयस्यातात्त्विकमुत्तराधिकरणे
दर्शयतीत्यर्थः ॥ ९६ ॥

ननृभयप्रामाण्यानुरोधेन सविशेषमेवाद्वयं किं नाङ्गीक्रियत इति
चेत् न। मृषात्वेन श्रुत्युक्तविकारादिविशेषस्य श्रुतिसमन्वयगोचरत्वा-
योगात् । किंच “एकमेवाद्वितीयम्, अपागादग्रेरग्नित्वं, नेह नानास्ति” इ-
त्यादिवचनैः “प्रकृतैतावत्त्वं हि प्रतिपेधति” इत्यादिसूत्रैस्तद्व्याख्यातृ-
भाष्यकारादिवाक्यैश्चाखण्डतात्पर्यस्यैव श्रुतेराश्रयणीयत्वादिसाशयेन
प्रथमाध्यायोक्तं स्मारयन्नाह—

अखण्डमेवाद्वयमात्मतत्त्वं त्रयीशिरोवाक्यमनुप्रविष्टाः ॥
वदन्ति शब्दा इति शब्दशक्तिनिरूपणे पूर्वमुदीरितं हि ॥ ९७ ॥

अखण्डमिति । त्रयीशिरोवाक्यमनुप्रविष्टास्तत्त्वमादिवाक्यै-
कतां गताः सत्यज्ञानानन्दादिशब्दाः शब्दशक्तिनिरूपणे अखण्डमेव
वदन्तीति पूर्वं प्रथमाध्याये निरूपितमित्यर्थः ॥ ९७ ॥

ततः किमित्याशङ्क्याह—

अतो विरोधस्य निराससिद्धौ

निरस्यतेऽक्षादिषु तत्त्वभागः ॥

संरक्ष्यतेऽसंख्यवहारशक्ति-

भागः पुनः सर्वमतोऽनवद्यम् ॥ ९८ ॥

अत इति । विरोधस्याखण्डार्थसमन्वयविरोधस्य अंक्षादिप्र-
माणेषु यस्तत्त्वभागः तत्त्वनिवेदनसामर्थ्यभागः । तर्हि तेषामप्रामाण्य-

मेव स्यादित्याशङ्क्याह—संरक्ष्यत इति । एवमपि तेषां सांख्यव-
हारिकप्रामाण्यमविरुद्धमित्यर्थः । तस्माद्वेदान्तानामखण्डब्रह्मसम्बन्धे
न प्रत्यक्षादिसिद्धभेदव्यवहारापलाप इत्यभिप्रेत्योपसंहरति—सर्व-
मिति ॥ ९८ ॥

किं च प्रत्यक्षादि न तत्त्वावेदकं दोषजन्यज्ञानकरणत्वात् शु-
क्तिरजतादिज्ञानकरणवत् । न चासिद्धिः, अविद्यादोषजन्यत्वात्प्रपञ्चज्ञा-
नस्य । न चाविद्याया विश्वजनन्याः कथं दोषत्वमिति वाच्यम् । स्वप्र-
काशब्रह्मस्फुरणप्रतिबन्धकतया शुक्तिस्फुरणप्रतिबन्धकदोषवदोषत्वो-
पपत्तेरित्याशयेनाह—

चित्तिवस्तुनः स्वमाहिमस्फुरणे

स्वयमेव कारणमिति प्रगतम् ॥

प्रतिबध्य तच्चितिगताग्रहणं

विपरीतबुद्धिमुपदौकयति ॥ ९९ ॥

चित्तिवस्तुन इति । चिद्वस्तुनः इत्यर्थः । स्वमाहिमोऽद्वया-
नन्दब्रह्मस्वभावस्य स्फुरणे स्वयमेवोपचारात् कारणमिति प्रगतं
स्वप्रकाशत्वावेदकश्रुत्यादिसिद्धम् । अत्र “स्वयं दासास्तप्रस्विनः” इति-
प्रत्स्वयमेव कारणमित्यन्याव्यावृत्तिमात्रपरमिति वा द्रष्टव्यम् । तत्र
तस्य स्वत एव प्रकाशप्रसक्तावपि तदभावात्तत्प्रतिबन्धकमज्ञानमेव व-
क्तव्यमित्याह—प्रतिबध्यतेति । चितिगताग्रहणं तु चित्तिवस्तु प्रतिब-
ध्य यथावत्स्फुरणमाच्छाद्य विपरीतबुद्धिं द्वैतप्रपञ्चबुद्धिमुपदौकयति
प्रापयति । अतोऽधिष्ठानतत्त्वप्रकाशं प्रतिबध्य तद्विपरीतभ्रम-
जनकत्वादविद्यादोष एव, अतस्तज्जन्यज्ञानकरणत्वमक्षादेर्नासिद्धमिति
भावः ॥ ९९ ॥

एवं तर्हि तस्य व्यवहारिकप्रामाण्यमपि न स्यादित्याशङ्क्य अवि-
द्याया व्यवहारयोग्यप्रपञ्चजननात्तद्विषयाक्षादेर्न तद्विहृत्य इत्याश-

येनाह—

व्यवहारनिर्वहणशक्तिमसौ

न चिद्ग्रहोऽस्य विनिवारयति ॥

परमार्थवेदनविधिक्षमता-

मखण्डयन्नपि मनःप्रभृतेः ॥ १०० ॥

व्यवहारेति । अस्य मनःप्रभृतेरिति संबन्धः । तस्य तर्हि तद्वत्तत्त्वावेदनमपि ना निवारयतु, तत्राह- परमार्थेति । विधिरूपा-
दनं तत्त्वक्षमतामित्यर्थः । दोषजन्यस्य तदयोगादिति भावः ॥ १०० ॥

नन्वविद्या चेद्ब्रह्मप्रकाशप्रतिबन्धिका तर्हि तस्यां सत्यां तत्त्व-
मादिवचनाद्ब्रह्मसाक्षात्कारो न भवेदिति चेत्, दूरस्थत्वादिदोषे च-
क्षुरादिना तर्वादितत्त्वज्ञानप्रतिबन्धके सत्यप्याप्तवाक्यात्तत्त्वज्ञानोद-
यदर्शनेनात्मस्वरूपप्रयुक्तात्मतत्त्वज्ञानस्य तथा प्रतिबन्धेऽपि तादृश-
यशोब्दज्ञाने तस्या अप्रतिबन्धकत्वादित्याशयेनाह—

चित्तिवस्तुबुद्धिजनकस्य पुन-

र्वचसो न खण्डयति शक्तिमसौ ॥

स्वनिबन्धनस्फुरणमेव चित्तेः

प्रतिबध्य तिष्ठति न वाचनिकम् ॥ १०१ ॥

चित्तिवस्तिवति । न खण्डयति प्रतिबध्नाति, शक्तिम् आ-
त्मसाक्षात्कारजननसामर्थ्यम् । असौ चिद्ग्रहः । किं तर्हि स प्रतिब-
ध्नाति ? तत्राह—स्वनिबन्धनेति । चैतन्यस्य स्वतःप्राप्तप्रकाश-
मेव निगमयति, न वाचनिकम्, वेदान्तवाक्यजन्यसाक्षात्कारमि-
त्यर्थः ॥ १०१ ॥

नन्वेवमप्यविद्याया दोषत्वे तत्त्वमादिवाक्यजन्यब्रह्मसाक्षात्का-
रो भ्रमः स्यात् दोषजन्यत्वात् संमतवादित्याशङ्क्य तदोषत्वाधिष्ठान-
जन्यत्वस्य हेतुत्वे शुक्त्यादिगततरजतादिसादृश्यप्रत्यक्षप्रमायां व्यभि-
चारः । न च दोषत्वप्रयुक्ततज्जन्यताश्रयत्वं हेतुः, असिद्धेरित्याशयेनाह—

प्रत्यक्षादेरेव दोषस्ततोऽयं

वेदान्तानां नैव दोषानुबन्धः ॥

सत्यं वस्तु छादयन्नद्वितीयं

द्वैतं यस्मादानयत्येष दोषः ॥ १०२ ॥

प्रत्यक्षादेरिति । अयं चिदग्रहः । तर्हि प्रपञ्चज्ञानस्य कथं दोषजन्यत्वमित्याशङ्क्य तदधिष्ठानात्मतत्त्वाच्छादकतया काचादेरिव दोषतया प्रपञ्चज्ञानस्य दोषजन्यत्वम् । प्रपञ्चज्ञानस्य दोषत्वप्रयुक्ततज्जन्यताश्रयत्वाद्भजतज्ञानवद् भ्रान्तित्वमित्याशयेनाह—सत्यमिति । अथवा ननु करणदोषानुबन्धश्चक्षुरादिष्विव न वेदान्तेष्वपि कुत इत्यत आह—प्रत्यक्षादेरिति । प्रतिज्ञातेऽर्थे हेतुमाह—सत्यमिति । यस्मात्सत्यमद्वितीयमाच्छादयन्नसत्यं द्वैतमानयत्येष दोषश्चक्षुरादिष्वेव दृश्यते ततोऽयं दोषानुबन्धो वेदान्तानां नैवेति सम्बन्धः । कार्योन्नेयधर्माणां यथाकार्यमुन्नयनादिति प्रत्यक्संविदवाच्छिन्नमज्ञानं प्रमाणाकारेण विवर्तते, तत्राज्ञानप्रधान्येन चक्षुरादिविवर्तः, संवित्प्राधान्येन वेदविवर्त इति भावः ॥ १०२ ॥

एवं प्रत्यक्षादेर्दोषजन्यज्ञानकरणत्वेन नाद्वैतब्रह्मप्रतिपादकवेदान्तवाधकत्वं सम्भवतीत्युक्तम् । इदानीं तस्यानात्ममात्रविषयत्वाद्देदान्तानां चात्ममात्रे प्रवृत्तेर्भिन्नाविषयतयाऽपि न प्रत्यक्षादिबाध्यतेत्याशयेनाह—

किं च प्रतीचि सकलोपनिषत् प्रवृत्ता

मानान्तरं सकलमेव तु तत्पराचि ॥

प्रत्यक्पराग्विषयगोचरयोश्च बुद्ध्योः

स्पर्धा न सम्भवति मेयविभागसिद्धेः ॥ १०३ ॥

किंचेति । तत्पराचि अनात्मनि । ततः किं तत्राह—प्रत्यगिति ।

स्पर्धा विरोधः । तत्र हेतुः मेयेति ॥ १०३ ॥

किं च प्रत्यक्षादिप्रमाणं किं निरपेक्षसन्मात्रपटादिविषयं तदु-

क्तसमन्वयविरोधीत्युच्यते किं वा घटादयं भिन्न इति, तत्र ततो भेदविषयमपि ? आद्य आह—

अभिन्न एवैष पटः समीक्ष्यते

न भेदगन्धोऽपि पटे समीक्ष्यते ॥

पटेऽपि भेदो यदि कल्प्यते तदा

पटो विदीर्येत कुतस्तदा पटः ॥ १०४ ॥

अभिन्न एवेति । अयं पट इत्याद्यनुभवेन स्वतो भेदाभावो-
पलक्षितस्वरूप एव सोऽनुभूयते न त्वल्पीयान्भेदोऽपि पटे दृश्यते, अयं
पट इत्यनुभवे तदुल्लेखाभावादित्यर्थः । द्वितीयमुत्थापयति—पटेऽपी-
ति । पटस्वरूपेऽपि घटादिप्रतियोगिको भेदो गृह्यते चेत् स किं पटा-
दिस्वरूपमेव तदन्यो वा ? आद्य आह—पटो विदीर्येतेति । तदा हि
घटादिसापेक्षतया प्रतीयमानस्य तस्य तन्निरपेक्षपटादिस्वरूपत्वं नोप-
पद्येत, सापेक्षनिरपेक्षयोरभेदायोगात् । ततः पटाद्यपेक्षयैव तस्य भेदा-
त्मत्वं कल्प्येत, तदा विदारणात्मा भेदः पट एवेति पटः स्वस्मादेव
विदीर्येत, अन्यथा तस्य भेदात्मत्वायोगात् । एवं च कुतस्तदा पटः
सिध्येत्, विदारणस्याभावात्मतया भावस्वरूपविरोधित्वादिति
भावः ॥ १०४ ॥

घटात् पटो भिन्न इति प्रतीयमानो भेदस्ततोऽन्य इति पक्षान्तर-
मुत्थाप्य प्रतिक्षिपति—

घटात् पटो भिन्न इतीष्यते यदि

स्फुटं प्रसज्येत विकल्पिता भिदा ॥

न सत्यमापेक्षिकमीक्षितं क्वचित्

तथा च यत्नेन निरूपयिष्यते ॥ १०५ ॥

घटात्पट इति । यदि भिदा घटादिसापेक्षा पट इष्यते सा तर्हि
स्फुटं विकल्पिता आरोपिता प्रसज्येत । कुत इति चेत्, तत्राह—न
सत्यमिति । आपेक्षिकं सापेक्षं वस्तु कचिदपि सत्यं नेक्षितम् अपि

तु मिथ्यैव, रज्जुसर्पादेः सापेक्षस्य नियमेन कल्पितत्वदर्शनाद्यत्सयं न तत्सापेक्षं यथात्मेति व्यतिरेकपरं वाऽस्तु, यथा चैतत्तथा यत्रैनैव तृतीये निरूपयिष्यते । ततः स्वरूपातिरिक्तोऽपि सापेक्षो भेदोऽस्ती क एव स्यादिति भावः ॥ १०५ ॥

किं च परस्पराश्रयप्रसङ्गाद् भेदबुद्धिरपि प्रामाणिकी न सिद्ध्यतीत्याह—

न भेदबुद्धिर्घटते प्रमाणतो

विना च धर्मिप्रतियोगिसंविदा ॥

न भेदबुद्धिं विरह्य कल्पते

तथैव धर्मिप्रतियोगिधीरपि ॥ १०६ ॥

न भेदबुद्धिरिति । धर्मो भेदस्याश्रयः प्रतियोगी तदवधिः धर्मिप्रतियोगिसंविदा विना प्रमाणतो भेदबुद्धिर्न घटते, न चैव घटत इत्यर्थः । ततः किं तत्राह—न भेदबुद्धिमिति । तथैव भेदबुद्धिं विरह्य धर्मिप्रतियोगिधीरपि न कल्पते न युज्यते परस्परापेक्षत्वान्न भेदबुद्धेः प्रमाणतैकस्या अपि बुद्धेरन्यतो असिद्धेः । न तावदिदमस्माद्भिन्नमित्यवाधित्वविशिष्टाद्भेदज्ञानमवाधित्वज्ञानं विना सम्भवति, तज्ज्ञानं च भेदज्ञानं विना न भवति । भेदावधित्वस्य भेदनिरूप्यत्वात्, अन्यथा धर्मिणोऽपि स्वस्माद्भेदग्रहप्रसङ्गाच्च । अस्ति च तन्निष्ठभेदोऽपि तत्प्रतियोगिकत्वमेकस्यैव भेदस्य विभागादिवद्धर्मिप्रतियोग्याश्रयत्वसम्भवे तदुभयवृत्तिभेदे प्रमाणाभावात् । नचैवं घटे घटभेदज्ञानं भ्रमो न स्यादिति वाच्यम् । तद्धर्मित्वविशिष्टे तत्प्रतियोगित्वाभावेन तत्र तद्गोचरभेदज्ञानस्य विभागादिज्ञानवद् भ्रान्तित्वसम्भवात् । धर्मिप्रतियोगित्वज्ञानात्पूर्वं भेदज्ञानानङ्गीकारे तयोरभेदभ्रम एव स्यात् । दोषस्यापि भेदधीविघटनद्वारेणैवाभेदभ्रमहेतुत्वात्तस्य साक्षाद् भ्रमहेतुत्वे प्रमाणाभावात् । तस्माद्धर्मिप्रतियोग्यादिज्ञानस्य भेदज्ञानस्य च परस्परापेक्षत्वान्न प्रामाणिकी भेदधीरिति भावः ॥ १०६ ॥

नन्वस्तु वैलक्षण्यं भेदस्तच्च तथोर्विरुद्धो धर्मः, न च तदाश्र-

यभेदज्ञानं विना तद्धर्मयोर्विरोधज्ञानं न स्यादिति पुनरप्यन्योन्याश्रयते-
ति वाच्यम् । धर्मिणोः परस्पराभावज्ञानादेव धर्मयोर्विरोधज्ञानोपप-
त्तेः । न चैवं परस्पराभाव एव भेदोऽस्त्विति वाच्यम् । इदमस्मान्नि-
श्चयमिति भेदज्ञानादिदमिदं न भवतीति ज्ञानस्य विलक्षणत्वेन तद्वि-
षयपरस्पराभावस्यापि ततो विलक्षणत्वादिति नोक्तान्योऽन्याश्रय-
इति चेत्तत्राह—

परस्पराभावधिया न भेदधी-

र्विनोपपन्ना न तथा विनेतरा ॥

इतीदमन्योन्यसमाश्रयं यतो

मातिद्वयं तेन तदस्तु कल्पितम् ॥ १०७ ॥

परस्पराभावधियेति । तथा भेदधिया, इतरा परस्पराभावधीः ।
इदमिदमपि मतिद्वयम् । फलितमाह—तेनेति । न तावत्परस्परा-
भावो भेदाद्विलक्षणो भवति । उक्तमतीतिविषययोर्वैलक्षण्यस्य परैर-
प्यनभ्युपेतत्वात् । अस्तु वा स यादृशस्तादृशस्तथापि त्वदुक्तभेदधियं
विना स दुर्ग्रह एव, न हि वैलक्षण्यज्ञानादृते इदमिदं न भवतीति ज्ञानं
भवति, अन्यथा शुक्तिरजतादेरापि तद्वग्रहमसङ्गेन काप्यभेदभ्रमो न
स्यात् । दोषस्यापि वैलक्षण्यधीविघटनेनैव तद्धेतुत्वात् । तस्मादेतयो-
रपि परस्परसापेक्षत्वान्न प्रमाणत्वमिति भेदज्ञानमात्रं भ्रान्तिरिति
भावः ॥ १०७ ॥

किं चानात्मप्रमाणस्य फलानिरूपणादपि न तत्प्रामाण्यं युज्य-
ते, न हि फलरूपमतिशयं विना कस्यचित्प्रमाणता सम्भवति । तत्र
न तावत्संशयादिनिवृत्तिः प्रमाणफलम्, असतः सतो वा सदसदात्मनो
वा संशयादेर्निवृत्त्यसंभवादित्थाशयेनाह—

असन्ननिवृत्तिर्न च सन्ननिवृत्तिर्न चोपपन्ना सदसन्ननिवृत्तिः ॥

जडप्रमाणस्य फलं ततोऽपि न तेन वेदान्तजबुद्धिबाधः १०८

असन्ननिवृत्तिरिति । असतो निवृत्तिरित्यर्थः । एवमुत्तर-

त्रापि । असतः खपुष्पादेः कस्यापि निवृत्त्यदर्शनादसम्भवाच्च । नापि
सद्वस्तु ज्ञानान्निवर्तते आत्मनि तददर्शनात् । निवृत्त्यनन्तरमपि सत्स्व-
रूपस्यासत्स्वरूपत्वायोगे निवर्तकानर्थक्यप्रसङ्गाच्च । नापि सदसदा-
त्मकं किञ्चित्संभवति, तदभ्युपगमेऽपि पक्षद्वयोक्तदूषणानपायात् ।
न वा परपक्षे तदुभयविलक्षणं किं चिदस्ति यत्प्रमाणं निवर्तयेत् ।
तस्मादक्षादिप्रमाणात्प्रागवस्थातो विषये निवृत्तिरूपातिशयासम्भवेन
प्रामाण्यायोगात् तेन वेदान्तबाध इति फलितमाह—ततोऽपी-
ति ॥ १०८ ॥

अक्षादिप्रमाणात् स्वविषये संशयादिनिवृत्तिः फलं भवति किं
वा प्राकट्यादिरूपातिशयोत्पत्तिरिति विकल्प्याद्यं निरस्य द्वितीयं
पूर्ववद्विकल्प्य निरस्यति—

असत्प्रसूतिर्न च सत्प्रसूतिः ।
न चोपपन्ना सदसत्प्रसूतिः ॥

जडप्रमाणस्य फलं ततोऽपि
न तेन वेदान्तजबुद्धिबाधः ॥ १०९ ॥

असत्प्रसूतिरित्यादिना । असतः शशशृङ्गादेः सत आत्म-
नः प्रसूत्यदर्शनात् असम्भवाच्च । नापि तदुभयात्मकं किञ्चित्संभ-
वति यस्य प्रसूतिर्जडप्रमाणस्य फलं भवेत्ततोऽध्यक्षादेः प्रामाण्या-
सम्भवेन न वेदान्तबाधकतोति भावः ॥ १०९ ॥

किं च तत्प्राकट्यादि जडरूपं स्वप्रकाशं वा, आद्येऽपि तदनुकू-
लव्यापारवतश्चक्षुरादेस्तत्फलम् उतोदासीनस्य । नाद्यः, जडेन प्रमाण-
फलेन साक्षाद्विषयावभासायोगेन तद्वैयर्थ्याज्जडत्वाविशेषेण विषय-
स्यापि फलावभासकत्वप्रसङ्गात् । एवं तत्कुर्वतो व्यापारवतश्चक्षुरादे-
र्न फलं, व्यापारस्यापि कुर्वत्कार्यत्वप्रसङ्गेनानवस्थापातात् । नापि
द्वितीयः, निर्व्यापारात्कारणात्फलोत्पत्तेः काप्यदर्शनेनात्र तामुदीर-
यन् मन्दमतिर्यतोऽर्भकैरापि विहस्यते । एतच्च कुर्वत्त्वादि विकल्पदूषणं

प्राकट्यादि स्वप्रकाशमिति पक्षेऽपि समानमिच्छाशयेनाह—

जडार्थसंविन्नं च कुर्वतः फलं

तदा हि कुर्वन्त्वमपीदृशं भवेत् ॥

अकुर्वन्तस्तत्फलमित्युदीरयन्

विहस्यते दुर्मतिरर्भकैरपि ॥ ११० ॥

जडार्थसंविदिति । जडेति संविद्विशेषणम् ॥ ११० ॥

ननु प्रमाणफलस्य स्वप्रकाशत्वं भ्रमतोऽपि सम्मतमिति कथं
तस्य प्रमाणादुत्पत्तिर्निराक्रियत इति चेन्न । अनिर्वचनीयधीवृत्तेरेव
चक्षुरादेरुत्पत्तेः । प्रमाणफलं तु स्वप्रकाशचैतन्यं तन्नित्यसिद्धमपि
धीवृत्त्यवच्छिन्नं तथा व्यग्रहियते न तु वस्तुतस्तदुत्पत्तिरस्तीत्याशयेन
पूर्ववद् दूषयति—

सती न संवित् क्रियते हि सत्त्वा-

न्न चासती तद्वदसत्त्वहेतोः ॥

न चोपपन्नं सदसत्त्वमस्या-

स्ततो न कार्यत्वमुपैति संवित् ॥ १११ ॥

सतीति । संवित्स्वप्रकाशरूपा । अस्याः संविदः । फलितमा-
ह—तत इति ॥ १११ ॥

किं च यत्किञ्चित्प्रमाणफलमस्तु तत्किमुत्पादयितुं शक्यं स-
त्प्रमाणेनोत्पाद्यतेऽशक्यं वा नोभयथापि संभवतीत्याह—

न शक्यमुत्पाद्यमिति प्रशस्यते

तदा हि शक्तेरपि जन्यताऽऽपत्तेत् ॥

॥ अशक्यमुत्पाद्यमिति व्ययते यदि

हुतं नभश्चूर्ण्य मुद्गरादिना ॥ ११२ ॥

न शक्यमिति । शक्तिविशिष्टमित्यर्थः । शक्तेरपीति । तस्या
अप्युत्पत्तिप्रसंगेन शक्तिविशिष्टायाः शक्तेरुत्पाद्यता प्रसज्येत तथा
चानवस्था । द्वितीयं प्रत्याह—अशक्यमिति । यत्केनापि कर्तुं न
शक्यते तत्कथमुत्पादनीयं, न हि नभसो मुद्गरादिनाऽतिकुशलोऽपि

चूर्णनं कुर्यादित्यर्थः ॥ ११२ ॥

तस्माज्जडप्रमाणफलानिरूपणान्न तत्प्रामाण्यं संभवति, ततो जडस्य तदधीनमेकत्वमनेकत्वं वा तत्त्वं न ततः सिध्येत्ततश्चाक्षादिना घटादिस्वरूपासिद्धावद्वितीयात्मसमन्वितवेदान्तानामर्थाद्वाथ इत्यनुपपन्नमिसाशयेनोपसंहरति—

जडप्रमाणस्य फलानिरूपणा-

जडस्य तत्त्वं न निरूपणक्षमम् ॥

अतो न मानान्तरमर्थतोऽपि न-

स्त्रयीशिरोवस्तु निराकरिष्यति ॥ ११३ ॥

जडप्रमाणस्येति ॥ ११३ ॥

एवमात्मनोऽन्यस्य भावरूपाज्ञानविषयत्वासंभवेन तत्र प्रवृत्ताध्यक्षादीनां प्रामाण्यं न संभवति अनधिगतार्थत्वाभावात् । घटादिप्रपञ्चस्य स्वरूपेण कल्पितत्वात् फलानिरूपणाच्चेत्युक्तम् । ननु ज्ञानाभावरूपाज्ञाततायाः प्रमाणप्रवृत्तिनिमित्तस्य सर्वत्र सुलभत्वाद्भवत्वसादेरपि तात्त्विकं प्रामाण्यम् । न हि शुक्तिरजतादेरिव घटादेरपि मिथ्यात्वं केन चिदनुभूयते । भावरूपाज्ञानमपि घटपटाद्यवच्छिन्नमात्मानमावृणोतीति ततोऽप्यक्षादेर्घटादौ प्रामाण्यमविरुद्धम् । एवं चावच्छेद्यावच्छेदकयोरात्मप्रपञ्चयोर्विचित्रयोः प्रामाणिकत्वान्नोक्तसमन्वयसिद्धिरिति चेत्तत्राह—

आत्मन्येव समस्तमस्तु यदि वा मानान्तरं तेन च स्पष्टं वेदशिरोविरुद्धमिति च स्वीकुर्महे कामतः ॥

एवं सत्यपि पूर्वभावि सकलं मानान्तरं बाधते

पश्चात् कस्यचिदेव वेदशिरसो जाता परब्रह्मधीः ॥ ११४ ॥

आत्मन्येवेति । प्रपञ्चात्मन्येवेत्यर्थः । यदि वेत्यादौ योजनीयम् । मानान्तरमध्यक्षादिमानं वेदशिरो निष्प्रपञ्चात्मग्राहकं वेदान्तवाक्यं कामतस्त्वादित्यतः । अनेन ज्ञानाभावरूपाज्ञानस्य कल्पितेऽ-

पि व्यवहारसंभवेन न तदर्थस्य तात्त्विकत्वे निमित्तमिति तदङ्गीकार-
स्तदिच्छयेति सूचितम् । एवं तर्हि कथं त्वदभिमतब्रह्मसिद्धिस्तत्राह—
एवं सत्यपीति । अध्यक्षादेर्वेदान्तस्य च विरोधे सत्यपीत्यर्थः ।
पूर्वभावि संगतिग्रहादिसापेक्षवेदान्तात्पूर्वभावि मानान्तरं पश्चादध्य-
क्षादिप्रवृत्त्यनन्तरं कस्य चिद्विशिष्टाधिकारिणो जाता परब्रह्मधीरे-
वेति संवन्धः । यद्यापि प्रत्यक्षादीनामपि प्रामाण्यमभ्युपगतं तथाप्य-
नपेक्षतया वेदान्तात् प्रागेव तैरर्थस्य बोधितत्वात् पश्चाज्जाता पर-
ब्रह्मधीरेव तेषां बाधिका, एकत्र विरुद्धयोर्युगपत् प्रामाण्यायोगादि-
त्यर्थः ॥ ११४ ॥

नन्वेवं सति असंजातविरोधितया पूर्वस्यैव प्रबलत्वाद् विपरीतमेव
किं न स्यादित्याशङ्क्य लोके पश्चाद्भाविन एव विरुद्धविषयज्ञानस्य
बाधकत्वदर्शनान्मैवमित्याह—

पूर्वोत्पन्नमृगाम्बुविभ्रमधियो बाधं विना नोत्तरं
विज्ञानं समुदेतुमृषरम्बुवो याथात्म्यमावेदयत् ॥

शक्नोतीति यथा मृगाम्बुधिषणामुन्मृद्गदुत्पद्यते
तद्वद्वेदशिरोवचोजनितधीर्भेदभ्रमं ब्रह्मणि ॥ ११५ ॥

पूर्वोत्पन्नंति । मृगाम्बुविभ्रमधियो मरुमरीचिकासु कल्पितो-
दकधिय इत्यर्थः । तत्र हि पूर्वोत्पन्नतोयबुद्धिबाधमन्तरेणैयमृषर-
भूरिति तथायात्म्यमावेदयद् विज्ञानं समुदेतुं न शक्नोति, न हि
पूर्वविपरीतज्ञानेऽबाधिते तद्विपरीतज्ञानं संभवतीति यथा मृगाम्बुधि-
षणामुन्मृद्गनिराकुर्वत्तदुत्पद्यते तद्वद् वेदान्तवाक्यजनितापि ब्रह्म-
धीर्भेदभ्रमं निराकुर्वन्तोत्पद्यते न्यायस्य तौल्यमित्यर्थः ॥ ११५ ॥
जैमिनरपि वेदार्थवचारदक्षस्येदं समतमित्याह—

पौर्वापर्ये पूर्वदौर्बल्यमाह

षष्ठेऽध्यायेऽवस्थितो जैमिनिर्यत् ॥

वक्ष्यामस्तत्सर्वमानीय तुभ्यं

बुद्धिं स्वीयां सम्यगत्रावधत्स्व ॥ ११६ ॥

पौर्वापर्य इति । यत्पूर्वदौर्विलयमिति सम्बन्धः ॥ ११६ ॥

तत्सर्वं वक्ष्याम इत्युक्तमेव साङ्गन्यायप्रदर्शनेन वदति—
उद्गातृप्रतिहर्तृकर्तृकतया जातौ वियोगौ क्रमाद्
यस्मिन् कर्मविधिप्रयोगसमये तत्रैव नः संशयः ॥
किं सर्वद्रविणव्ययो भवतु वा संस्थापनं दक्षिणा-
हीनस्येति तदा परं बलवदित्यूचे मुनिजैमिनिः ॥ ११७ ॥

उद्गात्रिति । उद्गातृप्रतिहर्तारौ ज्योतिष्टोमे सामगौ ऋ-
त्विजौ प्रसिद्धौ तत्कर्तृकतयेत्यर्थः । ज्योतिष्टोमे ह्यध्वर्यादीनामृत्वि-
जामन्योऽन्यं सम्बन्धय वाहिः पवमानस्तोत्रार्थं बहिर्निर्गच्छतां यद्युद्गा-
तृकर्तृकः प्रतिहर्तृकर्तृको वा वियोगो भवेत्तत्र ताद्वियोगनिमित्तं वि-
रुद्धप्रायश्चित्तमदक्षिणस्य प्रस्तुतप्रयोगस्य समाप्तिः सर्वस्वदक्षिण-
स्य च श्रूयमाणमेकैकवियोग उपपन्नमेव । युगपदुभयवियोगेऽपि
निमित्तयोस्तौल्यात्तन्निमित्तं प्रायश्चित्तमपि यजमानेच्छया विकल्पे-
नानुष्ठेयम् । यत्र पुनरेवं क्रमात्तयोर्वियोगः सोऽनेन विषयो दर्शि-
तः । विचाराङ्गसंशयमाह—तत्रैव इति । तमेवाभिनीय दर्शयति—
किं सर्वं इति । अत्र श्लोकोक्तयथासंख्यक्रमो न विवाक्षितः, “य-
द्युद्गाता विच्छिन्नाददक्षिणो यज्ञः सन्तिष्ठते, यदि प्रतिहर्ता सर्वस्वं
दद्यात्” इति श्रुतिपाठविरोधादिति द्रष्टव्यम् । प्रतिहर्तृविच्छेदनिमि-
त्तं सर्वस्वदक्षिणं प्रस्तुतप्रयोगसमापनं बोधितं किं वोद्गातृ-
विच्छेदनिमित्तमदक्षिणं प्रयोगस्य संस्थापनं समापनमित्येष नः
संशय इति सम्बन्धः । असंजातविरोधितया पूर्वनिमित्तं बल-
वदिति पूर्वपक्षं सिद्धवत्कृत्य सिद्धान्तमाह—तदेति । परम् उत्तरं
निमित्तम् ऊचे “पौर्वापर्ये पूर्वदौर्विलयं प्रकृतिवत्” इति सूत्रेणोक्त-
वानित्यर्थः । अन्यथा प्रथमसंजातविरोधेनोत्तरस्योदयासंभवात्तत्त-
द्वाधमानमेवोदेति पूर्वजन्मसमये तत्तस्याजातत्वान्न तत्तद्वाधमानमुदि-

तामेति विशेष इति भावः । तदुक्तम्—

पूर्वं परमजातत्वादवाधित्वैव जायते ।

परस्थानन्यथोत्पादान्न त्ववाधेन संभवः ॥ इति ॥ ११७ ॥

तत्र पौर्वापर्ये पूर्वदौर्बल्यमिति भागं व्याख्याय प्रकृतिवदितिसू-
त्रभागसूचितं वैदिकं दृष्टान्तं विवृणोति—

यद्यत प्राकृतवैकृतावतितरामन्योन्यसंस्पर्धिनौ

धर्मौ बाध्यनिवर्तकावभिमतौ बुद्धौ क्रमेणान्वयात् ॥

पाठव्यत्ययसंभवेऽपि च तयोर्बुद्धिक्रमो विद्यते

पूर्वा प्राकृतधर्मधीरितरधीरन्त्या तथैवोत्थितेः ॥ ११८ ॥

यद्यदिति । प्राकृतवैकृतौ प्राकृतं सर्वात्मामिष्टीनां प्रकृतिभूतयोः
स्वप्रकरणे एव सर्वाङ्गसंपूर्णयोर्दर्शपूर्णमासयोरुपदिष्टं कुशमयं वर्हिः,
वैकृतं विकृतौ विकलाङ्गतया विहितं श्येने उपदिष्टं शरमयं वर्हिः,
तौ धर्मावेकवेद्यास्तरणार्थत्वे निरपेक्षतयाऽन्योन्यमाततरां संस्पर्धि-
नौ भूत्वा बाध्यनिवर्तकावभिमतौ । अत्राप्युत्तरेण पूर्वो बाध्यतया-
ऽभिमत इत्यर्थः । कुतः ? बुद्धौ क्रमेणान्वयाद् बाधकप्रमाणक्रमेणादौ
कुशमयवर्हिषः, पश्चाच्छरमयवर्हिषो वैकृतभावनयाऽन्वयात् । ननु
विकृतावुपदिष्टस्य शरमयवर्हिषः सन्निधानात् प्रथमान्वयसंभवे कथं
प्राकृतस्यासंनिहितस्य प्रथममन्वय इत्यत आह—पाठेति । पाठव्य-
त्ययः सन्निधावसन्निधौ च पाठस्तत्संभवेऽपीत्यर्थः । यतस्तयोः कुशम-
यशरमययोरतिदेशोपदेशवाक्यप्राप्तिकयोर्बुद्धिक्रम उत्तरीत्याऽन्वयबु-
द्धिक्रमः । तमेव क्रमं सहेतुमाह—पूर्वेति । प्रकृतिवद्विकृतिः कार्येति
प्रकृतिवच्छब्दस्य वैकृतिविधिशेषत्वादित्यर्थः । तथैवोत्थितेः प्राकृ-
तस्य पूर्वमाकाङ्क्षितत्वाद्वैकृतस्यातथात्वादित्यर्थः । यद्यपि वैकृतभावा-
नासंनिधौ शरा उपदिष्टा न कुशास्तथापि प्रकृतावुपदिष्टकुशानां
प्रथमं तत्र वेद्यास्तरणमुपकारः क्लृप्तः वैकृतभावना च क्लृप्तत्वात्
प्रथमं तमेवोपकारमपेक्षत इति तद्द्वारा कुशानां पूर्वतयाऽन्वयः प्रस-

ज्यते न तु सन्निहितानामपि शराणां तेषां तदुपकारस्य प्राग्वत्स-
त्वादित्याकाङ्क्षानुरोधेनातिदेशेन कुशानामेव प्रथममन्वय इति प्रथ-
मभावित्वान्निरवकाशचरमभाविशरान्वयप्रतीत्या कुशा बाध्यन्ते
तद्वचरमभाविनिमित्तेनोद्गात्रादिविच्छेदेन प्रथमभाविप्रतिहर्त्रादिवि-
च्छेदो बाध्यत इत्यर्थः ॥ ११८ ॥

ननूच्चैर्ऋचा क्रियत उपांशु यजुषेत्यादौ विध्युद्देशगतमपि पा-
दबद्धमन्त्रादिवाचकमृगादिपदं त्रयो वेदा अजायन्तेत्यर्थवादोपक्रम-
तमन्त्रब्राह्मणसमुदायवाची वेदशब्दः स्वार्थात् प्रच्याव्य ऋगादिवे-
दपरतया स्थापयतीति “वेदो वा प्रायदर्शनात्” इत्यत्र निर्णीतम् ।
तत्कथं चरमेणात्र पूर्वबाध इत्याशङ्क्य ततो विशेषमाह—

सापेक्षाबुदितौ यदा तु भवतः पूर्वापरप्रत्ययौ
पूर्वस्तत्र निवर्तको भवति तत्रान्त्यो निवर्त्यो यथा ॥
वेदोपक्रमजा मतिर्बलवती नर्गादिसंहारजा
वेदोपक्रममुख्यभाग् भवति तत्रर्गादिवाणी गुणात् ११९॥

सापेक्षाविति । विरुद्धयोर्बुद्ध्योः परस्परनैरपेक्षये परेण पू-
र्वबाधः । यदा तु पूर्वापरप्रत्ययौ सापेक्षाबुदितौ भवतस्तत्र तदा तयोः
प्रत्यययोर्मध्ये पूर्वप्रत्ययो निवर्तकोऽन्त्यस्तु निवर्त्य इति निर्णयः ।
परमपि यत्पूर्वसापेक्षं न तत्पूर्वस्य बाधकमुपजीव्यत्वेन पूर्वस्य बल-
वत्त्वात् तद्बाधे स्वस्याप्यभावादिति पूर्वणैव तत्र परस्य बाध इत्य-
र्थः । यथेत्यादिना तत्रोक्तं दृष्टान्तमाह । संहार उपसंहारः । पश्चा-
त्पाठितऋगादिशब्दजन्येत्यर्थः । प्रथमप्रावरणे फलितमाह—वेदोप-
क्रमेति । उपक्रमगतं वेदपदं मुख्यम्, उपसंहारस्थमृगादिपदं तु गुणा-
ल्लाक्षणिकमित्यर्थः । एकस्मिन् वाक्ये ह्युपक्रमं पर्यालोच्य तदनुरो-
धेनोत्तरं नेतव्यम्, अन्यथा संजाताविरोधितया तदुपस्थितमुख्या-
र्थेनास्यान्विताभिधानासंभवात् । तथा च प्रथमस्य चरमापेक्षितत्वे
सति तद्विरोधित्वं तद्बाधकत्वे निमित्तम् । न च प्रत्यक्षादीनां तत्त्वावेद-

कत्वं वेदान्तैरपेक्ष्यते तद्गतव्यावहारिकप्रामाण्येनैव वेदान्तानां च-
रितार्थत्वादित्यर्थः ॥ ११९ ॥

इदानीं वादरायणन्यायसिद्धमपि प्रथमबाधकत्वे प्रसक्तानुप्रस-
क्त्योदाहरणमाह —

ब्रह्मपुच्छमिति वाक्यगामिनो-

ब्रह्मपुच्छमिति शब्दयोर्द्वयोः ॥

ब्रह्मशब्दबलवत्तरत्वतः

पुच्छशब्दपरिपीडनं मतम् ॥ १२० ॥

ब्रह्मपुच्छमिति । तैत्तिरीयके ब्रह्म पुच्छं प्रतिष्ठेति वाक्यग-
तयोरित्यर्थः । शब्दयोर्मध्ये । तत्र हि वाक्येऽसन्नेवेत्यादिवाक्यशेषग-
तब्रह्मशब्दाभ्यासानुरोधेन ब्रह्मशब्दस्य स्वप्रधानाद्वितीयब्रह्मणि नि-
र्णीततात्पर्यानुरोधेन पुच्छशब्दमिदं पुच्छमिषादिप्रायपाठप्राप्तादव-
यवार्थात् प्रच्याव्य सर्वाधिष्ठानत्वलक्षणया नीयते । न चात्र तद्वत्
प्रत्यक्षादीनां तत्त्वावेदकत्वकल्पकं किं चिदस्तीति भावः ॥ १२० ॥

ननु प्रथमश्रुतस्यैव चरमबाधकत्वमिति न वादरायणनयेन नि-
यतम् । अस्य लोकस्य का गतिरिति प्रश्नोत्तरे आकाश इति होवा-
च सर्वाणि ह वा इमानि भूतान्याकाशादेव समुत्पद्यन्त इत्यत्र सर्वा-
णि ह वा इत्यादिवाक्यशेषावगतानेकप्रमाणानुरोधेनाकाशपदं भूता-
काशात् प्रच्याव्य ब्रह्मपरतया वादरायणेन “आकाशस्तल्लिङ्गात्” इति
सूत्रेण निर्णीतं तद्वत्प्रत्यक्षानेकानुरोधेन वेदान्तमात्रबाधः किं न
स्यादित्याशङ्क्याह —

अथ यद्युपक्रमणमल्पतरं

भवति प्रभूतमुपसंहरणम् ॥

बलवत्तदा चरममेव भवे-

दुभयोर्विरोधसमये नितराम् ॥ १२१ ॥

अथेति । प्रभूतं बहु । तत्र ह्यस्य लोकस्येति प्राथमिकमतिपि-

पादयिषितजगत्कारणविषयप्रश्नोपोद्धलितानेकलिङ्गबलादाकाशश्रुतिः
प्रथमावगताप्यन्यथा नीता । न चात्र प्रत्यक्षादीनां प्राबल्यनिमित्तं
किं चिदुपोद्धलकमस्ति येन तद्वद् भूयसामनुग्रहन्पायेन वेदान्तैकप्र-
माणबाधो भवेदित्यर्थः ॥ १२१ ॥

ननु अथ यदतः परो दिवो ज्योतिर्दीप्यत इत्यादिवाक्ये एकेनैव
यच्छब्देन ज्योतिरादिश्रुतिलिङ्गानामनेकेषां बाधो दृष्टः । न च तत्र
तस्योपोद्धलकं किं चिदस्ति तद्वदुपोद्धलनाभावेऽपि प्रत्यक्षादि बाध-
कं किं न स्यात्तत्राह—

अथ यद्युपक्रमणमल्पमपि

प्रतिपाद्यवस्तुविषयं भवति ॥

अविवक्षितार्थविषयं चरमं

भवति प्रभूतमपि बाध्यमदः ॥ १२२ ॥

अथ यदीति । तत्र हि यच्छब्दस्य प्रथमावगतार्थगोचरतास्वभावा-
नुरोधेन स्ववाक्ये प्रथमावगत्यभावेऽपि पूर्वत्र गायत्रीवाक्ये पादोऽस्य
विज्ञाभूतानीति प्रतिपादितब्रह्मपरतयापि निर्णीतस्य प्रतिपाद्यवस्तुवि-
षयतावलेन तद्विरोधिज्योतिरादिश्रुतिलिङ्गान्यन्यथा नीतानि । न चात्र
प्रत्यक्षादेः प्रतिपाद्यविषयत्वं निर्णीतिमिति न वेदान्तबाधकत्वमि-
ति भावः ॥ १२२ ॥

एवमखण्डब्रह्मविषयवेदान्ताः प्रत्यक्षादिबाधकास्तदनपेक्षत्वे स-
ति तद्विरोधिविषयोत्तरप्रमाणत्वाद् यदेवं तदेवं यथोत्तरमाव्युद्गात्वा-
दिविच्छेदनिमित्तप्रायश्चित्तोपदेशः । न चासिद्धिर्वेदान्तानां प्रत्य-
क्षादिगतव्यावहारिकप्रामाण्यांशापेक्षत्वेऽपि तदीयतत्त्वावेदकत्वान-
पेक्षत्वात् । नापि तत्प्रामाण्यासिद्धिः प्रथमाध्यायोक्तन्यायेन तत्ता-
त्पर्यविषयाखण्डब्रह्मणो बाधाभावेन तत्सिद्धेः । प्रत्यक्षादीनां व्याव-
हारिकत्वेनापि प्रामाण्यव्यवहारोपपत्तेरित्युक्तम् । प्रसङ्गाच्च क्वचित्

पूर्वस्याप्युत्तरबाधकत्वं जैमिनिसंमतं प्रदर्श्य तदनुप्रसक्त्या पुच्छब्र-
ह्मादिन्यायोऽपि दर्शितः । इदानीं तु वेदान्ताः प्रत्यक्षादिबाधका
आसन्नविषयत्वाद्यदेवं तदेवं यथाऽनुमितिविरुद्धविषयप्रत्यक्षमित्या-
शयेनाह—

आसन्नवस्तुविषयेण यथाऽक्षजेन

बाधो भवत्यनुमितेर्व्यवधानयोगात् ॥

प्रत्यक्त्वमात्रीविषयेण तथाऽऽगमेन

युक्तोऽक्षजादिविषयावगमस्य बाधः ॥ १२३ ॥

आसन्नेति । अव्यवहितवस्तुविषयेणेत्यर्थः । प्रत्यक्षं हि प्र-
मित्सितविशेषवृत्तिद्वारा प्रमातृचैतन्याव्यवहितं साक्षादेव गृह्णाति त-
दिन्द्रियसंनिकर्षादिसामग्रीजन्यत्वात् । अनुमानं तु सामान्यव्याप्तिपु-
रस्कारेणोत्पन्नं सामान्यकारणसाध्यं पक्षे विषयीकुर्वद्धेतोः पक्षधर्म-
तानुपपत्त्या साध्यविशेषं विषयीकरोतीति व्यवहितविषयं सद् वि-
रोधेन यथा बाध्यते, एवं प्रत्यङ्मात्रविषयत्वादत्यासन्नविषयं वेदा-
न्तवाक्यम्, अध्यक्षादिकं तु प्रपञ्चस्वरूपं विषयीकुर्वद्धर्मादात्मगतं भेदं
विषयीकरोतीति तस्य तेन बाधो युक्त इति भावः ॥ १२३ ॥

किं च प्रागुक्तं वेदान्तवाक्यं प्रत्यक्षादिबाधकं तद्विरोधितदुप-
जीव्यार्थकत्वात्संमतवदित्याशयेनाह—

किं चास्माद्यवचःप्रमेयबलतः सर्वं प्रमाणान्तरं
स्वार्थं साधयतीति तत्सकलमेवायत्तमस्मिन्भवेत् ॥

यद् यत्रायतते विरोधसमये तेनास्य तद्बाधने
सामर्थ्यं न च विद्यते श्रुतिवचोबाधे यथा हि स्मृतः ॥ १२४ ॥

किंचान्नायेति । आत्मैवास्य ज्योतिरित्यादिवेदान्तवचसो
यत्प्रमेयं स्वप्रकाशात्मा तद्वबलादित्यर्थः । आयत्तमधीनम्, अस्मि-
न्नाम्नायप्रमेये कूटस्थानुभवे तत्र सकलमेवेतरत्वं प्रमाणजातम् उक्ता-
नुभवोपजीवकं मानान्तरं भवेदित्यर्थः । प्रत्यक्षादिर्हि स्वसामर्थ्या-

प्रमेयाकारां धीवृत्तिमुत्पादयति । न चैतावता तदर्थः सिध्यति ज-
दवृत्ते रूपादिवदर्थसाधकत्वादाति तदवच्छिन्नं स्वप्रकाशचैतन्यं प्र-
मेयसाधनायापेक्षते, स्वप्रकाशचैतन्यं चाखण्डं ब्रह्म तच्च तत्परवेदा-
न्तादेव सिध्यतीति तदुपजीव्यं प्रत्यक्षादिकं च तदायत्तप्रामाण्यम् ।
ततः किं तत्राह—यद्यत्रेति । आयतने आयत्तं भवति, यद् यदुप-
जीवीत्यर्थः । तेन उपजीव्येन विरोधसमये तद्वाधे सति अस्य उप-
जीवकस्य प्रत्यक्षादेः सामर्थ्यं तद्वाधने नैव विद्यते । तत्र दृष्टान्तमा-
ह—श्रुतीति । औदुम्बरीं स्पृष्ट्वाद्गायेदित्यादिश्रुतांतत्रचोवाधे यथौ-
दुम्बरी सर्वा वेष्टयितव्येति स्मृतेः सामर्थ्यं नैव विद्यते इति स्मृतेः
श्रुत्युपजीवित्वात्तद्विरोधेऽप्रामाण्यादेवमिहापीत्यर्थः ॥ १२४ ॥

एवं प्रत्यक्षादेर्वदान्तवाधितविषयत्वेन सविषयस्य तस्याविद्य-
कत्वं साधितमिदानीं तत्फलमाह—

ब्रह्माज्ञानसमुद्भवं ग्रहणं सातिग्रहं ब्रह्मणः
स्वाकारग्रहणेन वेदशिरसो जाता मतिर्बाधते ॥
विद्या वस्तुबलेन जन्म लभते माया तु निर्वस्तुका
सा तामुद्भवमात्रतः क्षपयति ध्वान्तं यथा भास्करः १२५॥

ब्रह्माज्ञानेति । ग्रहणं हस्तो वै ग्रह इत्यादिश्रुतांसिद्धेन्द्रि-
यसमूहं सातिग्रहं स कर्मणातिग्रहेण गृहीत इत्यादिश्रुतिसिद्धतत्तादि-
न्द्रियगोचरख्यातिग्रहसहितं सकलसंसारामीति यावत् । वेदशिरसो-
ऽहं ब्रह्मास्मीति महावाक्याज्जाता मतिरज्ञानसमुद्भवं बाधते । ननु
जडाया मतेः कथं बाधकत्वमित्यत आह—ब्रह्मण इति । ब्रह्म-
णः प्रपञ्चाधिष्ठानस्य यः स्वाकारः सत्यज्ञानप्रत्यगद्वयानन्दस्वरूपं
तद्ग्रहणेन तद्वलेनेत्यर्थः । ननु प्रपञ्चस्यापि प्रमाणविषयस्य कथम-
परप्रमाणेन बाधस्तयोः प्रमाणत्वाविशेषादित्याशङ्क्य तद्विशेषमाह—
विद्येति । वस्तुनोऽबाधितविषयस्य बलेन ब्रह्मविषया हि विद्या व-
स्तुनिर्णीततात्पर्येण वाक्येन जन्म लभत इति सा वस्तुबलजा बलव-

ती प्रसक्षादितद्विषयप्रपञ्चकारणमाया तु निर्वस्तुका वस्तुत्वरहिता
अतः सा विद्या तां मायाम् उद्भवमात्रतः स्वोत्पत्तिमात्रेण क्षपयति
निवर्तयति । लोकेऽप्यविद्यातत्कार्ययोरितरानपेक्षतत्त्वसाक्षात्कारनि-
वर्त्यत्वदर्शनात् । दृष्टान्तान्तरमप्याह—ध्वान्तमित्यादिना ॥१२५॥

नन्वेवं सति हिरण्यगर्भाद्यनेकविधसुखभोगाढ्यस्य देवर्ष्याद्यने-
काश्रितस्य संसारस्य विरोधित्वे ब्रह्मसाक्षात्कारे प्रेक्षावतामुपेक्षैव यु-
क्ता स्यादिसाशङ्क्यानेकविधरागद्वेषनिदानो हि संसारः, अथो खल्वा-
हुः काममय एवायं पुरुष इति श्रुतेः । अत एव मिथ्याज्ञानमूलोऽपि रागा-
देस्तन्मयमात्र । एवं ब्रह्महत्याद्यनेकपातकादिजन्यविविधयातनो-
पेतं आशुविनाशिमुखश्च तस्मिन्नेतस्मिन्नविवेकिभिरादृतेऽपि दृढतर-
मुमुक्षादियुक्तस्य तन्नाशार्थं ज्ञानान्वेषणमेवोचितमित्याशयेनाह—

रागद्वेषप्रशाखं विषयगुणसमुद्भासि धीवृत्तिशाखं
धर्माधर्मप्रवृत्तिप्रचुरसुखसमुद्रेगभोगप्रवालम् ॥

छिन्द्याः संसारवृक्षं निशितमतिमहाशस्त्रनिक्षेपदक्षः
प्रत्यक्तत्त्वस्थलीगं निबिडतमतमोमूललब्धप्ररोहम् १२६॥

रागद्वेषेति । अनुकूलेषु रागः प्रतिकूलेषु द्वेषः, रागद्वेषौ प्र-
कृष्टे शाखे स्थलवटपौ यस्य संसारवृक्षस्य तम् । विषयाणां शब्दादीनां
गुणा इष्टानिष्टसाधनरूपास्तद्ब्रह्मासिन्यस्तदध्यासात्मिका धीवृत्तयः
क्षुद्रा शाखा यस्य तम् । उक्तशाखोपशाखाफलमाह—धर्माधर्मोति ।
धर्माधर्मरूपा याः प्रवृत्तयः एतच्चाधर्मानिवृत्तेरप्युपलक्षणं, तज्जन्यौ
प्रचुरौ सुखसमुद्रेगौ समुद्रेगो दुःखम्, एतदपि निवृत्तिसाध्यदुःखाभा-
वोपलक्षणं, ते प्रवालानि पल्लवा यस्य तम् । प्रवालग्रहणेन सांसारिक-
भोगस्यात्यन्तिकमदृढत्वं दर्शयति । अथ वा धर्माधर्माभ्यां प्रवृत्ति-
र्द्विर्धर्मस्य, प्रचुरा असंख्याताः सुखसमुद्रेगभोगा सुखदुःखानुभवाः
प्रवालाः पत्राणि यस्य, धर्माधर्मप्रवृत्तिश्चासौ प्रचुरसुखदुःखभोगप्रवा-
लश्चेति तथा तमिति विग्रहः । छिन्द्या इति सूचितं छेत्तारं विशिनष्टि ।

निशिता निश्चला मतिर्ब्रह्मात्मसाक्षात्कारः सैव महत्पाशुपतास्त्रादिकल्पं
शस्त्रं छेदनसाधनं तस्य निक्षेपे समुत्पादे दक्षस्त्वं छिन्द्या इति सम्ब-
न्धः । तस्य ब्रह्मात्मसाक्षात्कारनिवर्त्यत्वाय तं विशिनीष्ट-प्रत्यक्-
तत्त्वेति । प्रत्यक्तत्त्वं स्थली स्थलमधिष्ठानं तत्राध्यस्तमित्यर्थः ।
ज्ञाननिवर्त्यत्वमात्रे हेतुमाह-निचिडेति । अनादिकालानेकवास-
नानुबन्धत्वान्निविडत्वमपि, अति महाजडं यत्तम आवरणाविक्षेपश-
क्तिमदज्ञानं तदेव मूलमाधारस्ततो लब्धः प्ररोहोऽङ्कुरीभावो येन
तम् । अनेन ज्ञानाभावेऽनुच्छेद्यत्वं तस्य दर्शितम् । अत्र वृक्षरूपका-
लङ्कारेण संसारवर्णने वृक्ष इव मूलोच्छेदे स्वमूलाविद्योच्छेदे संसार
उच्छिद्यत इति दर्शितम् ॥ १२६ ॥

ननु मायां तु प्रकृतिं विद्यादिसादिश्रुत्या मायैव संसारकारणं
सिद्धं न त्वज्ञानमिति कथं तस्य ज्ञाननिवर्त्यत्वमित्याशङ्क्य मायाऽ-
ज्ञानयोरभेदस्य तृतीये वक्ष्यमाणत्वान्न तयोर्भेदः । एवं च यथा
अज्ञानमेव तमः कारणमित्यादिशब्दैरभिधीयते एवं मायाशब्देनापीति
न तस्य ज्ञाननिवर्त्यत्वानुपपत्तिरित्याशयेनाह—

प्रत्यग्वस्तुन एव तत्र विषये माया तमः कारणं

ध्वान्तं बीजमबोध इत्यपि गिराऽविद्यैव संकीर्त्यते ॥

तस्या एव विलास एष भवता गुर्वादिभेदान्वितः

संकलृप्तो न तु विद्यते पृथगसौ संध्ये यथा धामनि १२७ ॥

प्रत्यग्वस्तुन इति । आत्मतत्त्वस्य सम्बन्धिनी प्रत्यक्चैत-
न्याश्रितेति यावत् । तत्र प्रत्यग्वस्तुनि विषये याऽविद्या सैव मा-
यादिगिरा संकीर्त्यते इति सम्बन्धः । अज्ञानात्मकमायाकार्यत्वे
भेदप्रपञ्चस्यात्मनोऽपि नानात्वायोगात्तद्वितीयत्वमपि सिध्येदित्या-
शयेन सदृष्टान्तमाह—तस्य इति । अविद्याया एवैष विलासो
विपरिणामो गुर्वादिभेदान्वितो भवता अविद्यावता त्वया संकलृप्तो-
ऽध्यस्तोऽत आत्मनः सकाशादसौ पृथग् नैव विद्यते इत्यर्थः ।

सन्ध्ये स्वप्ने । सन्ध्यं स्वप्नस्थानमिति श्रुतेः । यथा स्वप्नस्थाने स्वपता दृष्ट्वेतनाचेतनात्मकप्रपञ्चस्ततो न पृथगस्तीति उत्थानानन्तरमदर्शनात् । न हि सतः समयान्तरे अदर्शनं भवति, एवं गुर्वादिप्रपञ्च आत्मनो न भिद्यते इत्यर्थः । विमतः संसारः अविद्याविलसितः अविद्यावस्थायामेव विभाव्यमानत्वात् स्वप्नत्रादित्यर्थः ॥ १.२७ ॥

ननु स्वप्नस्य निद्रादिदोषजन्यस्य युक्तोऽविद्याध्यासत्वेन तदुद्भूतः पृथगसद्भावस्तेन कथं जाग्रत्प्रपञ्चस्य साम्यम् । अत एव “वैधर्म्याच्च न स्वप्नादिवत्” इति स्वप्नवैषम्यं सूत्रकार आहत्याशङ्क्य प्रमातरि सति बाधाबाधाभ्यां स्वप्नजागरितयोर्वैधर्म्येऽप्यध्यस्तत्वेन त्रिकालासत्त्वे न कोऽपि विशेष इत्याशयेनाह—

मुक्तामुक्तौ विद्वदज्ञौ त्वदन्या-

वाकाशादि क्षमाऽवसानं च विश्वम् ॥

स्वाविद्योत्थस्वान्तनिष्पन्दनं तद्

विज्ञातव्यं मा ग्रहीरन्यथैतत् ॥ १.२८ ॥

मुक्तेति । शुकादिर्मुक्तश्चैत्रादिस्मुक्तः, एवं गुर्वादिर्विद्वान् देवदत्तादिरज्ञः । क्षमा पृथिवी अवसानेऽन्ते यस्य विश्वस्य तदेतत् सर्वं स्वाविद्योत्थं यत् स्वान्तमन्तःकरणं तद्गतवासनानिमित्तत्वात्तन्निष्पन्दनं तच्चेष्टामात्रमविद्याकार्याऽन्तःकरणपरिणाम इति वा ज्ञातव्यम्, अन्यथा स्वप्नवैलक्षण्येन सत्यतया मा ग्रहीर्मा जानीहीत्यर्थः । अथवा एवं हेयं संसारं प्रपञ्चमाविद्यकं निरूप्य यत्प्राग्विवर्तदृष्टेरैकानेकजीवविषयत्वेन द्वैविध्यमुक्तं तत्र शुको मुक्तो नास्मदादिरिति वैदिकलौकिकव्यवहारानुरोधेन जीवनातात्वमेवेत्याशङ्क्य दृष्टिमात्रं तथा स्वप्नवत्, न तु वास्तवो व्यावहारिको वा जीवभेदोऽस्ति । तथाहि, अविद्यायां प्रतिविम्बितं हि चैतन्यं जीवः अविद्या च लाघवानुगृहीतया अजामेकामित्यादिश्रुत्या तदनुभवेन तद्भेदे प्रमाणाभावाच्चैका सिध्यतीत्येक एव जीवः, स चाविद्याकार्यानेकान्तःकरणावच्छेदेना-

नेकरूपप्रमातृकर्तृभोक्तृभावं प्रतिपद्यत इति लौकिकवैदिकव्यव-
हारो निखिलोऽपि यथायथमेकस्मिन्नपि जीव उपपन्न एवेति नान-
न्तजीवकल्पना युक्ता, अनन्यथासिद्धप्रमाणाभावाद् गौरवाच्च ।
अन्तःकरणनानात्वं चैकजीववादेऽपि प्रसिद्धव्यवस्थितव्यवहारानुरो-
धेन कल्प्यमानं न लोहगन्धितामावहतीत्याशयेनाह—मुक्तामुक्ता-
विति ॥ १२८ ॥

नन्वेवमपि मुक्तामुक्तादिव्यवस्था कथं ? न ह्येकाज्ञाने तस्य नि-
वृत्तावन्यत्र बन्धः संभवति । न ह्यतीतप्राक्काले कोपि न मुक्त इति
वक्तुं शक्यम् । एवम् आगामिकालेऽपि मुक्तामुक्तभेदः स्थास्यतीति
न जीवैकत्वमिति शङ्कामनूय दृष्टान्तेन निराचष्टे—

कालोऽतीतोऽनादिरेष्यन्ननन्तो

॥ मुक्तामुक्तौ तत्र पूर्वं तथोर्ध्वम् ॥

तस्मादेतद् दुर्घटं शङ्कसे चेन्

॥ मा शङ्किष्ठाः स्वप्नदृष्टान्तदृष्टेः ॥ १२९ ॥

कालोऽतीत इति । अतीतः कालोऽनादिः, एष्यन्न भवि-
ष्यंश्च कालोऽनन्त इति योजना । तत्र तयोः कालयोर्मुक्तामुक्तौ
सर्वतः प्रसिद्धाविति शेषः । यस्मादयमर्थः प्रामाणिकः तस्मान्मदुक्तं
दुर्घटं शङ्कसे चेदित्यनुवादः । उत्तरं मा शङ्किष्ठा इति । लोकप्रसि-
द्धेर्भ्रान्तिमात्रत्वात्तत्प्रसिद्धानुवादित्वाच्च श्रुत्यादेर्न विरोध इत्याह—
स्वप्नेति । तथा चाविद्यामात्रविवर्तस्वप्नवन्मिथ्याभूतस्यापि व्यवहा-
रास्पदत्वोपपत्तेर्न दुर्घटमिति भावः ॥ १२९ ॥

दृष्टान्तं विवृण्वन्दाष्टान्तिकेऽपि तददर्शयति—

सुप्तो जन्तुः स्वल्पमात्रेऽपि काले

कोटीः पश्येद्वृत्तसंवत्सराणाम् ॥

पश्येत्कोटीरेवमागामिनां च

जाग्रत्काले योजयेत्सर्वमेतत् ॥ १३० ॥

सुप्त इति । सुबोधम् ॥ १३० ॥

दार्ष्टान्तिकमपि विवृणोति—

कालोऽनादिस्तत्र मुक्तः शुकादिः

कालोऽनन्तो मोक्ष्यते तत्र चान्यः ॥

इत्येवं ते बन्धमोक्षव्यवस्था-

संसिद्धिः स्यादापरात्मप्रबोधात् ॥ १३१ ॥

कालोऽनादिरिति । आपरात्मप्रबोधाद् ब्रह्मात्मैक्यसाक्षा-
त्कारपर्यन्तमात्मैकत्वाज्ञानात् स्वप्न इव मुक्तामुक्तादिभेदव्यवहारोऽ-
विदुषां सिध्यति, विवेकिनां तूक्तन्यायेन जीवैकत्वमेव संमतमिति
भावः ॥ १३१ ॥

एवं स्वसंमतजीवैकत्वमुक्त्वा तत्र मतान्तराणि दर्शयन् प्रथमं
ब्रह्मप्रतिबिम्बानन्तजीवाश्रयं बिम्बरूपब्रह्मविषयं सकलप्रपञ्चभ्रमो-
द्भवकारणमज्ञानमेकम् । यथाऽनेकपिण्डेषु गवादिव्यक्तिष्वश्रितं गो-
त्वादिसामान्यम् । तच्च ब्रह्मसाक्षात्कारवन्तं पुरुषं जहाति “जहात्येनां
मुक्तमोगाम्” इति श्रुतेः । विद्याविहीनमज्ञं नरं भजते “जुषमाणोऽनु-
शेते” इति श्रुतेः । यथा गोत्वादिजातिरिदानीं नष्टमात्मनो व्यक्ति-
विहायानष्टां विद्यमानामाश्रयते तद्वदिति बन्धमोक्षव्यवस्थां ये जगु-
स्तन्मतमाह—

अज्ञानं सकलभ्रमोद्भवनकृत् पिण्डेषु सामान्यव-

ज्जीवानां प्रतिबिम्बकल्पवपुषां बिम्बोपमे ब्रह्माणि ॥

विद्वांसं पुरुषं जहाति भजते विद्याविहीनं नरं

नष्टानष्टमिवात्मपिण्डमधुना जातिस्तथैके जगुः ॥ १३२ ॥

अज्ञानमिति । उक्तार्थम् ॥ १३२ ॥

इदं चानुपपन्नम् । न ह्येकस्मिन्नज्ञान एकस्य ब्रह्मणोऽनेके प्रतिबि-
म्बाः संभवन्ति, लोके तथाऽदर्शनात् । न चाज्ञाने विद्यमाने तत्प्रतिबिम्बा-
नां प्रतिबिम्बत्वापगमः सम्भवतीति न मुक्तिरुपपद्यते । न च ज्ञानमवि-

द्यासमानविषयं तन्न निवर्तयतीति युक्तं, येनेदानीमज्ञानां संसारो भवेत् ।
अन्यथाऽज्ञानस्य कदापि निवृत्तिर्न स्यात् । न हि दृष्टान्तमात्रेण किञ्चित्
सिध्यतीत्यरुच्याऽज्ञानानन्त्यमादाय बन्धमोक्षव्यवस्थाविषयं मता-
न्तरमाह—

अज्ञानानि बहून्यसंख्यवपुषो जीवान् मुमुक्षूनपि
ज्ञानाज्ञानसमाश्रयाननुयुगं तेषां च निःश्रेयसम् ॥
मायामीश्वरसंश्रयामनुगमात् संसारसंवर्त्तिनीं
केचिद् दैवविघातनिघ्नमनसः स्वीचक्रुरल्पश्रुताः ॥ १३३ ॥

अज्ञानानीति । अस्मिन् पक्षे ज्ञानेनाज्ञानस्य निवृत्तिप्रसि-
द्धिर्न बाध्यते, अज्ञानसमानाश्रयविषयकज्ञानेन लोकेऽप्यज्ञाननिवृत्ते-
र्दृष्टवादित्यर्थः । आध्यात्मिकप्रमत्तत्वकर्तृत्वसुखदुःखादिजनकाज्ञाना-
नि बहून्यपरे स्वीचक्रुरिति सम्बन्धः । एवमसंख्यवपुषो जीवानपि
स्वीचक्रुरिति योजना । जीवानां विशेषणं मुमुक्षून्साद्याश्रयानित्य-
न्तम् । अनुयुगं प्रतियुगं तेषां जीवानां निःश्रेयसं च स्वीचक्रुरित्य-
नुपङ्गः । ननु वियदादेरप्यज्ञानकार्यत्वे कर्तृत्वादिवत् सर्वजीवसाधा-
रण्यं न स्यादित्याशङ्क्याह—मायामिति । वियदादिप्रपञ्चहेतुरज्ञा-
नादन्या माया सा चेश्वराश्रया सकलबाह्यकार्यसाधारणकारणमित्यापि
स्वीचक्रुरित्यन्वयः । तथा च श्रुतिः—मायां तु प्रकृतिं विद्यान्मायिनं तु
महेश्वरमिति । इदं च मतमत्यन्तमनुपपन्नम्, अज्ञाननानात्वादेरसम्भवा-
दित्यनुवादसमय एव तस्य फलगुत्वं सूचयन्नाह—केचिदित्या-
दिना । दैवं दुरदृष्टं तत्कृतविघातेन प्रतिबन्धेन निघ्नं वशीकृतं विप-
र्यस्तं मनो येषां ते तथा । अल्पश्रुतत्वादपि तेषां तन्मतं दुष्टमिहाह—
अल्पश्रुता इति ॥ १३३ ॥

एवं नानाजीवाश्रयमतद्वयेन स्वानभिमतमुक्तामुक्तव्यवस्था द-

क्षिता । इदानीं तत्रारुच्या मतान्तरमाह—

आकाशे विहगोऽस्ति नास्ति च यथा तद्वत् परब्रह्मणि
स्वच्छे चिद्वपुषि स्वभावविमलेऽसङ्गे शिवे शाश्वते ॥
निर्भेदेऽनुदयव्ययेऽनवयवेऽविद्या भवेन्नो भवे-
दित्येवं निरवद्यमाहुरपरे पक्षव्यवस्थार्थिनः ॥ १३४ ॥

आकाश इति । आकाशे पक्षी संचरतीति यदैकेन प्रमीयते
तदैव स्थलान्तरे परेणाकाशे विहङ्गो नेति प्रमीयते । न चाकाशस्या-
शभेदोऽस्तीति युगपदेकस्य विहगस्यैकत्र भावाभावावङ्गीकर्तव्यौ ।
एवं परे ब्रह्मणि स्वच्छचैतन्यादिस्वभाव एकस्या अविद्याया भावा-
भावावविरुद्धावित्येकमेव ब्रह्माविद्याश्रयः संप्रति, तदैवं तदेव ब्रह्मा-
विद्याशून्यं मुक्तमिति मुक्तामुक्तव्यवस्थां स्वपक्षतया केचनोचिरे
इत्यर्थः । ब्रह्मविशेषणानामेवोऽर्थः । स्वच्छे निर्मले । अन्यकृतनै-
र्मल्यं वारयति-स्वभावविमल इति । तत्र हेतुश्चिद्वपुषीति ।
स्वभावविमलत्वेऽप्यागन्तुकमलयोगं वारयति—असङ्ग इति ।
तत् साधयति—शिव इति । निर्गुण इत्यर्थः । शिवमद्वैतं चतुर्थं म-
न्यन्त इति श्रुतेः । त्रिनाशं वारयति—शाश्वत इति । शाश्वतत्वं
साधयति—अनुदयव्यय इति । सर्वस्योदयव्ययसाक्षित्वादिधिष्ठान-
त्वाच्च स्वत उदयव्ययशून्य इत्यर्थः । तथाप्यविद्याभावाभावयोरेक-
त्र विरोधात्तदाश्रयत्वाय कथंचिद् भेदोऽभ्युपेय इति चेन्नेत्याह—
तिर्भेद इति । स्वभावातो निर्भेदत्वं साधयति—अनवयव इति । भे-
दाभावेऽप्याकाश इव भावाभावाश्रयत्वं न विरुध्यत इति भावः ।
निरवद्यम् अविद्याया दुर्घटत्वस्यालङ्कारत्वादेकत्र भावाभावविरोध-
दोषहीनमित्यर्थः ॥ १३४ ॥

अत्रापि वक्ष्यमाणरीत्याऽरुचेः सत्त्वात् पक्षान्तरमाह—

शुद्धे वस्तुनि यद्यपि प्रविशति ध्वान्तं मनः कारणं
स्वीकृत्यैव तथाप्युपाधिमपरं ब्रह्मस्वरूपे विशेषत् ॥
तच्चान्तःकरणं सुसुक्ष्मवपुषा तिष्ठद् बहिः सर्वदा
चैतन्ये तमसो नियामकमिति स्वीचक्रुरन्ये पुनः ॥ १३५ ॥

शुद्धे वस्तुनीति । यद्यप्युक्तश्रुत्यादिना शुद्धे ब्रह्मण्येव कारणं जगत्कारणं ध्वान्तमविद्या तिष्ठति, तथापि निरंशे तस्मिन्नज्ञानस्य युगपद् भावाभावयोरसंभवादवच्छेदकभेदेन तद् वक्तव्यमित्यपरमाश्रयातिरिक्तं मन उपाधिद्वारमवच्छेदकमिति यावत् । स्वीकृत्यैव सृष्टेत्यर्थः । तद् ब्रह्मस्वरूपे विशेष, न तु निर्द्धारमित्यर्थः । तच्चान्तःकरणं यद्यपि सुषुप्त्यादौ लीयते, तथापि सूक्ष्मवपुषा तदापि तिष्ठत्येव । तदपि न तदाश्रयस्य ब्रह्मणो विशेषणं तदाऽज्ञानस्य तत्रापि वृत्तिप्रसङ्गात् । न च कार्यस्य स्वकारणाश्रयत्वं संभवति अतो वहिस्तदुपाधिरेव सद् दृतिहरिशब्दार्थे पशुत्वमिव सर्वदा चैतन्ये तमसो वृत्तिनियामकमित्यन्ये पुनः स्वीचक्रुरित्यर्थः । एवं चान्तःकरणावच्छिन्ने चैतन्ये तदानीमेव तदभाव उपपद्यत इत्युक्तीनामुक्तामुक्तव्यवस्थोपपद्यत इति भावः ॥ १३५ ॥

एवमपि ज्ञानाज्ञानसाध्यमुक्तामुक्तव्यवस्था नोपपादितेश्च परि-
शेषेण पक्षान्तरमाह—

अज्ञानि ब्रह्म बुद्धीरनुसरति ततः स्थावरं जङ्गमं च स्वाज्ञानादेव भूत्वा कचिदक्षगतितो मुक्तमन्यत्र बद्धम् ॥
तच्चाज्ञानं विनष्टं स्थितमथ च तदेवांशभेदोपपत्ते-
रेवं सर्वव्यवस्था परमपुरुषगा जायतीतीति केचित् १३६ ॥

अज्ञानीति । यद्यप्यज्ञानमेकमिति श्रुतिसिद्धं तथापि व्यक्तस्थितानेककार्यवशात्तत्कार्याण्यन्तःकरणानि बहूनि स्वीकर्तव्यानि, ततश्च तदज्ञानि ब्रह्म यस्माद् बुद्धीरन्तःकरणान्यनुसरति तत्र प्रतिविम्बितं भवति, ततः स्वाज्ञानादेव स्थावरं जङ्गमं च तद् भूत्वा कचित् मनुष्यादिशरीरोपाधौ विवेकवैराग्यादिसाधनेन ब्रह्मावगतिस्तदुपादानाज्ञानांशतत्कार्यशरीरद्वयतद्धर्मनिवृत्त्या मुक्तं भवति । अन्यत्र विद्याभावादविद्यया बद्धमिति तद्व्यवस्थोपपद्यते । ननु निरंशोऽज्ञाने तदंशमयुक्तव्यवस्थानुदयान्नेत्याशङ्क्याह—तच्चेति । अथ

च तदेव स्थितमिति संबन्धः । अयमाशयः । यस्यां बुद्धौ विद्योत्पत्तिस्तस्मादुपादानांश एवाज्ञानस्यैकोऽशस्तद्वारा बुद्धिनाशान्नश्यति, उपाध्यन्तरोपादानांशद्वारेण तु तिष्ठतीत्येवमंशभेदो विवक्षित इति । अनिर्वचनीयाज्ञाने निरंशत्वनिरण्यदूषणासंभवेन सांशत्वकार्यसंभवादेकाज्ञानमतेऽपि परमपुरुषाश्रिता मुक्तामुक्तव्यवस्थाऽतिशयेन घटत इति केचिदाहुरित्यर्थः ॥ १३६ ॥

यद्यज्ञानस्याप्यवयवास्तेषु च प्रत्यवयवं प्रतिविम्बभृता जीवास्तेषां ब्रह्मण्यज्ञानावरणानि चानन्तानि स्वीक्रियन्ते तर्हि नानाऽज्ञाननानाजीववाद एवाश्रित इति नैकाज्ञानैकजीवमाश्रित्य बन्धादिव्यवस्थोपपादितेति तदपि परित्यज्य केषांचिन्मतमाह—

बाह्याध्यात्मिकवस्तुजातजननी माया हरेर्बन्धनी
शक्तिर्दाशकजालवत् प्रसरणं प्राप्नोत्यविद्यावतः ॥

जीवान् संकुचतच्छ्रया भगवतः सत्याऽस्तु मिथ्याऽथ वा
संकोचश्च विलक्षणश्च भवतः स्वाभाविकावित्यपि ॥ १३७ ॥

बाह्येति । अस्मिन् मते ह्यज्ञानमनात्मन्यात्मभ्रान्तिस्तद्वासना च तदुभयमपि संसरणे निमित्तमेव नोपादानं, गुणस्य तदयोगात् । तदुपादानं तु बाह्यस्य वियदादेराध्यात्मिकस्याहंकारतद्दर्मप्रमुखस्य च वस्तुजातस्य जननी मायाशब्दवाच्या बन्धनी जीवसंसारहेतुर्हरेरीश्वरस्य शक्तिरेवेत्यर्थः । मायां तु प्रकृतिं विद्यान् मायिनं तु महेश्वरमिति श्रुतेः । सा च दाशकस्य मत्स्यघातकस्य जालवत् मत्स्यबन्धनार्थवागुरावदविद्यावतः प्रति प्रसरणं प्राप्नोतीश्वराश्रिता मायैव सर्वान् बध्नातीत्यर्थः । भक्त्या चात्रजितभगवत्प्रसादवशात् मुक्तान् जीवान् प्रति संकुचति तान् न बध्नाति, यथा दाशकेच्छया जालम् । ननु सा यदि सत्या तर्हि ज्ञानान्न निर्वर्तत यद्यसत्या सैवानाद्यज्ञानमिति न ततो भेद इत्याशङ्क्य न, सत्यत्वेऽपि प्रपञ्चस्येश्वरज्ञानादिवत्तद्विषयज्ञानादपि निवृत्त्युपपत्तेः । असत्यत्वेऽपी-

श्वरशक्तेस्तस्या अज्ञानत्वानुपपत्तेः । कस्मिन् सति किं स्यादित्याशयेनाह—सत्येति । ननु जीवे तत्संकोचविकासयोर्विकारत्वाद्गज्जुसर्पवत् मिथ्यात्वे कथं तदधीनसंसारस्य सत्यत्वमित्याशङ्क्य तयोस्तत्त्वाभाविकत्वेन रज्जुसर्पवदोषाजन्यतया सत्यत्वमिति नोक्तदोष इत्याशयेनाह—संकोचश्चेति । विलक्षणः प्रसारः, एकश्चकारोऽवधारणे स्वाभाविकावेवेति सम्बन्धः । द्वितीयस्तु तत्कार्यसमुच्चयार्थः । इत्यपि केचिदित्यनुपङ्गः । तौ च संकोचविकासौ स्वाभाविकौ केवलमीश्वरेच्छानिवन्धनौ न विद्यानिवन्धनः संकोचो नाप्यविद्यानिवन्धनो विकास इत्यर्थः ॥ १३७ ॥

दृश्यस्य मिथ्यात्वानियमादीश्वरस्याप्युक्तवक्ष्यमाणन्यायेनाज्ञानाश्रयत्वसंभवाच्चेदं मतं युक्तमिति समुच्चयवादिनां मतमाह—

संस्कारभ्रमसन्ततिं प्रतिनरं भिन्नां परब्रह्मणि

स्वीचक्रुर्विषये प्रवाहवपुषाऽनादिं तमः केचन ॥

तामुच्छिद्य समुच्चयेन घटते मोक्षाय कश्चिन्नरः

कश्चित्तिद्विरहेण संसरति ना जीवाश्रया सेति च ॥ १३८ ॥

संस्कारेति । आत्मनो बाह्याध्यात्मिकसंसारो नाज्ञानजन्यः किं तु परब्रह्मणि विषये देहाद्यतिरिक्तव्यापकात्मविषये अहं मनुष्य इति पूर्वपूर्वभ्रमतत्संस्कारान्निमित्तादात्मन एवानादेशोपादानात् सखाद् भवति भ्रमादयश्च प्रतिनरं भिन्ना एव, अज्ञानमपि भ्रमादिरेव । तच्च प्रवाहवपुषाऽनादिभावं भ्रमादिसंततिं कर्मसमुच्चितेन ज्ञानेनोच्छिद्य कश्चिन्नरो मोक्षाय लिङ्गशरीराविलयायात्यन्तिकदुःखनिवृत्तये वा घटते, अन्यः कश्चित् समुच्चयाभावात् संसरति तमोरूपा सा संस्कारादिसंततिश्च जीवाश्रयेति ब्रह्म नाज्ञानि, न वा न जानामीत्यनुभवस्य काचन क्षतिरिति केचन स्वीचक्रुरित्यर्थः ॥ १३८ ॥

इदमप्यनुपपन्नम्, असङ्गस्याविकारिणः प्रत्यगात्मनो भ्रमतत्संस्कारादेरसंभवात् । समुच्चयं च चतुर्थे निराकारेण्यति । किं च इतोऽप्येते सप्तापि पक्षा न सङ्गच्छन्ते, तेषां जीवानां परस्परं ब्रह्मणश्च भेदावि-

पयत्वात्, तृतीयचतुर्थौ तु विशिष्यं निराकरिष्यति । भेदश्च किं काल्पनिकः पारमार्थिको वा । नाद्यः, स्वप्नवदेकस्यापि जीवस्य कल्पितभेदेन सर्वव्यवहारोपपत्तस्तदानन्वस्याप्रामाणिकत्वात् । द्वितीये चाज्ञातं ब्रह्म वाच्यमात्मवदननुभवात्तस्याज्ञातत्वं च युष्माकं कुतः सिध्येदिति विमृशति—

अज्ञस्तावत् प्रत्यगात्माहमज्ञ

इत्येवं नः सिध्यति स्वप्रकाशात् ॥

अज्ञातं तु ब्रह्म सिध्येत् कुतो वः

सम्यग् ज्ञानाद् भ्रान्तितः स्वप्रकाशात् ॥ १३९ ॥

अज्ञस्तावदिति । वक्ष्यमाणापेक्षया तावच्छब्दः । अहमज्ञ इत्यनुभूयमानमात्माज्ञानं नोऽस्माकं मते स्वप्रकाशात् साक्षिणः सिध्येदित्युपपादितम् । वो युष्माकं मते जीवातिरिक्तमज्ञातं ब्रह्म कुतः सिध्येत् । किंशब्देऽभिप्रेतविकल्पानाह—सम्यग्ज्ञानादिति । घटादिवदित्यर्थः । भ्रान्तितः स्वप्नवत् स्वप्रकाशादात्मवन्न कुतोऽपीत्यर्थः । एतमेव विशेषं तुशब्देन दर्शयति ॥ १३९ ॥

तत्राद्यं प्रत्याह—

सम्यग्ज्ञानाद् ब्रह्मणः सिद्धिपक्षे

जाड्यं तस्य स्याद् घटादेर्यथैव ॥

सम्यग्ज्ञानाद् ब्रह्मणोऽज्ञानसिद्धौ

तस्यापि स्यात् सत्यता तद्देव ॥ १४० ॥

सम्यग्ज्ञानादिति । ब्रह्मणो ज्ञातस्येति शेषः । ज्ञानविषयस्य जडत्वनियमाद् ब्रह्मणोऽपि तथात्वं स्यादेवेत्यर्थः । द्वितीयार्थेनाज्ञानाश्रयं दोषान्तरमाह—सम्यगिति । ब्रह्मणोऽज्ञानसिद्धावज्ञातत्वसिद्धौ तस्याज्ञानस्यापि प्रमाणसिद्धत्वात् सत्यता स्यात् । तद्देव ब्रह्मवदेव न च दृश्यस्याज्ञानस्य सत्यतोपपन्नेति भावः ॥ १४० ॥

भ्रान्तिज्ञानादिति द्वितीयं कल्पं प्रत्याह—

भ्रान्तिज्ञानाद् ब्रह्मणः सिद्धिपक्षे

तस्यापि स्यात् कल्पितत्वं तमोवत् ॥

अज्ञातं चेद् ब्रह्म नः स्वप्रकाशं

मा भाविष्ठा नानुभूतिस्तथा नः ॥ १४१ ॥

भ्रान्तीति । भ्रान्तिविषयस्याज्ञानादेरिव ब्रह्मणोऽपि बाध्य-
तया कल्पितता स्यादित्यर्थः । स्वप्रकाशादिति तृतीयं पक्षं प्रत्याह—
अज्ञातमिति । मा भाविष्ठाः मा कथय । तत्र जीवातिरिक्तस्य सर्व-
ज्ञादिस्वभावस्य ब्रह्मणो विना वेदान्तवाक्यमस्माकं तथाऽननुभवादिति
हेतुमभिप्रेत्याह—नानुभूतिरिति ॥ १४१ ॥

ब्रह्मणः परमतेऽज्ञातत्वाश्रयमुक्तं दोषं मायावित्वपक्षेऽपि सा-
मान्यतोऽतिदिशति—

अज्ञातत्वे यान्वोचाम दोषान्

मायावित्वे ब्रह्मणस्तानवेहि ॥

मिथ्याज्ञानात् स्वप्रकाशात् प्रमाणात्

संसिद्धिः स्यात्तस्य तत् कथ्यतां नः ॥ १४२ ॥

अज्ञातत्वं इति । विशिष्य तं दर्शयितुं तानेव विकल्पानाह—
मिथ्याज्ञानादिति । तस्य ब्रह्मणः तत् मायावित्वमित्यर्थः ॥ १४२ ॥
तदेव दूषणमाह—

मिथ्याज्ञानाद् ब्रह्मणः सिद्धिपक्षे

मायेव स्यात् कल्पितं तच्च तद्वत् ॥

मानादिष्टं ब्रह्म मायावि चेद् वा

मायायाः स्यात् सत्यता जाड्यमस्य ॥ १४३ ॥

मिथ्याज्ञानादिति । मायायाश्च दृश्यत्वेन मिथ्यात्वं सिद्ध-
मिति सा दृष्टान्तीकृता । अन्ये दोषमाह—मानादिष्टमिति । मा-
याविशिष्टस्य मानाविषयत्वे विशेषणस्य सत्यत्वम् । अत एव माया-
याः स्यात् सत्यतेत्युक्तम् । अस्य ब्रह्मणश्च विशेष्यस्य मानविषय-

त्वेन पूर्ववज्जाड्यमपि स्यादित्यर्थः ॥ १४३ ॥

इदानीं द्वितीयं विकल्पं दूषयति—

तन् मायावि ब्रह्म चेत् स्वप्रकाशं

मायापि स्याद् ब्रह्मवत् स्वप्रकाशा ॥

मायां पश्येद् ब्रह्म चेत् स्वप्रकाशं

तत्रापि स्यात् स्वानुभूत्या विरोधः ॥ १४४ ॥

तन् मायावीति । मायाविशिष्टस्य स्वप्रकाशत्वे मायाऽपि स्वप्रकाशा स्यात्तथा च स्वप्रकाशत्वे चिद्रूपत्वाच्च सत्यत्वाच्च मायात्व-
व्याकोप इत्यर्थः । ब्रह्म स्वप्रकाशं माया तु तद्वेद्येति स्वीकारान्नो-
क्तदोष इति चेत्तत्राह—मायामिति । पूर्ववत् स्वानुभूत्या विरोध
इति भावः ॥ १४४ ॥

ननु यथाऽज्ञात्मा स्वप्रकाशस्वरूपेणाज्ञानं पश्यति तथा मा-
यावि ब्रह्मापि मायां पश्यत्वित्याशङ्क्य तस्य प्रतीचः स्वानन्यत्वात्-
द् युज्यते न तु तदतिरिक्तमायाविनस्तत्त्वमन्यस्य तथा सिध्यती-
त्याशङ्कापूर्वकमनुभवविरोधं स्पष्टयति—

आत्मा मूढः स्वप्रकाशो यथाऽयं

नैवं मायि ब्रह्म नः स्वप्रकाशम् ॥

अज्ञादन्यद् ब्रह्म चेत् स्वप्रकाशं

द्वे विस्पष्टे स्वप्रकाशे स्फुरेताम् ॥ १४५ ॥

आत्मेति । नः अस्मान् प्रति । द्वे जीवब्रह्मणी । न च
जीवातिरिक्तस्य ब्रह्मणस्तथा स्फुरणमस्तीति यत्किंचिदेतदिति
भावः ॥ १४५ ॥

एवं जीवातिरिक्तस्याज्ञातत्वं प्रमाणाभावेन दूषयित्वा तद्वेदम-
पि विकल्प्य दूषयति—

ज्ञायन्ते चेद् ब्रह्मणा जीवभेदा

जाड्यं तेषां कुड्यवन्निर्बिवादम् ॥

न ज्ञायन्ते ब्रह्मणा चेत्तदानीं

सर्वज्ञत्वव्याहतिर्दुर्निवारा ॥ १४६ ॥

ज्ञायन्ते चेदिति । ब्रह्मणा स्वस्माज्जीवानामन्योऽन्यं च भेदा ज्ञायन्ते चेत्तत्प्रतियोगित्वादिना तेषामपि दृश्यत्वापातादनात्मत्वप्रसङ्गः, दृश्यस्य तन्नियमादेतदुक्तम् । निर्विवादमिति । अथैतद्दोषपरिहाराय ते न ज्ञायन्ते चेत्तदानीं ब्रह्मणः सर्वज्ञत्वहानिर्वज्रलेपैवेत्यर्थः ॥ १४६ ॥

इदानीं जीवानामपि भेदासिद्धिं दूषयितुं तेषां स्वप्रकाशत्वं प्रथममनुजानाति—

जीवा एते स्वप्रकाशस्वभावा

निर्भासन्ते ब्रह्मणश्चेद् विभक्ताः ।

तेषां भेदः स्वप्रकाशो न वा स्याद्

दोषं ब्रूमो दुर्निवारं द्विधाऽपि ॥ १४७ ॥

जीवा इति । तेषां भवतु स्वप्रकाशत्वं तद्भेदस्तु कथं प्रकाशत इति वक्तव्यम् । सोऽपि किं स्वप्रकाश उत नेति विकल्प्य पक्षद्वयेऽपि दूषणं संभावयति—तेषामिति ॥ १४७ ॥

तत्राद्यं दूषयति—

तेषां भेदः स्वप्रकाशो यदीष्टः

सत्यत्वं स्यात्तस्य तेषां तथैव

वेद्योऽभीष्टस्तद्विभागो यदि स्यात् ।

तानज्ज्ञात्वा तद्विभागो न वेद्यः ॥ १४८ ॥

तेषां भेदः स्वप्रकाशो यदीति । तस्य भेदस्य । प्रतियोग्यादिसत्यतां विना कथं तस्य सा स्यादित्याशङ्क्य जीवानामपि स्वप्रकाशत्वे सत्यत्वनियमात्तस्य सा दुर्वारित्याह—तेषामिति । तेषामपीत्यर्थः । द्वितीयं दूषयति—वेद्य इति । तेषां जीवानां विभाग इत्यर्थः । तान् प्रतियोगिभूतान् जीवान् । धर्मादिज्ञानं विना भेदस्य ज्ञातुमशक्यत्वाज्जीवा अपि ज्ञातव्या इत्यर्थः ॥ १४८ ॥

ततः किं तत्राह—

जीवाः सर्वे त्वां प्रति प्रस्फुरन्तः

सम्यग् ज्ञानात् प्रस्फुरन्ति स्वतो वा ॥

यद्वा मिथ्याज्ञानसामर्थ्यतोऽमी

पक्षः कस्ते रोचते ब्रूहि तन्मे ॥ १४९ ॥

जीवा इति । व्यक्तम् ॥ १४९ ॥

आद्यं पक्षं दूषयति—

सम्यग् ज्ञानाज्जीवभेदप्रसिद्धा-

वद्वैतत्वं ब्रह्मणो न प्रसिद्धयेत् ॥

जीवाः सर्वे मां प्रति स्वप्रकाशा

इत्युक्तिस्ते स्वानुभूत्या विरुद्धा ॥ १५० ॥

सम्यग् ज्ञानादिति । प्रामाणिकस्य ब्रह्मवत् सत्यत्वनियमे-
न तदद्वैतप्रमाणसिद्धं न सिद्ध्येदित्यर्थः । द्वितीयं पक्षं दूषयति—
जीवा इति । तथा सत्यन्येषामपि तदेव स्वतः सर्वजीवानुभवप्रस-
ङ्गः । भिन्नत्वात्तेषां स न भवति चेत्तत्रापि स न भवेदिति भावः ॥ १५० ॥

तृतीयपक्षे त्वेक एव जीवः स्यान्न तद्वेद इत्याशयेन तं दूषयति—

मिथ्याज्ञानाज्जीवभेदप्रसिद्धौ

सम्यग्ज्ञानाद् बाध एवाभ्युपेयः ॥

मिथ्याज्ञानाद्रज्जुसर्पः प्रसिद्धः

सम्यग्ज्ञानात्तस्य बाधोऽपि सिद्धः ॥ १५१ ॥

मिथ्याज्ञानादिति । । अभ्युपेय एवेति सम्बन्धः । सम्य-
ग्ज्ञानवाध्यत्वे च तेषां मिथ्यात्वाद् बन्धमोक्षभाक्त्वं न स्यात् तथा च त-
द्व्यवस्थापनाय पक्षोद्भावनं तत्र निरर्थकमिति भावः । कुत इत्याश-
ङ्क्य मिथ्यात्ववाध्यत्वयोः समनियतत्वादित्याशयेनाह—मिथ्या-
ज्ञानाद्रज्जुसर्प इति । तथा च कथमपि न जीवभेदसिद्धिरिति
भावः ॥ १५१ ॥

एवम् “अज्ञानं सकलभ्रमोद्भवमकृतम्” इत्याद्युपन्यस्तेषु भेदपक्षेषु साधारणं दूषणमभिधायैकोपाधायिविति श्लोकोक्ततृतीयपक्ष एकस्यैक-
त्रैकदा भावाभावौ न सम्भवत इति तत्पक्षस्यात्यन्तासम्भवमेवाह—

एकोपाधावेकवस्तुप्रसिद्धौ

भावाभावौ नेक्षितौ कापि लोके ॥

पक्ष्यादीनामस्तिता नास्तिता च

व्योम्येकस्मिन्नप्यवच्छिन्न एव ॥ १५२ ॥

एकोपाधायिविति । एकस्मिन्नधिकरण इत्यर्थः । प्रसिद्धावि-
त्येतदनन्तरं सत्त्वां तत्र तदभावो न सिद्ध्येदिति द्रष्टव्यम् । कुत
इत्याशङ्क्य भावाभावयोरिवरुद्धत्वाल्लोके क्वापि तथा भानादर्शना-
च्चेत्याशयेनाह—भावाभावाविविति । काप्येकोपाधायित्यनुपङ्गः ।
अथैकवस्तुनः प्रतियोगिभूतस्य सम्बन्धितया प्रसिद्धौ भावाभावौ
लोके कापि नेक्षिताविविति योजना । न चोक्तं गगने पक्षितदभावयो-
र्युगपदस्तित्वमिति शङ्क्यम् । तद्दृष्टान्तासम्भवेः । न चानुभवविरो-
धः, न हि यत्र पक्षी दृश्यते तत्रैव तदभावोऽपि, किं त्वन्यत्रैव । न
च गगनस्येकत्वान्निर्गतात्वाच्च नास्ति तदाश्रयभेद इति वाच्यम् ।
सवितृप्रभावयवावच्छेदकल्पितगगनप्रदेशभेदाच्चदुपपत्तेरित्याशयेनाह—
पक्ष्यादीनामिति । अवच्छिन्न एव, केन चिदुपाधिनेति शेषः ॥ १५२ ॥

न च तदवच्छेदकसम्बन्धोऽपि तत्रैव तदानीं नास्तीति वक्त-
व्यम् । अन्यथा केवलगगनस्येवावच्छिन्नस्यापि तस्यैकत्वान्न पक्ष्या-
दीनां युगपत्तत्र भावाभावौ स्याताम् । तथा च न स एव दृष्टान्तो-
ऽस्त्वित्याशङ्कावकाशः, यतस्तदधिकरणेऽपि केन चिदवच्छिन्नत्व-
मिष्यत एवेत्याह—

सोऽवच्छेदोऽप्यस्ति नास्त्यम्बरे चेत्

तत्रान्वेष्यः कोऽप्यवच्छिन्नभावः ॥

सोऽवच्छेदोऽप्यस्ति नास्त्यम्बरे चेत्

षाढं तस्मिन्सोऽप्यवच्छिन्न एव ॥ १५३ ॥

सोऽवच्छेद इति । तत्राप्युपाध्यन्तरावच्छिन्न एव न भवति
तौ स्तो न केवल इति । परिहरति-तत्रान्वेष्य इति । अवाच्छि-
न्नभावोऽवच्छेदकान्तरेणावच्छिन्नत्वमित्यर्थः । तत्र प्रभावयवानां
बहुत्वात्तत्तदेकावयवावच्छिन्नेऽवच्छेदान्तरभावान्नोक्तदोष इत्याशयः ।
एवं तत्तदवच्छेदाधिकरणगगनमन्यावीच्छन्नमेवेत्याशङ्कापूर्वकमाह-
सोऽवच्छेद इति ॥१५३॥

नन्वेवमवस्था दुर्निवारा स्यादित्याशङ्क्य तत्र मायावादिनां
सा नानिष्टा प्रकारान्तरेणानुपपन्नस्यापि प्रतीतिमात्रेणानिर्वचनीय-
शुक्तिरजतादिवत्तदङ्गीकारादित्याशयेनाह—

नन्वेवं स्याद् दुर्निवाराऽनवस्था

बाढं का नो हानिरिष्टैव सापि ॥

कर्मोद्भूतं नः शरीरं शरीरान्

कर्मोद्भूतिस्तत्र किं नेष्यते सा ॥ १५४ ॥

नन्वेवामिति । साऽनवस्था । किं च वर्तमानं देवदत्तशरीरं
तदीयकर्मोद्भवं, तद्विना प्राणिनां विचित्रशरीरानुपपत्तेः । तच्च प्रा-
क्तदेवदत्तशरीरादुत्पन्नं शरीरं विना कर्मासम्भवात्तदपि शरीरं त-
त्पूर्वस्मात्कर्मणस्तदपि तत्पूर्वस्माच्छरीरादिति यथाकर्म शरीरानन्त-
प्रवाहोऽनादिरभ्युपगम्यते । एवमत्रापीत्याशयेनाह-कर्मोद्भूतमिति ।
अवच्छेदकपरम्पराभ्युपगमोऽपि न दोषायेत्येतावन्मात्रेऽयं दृष्टान्तः
अतः संसारस्थानादित्वाद् दृष्टान्ते प्रवाह उपपद्यते नात्रावच्छेदप्रवा-
होऽनादिरितिदूषणं यत्किं चित्, अनिर्वचनीयवादे तदभावादिति । व-
स्तुतस्तु परमतेऽपि संयोगाधिकरणतावच्छेदकस्य सर्वस्याप्यव्या-
प्यवृत्तित्वादयं दोषः समान इति नास्मान्प्रत्युद्भावनीय इति द्रष्ट-
व्यम् ॥ १५४ ॥

एवमसम्भवेन तृतीयं पक्षं दूषयित्वा प्रमाणाभावादपि तं

दूषयति—

किं चाज्ञानं ब्रह्मणोऽस्यास्ति नास्ती-
त्येतत्कस्मात्त्वं विजानासि हेतोः ॥
मूढोऽस्मीति प्रत्ययादस्ति बुद्धि-
मुक्ते दाहान्मोहनास्तित्वबुद्धिः ॥ १५५ ॥

किं चेति । अस्य प्रागुक्तानेवंशचैतन्यात्मनः । कस्माद्विजा-
नासीति । पूर्वोक्तयुक्त्या न कुतोऽपि ज्ञातुं शक्यत इत्यर्थः । पूर्वपक्षी
शङ्कते—मूढोऽस्मीति । अस्मदादीनामज्ञानस्योति शेषः । अस्तित्वबुद्धिः
अस्तित्वाबुद्धिरित्यर्थः । मुक्ते नित्यमुक्ते ब्रह्मणि दाहादभावान्मुक्ते-
ऽज्ञाननास्तित्वा ॥ १५५ ॥

ज्ञानोपायं प्रश्नपूर्वकं पूर्ववद्विकल्पयति—

मुक्तेऽज्ञानं दग्धमित्येनदेवं
कस्माद्धेतोर्वेत्ति तत् कथ्यतां नः ॥
मिथ्याज्ञानात् स्वप्रकाशात्प्रमाणा-
न्मुक्तेऽज्ञानं दग्धमित्यस्य सिद्धिः ॥ १५६ ॥

मुक्तेऽज्ञानमिति । दग्धमितीति । नास्तीत्यर्थः ॥ १५६ ॥
कल्पत्रयमपि पूर्ववद् दूषयति सम्यग्ज्ञानादित्यादिना द्वयेन—

सम्यग्ज्ञानान्मुक्तिसिद्धिर्यदीष्टा
नूनं मुक्तः कुड्यवरो जडः स्यात् ॥
मिथ्याज्ञानान्मुक्तिसिद्धिर्यदीष्टा
स्रग्सर्पादिप्रत्यय एवैष मुक्तः ॥ १५७ ॥
मुक्तो मह्यं स्वप्रकाशश्चकास्ती-
त्येषा वाणी स्वानुभूत्या विरुद्धा ॥

न ह्यश्रुत्वा शास्त्रमेतन् मनुष्यः

कश्चिज्जानात्येष मुक्तः शुकादिः ॥१५८॥

स्वानुभूतिविरोधमेव व्यतिरेकमुखेन प्रपञ्चयति—न हीति ।
शास्त्रं शुकादिमुक्तिप्रतिपादकं शास्त्रम्, मुक्त इत्यनन्तरमिति शब्दो
द्रष्टव्यः । शुक्रवामदेवादिर्मुक्त इत्येतन्न हि जानातीत्यर्थः ॥१५७॥
॥ १५८ ॥

नन्वन्तःकरणोपाध्यवच्छिन्ने अज्ञानमिति चतुर्थपक्षमनूय तत्र
प्रागुक्तं दूषणमिति दिशति—

ताटस्थ्येनोपाधिनादाय मोह—

अचैतन्येऽस्मिन् स्वप्रकाशे प्रविष्टः ॥

तेनेह स्याद्बन्धमोक्षव्यवस्थे-

त्युक्तं यत्प्राग्दूषणं तस्य विद्धि ॥ १५९ ॥

ताटस्थ्येनेति । तेनेति । उपाधिनेत्यर्थः । इह अस्मिन्मते ।
व्यवस्थेत्यन्तं पूर्वपक्षानुवादः । उक्तमित्यादि तस्यापि पक्षस्य पूर्वो-
क्तविकल्पदूषणयोरसंजनम् ॥ १५९ ॥

किं चान्तःकरणावच्छिन्नमात्रवृत्तित्वेऽज्ञानस्यात्यन्तं परिच्छिन्नस्य
न वियदादिभूतभौतिकप्रपञ्चोपादानत्वं संभवतीत्यस्योपलक्षणतयाऽ-
न्यत्रापि तत्सत्त्व उपाधेस्तदधिकरणतानवच्छेदकत्वादानर्थक्यम् । नन्व-
न्तःकरणमज्ञानस्य तत्र प्रवेशे द्वारतयाऽऽश्रीयते, न त्वधिकरणता-
वच्छेदकतया, यथाऽग्नेर्गृहप्रवेश उल्लेखं द्वारमित्याशङ्क्य तर्हि तद्द्वारा
प्रविष्टमज्ञानम् अग्निरिव गृहमात्रं पूर्णं ब्रह्म व्याप्नुयादिति न तद-
भावस्तत्र स्यादित्याशयेनाशङ्कानुवादपूर्वकं व्यतिरेकमुखेनाह—

ताटस्थ्येनोपाधिरङ्गं यदि स्यान्

मोहाविष्टे ब्रह्माणि स्वप्रकाशे ॥

अग्निक्षेपस्योल्मुकं यद्बदेवं

मोहस्य स्यान्न प्रदेशस्थितत्वम् ॥ १६० ॥

तादृश्येनेति । आविष्ट आवेशे । यद्वदित्यन्तं शङ्कानुवादः,
एवमित्यादि दूषणम् । एवमग्निवदित्यर्थः । न प्रदेशस्थितत्वम् ।
तथा च ब्रह्मणि न त्वदुक्तस्तदभाव इत्यर्थः ॥१६०॥

उक्तमेव सदृष्टान्तं दार्ष्टान्तिकं विशदयति—

अग्निः क्षिप्तो ह्युल्मुकेन प्रदेश-
मात्रव्याप्तिं वर्जयित्वा समस्तम् ॥

वेद्यम व्याप्नोत्येवमेवेह कृत्स्नं

ब्रह्म व्याप्नोत्याधिनास्तं तमोऽपि ॥१६१॥

अग्निः क्षिप्त इति । इहास्मिन्पक्षे । आधिनोपाधिना द्वारे-
णाऽस्तं क्षिप्तं प्राविष्टमिति यावत् ॥ १६१॥

तस्मादुक्तपक्षाणां दुष्टत्वान्मुक्तामुक्तेसादिनोक्तैव बन्धमोक्षव्यव-
स्था स्वप्नवदित्याशयेनोपसंहरति—

तस्माद् ब्रह्माविद्यया जीवभावं
प्राप्यासित्वा तावकं तु स्वरूपे ॥

त्वच्चित्तेन स्पन्दितं जीवजात-

माकाशादि क्षमावसानं च पश्येत् ॥१६२॥

तस्माद्ब्रह्मन्ति । तावके स्वरूपे आसित्वेति त्वत्स्वरूपेण स्थि-
त्वेत्यर्थः । शेषं स्पष्टम् ॥ १६२ ॥

नन्वस्म्यहमेव मदविद्यया जीवः कथं तर्हि मम जीवभावान्निवृ-
त्तिः, सा हि ब्रह्माविद्यया विना न भवति, तमेव विदित्वेत्यादिश्रुतेः ।
सा च गुर्वाद्युपायं विना न सम्भवति, आचार्यवान्पुरुषो वेदेति श्रुतेः ।
तत्कथं मदन्यजीवाभावे ब्रह्माविद्या मन्मुक्तिर्वेति प्रागुक्तविस्मरणशी-
लं प्रति तदेव स्मारयति—

स्वीयाविद्याकल्पिताचार्यवेद-

न्यायादिभ्यो जायते तस्य विद्या ॥

विद्याजनमध्वस्तमोहस्य तस्य

स्वीये रूपेऽवस्थितिः स्वप्रकाशे ॥ १६३ ॥

स्वीयाविद्येति । प्रत्यगाश्रयविषयाऽविद्येत्यर्थः । न्यायो
ब्रह्ममीमांसा, तस्य संसारिव्रह्मणः । उक्तं पुरस्तादेकाज्ञानपतिविम्ब-
जीवैकत्वेऽपि तत्कार्यनिन्तान्तःकरणावच्छिन्नस्य तस्यानन्तप्रमात्रा-
दिभाव इति । तत्र यदन्तःकरणावच्छिन्ने श्रवणमननादिसंपत्त्या नि-
श्रयरूपापि ब्रह्मविद्याऽपरोक्षा भवति स गुरुः अत एवानन्तान्तः-
करणावच्छिन्नानां युगपत्स्वस्वगुरोर्विद्याप्तये पृथग् यत्न उपपद्यते ।
न चैतावता जीवभेद आयाति । अविद्यापतिविम्बस्यैकस्यैव जीव-
स्य तत्तदुपाधिना युगपत्क्रमेण वा तदुद्देशेन प्रवृत्तेः सम्भवाद् गुरुरपि
स्वोपाधौ ब्रह्मापरोक्षाभावात्तदर्थं श्रेयांसमधिकारिणं प्राप्योपदिश-
तित्वमेव त्वदविद्याकल्पिताचार्याद्विद्यां प्राप्स्यसीति न किं चिदव-
द्यम् । एवं वेदान्तादिरपि त्वदविद्याकल्पितोऽस्तीति ततोऽविद्यो-
त्पात्तिरुपपद्यत इति भावः । एकजीववादे विद्यासमर्थनफलमाह-
विद्याजन्मेति । जातविद्येयेत्यर्थः । स्वीये रूपे स्वस्वरूपे । यद्यन्तः-
करणमेकमेव तत्र च ज्ञानाज्ञानव्यवस्था स्वप्न इवेति मतं तदुक्तवि-
धया तद्विलक्षणज्ञानाज्ञानव्यवस्थोपपत्तेरसाधु, स्वस्मिन्नज्ञानानुभवाविरो-
धेन स्वस्यैकस्य जीवत्वं जानतः परस्मिन्नात्मसाक्षात्कारादिकल्पना-
सम्भवात्कल्पितस्यापि विदुषः स्थाणुपुरुषवदुपदेशासम्भवाच्चेति
भावः ॥ १६३ ॥

ननु स्वीयाविद्या स्वीये रूपेऽवस्थितिः स्वप्रकाश इति च
स्वप्रकाशे सर्वज्ञे नित्यमुक्ते ब्रह्मण्यज्ञानविषयत्वमाश्रयत्वं चोक्तम-
नुपपन्नं, स्वप्रकाशादिस्वभावे तस्मिंस्तदयोगात् । किं चाहमज्ञ इति-
जीवस्यैवाज्ञत्वानुभवात्तदाश्रयत्वं युक्तम् । भाष्यकारादिभिस्तत्र-
तत्राधिकरणादौ जीवाज्ञानाभिधानाच्च तदयुक्तमित्याशङ्क्याह-
अज्ञानि ब्रह्म जीवो भवति भवति च स्पष्टमज्ञानमस्य
प्रागस्पष्टं सदन्तःकरणानिपतितज्योतिराभासयोगात् ॥
चैतन्यैकप्रतिष्ठं स्फुरति न हि तमस्तादृशं यादृशं तद्
बुद्धिस्थाभासनिष्ठं स्फुरति तदुचितं जीवमौढ्याभिधानम्

अज्ञानीति । स्वप्रकाशादिस्वभावं ब्रह्म स्वविषयाज्ञानाश्रय-
 स्तत्र प्रतिविम्बितं जीवो भवति न तु जीवो भूत्वा, अज्ञान्यहङ्कार-
 स्याज्ञानकार्यतया तदवाच्छिन्ने जीवे तदाश्रयविषयत्वासम्भवस्याश्र-
 यत्वविषयत्वभागिनीत्यत्र प्रथमाध्याय उक्तत्वात् । अहमिति तस्य
 स्पष्टप्रतीतिश्च नाज्ञानविषयत्वम् । अज्ञानावच्छिन्ने तु तदुपरिष्ठाभि-
 राकरिष्यति । ततः परिशेषाद्ब्रह्मैव तदाश्रयो विषयश्च । किं च न
 तावत्प्रकाशत्वेन ब्रह्मणस्तदुभयासम्भवः । जीवस्याप्यविकृतब्रह्म-
 स्वभावतया तदनुपायात् । न च प्रकाशमानस्य स्वविषयाप्रकाशा-
 श्रयत्वं विरुद्धं, परमते प्रमेयत्वादिना प्रकाशमानेऽपि घटत्वादिना
 तदज्ञानवत्प्रकृतेऽप्यविरोधात्फलबलकल्पनस्य तदाविरोधित्वस्य चै-
 तन्ये सम्भवात् । अत एव जीवस्तदाश्रय एव ब्रह्मैव तु तदन्यत्त-
 द्विषय इति निरस्तम् । स्वप्रकाशस्य तदाश्रयत्वायोगे तस्य तदयो-
 गात् । नापि सर्वज्ञतया तस्याज्ञत्वानुपपत्तिः । न ह्यावृतस्वरूपतारूप-
 मज्ञत्वं सर्वज्ञस्याङ्गीक्रियतेऽस्माभिः । जीवं प्रति तु ब्रह्मावरकमज्ञानं
 तत्र न विरुध्यते, उपपादयिष्यति चैतत् । नापि नित्यमुक्ते तदनुप-
 पत्तिः । कल्पितस्य तस्य रज्जुसर्पादेरिव वस्तुतः स्वाश्रयासंस्पर्शित्वेन
 तस्य नित्यमुक्तत्वाविरोधात् । तस्माद् ब्रह्मैवाज्ञानाश्रयो विषयश्चे-
 ति । कथं तर्ह्यहमज्ञ इति प्रतीतिर्गतिरिति चेत्तत्राह—अवतीति ।
 चोऽवधारणे । अस्य जीवस्यैव प्रागन्तःकरणाध्यासात् पूर्वं सुषु-
 प्त्यादावस्पष्टं प्रकाशमानं सज्जाग्रदादावन्तःकरणे निपतितं प्रति-
 विम्बितं यज्ज्योतिश्चैतन्यं तस्य तद्रूपाभासयोगात् स्पष्टं भवति ।
 जाग्रदादावहमज्ञ इति तदनुभवात् सुषुप्ते च तस्मिन् सत्यपि तथा-
 ऽनुभवाभावेनान्वयव्यातिरेकाभ्यां चिन्मात्राश्रयाज्ञानव्यञ्जकत्वेन तद-
 नाश्रयत्वेऽप्यहङ्कारस्य ज्ञाने तथानुभवोपपत्तेरिति तद्वलात्तस्य तदा-
 श्रयत्वसिद्धिरिति भावः । तर्ह्यज्ञाते प्रकारान्तरेणानुभवासम्भवेन क-
 थं तस्य ब्रह्माश्रयत्वसिद्धिरित्याशङ्क्यासिद्धो हेतुः, सुषुप्तेऽपि भाना-

दित्याशयेनाह—चैतन्यैकेति । चैतन्यैकास्मान्स्थितमित्यर्थः । तद-
ज्ञानं बुद्धिप्रतिबिम्बितचैतन्यनिष्ठं सद् यथा स्फुरति तादृशं चैतन्यै-
कप्रतिष्ठं न हि स्फुरति किन्तु प्रकारान्तरेणेति न तत्र प्रमाणाभा-
वः । स्पष्टज्ञानानुरोधेनैव भाष्यकारादेर्जीवाज्ञानाभिधानमपि युक्त-
मित्याशयेनाह—तदुचितमिति ॥ १६४ ॥

यादृशं तादृशमित्युक्तमेव विशदयञ्जीवमौढ्याभिधानाशयं
विवृणोति—

अज्ञानं जडशक्तिमात्रवपुषा जीवाद् बहिः सिध्यति
जीवारूढमहं न जान इति तु ज्ञानापनोद्यात्मना ॥
संसिद्धिं प्रतिपद्यते तदुचितं जीवाज्ञताभाषितं
द्वैरूप्ये सति रूपमेकमनिशं भात्येवमन्यन्न हि ॥ १६५ ॥

अज्ञानमिति । जडरूपा या शक्तिर्ब्रह्मपरतन्त्रा माया तन्मा-
त्रस्वरूपेणेत्यर्थः । बहिरहङ्कारानवच्छिन्नचैतन्यात्मनि ब्रह्मणि, जी-
वारूढं जीवाश्रितम् । जीवाश्रितस्य तस्याहं न जान इत्यनुभवविष-
यत्वे युक्तितया तद्विषयमाह—ज्ञानापनोद्यात्मनेति । न जान इत्य-
ज्ञानं ज्ञाननिवर्त्यत्वयोग्यस्वरूपेण भाति तस्मिन् ज्ञानविरोधित्वस्य
तत्रैव पर्यवसानात् । तच्च ज्ञानमनुभविष्यदनिष्ठमेव वक्तव्यं परज्ञा-
ननिवर्त्ये तस्मिन् परस्य तथानुभवात् । अत एव ब्रह्मणि तस्य न
तथानुभवः सम्भवाति किं तु जडशक्तिमात्ररूपेणेति तत्र तथैव सा
सिध्यति । जीवे तु जीवगतज्ञाननिवर्त्यत्वेन ज्ञानापनोद्यात्मना संसि-
द्धिं प्रतिपद्यते ज्ञातं भवति, ततश्च भाष्यकारादेर्जीवाज्ञताभाषितमु-
चितमिति भावः । नन्वेवं जडशक्तित्वेनापि जीवे तद्व किमिति न
भायात्तत्राह—द्वैरूप्य इति । अज्ञानस्योक्तप्रकारेण द्विरूपत्वे सत्ये-
कं ज्ञानापनोद्यत्वरूपं तदपि निश्चेदसिद्धसाक्षिणैव भातीत्याशयेनाह—
अनिशमिति । भाति जीव इति शेषः । अन्यज्जडशक्ति-
त्वरूपम् ॥ १६५ ॥

अन्यत्र हीत्यत्र हेतुतया ब्रह्मण्येव तथा तदनुभवो युक्त इत्या-
शयेनाह—

जडशक्तिमात्रवपुषा गगन-

इवसनादिकार्यजननी भवति ॥

पुरुषोत्तमस्य वशवर्तितया

प्रकृतिः परस्य जगदेकगुरोः ॥ १६६ ॥

जडशक्तिमात्रेति । अज्ञानं हि जडशक्तिमायास्वरूपेण
गगनादिप्रपञ्चस्य जननी भवति । न चैवं पराभिमतप्रधानसाम्यं
तस्येत्याह—पुरुषोत्तमस्येति । देवात्मशक्तिं स्वगुणैर्निगूढामिति
परमात्मशक्तितया प्रस्तुताया मायां तु प्रकृतिं विद्यान्मायिनं तु महेश्वर-
मिति श्रुत्या मायात्वेनेश्वराश्रितत्वेन च दर्शितत्वेन न सा सांख्यी-
यप्रकृतितुल्येश्वराश्रिता च प्रकृतिः सा भवतीति जगत्कारणे ब्रह्म-
ण्येव सा तथा भातुं युक्तेति भावः ॥ १६६ ॥

तर्हि जीवगतज्ञानापनोद्यमज्ञानमुक्तवैलक्षण्यात्ततोऽन्यदेवास्त्वि-
त्याशङ्क्य नानालक्षणत्वस्यैकस्मिन्नपि संभवात्तद्विरोधस्य चासम्प्रति-
पत्तेरित्याभिप्रेत्य वक्ष्यमाणं तदभेदानुमानं हृदि कृत्वाऽऽह—

इयमेव सर्वजननी प्रकृति-

वर्जिनी शरीरिणमिमं पुरुषम् ॥

अधिरुह्य जीवमहमज्ञ इति

स्फुरणैकगोचरवपुः स्फुरति ॥ १६७ ॥

इयमिति । प्रस्तुतेत्यर्थः । वर्जिनी स्ववशं कुर्वाणा । अधिरु-
ह्याऽऽश्रित्य । जीवस्य जगत्प्रकृतितयाऽज्ञानं तत्र जडशक्तिरूपेण न
भातुमर्हतीत्याशयेनाह—अहमज्ञ इति । स्फुरणैकगोचरं वपुर्न
स्यात्तथा स्फुरतीत्यर्थः ॥ १६७ ॥

जीवगतज्ञाननिवर्त्यत्वादज्ञानस्याहमज्ञ इति जीवे तज्जाति न

त्वीश्वर इत्युक्तं तत्रोपपत्त्यन्तरमाह—

चितिशक्तिबाधितवपुः परमं

पुरुषं प्रति स्फुरति सा प्रकृतिः ॥

चितिशक्तिबाधकवपुः पुरुषं

पुरवर्तिनं प्रति पुनः स्फुरति ॥ १६८ ॥

चितिशक्तीति । अज्ञानं हि यं प्रति वस्तुस्वरूपमावृणोति तेनैव तन्न जानामीत्यनुभूयते, परमेश्वरं प्रति च तद्वस्तु नावृणोति यतः परमं नित्यसर्वज्ञं परमात्मानं प्रति तस्य स्वाभाविकचितिशक्त्या स्वरूपचैतन्येन बाधितवपुः स्फुरति, तेन तुच्छतया ज्ञायते अतस्तं प्रति तत्स्वरूपं नावृणोतीत्यर्थः । जीवं प्रति तु नैवमित्याह—चितिशक्तिबाधकेति । पुरवर्तिनं स्थूलसूक्ष्मशरीरावाच्छिन्नम् । माययाऽपहृतज्ञाना इति स्मृतेन जानामीत्यनुभवाच्चैतत्तं प्रति स्वरूपावरकतया स्फुरतीत्यर्थः ॥ १६८ ॥

इयमेव सर्वजननीति श्लोकेन सूचितं मायाऽविद्याऽभेदानुमानमाह—

दृश्यत्वजाड्यपरतन्त्रचिदाश्रयत्वै-

र्मयेश्वरस्य तमआत्मतयानुमेया ॥

स्वप्नप्रपञ्चरजतभ्रमलिङ्गदेह-

दिक्चन्द्रविभ्रमरोचिजलोपमानैः ॥ १६९ ॥

दृश्यत्वेति । चैतन्यभास्यत्वेत्यर्थः—जाड्येति । अस्त्रमकाशेत्यर्थः । पारतन्त्र्यं स्वातिरिक्तचेतनाधीनव्यापारवत्त्वम् । ईश्वरस्येति स्वरूपकीर्तनम् । लौकिकमायाविगतस्य मायात्वेन प्रसिद्धमन्त्रादेर्व्यवच्छेदार्थं वा । माया न तमसो भिद्यते दृश्यत्वादिभ्यः स्वप्नप्रपञ्चादिवत्स्वप्नप्रपञ्चादेर्न वस्तुतोऽज्ञानाद्भेद इति न साध्यवैकल्यम् । मायायाश्चाकार्यतया वस्तुतस्तद्भेदाभावे तदात्मत्वमेव सिध्यतीत्याशयः । लिङ्गदेहस्य भ्रान्तिवत्प्रसिद्ध्यभावाद् दृष्टान्तत्वानुपपत्तेस्तस्य तत्पङ्क्तिपाठोऽनास्यया मायाऽविद्याभेदादिनाध्यात्मिक-

लिङ्गस्याविद्यामयत्वस्वीकाराद्वा व्याप्तिग्रहाङ्गभूयःसाहचर्यदर्शनम-
दर्शनायानेकदृष्टान्तोपादानम् । एवं च वियदादिकमज्ञानकार्यमिति
सिध्यतीति भावः ॥ १६९ ॥

इदानीं मायाकार्यत्वेन प्रसिद्धवियदादिपक्षकमपि हेत्वन्तरेण त-
दभेदानुमानमाह—

एकाज्ञानविकल्पितं सकलमेवाकाशपूर्वं जगद्
बाध्यत्वादिह यद्यदीदृशमदस्तादृग् मतं स्वप्नवत् ॥
बाध्यं चेदमभीप्सितं भवति वस्तस्मादिदं तादृशं
शुद्धं धूमवदेव साधनमिदं तत्पाञ्चरूप्यान्वयात् १७०

एकाज्ञानेति । ईदृशं बाध्यम् । अदस्तत्तादृक् । एकाज्ञानवि-
कल्पितमिदमाकाशादि वो युष्माकमप्यौपनिषदानाम् । निगमयति—
तस्मादिति । न चात्रास्यासिद्ध्यादिदोषशङ्का कार्येत्याशयेनाह—
शुद्धमिति । निर्दुष्टत्वे धूमवदिति निदर्शनम् । शुद्धत्वे हेतुमाह—
तत्पाञ्चरूप्येति । तस्य प्रपञ्चस्य स्वभादेश्च नेह नानेत्यादिश्रु-
त्यादिना बाधितत्वाद्विपक्ष आत्मनि बाधितत्वाभावाच्चास्यानुमानस्या-
स्ति पाञ्चरूप्यम्, साधनस्य पक्षधर्मत्वादिपाञ्चरूप्यं तेनास्य साधन-
स्यान्वयात् । अतोऽसिद्ध्यादिहेत्वाभासराहित्यादिदमनुमानं शुद्धमि-
त्यर्थः । वियदादिकमेकाज्ञानकार्यं बाध्यत्वात् संमतवत् ततश्च तत्का-
रणत्वेन प्रसिद्धा मायाऽज्ञानमेव सिध्यतीत्याशयः । एकपदं च स्व-
रूपकीर्त्तनम् । नानाज्ञानेनाऽर्थान्तरतानिर्मुक्तये च ॥ १७० ॥

ननु तदैक्षत बहु स्यामित्यादिश्रुतिर्विघ्नः कारणत्वं प्रतिपाद-
यति, न चैकस्य विलक्षणानेकोपादानत्वं संभवतीत्यज्ञानस्य वियदा-
दिकारणत्वाद्यनुमानं श्रुतिविरुद्धमित्याशङ्कामनृद्य निराकरोति—

अनुमानमागमविरुद्धमिदं

प्रतिवादिनो यदि मतं तदसत् ॥

न ततोऽतिरिच्य जगतो जनक-

प्रतिपादकं वचनमस्ति यतः ॥ १७१ ॥

अनुमानमिति । प्रतिवादिनो ब्रह्मपरिणामपञ्चवादिनो
माया सत्येतिवादिनश्चेत्यर्थः । अथ वा मायाऽज्ञानशब्दयोरपर्याय-
त्वात्तदर्थयोर्भेद इति मायां तु प्रकृतिमित्यादिश्रुतिविरुद्धमिदमनुमा-
नमित्याशङ्काभिप्रायः । तत्कुतो न सदित्यत आह—न तम इति ।
असङ्गस्य ब्रह्मणः कूटस्थस्य साक्षाज्जगत्परिणामायोगात् इन्द्रो मायां-
भिरित्यादिश्रुतेश्च विवर्त्तमानाविद्याधिष्ठानमेव तदित्यविद्यायास्ताव-
दुपादानत्वं न श्रुतिविरुद्धम् । एवं भूयश्चान्ते विश्वमायानिवृत्तिरिति
मायाया अपि ज्ञाननिवर्त्यत्वश्रवणेनाज्ञानाभेद एव । पर्यायशब्दभे-
दास्तु एकस्मिन्नपि प्रवृत्तिनिमित्तभेदादुपपद्यन्त इति नागमविरुद्धा-
नुमानमिति भावः ॥ १७१ ॥

ननु पञ्चस्याज्ञानकार्यत्वे शुक्तिरजतादितुल्यतया तत्समसाम-
ग्रीजन्यत्वं वाच्यम् । न च तत्सम्भवतीत्याशङ्क्याहापि तदस्तीत्याशयेन
प्रागुक्तं भ्रमकारणं सदृष्टान्तं स्मारयति—

विषयकरणदोषान्न भ्रमः संविदि स्या-

दपि तु भवति मोहात् केवलादेवमेव ॥

भगवति परमात्मन्यद्वितीये समस्त-

द्वयमतिरियमस्तु भ्रान्तिरज्ञानहेतुः ॥१७२॥

विषयेति । प्रागेवोक्तार्थः ॥ १७२ ॥

ननु ब्रह्मण एवाज्ञानाश्रयत्वे कथं दुःखादिसंसारस्य सर्वज्ञत्वा-
देश्चाविद्याकार्यस्य लोकेदयोर्व्यवस्थाप्रसिद्धिः, अविद्याकार्याणां
तदाश्रयत्वस्य चैकत्रैवोचितत्वादित्याशङ्काह—

अज्ञानिनो भवति दुःखमनेन क्लृप्तं

सर्वेश्वरस्य न खलु प्रतिभासतोऽपि ॥

सर्वज्ञतादिगुणजातममुष्य नास्य

संसारिणः स्फुरति मोहसमन्वितस्य ॥१७३॥

अज्ञानिन इति । निसमुक्तनिरतिशयानन्दस्वस्वरूपस्फुरण-

शून्यस्य जीवस्येत्यर्थः । अनेनाज्ञानेन प्रतिभासतोऽपि तद् दुःखं न खल्विति सम्बन्धः । अपिशब्देन प्रमाणान्तरमनूद्य निरस्तं सूचितम् । सर्वज्ञतादीत्यादिशब्देन सर्वकारणत्वादि विवक्षितम् । अमुष्येश्वरस्य सर्वज्ञतादीति सम्बन्धः । जीवस्य सर्वज्ञत्वाद्यभावे हेतुतया तं विशिनष्टि—मोहसमन्वितस्येति । एकाज्ञानकार्यमेकस्मिन्नेव युक्तमिति सत्यम् । संसारिनित्यमुक्तयोरप्येकचैतन्यमात्रत्वेन प्रकृतेऽपि तत्सत्त्वात्, परं तु दुःखित्वादिकं भ्रमसिद्धमधिष्ठानविशेषस्फुरणशून्ये प्रतिविम्बात्मना जीवभावमापन्ने तस्मिन्युज्यते । सर्वज्ञत्वादि तु श्रुत्यादिवलादनावृतस्वरूपे विम्बब्रह्मण्येव युक्तमित्युपपत्तितोऽनुभावादितश्च तद्व्यवस्थाऽस्मिन् मतेऽपि न विरुध्यत इति भावः ॥१७३॥

एवं भाष्यकारादीनां जीवाज्ञतावचनस्य स्वमतेनाशयं वर्णितमुपसंहरति—

जीवन्मुक्तिगतो यदाह भगवान् सत्संप्रदायप्रभु-
जीवाज्ञानवचस्तदीदृगुचितं पूर्वापराऽऽलोचनात् ॥

अन्यत्रापि तथा बहुश्रुतवचः पूर्वापरालोचना-
न्नेतव्यं परिहृत्य मण्डनवचस्तच्चन्यथा प्रस्थितम् १७४

जीवन्मुक्तिगत इति । नित्यमुक्त इत्यर्थः । अन्यत्रापि भाष्ये । कथं तर्हि मण्डनमिश्रादयो जीवस्याज्ञानाश्रयत्वमभिदधुरित्याशङ्क्य तद्धि मतान्तरं, भाष्यकारीयमतं तन्नेत्याह—परिहृत्येति । मण्डनवचो नोक्ताशयेन वर्णनीयमित्यर्थः । तत्र हेतुसङ्गीति । अन्यथा उक्तवैलक्षण्येन ॥ १७४ ॥

अन्यत्राप्युक्तं भाष्यकारोक्तमेव दर्शयति—

जीवस्य कार्यकरणाधिपतेरविद्या-

दोषान्वितस्य तमसावृतमन्ददृष्टेः ॥

ज्ञानं निरावरणमैश्वरमित्यपीदं

भाष्याक्षरं कथितनीतिवशेन योज्यम् ॥१७५॥

जीवस्येति । कार्यं स्थूलशरीरं करणं लिङ्गशरीरं तदधिपते-
स्तदवच्छिन्नस्येत्यर्थः । अत्र हेतुतया जीवं विशिनाष्टि-दोषेति ।
पूर्वपूर्वभ्रमकार्यसंसारवासनाख्यदोषान्वितस्य । तत्रापि हेतुस्तमसेति ।
अज्ञानावृताद्वैतस्वरूपचैतन्यस्येत्यर्थः । ज्ञानं निसमुक्तस्वरूपस्फुरणं
निरावरणमावरणशून्यम् । ऐश्वर्यमिति कल्पितभेदाभिप्रायम् । ज्ञानाति-
रिक्तेश्वराभावात् । भाष्याक्षरम् अक्षरब्राह्मणे भाष्यकारेणोक्तम् “अ-
विद्याविशिष्टः कार्यकरणोपाधिरात्मा जीव उच्यते नित्यनिरतिशयज्ञा-
नशक्त्युपाधिरात्माऽन्तर्यामीश्वर उच्यते” । तथाऽन्यत्र गीताभाष्येऽपि
“त्वं न जानीषे धर्माधर्मप्रतिबद्धज्ञानशक्तित्वात् , अहं तु नित्यशु-
द्धबुद्धमुक्तस्वभावत्वादानावरणज्ञानशक्तित्वाद्देद” इत्यादि । नीतिवशे-
न अहमज्ञ इत्यनुभवादिवशेनेत्यर्थः ॥ १७५ ॥

नीतिमेव विशदयति—

स्पष्टं तमःस्फुरणमत्र न तत्र तद्वत्

सर्वेश्वरे तदिति तत्र निषिध्यते नत् ॥

बिम्बे तमोनिपतिते प्रतिबिम्बके वा

देहद्वयावरणवर्जितचित्स्वरूपे ॥१७६॥

स्पष्टमिति । तमःस्फुरणमित्येकं पदम् , अत्र जीवं , तत्र
सर्वेश्वरे , तव तमःस्फुरणं तद्वज्जीववन्नेति तत्तत्र निषिध्यत इति सम्ब-
न्धः । एकात्मवादे जीवेश्वरविभागासम्भवादत्र तत्रेति कथमित्या-
शङ्क्य तत्प्रकारमाह-बिम्ब इति । उपाधिनिमित्तस्वप्रतियोगिक-
व्याप्यवृत्तिभेदाश्रयत्वे सत्यौपाधिकपरिच्छेदरहितत्वम् बिम्बत्वम् ,
तद्विशिष्ट इत्यर्थः । प्रतिबिम्बावच्छिन्नादिव्यावृत्तये विशेषणानि । अ-
र्थात् प्रतिबिम्बत्वविशिष्टचैतन्यं जीव इत्युक्तं भवति । ईश्वरे मता-
न्तरमाह-तमोनिपतित इति । अज्ञानान्वयिनि प्रतिबिम्बके
स्वार्थे कः । उपाधिनिमित्तस्वप्रतियोगिकव्याप्यवृत्तिभेदवत्त्वे सत्यु-
पाधिपरिच्छिन्नत्वं प्रतिबिम्बत्वम् । अत्र चाज्ञानमात्रप्रतिबि-

म्बत्वमीश्वरत्वं विवक्षितम् । अहङ्कारतादात्म्यापन्नाज्ञानप्रतिबिम्बत्वं च जीवत्वमिति द्रष्टव्यम् । ईश्वरे तमो न स्पष्टमित्यत्र हेतुतया पक्षद्वयेऽपि साधारणमीश्वरस्वरूपमाह—देहद्वयेति । स्थूलसूक्ष्मदेहद्वयलक्षणं यदावरणमवच्छेदकं तद्विवर्जितं तदभिमानरहितं यच्चित्स्वरूपं तस्मिन्नित्यर्थः । ईश्वरस्यानहङ्कारतयाऽहमज्ञ इत्यादि स्पष्टं तदनुभवो नेत्याचार्याणां तत्र तन्निषेध इति भावः ॥ १७६ ॥

अत एव भाष्यकारादेर्जीवेश्वरयोः किञ्चिज्ज्ञतासर्वज्ञतावचनमप्यज्ञानावृतस्वस्वरूपत्वतदभावपरं न तु किञ्चिज्ज्ञत्वसर्वज्ञत्वमूलतया जीवेश्वरयोस्तयोरज्ञानतदभावपरमित्याशयेनाह—

किञ्चिज्ज्ञताऽस्य तमसावृतानित्यदृष्टेः

सर्वज्ञता पुनरमुष्य परस्य पुंसः ॥

अज्ञानतज्जकरणादिविवर्जितत्वा-

दित्येतदेवमुपपन्नतरं हि भाष्यम् ॥ १७७ ॥

किञ्चिज्ज्ञतेति । अस्य जीवस्य । तमसेसहङ्कारादेरुपलक्षणमिति कृतवैतदेवरूपार्थप्रतिपादकं भाष्यमिति सम्बन्धः ॥ १७७ ॥

अज्ञानतज्जकरणराहित्यमीश्वरस्य, किञ्चिज्ज्ञता च जीवस्योक्ता तयोस्तद्विपरीततामनुभवेन द्रव्यति—

अज्ञोऽहमित्यवगतिर्न परस्य पुंसः

सर्वज्ञतावगतिरात्मनि नास्य पुंसः ॥

अत्रापि कारणमहङ्कृतिवर्जितत्वं

तद्वद्वता च परमेऽल्पतरे च पुंसि ॥ १७८ ॥

अज्ञोऽहमिति । आत्मनि स्वस्मिन् । अत्रोक्तानुभवाभावे, तद्वद्वता तत्तादात्म्यमिति यावत् । अल्पतरे परिच्छिन्ने जीव इति यावत् ॥ १७८ ॥

ननु श्रीकृष्णरघुनाथादेः श्रुतीतिहासपुराणप्रामाण्येनेश्वरत्वं वक्तव्यं, तस्य चाहङ्कारयोगात् कथमीशस्याहङ्कारवर्जितत्वमित्याश-

ह्यासिद्धो हेतुरित्याशयेनाह—

बिम्बस्य नापि तमसि प्रतिबिम्बकस्य

संघटनं क्व चिदहङ्कारणेन शक्यम् ॥

वक्तुं प्रभोः सकललोकहितावतार-

स्वेच्छाविनिर्मितवपुर्वरमन्तरेण ॥ १७९ ॥

बिम्बस्येति । अनेनेश्वरविषयं प्रागुक्तं पक्षद्वयं दर्शितम् ।
 क्व चित्कास्मिन्नापि पक्षे । अहङ्कारो ह्यहमिहैवेत्यनुभवात् परिच्छिन्न
 एव वाच्य इति न सर्वात्मकेश्वरे तत्सम्भवः । न चेश्वरस्याहङ्कारो
 व्यापकोऽस्त्विति वाच्यम् । तत्र प्रमाणाभावाच्छरीरयोगस्य शुद्ध-
 सत्त्वमाययाऽहङ्कारस्येव तेन विनोपपत्तेर्न तस्याहङ्कारगमकत्वम् ।
 न च स्वस्वरूपावरणरहितस्य परिच्छिन्नाहङ्काराभिमानः सम्भवति ।
 न वा दुःखादिधर्मिणोऽहङ्कारस्येश्वरे सम्भवोऽस्ति, पसिद्धाहङ्कार-
 विलक्षणस्याहङ्कारत्वासम्भवाच्च । अहमात्मा गुडाकेशेसादौ चाहं-
 शब्दस्य शुद्धात्मनि लक्षणा । एवं सति मुख्यया वृत्त्या नेश्वरस्या-
 हङ्कारसम्बन्धः सम्भवतीति भावः । बिम्बस्य तमसि प्रतिबिम्बस्य
 वा प्रभोः क्व चिदप्यहङ्कारणेन सङ्घटनं वक्तुं न शक्यमिति सम्बन्धः ।
 ननु कथमेवं सति तस्य शरीरयोगोऽपि, तस्याहङ्कारधर्मकर्मायत्तत्वादि-
 त्यांशङ्काह—सकलोति । कंसादेरसुरस्य रावणादेर्वा राक्षसस्य
 वधेन सकललोकहितार्थं योऽवतारस्तस्यैव विवरणं स्वेच्छेति ।
 वपुर्वरं श्रेष्ठं वपुः । ईश्वरस्य हि शरीरं न भोगार्थं येन तत्कर्माजितं
 स्यादिति तदभावे न भवेत् किं तु ब्रह्मादीनां प्रार्थनयाऽमुककुले
 प्रादुर्भविष्यामीति या तस्येच्छा तद्विनिर्मितमेव तस्य वपुःश्रेष्ठं न
 त्वस्मदादिशरीरवत् कर्मायत्तमिति नोक्तदोषः । अत्र स्वेच्छेत्यनेन
 शरीरपरिग्रहे स्वातन्त्र्यं सूचयति । अत एव प्रभोरित्युक्तम् । स्वी-
 यानां स्वभक्तानामिच्छया वेत्यर्थः । अव्यक्तब्रह्मानुशीलनं ह्यतिदु-
 ष्करमिति स्वभक्तवाञ्छापूर्णायाशरीरस्यापि भगवतस्तद्भजनं मायये-

पपन्नमिति भावः ॥ १७९ ॥

एवं प्रमाणाभावादनुपपत्तेश्चेश्वरस्य नाहङ्कृतियोग इत्युक्तम् ।
इदानीं तदभावेऽननुभूयमानमपि तस्य स्वरूपावरकमज्ञानं किं-
वलात्सिध्येन्न वा तदन्यत्तादृगज्ञानकार्यं तस्मिन्नस्तीत्याशयेनाह—

नाहङ्कृतिं च परिहृत्य तमस्विताधीः

सम्भाव्यतेऽपहतपाप्मनि नित्यमुक्ते ॥

तामन्तरेण घटते न च मूढभाव-

सम्भावनाऽपि परमेशितरि प्रसन्ने ॥ १८० ॥

नाहमिति । चकारेण कार्यान्तराभावं सूचयति । तत्र हेतुः
अपहतेत्यादि । तमस्विताबुद्ध्यभावे फलितमाह—तामिति । अह-
मज्ञ इति तमस्विताधियमित्यर्थः । मूढभाव आवृतस्वस्वरूपत्वम्, तत्सं-
भावनापीत्यर्थः । मानाभावे मेयासिद्धेरित्याशयः । नाहङ्कृतिमित्यनेन
व्योतितमर्थं विशदयति—प्रसन्न इति । अनवच्छिन्नतया प्रकाशमा-
न इत्यर्थः ॥ १८० ॥

नन्वीश्वरस्यापि शरीराभ्युपगमेऽज्ञत्वमवश्यं वाच्यं शरीरित्वस्या-
ज्ञत्वव्याप्तत्वात्, अन्यथा मुक्तेऽपि तत्प्रसङ्गादिति चेत् । सत्यम् । अस्त्ये-
वेश्वरेऽपि जगन्निदानमज्ञानं तथापि न तस्याज्ञत्वमित्युक्तम् । मुक्ते तु
तदपि नास्तीति विशेषः । तत्र च निमित्तं सर्वज्ञतया तद्वशित्वम् । जी-
वस्तु विपरीततया तद्वश्य इत्येकमेवात्मतत्त्वं तदभिभावकं तदभिभूतं
चेत्याशयेनाह—

स्वेच्छाविनिर्मितवपुर्भजतोऽपि तस्य

नाज्ञानितावगतिरस्ति वशित्वहेतोः ॥

वश्यत्वहेतुकमिदं स्फुरणं नराणां

नाहं विज्ञान इति नास्ति तदीश्वरस्य ॥ १८१ ॥

स्वेच्छेति । वशित्वहेतोः, अज्ञानं प्रतीति शेषः । मायानिय-
न्तृत्वादिति भावः । वश्यत्वं तदावृतस्वरूपतया तत्परतन्त्रत्वम् ।

इदंशब्दार्थमाह—नाहं विजान इतीति । नन्वज्ञानाश्रयत्वे तस्य तद्वश्यत्वमेव स्यादित्याशङ्क्य मायिनो महेश्वरत्वश्रुतेर्नेशस्य तदस्तीत्याह—नास्तीति । तद्वश्यत्वम् ॥ १८१ ॥

नन्वेवं सति रघुनाथादेः कथमज्ञत्वादि पुराणप्रसिद्धमुपपद्ये-
त्याशङ्क्य तास्मिन्नेव पुराणे तस्य निरवग्रहैश्वर्यश्रवणात्तस्य सर्वज्ञत्वे-
ऽपि स्वीकृतमनुष्यनटनां प्रदर्शयितुं विषयिणां गतिं च स्वेच्छयैवाहं
कं चित्कालं न विजान इति सङ्कल्पपूर्वकमज्ञत्वाभिनयः सीतापहारा-
दिनिमित्तशोकादिप्रकटनं चेत्याशयेनाह—

सङ्कल्पपूर्वकमभूद्रघुनन्दनस्य

नाहं विजान इति कं चन कालमेतत् ॥

ब्रह्मोपदेशसुपलभ्य निमित्तमात्रं

तच्चोत्ससर्ज स कृते सति देवकार्ये ॥ १८२ ॥

सङ्कल्पेति । नन्वेवं सति तस्य ब्रह्मोपदेशाद्यनर्थकम् । न हि
सर्वज्ञ उपदेशोऽर्थवानित्याशङ्क्य, सोऽपि तस्य स्वेच्छास्वीकृतमनुष्य-
व्यापार इत्याशयेनाह—ब्रह्मेति । देवकार्ये देवादिहितार्थप्रतिज्ञात-
रावणादिवधे कार्ये । तच्चोत्ससर्जेत्यज्ञानविसर्जने स्वातन्त्र्यं दर्शयन्
प्राकृतस्येवाज्ञतानटनमेवेति दर्शितम् ॥ १८२ ॥

“अज्ञानादिकमीश्वरस्य नटनम्” इत्यत्र हेतुतया रघुनाथादेः
पारमेश्वरं स्वभावं दर्शयन् तदभावाज्जीवस्य तद्वैपरीत्यमाह—

अज्ञानवर्जिततया परमेश्वरोऽसौ

सर्वज्ञ एव यदहङ्कृतिबन्धहीनः ॥

ज्ञानं निरावरणमिष्टममुष्य यस्मा-

जीवस्य सावरणमेव यतोऽनभिज्ञः ॥ १८३ ॥

अज्ञानेति । स्पष्टम् ॥ १८३ ॥

ईश्वरः सर्वज्ञ इत्यस्य सम्भावनां दर्शयन् तदभावाज्जीवोऽन-

भिज्ञ इत्याह—

सर्वप्रमाणफलभूतसमस्तसंवि-

ज्ञातं विभर्ति परमः पुरुषो न जीवः ॥

ज्ञानं निरावरणमैश्वरमस्तु तस्मा-

ज्जैवं च सावरणमस्य विशेषहेतोः ॥ १८४ ॥

सर्वप्रमाणेति । सर्वेषां देवमनुष्यतिर्यगादिप्रमातृणां चक्षु-
रादिसर्वप्रमाणाभिव्यक्ततया तत्फलभूतायाः समस्तप्रमेयजातस्य सं-
विदः तज्ज्ञातं तत्समूहम् । परमेश्वरो ह्यनन्तचिद्रूपत्वात् सर्वेषां स-
र्वप्रमाणाभिव्यक्तसर्वप्रमेयावच्छिन्नचित्स्वरूप इति तदीयं स्वरूपं नि-
रावरणं भवेत् । जीवस्तु परिच्छिन्नत्वान्नैवं, तस्मात्तस्य स्वरूपज्ञानमावृ-
तमेवातोऽज्ञानस्य चिन्मात्राश्रयस्य जीवेश्वरयोः सत्त्वेऽप्यस्माद्धेतो-
रीश्वरः सर्वज्ञो न जीव इति सम्भवतीत्यर्थः ॥ १८४ ॥

किं च तस्य भासा सर्वमिदं विभातीतीश्वरस्य स्वत एव स-
र्वावभासकत्वं श्रूयते । न चावृतमसत्कल्पं ज्ञानमर्थं प्रसाधयितुमर्हती-
त्यतोऽनावृतस्वस्वरूप ईश्वरः सर्वज्ञ इत्यवश्यमभ्युपेयम् । जीवस्तु
नैवमित्याशयेनाह—

अज्ञानतज्जमखिलं जगदात्मभासा

नित्यं प्रकाशयति सन्निहितः सदात्मा ॥

जीवस्तु नैवमिति सावरणं तदीयं

ज्ञानं निरावरणमैश्वरमुच्यते हि ॥ १८५ ॥

अज्ञानेति । नन्वनावृतोऽपि प्रकाशः प्रकाश्यासन्निहितो
व्यवहितदीप इव तज्जं न प्रकाशयेदिति कुतस्तस्य तावता सर्वज्ञता-
सिद्धिस्तत्राह—सन्निहित इति । सर्वप्रपञ्चाधिष्ठानतया तत्र सन्नि-
हित इत्यर्थः । उक्तरूपेण तस्य सन्निधाने हेतुतया तं विशिनष्टि—
सदात्मेति । उक्तविभागप्रयोजनमाह— सावरणमिति । अनु-
भवसिद्धं तदावरणं न केनचित् प्रत्याख्येयमित्यर्थः ॥ १८५ ॥

ईश्वरोऽनावृतस्वस्वरूपेण सर्वत्र सन्निहितत्वान्नित्यसर्वज्ञ इत्यत्र

विष्णुपुराणस्थं पद्यं पठति—

ज्ञानात्मकस्यामलसत्त्वराशे-
रपेतदोषस्य सदा स्फुटस्य ॥
किं वा जगत्पत्र समस्तपुंसा-
मज्ञातमस्यास्ति हृदि स्थितस्य ॥ १८६ ॥

ज्ञानात्मकस्येति । अमलः सत्त्वराशिर्वस्य रजआद्यसंपृ-
क्ताखण्डसत्त्वात्मकाज्ञाने प्रतिबिम्बितस्य अत्र एवापेतो दोष आवरणा-
दिर्यस्यात एव सदा स्फुटस्य नित्यापरोक्षस्य, यत्साक्षादपरोक्षादिति
श्रुतेः । अस्य श्रीकृष्णस्य । अर्थादनेन जीवस्तद्विपर्ययरूप इति द्रष्ट-
व्यम् ॥ १८६ ॥

ईश्वरस्य मायावशित्वं जीवस्य च तद्वश्यत्वमित्यत्रापि पौराणं
पद्यमाह—

मायामसौ वितनुते विभुरेवमेनां
सर्वेश्वरः सततमेव वशीकरोति ॥
इत्यादिवाक्यमुपपन्नतरं पुराणे
त्वज्ञानमस्य हि वशे विदधीत भावान् ॥ १८७ ॥

मायामिति । वितनुते ब्रह्मादिष्विति शेषः । एनां मायाम् ।
नन्वेवं मायावशित्वमेवेश्वरस्य नाज्ञानवशित्वमिति कथं तावता त-
स्य तदनभिभव इत्याशङ्क्याह—स्वाज्ञानमिति । अज्ञानमाययो-
रभेदादज्ञानस्यापि तच्छक्तितया तदधीनत्वात्तद्वशित्वमेव तस्यानेन
दर्शितमिति नोक्तदोष इति भावः ॥ १८७ ॥

ननु भाष्यकारादिभिस्तत्रतत्र जीवेश्वरत्वस्येश्वरे तन्निषेधस्या-
सकृदुत्पमानत्वादीश्वरे कथमज्ञानमित्याशङ्क्योक्तन्यायेन सर्वत्र त-
द्वचनानामुक्त एवार्थो द्रष्टव्य इत्यतिदिशति—

जीवाज्ञतावचनमेवमिदं समस्तं
सर्वत्र योज्यमितरत्र च तन्निषेधः ॥

तस्मान्न समञ्जसमिदं मतमस्मदीय-

माचार्यवाक्यमुपपन्नतरं हि तत्र ॥ १८८ ॥

जीवेति । इतरत्रेश्वरे तन्निषेधस्तस्याज्ञानस्य निषेधोऽप्येवं
योज्य इति विपरिणतानुपङ्गः । यस्मादज्ञानस्य चिन्मात्राश्रयत्वे
भाष्यकारस्य तत्रतत्र जीवाज्ञतावचनमविरुद्धं तस्मादिति फलितमु-
पसंहरति । हि यस्मात्तत्राज्ञानस्य चिन्मात्राश्रयत्वे ॥ १८८ ॥

अस्मदीयमित्युक्तं तत्स्वमतमेव दर्शयति—

चैतन्यमेव च तमास्वि तदप्रबुद्धं

सर्वज्ञमेतदिह विश्वमिमं विभागम् ॥

जीवेश्वरौ च जगदित्यपि निर्मिमीत

इत्येव वेदशिरसः प्रथितः प्रचारः ॥ १८९ ॥

चैतन्यमिति । अखण्डचैतन्यमित्यर्थः । तमास्वि अज्ञा-
नाश्रयः । तत् चैतन्यम् । एतत्तमास्वि चैतन्यम् । इहास्मिन् तम-
स्विनि चैतन्ये । विश्वं समस्तम् । तमेवाह—जीवेश्वराविति ।
न केवलमिदमस्मदिच्छया कल्पितं मतं किं तु समस्तवेदान्तसंप्रतमि-
त्याशयेनाह—इत्येवेति ॥ १८८ ॥

ननु—मायिनं तु महेश्वरम्, मम माया दुरत्ययेत्यादिश्रुतिस्मृ-
तिभ्यामीश्वरस्य मायावित्त्वं प्रतीयते, तत्कथं तमास्वित्वम्, माया-
ऽज्ञानयोरेकत्वं वा । उपपन्नं चैतत् । ईश्वरो हि जीवान् संसारेण यो-
जयन् मोहयति, व्यामोहकत्वं च मायाविन एव लोके दृष्टं न त्वज्ञ-
स्य, अज्ञस्तु व्यामुह्यत्येव, अत एवेश्वरस्य सर्वज्ञत्वं न विरुद्ध्यते
जीवस्य चाज्ञत्वमित्याशङ्क्य जीवेशादिसमस्तभेदनिदानं वैष्णवी
जडशक्तिर्हेकापीश्वराश्रया सती मायाशब्दवाच्या भवति सैव जी-
वावधिर्जीवाश्रया भूत्वा मोहोऽज्ञानमिति गीर्यस्याः साऽज्ञानशब्द-
वाच्या भवति, तथैव वृद्धानां व्यवहारात् । प्रसाधयिष्यति च तद-
भेदं तृतीये । अत एवेश्वरस्य व्यामोहकत्वादिर्जीवस्य व्यामोहादि-

श्रोपपद्यत इत्याशयेनाह—

जीवेशानजगद्विभागजननी शक्तिर्जडा वैष्णवी
मायेशानगता सती भवति सा जीवावधिर्मोहगीः ॥
जीवानीश्वर एष मोहयति ते जीवा विमुह्यन्त्यतः
शश्वद्विश्वदृगीश्वरो भवति ते जीवा विमूढा मुहुः ॥१९०॥

जीवेशानेति ॥ १९० ॥

एवं विषदादेर्लोके मायिकत्वं जीवगतदुःखित्वादेः संसारस्या-
विद्यकत्वमिति वेदान्तानिष्णातानां प्रसिद्धिरप्युक्तविधया तदेकत्वे-
ऽप्युपपन्नेसाह—

अज्ञानिनो भवति मोहविजृम्भितं तु
दुःखं जगज्जनकता परमेश्वरस्य ॥
मायामयी भवति तेन विलक्षणत्व-
मेकान्ततः श्रुतिशिरःसु तयोः प्रसिद्धम् ॥१९१॥

अज्ञानिन इति । जीवस्येति शेषः । नन्वखण्डब्रह्मण एव
तमस्वित्वे यस्याज्ञानं तस्यैव संसार इति कुत उक्तविभागः सिध्ये-
दिति चेत् । सत्यम् । तमस्व्येव ब्रह्म प्रागुक्तप्रतिबिम्बात्मना दुःखा-
श्रयो जीवो बिम्बात्मना तु जगज्जनकः परमेश्वर इति श्रुतिषु त-
द्वैलक्षण्यव्यवहार इत्याशयेनाह—तेनेति । तयोर्जीवेश्वरयोः श्रुति-
शिरस्सु प्रसिद्धमेकान्ततो विलक्षणत्वं तेन चिन्मात्राश्रयाऽज्ञानेनोप-
पन्नमिति शेषः । एवमज्ञानस्य चिन्मात्राश्रयत्वमुपपन्नमिति भावः १९१॥

चिन्मात्राश्रयाज्ञानस्यापि न जानामीत्यनुभवाद्यनुरोधेन जीवं
प्रत्येव नित्यमुक्तब्रह्मस्वरूपावरकत्वात्तस्यैव तन्नेश्वरस्येति भाष्य-
कारादेर्जीवाज्ञतावचनमीश्वरे च तन्निषेधवचनं तत्परमित्युक्तम् । इ-
दानीं जीवत्वस्याज्ञानव्यञ्जकत्वादपि चिन्मात्रनिष्ठमपि तज्जीवग-
ततया प्रतीयते । अनुभवानुरोधेन जीवत्वं हि तद्व्यञ्जकम् । यथा

परेषामप्याश्रयद्रव्यमहत्त्वमजातेरप्युद्भूतरूपस्येत्याशयेनाह—

चैतन्यस्याज्ञानशक्तेरनादे-

जीवित्वं तु व्यञ्जकं कल्पयन्तः ॥

जीवारूढं व्यक्तमज्ञानमाहु-

र्जीवो मूढः कथ्यतेऽतो बहुज्ञैः ॥ १९२ ॥

चैतन्यस्येति । फलितमाह—जीव इति । तस्मान्नित्यमु-
क्तात्मनो मायादिशब्दवाच्यानिर्वचनीयात्मशक्तिवशाज्जिवेश्वरादि-
विभागोऽहङ्कारादिसम्बन्धेन जीवे ईश्वरवैलक्षण्यं संसार इत्युपपन्नम् ।
अतः स्वस्वरूपब्रह्ममन्वयस्य न केनापि भेदग्राहकेण बाध इति
भावः ॥ १९२ ॥

नन्वात्मनोऽविद्यानिमित्तो न संसारो येन संसारिणोऽप्यसंसा-
रिव्रह्मैक्यं भवेत्, किं तु ब्रह्मपरिणामतया स वास्तव एव, न च
तत्परिणामत्वासिद्धिः, वेदान्तहृदयवेदिना श्रीवादरायणेन भोक्त्रा-
दिसूत्रे तथा दर्शितत्वात्, इत्याशङ्क्यानिर्वचनीयप्रपञ्चस्य व्यावहा-
रिकतया स्वप्नादिवैषम्यमात्रेण तदाभिधानं न तु वस्तुतत्त्वाशयेन,
अन्यथोपरितनारम्भणाद्यधिकरणविरोधादिसाशयेनाह—

अत्रैव वस्तुनि दृढं व्यवतिष्ठमानः

प्रौढिप्रदर्शनपरः पुनरन्यदन्यत् ॥

भाषापदं किमपि निक्षिपति स्फुटं त-

दस्माभिरेवमुपपादितमञ्जसैव ॥ १९३ ॥

अत्रैवेति । आत्मा सदाऽद्वयो मुक्तः । प्रपञ्चस्त्वनिर्वचनीय
इत्यत्रैव वस्तुन्यर्थे, एतमेवार्थं प्रतिपद्यमान इत्यर्थः । प्रौढिप्रदर्शनप-
रोऽभ्युपगमवादी । अन्यदन्यदिति वीप्सया ब्रह्मणः परिणामित्वं
जीवेश्वरयोर्भिन्नत्वमित्यादिसूत्रकारीयवचनं परामृशाति । भाषापदम्
उक्तार्थविषयं तत्तत्सूत्रम् । ननु किमित्यस्याभ्युपगमवादत्वं, तत्संम-
तत्वमेव कस्मान्न भवेदित्यत आह—स्फुटं तदिति । एवमित्यत्रैव

वस्तुनीत्यनेनोक्तार्थपरम् । न च तदुपपादनं क्लेशेनेत्याह—अञ्जसैवे-
ति । प्रत्युत परमत एव क्लेशः । आरम्भणाद्यधिकरणविरोधस्य त-
त्र दुष्परिहरत्वात् । लोकवदित्युक्तेरन्यथाप्युपपत्तेरिति भावः ॥ १९३ ॥

किञ्च सर्वधर्मोपपत्तेरिति सूत्रेण जगत्कारणत्वतन्मूलसर्वज्ञत्वा-
दिकारणधर्माणां ब्रह्मण्युपपत्तिं दर्शयन् सूत्रकारस्तस्य विवर्त्ताधि-
ष्ठानत्वमेवाभिप्रेति, अन्यथा निरवयवे कूटस्थे निर्विकारे तस्मिन्
कारणत्वादेरसंभवादित्याशयेनाह—

विस्पष्टमात्ममतमेव हि सर्वधर्म-

सूत्रेण सूत्रकृदिदं दृढमाचक्षे ॥

सर्वज्ञतादिपरिपालनतत्परः सन्

तत्रैव भाष्यकृदपीदमुवाच यत्नात् ॥ १९४ ॥

विस्पष्टमिति । इदं प्रागस्माभिरुपपादितम् । विस्पष्टं प्रसिद्धमा-
त्मनः स्वस्य मतमेव दृढं यथा स्यात्तथा आचक्षे हीति सम्बन्धः ।
दार्ढ्यं चानन्यभावः । तदाशयमाह—सर्वज्ञतेति । यद्यपि सर्वज्ञ-
त्वं सर्वशक्तित्वं च लोके कारणगततया न प्रसिद्धम् । तथापि कु-
लालादेरिव तदभिज्ञत्वादिमात्रं तस्मिन् सिध्यज्जगत्कारणस्य तस्य
सर्वज्ञत्वादौ पर्यवस्यतीति तत्परिपालनायैवमुक्तवान् । तच्च मायां
विनाऽनुपपन्नोमिति विवर्त्तवाद एव तत्संमत इति भावः । अत एव त-
त्सूत्रव्याख्याने भाष्यकारोऽपि सर्वज्ञं महाशक्तिं महामायं ब्रह्मेत्यवो-
चदित्याह—तत्रैवेति ॥ १९४ ॥

एवं चिन्मात्राश्रयविषयमज्ञानं समस्तसंसारनिदानमिति स्व-
मतमुक्तम् । इदानीं तद् द्रढयन् जीवस्याज्ञानमिति मतं दूषयति—

अज्ञानित्वं ब्रह्मणो जीवता चे-

न्नाज्ञानित्वं तत्र जीवस्य युक्तम् ॥

अज्ञानित्वे चान्यदप्यभ्युपेत-

मज्ञानित्वं यद्यहो कष्टपिष्टिः ॥ १९५ ॥

अज्ञानित्वमिति । ब्रह्मणो जीवभावो हि न स्वाभाविको

युज्यते, तस्य ब्रह्मनामातिपादकश्रुतिविरोधात् । नाप्युपाध्यन्तरप्र-
युक्तः सः, अद्वैतमते वास्तवोपाध्यन्तरासम्भवात् । अतोऽज्ञानित्व-
मज्ञानावच्छिन्नत्वमेव ब्रह्मणो जीवभावो वाच्यः । ततः किं तत्रा-
ह-नाज्ञानित्वमिति । तत्र मते जीवस्याज्ञानित्वं न युक्तम् । कु-
तो न युक्तमिति चेत्, किं जीवभावप्रयोजकमज्ञानं तद्वृत्त्यज्ञाना-
दन्यदुत तदेव । आद्यं प्रत्याह-अज्ञानित्व इति । ब्रह्मणोऽज्ञा-
नावच्छिन्नत्वे तस्यापि जीववृत्तित्वे तदाश्रयावच्छेदकत्वेनाप्यज्ञाना-
न्तरं वाच्यम्, एवं तस्य तस्यापीत्यनवस्था स्यादित्याशयेनाह—अहो
इति । तस्यैवं विवरणं कष्टपिष्टिरिति । शुद्धस्य ब्रह्मणोऽज्ञानाश्र-
यत्वमनुपपन्नमिति हि तस्य त्वया जीववृत्तित्वमिष्यते । अत्रापि सा-
ऽनुपपत्तिः कथं न स्यात् । अवच्छिन्नस्यापि जीवस्य शुद्धब्रह्मभावा-
नपायात् अन्यथा मुक्तिशास्त्रायोगादतोऽनन्ताप्रामाणिकाप्रयोजनाज्ञा-
नमालाऽभ्युपगमोऽतिक्लिष्ट इति भावः ॥ १९५ ॥

अतस्तदज्ञानं शुद्धब्रह्माश्रयमिति त्वदनिष्टमप्यभ्युपेयमिति तेनै-
वालं किं तदवच्छिन्नवृत्तिनाऽज्ञानान्तरेण, एवं त्वन्मतासिद्धिप्रसङ्ग-
श्चेत्याह—

अज्ञानित्वं ब्रह्मणश्चानभीष्ट-

मास्मिन् पक्षे दुर्निवारं प्रसक्तम् ॥

अज्ञानित्वं ब्रह्मणश्चेदभीष्ट-

मस्मत्पक्षस्त्यज्यते कस्य हेतोः १९६ ॥

अज्ञानित्वमिति । अस्मिन्नज्ञानावच्छिन्नेऽज्ञानमित्यत्र । अन-
भीष्टम्, जीवाज्ञानवादिन इति शेषः । कस्य हेतोरित्यनेन शुद्धब्र-
ह्माश्रयादज्ञानादन्येन किं प्रयोजनं साधनीयमिति सूचितम् ॥ १९६ ॥

कस्य हेतोरित्यस्य प्रश्नार्थत्वं मत्वा शङ्कते—

शुद्धत्वार्थं ब्रह्मणस्त्यज्यते चे-

दस्मत्पक्षेऽप्यस्ति शुद्धत्वमस्य ॥

अस्मत्पक्षे शुद्धता वास्तवी चेद्

युष्मत्पक्षे कल्पिता शुद्धता किम् ॥ १९७ ॥

शुद्धत्वार्थमिति । ब्रह्मण्यध्यासेऽपि तस्य तदधिष्ठानब्रह्म-
णः शुद्धिर्नापैति, लोके रजताद्यध्यासाधिष्ठानस्य तत्कालेऽपि त-
त्स्वभावाप्रच्युतिदर्शनादित्याशयेन सिद्धान्साह-अस्मत्पक्ष इति ।
ननु ब्रह्माज्ञानवादे तत्कल्पिताशुद्धेः सत्त्वात्तत्र वास्तव्येव तदभा-
वरूपा शुद्धिर्वाच्येति न सर्वप्रकारशुद्धिस्तस्य सिध्यतीति शङ्कते-अ-
स्मत्पक्ष इति । सिद्धान्तपक्ष इत्यर्थः । सर्वप्रपञ्चाधिष्ठानस्य क-
ल्पिताशुद्धेर्निराकर्तुमशक्यत्वात् । त्वत्पक्षेऽपि तादृश्येव तस्य शुद्धि-
र्वक्तव्येति काकाऽऽह—युष्मत्पक्ष इति ॥ १९७ ॥

जीववर्त्येवाज्ञानं स्वाश्रयजीवावच्छेदकमिति कल्पनिराकरणाश-
येन प्रकृतानिराकरणमुपसंहरति—

कष्टः कष्टः कल्पितो ब्रह्मवादः

श्रेयोमार्गाद् भ्रश्यतो भ्रान्तबुद्धेः ॥

त्यक्तव्यस्ते सज्जनैरस्मदीयः

श्रेयोमार्गः श्रेयसे चाभ्युपेयः ॥ १९८ ॥

कष्ट इति । वीप्सयाऽत्यन्तानुपपन्नत्वं सूचयति । स्वोत्प्रेक्षित-
त्वं कल्पितत्वं ब्रह्मवादस्य । ब्रह्माश्रिताज्ञानानङ्गीकारे संसारस्य
नाविद्यकत्वं सिध्यतीति न मोक्षः स्यादित्याशयेनाह—श्रेयोमा-
र्गादिति । अत एव जीवाज्ञानबुद्धिभ्रान्तिरेवेत्याह—भ्रान्तेति ।
फलितमाह—त्यक्तव्य इति । ननु तत्रापि बहूनां वेदान्तव्याख्या-
तृणामङ्गीकारो दृश्यते इत्याशङ्क्याभिनिवेशमूलस्तेषां सः, न विवे-
कमूल इत्याशयेनाह—सज्जनैरिति । अनभिनिविष्टैर्विवेकिभिरि-
त्यर्थः । ब्रह्मव्यावृत्तरूपेण जीवस्य त्वयाऽज्ञानाश्रयत्वमभ्युपेयत
इति तद्व्यावृत्तेरज्ञानात् प्रागसत्त्वं वाच्यम् । अन्यथा तस्याज्ञानाश्र-
यताप्रयोजकताऽयोगात् । सा चाविद्याधीनसत्ताकेति कथं पर-
स्पराधीनसत्त्वयोस्तयोर्नैतरेतराश्रयत्वदोषः । उत्पत्तावितरेतराश्रयत्व-

स्य दोषत्वमप्युत्पद्यमानसत्ताद्वारेणैवेति न ततोऽस्य विशेषः । एवं च शुद्धाश्रयत्वं जीवाश्रयत्वं चेत्तनुपपन्नद्वयं परपक्षे स्याज्जीवस्यापि शुद्धब्रह्मस्वभावत्वादिति द्वितीयपरिहाराय तदेव वस्तुतो विचारा-
सहमपि विवेकिभिरभ्युपेयमिति भावः ॥ १९८ ॥

ननु यदि ब्रह्मण्यज्ञानमुपपादितं तर्हि तदेवानवच्छिन्नं संसरतु किमवच्छिन्नजीवकल्पनया । न च वदत्वादेर्नित्यमुक्तत्वादेष्वप्रयोजकतया जीवब्रह्मविभागो वाच्य इति वाच्यम् । अविद्याश्रयस्यापि तदभाववच्चेन तद्विभागश्रुत्युपपत्तेः । न चैकत्रैकस्य युगपद्वा-
वाभावानुपपन्नाविति वाच्यम् । एकस्मिन्नपि व्योम्नि पक्ष्यादीनां युगपद्वावाभावदर्शनादिशाशङ्कते—

एकोपाधावस्तित्ता नास्तित्ता च

मूढत्वस्य स्वीकृता चेत् परस्मिन् ॥

व्योमन्येकस्मिन्नस्तित्ता नास्तित्ता च

पक्ष्यादीनां यद्वदिष्टा तथैव ॥ १९९ ॥

एकोपाधाविति । तथैव मूढत्वस्य परस्मिन्नेकोपाधाविति सम्बन्धः ॥ १९९ ॥

यद्यविद्यादीनां मिथ्यात्वप्रयोजको वास्तवोऽभावस्तत्रास्ती-
त्युच्येत तर्हि काममस्तु, तदवच्छिन्नस्य नित्यमुक्तत्वा-
दिच्यवहारालम्बनत्वे वदमुक्तयोः परस्परविरहोपाधिद्वयावच्छि-
न्नतयाऽन्योन्यं व्यावृत्तिर्वाच्या । तत्र च विस्वप्रतिविस्वपक्ष एव श्रे-
यान् । अनवच्छिन्नमेव संसरत्विति तदा त्वदुक्तिविरोधश्च । अथा-
विद्यादिसमानसत्ताकस्तदभावस्तत्रास्तीत्युच्येत तत्र तयोर्विरोधेना-
न्यतराभावप्रसङ्गादित्याशयेनाह—

नैतत् सारं सत्त्वमिष्टं यदि स्या-

दस्तित्वादेरिष्टहानिः प्रसक्ता ॥

एकोपाधावस्तित्ता नास्तित्ता च

स्यादित्येवं स्वीकृतेऽस्मिन् हि पक्षे ॥ २०० ॥

नैतत् सारमिति । इष्टहानिरिति । अनवच्छिन्नमेव संसर-
त्त्वित्यादेर्हानिरित्यर्थः । दूषणान्तरं वक्तुं तत्पक्षमनुवदति—एकोपा-
धाविति ॥ २०० ॥

दूषणमाह—

धूमे सत्ता स्यादसत्ता च तस्मिन्
धूमस्यैवं कारणं कल्प्यते किम् ॥

कादाचित्कं कारणं नान्तरेण
स्यादित्येवं तस्य क्लृप्तिः कुतो वः ॥ २०१ ॥

धूम इति । सत्ता पर्वतादिदृष्टान्तत्वम् । तस्मिन् धूमादौ । अ-
स्मिन् पक्षे धूमादेरपि युगपत्पर्वतादौ भावाभावौ स्यातामित्यर्थः ।
गगने पक्षिण इव साऽप्यस्त्वित्याशङ्क्य दृष्टान्तासंमतिं मत्वा प्रकृते
दूषणमाह—धूमस्येति । एवमिति । एवं सतीत्यर्थः । कारण-
कल्पनामेव सप्रकारां दर्शयंस्तदाक्षेपमुपपादयति — कादाचित्कमि-
ति । कार्यमित्यर्थः । तस्य कारणस्य । कुतो, न कुतोऽपीत्यर्थः ।
धूमकालेऽपि तत्र तदभावसत्त्वे धूमाभावनिश्रयदशायामिव तत्का-
लेऽपि धूमादिसत्ताप्रयोजकवह्न्यादिसत्ता न कल्प्येत, कल्प-
काभावस्य निश्चितत्वादिति न धूमादिना वह्न्याद्यनुमानं परस्य
सिध्येदिति भावः ॥ २०१ ॥

नन्वभावे सत्यपि धूमादिनिश्चयात्तत्कारणं कथं न कल्प्येते-
त्याशङ्क्य गगने पक्ष्यादेरिव धूमादेरपि तदाश्रये भावस्य त्वन्मते
तदा निश्चितत्वेन तत्प्रतिबन्धान्न तदा तत्कल्पना युक्तेत्या-
शयेनाह—

कादाचित्कात् कल्पनां कारणस्य

प्रत्याचक्षिताविरोधं ब्रुवाणः ॥

एकोपाधावस्तिनास्तित्वयोर्हि

तस्मादेवा कष्टक्लृप्तिर्न कार्या ॥ २०२ ॥

कादाचित्कादिति । कार्यादित्यर्थः । अस्तिनास्तित्वयो-
रेकोपाधावविरोधं ब्रुवाणः कादाचित्कादिति सम्बन्धः । तस्मादे-
ष पक्षोऽप्रामाणिक इत्युपसंहरति—तस्मादिति ॥ २०२ ॥

ननु भवन्मते चैतन्यं स्फुरदपि तन्मात्राद्वयानन्दस्वरूपेण न
स्फुरतीत्यभ्युपगमं, तथाऽविद्यादेर्युगपदेकत्र भावाभावावविरुद्धाविति
दृष्टान्तमात्रमवलम्ब्य शङ्कते—

ननु चैकरूपचितिवस्तुगतं

स्फुरणं तदस्फुरणमेव च वः ॥

अविरुद्धमभ्युपगतं द्वितयं

तादिवास्तिनास्तियुगलं भवतु ॥ २०३ ॥

ननु चेति । स्फुरणास्फुरणयो रूपभेदे नैकस्मिन्नपि यौगप-
द्यमविरुद्धमिति शङ्कामपनुदति—एकरूपेति । तदस्फुरणं चेति द्वित-
यं वो युष्माभिरविरुद्धमभ्युपगतमेवेति योजना । दार्ष्टान्तिकमाह—त-
दिवेति । तद्वादित्यर्थः । अविद्यादेरिति शेषः ॥ २०३ ॥

नैतत्सारम्, चैतन्ये हि स्फुरणं स्वाभाविकमस्फुरणम-
विद्याकृतमारोपितं न तु निजम्, स्वाभाविकारोपितयोश्च न विरोधः,
तथा सत्यारोपमात्रस्यैव विलोपपसङ्गात् । समानसत्ताकभावाभाव-
योस्तु नैव, लोके नियमेन तयोर्विरोधस्य दर्शनादित्याशयेन सिद्धा-
न्ती दूषयति—

न तदात्मनः स्फुरणमेव निजं

परतोऽप्रकाशनमबोधवशात् ॥

न च किं चिदन्यदनयोरुभयो-

रविरोधसिद्धिकृदुदाहरणम् ॥ २०४ ॥

न तादिति । परत इत्यस्य विवरणमबोधेति । अतस्तद्दृष्टा-
न्तो विषम इति भावः । नन्वेवमपि यथा संयोगादेरेकस्मिन्नेव स-
त्त्वासत्त्वं तद्वदिदमस्त्वित्याशङ्क्य प्रतीत्यनुरोधेन तयोरपि भिन्नपदे-

शब्दचित्तमेव । न च गगनेऽनवच्छिन्नात्मनि वा स्वतः प्रदेशभेदोऽस्ती-
ति न तददृष्टान्तवलादपि त्वन्मतसिद्धिरित्याशयेनाह—न चेति २०४॥

ननु न स्फुरतीति नञा स्फुरणाभाव एव प्रतीयते, स चावि-
द्यानिमित्तश्चेत्, अस्तु नाम । न चैतावतैकस्य युगपद्भावाभावौ
परिहर्तुं शक्येते इति दृष्टान्तसमर्थनं पूर्ववादिन आशङ्क्याह—

स्फुरणास्फुरणे च नात्मनः

सदसद्भावतया मनीषिते ॥

स्फुरणं चातिरात्मवस्तुन-

स्तदविद्याऽस्फुरणं च कथ्यते ॥ २०५ ॥

स्फुरणेति । सदसद्भावतया भावाभावतया मनीषिते इष्टे अ-
ङ्गीकृते इति यावत् । कीदृशे तर्हि ते इत्याकाङ्क्षायामाह—स्फुरण-
मिति । तस्याऽऽत्मनोऽविद्याऽऽत्मविषयाऽविद्येत्यर्थः । तथा च वि-
द्याविरोधित्वाद्भावरूपमप्यस्फुरणं नेक्षतेत्यादाविवेक्षणविरोधिसंकल्पा-
दिर्नञाऽभिधीयत इति न तदभावरूपं न वा स्वरूपस्याभावः सम्भ-
वतीति दृष्टान्तासिद्धिरेवेति भावः ॥ २०५ ॥

अतो नाज्ञानित्वमेव जीवत्वं येनाज्ञानाश्रयानवच्छिन्नमेव ब्रह्म
जीवः स्यात्, किं त्वविद्यायां प्रागुक्तचित्तप्रतिबिम्ब एव, तत्र च
जीवत्वेनान्यदप्यज्ञानमुपाधितया प्रयोजकमित्याशयेनोपसंहरति—

अज्ञानित्वं जीवभावो न तस्मा-

ज्जीवत्वादेः कारणं युक्तमेतत् ॥

प्राणोपाधेर्वाचको जीवशब्द-

श्चैतन्यस्य स्यात् प्रसिद्धो हि तत्र ॥ २०६ ॥

अज्ञानित्वमिति । आदिपदेनेश्वरत्वादि गृह्यते । ननु सुषु-
प्त्यादावपि चैतन्ये प्रतिबिम्बत्वस्य सत्त्वात् कथं न तदा जीवव्यव-
हार इत्याशङ्क्य लिङ्गशरीरोपाधिर्हि जीवव्यवहारालम्बनं तस्य च
सुषुप्त्यादावभावान्न तदा स्वस्य परस्य वा जीवव्यवहार इत्याश-

येनाह—प्राणोपाधेरिति । तत्र सकलमहाजनप्रसिद्धिं 'जीव प्रा-
णधारणे' इति शाब्दप्रसिद्धिं चाभिप्रेत्याह—प्रसिद्ध इति । तत्र
प्राणोपाधिचैतन्ये जीवशब्द इत्यनुषङ्गः ॥ २०६ ॥

प्रसिद्ध इत्येतदेव विवृणोति—

अज्ञानजन्यकरणप्रतिबिम्बवाचि

जीवाभिधानमिह वृद्धजनप्रसिद्धम् ॥

तत्रैव निर्वचनमस्ति च तस्य तस्मा-

जीवो भवेत् करणपूगवशीकृता चित् ॥ २०७ ॥

अज्ञानेति । करणमन्तःकरणादि । तत्राज्ञानादिप्रतिबिम्बे,
निर्वचनं धातुकारादेर्जीवशब्दार्थकथनम् ॥ २०७ ॥

तस्मादज्ञानातिरिक्तजडस्य सर्वस्याज्ञानकार्यतया तदात्मत्वाज्जी-
वस्याप्युक्तविधया तथात्वात् परिशेषाद्ब्रह्मैवाज्ञानाश्रय इत्याह—
ब्रह्मैवाज्ञानि तस्मादिह भवितुमलं नापरं वस्तु किं चित्
तस्याज्ञानात्मकत्वान्न च तमसि तमस्तन्निवृत्तेरयोगात् ॥
नाज्ञानोत्थस्य विद्याजनिरिह घटते तां विना तन्न नश्ये-
न्न ह्यज्ञानं विनश्येदवगतिजनकज्ञानजन्मान्तरेण ॥ २०८ ॥

ब्रह्मेति । तस्मादित्यादौ योजनीयम् । इह वेदान्तसिद्धान्ते ।
प्रपञ्चस्याज्ञानकार्यत्वेन तदात्मत्वान्न तदाश्रयत्वमात्माश्रयादिप्रसङ्गा-
दित्यर्थः । किं च तस्य जडाश्रयत्वे तत्तदावरणमेव वाच्यम् । लोके
तमसः स्वाश्रयमात्रावरकत्वदर्शनात् । न च तद्युज्यते, स्वत एवाप्र-
काशे तस्मिन्निविद्यावरणवैयर्थ्यादित्याशयेनाह—न च तमसि त-
म इति । किं च तदा तन्निवृत्तिरपि न भवेत्, स्वसमानाश्रयवि-
द्यानिवर्त्ता सा वाच्या, अन्यथाऽतिप्रसङ्गात् । नच जडस्य प्रका-
शरूपा विद्या सम्भवतीत्याशयेनाह—तन्निवृत्तेरिति । अयोगे हे-
तुमाह—नेति । तर्हि क्रियैवोपासनया तन्निवृत्तिरस्त्वित्याशङ्काह-
तां विनेति । तदज्ञानम् । युक्तिकादेर्ज्ञानं युक्तिज्ञानादेव नश्य-

तीत्यन्वयव्यतिरेकाभ्यां सिद्धम् । एवं चात्माज्ञानस्यापि तद्वत् स्व-
विषयज्ञानेन नाशयत्वमेवोचितमिति तेन विना तन्न नश्येदित्याह-
न ह्यज्ञानमिति । अवगतिर्विषयाभिव्यक्तिस्तज्जनकं यदन्तः-
करणवृत्तिरूपं ज्ञानं तस्य जन्म विनेत्यर्थः ॥ २०८ ॥

ननु तर्हि जीवत्वं वस्तुभूतमेवास्तु बाधकाभावात्, तथा सति
तद्विशिष्टस्य जीवस्याज्ञानाश्रयत्वादि सम्भवतीत्याशङ्क्योक्तानुवादेनो-
क्तहेतोरसिद्धिर्माभिप्रेत्याह--

अज्ञानात्मकवस्तु नाश्रयतयाऽज्ञानस्य सम्भाव्यते
नाज्ञानात्मकतावहिष्कृतमिदं जीवत्वमङ्गीकृतम् ॥
नाज्ञानाश्रयमध्यपाति घटते जीवत्वमेतेन व-
श्रैतन्याश्रयमेतदस्तु घटते तत्रैव हीदं तमः ॥ २०९ ॥

अज्ञानात्मकोति । नाङ्गीकृतमिति सम्बन्धः । तत्त्वमस्यादि-
श्रुतिबाधाज्जीवत्वं वस्त्विति नाङ्गीकर्तुं युक्तमित्यर्थः । फलितमाह-
नाज्ञानेति । आश्रयमध्यपातीति । जीवत्वविशिष्टस्याश्रयत्वे तद-
प्याश्रयकोटौ प्रविशतीत्येवमुक्तम् । अतः परिशेषाच्चैतन्यमेव तदा-
श्रय इत्युपसंहरति-एतेनेति । उक्तोपपादनेनेत्यर्थः । वः वोऽपि ।
उक्तोपपादनमेव स्मारयति-घटत इति ॥ २०९ ॥

नन्वखण्डचैतन्यस्याद्वयब्रह्मात्मनो नाज्ञानस्याश्रयत्वं न वा वि-
षयत्वं सम्भवति, तथा सत्यज्ञानस्यैव ज्ञानायोगात् । न चाद्वयाश्र-
यविषयतया तमः स्फुरति, जीवाश्रयत्वेन तत्स्फुरणादिति शङ्कते-

ननु चाद्वयाश्रयतमःस्फुरणं

न कथं चिदत्र न हि तत् स्फुरति ॥

स्फुरदाश्रयस्य तमसः स्फुरणं

घटते न चाद्वयमिह स्फुरति ॥ २१० ॥

नन्वाति । आश्रयेति विषयस्याप्युपलक्षणम् । न कथं चित्
सम्भवति, तथा सति न घटत इत्यनुपपन्नः । अज्ञानस्याद्वयाश्रयत्वेन

स्फुरणं न युज्यत इत्यर्थः । न केवलं तदयोगोऽपि तु स्वरूपतोऽपि तन्नास्तीत्याह—अत्रेति । अद्वयात्मनीत्यर्थः । अद्वयाश्रयविषयतमः स्फुरणं च न घटत इत्यत्र युक्तिमाह—स्फुरदिति । आश्रये विषये च स्फुरति खलु तस्येच्छादिवत् स्फुरणं वाच्यं, न चाद्वयवस्त्वविद्यादशायां स्फुरतीति न तत्तदाश्रयमित्यर्थः ॥ २१० ॥

यद्यपि वस्तुतोऽद्वयमेव चैतन्यमज्ञानाश्रयो विषयश्चाज्ञानकार्यभेदविरोधिस्वरूपस्यैव तदाश्रयविषयत्वस्य वक्तव्यत्वात् । तथापि तेन रूपेण न तत्तदाश्रयो न वा विषयः, तथा तदप्रतीतेर्द्वैताभावात्मतया तस्य तदुभयात्मत्वायोगाच्च । किं तु वस्तुतोऽद्वयं प्रत्यक्चैतन्यात्मना तदाश्रयो विषयश्चेति न किं चिद्विरुध्यते, प्रथमानस्यैवाप्रथमानाः नन्दाद्यात्मना प्रकाशविषयत्वेन साश्रयविषयतस्फुरणोपपत्तेरित्याशयेनाह—

नाज्ञानमद्वयसमाश्रयमेवमिष्टं

नाद्वैतवस्तुविषयं निशितेक्षणानाम् ॥

नानन्दनित्यविषयाश्रयमिष्टमेतत्

प्रत्यक्त्वमात्रविषयाश्रयतानुभूतेः ॥ २११ ॥

नाज्ञानमिति । तर्हि किं भावरूपानन्दाद्याश्रयविषयं तदित्याशङ्क्य तदपि नोक्तदूषणानपायादित्याशयेन चैतन्यमात्रस्य तदाश्रयविषयत्वानुभूतेरित्याह—नानन्देति । एतदज्ञानम् । अनुभूतेः, मामहं न जानामीत्यनुभूतेरित्यर्थः ॥ २११ ॥

प्रत्यक्त्वमात्रेणाद्युक्तमनूद्योपपादयति—

प्रत्यक्त्वमात्रविषयाश्रयमोहहेतोः

प्रत्यक् तिरोहितमिति प्रतिपादयामः ॥

प्रत्यञ्चमेव खलु वेद्मि न वेद्मि चेति ॥

प्रत्यक्षमस्ति ननु वेदनमस्य पुंसः ॥ २१२ ॥

प्रत्यक्त्वमात्रेति । मोहहेतोः, मोहादेतोरित्यर्थः । तन्वयमनु-

वाद एवानुपपन्नः, सविषये हि ज्ञानादावाश्रयविषयभेदो दृष्टस्तत्कथं
तदाश्रयप्रतीच एव तद्विषयत्वमिच्छाशङ्क्याह—प्रत्यक्षतिरोहि-
तमिति । ज्ञातुः स्वात्मनि वृत्तिविरोधादस्तु ज्ञातृज्ञेयभेदः, नै-
वमत्र बाधोऽस्तीति लाघवेन तदुभयैक्यं युक्तमिति भावः । तत्रो-
क्तानुभवमपि प्रमाणयति—प्रत्यक्षमिति । प्रत्यक्षवेदनमस्ति नन्वि-
ति सम्बन्धः ॥ २१२ ॥

नन्वेकस्यैव निरंशचैतन्यस्याज्ञानसाधकतया तदाश्रयस्य स्फुरणं
तदैव तद्विषयतया विरुद्धमित्याशङ्क्य स्वप्रकाशसंविद्धादिनाऽपि त-
त्स्वप्रकाशत्वादिविप्रतिपत्त्यनुरोधेन स्फुरत्यामपि तस्यामज्ञातत्वमव-
श्यं स्वीकर्त्तव्यं तद्वदत्रापि स्यादित्याह—

संवित् परिस्फुरति न स्फुरतीति तस्यां

वैयात्यदूषितधियस्तु विसंवदन्ते ॥

अज्ञानतस्तदपि तद्वदिहाद्वयत्वं

भादप्यभादिव विमूढधियो वदन्ति ॥ २१३ ॥

संविदिति । वैयात्यं धाष्टर्यं “धृष्टो धृष्णुर्ग वियातः स्यात्”
इत्यमरः । तद् विसंवदनम् ॥ २१३ ॥

ननु स्फुरत्यपि तस्मिन्नज्ञानं चेदविरोधेन कदापि ज्ञानात्तन्न
नश्येदित्याशङ्क्य स्वरूपचैतन्यस्य तदाश्रयतयाऽविरोधेऽपि वेदान्त-
जवृत्तिव्यक्तस्य तन्निवर्त्तकत्वं घटत इत्याशयेन सदृष्टान्तमाह—

अव्युत्पत्तिं विभ्रती भाति संवित्

तद्वद्ब्रह्माप्यद्वितीयस्वरूपम् ॥

अव्युत्पत्तिं नाशयद्भाति वेद्यं

तस्मादेतच्चोद्यमस्मासु नास्ति ॥ २१४ ॥

अव्युत्पत्तिमिति । स्वप्रकाशत्वाद्यव्युत्पादनम् । भाति,
अज्ञाततयोति शेषः । ब्रह्माप्यव्युत्पत्तिं विभ्रत स्वरूपेणाविचारितं
तद्वद्भातीत्यनुपपन्नः । वेद्यं वेदान्तजवृत्त्यभिव्यक्तम्, यथा संवित् स्व-

प्रकाशत्वेन प्रमिता तदज्ञाततां नाशयति, एवं ब्रह्मापि वेद्यं सत्तां
नाशयतीत्यर्थः । एवं स्वपक्षस्य निर्दोषसमर्थनमुपसंहरति—तस्मा-
दिति । एवं नित्यमुक्ताद्वयचैतन्यात्मकं ब्रह्म स्वाश्रयाज्ञानप्रतिवि-
म्बितं जीवरूपेण संसरति स्तज्ञानाच्च मुच्यत इति सिद्धम् ॥२१४॥

नन्वेवं शुक्रवामदेवादेर्ब्रह्मविदो मुक्तिरन्वेषां च तदज्ञानात् सं-
सार इति काण्डद्वयात्मकबन्धमोक्षव्यवस्थाशास्त्रमप्रमाणं स्यादिति
शङ्कते—

नन्वेवं चेद् बन्धमोक्षव्यवस्था-

शास्त्रं कुप्येन्नाप्रबोधात् प्रवृत्तेः ॥

वद्धो मुक्तो ज्ञानवानज्ञ इत्य-

प्येतत् सर्वं यावदज्ञानमिष्टम् ॥ २१५ ॥

नन्वेवमिति । स्वप्न इव यावदज्ञानं बन्धमोक्षादिव्यवस्थैक-
जीववादेऽप्यविरुद्धेत्याशयेन समाधत्ते—नाप्रबोधादिति । प्रवृ-
त्तेः, तद्व्यवस्थाशास्त्रस्येति शेषः । एतदेव विवृणोति—वद्ध इति ।
शुकादिमुक्तोऽन्यो वद्धोऽन एव स ज्ञानवानितरोऽज्ञ इत्यादि सर्व-
मप्यस्मिन् सिद्धान्ते यावदज्ञानमिष्टमुपपन्नमित्यर्थः । यथा स्वप्नद्र-
ष्टुरेकस्यैव सत्त्वेऽपि तदा तददृष्टपुरुषाणां स्थाणुपुरुषवदविद्याक-
ल्पिततयाऽविद्यातदधीनसंसाराभावेऽपि केचित्तदा विद्वत्तया मु-
क्ततया च तेन व्यवह्रियन्तेऽन्ये च तद्विपरीततया न तु वास्तवस्त-
स्य तद्व्यवहारस्तदा सम्भवति । एवं जागरणेऽपि शुकादेस्तद-
न्यस्य च तद्व्यवहारो यावदज्ञानं युज्यते । न हि स्वप्नजागरितयो-
रज्ञानकृतव्यवहारे किञ्चित् वैषम्यमस्तीति प्रागेवोक्तमिति भावः ॥२१५॥

किं चाध्ययनविध्युपात्तस्य वामदेवादिमुक्तिशास्त्रस्याध्येतृपु-
रुषार्थपर्यवसायिनस्तस्य ब्रह्मस्वरूपतामात्रपर्यवसायित्वान्न निष्प्रयो-
जने श्रूयमाणकथाप्रबन्धे तात्पर्यमिति न तत इदानींतनसंसारोपल-
म्भविरुद्धा शुकादिमुक्तिः सिध्यति, मानान्तरविरोधेऽन्यपरादर्थवा-

दात्तदर्थासिद्धेरिति वक्तुं त्रिमृशति—

किं चैतत् किं बन्धमोक्षव्यवस्था-

शास्त्रं यत्तात्तत्परं सत् प्रवृत्तम् ॥

किं वाऽन्यस्मात् प्राप्तमेवानुभाष्य

तस्या रूपं ब्रह्मतत्त्वं विदध्यात् ॥ २१६ ॥

किं चेति । यत्तादिति । मानान्तरवाधनेऽपि तस्य व्यापारप्रस-
ङ्गं सूचयति-अन्यस्मादिति । अनादिवृद्धव्यवहारादित्यर्थः । त-
स्या मुक्तेः ॥ २१६ ॥

आद्यं दूषयति—

शास्त्रं तावत्तत्परं नेष्यते त-

दानर्थक्यास्तत्स्वरूपप्रतीतेः ॥

ब्रह्मात्मैक्यप्रत्ययेनार्थवत्त्वं

वक्तुं युक्तं तच्च नोऽभीष्टमेव ॥ २१७ ॥

शास्त्रमिति । तद्वाक्याध्येतृपुरुषस्यास्मदादेः शुकादिमुक्ति-
ज्ञानेन साक्षात् कस्यचिद् दृष्टार्थस्यादर्शनादितरार्थवादवन्नायमपि
तत्पर इत्याशयेनाह—आनर्थक्यादिति । अतो द्वितीय एव कल्पो
वक्तुमुचितः, वामदवादेर्ब्रह्मसाक्षात्कारात्तद्भावरूपमुक्तौ प्रतिपादि-
तायामिदानींतनमुमुक्षोरपि तदुद्देशेन प्रवृत्तिर्भवतीति तस्य तत्परत्व-
मेव युक्तं, तच्चास्माकामेष्टमेवेत्याशयेनाह—ब्रह्मात्मैक्येति । अतो-
ऽविद्वद्दृष्ट्यैव बन्धमोक्षादिव्यवस्थाव्यवहार इति भावः ॥ २१७ ॥

ननु मदन्यजीवाभावेन बन्धमोक्षादिव्यवस्थाभावेऽनुभवविरोधः
स्यादिति शङ्कते—

नन्वन्यो महन्बन्धमोक्षादिभागी

भूतो भावी वर्तते वा न कश्चित् ॥

इत्युक्तार्थं स्वानुभूत्या विरोधा-

न्नाहं जातु प्रोत्सहे संग्रहीतुम् ॥ २१८ ॥

नन्विति । मद् मत्तो भूतो वा भावी वेखन्त्रयः ॥ २१८ ॥

यदनुभवेन बन्धमोक्षादिव्यवस्थाभावोक्तिर्विरुध्यत इत्युच्यते
तमनुभवं दूषयितुं विकल्पयति—

किं द्वैतानुभवो विरोधपदभाक् किं वा परोऽस्मीत्ययं
यद्वा कश्चिदिहापरोऽस्त्यनुभवो यस्ते विरोधावहः ॥
नाद्वैतानुभवः क्षातिं वितनुते तस्येति युक्तं वचो
नापि द्वैतमुपोल्लिखन्ननुभवस्तेनास्य बाधो यतः ॥ २१९ ॥

किं द्वैतेति । बन्धमोक्षादिव्यवस्थाभावेऽनुभवाविरोधं वदत-
स्तव कोऽनुभवः संमतः, किं कर्तृत्वादिद्वयविषयोऽनुभवस्तद्विरोधी,
किं वाऽद्वयः परोऽस्मीत्यभेदानुभवः, अथ वा द्वैताद्वैतविषयः कश्चिद्व-
यः सविशेषाद्वयवार्दिभिरिष्यते । न चैभ्योऽपरः कश्चिदनुभवोऽस्ती-
त्येतन्मध्ये कोऽनुभवः प्रकृतविरोधीत्यर्थः । दूषणे विकल्पक्रमाना-
दरेऽपि न कश्चिदर्थो दुष्पतीति मत्वा प्रथमं द्वितीयं दूषयति—नाद्वै-
तेति । तस्य जीवेषु बन्धमोक्षादिव्यवस्थाभावस्य । अद्वितीयः पर-
मात्मास्मीत्यनुभवे मुक्तिमात्रस्यैव भानादिदानीं तनबन्धप्रतीतिः स
तद्वाधक इति वचो न युक्तमित्यर्थः । एवमेव द्वैतानुभवो न तस्य
वाधक इत्याह—नापीति । प्राक् कस्यचिन्मुक्तौ अस्माभिरुच्यमा-
नायां खल्विदानीं तनबन्धानुभवोऽस्मन्मते वाधको भवेत् । न चैवम-
स्ति आविद्यकसंसारस्य प्राग् निवृत्त्यनभ्युपगमादस्माभिरित्यर्थः ।
कल्पितविषयत्वेनास्यैव बाध्यत्वाच्च न वाधकतेत्याह—तेनेति ॥ २१९ ॥

द्वैताद्वैतानुभवेन बाध इति चेन्न, शास्त्राद्विरुद्धभेदाभेदानुभवा-
दित्याशयेनाह—

द्वैताद्वैतानिवेशिनोऽनुभवनाद्धाधोऽस्वेति चेत्
तादृक् नानुभवोऽस्ति कस्य चिदपि स्थानत्रये जीवतः ॥
भास्वच्छाविरगोचरं ह्यनुभवं बिभ्रज्जनो दृश्यते
नास्मिन् संसृतिमण्डले स न भवेत् कस्मादयं चेद् भवेत्

२ अध्याये बंधमोक्षव्यवस्थाशास्त्रप्रामाण्यम् । १३१

तादृगिति । स्थानत्रये भूम्यन्तरिक्षादौ जाग्रदादौ वा । वि-
रोधादसम्भवे दृष्टान्तमाह—भास्वदिति । सूर्यस्यान्धकारस्य चा-
भेदमनुभवन् जनोऽस्मिन् संसारमण्डले न दृश्यते यथा, तथा भेदा-
भेदमपि न कोऽप्यनुभवतीत्यर्थः । ननु माभूत् सूर्यतमसोरभेदानु-
भवो भेदाभेदयोस्तु स किं न स्यात्तत्त्वमादिश्रुतेरित्याशङ्क्य विरोधा-
विशेषाच्छ्रुतेश्चाखण्डार्थत्वादत्रापि न भवेदित्याशयेनाह—स न भवे-
दिति । स न भवेच्चेदिति सम्बन्धः ॥ २२० ॥

तस्माद्ब्रह्मैकैकैव प्रतिविम्बरूपेण स्वाविद्यया संसरति स्वावि-
द्ययैव मुच्यत इति पक्षस्यावाधितत्वाद्ब्रह्मवित्संप्रदायागतः स एव
पक्षो मुमुक्षुभिराश्रयणीय इत्युपसंहरानि—

यत एवमत्र न विरोधलवोऽ-

प्युपढौकते कथितनीतिवशात् ॥

उपगृह्यतां मतमिदं सुदृढं

गुरुसंप्रदायवचनानुगतम् ॥ २२१ ॥

यत इति । एवमित्यस्य विवरणं कथितेति । अविरोधसमर्थ-
नफलवचनमुपगृह्यतामित्यादि ॥ २२१ ॥

एवं नित्यमुक्तब्रह्मस्वभावोऽप्यात्माऽविद्यया संसरतीत्युक्तम् ।
इदानीं तत्फलं ज्ञानमात्रात् संकलानर्थनिवृत्तिरधिकारिणस्तव सि-
ध्यतीति शिष्यं प्रत्याह—

तव गाढमूढतमसा रेचितं

जगदीशजीववपुषा सकलम् ॥

प्रतिभाति तावददृढं दृढवत्

समुदेति यावदवबोधरविः ॥ २२२ ॥

तवेति । ब्रह्मज्ञानातिरिक्तोपायानिवर्त्यत्वाद् गाढं दृढम् ।
अवाधितमिव यथा स्यात्तथा ऊढं प्राप्तं यत्तमस्तेनेत्यर्थः । तत्प्राप्ति-
मानस्योत्तरावधिब्याजेन तन्निवर्त्तकमाह—तादित्यादिना । अदृढ-

मिति । तस्यानिर्वचनीयतया ज्ञानानेवत्यर्थयोग्यतामाह—दृढवत्-
प्रतिभातीति सम्बन्धः ॥ २२२ ॥

ननु सर्वेषामविप्रतिपन्नानुभवसिद्धस्येश्वरादिप्रपञ्चस्य कथं शु-
क्तिरजतवददृढत्वमित्याशङ्क्याऽविद्याप्रमुष्टधियामेव देहात्माभेदवत्त-
दनुभवान्न शुक्तिरजतादेस्तस्याध्यस्तत्वे कोऽपि विशेष इत्याश-
येनाह—

प्रभुरेष सबविदहं कृपणो

जगदेतदद्भुतचित्तानामिति ॥

प्रतिपत्तयस्तिमिरलुप्तदृशो

यदिहोद्भवन्ति न तदद्भुतकम् ॥ २२३ ॥

प्रभुरिति । सुबोधम् ॥ २२३ ॥

ननु किंवालादेतस्य महाजनानुभवविरुद्धमनिर्वचनीयत्वं कल्प-
त इत्याशङ्क्य श्रुतिन्यायसिद्धमपि तद्विद्वदनुभववलादाह—

अभयं सनातनमनातुरधी-

रवलोकयन्निजमनन्तसुखम् ॥

न मुनिः प्रपश्यति किमप्यसुखं

सकलं जिघत्सति जगत् स्वचिता ॥ २२४ ॥

अभयमिति । अनातुरधीर्धीरः, जिघत्सति अन्तुमिच्छति
नाशयतीति यावत् ॥ २२४ ॥

नन्वात्मातिरिक्तद्वैताभावे गुर्वादेस्तत्त्वज्ञानोपायस्याभावात् कथं
विदुषामनुभवः सिध्येदित्याशङ्क्याविद्यकस्य व्यावहारिकस्य तस्य
सत्त्वान्नोक्तदोष इत्याशयेनाह—

तथ चित्तमात्मतमसा जनितं

परिकल्पयत्यखिलमेव जगत् ॥

तव कल्पनाविरचितः स गुरु-

स्तव रूपमद्वयमुदाहरति ॥ २२५ ॥

२ अध्याये कल्पितस्यापि तत्त्वबोधकत्वं संभवः । १३३

तवेति । ततः किं तत्राह- तव कल्पनेति ॥ २२५ ॥

नन्वसत्यस्य शुक्तिरजनादेः स्वोचितकार्यजनकत्वाभावाद् गु-
र्वादेरपि कल्पितत्वे तन्न स्यात् । यदि तत्र स्यात् सत्य एव स्यादि-
त्याशङ्क्यार्थक्रियाजनकस्य सत्यत्वासंप्रतिपत्तेर्दृश्यस्य च शुक्तिरज-
नादेर्मिथ्यात्वस्य दृष्टत्वाद् गुर्वादेरपि तथैवेत्याह---

न हि चित्तदृश्यमपि सत्यमिति

प्रतिपन्नमस्ति भुवि किं चिदपि ॥

रशनाभुजङ्गसदृशं सकलं

जगादिन्द्रजालमिति सिद्धमतः ॥ २२६ ॥

न हीति । दृश्यस्य सत्यत्वाभावे फलितमाह-रशनेति ।
अतो रशनेति सम्बन्धः । तत्सादृश्यमेवाह-इन्द्रजालमिति । मा-
यिकमित्यर्थः ॥ २२६ ॥

ननु गुर्वादेः परिकल्पितत्वे स्थाणुपुरुषवन्न तत्त्वोपदेष्टृत्वं स्या-
दिसाशङ्क्य व्यावहारिकगुर्वादिशरीरावच्छिन्नजीवस्य घटादाविव
ब्रह्मण्यपि प्रमातृतया तन्निश्चयसम्भवेन तदुपदेश उपपद्यते नैवं स्था-
णुपुरुषस्येसाशयेन सदृष्टान्तमाह---

परिकल्पितोऽपि सकलज्ञतया

गुरुरेव पूर्णमवबोधयति ॥

परिकल्पितोऽपि मरणाद्य भवे-

दुरगो यथा न तु नभो मलिनम् ॥ २२७ ॥

परिकल्पित इति । एवकारेण स्थाणुपुरुषादि व्यावर्त्त-
यति ॥ २२७ ॥

ननु पूर्वक्षणे सत एव कारणत्वात् कथं सद्विलक्षणस्य तत्
स्यादित्याशङ्क्य किं कारणस्य सत्तामात्रं तत्तत्कार्यविशेषजनने प्र-
योजकमुत तन्मृत्वादिकमापि । तत्राद्यं दूषयति---

यदि सत्यमित्यवगतिं कुरुते

घटते पदादापि हुताशनधीः ॥

यदि चानृतं न जनयेत् प्रामितिं

ननु चोदनापि जनयेन्न धिषम् ॥ २२८ ॥

यदीति । गुर्वादिप्रपञ्चो यदि सत्यतयैवावगतिं कुर्यान्न तु स्वस्वासाधारणरूपसामर्थ्येन तदा पटादेरापि धूमादेरिव हुताशनज्ञानादिकार्यं स्यादित्यर्थः । द्वितीये चासद्विलक्षणप्रपञ्चस्य तावन्मात्रादेव कार्यविशेषजनकत्वोपपत्तौ न श्रुतिन्यायविरुद्धं सत्त्वं कल्पनीयमिति द्रष्टव्यम् । किं च भ्रमविषयस्य प्रमादिकार्याजनकत्वं नियमेन परेणापि वक्तुं न शक्यामिसाशयेनाह—यदि चेति । नन्विति वितर्के, चोदनेति वाक्यमात्रं द्रष्टव्यम् ॥ २२८ ॥

इष्टापत्तिमाशङ्क्याह—

जनयत्यसाविह मृषावपुषा

करणीयवस्तुनि मतिं सुदृढाम् ॥

ध्वनिधर्मभेदघटितो हि मृषा

स्वरसेन सन्नपि तु वर्णगणः ॥ २२९ ॥

जनयतीति । असौ चोदना, इह लोके च मृषावपुषा विकल्पितानुपूर्वीस्वरादियुक्तवपुषा, करणीयवस्तुन्यनुष्ठेयादिस्वभावे स्वप्नेमेवे । ननु स्वरादिवैशिष्ट्यं तस्याः स्वाभाविकमिति न मृषेत्यत आह—ध्वनीति । एतच्च वर्णक्रमस्याप्युपलक्षणम् । अवर्णात्मकशब्दो वायुर्वा ध्वनिस्तस्य धर्मा उदात्तादयो न वर्णधर्मा वर्णानामेकत्वान्नित्यविभुत्वाच्चोदात्तादेः पौर्वापर्यस्य चासम्भवात् । वीणादिध्वनिधर्मतया क्लृप्तस्य तस्य वर्णधर्मत्वे प्रमाणाभावाच्च । अत उदात्तोकार इत्याद्यनुभवस्य तत्कालनियतध्वनिधर्मविषयस्य वर्णशे भ्रान्त्याऽप्युपपत्तेर्वायुधर्मस्यापि शब्दस्येवाश्रयानुभवमन्तरेणापि तत्सम्भवात् अतः स्वरूपेण सत्यापि वर्णसमूहस्वरूपा चोदनोक्तविशिष्टरूपेण मृषैवेत्यर्थः ॥ २२९ ॥

२ अध्याये कल्पितस्यापि तत्त्वबोधकत्वसंभवः । १३५

ननु तर्हि वर्ण स्वरूपमेवार्थप्रतिपत्तौ कारणमस्तु न मृषास्वरवै-
शिष्ट्यं पौर्वापर्यं चेत्याशङ्क्य स्वरादिभेदेऽर्थप्रतीतिविशेषदर्शनात्तद-
पि कारणमेवेत्याशयेन नैरुक्तं वचनमाह—

मन्त्रो हीनः स्वरतो वर्णतो वा

मिथ्याप्रयुक्तो न तमर्थमाह ॥

स वाग्वज्रो यजमानं हिनस्ति

यथेन्द्रशत्रुः स्वरतोऽपराधान् ॥ २३० ॥

मन्त्र इति । मिथ्याप्रयुक्तः स्वाभाविकस्वरादिविलक्षणस्वरा-
दिमत्तया प्रमादादिना प्रयुक्तः । तं तात्पर्यविपरीतभूतम् । प्रत्युत विप-
रीतार्थबोधकतया यजमानं नाशयत्येवेत्याह—स इति । उदाहरति—
यथेति । वृत्रमुत्पादयता त्वष्ट्रा इन्द्रस्य शत्रुरिति तत्पुरुषस्वरमन्त्रा-
र्थमभिप्रेत्य प्रमादेन बहुव्रीहिस्वरः प्रयुक्त इतीन्द्र एव तस्य शत्रुर्व-
भूत यथा, एवं चोचितस्वरोऽपि वाक्यार्थज्ञानहेतुरित्यर्थः । एवं पौ-
र्वापर्यविशेषस्याऽप्यर्थविशेषधीजनकत्वं वाच्यम्, अन्यथा राजा जारे-
विपदाभ्यामाविशेषेणार्थधीप्रसङ्ग इत्याशयः ॥ २३० ॥

ननु तर्हि सत्यस्फोट एव चोदनाऽस्तु न तस्यापि स्वरसतः स्व-
रादिवैशिष्ट्यासम्भवेन तत्र तस्य मिथ्यात्वानपायाव । वर्णसमूहाति-
रिक्ते चानुभवादेरभावादप्रामाणिके न चोदनात्वानित्याशयेनाह—

न च वर्णपूगमपहाय भवे-

दिह चोदनेत्यभिमतं विदुषाम् ॥

यदि सत्यमेव गमकं भवति

स्फुटमप्रमाणमियमप्युदिता ॥ २३१ ॥

न चेति । परमतनिराकरणमुपसंहरति—यदीति । आपिशब्देन
चोदनामात्रप्रामाण्यवादिनं प्राभाकरं प्रति तदपि न सिध्येदिति सू-
चयति । उदिता उक्ता चोदना, प्रमाणं स्यादिति शेषः ॥ २३१ ॥

वैशेषिकादीनां मते वर्णव्यक्तीनामानन्त्यादुत्पत्तेश्च स्वाभावि-

क्येवानुपूर्वीं स्वरश्चोपपद्यत इति न वर्णानां तद्वैशिष्ट्यं मृषेत्यलीक-
स्य सत्यबोधकत्वे नायं दृष्टान्त इति मत्वा तन्मते श्रोत्रेन्द्रियं तत्र
दृष्टान्तमाह—

श्रवणेन्द्रियं च किल कर्णगतं

परिकल्पनोपचरितं नभसः ॥

वलयं प्रकाशयति शब्दगणं

परमार्थमित्यपि कणादमतम् ॥ २३२ ॥

श्रवणेति । तत्स्वरूपमाह, कर्णगतं कर्णशङ्कुलीमध्यस्थम् ।
ननु नभसः सर्वगतस्य कथं कर्णगतत्वं वलयत्वं चेत्याशङ्क्याह—
परिकल्पनया, कर्णावच्छेदेन हेतुनोपचरितं नभसो वलयवद्वलयं
वलयसदृशोऽशः श्रवणेन्द्रियमित्यन्वयः । वैशेषिकादिमते हि श्रो-
त्रस्य नित्यविभुनभोरूपस्यैव शब्दप्रकाशकत्वेऽतिप्रसङ्गपरिहाराय
कर्णशङ्कुल्यवच्छिन्नं नभोवलयं श्रोत्रमित्युपेयम् । न च नभसो
वलयत्वं मुख्यं संभवतीति तदलीकमेव वाच्यम् । तथापि शब्दं
प्रकाशयतीति तन्मतेऽप्यलीकस्य सत्यबोधकत्वं दृष्टमित्यर्थः । किले-
त्यनेन स्वमते श्रोत्रस्यावबोधत्वेन तदसंमतिं सूचयति ॥ २३२ ॥

तस्मात् कल्पितगुर्वादेरापि तत्त्वबोधकत्वसंभवाद् वाक्यो-
त्थतत्त्वसाक्षात्कारादाविद्यकबन्धनिवृत्तिः सिध्यतीति स्वमतमु-
पसंहरति—

त्वमतः स्वमोहरचितं गहनं

भवसागरं तर परावगतेः ॥

परिकल्पितद्वयनिबन्धनतः

परमार्थसंविदुदये सति भाः ॥ २३३ ॥

त्वमिति । कल्पितं द्वयं गुर्वादिनिबन्धनं यस्याः परावगतेर्दृ-
ष्टिरूपायाः परमार्थसंविद उदयेऽभिव्यक्ताविति योजना ॥ २३३ ॥
ननु परमते चोदनाद्यानुपूर्व्यादेरलीकत्वमसिद्धं, तन्मतेऽनिर्व-

चनीयाभावात् । एवं श्रोत्रेन्द्रियमपि नालीकं किं तु प्रसिद्धबलय-
सदृशं नभः, ततश्च सत्यमेव परमते बोधकमिति तद्वद्वृष्टान्तसिद्धिमाश-
ङ्क्य कैमुतिकन्यायेनानिर्वचनीयस्य बोधकत्वमाह—

भ्रान्तं तथोपचारितं च यथाविभाग-
मङ्गीकृतं कणभुगादिमुनीन्द्रमुख्यैः ॥

यन्नास्ति तत्फलनिबन्धनमस्मदीये

तन्त्रे तमोविरचितं न फलाय कस्मात् ॥२३४॥

भ्रान्तमिति । चोदनायाः स्वरादिवैशिष्ट्यं भ्रान्तं श्रोत्रेन्द्र-
यमुपचारितं बलयम् । यथाविभागं यथामतम् । ततः किं तत्राह—य-
न्नास्तीति । भ्रान्तमुपचारितं परमते नास्त्येव, न ह्यपरिच्छिन्ने नभसि
वस्तुतो बलयसादृश्यमस्ति, तथापि तत्सत्यबोधनहेतुश्चेदस्मन्मते अ-
विद्याकल्पितमनिर्वचनीयं कस्मात् फलाय न भवेदित्यर्थः ॥२३४॥

ननु भ्रमविषयादेरपि तन्मतेऽन्यत्र सत्त्वाद्यन्नास्तीत्यसिद्धमि-
त्याशङ्क्योत्तरार्द्धं विवृणोति—

असदपि फलवत्तामश्नुते युष्मदिच्छा-

मनुसरदथ कस्मान्मायया निर्मितं सत् ॥

न भवति फलवत्ताभाजनं चित्रमेतद्

वयमिह न समर्था यूयमत्यन्तशक्ताः ॥ २३५ ॥

असदिति । यद्यपि स्वरादि ध्वन्यादौ वर्तते तथापि न त-
त्स्वरूपेण शब्दबोधहेतुः किं तु शब्दनिष्ठतया ज्ञायमानम्, तस्य तद्वै-
शिष्ट्यं वासदेव, तस्य सत्त्वे तज्ज्ञानस्य भ्रान्तित्वायोगात् । एवं नभसो
बलयसादृश्यमप्यसदेवेति न तयोद्वृष्टान्तत्वासिद्धिः, तदिदमुक्तमसादिति ।
युष्मदिच्छामनुसरदयुष्मदिष्टमित्यर्थः । अथेत्यर्थान्तरोक्तिः । सव अस-
द्विलक्षणम् । अत्र लौकिकीं रीतिं दर्शयति—वयमित्यादिना । इह
उक्तेऽर्थे केवलं भवतां धार्ष्ट्यमस्माकं च तदभावो निमित्तं न त्वन्यत्
किञ्चिदित्यर्थः ॥ २३५ ॥

एवं परमतेनापि कल्पितस्य सत्यबोधकत्वमुपपादितं स्वमते त्व-
सत्यस्यैव गगनादेर्निखिलपपञ्चस्य मायाभिः पुरुरूप ईयत इति श्रु-
त्यनुसारेण कारणत्वाभ्युपगमाद् गुर्वादेरपि तथाविधस्य तदुप-
नमेव स्वरूपेणालीकस्याप्यधिष्ठानमदात्मत्वादित्याशयेनाह—

परमेव तत्त्वमगृहीतमभू-

दखिलस्य कारणमनर्थकरम् ॥

परमेव तत्त्वमवबुद्धमतः

परितृप्तये भवति पुष्कलतः ॥ २३६ ॥

परमेवेति । अगृहीतमज्ञातम् । सर्वस्य बन्धस्याज्ञातसद्विवर्त्त-
त्वे फलितमाह—परमेव तत्त्वमवबुद्धमिति ॥ २३६ ॥

ननु यदि मद्रूपमेवावबुद्धं मम तृप्तये भवति तर्हि प्रागपि तत्त्व-
मादिवाक्यादिश्रवणसंभवात् कथमितः पूर्वं मम तृप्तिर्नाभूदित्याश-
ङ्काशुद्धान्तःकरणतया मायिकैश्वर्यादौ तव चित्ताभिनिवेशादिनाऽ-
धिकाराभावेन प्राक् तत्त्वसाक्षात्कारानुदयादित्याशयेनाह—

तव रूपमेव तव दुःखकरं

यदि तन्न पश्यसि बहिर्मुखधीः ॥

तव रूपमेव तव तृप्तिकरं

यदि तत् प्रपश्यसि निवर्त्य तमः ॥ २३७ ॥

तव रूपमिति । बहिर्मुखधीरित्यनेन वैराग्यशमदमाद्यभावं
सूचयति । इदानीं तु तव विवेकाद्यधिकारसंपत्तस्तत्त्वसाक्षात्कारसं-
भवात् परितृप्तता सिध्यतीत्याशयेनाह—तव रूपमिति । तम ई-
त्यज्ञानकार्याविवेकरागादिरुच्यते ॥ २३७ ॥

नन्वेवमपि न ज्ञानमात्रान्मम कृतकृत्यता, “कर्मणैव हि संसिद्धि-
मास्थिता जनकादयः” इत्यादेः कर्मणो मुक्तिहेतुत्वावगमादित्याशङ्का
अन्तःकरणशुद्धिलक्षणां सिद्धिं प्रति कर्मणो हेतुत्वं तद्वाक्यार्थः, अन्यथा
“नान्यः पन्था विद्यतेऽयनाय । ज्ञानादेव तु कैवल्यम्” इत्यादिशास्त्र-

विरोधादतो ज्ञानमात्रात् कृतकृत्यता भवेदित्याशयेनाह—

तव बोधमात्रमुपनेयेमत-

स्तव मोहमात्रमपनेयमपि ॥

तव बोधमोहजनिहानिकरं

वचनं त्रयीशिरसि तत्त्वमिति ॥ २३८ ॥

तव बोधेति । किं चाविद्यानिवृत्तेरेवात्र साध्यत्वाद्विद्यैवापेक्षिता न कर्मेत्याशयेनाह—तव मोहेति । ननु सकलप्रमाणावेद्यब्रह्मणि कथं मम बोधस्तमोनिवृत्तिर्वा स्यादित्याशङ्क्याह—तव बोधमोहेति—बोधजनिद्वारा मोहहानिकरं वचनमित्येव युक्तं तत्त्वमिति वचनमिति सम्बन्धः ॥ २३८ ॥

ननु मुक्तिसंसारयोरविशेषायोगाद् विशेषो वाच्यः, स चेन्मुक्तावपि कश्चिदागन्तुकोऽस्ति तर्हि तव बोधमात्रमुपनेयमित्यसङ्गतमित्याशङ्क्य आविद्यकसंसारनिवृत्तिरेव तत्र विशेषः, सा च तव मोहेत्यादिनोक्तैवेत्याशयेनाह—

तव बोधजन्मनि पुरा न पुन-

स्तव कश्चिदप्प्रतिशयो भवति ॥

तम एव पूर्वमभवन्न भव-

त्यवबोधजन्मनि ततो न परम् ॥ २३९ ॥

तव बोधेति । बोधोऽवबोधस्तज्जन्मनि ततः पुरा पश्चाच्च न कश्चिदतिशयोऽस्तीत्यर्थः । तर्हि निवर्त्याभावात् किं निवर्त्तकेन ज्ञानेनेत्यत आह—तम एवेति । पूर्वं, ज्ञानात् पूर्वम् । अवबोधजन्मनि सति तमो न भवति परं तु न ततः परमन्यत् किं चिदस्तीत्यर्थः ॥ २३९ ॥

नन्वेवं प्राक् तमसैवात्मा सद्वितीयः स्यादित्याशङ्क्य तस्य त-

स्मिन्नध्यस्तत्वान्न ततः पृथक् तमोऽस्तीत्याशयेनाह—

न तमोऽपि पूर्वमभवन्न भव-

त्यवबोधजन्मनि तमोऽभिभवः ॥

तम एव केवलमिदं सकलं

न तमो विनाऽऽत्मनि किमप्यभवत् ॥ २४० ॥

न तमोऽपीति । अभवद् वस्तुत इति शेषः । तथापि तन्निवृत्त्यैवात्मा सद्वितीय इत्याशङ्क्य तन्निवृत्तेरपि तावन्मात्रत्वान्नैवमिषाह—न भवतीति । तद्भिन्न इति शेषः । तर्हि विद्यदादिप्रपञ्चतन्निवृत्तिभ्यां तस्य सद्वितीयतेत्याशङ्क्याह—तम एवेति । तम आसीत्तमसा गृढमग्र इति श्रुतिमुक्तेऽर्थे प्रमाणमभिसंधायाह—न तमो विनेति । ननु भवतु तमस्तत्कार्ययोरात्मन्यध्यस्तत्वात्तावन्मात्रत्वं न तु तन्निवृत्तेरपि तथात्वं युज्यते मुक्तावप्यध्यासतत्कारणावस्थानायोगादनध्यस्तायास्तस्या ज्ञानसाध्यतया आत्मताऽयोगाच्चेति चेन्न । साध्यत्वेऽपि हि तस्या आत्ममात्रत्वं चतुर्थाऽध्याये वक्ष्यति । अस्तु वा पञ्चमप्रकाररूपा सा ततोऽतिरिक्ता तदुपपादनं च तत्रैव द्रष्टव्यम् ॥ २४० ॥

नन्वेवमपि न तस्यास्तमोमात्रत्वमित्याशङ्क्याह—

न तमः परिहृत्य लभ्यते

तमसो हानिगता निरूपणा ॥

इति सा तम इत्युदीरिता

न निवृत्तिस्तमसस्तमोमयी ॥ २४१ ॥

न तमः परिहृत्येति । हानिविषया निरूपणेत्यर्थः । अविद्यादशायामेव हि तन्निरूपणं क्रियते प्रतियोगितया च तन्निवृत्तिरविद्यामपेक्षत इत्युपचारात् सा बन्धवत्तम इत्युदीरिता । न तु तमोनिवृत्तिर्विद्यदादिवत्तमोमयी भवति न हि घटादिनिवृत्तिर्घटमयीत्यर्थः ॥ २४१ ॥

नन्वेवमपि तत्र बोधमात्रमुपनेयमित्युक्तमयुक्तं, विदुषोऽपि नित्याद्यनुष्ठानसत्त्वात्, अन्यथा यावज्जीवादिश्रुतिविरोधादित्याशङ्क्याविद्वद्विषया सेत्याशयेनाह—

विधयश्च कर्मविधयाः स्वतमः—

पटलावृते त्वयि बहिर्मनसि ॥

कुत एव सम्यगवबोधहते

तमसि प्रवृत्तिरिह सम्भवति ॥ २४२ ॥

विधय इति । ननु किमिति तमपटलावृतगोचरत्वं तेषामित्याशङ्क्य त्वयीत्युक्तं तदधिकारिणं विशिनष्टि—बहिर्मनसीति । आत्मनो बाह्ये पापक्षयादौ मनो यस्य तस्मिन्नित्यर्थः । प्रत्यवायादिपरिहारकामं प्रत्येव नित्यादिविधिप्रवृत्तेः प्रत्यवायतत्परिहारकामादेश्चाविदुष एव संभवादिद्वदधिकारा एव नित्यादिविधयो यावज्जीवश्रुतिश्चेति विद्यया निवृत्ताज्ञानतत्कार्यब्राह्मण्याद्यभिमानादौ त्वयि न तत्प्रवृत्तिरित्याशयेनाह—कुत एवेति ॥ २४२ ॥

उक्तमेवार्थं विवृणोति—

विदिते पदे भगवतः परमे परिपुष्कले परमतृप्तिमतः ॥ तव तृष्णया विरहितस्य कथं विधिषु प्रवृत्तिरपवर्गवतः ॥ २४३ ॥

विदित इति । परिपुष्कले सजातीयादिभेदरहिते, अनेनोक्तरूपे ब्रह्मण्यपि स्वात्मतया विदितेऽनुष्ठाननिमित्तब्राह्मण्यादेस्तदभिमानादेश्चाभावो दर्शितः । परमतृप्तिमत इत्यस्य विवरणम् अपवर्गवत इति । अनेनाप्यकामस्याप्रवृत्तिर्दर्शिता ॥ २४३ ॥

नन्वेकस्य विधेरेकत्रैव दशाभेदेन प्रवृत्तेरप्रवृत्तेश्चायोगादिदमयुक्तमित्याशङ्क्य तत्परिहारं सट्टान्तमाह—

अभिचारकर्मविधयो हि यथा फलभागबाधमनु बाधयुजः करणादिभागनिरुपाख्यतया विधयस्तथैव परमात्ममतेः ॥

अभिचारेति । वैरिहिंसाफलकूपेनादिकर्मविधयो न हि-

स्यात् सर्वाभूतानीति तत्फलांशहिंसाया बाधमनु पश्चादिदं बलवद-
निष्टसाधनमिति स्वस्य बाधयुक्ता भवन्तीत्यर्थः । इयेनादेर्हिंसासा-
धनस्य विहितत्वादाहत्य निषेधादर्शनाच्च फलभागबाधमित्याहु-
क्तम् । अत एवाग्नीषोमीयादस्य विशेषः, तस्य फलद्वारा साक्षा-
द्वा कथमप्यनिषेधात् । इयेनेनाभिचरन् यजेतेत्यादिविधयो हि ती-
व्रोपाद् ब्राह्मणादिवधं बलवदिष्टं मत्वा प्रवर्त्तमाने प्रवर्त्तन्ते, स
एव यदि न हिंस्यात् सर्वा भूतानीति इयेनादिफलभागस्य हिंसा-
या बाधकं शास्त्रमर्थतः परामृशति तदा विगतरोषो भवति, इयेनादि-
विधयश्च तदा स्वभाव्याभावात्तस्मिन् प्रवर्त्तन्ते । न हि बलवदानि-
ष्टसाधनत्वं हिंसादेर्जानन्तं तदुपाये विधयः प्रवर्त्तयितुं शक्नुवन्ती-
ति तेषां यथा दशाविशेष एव तस्मिन् प्रवृत्तिः । एवं ब्रह्मसाक्षा-
त्कारेण शरीरादिसमस्तप्रपञ्चनिवृत्तौ भावनायाः करणाद्यंशत्रय-
स्यापि निरुपाख्यतया अभावात् कथं विधयः प्रवर्त्तेरन्निति न किं
चिदत्रायुक्तमित्यर्थः ॥ २४४ ॥

अनेन द्योतितं कैमुतिकन्यायं विशदयति —

यदि भाव्यभागविलये न भवेत्

फलभावना कथमिहोत्सहते ॥

करणादिभागविलये भवितुं

विधिरन्तरेण घटते न च ताम् ॥ २४५ ॥

यदीति । भाव्यरूपभागमात्रस्य विलय इत्यर्थः । फलभाव-
ना हिंसारूपफलोद्देशेन या भावना । करणादीत्यादपदेन सर्वस्यैव
भावनानांशत्रयस्य तदन्यस्यापि तद्धेतोरभावं दर्शयति । नन्वर्थभाव-
नाभावेऽपि लिङ्गादिव्यापारो विधिः किमिति न भवेदित्याशङ्क्य
तस्यार्थभावनाभाव्यकत्वात्तामन्तरेण सोऽपि न घटत इत्याह-
विधिरिति ॥ २४४ ॥

एवं भावनावाक्यार्थवादेऽवगतहिंसादिप्रतिषेधशास्त्रार्थे श्येना-
दिविधीनामप्रवृत्तिमुक्त्वा नियोगवाक्यार्थमतेऽपि तामाह—

अधिकारिणं च विषयं च विना

न नियोगबुद्धिरुपपत्तिमती ॥

न विना तमस्तदुभयं घटते

विदितात्मनश्च न तमो घटते ॥ २४६ ॥

अधिकारिणं चेति । नियोज्यमित्यर्थः । विषयं कृतिनिरूप-
णद्वारा नियोगनिरूपकं धात्वर्थम् । प्राभाकरमते हि प्रत्ययार्थो नि-
योगः फलकामनादिमता नियोज्येन साक्षात्कृतिविषयेण धात्वर्थे-
न चास्यात्र नियोग इति निरूप्यते, हिंसादिनिषेधशास्त्रार्थविदश्च न
श्येनादिविधीनियोज्यत्वं तदनिष्टत्वाज्ञानानिष्टत्वा तत्कामनादेरसं-
भवान्न श्येनादेस्तत्कृतिसाध्यत्वमिति विषयनियोज्यौ विना श्येना-
दिनियोगबुद्धिस्तस्य तदा न घटते । एवं विदितात्मतत्त्वस्य तमसो
निवृत्तेर्विषयनियोज्यात्मकमुभयं नियोगापेक्षितं तन्न घटत इत्यर्थः ।
तर्हि तस्य तमोऽप्यस्तु तत्राह—विदितेति ॥ २४६ ॥

नन्वविद्यावद्विषयत्वे विधीनां बाधितार्थतयाऽप्रामाण्यप्रसङ्ग-
इत्याशङ्क्य वस्तुतस्तदर्थस्य वेदान्ततन्मूलन्यायबाधेऽपि व्यावहारि-
कमेव प्रामाण्यं, न वेदान्तानामिव तात्त्विकमित्याशयेनाह—
व्यवहारगोचरमतः सकलं विधिवाक्यमित्यवगतिं मनसि ॥
उपनीय वेदशिरसां विधिभिर्न विरोध इत्यपि समाकलय ॥

व्यवहारेति ॥ २४७ ॥


एवमद्वयब्रह्मपरवेदान्तानां भेदग्राहिमानान्तरविरोधनिरासस-
मर्थनं द्वितीयाध्यायार्थमुपसंहरति—

एवं वेदान्तवाक्यैरवगतिपदवीमद्वये नीयमाने

प्रत्यक्तत्त्वे समस्तद्वयकृति तमसि क्षीयमाणे च सत्यः ॥

स्वाराज्यं त्वय्यवासे परमसुखमुजि स्वच्छचैतन्यमात्रे
लेशो मानान्तराणामपि दुरधिगमस्तत्र दूरे विरोधः २४८॥

इति श्रीसर्वज्ञात्ममुनिविरचिते संक्षेपशारीरके
ऽविरोधलक्षणं नाम द्वितीयोऽध्यायः ॥



एवमिति । अद्वये प्रत्यक्तत्त्वे वेदान्तैः स्फुटं प्रतिपाद्यमान
इति विरोधविषयसमन्वयार्थो दर्शितः । अविद्यात्मकभेदविषयत्वा-
न्मानान्तरस्य न तेन समन्वयार्थो विरुध्यत इति प्रागुपपादितं मन-
सि निधाय समस्तद्वयकृतीत्युक्तम् । क्षीयमाणे चेत्यादिना ज्ञानमा-
त्रात् परितृप्ततामुपपादितामनुवदति । विचारदशायामपि वेदान्ता-
नां न मानान्तरविरोधः सम्भावितस्तदा किमु वक्तव्यमवगते तत्त्वे
इत्याशयेनाह—लेश इति । लेशोऽपीत्यर्थः ॥ २४८ ॥

इति श्रीमत्परमहंसरित्राजकाचार्यश्रीविश्वेश्वरसरस्वतीश्रीपादशि-
ष्यश्रीमधुसूदनसरस्वतीश्रीपादकृतसंक्षेपशारीरकव्याख्या-
नरूपसारसङ्ग्रहाख्यटीकायां द्वितीयोऽध्यायः ॥



॥ श्रीः ॥

तृतीयोऽध्यायः ।

“अथातो ब्रह्मजिज्ञासा” इत्यनेन किं ब्रह्मस्वरूपम्, किं च तत्र प्रमाणम्, का च तदनुग्राहिका युक्तिः, किं च सयुक्तिकप्रमाणजन्यायाः फलवन्मतेः साधनमितिकर्तव्यतारूपं सामवायिकमारादुपकारकं च, किं च सेतिकर्तव्यताकप्रमाणजन्यायाः फलवन्मतेः फलम्, कथं वेति प्रतिज्ञापञ्चकसंपिण्डतं कृतम् । तत्राद्वयब्रह्मस्वरूपं तदस्थस्वरूपलक्षणाभ्यां लक्षयित्वा तत्र समन्विता वेदान्ताः । ते च तत्रैव मानमेवेति समन्वयलक्षणे व्युत्पादितम् । अथाद्वये ब्रह्मणि वेदान्तसमन्वये द्वैतग्राहिमानविरोधोद्धारयुक्तयो निबद्धा अविरोधलक्षणे । ततो निर्विरोधवेदान्तसमन्वयजन्याया मोक्षफलपर्यन्ताया मतेरुत्पत्तौ साधनं वेदान्तवाक्यप्रमाणेतिकर्तव्यतारूपमन्तरङ्गवहिरङ्गभावेन स्थितं साधनलक्षणे निरूपितम् । ततोऽन्तरङ्गवहिरङ्गसाधनकलापसंपन्नेवेदान्तप्रमाणजन्याया मतेः फलमाविद्यानिवृत्त्युपलक्षितमखण्डानन्दस्वरूपं यच्च यादृशं चेति चतुर्थे फललक्षणे निर्णीतम् । एवं पञ्चावयवविचारात्मिका चतुर्लक्षणी मीमांसा । तस्याः प्रकरणमिदमपि तादृशमेवेति साधनप्रतिज्ञां निरूपयितुं तृतीयोऽध्याय आरभ्यते ।

ननु द्विविधं साधनम्, प्रमायाः करणमितिकर्तव्यता च । तत्र करणं वेदान्तवाक्यम्, तं त्वौपनिषदं पुरुषं पृच्छामीति श्रुत्याऽऽत्मन औपनिषदत्वकथनात् । इतिकर्तव्यता चाप्रामाण्यशङ्का-

निरासितकानुसरणम् । तदुभयमपि प्रथमाद्वितीयाभ्यामेव संपादि-
तामिति किं तृतीयेन । अज्ञाननिवर्त्तके च ज्ञाने प्रमाणतदितिकर्त्तव्य-
ताऽतिरिक्तं साधनं नापेक्षितमिति वक्ष्यते । शुक्त्याद्यज्ञाननिवृत्तौ
तावन्मात्रदर्शनाच्च । उच्यते । सत्यं, प्रमाणमितिकर्त्तव्यता चेति द्वि-
विधं साधनम्, इतिकर्त्तव्यतायां त्वस्ति विशेषः, प्रतिबन्धकवैचि-
त्र्यात् । तथाहि । ब्रह्मज्ञाने साक्षात्काररूपे बाधायोग्ये जातेऽप्येते
पुरुषापराधाः फलं प्रतिवध्य जिज्ञासामुत्पादयन्ति । एका विषय-
भोगवासनां, वेदान्तानां ब्रह्मण्यबोधकत्वकल्पना, बोधितेऽपि ब्रह्म-
णि बाधितत्वकल्पना, अबाधितेऽपि ब्रह्मणि साक्षात्काररूपायां त-
त्पमितावसाक्षात्कारत्वकल्पना, प्रामितिफले च पुरुषार्थेऽप्यज्ञाननि-
वृत्त्युपलक्षिते मोक्षे पुरुषार्थत्वाभावकल्पना चेति । तत्र विषयभो-
गवासना शमदमादिसंपत्त्या श्रवणाङ्गभूतया निवर्त्यते । द्वितीया प्र-
माणगतासम्भावना श्रवणाख्यविचारप्रदर्शकेन समन्वयाध्यायेन ।
तृतीया प्रमेयगतासम्भावना विरोधाभावरूपमननाख्यविचाराङ्गप्र-
दर्शकेन द्वितीयाध्यायेन । प्रामाण्यनिश्चयविरोधित्वादुभयमिदमस-
म्भावनेत्युच्यते । निश्चितेऽपि प्रामाण्ये यत्फलविरोधिकल्पनाद्वयं
तद्विपरीतभावेनेत्युच्यते । तच्च निदिध्यासनाख्यविचाराङ्गप्रदर्शकेन
तृतीयेन चतुर्थेन चाध्यायेन निवर्त्यत इति प्रागुक्तमेव । तत्र साक्षा-
त्कारस्यासाक्षात्कारत्वकल्पनानिवर्त्तकं प्रामाण्यनिश्चयानुपयोगिसा-
धनजातं तृतीयार्थः, पुरुषार्थेऽप्यपुरुषार्थत्वकल्पनानिवर्त्तकं तु चतु-
र्थार्थ इति त्रिवेकः । तेन यद्यपि वेदान्ता ब्रह्म बोधयन्त्येव, ब्रह्म
च केनापि मानेन न बाधितम्, तथापि तदहं न साक्षात् करोमि किं
तु तन्मम परोक्षमेव भातीति भ्रान्तितत्संस्कारपरंपरारूपा विपरीत-
भावना यावदनुवर्त्तते तावन्न ब्रह्मविद्या फलं प्रसूत इति तन्निवर्तनाय
वेदान्तैर्बोधितं सर्वमानाबाधितं च सच्चिदानन्दाद्वयलक्षणं, ब्रह्मैवा-
ऽहमस्मि तच्च सर्वदा साक्षात् करोम्येवेत्येतावत्फलपर्यन्तसोपकर-

पञ्चाननिरूपणाय शिष्यप्रश्नमवतारयति—

श्रुत्वाऽविरोधमुपपन्नसमन्वयोत्थ-

ब्रह्मात्मनामतिरयं पुनरप्युवाच ॥

ब्रह्मात्मताफलशिरस्कमतिं प्रसूते

यत् साधनं तदखिलं प्रतिपित्समानः ॥ १ ॥

श्रुत्वेति । अयं शिष्योऽविरोधं श्रुत्वेति वृत्तं द्वितीयाध्याया-
र्थं हेतुत्वेन कथयति । अविरोधन्यायैरुपपन्नाऽवाधितत्वेन निश्चिता
प्रथमाध्यायोक्तसमन्वयोत्था ब्रह्मात्मतामतिरस्येति समननश्रवणफलं
सिद्धं दर्शयति । अहं ब्रह्म भवामि ब्रह्मरूपेण च सर्वदा भामीत्येव-
मभानावरणनिवृत्तिरूपं ब्रह्मात्मताफलं शिर इव यस्या मतेरन्तः-
करणवृत्तेर्यदभावे शिरोहीनेव निष्फला भवति मतिस्तादृश्याः फल-
पर्यन्ताया मतेर्यत् साधनं ध्यानमौनानिदिध्यासनादिशब्दैः प्रतिपा-
दितं तदखिलं कृत्स्नं सोपकरणं प्रतिपित्समानः प्रतिपत्तुमिच्छान्नेति
वर्त्तिष्यमाणं हेतुमत् कथयति । पुनरप्युवाच पृष्टवान् गुरुम् । श्र-
वणमननाभ्यामहं ब्रह्म न भवामीत्येवंविधासत्त्वावरणनिवृत्तावप्यहं
ब्रह्मरूपेण न भामीत्येवंविधाऽभानावरणस्य स्थितेस्तन्नाशाय फल-
वन्मतिसाधनाकाङ्क्षाऽस्तीति दर्शितम् । तद्विना वेदान्तानां प्रयोज-
नवन्मतिपर्यवसायितारूपप्रामाण्यासिद्धेः ॥ १ ॥

इदानीं शिष्यस्य द्वितीयाध्यायकृतशङ्कानिवृत्तिमनुवदन् तदी-
यजिज्ञासितगोचरप्रश्नमाह—

एदंपर्यमखण्डवस्तुविषयं वेदान्तवाक्यस्य यत्
पूर्वं वर्णितमस्य भूदपहतिर्मा नाम मानान्तरैः ॥

किं त्वस्याः परिनिष्ठितस्वविषयध्वान्ताच्छिदो जन्मने
विद्याया वचनादृते किमपरं कृत्यं भवेत् साधनम् ॥ २ ॥

एदंपर्यामिति । वस्तुतोऽखण्डत्वं त्रिविधपरिच्छेदशून्यत्वं प्र-
त्यगाभिन्नत्वं च । प्रथमपदे प्रस्तुतत्वाद् विद्याया अस्या इति परा-

मर्शः। विद्यासमानविषयस्य ध्वान्तस्याऽभानावरणस्य परिनिष्ठितत्वं
नाम विविधानिविडवासनाभिः सहानादिकाले निरूढत्वम् । अथ वा
परिनिष्ठितेति विषयस्य ब्रह्मणो विशेषणं बाधावधित्वकथनार्थम् ।
वचनाद्वेदान्तवाक्यात्, कृत्स्नमुपेयम् । यतेः कृत्स्नकर्मत्यजोऽनन्य-
गतिकस्येति शेषः । ननु वचनादहम् इत्युक्त्येवाऽनुष्ठेयसाधनस्य तद-
न्यत्वमवगतं किमपरमिति विशेषणेनेति चेत्, संत्यम् । नाऽयमपरश-
ब्दोऽन्यत्वपरः किं तु प्रधानभूतवेदान्तवाक्योपकारितया साधना-
न्तरस्य तद्गुणत्वपर इत्यनवद्यम् ॥ २ ॥

यानि त्वया पृष्ठानि साधनानि तानि तृतीयाध्यायनिविष्टैश्चतु-
र्भिः पादैः क्रमण निरूपितान्येवेत्यभिप्रेत्याहाचार्यः—

वैराग्यस्य दृढत्वमेकमपरं तत्त्वंपदार्थज्ञता
वाक्ये निर्गुणनिष्ठिते च सकले न्यायादियत्तामतिः ॥
सम्यग्ज्ञानसमीपदूरभावयोर्हेत्वोर्विवेकज्ञता
वाक्यार्थप्रतिपत्तिसाधनमिदं यत्नेन कृत्यं यतेः ॥ ३ ॥

वैराग्यस्येति । नन्वादावेव जिज्ञासासूत्रगताथशब्दोपात्त-
न्यायैवैराग्यस्य दृष्टादृष्टद्वारा तत्त्वबोधोपकारिताया उक्तत्वात् कृत-
मत्र तदभिधानेनेत्याशङ्क्योक्तं दृढत्वमिति । तत्रैहिकामुष्मिकविषय-
भोगेष्वनिच्छालक्षणवैराग्यमात्रस्य साधनत्वमुक्तम् । अत्र तु जीवस्य
शुभाशुभादिकर्मवशान्नानाविधशरीरपरिग्रहपरित्यागलक्षणदुरन्तदुःख-
मयसंसारनिरूपणेन तज्जिहासारूपस्य तद्दार्ढ्यस्य विवक्षितत्वान्न पु-
नरुक्तता । अत एव रंहतिपादविषयभूतवाक्यशेषे तस्माज्जुगुप्सतेत्य-
न्यकर्मविपाकेषु सर्वात्मना जिहासा कार्येत्युक्तम् । एकम्, वाक्या-
र्थप्रतिपत्तिसाधनमिति सम्बन्धः । तत्र द्वितीयपादे “संध्ये सृष्टिराह-
हि” इत्यारम्य “न स्थानतोऽपि” इत्यतः प्राक्तनेन ग्रन्थेन वस्तुतोऽवस्था-
त्रयसंसर्गहीनस्तत्साक्षी चिदेकरसस्त्वंपदार्थो निरूपितः । तत आर-
भ्याऽऽपरिसमाप्तेस्तत्पदार्थो वस्तुतः सर्वोपाधिरहितः सत्यज्ञानादि-

रूपो निरूपितः । तत्प्रतिपत्तिरपि वाक्यार्थप्रत्यग्रहैक्यप्रतिपत्ति-
कारणमित्याह-अपरं तत्त्वं पदार्थज्ञतेति । गुणोपसंहारपादे नाना-
शाखागतोपनिषत्प्रतिपाद्यब्रह्मविद्यैक्यं निरूप्य “आनन्दादयः प्रधान-
स्य” इत्यादिनाऽऽनन्दसत्यज्ञानानन्तादिपदवाच्यार्थानुश्रुतस्थलेषूपसं-
हृत्य तल्लक्ष्यस्यैकस्यैव दुःखानृतजडपरिच्छेदादिविरुद्धस्वरूपविशेषस्य
प्रतिपत्तिर्दुःखित्वानृतत्वजडत्वपरिच्छिन्नत्वादिभ्रमविरोधिनी सर्वत्रै-
करूपैव जायत इति न्यायागमाभ्यां निरूपितम् । तदनुसन्धानमप्य-
त्र साधनमित्याह—वाक्य इत्यादिना । सकले समस्तोपनिषद्-
गते, चशब्देन मन्दाधिकारिणां सगुणोपासनं तदपेक्षितोपास्यगुणो-
पसंहारन्यायपरिशीलनं च तत्त्वसाक्षात्कारसाधनमिति विवक्षितम् ।
तदुक्तं कल्पतरौ—

निर्विशेषं परं ब्रह्म साक्षात् कर्तुमनीश्वराः ।

ये मन्दास्तेऽनुकल्पन्ते सविशेषनिरूपणैः ॥

वशीकृते मनस्येषां सगुणब्रह्मशीलनात् ।

तदेवाविर्भवेत् साक्षादपेक्षितोपाधिकल्पनम् ॥ इति ।

यमेवैष वृणुते तेन लभ्य इति श्रुतिरप्युक्तार्थपरा । पुरुषार्थपा-
दोक्ताऽन्तरङ्गबहिरङ्गसाधनापेक्षामाह—सम्यग्ज्ञानेति । शान्तो
दान्त इत्यादिवाक्येन शमादीनां तत्त्वसाक्षात्कारोद्देशेन विधानाद-
स्मिन्नेव जन्मानि यावत्साक्षात्कारमनुष्ठेयत्वात् समीपभवत्वेनान्तर-
ङ्गत्वम् । वेदानुवचनादीनां विविदिषोद्देशेन विधानात्तदधिकम-
नुष्ठानमिति दूरभवत्वात्तेषां बहिरङ्गत्वमिति विवेकज्ञानेनापोह्य बहि-
रङ्गमन्तरङ्गानुसरणमपरं साधनमित्यर्थः । तदेतत् साधनजातं परम-
हंसेनावश्यमनुष्ठेयम् ।

तत्पदार्थविवेकाय संन्यासः सर्वकर्मणाम् ।

श्रुत्या विधीयते यस्मात्तत्त्यागी प्रतितो भवेत् ॥

इत्यादिवचनैस्तस्य प्रदकरणे प्रत्यवायश्रवणात्तेनैव चैतदनुष्ठानं

शक्यम् । तस्य कर्मानुष्ठानादिकृतविक्षेपाभावादिति यत्नेन यते-
रिति पदद्वयाभिप्रेतम् ॥ ३ ॥

ननु सर्वेषां दृष्टश्रुतविषयभोगविषयस्य रागस्याज्ञानसिद्धस्येव-
माणविषयप्राप्त्यैव निवृत्तिः स्वानुभवसिद्धा, तथा चैहिकस्यामुष्मि-
कस्य च हिरण्यगर्भान्तस्य विषयभोगस्याप्राप्तौ कथं ततो वैराग्यम्,
तदभावे च कथं तत्रां तद्दाढ्यम्, कथं तमां चेष्ट्यमाणविषयसिद्धये
लौकिकवैदिककर्मानुष्ठानव्यग्रचित्तस्य तत्त्वंपदार्थपरिशोधनावकाश
इति, तत्राह—

संसारदोषमवधारयतो यथावद्

वैराग्यमुद्भवति चेतसि निष्प्रकल्पम् ॥

वैराग्यजन्मनि दृढे च सति प्रवृत्ति-

स्तत्त्वंपदार्थपरिशोधनकर्मणि स्यात् ॥ ४ ॥

संसारेति । यद्यपि विषयभोगपरितृप्तस्य भोगसामर्थ्यप्रति-
बन्धाद्रागोत्कलिकोपशमो भवति, तथापि तृप्तेरानित्यत्वात् पुनरप्र-
तिबद्धसामर्थ्यस्य भुक्तसजातीयभोगगोचरोऽभ्यधिको रागः समुद्भ-
वतीत्यापि सर्वानुभवसिद्धम् । तथा चाहुः पौराणिकाः—

हविषा कृष्णवर्त्मैव भूय एवाभिवर्द्धत इति ॥

ततश्च त्रिषादियुक्तान्नादाविव वक्ष्यमाणदोषदर्शनमेव रागति-
वृत्तिहेतुः, पुनः पुनस्तदनुसन्धानं च तद्दाढ्यहेतुरित्येवमुत्पन्नवैरा-
ग्यदाढ्यस्य सकलकर्माणि त्यक्तवतस्तत्कृतविक्षेपाभावात्तत्त्वंपदा-
र्थशोधनमनन्तरं सुकरमित्यर्थः । अत एव प्रथमाद्वितीयपादयोः क्र-
मोऽप्युपपन्न इति भावः ॥ ४ ॥

ननु कर्मफलेषु पुत्रविच्चादिषु स्वर्गादिषु च स्वरसमुन्दरेषु दो-
षमेवोक्तदृष्टान्तवन्न पश्यामः, कथं ततो विराग इत्याशङ्क्य मिथ्या-
त्वान्नित्यसुदुःसहदुःखप्रचुरत्वं भयशोकस्पृहाऽभ्युद्यनर्थव्रातग्रथित-
त्वं च कर्मफलरूपसंसारे मया क्रमेण विविच्योच्यमानमवधारय,

तत एव ततो वैराग्यादि सुलभमिदं—

संसाररूपमवगच्छ विविच्यमानं

यस्मिन् श्रुते भवति तद्विषया जुगुप्सा ॥

वेदः प्रकाशयति संसरणं यथाऽस्य

जीवस्य जन्ममरणे व्रजतः क्रमेण ॥ ५ ॥

संसाररूपमिति । त्वद्वचनस्य पौरुषेयतया मूलप्रमाणपेक्ष-

स्य स्वतःप्रामाण्यायोगात् कथं तदर्थे विश्वासो भवेदित्याशङ्काह-

वेद इति । यथा यथावज्जन्ममरणे क्रमेण निरन्तरं व्रजत इति स-

म्बन्धः । ऐहिककर्मफलेष्वनर्थप्रचुरत्वं प्रत्यक्षानुमानाभ्यामेव विमर्श-

वतामवगतम् । आमुष्मिकेष्वपि तेषु तस्मिन् यावत्संपातमुषित्वाऽथ

तमेवाध्वानं पुनर्निवर्त्तन्त इत्याश्रय-तद्य इह रमणीयचरणा अभ्या-

शो ह यत्ते रमणीयां योनिमापद्येरन् ब्राह्मणयोनिं वा क्षत्रिययोनिं वा

वैश्ययोनिं वाऽथ य इह कपूयचरणा अभ्याशो ह यत्ते कपूयां यो-

निमापद्येरन् श्वयोनिं वा सूकरयोनिं वा चण्डालयोनिं वेत्यादिश्रु-

त्येष्टादिकारिणामपि पुण्यक्षये पुनः पूर्वसंचितशुभाशुभकर्मवशान्ना-

नाविधगर्भवासाद्यनर्थमतिपत्तेर्दोषभूयिष्ठत्वमवगतम् । उक्तं च भग-

वता—“एवं त्रयीधर्ममनुप्रपन्ना गतागतं कामकामा लभन्ते” इति ।

“कर्मणां परिणामित्वादाविरिञ्च्यादमङ्गलम्” इति च । ततः सर्वत्र

निहासा युक्तैरर्थः ॥ ५ ॥

नन्वात्मन्यनादिकालप्रवृत्तस्य कर्मतत्फलात्मकसंसारस्य स्वा-

त्मवद् दुष्टस्यापि तस्याशक्यं हानं कर्तुमिति शङ्कां निराकुर्वत् तस्य

मिथ्यात्वेनासारत्वदोषप्रकटनायात्मनो वस्तुतस्तदसंस्पर्शी तावदाह—

शुद्धः परो न खलु बाह्यमनसव्यततिः

संसारदुःखमतिदुःसहमश्नुवति ॥

स्वाविद्यया हि पर एव स जीवभाव-

मागत्य संसरति लिङ्गसमागमेन ॥ ६ ॥

शुद्ध इति । स्वतः कामकर्मादिदोषहीन इत्यर्थः । तत्र हेतुः पर इति । वस्तुतो निर्विशेषनिरतिशयानन्दपरमात्मैव स इति न तत्र कर्मतत्फलस्पर्श इत्यर्थः । ननु संसारितयाऽनुभूयमानस्य जीवस्य परमात्मभावोऽसम्भावित इत्याशङ्क्य, इन्द्रो मायाभिः पुरुरूप ईयत इत्यादिवचनात् स्फोटकलौहित्यादिवदनिर्वचनीयाविद्योपाधिनिबन्धनत्वेन जीवत्वादेर्मिथ्यात्वान्न विरोध इत्याह—स्वाविद्ययेति । तर्हि सुषुप्त्यादावत्रि संसारप्रसङ्ग इत्याशङ्क्य वक्ष्यमाणाविद्यकलिङ्गदेहस्यापि तत्रोपाधित्वमाह—लिङ्गमेति । सुषुप्त्यादौ च लिङ्गस्य लीनत्वान्न संसारप्रसङ्ग इति भावः ॥ ६ ॥

ननु निरुपाधिकात्मन एव मुक्तिभाक्त्वात्तस्यैव बन्धरूपसंसारभाक्त्वं वाच्यम्, बन्धमोक्षयोरेकाश्रयत्वनियमात् । ततश्च बन्धस्य वास्तवत्वमपरिहार्यमिति तत्राह—

ब्रह्मैव संसरति मुच्यत एतदेव

दौवारिकं भवति संसरणं तु तस्य ॥

मुक्तिः पुनर्भवति चिद्वपुषैव तस्य

स्वाज्ञानतः स्वमहिमप्रतिबोधतश्च ॥ ७ ॥

ब्रह्मैवेति । अविद्यादशायां यस्तदधीनभ्रान्त्यैव संसारमनुभवति स एव स्वाभाविकब्रह्मभावसाक्षात्कारात्तस्याः समूलाया निरासान्मुच्यत इति ब्रह्मैव सन् ब्रह्माप्येति, विमुक्तश्च विमुच्यत इत्यादिश्रुतिभिः प्रतिपादनाद्, दशाद्वयेऽपि जीवस्य ब्रह्मभाव एक-रूप एव । न हि स्थाणोः स्थाणुत्वं चोरभ्रमतन्निवृत्तिदशयोर्विशेष-वद्भवति । न चैतावता तत्राज्ञानकल्पितं चोरत्वं वास्तवं भवति । एवं चात्मन्यनिर्वचनीयाविद्याकल्पितलिङ्गोपाधिनिबन्धसंसारस्य मिथ्यात्वमुपेयमित्यर्थः । तर्हि विद्याया अप्याविद्यकतयाऽनिर्वचनीयत्वाद् बन्धवन्मुक्तेरपि तदधीनाया मिथ्यात्वं स्यादित्याशङ्क्य तयो-र्वैषम्यमाह—दौवारिकमित्यादिना । तस्य मिथ्यैव जीवस्वभावमा-

पञ्चस्य ब्रह्मणो यदनिर्वचनीयलिङ्गसम्बन्धद्वारकं संसरणम्, तत्
स्वरूपाज्ञानविजृम्भितभ्रान्तिमात्रसिद्धत्वान्मिथ्यैवेति युक्तम् । तस्यैव
तु स्वात्मतत्त्वबोधान्नित्यशुद्धादिरूपब्रह्मात्मनैव स्थि-
तिरूपा या मुक्तिस्तस्यास्तत्त्वावेदकमानसिद्धब्रह्ममात्रतया बाधा-
योग्यत्वाद् वास्तवत्वमिति वैषम्यमित्यर्थः ॥ ७ ॥

ननु मिथ्यातत्त्वज्ञानयोर्विषयवैषम्येऽपि “यस्याज्ञानं भ्रमस्त-
स्य भ्रान्तः सम्यक् न वेत्ति सः” इति न्यायादज्ञानभ्रान्तितत्त्वबो-
धानामेकाश्रयत्वनियमादज्ञानाश्रयचिन्मात्राश्रयत्वमेव भ्रान्त्यादेः
स्यात्, तथा च लिङ्गोपाधिकजीवे प्रमातृत्वादिवन्धाभ्युपमविरोध
इति तत्राह—

स्वाज्ञानान्वयिनी चिदेव भवति स्वज्ञानमस्याः पुन-
र्नास्त्यन्तःकरणोपरागशबलीभावं विना युक्तितः ॥

कूटस्थे न तमस्विता न घटते नो विक्रिया तत्र न-
स्तस्मादेष विशेष ईषदुचितः स्वीकर्तुमेते प्रति ॥ ८ ॥

स्वाज्ञानान्वयिनीति । अनादिसिद्धाज्ञानस्य तत्कार्यलिङ्ग-
तदुपहिताचिदाश्रयत्वानुपपत्तेः शुद्धा चिदेव तदाश्रयो विषयश्चेति यु-
क्तम् । स्वज्ञानं पुनर्भ्रमप्रमारूपमस्याश्चित्तोऽध्यस्ताहङ्कारसंषिण्डित-
प्रमातृरूपं उपेयते । ज्ञानेच्छादेर्हि प्रमातृधर्मत्वमनुभवासिद्धमाविप्राति-
पन्नं च परीक्षकाणाम् । प्रमातृत्वं च प्रमाकर्तृत्वम्, तच्च स्वातन्त्र्ये-
णतरतत्कारकप्रयोक्तृत्वम्, तच्च चेतनस्य विकारवत् एव सम्भ-
तीति केवलजडकूटस्थचैतन्ययोः प्रमातृत्वानुपपत्तेस्तद्धर्मज्ञानादेश्चि-
त्संवलितधर्मत्वं युक्तमित्यर्थः । तर्हि शुद्धचैतन्यस्य कूटस्थास-
ङ्गाद्वितीयादिरूपत्वात्तत्राज्ञानसम्बन्धो युक्त्या न घटत इत्याशङ्का-
ह—कूटस्थ इति । द्वाभ्यां नञ्भ्यां तद्धटनाऽवधार्यते । अज्ञानस्या-
नादित्वेनाविकारत्वाच्च तदाश्रयस्य कौटस्थ्यविरोधः । एवं तस्य
ज्ञानबाध्यत्वेन मिथ्यात्वात्तत्सम्बन्धस्यापि तदधीनसत्ताकस्य तथा-

त्वान्न वास्तवासङ्गत्वादिविरोधो नोऽस्माकं मत इति भावः । एवं तर्हि प्रमातृत्वाद्यपि शुद्ध एव घटने, तस्य मिथ्यात्वेन तत्कौटस्थ्या-विरोधित्वात् कृतं शबलधर्मत्वेनेति तत्राह—नो विक्रियेति । तस्यागमापायित्वेन विकारत्वात्तद्धर्मिणा परिणामिना भवितव्यम्, न चात्मा परिणामी, कौटस्थ्यहानेः । न चाज्ञानपरिणामस्य तस्यात्मन्यारोप इति वाच्यम् । केवलाज्ञानपरिणामत्वे सुषुप्त्यादावपि प्रसङ्गात् । लिङ्गरूपेण परिणताज्ञानपरिणामत्वे चास्मादिष्टसिद्धिरिति भावः । एवं तर्ह्यज्ञानभ्रान्त्यादीनां भिन्नाश्रयत्वमन्याय्यं प्राप्तमिति शङ्कामुपसंहारव्याजेन निराकरोति—तस्मादिति । एते ज्ञानाज्ञाने प्रति धर्मिगत एव विशेष उपहितानुपाहितत्वाधीनभेदरूप ईषत्तदभेदाविरोधी पूर्वोदितन्यायात् स्वीकर्तुमुचित इत्यर्थः । कार्यकारणयोरत्यन्तभेदानङ्गीकारात्तदाश्रयचैतन्ययोरेकोपाधिकत्वस्यापि वक्तुं युक्तत्वाच्च तदाश्रितानां वैयधिकरण्यम्, स्वतन्त्रोपाधिभेदभिन्नधर्मयोरेव तत्प्रसिद्धेरिति भावः ॥ ८ ॥

वस्तुतोऽसंसारिणोऽपि जीवस्याज्ञानकार्यलिङ्गोपाधिकसंसरणमलीकमित्युक्तं तदयुक्तम् । अनादिभावत्वेनात्मवदज्ञानस्य सत्यत्वात्तत्कार्यलिङ्गस्यापि तदभिन्नतया संसत्त्वेन तदधीनसंसारस्य मिथ्यात्वानुपपत्तिरिति चेत्, नैसाह—

पुर्यष्टकं भवति तस्य परस्य मोहा-

त्तेनान्वितस्य तु नभोमलवद् व्यलीकम् ॥

दुःखं त्रिधा भवति संसरणाभिधानं

नान्यः परादधिकरूपभृदस्ति जीवः ॥ ९ ॥

पुर्यष्टकमिति । “कर्मेन्द्रियाणि खलु पञ्च” इत्यादिना वक्ष्यमाणमज्ञानतत्कार्यात्मकं पुर्यष्टकं तस्य जीवस्य वस्तुतः परस्य सतो मोहादेव भवति भ्रान्तिमात्रकल्पितमित्यर्थः । अज्ञानस्वरूपस्य मानायोग्यत्वात्तत्त्वबोधवाध्यपत्वाच्च रज्जुसर्पादिवदलीकत्वात्तत्कार्यस्या-

पि तदात्मकतया तथात्वात्तदधीनमाध्यात्मिकादिभेदभिन्नदुःखात्मकं संसरणं तस्य नभोनैल्यवदलीकमिष्याह-तेनेति । ननु परादभिन्न-स्यापि जीवस्य, य आत्मनि तिष्ठन्, द्वा सुपर्णेषादिश्रुतिभिर्भेदस्यापि प्रतिपादनात्तत्प्रयोजकं संसरणं वास्तवमित्याशङ्क्याह-नान्य इति । भेदस्याभेदसमसत्ताकस्यैकत्र विरोधेनासंभवाद । नान्योऽतोऽस्ति द्रष्टा, उदरमन्तरं कुरुत इत्यादिश्रुतिभिर्निषेधाच्च तत्र न वास्तवभेदा-द्युपेत इत्यर्थः ॥ ९ ॥

ननु पादोऽस्य विश्वा भूतानि, ममैवांशो जीवलोके इत्यादि-श्रुतिस्मृतिभिर्जीवस्य परांशत्वप्रतीतेराग्नविस्फुलिङ्गादिदृष्टान्तश्रुत्या च तस्य पराविकारत्वप्रतिपत्तेश्च तयोर्भेदाभेदाद्युपेयौ, अन्यथाऽशां-शिभावाद्यनुपपत्तेरिति, नेत्याह—

नांशः परस्य न च तस्य विकार एष

नात्यन्तमेव च विभिन्नवपुः परस्मात् ॥

जीवोऽयमभ्युपगतः कुत एतदैवं

ब्रह्मात्मतावचनजातविरोधहेतोः ॥ १० ॥

नांश इति । तृतीयपक्षनिषेधो दृष्टान्तार्थः । मतान्तरनिषेधा-र्थो वा । सर्वत्राकांक्षापूर्वकं हेतुमाह-कुत इत्यादिना । निष्कलं निष्क्रियं शान्तम्, अजो नित्यः शाश्वतोऽयं पुराण इत्यादिश्रुत्यांऽशिनो विकारस्य चानित्यत्वाद्यापादकयुक्त्यनुगृहीतया विरोधात्, अ-शित्वादेः सत्यत्वायोगाद्, वचनान्तरस्य घटाकाशादिवदौपाधिकाल्प-त्वाद्यनुवादेन ब्रह्मानन्त्यपरत्वात्, अखण्डपरतत्त्वमादिवाक्यसमन्व-यविरोधाच्च नैते पक्षा उपादेया इत्यर्थः ॥ १० ॥

इतोऽपि जीवस्य वस्तुतोऽशत्वादिकल्पना न घटत इत्याह—

अपि च विश्वमनु प्रविवेश तत्

परममेव पदं परमात्मनः ॥

इति वदत्सु सुहृत्स्विव तत्पर-

श्रुतिवचःसु कथं स ततोऽधिकः ॥ ११ ॥

अपि चेति । स एष इह प्रविष्ट आनखाग्रेभ्यः, तत् सृष्ट्वा तदेवानुमाविशत्, अनेन जीवेनात्मनाऽनुप्रविश्येत्यादिश्रुतिवचनेषु सूर्यस्य स्वसृष्टजलभेदेष्वविकृतस्य प्रवेशवदविकृतपरमपुरुषार्थपरमात्मस्वरूपस्यैव स्वसृष्टसमाष्टिव्याष्टिरूपसर्वोपाधिषु प्रविष्टस्य जीवभावम् अत्यन्तहितकारिमातृवत्तात्पर्येणोपादेशस्तु सत्सु कथं तस्य तद्विरुद्धविकारादिभावो भवेत् । न चात्रान्तर्यामिभावेनैव परमात्मनः प्रवेशोऽभिहितो न जीवभावेनेति सांप्रतम् । प्रविष्टस्य प्राणमेव प्राणो नाम भवतीत्यादिश्रुत्या प्राणनादिव्यापारवत्त्वप्रतिपादनविरोधात् । अत एव चोपमा सूर्यकादिबदित्याद्यधिकरणोक्तन्यायविरोधाच्च श्रुतितो जीवस्य परेणात्यन्ताभेद एव वास्तवः, विपरीतं त्वाविद्यकमिति स्थितमित्यर्थः ॥ ११ ॥ ॥

इदानीं युक्तितोऽपि जीवस्य ब्रह्मात्मतैव वास्तवीत्याह—

प्रच्यावि वस्तु यदिहास्ति निजस्वरूपा-

दप्रच्युतैकरससंविदधीनमस्य ॥

प्रच्यावितास्फुरणमित्यवगत्य तत्र

तत् कल्पितं सकलमाकलयानुमानात् ॥ १२ ॥

प्रच्यावीति । भिन्नो जीवः किं स्वतो जडो विकारी च, किं वा कूटस्थचिदात्मा ? आद्ये निजस्वरूपात् कूटस्थचैतन्यात् प्रच्याव्युद्भूतं जडं विकारि च यद् बुद्ध्यादि वस्त्वह व्यवहारदशायामस्ति तस्योक्तरूपस्य यत् प्रच्यावित्वस्फुरणं तत् कूटस्थैकरससंविद्रूपसाक्ष्यधीनमिति नियमावगमाज्जीवस्यापि तथात्वावगमेन दृश्यत्वमपरिहार्यं स्यात् । तथा च तस्य बुद्ध्यादिसहितस्य साक्षिणा वास्तवस्मन्धानिरूपणाद्रज्जुसर्पादिवत्तत्र साक्षिण्यविद्याकल्पितत्वमनुमानादापद्येन, न चैतदिष्टम् । न हि तत्त्वबोधाधीनमुक्तिभाजो जीवस्य स्वरूपं कल्पितमिति कैश्चिदुपेयते । द्वितीये तस्य कूटस्थचिद्रूपब्रह्मणो भेदे मानाभावात् एको देव इत्यादिश्रुतिविरोधाच्च न ससंभेदावका-

३ अध्याये जीवस्य देहान्तरसंसरणाविचारः । १५७

श इति भावः ॥ १२ ॥

ननु जीवब्रह्मणोरत्यन्ताभेदे ब्रह्मणोऽपि स्वगोचराज्ञानाश्रय-
तया संसारित्वं स्यादित्याशङ्क्य, किं ब्रह्मशब्देन चिन्मात्रं विवक्षि-
तमुत जगदुपादानत्वादिविशिष्टं चैतन्यमिति विकल्पमभिप्रेत्याद्यम-
ङ्गीकरोति—

चैतन्यवस्तुविषयाश्रय एव मोहो

नाद्वैतवस्तुविषयाश्रयकोऽप्रतीतेः ॥

बुद्ध्यादिवेष्टितचित्तो न तमस्वितेति

ब्रह्माश्रयत्वमुदितं तमसः पुरस्तात् ॥ १३ ॥

चैतन्येति । द्वितीये तस्य चिन्मात्रतया तदाश्रयत्वादिसंभ-
वेऽपि जीवव्यावृत्ताविद्यकेश्वरत्वरूपेण नाज्ञत्वादिसंभव इत्याह—ना-
द्वैतेति । तर्हि ब्रह्मैव संसरतीत्यादि कथमुक्तमित्याशङ्क्य, बुद्ध्याद्यु-
पहितचैतन्यस्य तदनाश्रयत्वादित्यभिप्रायेणैतदुक्तमित्याह—बु-
द्ध्यादीति ॥ १३ ॥

जीवव्यावृत्तेश्वररूपेऽज्ञत्वाद्यभावं मानाभावेन प्रपञ्चयति—

ब्रह्माश्रयं न हि तमोऽनुभवेन लभ्यं

नाप्यागमान्न च किमप्यपरं प्रमाणम् ॥

ब्रह्माश्रयत्वविषयं तमसस्ततश्च

प्रत्यक्प्रकाशविषयाश्रयमेतदस्तु ॥ १४ ॥

ब्रह्माश्रयमिति । अनुभवेन प्रत्यक्षेण । तमसो ब्रह्माश्रय-
त्वविषयमिति प्रमाणविशेषणम् । परिशेषात् स्वप्रकाशचिन्मात्राश्रय-
विषयत्वमज्ञानस्योपेयमित्याह—ततश्चेति ॥ १४ ॥

ननु जीवत्वमेवाज्ञानाश्रयतावच्छेदकमुपेयं न तु चिन्मात्रत्वं
जीववदीश्वरस्यापि इतरथाऽज्ञत्वादोषप्रसङ्गादतो जीवाश्रितैवावि-

द्या ब्रह्मविषयेति, नेत्याह—

जीवत्वमेव तु तदाश्रयमध्यपाति

नेच्छन्ति युक्तिकुशला न हि युज्यते तत् ॥

अज्ञानमेव खलु तन्न तमस्तमस्वि

चैतन्यवस्तु पुनरस्तु न तद्विरोधः ॥ १५ ॥

जीवत्वमेवेति । तदाश्रयमध्यपाति, अज्ञानाश्रयविशेषण-
मिति यावत् । न ह्यज्ञानाश्रयत्वमात्रमज्ञत्वं रज्जुतत्त्वबोधदशायां
कालान्तरभाविसर्पादिभ्रमहेत्वज्ञानशालिनोऽपि चैत्रस्य तत्राज्ञत्वाभा-
वात्, तदा तस्य रज्जुतत्त्वावारकत्वाभावात् । तदाश्रयस्यापि नाज्ञ-
त्वमिति चेत्तर्हि ब्रह्मणश्चिद्रूपतयाऽविद्याश्रयत्वेऽपि सर्वज्ञत्वसर्वनिय-
न्तृत्वादिरूपेण श्रुत्यादिसिद्धत्वात्तत्प्रत्यज्ञानस्य वस्त्वावारकत्वायो-
गात्तत्राज्ञत्वभ्रान्तत्वादिशङ्का दूरापास्ता । जीवस्य तु स्वात्मानं प्र-
ति वस्त्वावारकाऽविद्याभिमानित्वादज्ञत्वादिव्यवस्थाऽज्ञानस्य चि-
न्मात्राश्रयत्वपक्षेऽप्युपपद्यते, एतदभिप्रेत्योक्तं युक्तिकुशला इति । प-
रमते जीवत्वस्याश्रयविशेषणत्वेऽनुपपत्तिं प्रतिज्ञापूर्वकमाह—न ही-
त्यादिना । तज्जीवत्वमज्ञानाधीनसत्ताकत्वादज्ञानमेव, तथा चाज्ञा-
नस्य तद्विशिष्टाश्रयत्वे स्वाश्रितत्वमपि स्यात्, तच्च विरुद्धम् । न च
जीवत्वस्याज्ञानाश्रयोपाधित्वान्नाक्तदोष इति वाच्यम् । तस्य चि-
न्मात्रधर्मत्वे मतभेदायोगादाविवादः, अतिरिक्तधर्मत्वे च तस्यातिरि-
क्तस्य मुक्त्यन्वयित्वमपि स्यात् । न च तथोपेयते, शुद्धचैतन्यस्य
तु तदाश्रयत्वे न कोऽपि विरोध इत्यर्थः ॥ १५ ॥

एवमविद्याश्रयचिन्मात्रस्याविद्याप्रतिबिम्बरूपेण तदावृत्तनिरूपा-
धिस्वरूपत्वादज्ञत्वं जीवत्वं चेत्युक्तम् । तस्यैव नानाविधदुःखादिमन्त्ररू-
पसंस्मरणं तु मोहकल्पितपुण्यकयोगादिति पुरोक्तम्, तत्र किं तव पु-
र्यष्टकमिति वीक्षायामाह—

कर्मेन्द्रियाणि खलु पञ्च तथाऽपराणि

बुद्धीन्द्रियाणि मन आदिचतुष्टयं च ॥

प्राणादिपञ्चकमथो वियदादिकं च

कामश्च कर्म च तमः पुनरष्टमी पृः ॥ १६ ॥

कर्मेन्द्रियाणीति । वचनादानगमनविसर्गानन्दरूपाक्रिया-
ऽसाधारणकारणानि कर्मेन्द्रियाणि पञ्च खलु प्रसिद्धानि, उक्तक्रि-
यारूपकार्यलिङ्गानुमानैस्तेषां प्रसिद्धेः । सत्स्वापि तत्तदिन्द्रियाधारा-
वयवेषु तेषामभावादेव मूकादिषु वचनादिाक्रियाभावदर्शनात् । ता-
नि च व्याष्टिसमष्ट्यात्मकान्येको गण एका पुरी, पुरवत् स्वामिनो
भोगहेतुत्वात् । अपराणि शब्दस्पर्शरूपरसगन्धोपलब्धव्यसाधार-
णकारणानि श्रोत्रत्वक्चक्षुरसनाघ्राणाख्यानि तथा पञ्च प्रसिद्धा-
नि सोऽपि गणो द्वितीया पुरीत्येवमग्रेऽपि द्रष्टव्यम् । एकमप्यन्तः-
करणं मनो बुद्धिरहंकारश्चित्तमिति संकल्पाध्यवसायाभिमानस्फूर्ति-
रूपवृत्तिभेदेनानेकधोच्यमानमेको गणः । एवमाध्यात्मिक एकोऽपि
वायुः श्वासप्रश्वासादिवृत्तिभेदेन प्राणापानव्यानोदानसमानशब्दैः
पञ्चधोच्यमान एको गणः । एवमपञ्चीकृतभूतकार्यं लिङ्गदेहं भोगो-
पकरणं गणचतुष्टयात्मना निर्दिश्य स्थूलभूतैः सह तत्कार्यं भोगा-
यतनं भोग्यांश्च विषयानेकीकृत्यैकं गणमाह—अथो इति । विय-
दादेरुक्तवैलक्षण्यार्थोऽयं निपातः । इदानीं संसारे मुख्यं प्रयोजकं
कार्यकारणरूपं गणद्वयमाह—कामश्च कर्म चेति । उक्तसप्तपुरी-
णां निदानमज्ञानमेवाष्टमपुराकाङ्क्षायां तत्त्वेन गृहाणेत्याह—तम
इति । एवं च तत्त्वबोधादविद्यानिवृत्त्या सर्वसंसारोपशम इति
भावः ॥ १६ ॥

ननु तं विद्याकर्मणी समन्वारभेते पूर्वप्रज्ञा चेति श्रुतौ विद्यापू-
र्वप्रज्ञयोरपि संसारेहेतुत्वप्रतिपत्तेः कथं पुर्यष्टकस्यैवोक्तस्य तद्धेतु-
त्वम्, कथं वा विद्याहेतुके तस्मिन्नाविद्याया हेतुत्वमिति तत्राह—

विद्या च विश्वविषयाऽनुभवोत्थपूर्व-

प्रज्ञा च कर्मवचसैव तु संगृहीते ॥

बन्धप्रयोजकतया सदृशत्वहेतो-

रेकत्र च श्रुतिवचस्युपसंग्रहेण ॥ १७ ॥

विद्या चेति । द्वितीयाऽऽशङ्कानिराकरणाय विशिनष्टि—वि-
श्वविषयेति । नात्र परब्रह्मविद्या विद्यापदेनोपात्ता, इति तु कामय-
मान इति संसारप्रकरणं समाप्य, अथाकामयमान इत्यादिना प्रकर-
णान्तरेण परब्रह्मभावस्यैव परब्रह्मविद्याफलस्य वक्ष्यमाणत्वात् ।
किं तु वक्ष्यमाणं चातुर्विध्यमाविद्यकप्रपञ्चगोचरज्ञानमिह विद्यापदो-
पात्तामिति तत्फलसंसारस्याविद्याहेतुत्वं नानुपपन्नमित्यर्थः । पूर्वनि-
कजन्मसु संचिता भोगवासना पूर्वप्रज्ञा, पूर्वपद्यनिविष्टकर्मपदेनोक्त-
विद्यापूर्वप्रज्ञयोरप्यजहलक्षणया संगृहीतत्वात् त्रयाणामेकगणत्वस्य
विवक्षितत्वान्नाद्यचोद्यावकाश इत्यर्थः । कर्मवचसा तयोर्लक्षणायां
मुख्यार्थसम्बन्धं स्वगतं प्रमाणद्वारकं चाह—बन्धप्रयोजकतयेति ॥ १७ ॥

किं तदेकं श्रुतिवचो येन विद्यादित्रयं बन्धहेतुतयोक्तमिति वी-
क्षायामाह—

तं विद्येति हि वाक्यमेकमिह च स्पष्टं त्रयं कीर्तितं
तस्मात् कर्मवचस्तयोरपि भवेत् संग्राहकं कारणात् ॥
विद्या चात्र चतुर्विधाप्यभिमतैवारात्मिका कर्मवत्
संस्कारोऽपि तथा चतुर्विध इति ज्ञेयस्तथा संभवात् ॥ १८ ॥

तं विद्येति । तस्मात् कारणादिति सम्बन्धः । ननु पुण्यः
पुण्येन कर्मणा भवति पापः पापेनेति शुभाशुभकर्मण एव संसारहे-
तुत्वप्रतिपत्तेः कथं विद्यापूर्वप्रज्ञयोस्तद्धेतुत्वमित्याशङ्क्य तत्र कर्मैव
तद्धेतुरित्यश्रवणादेतद्वचनबलात् त्रयाणामपि संसारहेतुत्वमविशिष्ट-
मिति वदन् तेषु चातुर्विध्यमाह—विद्या चेत्यादिना । का च न
विद्या शास्त्रविहिता देवतानुपासनरूपा, अपरा तन्निषिद्धा-
ऽसच्छान्तिविषया, अन्या विहितसमा विधिं विनापि यद-
च्छयोपपन्ना गङ्गादिदर्शनरूपा श्रेयस्करी, का चिन्निषिद्धसमा

३ अध्याये जीवस्य देहान्तरसंसारणविचारः । १६१

वीभत्तिसतशवादिविषया सद्यो दुःखकरीति विद्यायाश्चातुर्विध्यम् ।
एवं कर्मणां यागवधाहारविहारादिरूपाणामपि विहितप्रतिषिद्धा-
ऽविहिताप्रतिषिद्धभेदेन चातुर्विध्यं द्रष्टव्यम् । एवं पूर्वप्रज्ञाख्यसंस्का-
रोऽपि मूलानुभवाद्यनुरोधेन चतुर्विधो बन्धहेतुरित्यर्थः ॥ १८ ॥

ननु विद्यादीनां त्रयाणां संसारहेतुत्वेऽपि तद्द्वारा लिङ्गस्यैव
तद्धेतुत्वमुपेयं न पुर्यष्टकस्य, तदेव सक्तः सह कर्मणैति लिङ्गं मनो
यत्र निषिक्तमस्येत्यादौ लिङ्गस्यैव तद्धेतुत्वश्रुतेरित्याशङ्क्य, स वा
अयमात्मा ब्रह्म विज्ञानमय इत्यादिश्रुतौ भूतभौतिकादिसर्वमयत्वप्र-
तिपत्तेस्तदेकदेशवाचिलिङ्गश्रुतेर्लिङ्गण्या पुर्यष्टकविषया नेत-
व्येत्याह—

पुर्यष्टकं तदिदमप्यभवाद्धि लिङ्गं
तेनोच्यते तदपि लिङ्गगिरा क्वचित्तु ॥

पुर्यष्टकं न खलु लिङ्गगिरोऽभिधेयं

मुख्यं तु सप्तदशकं प्रथितं हि लिङ्गम् ॥ १९ ॥

पुर्यष्टकमिति । तुशब्दः शङ्काव्यावृत्त्यर्थः । पुर्यष्टकमेव त-
दभिधेयं किं न स्यात् कृतं लक्षणयेत्याशङ्क्य, लिङ्गयति नियमेन
स्वधर्मं ज्ञापयति तद्विलक्षणात्मनीति व्युत्पत्त्या तस्य लिङ्गपदाभिधे-
यत्वायोगाद् वक्ष्यमाणसप्तदशकगण एव तदभिधेय इत्याह—पुर्य-
ष्टकमिति ॥ १९ ॥

किं तव सप्तदशात्मकं मुख्यं लिङ्गमिति वीक्षायामाह—

इह तावदक्षदशकं मनसा

सह बुद्धितत्त्वमथ वायुगणः ॥

इति लिङ्गमेतदमुना पुरुषः

खलु सङ्गतो भवति जीव इति ॥ २० ॥

इह तावदिति । इह पुर्यष्टके, तावत् प्रथमोक्तम् । कर्म-
बुद्धीन्द्रियदशकं चित्ताहंकारौ बुद्धावेकीकृत्य मनो बुद्धिरित्यन्तः-

करणद्वयम्, प्राणादयो वायवः पञ्चेत्येतत् सप्तदशात्मकं मुख्यं लिङ्गम्, अमुना प्राणप्रधानेन लिङ्गेनावच्छिन्नश्चिदात्मा जीवपदवाच्य इत्यर्थः ॥ २० ॥

ननु हिरण्यगर्भादीनामधिकारिपुरुषाणां सत्यपि पुर्यष्टके दुःखस्वरूपसंसारभावात् कथं तस्य तद्धेतुत्वमित्याशङ्क्य, तेषामपि सोऽविभेदः स वै नैव रेमे, इन्द्रोऽप्राप्यैव देवानेतद्भयं ददर्शोऽदिश्रुतिभिर्भयारत्यादिप्रतिपादनात्तस्य तद्धेतुत्वं निरपवादमिसाभिप्रेत्य सर्वेषामपि शरीरत्रयात्मकपुर्यष्टकाभावे संसारभाव इति अशरीरं वा सन्तं न प्रियाप्रिये स्पृशत इति श्रुत्युक्तं व्यतिरेकमाह—

न पुराष्टकेन रहितस्य तव
क चिदस्ति संसरणदुःखयुजा ॥

न पुराष्टकेन सहितस्य तथा
क चिदस्ति दुःखविगमश्च तव ॥ २१ ॥

न पुराष्टकेनेति । न ह वै सशरीरस्य सतः प्रियाप्रिययोरपहतिरस्तीति श्रुत्या साति पुर्यष्टकात्मके शरीरत्रये संसारो नास्तीति न, किं त्वस्त्वेवेत्यन्वयोऽप्युक्तः । ततोऽपि तस्य तद्धेतुत्वमुपेयमि-
त्याह—न पुराष्टकेन सहितस्येति ॥ २१ ॥

तर्हि पुर्यष्टकसम्बन्धस्यात्मन्यनन्यप्रयुक्तत्वेन स्वाभाविकत्वात्तदधीनसंसारस्तत्र वास्तवः स्यादित्याशङ्क्याह—

तव नित्यमुक्तसुखचिद्वपुषो
न कदा चिदस्ति पुरसङ्गमनम् ॥
तव मायया विरचितं सकलं
पुरसङ्गतिप्रभृतिकं वितथम् ॥ २२ ॥

तव नित्येति । स पर्यगाच्छुक्रमकायमव्रणमस्नाविरं शुद्धमपापविद्धम्, स यत्तत्र किं चित् पश्यत्यनन्वागस्तेन भवति, असङ्गो ह्ययं पुरुषः, अप्राणो ह्यमनाः शुभ्रः, स एव नेति

नेत्यात्मेत्यादिश्रुतिभिर्नित्यमुक्तादिरूपात्मनो वस्तुतः सर्वोपाधिरहित-
त्वश्रवणात्तस्य पुर्यष्टकान्वयो वास्तवो न शङ्कनीयः । न चोक्तवा-
क्यजातं परमात्मविषयमिति वाच्यम् । तथापि—ब्रह्मदाशा
ब्रह्मदासा ब्रह्मेमे कितवा इमे । त्वं स्त्री त्वं पुमानसि त्वं कुमार
उत वा कुमारी ॥ नान्योऽतोऽस्ति द्रष्टेत्यादिश्रुतिभिर्जीवस्यापि नि-
त्यमुक्तादिरूपब्रह्ममात्रप्रतिपत्तेस्तस्य पुर्यष्टकायोग उपेय इत्यर्थः ।
कथं तर्हि जीवे तदन्वयानुभवः, कथं वा पुराष्टकेन सहितस्येति प्रा-
गुक्तमित्याशङ्क्याह—तत्र माययेति । उक्तरूपे आत्मनि स्थूलसूक्ष्म-
क्षरीरद्वयस्य भूतभौतिकात्मनोऽनिर्वचनीयमायाविलसितत्वात्तस्य
तदन्वयो मिथ्यैवावभासते, असङ्गाद्वितीयस्वप्रकाशाचिदात्मनि माया-
न्वयस्यापि वास्तवस्यायोगात् । सोऽपि तदधीनसत्ताकतया तत्प्र-
युक्तो न स्वाभाविक इत्यर्थः ॥ २२ ॥

आत्मनो नित्यमुक्तत्वे यस्त्वविज्ञानवान् भवत्यमनस्कः सदा-
शुचिः । न स तत् पदमाप्नोति संसारं चाधिगच्छति । यस्तु विज्ञा-
नवान् भवति समनस्कः सदा शुचिः । स तु तत् पदमाप्नेति यस्माद्
भूयो न जायत इति श्रुतिप्रतिपादितं बन्धमुक्तिकादाचित्कत्वं क-
थमित्याशङ्क्य, व्यावहारिकदृष्टिसिद्धबन्धमोक्षव्यवस्थाविषयेयं श्रु-
तिः । तत्त्वतस्तु—न निरोधो न चोत्पत्तिर्न बद्धो न च साधकः । न
मुमुक्षुर्न वै मुक्त इत्येषा परमार्थता ॥ इत्यादिश्रुतिपर्यालोचनया न
बन्धो न वा मोक्षस्तस्यास्तीत्येतद् दृष्टान्तेनाह—

मालिनं नभो न हि कदा चिदभूद्

विमलं कदा चिदभवन्न नभः ॥

उभयं नभस्य भवदेवमिह

त्वयि नित्यमुक्तचित्संसरणम् ॥ २३ ॥

मालिनमिति । मालिन्यं वैमल्यं वा नभसि कदा चिदपि व-
स्तुतो नाभूत्तथापि व्यवहारदृष्ट्या दुर्दिनादावुभयमभूत् । एवं ब्रह्म-
भूते त्वयि संसरणं तन्निवृत्तिश्चेत्यर्थः ॥ २३ ॥

नन्वाविद्यकोऽपि बन्धो यदाऽस्ति तदाऽऽत्मनो बन्धस्य च परस्परसम्बन्धस्यावश्यकत्वेन तत्र बन्धाभावायोगात् कथं नित्यमुक्ता तस्येत्याशङ्क्याह—

न हि कल्पनाविराचितं वितथं

परमार्थवस्तुवितथं स्पृशति ॥

परमार्थवस्तु च तथा तमसा

परिकल्पितं न किमपि स्पृशति ॥ २४ ॥

न हि कल्पनेति । कल्प्यतेऽनयेति कल्पनाऽनिर्धचनीयाऽविद्या तत्कार्यमिति यावत् । येन सम्बन्धेन यत्र यत् प्रतीयते तेन सम्बन्धेन तत्र तस्य त्रैकालिकनास्तितया एव मिथ्यात्वलक्षणत्वाद् बन्धवैतथ्यस्य चोपपादितत्वादात्मनि बन्धदशायामपि बन्धात्मनोरितरेतरस्पर्शाभावात्तस्य नित्यमुक्ततोपपद्यत इत्यर्थः ॥ २४ ॥

ननु यदाऽऽत्मनि बन्धो वर्तते तदैव कथं तत्र तदभावो घटेत् भावाभावयोरैकैकत्र विरोधादित्याशङ्कां परिहरन् पूर्वपद्योक्तमर्थं दृष्टान्तेन स्पष्टयति—

न हि भूमिरूषरवती मृगतृड्-

जलवाहिनीं सरितमुब्रहति ॥

मृगवारिपूरपरिवारवती

न नदी तथोपरभुवं स्पृशति ॥ २५ ॥

न हि भूमिरिति । मृगतृड्जलवाहिनीमिति । मृगैस्तृषावशादारोपितजलप्रापणीमित्यर्थः । अत्रोपाधिनाऽऽत्मारोपितं बन्धनं न स्पृशतीत्यत्र दृष्टान्तः प्रथमेनार्द्धेन दर्शितः । द्वितीयेन त्वारोपितो बन्धस्तं न स्पृशतीत्यत्रोति द्रष्टव्यम् ।

इदमत्राभिप्रेतम् । मरुभूम्पादौ जलाद्यारोपदशायामप्यदुष्साणां विशेषदर्शनवतां तदा तत्र जलाद्यभावस्य प्रमितत्वाद् भावाभावयोः समसत्ताकयोरैकैकत्र विरोधो न विषमसत्ताकयोरित्य-

३ अध्याये जीवस्य देहान्तरसंसरणाविचारः । १६५

भ्युपेयम् । तथा चात्मानं बन्धस्य मिथ्यात्वात्तदभावस्य त्रैकालिक-
स्य वास्तवत्वात्तयोरेकदैक्यं न विरोध इति ॥ २५ ॥

नन्वेव आत्मा उत्क्रामतीत्यादिश्रुत्या जीवस्योत्क्रान्तिगत्यागति-
भिः संसारप्रतिपादनात् कथं तस्य मृषात्वमित्याशङ्क्य, युक्तिभिस्ता-
वत्तदसम्भवमाह—

न तव क्वचिद् गमनमस्ति विभो-

न पुराष्टकस्य जडरूपभृतः ॥

न च मध्यवर्त्तिजडचिद्वपुषो-

गमनक्षमं किमपि संभवति ॥ २६ ॥

न तवेत्यादिना । किं चिदात्मनो गत्यादिरूपः संसारो वास्तवः,
किंवा जडस्य देहस्य, उत तृतीयस्य चिज्जडात्मकस्य । नाद्यः, तस्याणु-
मध्यमपरिमाणायोगेन सर्वगतस्य वास्तवगत्यादेरसम्भवात् । न द्वि-
तीयः, तस्य पुर्यष्टकान्तःपातिनो घटकुड्यादिवज्जडस्योक्तसंसारायो-
गात् । न तृतीयः, चिज्जडात्मकस्यैकस्य वस्तुनो विरुद्धत्वेनासम्भ-
वात्, कस्य गत्यादि स्यादित्यर्थः । जडचिद्वपुषोर्मध्यवर्त्ति ताभ्याम-
न्यत् तृतीयं चिज्जडात्मकं वीस्त्विति यावत् ॥ २६ ॥

जीवस्य ब्रह्मात्मना विभुत्वेऽपि लिङ्गावच्छिन्नतया परिच्छिन्न-
त्वाद् गत्याद्युपपत्तिरित्याशङ्क्य तथाऽप्युपाधेरेव गमनं स्यान्नात्मन
इति दृष्टान्तेनाह—

पुरवेष्टिनं न खलु विद्वलयं

परलोकमार्गमनुसर्तुमलम् ॥

घटवेष्टितं न हि नभोवलयं

व्रजति व्रजत्यपि घटेऽवितते ॥ २७ ॥

पुरवेष्टितमिति । चिद्वलयम्, चितः परिच्छिन्नरूपम् । घ-
टस्याविततत्वमन्यापित्वम् ॥ २७ ॥

दृष्टान्तासंप्रतिपत्तिमाशङ्क्याह—

घट एव गच्छति नभस्त्वचलं

व्रजता घटेन तु ततश्च ततः ॥

परिवेष्टनेन घटखं क्रियते

घटखानि तत्र सुबहूनि ततः ॥ २८ ॥

घट एवेति । ननु शुद्धस्य नभसोऽचलत्वेऽपि घटावाच्छिन्न-
नभसो यत्रयत्र घटो गच्छति तत्रतत्र दर्शनात् तस्यापि गमनमुपेय-
मिति तत्राह—व्रजतेति । तुशब्दः शङ्कानिरासार्थः । घटतत्क्रिया-
संतत्या घटनभसोरन्योऽन्यसंयोगस्य जायमानत्वादवच्छेदकभेदेना-
वाच्छिन्ननभसोऽपि नानाभूतस्य जायमानत्वात् सर्वत्र तस्यैकस्य द-
र्शनात्तद्गमनं मानहीनमित्यर्थः ॥ २८ ॥

तर्ह्येतदेवास्त्वात्मनः परलोकगमनं यल्लिङ्गगमनप्रयुक्तं तदवाच्छि-
न्नचैतन्यस्य तत्र जन्मेति शङ्कते—

पुरमेव गच्छति चितिस्त्वचला

व्रजता पुरेण यदि सापि चितिः ॥

परिवेष्ट्यते तु सुबहूनि तदा

वलयाणि पूर्ववदुपाश्रयसे ॥ २९ ॥

पुरमेवेति । यद्युपाश्रयस इति सम्बन्धः । तुशब्दो मुख्यग-
मनाभावाङ्गीकारार्थः ॥ २९ ॥

दूषयति—

अकृतागमश्च कृतनिष्फलता

फलतः समापतति कर्त्रगतेः ॥

अपरस्य भोक्तुरुदयाच्च दिवि

व्यसनस्य संततिरहो विषमा ॥ ३० ॥

अकृतागम इति । भूभागे ह्युपाधिपरिच्छिन्नचैतन्यस्य सुकृ-
तादिकर्तृत्वम्, तस्यास्मिन् पक्षे परलोकगमनाभावान्न तत्फलभो-

३ अध्याये जीवस्य देहान्तरसंसरणविचारः । १६७

कर्तृत्वम् । यच्च परलोकगाम्युपाध्यवच्छिन्नं चैतन्यं फलभोक्तृत्वेनाभिमतम् , न तस्य तत्कर्तृत्वमित्यकृताभ्यागमादि देहात्मवाद इवापद्येत । नन्विहलोकपरलोकयोश्चैतन्यस्य स्वस्वरूपेणैकत्वात् कथं देहात्मवादसमदोषापत्तिरिति तत्राह—फलत इति । शुद्धचिदात्मनः कर्तृत्वायोगादुपाध्यवच्छिन्नस्य तदुपेयम्, तस्य चेह कर्मकर्तुः परलोकगमनादेरुक्तरासाऽसम्भवादकृताभ्यागमादेर्दुष्परिहरत्वात् फलतो देहात्मवादसमत्यर्थः । नन्ववच्छिन्नचैतन्यानामन्यत्वेऽपि सन्तानैक्यादुक्तदोषानवकाश इत्याशङ्क्य, तर्हि बौद्धमतापात इत्यभिप्रेत्याह—व्यसनस्येति ॥ ३० ॥

ननु घटे चलति तदवच्छिन्नाकाशस्य तन्निहितद्रव्यस्येव सर्वत्र प्रत्यभिज्ञायमानत्वादवाधितप्रत्यभिज्ञया तस्यैकत्वे सत्यवश्यमुपेयमन्यत्र गमनम् । एवं पुरोपहितचैतन्यस्यापि परलोकगमनमित्याशङ्क्य, उपाधिसंयोगस्य नानात्वेन तद्वद्विषयित्वेनानात्वस्योभयत्रापरिहार्यत्वादुत्तरजन्मसमये पूर्वनाशस्यावश्यकत्वात्तत्प्रत्यभिज्ञाप्राप्ताभ्यायोगाद् वास्तवगमनायोग इत्याह—

चलने ह्युपाध्याभिमतस्य भवे-
ज्जनितस्य तेन विगमः सुदृढम् ॥

ननु कुण्डलापसरणे पुरुषा-
दथ न प्रणश्यति न कुण्डलिता ॥ ३१ ॥

चलन इति । उपाध्यभिमतस्य, उपाधित्वेनाभिमतस्य । तत्र विशेषणसंबन्धापगमे विशिष्टापगमं दृष्टान्तयति—ननु कुण्डलेति । न प्रणश्यतीति न, किं तु प्रणश्यतीत्यर्थः ॥ ३१ ॥

चिदात्मनः परसम्बन्धमङ्गीकृत्य तद्गमनाद् वास्तवं गमनं नेत्युक्तम् । इदानीं तस्य तत्संबन्ध एव विभोर्दुर्निरूपः कुतस्तदधीनं गमनमित्याह—

न पुरान्वयश्च तव चिद्वपुषः
परमार्थतो भवति तर्कसहः ॥

नभसो यथा घटसमागमनं
न ततोऽपि लिङ्गघटितो ब्रजसि ॥ ३२ ॥

न पुरान्वय इति । चोऽवधारणे । नभसो निरवयवमते-
नोदाहरणमाह—नभस इति । समागमनं संयोगो यथा न तर्क-
सह इत्यनुषङ्गः ॥ ३२ ॥

विभुद्रव्यस्य सकलमूर्तेद्रव्यसंयोगित्वाद् घटसंयुक्तस्य नभ-
सस्तदवाच्छिन्नत्वोपपत्तेर्दृष्टान्तोऽसंमत इत्याशङ्क्याह—

नभसः प्रदेशविरहान्नभसो
न घटः प्रदेशपरिवेष्टनकृत् ॥
न नभः समस्तमपि वेष्टयते
नभसोऽवशेषविरहापतनात् ॥ ३३ ॥

नभस इति । घटसंयोगः किं नभसः प्रदेशसमवायी तम-
वच्छिनत्ति, किं वा नभोव्यापी सन् कृत्स्नं नभोऽवच्छिनत्ति ।
नाद्यः, तस्य परमतेऽवयवपर्यायप्रदेशस्याभावात् । घटावच्छिन्नभा-
ग एव तत्प्रदेश इति चेन्न । परस्पराश्रयापत्तेः । तत्संयोगे साति
नभसस्तदवाच्छिन्नभागसिद्धिस्तीति तद्धौ च तदाश्रितसंयोगसिद्धिरि-
त्यन्योऽन्योपेक्षणात् । न द्वितीयः, परिच्छिन्नद्रव्यसंयोगस्य विभुद्र-
व्यव्यापित्वासंभवेन नभोभात्रस्य तदवच्छिन्नत्वायोगात् । इतरथा
घटाद्यनवाच्छिन्नाकाशाद्यभावापातात् । तथा चालोकानवच्छिन्ननभ-
सोऽसत्त्वेन नभसि तमः कदाऽपि न स्यात् । स्याच्च देहसंयोगस्या-
त्मव्यापित्वात्तदधीनदुःखादेरपि तद्व्यापित्वम् । न चैतदिष्यते इति
नभसो घटावच्छिन्नत्वं वास्तवं न घटत इत्यर्थः ॥ ३३ ॥

तथापि स समानः सन्नुभौ लोकावनुसंचरति सधीः स्वप्नो
भूत्वेत्यादिश्रुतिसिद्धत्वादात्मनः पुरावच्छिन्नत्वं वस्तुसदेवेत्याशङ्क्य
पूर्वोक्तविकल्पदोषयोरत्रापि तुल्यत्वादाविद्यकावच्छिन्नत्वाद्यनुवाद-

नीयं श्रुतिरिति वक्ष्यते, ततो नैतद् वस्तुसदित्यभिप्रेत्याह—
परमात्मभागपरिवेष्टनकृत्त पुरं तथाऽनवयवो हि परः ॥
न च कृत्स्नमेव परमं पुरुषं पुरवस्तु वेष्टयितुमुत्सहते ॥३४॥
परमात्मेति । पूर्वपद्योक्तविकल्पदूषणातिदेशार्थस्तथाशब्दः ।
आत्मानवयवत्वस्य श्रुतियुक्तिभ्यां प्रसिद्धिर्हि शब्दार्थः ॥ ३४ ॥

नन्वव्याकृताकाशाद्युपाधेर्व्यापित्वात्तदवच्छिन्नत्वं विभोरपि
चिदात्मनः सर्वात्मना घटत इत्याशङ्क्य, तथापि तदवच्छिन्नः किं
जीव उत्तेश्वरः, आद्ये सर्वज्ञादिरूप ईश्वरो न लभ्येत । तथा च यः
सर्वज्ञः स सर्ववित् य आत्मनि तिष्ठन्नित्यादिश्रुतिविरोध इत्यभिप्रे-
त्याद्यपक्षमनुवदन्नाह—

यदि कृत्स्न एव परमः पुरुषः
पुरवेष्टितो भवति जीवतया ॥
न तदेश्वरो भवितुमुत्सहते
न च जीवजातमपरं सकलम् ॥ ३५ ॥
यदि कृत्स्न इति । द्वितीय ईश्वरादपकृष्टजीवाभावो जीव-
तारतम्याभावश्च स्यादित्याह-न च जीवजातमिति ॥ ३५ ॥
ईश्वरासत्त्वे दोषान्तरमाह—

गुरुशिष्यसङ्गतिरतो न भवे-
न्न च बन्धमोक्षनियमो घटते ॥
विषयं विना सकलमापतति
स्फुटमत्र वेदवचनं च वृथा ॥ ३६ ॥

गुरुशिष्येति । न च जीवस्येव हिरण्यगर्भादेः सर्वज्ञत्वाद्
गुरुत्वमिति वाक्यम् । यो ब्रह्माणं वेदधाति पूर्वं यो वै वेदांश्च
प्रहिणोति तस्मै इत्यादिश्रुतिभिः तद्विद्याया अपीश्वराधीनत्वप्रतीति-
स्तस्यापि स्वतस्तदसंभवादिति भावः । जीवभेदाभावे दोषमाह-न
च बन्धेति । किं च ज्ञानकर्मणोरीश्वरस्यानाधिकाराच्चदतिरिक्तः

जीवाभावेऽधिकार्यभावात् कर्मज्ञानकाण्डात्मकः सकलो वेदो व्यर्थः
स्यादित्याह—विषयं विनेति ॥ ३६ ॥

दृष्टान्तदार्ष्टान्तिकयोरुपाध्यवच्छिन्नत्वं वास्तवं दुर्निरूपमित्यु-
क्तमुपसंहरति—

न पुरान्वयोऽत उपपत्तिसहः

परमार्थतोऽस्ति परमार्थदृशोः ॥

वियतो घटान्वयवदेव ततः

परिकल्पितं पुरसमागमनम् ॥ ३७ ॥

न पुरान्वय इति । कथं तर्ह्युभयत्र तत्परिच्छिन्नत्वधीरित्या-
शङ्क्य, असंभावितस्यानुभूयमानस्यापि नभोनैल्यादिवत् कल्पितत्व-
मुपेयमित्याह—तत इति ॥ ३७ ॥

ननु “तदन्तरप्रतिपत्तौ रंहति संपरिष्वक्तः प्रश्नानिरूपणाभ्याम्”
इत्यादिना सूत्रकारेणैव जीवस्य भूतपरिष्वङ्गतदधीनगत्यादेः श्रुतिप्र-
तिपन्नस्य न्यायैरुपपादितत्वात् कथं तदपह्नव इत्याशङ्क्य, घटाकाश-
स्येव तस्योक्तविधया वस्तुतो गत्यादेरसम्भवात्तस्यौपाधिकत्वनिरूप-
णेन मिथ्यात्वमेव तदभिप्रेतं न सत्पत्वमित्यभिप्रेत्याह—

यत एवमेतदुपपत्तिपथं

न तव प्रयाति विरहय्य तमः ॥

परलोकमार्गगमनं स्वतमः-

परिकल्पितं चलनवन्नभसः ॥ ३८ ॥

यत एवमिति । एतत् पुरसमागमनम् । परलोकपदात् प्राक्
तत इति पूरणीयम् ॥ ३८ ॥

ननु घटाकाशदृष्टान्तेनात्मनः पुरोपाधिकाऽलीकसंसारालीकारे
कथमहङ्कारादिरूपे पुरे चैतन्यानन्दादिरूपात्मस्वभावप्रतिभासः स्यात् ।
न ह्याकाशोपाधौ घटे तत्स्वभावां नीरूपत्वामूर्तत्वादिः प्रतिभासत
इत्याशङ्क्याहङ्कारादेरात्मनश्च परस्पराभेदाध्यासाधीनः परस्परस्व-

भावव्यत्यासः । घटाकाशयोस्तु परस्पराभेदाध्यासाभावात्तदभाव
इसभिप्रेत्याह—

पुरधर्ममात्मनि विकल्प्य तथा ।

स्वचिदात्मतां च पुरधर्मतया ॥

स्वपुरं स्वयं च दृढमेकतया ।

परिकल्पयन् व्रजसि मूढमतिः ॥ ३९ ॥

पुरधर्ममिति । जाड्यगतिदुःखादिसंसारमित्यर्थः । चशब्द
आनन्दादेः समुच्चयार्थः । पुरधर्मतया, विकल्प्येत्यनुषज्य व्रजसी-
ति योजनीयम् । धर्मव्यत्यासकल्पनायां धर्म्यभेदाध्यासं हेतुमाह—
स्वपुरमिति । तत्रापि हेतुमाह—मूढमतिरिति । मोहावृतस्वया-
यात्म्यानुभव इत्यर्थः ॥ ३९ ॥

कल्पितस्यापि संसारस्यानादित्वादात्मनो न नित्यमुक्ततेत्याश-
ङ्क्य, कल्पितराहित्यस्य वास्तवस्याधिष्ठाने तत्कालेऽप्युपपादितत्वाव
सदा नित्यशुद्धादिरूप आत्मेति फलितमाह—

परिपूर्णचिद्रसघनः सततं

स्वमाहिम्नि तिष्ठसि निरस्तमले ॥

न तथापि तत्त्वमिति वाक्यकृतां

मतिमन्तरेण तव केवलता ॥ ४० ॥

परिपूर्णोति । तर्हि मुमुक्षूणां शमादिपूर्वकश्रवणाद्यायासो वृ-
थेत्याशङ्क्य, अविद्यादशायामनर्थस्यैव तत्र प्रतिभासात् तत्प्रतिभास-
शून्यनिरतिशयानन्दमात्रानुभवरूपकैवल्यप्रतिभासादज्ञातस्य तस्य
विस्मृतकण्ठमणिवत् प्रेम्णाविरोधित्वाभावादनर्थनिदानाज्ञाननिवर्त्तक-
ज्ञानाय मुमुक्षुव्यापारोऽर्थवानित्यभिप्रेत्याह—न तथापीति ॥ ४० ॥

ननु वाक्यकृतमिति विशेषणमुक्तम्, अविद्यादिनिवर्त्तकसा-
क्षात्कारस्यात्मन्यन्यथैव सम्भवादित्याशङ्क्याह—

न तव प्रतीचि करणानि बहि-

र्विषयाणि येन करणानि सदा ॥

सहजं च गाढमतिमृढतमं

तम इत्यतः पुरमनुव्रजसि ॥ ४१ ॥

न तवेति । किं बाह्याभ्यन्तरकरणानामन्यतमजन्यो ब्रह्मा-
त्मसाक्षात्कारस्तदज्ञाननिवर्त्तक इत्युच्यते, किं वा स्वरूपसाक्षात्कार
एव । नाद्यः । पराञ्चि खानि व्यतृणत् स्वयंभूरिति श्रुतेरनुभवाच्च ।
येन स्वभावतोऽज्ञस्य तवं सर्वाणि करणानि पराग्विषयाणि तेना-
विषयस्वप्रकाशचिद्रूपे प्रतीचि तानि न प्रवर्त्तितुं समर्थानीत्यर्थः ।
द्वितीये स्वरूपचैतन्याज्ञानयोः सहभावस्यानादिकालेऽविरलमनुव-
र्त्तमानत्वान्न स्वरूपचैतन्यस्य तन्निवर्त्तकत्वोपपत्तिः । तस्मात्तत्र वा-
क्यकृत एव साक्षात्कारोऽभ्युपेय इत्यभिप्रेत्याह—सहजमिति ।
एवं प्रासाङ्गिकं चोद्यं निरस्य, कल्पितपुरोपाधिनाऽऽत्मानि कल्पितं
संसरणमिति प्रकृतमुपसंहरति—इत्यत इति ॥ ४१ ॥

नन्वाविद्यकोपाधिकल्पितमात्मनः संसरणमिति स्वकपोलक-
ल्पितयुक्तिभिर्मा प्रतारयसि, न त्वत्र किं चिन्मानमस्तीति तत्राह—

स समान इत्युपनिषद्वचनं

प्रतिपादयत्युदितमर्थमतः ॥

स्वमनीषिकेति न कदा चिदपि

प्रतिपत्तिरत्र भवतो भवतु ॥ ४२ ॥

स समान इति । सः, योऽयं विज्ञानमय इत्यादिना बुद्ध्या-
दिभ्यो विवेचितश्चिदात्मा स समानः सन्—माध्यन्दिनशाखायां वा-
क्यशेषे स धीरिति श्रवणाद् बुद्धैक्यमापन्नः सन्तुभौ लोकौ इह-
लोकपरलोकौ बुद्धिमनुसंचरति । एतच्च तदीयसकलव्यापारानुकर-
णोपलक्षणार्थम् । तस्य मिथ्यात्वमाह—ध्यायतीव लेलायतीव चल-
तीव वस्तुतो न ध्यानादि करोति किं तु तव करोतीव भ्रान्त्या
भातीतीवशब्दात् प्रतीतेरात्मानि संसरणं कल्पितमितीदं वचनं प्रति-
पादयतीत्यर्थः । तत्कल्पितत्वस्य प्रामाणिकत्वे फलितमाह—अत इ-
ति । अत्र, संसारमिथ्यास्त्वे ॥ ४२ ॥

एवं घटाकाशदृष्टान्तेनात्मनो गमनादि कल्पितमित्युक्तम् ।
इदानीं रूपं रूपं प्राप्ति रूपो बभूवेत्यादिवचनाज्जलसूत्रादिप्रतिबिम्ब-
दृष्टान्तेनापि तदुपपादयति—

पुरहेतुकं यदभवच्च विभोः

परिकल्पितं किमपि चित्सदृशम् ॥

जलपात्रहेतुकमिव शुभणे-

स्तदसंततं भवति तद् व्रजति ॥ ४३ ॥

पुरहेतुकमिति । तदधीनसत्ताकमिति यावत् । विभोः शुद्ध-
चिदात्मनोऽपरिच्छिन्नस्य । किमपि केवलजडरूपेण केवलचिद्रूपेण
वा दुर्निरूपमत एव चित्सदृशमुपाध्युपरागतद्वर्गविशेषविशिष्टं चिदा-
भासाख्यं जीवपदवाच्यं यद्रूपं परिकल्पितमभवत् तदसंततमव्यापि
भवति, ततस्तदेव मिथ्यागमनादिवद्भवति, तत्तदात्म्याच्चिदात्म-
न्यपि तद्भ्रान्तिरित्यर्थः । प्रतिबिम्बस्य कल्पितेऽपि बिम्बविपरीत-
रूपे दृष्टान्तमाह-जलपात्रेति । एवं च चित्प्रतिबिम्बस्य चिज्जडा-
त्मत्वेऽपि चित्प्राधान्येन प्रतिबिम्बव्यवहारः, कल्पितजडप्राधान्येना-
भासव्यवहारश्चेति प्रतिबिम्बस्य बिम्बाभेदाभिधानम्, आभासस्य
तु मिथ्यात्वाभिधानं सर्वत्रोपपद्यते इति ॥ ४३ ॥

ननूक्तोपाधेरेव परलोकगमनमतुपपन्नं कुतस्तदुपाधिकं तदा-
त्मनि स्यात् । बुद्ध्यादेर्जडस्य चेतनानधिष्ठितस्य स्वतो गमनादिप्र-
वृत्त्ययोगात्, जीवस्य चोत्क्रान्तिकाले संपिण्डितकरणत्वेन विशेषबो-
धरहितस्य तत्प्रेरकत्वायोगात्, परमात्मनोऽपि कूटस्थचिन्मात्रतया
तत्प्रेरणायोगादित्याशङ्क्य परमेश्वरस्य मायाशक्तिमतस्तदधीनव्या-
पारेण पुरतदवच्छिन्नजीवाधिष्ठातृत्वसम्भवात् पुरादिगमनोपपत्ति-
रिति वक्तुं तस्य तज्जलशक्तिमत्त्वमाह—

जडशक्तिरस्ति च परस्य विभोः

परमात्मनस्तम इति प्रथिता ॥

पुरमष्टकं तव यथा भवति
श्रुतितः प्रसिद्धमिदमप्यखिलम् ॥ ४४ ॥

जडशक्तिरिति । चशब्दस्तदधीनप्रेरणाव्यापारसमुच्चयार्थः । सा च जीवं प्रति तमोवद् वस्तुतत्त्वावरकत्वेनाविद्यायामन्तरे वर्तमानाः, अहमज्ञ इत्यादिश्रुत्यनुभवासिद्धेत्याह—तम इति । अस्तीत्यभिधानात् परशक्तिसंबन्धवास्तवत्वशङ्कां दृष्टान्तोक्त्याऽपाकरोति—पुरमष्टकमिति । अष्टकमष्टसङ्ख्याकम् । परस्य तच्छक्तिमत्त्वे किं मानम् । सम्बन्धे सति सा तमापि जीववत् किमिति न व्यामोहयेत् ? तस्य तन्निघ्नन्तत्वेन तत्कूटाभिज्ञत्वान्न व्यामोह इति चेत्, अत्रापि किं मानमित्याशङ्क्याह—श्रुतित इति । मायिनं तु महेश्वरम्, परास्य शक्तिर्विविधैव श्रूयते स्वाभाविकी ज्ञानबलक्रिया च, यो यो-
नियोनिमाधितिष्ठत्येक इत्यादिश्रुतिभ्य उक्तार्थसिद्धिरित्यर्थः ॥ ४४ ॥

ननु न तस्य कार्यं करणं च विद्यत इत्यादिश्रुतेः परमात्मनः कृतिकर्तव्याभावप्रतीतेः कथं माययापि तस्य पुराद्यधिष्ठातृत्वसम्भव इत्याशङ्क्य तस्य स्वरूपेण वस्तुतस्तदभावेऽपि कल्पितरूपेण तदुपपत्तिरित्यभिप्रेत्य पुरहेतुकं यदभवदित्युक्तसंसारयोग्यजीवरूपदृष्टान्तेन सर्वाधिष्ठातृत्वादियोग्यमीश्वरपदवाच्यं सर्वज्ञत्वसर्वशक्तित्वादिविशिष्टात्मकं परमात्मनो मायिकमीश्वरत्वाख्यं रूपमाह—

पुरहेतुकं तव यथा च वपु-

र्भवतीह जीववचसो विषयः ॥

जडशक्त्युपाधिकममुष्य तथा

परमेश्वरत्ववपुरुद्भवति ॥ ४५ ॥

पुरहेतुकमिति । स्वरूपावरकाज्ञानप्रयुक्तमिति यावत् । च-
शब्दोऽवधारणे, स च पद्याद्यपदेन सम्बध्यते । इहाविद्यादशायाम् ।
जडशक्त्युपाधिकमिति । स्वरूपानावरकेश्वरपरतन्त्रमायामयुक्तमि-

त्यर्थः । अमुष्य कल्पितपारोक्ष्यपरमात्मन इति यावत् । उद्भवति प्रकटीभवति, जगत्सृष्ट्यादिनेत्यर्थः ॥ ४५ ॥

ईश्वरस्य मायिकोक्तरूपवस्त्वेऽपि जीवस्य तदभिन्नत्वात् कथं तदधिष्ठेयत्वमिसाशङ्क्य तदज्ञानाद् विपरीतरूपाभिमानित्वाच्च तदधिष्ठेयतया जीवस्य कर्माधीनसंसारानर्थसिद्धिरिति फलितमाह—

पुरहेतुरूपघटितस्य दृशे-

जडशक्त्युपाधिपरमेश्वरतः ॥

भयमुद्भवत्यनवबोधवशा-

दिति च त्रयीशिरसि राजपथः ॥ ४६ ॥

पुरहेतुरूपेति । ईश्वरपेरितो जीवः संस्तरतीत्यत्र य आत्मनि तिष्ठन्नात्मानमन्तरोऽयमयति, एष उ एव साधु कर्म कारयति तं यमेभ्यो लोकेभ्य उन्निनीषत इत्यादिश्रुतिर्मानमित्याह—इति चेति । बहुवेदान्तवाक्यसिद्धत्वाद्राजमार्गवदसंदिग्धोऽयमर्थ इत्यर्थः ॥ ४६ ॥

जीवस्यैहिकामुष्मिकः कर्मफलभोगः परमेश्वरदातृक इत्येतावद् न तु जीवस्तदधिष्ठितो गच्छतीति के चित्, तान् प्ररोधयन् तद्यथाऽनः सुप्तमाहितमुत्सर्जद् यायादेवमेवायं शारीर आत्मा प्राज्ञेनात्मनाऽन्वारूढ उत्सर्जन् यातीति श्रुत्यर्थं दर्शयति—

परमेश्वरेण विभुना रणयन्

परिवृंहितः शकटवद् ब्रजासि ॥

शकटं हि शाकटिकयोगवशाद्

ब्रजाति स्वयं न परतन्त्रतया ॥ ४७ ॥

परमेश्वरेणेति । विभुना प्रभुणा, रणयन्तृद्ध्वोच्छ्वासदशायां दुःसहवेदनावशाच्छब्दं कुर्वन्, एतच्च उत्सर्जन्नाति श्रुतिपदोक्तम्, तदुक्तिश्च वैराग्यार्थम् । परिवृंहितोऽधिष्ठितः । शकटस्य परमेश्वराधिष्ठितत्वमसिद्धमिसाशङ्क्य दृष्टान्तं विवृणोति—शकटं ही-

ति । स्वयं न ब्रजतीत्यनुपङ्गः । परतन्त्रतयेति हेतुर्व्रजतीत्यत्रापि
योजनीयः ॥ ४७ ॥

ननु शकटस्याचेतनतया पारतन्त्र्यं युक्तं चेतनस्य तु जीवस्य
तदयुक्तमित्याशङ्क्य चेतनस्याप्यज्ञस्य दुर्बलस्य च बहुज्ञप्रबलपारत-
न्त्र्यदर्शनाज्जीवस्याप्यज्ञत्वाद्यभिमानित्वात्सर्वज्ञादिरूपेश्वरपारतन्त्र्यं
युक्तमित्यभिप्रेत्याह—

पुरवेष्टितः पुरवशानुगतः

पुरतन्त्रचिन्निभविभिन्नवपुः ॥

दिवि यातनां भुवि च कर्मफला-

न्यनुभूय भूय इह सम्भवति ॥ ४८ ॥

पुरवेष्टित इति । तमसाऽऽवृतस्वरूप इत्यर्थः । पुरवशानुगतः
बुद्ध्यादिगतकतिपयशक्तियुक्तः । बुद्ध्यादौ चित्प्रतिबिम्बोऽपि जी-
व इति मतेनापि तदाह—पुरतन्त्रेति । चिन्निभोऽज्ञत्वादित्रिशिष्टरूपाश्च-
दाभासस्तदभिन्नस्वरूपो जीवोऽनः पारतन्त्र्यमित्यर्थः । ईश्वरप्रेरणया
जीवस्य स्वर्गनरकयोग्यजनसम्भवेऽपि तत्र सुखदुःखभोगाभ्यां पुण्य-
प्रापयोः क्षीणत्वाच्चावृताऽज्ञस्यापि संसारोपरमः स्यादित्याशङ्क्या-
नादिभ्रवपरंपरासंचितकर्मणां बहुत्वादभुक्तफलपुण्यपापाभ्यां पुनर्मनु-
ष्यदेहप्राप्तेस्तदधीनकर्मणामप्यवश्यं भावित्वान्मैत्रमित्याभिप्रेत्याह—दि-
वि यातनामिति । इदं पदद्वयं संयमिन्याः सुखस्य चोपलक्षण-
म् । भुवि भारतवर्षातिरिक्तेलावृत्तादिवर्षेषु । पञ्चादिजातिसमुच्चया-
र्थश्चशब्दः । इह भारतवर्षे मनुष्यजातौ ॥ ४८ ॥

स्वर्गनरकादिशब्दानां सुखदुःखमात्रवाचित्वात्तदनुभवस्य चे-
हैव सम्भवात् कर्मवशाद् गन्तव्यदेशविशेष एव नास्ति, तत्प्रमाणा-
भावात् । धूमादिमार्गश्रुतेरर्थवादत्वादर्थवादानां च विधिनिषेधप्रे-
क्षितस्तुतिनिन्दामात्रपरतया स्वार्थे प्रामाण्याभावादिति केचित्,

तान् प्रत्याह—

सुकृतदुष्कृतकर्मवशादयं
दिवसथो यमसादनमेव वा ॥
अनुभवेन समाप्य पुनर्मही-
तलमबोधवशादवरोहति ॥ ४९ ॥

सुकृतदुष्कृतेति । पद्याक्षराणि स्पष्टार्थानि । अयं भावः ।
मन्त्रार्थवादेतिहासपुराणानां स्वार्थे प्रामाण्यस्यैतर्गिकस्य देवताधि-
करणोक्तन्यायैर्वाधाभावेनावश्यमभ्युपेयत्वात्तेषु च कर्मफलभोगापे-
क्षितदेशोपकरणादिविशेषप्रतिपादनात् । इतरथा पुण्यपापतारतम्या-
धीनमुखदुःखतारतम्यानुपपत्तेः । ततश्च गत्यादिपूर्विका तत्प्राप्ति-
रिति तद्रूपसंसारस्येश्वराधीनत्वं युक्तमिति ॥ ४९ ॥

ननु केवलेष्टादिकारिणामनिष्ठादिकारिणां चाज्ञानां चन्द्रलोकं
संयमिनीं वा गत्वा कर्मफलं भुक्तवताम् अथैतमेवाध्वानं पुनर्निवर्त्त-
न्ते इत्यादिवचनादिहावरोहादुक्तविधया संसारानुपरमेऽपीष्टादिसमु-
च्चित्सूत्राद्युपासनावशाद्विरादिमार्गेणापरं ब्रह्म प्राप्तानां विनाऽप्या-
त्मतत्त्वानुभवं न तेषामिह पुनरावृत्तिः, एतेन प्रतिपद्यमाना इमं मा-
नवमावर्त्तं नावर्त्तन्त इति वचनादिहावरोहाभावात् संसारोपरमसि-
द्धिरिति, नेत्याह—

यदि वा समुच्चयवशात् पुरुषः

कमलासनं व्रजति कामुकधीः ॥

पुनरेव मानवमिमं तु विना

परिवर्त्तमाव्रजति मूढमतिः ॥ ५० ॥

यदि चेति । कामुकधीः केवलब्रह्मलोककामो मानवं मनु-
वंशगं मनुष्यदेहम् इमं वर्त्तमानं विना परिवर्त्तं पुनः पुनः परिवर्त्त-
मानं जन्मादि निरन्तरं व्रजति यतो मूढमतिरज्ञानी, क्रममुक्तिप्रापकद-
हराद्युपासनारहितातां पुण्यविशेषाद् ब्रह्मलोकं गतानामिह नावृ-

त्तिः, इमं नावर्त्तन्त इति चैतत्कल्पविशेषितावृत्तिनिषेधात् कल्पा-
न्तरीयावृत्तिः सूच्यते । इतरथा तेषामावर्त्तं नावर्त्तन्त इत्येतावतैवा-
त्यन्तिकानावृत्तिसिद्धेर्विशेषणवैयर्थ्यापातात् । तत्त्वबोधं विना संचि-
तसर्वकर्मक्षयायोगेन कर्मान्तराधीनावृत्तेरावश्यकत्वाच्च । ब्रह्मलोक-
गतानां न नियताऽनावृत्तिरित्यर्थः ॥ ५० ॥

ब्रह्मलोकगतानां पुनरावृत्तौ “अनावृत्तिः शब्दात्” इत्य-
धिकरणविरोध इत्याशङ्क्य क्रममुक्तिफलकोपासनाभिर्ब्रह्मलोकं
गतानां “कार्यात्यये तदध्यक्षेण सहातः परमभिधानात्” इत्यत्रोक्तन्या-
येन तत्रैवोत्पन्नाविवेकवैराग्यादिमतां तदध्यक्षोपदेशलब्धतत्त्वबोधानां
तद्वलान्मुक्तिरित्यन्याधिकरणं ज्ञानादेव कैवल्यमित्येतद्विषयमित्य-
भिप्रेत्याह—

अथ वा स तत्र परमात्ममतिः

परिमुच्यते सकलबन्धनतः ॥

क्रमयोगमुक्तिरुदिता श्रुतिषु

प्रतिशाखमेवमुपपन्नतरा ॥ ५१ ॥

अथ वेति ! परम आत्मेति मतिर्यस्य स परमात्ममतिः ।
तत्र मानमाह—क्रमयोगेति । कार्यब्रह्मप्राप्तिपूर्वकपरब्रह्मप्राप्तिरूपा
मुक्तिः, ब्रह्मलोकमभिसंपद्यते न स पुनरावर्त्तत इत्यादिश्रुतिषु यो-
दिता सैवमुपपन्नतरेत्यर्थः ॥ ५१ ॥

एवं केवलेष्टादिकारिणां समुच्चयकारिणां चोत्कृष्टलोकप्राप्ताव-
पि जन्ममरणादिसंसारानुपरम इत्युक्तम् । इदानीं मनुष्येषु प्राकृ-
तजनबाहुल्यादिष्टादिकर्मानुष्ठानमेव दुर्लभं तदभावे तदधीनदेवया-
नपितृयाणमार्गद्वयप्राप्तिरहितानां तेषां रागादिपरवशानां दुरितबाहु-
ल्यसम्भवात्तद्वलात् पुनःपुनः कीटपतङ्गादिक्षुद्रजन्तुभावरूपतृतीय-
पथप्राप्तानामत्यन्तं कष्टप्राप्तिरपरिहार्येति वैराग्यार्थं वदन् अथैतयोः
पथोर्न कतरेण च न तानीमानि क्षुद्राण्यसकृदावर्त्तानि भूतानि भव-

न्ति जायस्व अयस्वेत्येतत्तृतीयं स्थानमिति श्रुत्यर्थं दर्शयति—

देवयानपितृयाणयोः पथो-

ज्ञानकर्मरहितत्वकारणात् ॥

नैकमप्यनुसरन्ति ये पुनः

क्षुद्रजन्तव इहोद्भवन्ति ते ॥ ५२ ॥

देवयानेति । स्पष्टार्थः श्लोकः ॥ ५२ ॥

एवं पुण्यपापफले संसारे वैराग्यार्थं मिथ्यात्वानित्यत्वजन्ममरणानुपरमदुःखबाहुल्यादिदोषं प्रदर्श्य पुण्यादेरपि प्रयोजकं कामान् यः कामयते मन्यमान इत्यादिश्रुत्युक्तं दर्शयन्नुपसंहरति—

इति कामुकस्य तव संसरणं

शतशो बभूव वत मूढमतेः ॥

इह विप्रजन्मनि विरक्तमतिः

कुरु साधनं यदपवर्गकरम् ॥ ५३ ॥

इति कामुकस्येति । यथा संसारहेतुप्रयोजको रागस्तथा मुक्तिहेतुप्रयोजकं वैराग्यम् । परीक्ष्य लोकान् कर्मचितान् ब्राह्मणो निर्वेदमायादित्यादिश्रुत्योक्तं वदन् विरक्तस्यापि न कर्षत्यागमात्रादभीष्टसिद्धिरित्यभिप्रेत्याह—इहेति ॥ ५३ ॥

अपवर्गस्य ब्रह्मभावस्यासाध्यत्वात्तत्साधनमेव नास्तीत्याशङ्क्य तद्व्यञ्जकज्ञानान्तरङ्गसाधनानि मुमुक्षुणाऽनुष्ठेयानीत्याह—

श्रवणादिकं शमदमादिपरः

परमात्मनः परमभागवतः ॥

कुरु तावता परममेव पदं

परमात्मनस्त्वमवलोकयासि ॥ ५४ ॥

श्रवणादिकामिति । कस्य श्रवणादीति वीक्षायामुक्तं परमात्मन इति । यस्य देवे परा भक्तिरित्यादिवचनात् सगुणपरमात्मभक्तिरप्यन्तरङ्गसाधनमित्यभिप्रेत्याह—परमभागवत

इति । श्रवणादीनामप्रमाणत्वात्ततः कथं तत्त्वसाक्षात्कारोदय इत्याशङ्क्य श्रवणपदार्थस्य वेदान्तघटितत्वात्तत्प्रमाणात्तदुपपत्तिरित्यभिप्रेत्याह—तावतेति । आत्मनस्तत्र परमाविद्यातत्कार्यातीतं स्वरूपं परमं निरतिशयानन्दं ब्रह्मेवावलोकयसि साक्षात्कारोपीति सम्बन्धः । उक्तविशिष्टाधिकारिणा ब्रह्मसाक्षात्कारे विलम्बाभावपरो वर्तमानत्वव्यपदेशः ॥ ५४ ॥

परमपदावलोकनेऽपि किं स्यादित्याशङ्क्य य एताद्विदुरमृतास्ते भवन्ति, एतावदरे खल्वमृतत्वमिति श्रुतेः सर्वदुःखरहितमुखात्मकब्रह्मभावरूपाऽमृतत्वं ततो भवतीत्यभिप्रेत्य तदभावे दुःसहदुःखानुपमम्, अथेतरे दुःखमेवापियन्तीत्यादिश्रुत्युक्तं सदृष्टान्तमाह—

यदि तन्न पश्यसि हरेः परमं
पदमम्बुशीतलमिवेच्छशिराः ॥

न खलु प्रदीप्तशिरसोऽस्ति सुखं
तव दुःखपावकशिखाभिरहो ॥ ५५ ॥

यदि तन्न पश्यसीति । इच्छशिराः प्रदीप्तशिराः । दुःखसंभिन्नमुखस्यापि दुःखत्वात्सुखं नास्तीत्युक्तम् । दुःखसामान्यात्मकपावकस्य आध्यात्मिकादितापविशेषाः शिखाः ताभिः प्रदीप्तशिरसो व्याप्तमर्वाङ्गस्य । शिरोग्रहणमितराङ्गोपलक्षणार्थम् । तत्त्रविदामप्युक्तसंसारिदर्शनाधीनं खेदं द्योतयति—अहो इति ॥ ५५ ॥

ननु प्रदीप्तशिरसोऽपि शीतलाम्बुदर्शनमात्रेण तत्तापानिवृत्तिवदनादिकालप्रवृत्तसंसारतापस्याप्यात्मदर्शनमात्रेण निवृत्त्ययोगादुपायान्तरस्यापि तत्राभावाद्यथाशक्ति दुःखं परिहृत्य दुःखेऽपि संसारे वैषयिकसुखमेव विवेकवताऽपि प्रार्थनीयमिति कुतस्ततो वैराग्यमित्याशङ्क्य शिरस्यग्निदाहस्य जलाज्ञानविलसितत्वाभावात्तद्दर्शननिवर्त्यत्वाभावेऽपि संसारतापस्य नित्यशुद्धादिरूपात्माज्ञानविलसितत्वस्य बहुधोपपादनाच्चदर्शनात्तस्यात्यन्तिकनिवृत्त्युपपत्तौ नित्यनिरति-

शयसुखब्रह्मभावानुभवलक्षणमोक्षस्य ज्ञानमात्रायत्तत्वात्तदर्थिनो वि-
षयवैराग्यदार्ढ्यमावश्यकमित्यभिप्रेत्योपसंहरति—

एवं विज्ञाय तापत्रयमतिगहनं मोहमूलं परस्मि-
न्नात्मन्यात्मप्रकाशे त्वयि परमसुखे निष्कले निष्कलङ्के॥
सत्ये नित्यस्वभावे परिहृतसकलद्वैतकूटानुषङ्गे

सम्यग्ज्ञानानुरागं कुरु विषयगतं भिन्दि निर्वन्धमेनम् ५६॥

एवं विज्ञायेति । अतिगहनमतिनिविडम् । आत्मनि ताप-
त्रयस्य मोहविलसितत्वे हेतुः—परिहृतेति । तत्र वस्तुतो द्वैतानुपङ्ग-
परिहारहेतुत्वेनात्मानं विशिनष्टि—आत्मप्रकाश इत्यादिना ।
सत्ये वाधायोग्यस्वरूपे । नित्यस्वभावे कूटस्थस्वभावे । स्वभावपदं
विपरीतप्रतीतिविरोधपरिहाराय सर्वविशेषणेषु योजनीयम् । निर्व-
न्धं नितरां बन्धकम् । एनमनुरागम् ॥ ५६ ॥

एवं रंहतिपादार्थं 'वैराग्यस्य दृढत्वमेकम्' इति संगृहीतं शिष्यवै-
राग्यदार्ढ्यं सोपपत्तिकमुपपाद्यानन्तरपादार्थम् "अपरं तत्त्वंपदार्थज्ञता"
इति संगृहीतं प्रपञ्चयिष्यन्, नापृष्टः कस्य चिद् ब्रूयादिति शास्त्रार्थं
शिक्षयन् प्रथमं गुरुपरमं शिष्यप्रश्नं चावतारयति—

इत्युक्तवोपरते गुरौ पुनरयं जिज्ञासया प्रेरित-
स्तत्त्वंशब्दनिगद्यलक्ष्यविषयं शिष्यो गुरुं पृच्छति ॥

वैराग्येऽतिदृढीकृते सति यतः प्राज्ञो यतिर्मन्यते
संदीप्तं शिरसीव पावकमिदं संसारदुःखं महत् ॥ ५७ ॥

इत्युक्तवेति । अत्यन्तं विरक्तस्य कुतः प्रश्नोद्यम इति वीक्षा-
यामाह—जिज्ञासयेति । तत्त्वमिति । तत्त्वंपदयोर्वाच्यलक्ष्यात्मको
यो विषयस्तमित्यर्थः । तत्त्वंशब्दवाच्याभ्यां लक्ष्यं विषयमिति वा ।
जिज्ञासोरप्यविलम्बेन प्रश्नोद्यमे हेतुमाह—वैराग्य इति । शिरसि
संदीप्तं पावकमिव महत्संसारदुःखं यतो मन्यतेऽतो गुरुं पृच्छतीति
योजना ॥ ५७ ॥

उक्तं रहतिपादार्थं श्रुतवन्तोऽपि के चित्संसारद्वैराग्यं तद्दार्ढ्यं वा न लभन्ते, तथा किमयमपि तथा च तत्त्वोपदेशानर्ह इति शङ्कां निराकुर्वन् स्वस्यात्यन्तिकं वैराग्यं सामग्रीप्रदर्शनपूर्वकं शिष्यो ज्ञापयति—

वैराग्यं विषयेषु पूर्वमपि मे जातं हरेरर्चनाद्
यज्ञादिक्रियया निरस्तफलया किं त्वच्च दार्ढ्यं गतम् ॥
संसारस्य निरूपणेन धिगिदं कर्मादिजन्यं फलं
विश्वं नश्वरमम्बुबुद्बुदसमं पद्मासनान्तं जगत् ॥५८॥

वैराग्यं विषयोऽविति । निरस्तमनपेक्षितं फलं यस्याः सा तथोक्ता तयेत्यर्थः । यज्ञाद्यनुष्ठायिनामपि केषां चिद्वैराग्यादर्शनादीश्वरार्पणबुद्ध्या तदनुष्ठानं तत्साधनमित्यभिप्रायेण हरेरर्चनादित्युक्तम् । तेनापि पूर्वं ब्रह्मलोकावधिकर्मफलेष्वनिच्छात्मकमेव वैराग्यं जातम्, इदानीं तु तेष्वतितरां जिहासालक्षणं तद्दार्ढ्यं प्राप्तमित्याह—किं त्विति । तद्दार्ढ्यमेवाभिनयेन दर्शयति—धिगिति ॥ ५८ ॥

तर्हि सर्वतो विरक्तस्य संन्यासिनः कुतकृत्यस्य तवेदानीं कुत्र वाञ्छेत्याशङ्क्य 'त्वंपदार्थविवेकाय संन्यासः सर्वकर्मणाम्' इति वचनात् त्वंपदवाच्यस्य लोकेत एवावगतत्वात् सर्वानर्थशून्यतल्लक्ष्यज्ञाने मम वाञ्छेत्याह—

किं तु त्वंपदलक्ष्यमर्थमधुना कर्तृत्वभोक्तृत्वयो-
ज्याग्रद्भूगतयोरपोहमुखतो वाञ्छाऽवगन्तुं मम ॥
कर्तृत्वादिकमस्य किं निजमभूत् स्वाभाविकं जाग्रतः
किं वा तत् परतः कुतश्चिदभवच्चैतन्यधातोरिति ॥५९॥

किं त्विति । स्वप्नभूगतकर्तृत्वादेर्मिथ्यात्वेन तदपोहस्यात्मनि निश्चितत्वाज्याग्रद्भूगतयोरित्युक्तम् । तामेव वाञ्छां सप्रकारां दर्शयति—कर्तृत्वादिकमिति । प्रमातृत्वभोक्तृत्वादिकमादिपदा-

र्थः । निजमित्यनेन स्वरूपेणानादीति पृष्टमिति शङ्क्यते, तन्निवारणाय स्वाभाविकमित्युक्तम् । अनन्यप्रयुक्तमित्यर्थः । परतः स्फटिकलौहित्यादिवदुपाधित इत्यर्थः । चैतन्यधातोरिति । चैतन्यैकरसस्येति द्वितीयकोटौ बीजम् । कर्तृत्वादिमद्रस्त्वन्तरादर्शनमाद्यकोटौ बीजमिति द्रष्टव्यम् ॥ ५९ ॥

ननु तत्त्वभादिमहावाक्यैरेवाकर्त्रादिरूपब्रह्माभेदप्रतिपादनाज्जीवस्य कर्तृत्वादि न स्वाभाविकमिति गम्यते । तथा स यत्तत्र किञ्चित् पश्यत्यनन्वागतस्तेन भवत्यसङ्गो ह्ययं पुरुष इत्याद्यन्तरवाक्यैरापि कर्तृत्वादिसंसर्गरहिततया स्पष्टं जीवस्वरूपप्रतिपादनावकथं तत्र जिज्ञासा तवेति तत्राह—

यावत्त्वंपदलक्ष्यवस्तुविषयो बोधो न मे वर्तते
तावन् मे वधिरेषु गीतमिव तच्छ्रुतं वचोऽनर्थकम् ॥
तस्मात्त्वंपदलक्ष्यवस्तुविषयः कर्तृत्वभोक्तृत्वयो-
र्जाग्रद्भूगतयोरपह्नुस्वतो बोधो ममोत्पाद्यताम् ॥ ६० ॥

यावदिति । इदमहं करोम्यदोऽकरवम् अग्रे च करिष्यामीत्याद्यनुभवैः प्रत्यक्षादिप्रमाणाधीनैः, शास्त्रफलं प्रयोक्तरीतिन्यायानुगृहीतया स्वर्गकामो यजेतेत्यादिश्रुत्या चात्मनि त्रैकालिककर्तृत्वादिसंसारसम्बन्धानिश्चयात्तस्यासंसारित्वविषयश्रुतिशतेनापि वह्निरनुष्ण इति वाक्येनैवायोग्यतानिश्चयान्निर्विचिकित्सो बोध एव न जायते, तेनात्मनोऽसङ्गत्वादिप्रतिपादकं श्रुतिवचो वधिरेषु श्रोतृषु सङ्गीतमिवानर्थकं प्रतिभाति, ततस्तत्र जिज्ञासा मम समुल्लसतीत्यर्थः । तर्हि तव चित्तदोषात्तद्बोधानुदये श्रुत्या मया वा किं कर्तव्यमित्याशङ्क्य त्वयैव युक्तितस्तद्दोषापनयेन स बोधः सम्पादनीय इत्याह—तस्मादिति ॥ ६० ॥

एवं शिष्येण प्रार्थितो गुरुः प्रत्यगात्मनि संसारित्वप्रमितिविरोधादसंसारित्वं दुरवगमामित्युक्तं निराकुर्वन्नात्मनि कर्तृत्वादिबुद्धेर्देह-

तादात्म्यादिबुद्धेरिव प्रवलानुमानविरोधाद् भ्रान्तिस्त्वं तावदाह—

कर्त्रादेरवभासकत्वमगमः शुद्धः स्वयंभास्वर-

श्चैतन्येन निजेन तेन भवतः कर्त्रादिबुद्धिर्भ्रमः ॥

कूटस्थस्य चिदात्मनस्तत्र कुतः कर्तृत्वभोक्तृत्वयोः

शङ्का जागरितेऽपि कारकगणं कर्त्रादिकं पश्यतः ॥ ६१ ॥

कर्त्रादेरिति । आत्मा कर्त्रादिरूपो वस्तुतो न भवति, तदवभासकत्वाद् यो यदवभासकः स तदात्मा न भवति, यथा घट-द्रष्टा घटानात्मा, कर्त्रादिः स्वव्यतिरिक्तद्रष्टृको दृश्यत्वाज्जडत्वा-द्वेत्यादिप्रयोगाणां प्रवलत्वात्तद्विरोधात्तत्राहं कर्त्ता भोक्तेत्यादिबुद्धि-भ्रमस्ततस्त्वं शुद्धः नित्यमुक्तः । नन्ववभासकत्वमवभासक्रियाकर्तृ-त्वमेव, ततश्च प्रतिज्ञाहेतुवचनयोर्व्याघात इति चेत्तत्राह—चैतन्येन निजेनेति । अस्य कर्त्रादेरवभासकत्वमित्यनेन सम्बन्धः । निजेन स्वरूपतया नित्येनेत्यर्थः । तथा चात्मनस्तत्र कर्तृत्वासंभवात्तद्वले-नात्मनः कर्त्रादिसत्ताप्रकारकसंशयादिविरोधत्वमेव तदवभासक-त्वमिति नोक्तव्याघातः । तर्ह्यात्मनो ज्ञानगुणकत्वात्तस्य तद्रूपत्वमेव नेत्याशङ्क्याह—स्वयंभास्वर इति । आत्मनः स्वयंप्रकाशचिद्रूप-त्वस्य पूर्वमुपपादितत्वादग्रे वक्ष्यमाणत्वाच्च चैतन्यं तदात्मकमेवे-त्यर्थः । एतेनात्मन्येव दृश्यत्वहेतोरनैकान्तिकतेति निरस्तम् । चिदा-त्मनि तस्मिन्चैतन्यविषयत्वरूपदृश्यत्वस्यैवाभावादिति भावः । चि-द्रूपस्यात्मनः कादाचित्काक्रियाकर्तृत्वं तदधीनभोक्तृत्वं च स्यादि-त्याशङ्क्याह—कूटस्थस्येति । न तस्य कार्यं करणं च विद्यते, कू-टस्थमचलं ध्रुवमित्यादिवचनैरात्मनि सर्वव्यापारप्रतिषेधाद् विज्ञानं यज्ञं तनुत इत्यादना सर्वव्यापारस्य बुद्धिकर्तृकत्वाभिधानात् सा-क्षी चेता केवलो निर्गुणश्चेति श्रुतेः कर्त्रादिस्मात्क्षणस्तदात्मत्वायो-गादात्मनः स्वतः कर्तृत्वादिशङ्का कदापि न कार्येत्यर्थः ॥ ६१ ॥

किं च योऽयं व्यापारमवभासयति स तत्र न कर्त्ता, यथा

दिविष्टो भास्करो भूमिष्ठसकलजनवार्त्तिगमनादिव्यापारावभासको न तत्कर्त्तेति व्याप्तिः प्राकृतानामपि सुप्रसिद्धा, ततश्च चिदात्मापि पूर्वोक्तविधया सव्यापारकार्यकरणसंघातावभासकत्वात्तद्व्यापारे न कर्त्तेति निष्प्रत्यूहमनुमानोदयात्तस्य स्वतः कर्त्तृत्वमेवासम्भावितमित्याह—

व्यापारं सकलस्य भासयति यो भास्वत्करो भास्करो नासौ कर्त्तृतया जनस्य विदितो भूमौ द्युलोकस्थितः ॥

एवं स्वे महिमन्यवास्थितवतः संघातमुत्पश्यतः

स्वव्यापारसमन्वितं तव कुतः कर्त्तृत्वमुत्प्रेक्ष्यते ॥६२॥

व्यापारमिति । सकलस्य जनस्येति सम्बन्धः । भास्करस्य द्युलोकस्थित इति विशेषणमतिव्यवधानेन तस्य भूमिष्ठजनव्यापारे कर्त्तृत्वसम्भावनैव नेति वक्तुम् । एवं पक्षेऽपि । स्वे महिमन्यवास्थितवत इति कूटस्थासङ्गानतिशयानन्दस्वरूपभूते महिमनि स्थित्युक्त्या नैकत्रापि व्यापारे कर्त्तृत्वसम्भावनेत्युक्तम् ॥ ६२ ॥

नन्वात्मनः स्वतःकर्त्तृत्वाद्यभावे यथाकारी यथाचारी तथा भवतीत्यादिश्रुतेः, कर्त्ता शास्त्रार्थवत्त्वादिति सूत्रस्य च पीडा स्यादित्याशङ्क्य, श्रुतेरेवंजातीयकाया औपाधिककर्त्तृत्वाद्यनुवादत्वादात्मन्यौपाधिकमपि कर्त्तृत्वं नेत्येतन्मतनिराकरणपरत्वाच्च सूत्रस्य नोक्तदोष इत्यभिप्रेत्य, तर्हि कोऽयं कर्त्तृत्वादिमानुपाधिरिति वीक्षायाम्, “एतेभ्यो भूतेभ्यः समुत्थाय, प्रकृतेः क्रियमाणानि गुणैः कर्माणि सर्वशः, प्रकृत्यैव च कर्माणि क्रियमाणानि सर्वशः, इत्यादिवचनात् कार्यकरणसंघाताकारपारिणताविद्यकभूतसंघात एव कर्त्तृत्वादिमानुपाधिरित्याह—

भूतानि पञ्च तव मोहसमुद्भवानि

संघातरूपपरिणाममुपागतानि ॥

कुर्वन्ति कर्मफलमनुवते च तेषां

साक्षी त्वमन्तरविलुप्तचिदेकरूपः ॥ ६३ ॥

भूतानीति । कर्तृसंघातमध्यप्रवेशमात्मनो वारयति—तेषा-
मिति । अन्तः साक्षीति सम्बन्धः । तत्र हेतुरविलुप्तेति ॥ ६३ ॥

ननु स्फाटिके लौहिसवच्चिदात्मनि कर्तृत्वादेरौपाधिकत्वे लोहि-
तद्वयवत् कर्तृद्रव्यं त्रिविक्तमेकदेहे प्रतीयेत, तथाऽऽलक्तकादौ स्फाटि-
कत्वादिवत् कार्यकरणसंघाते चेतनत्वादि न प्रतीयेतेत्याशङ्क्य चि-
च्छायाग्राहिणि संघाते चिदभेदारोपान्नोक्तदोषद्वयमित्यभिप्रेत्य त-
च्छायाग्राहिणि तदाकारारोपे दृष्टान्तमाह—

क्षीरस्य पूर्णे चषके निरस्तो

मणिर्गन्धमार्कतो महार्हः ॥

क्षीरं समस्तं क्षणमात्रतस्तत्

करोति तच्छायमनूनतेजाः ॥ ६४ ॥

क्षीरस्येति । क्षीरेणेति यावत् । निरस्तः परीक्षणाय प्र-
क्षिप्तः । तत् समस्तं क्षीरमेति सम्बन्धः । अनूनतेजा अनभिभूतप्रभा-
युक्त इत्यर्थः ॥ ६४ ॥

दार्ष्टान्तिकमाह—

तथा तमःसम्भवमच्छमन्त-

र्वाहिर्जडिन्नाऽन्वितमन्तरात्मा ॥

जगच्चिदेकच्छवि चित्स्वरूपः

करोति सान्निध्यवशेन विश्वम् ॥ ६५ ॥

तथेति । चित्स्वरूपोऽन्तरात्मा तमस्तत्सम्भवं विश्वं जगच्च
सान्निध्यवशेन व्यापाररहितस्वसत्तामात्रेण चिदेकच्छवि चिदविधि-
क्तच्छायाकारं करोतीति सम्बन्धः । ननु सात्त्विकस्य स्वच्छस्या-
न्तःकरणादेश्चिच्छायाग्राहित्वेऽपि भूतभौतिकात्मकस्य तामसस्य
जगतोऽस्वच्छस्य कथं तच्छायाग्राहिता तदभावे वा चित्सम्बन्धा-
ऽयोगात् कथं तत्स्फुरणं कथं वा तस्य तत्र स्थूलदेहे आत्मत्वाभि-
मान इत्याशङ्क्य जगद् विशिनाष्टि-अच्छमन्तरित्यादिना । व-

हिः बुद्धेर्वाहर्भूतं बुद्ध्युपरागरहितं जडिम्ना तमसाऽस्वच्छभावेना-
 निवृतमावृतमापि अन्तरच्छं बुद्धितादात्म्यादभिभूतपराभावमाभिभूत-
 जाड्यं चेत्यर्थः । इदमत्राभिप्रेतम् । तत्तद्देहस्य तत्तदन्तःकरणसं-
 पिण्डाचिदात्मन्यध्यासात् साच्चिकान्तःकरणसम्बन्धादभिभूत-
 जाड्यस्य तस्य तद्देव स्वच्छत्वेन चैतन्यविम्बोद्ग्राहितया तदात्मना
 प्रतीतिः क्षीरदृष्टान्तेनोपपद्यते, ततो बहिर्भूतघटादेरपि प्रमाणाधीन-
 चिच्छायावदन्तःकरणोपरागादभिभूतजाड्यस्य चिच्छायावतस्तद-
 धीनस्फुरणं चोपपद्यते । एवं पृथिव्यादिष्वपि तत्तद्देवतान्तःकर-
 णतादात्म्यवत्सु तत्तद्देवतानामात्मत्वाभिमानः । एवं विराजोऽपि
 व्यापिसमस्तान्तःकरणतादात्म्यवति सर्वस्थूलप्रपञ्चेऽहमभिमान उप-
 पद्यत इति सर्वमवदातमिति ॥ ६५ ॥

ननु 'नानात्मानो व्यवस्थात' इत्यक्षपादसूत्रवचनादात्मनि
 वस्तुतो नानात्वस्य तल्लिङ्गभूतकर्तृत्वादेव्यवस्थाया न्यायतः सि-
 द्धत्वात् पूर्वोक्तं सर्वमनुपादेयमिति चेन्न, "एको देवः सर्वभूतेषु
 गूढः" "इन्द्रो मायाभिः पुरुरूप ईयते" "यथा ह्ययं ज्योतिरात्मा
 विवस्वानपो भिक्षा बहुधैकोऽनुगच्छन्" "उपाधिना क्रियते भेद-
 रूपो देवः क्षेत्रेष्वेवमजोऽयमात्मा" इत्याद्यैकात्म्यपरश्रुतिविरोधान्नि-
 र्मूलत्वात् सूत्रस्य हेतोर्व्यधिकरणसिद्धत्वाच्च तदेव सूत्रं सुगता-
 दिसूत्रवदनुपादेयमित्यभिप्रेत्य कथं तर्ह्यात्मनि देवमनुष्पतिर्यगादि-
 भेदप्रतिभास इति वीक्षायां तस्याप्यौपाधिकत्वमुपाधिनिर्देशपुरः-
 सरं सदृष्टान्तमाह—

तान्येव कार्यकरणानि बहुप्रकारं

भेदं च विश्रति भवानपि तत्र लग्नः ॥

भेदेन भाति जलपात्रनिविष्टमूर्ति-

मार्त्तण्डमण्डलवदन्वयमन्तरेण ॥ ६६ ॥

तान्येवेति । कर्तृत्वाद्दुपाधितयोक्तान्येवेत्यर्थः । बहुप्रकारं

देवमनुष्यादिलक्षणम् । चशब्दः कर्तृत्वसमुच्चयार्थः । तत्र कार्यक-
रणसंघाते । लग्नो मिथ्यातादात्म्यमुपगतः । अन्वयं वास्तवसम्ब-
न्धम् । अन्तरेण विना । भिन्नोपाधिपरामर्शमन्तरेणाप्रतीयमान-
त्वाद् भेदानां मिथ्यात्वम्, जलात्रेषु रविभेदवत्, इतरथा रवेरपि
स्वतो नानात्वं स्यादिति भावः ॥ ६६ ॥

तर्हि चिदात्मनः प्रमातृत्वं स्वाभाविकमन्यस्याचेतनस्य तदसं-
भवादिति शङ्कां निराकुर्वन् सर्वशरीरेष्वात्मभेदस्यौपाधिकतया मि-
थ्यात्वप्रतिपादनफलं तदैक्यसिद्धिमाह—

अध्यात्ममेवमधिभूतमथाधिदैवं

सूत्रं विराजमपि पश्यासि साक्षिभूतः ॥

साक्षित्वकारणमशेषजगन्निदान-

मज्ञानमात्मचिदवज्ज्वलितं सदैव ॥ ६७ ॥

अध्यात्ममिति । अहमित्यात्मतया भासमानं शरीरादिकं
तद्धर्मश्चेत्यर्थः । अधिभूतम् इदन्तया पराक्त्वेन भासमानानि सवि-
काराणि आकाशादिभूतानीति यावत् । अधिदैवम् आध्यात्मिककर-
णाद्यनुग्राहकं सपारिकरमादित्यादिदेवताजातम् । सूत्रं प्राणप्रधा-
नसर्माष्टलिङ्गोपाधिकम्, विराजं स्थूलसमष्ट्युपाधिकं च त्वमेव सा-
क्षिभूतः पश्यासि कूटस्थस्वरूपचैतन्येनैव तद्गोचराभिज्ञादिव्यवहारं
प्रवर्तयसि न तु प्रमातृतया, मातृमानादेसाक्षिणि तदम्भवात्तस्याः
कर्तृत्वादिसमानयोगक्षेमतया साभासबुद्धिधर्मत्वोपपत्तेश्च । आत्मनि
तदवभासस्तदुपाधिनिवन्धन इति न तस्य स्वतः प्रमातृताऽपीति
भावः । ननु कूटस्थासङ्गचैतन्यात्मनः केनापि सम्बन्धाभावात् कथं
साक्ष्यप्रतियोगिकं सर्वसाक्षित्वमित्याशङ्क्य, अघटितघटकाज्ञानप्रयु-
क्तानिर्वचनीयसम्बन्धादेव तस्य सर्वसाक्षितोपपत्तिरित्यभिप्रेत्याह—
साक्षित्वकारणमिति । सदैवात्मचिदवज्ज्वलितं यावत्सत्त्वमात्म-
चैतन्यावभासितमित्यर्थः ॥ ६७ ॥

नन्वाज्ञानादप्येकस्मिन्नेव देहेऽहंममाभिमानात् मम तेनैव सम्बन्धो न देहान्तरैस्तत्र तदननुभवान्मानान्तराऽभावाच्च ततो न युक्तं सर्वदेहसाक्षित्वं ममेत्याशङ्क्य तत्तत्समस्तदेहाभिमानिनस्त्वदभिन्नत्वान्मैवमित्यभिप्रेत्य सर्वशरीरेषु तत्त्वतो जीवाभेदेऽनुमानान्पाह-
देहव्यक्तिरित्यारभ्य सप्तभिः श्लोकैः—

देहव्यक्तिर्विप्रतीत्यास्पदत्वं

याता सर्वा तावकी तावकीव ॥

देहव्यक्तिर्देहताकारणेन

तस्मादात्मा सर्वभूतस्थ एकः ॥ ६८ ॥

विप्रतीतिः विप्रतिपत्तिः, तदास्पदत्वं तद्वोचरः । तावकी त्वदीया । त्वया ममायं देह इति निश्चितदेहातिरिक्ताः सर्वे देहास्त्वदात्मना सात्मकाः, तवैव भोगायतनानीति वा, देहत्वात् त्वया तथानिश्चितस्वदेहवदित्यर्थः । तर्हि मम सर्वदेहवर्तिभोगानुसंधानं स्यादित्याशङ्क्यैतदन्तःकरणविशिष्टस्य तव परिच्छिन्नत्वेन सर्वभोगसम्बन्धाभावाद् न तदनुसंधानम्, तदुपलक्षितचिन्मात्ररूपस्य तव सर्वसाक्षितया सर्वानुसंधानमिष्टमेव, ततस्तस्य सर्वशरीरैवैक्ये न किं चिद् बाधकमित्यभिप्रेत्य तदुपसंहरति—तस्मादिति । एवमुत्तरत्रापि योज्यम् ॥ ६८ ॥

एवं देहवदेवैकात्मसम्बन्धित्वेनाविप्रतिपन्नैकव्यक्तिदृष्टान्तेन तदितरेषु तज्जातीयेष्वनेकात्मसम्बन्धित्वेन विप्रतिपन्नेषु वस्तुषु तज्जातीयत्वहेतुना तदेकात्मसम्बन्धित्वमनुमेयम्, ततश्च सर्वेष्वजात्मीयेषु विप्रतिपन्नमात्मैक्यं वास्तवमवश्यमुपेयमित्यभिप्रेत्य धर्म्युपस्थितक्रमेण कतिपयानुमानानि दर्शयति—

संविद्य्यक्तिर्विप्रतीत्यास्पदत्वं

याता सर्वा तावकी तावकीव ॥

संविद्य्यक्तिः संविदात्मत्वहेतो-

स्तस्मादात्मा सर्वभूतस्थ एकः ॥ ६९ ॥

संविद्यक्तिरित्यादिना । वैदिकाभिमतस्वप्रकाशस्फुरणं सं-
विच्छब्दार्थः । अन्यत् समानम् ॥ ६९ ॥

बुद्धिव्यक्तिर्विप्रतीत्यास्पदत्वं
याता सर्वा तावकी तावकीव ॥

बुद्धिव्यक्तिर्बुद्धिताकारणेन
तस्मादात्मा सर्वभूतस्थ एकः ॥ ७० ॥

साङ्ख्ययोगवेदान्त्यभिमता बुद्धिर्बुद्धिशब्दार्थः ॥ ७० ॥

अक्षव्यक्तिर्विप्रतीत्यास्पदत्वं
याता सर्वा तावकी तावकीव ॥

अक्षव्यक्तिस्त्वक्षताकारणेन
तस्मादात्मा सर्वभूतस्थ एकः ॥ ७१ ॥

विप्रतिपन्नमिन्द्रियसमुदायमेकैकं चक्षुरादिकं वाऽभिप्रेत्याक्षव्य-
क्तिरित्युक्तम् ॥ ७१ ॥

ज्ञानव्यक्तिर्विप्रतीत्यास्पदत्वं
याता सर्वा तावकी तावकीव

ज्ञानव्यक्तिर्ज्ञानताकारणेन
तस्मादात्मा सर्वभूतस्थ एकः ॥ ७२ ॥

जडज्ञानं ज्ञानशब्दार्थः ॥ ७२ ॥

रागव्यक्तिर्विप्रतीत्यास्पदत्वं
याता सर्वा तावकी तावकीव ॥

रागव्यक्ती रागताकारणेन
तस्मादात्मा सर्वभूतस्थ एकः ॥ ७३ ॥

इच्छा रागशब्दार्थः ॥ ७३ ॥

द्वेषव्यक्तिर्विप्रतीत्यास्पदत्वं
याता सर्वा तावकी तावकीव ॥

द्वेषव्यक्तिर्द्वेषताकारणेन

तस्मादात्मा सर्वभूतस्थ एकः ॥ ७४ ॥

द्वेषशब्दार्थस्तु स्पष्टः । एवं सुखदुःखप्रयत्नधर्माधर्मादि च प-
क्षीकृत्यात्मैक्यमनुमेयमिति भावः ॥ ७४ ॥

ननुक्तविधैकस्यैवात्मनो रागद्वेषादिमत्त्वेन तन्निपतकर्तृत्वा-
दिसर्वसंसारोऽपि तस्यैव स्यादिति शान्तिकर्मणि वेतालोदयन्याया-
पातः । न चाहङ्कारस्यैव रागादयो धर्मास्तन्निपतसंसारस्तस्यैव न
त्वसङ्गस्य तत्साक्षिणश्चिदात्मन इति वाच्यम् । तथा सत्युक्तानुमानै-
स्तस्यैव सर्वत्रैक्यं साधितं स्यान्न तदतिरिक्तात्मन इत्यसमञ्जसं स्या-
दिसाशङ्क्य वस्तुन उक्तरूपस्याप्यात्मनोऽविद्याकृतरागादिमदहङ्कार-
तादात्म्याधीनरागाद्यन्वयः प्रातिभासिक उपेयते । तथा चोक्तानुमानै-
स्तादृशरागाद्यन्वयानुवादेन तत्साक्षिण एवैकत्वं साध्यते । अहङ्कारस्य
तु प्रतिशरीरं स्वसमानसत्ताकभेदवत्त्वस्यानन्यथासिद्धानुभवादि-
सिद्धतयोक्तानुमानानां तद्विरोधेन न तत्र प्रवृत्तिरिति वैषम्यमभिप्रेत्य
साक्ष्येकत्वसाधनफलमाह—

एवं सतीदमविवेकनिबन्धनं ते

कर्तृत्वमात्मनि विभाति न वस्तुभूतम् ॥

बालेन कल्पितमतीव विशुद्धरूपे

व्योम्नीव भूमि मलिनत्वमबोधहेतोः ॥ ७५ ॥

एवं सतीति । सर्वभूतस्थसाक्ष्यैक्ये सतीत्यर्थः । भूमीति
विशेषणमात्मनि व्योम्नि च योजनीयम् । कर्तृत्वादिभेदस्याश्रय-
भेदसापेक्षत्वाच्चिदात्मनश्चोक्तविधया सर्वत्रैक्यात्तदाश्रयताऽयोगात्तत्र
तद्भानं भ्रम आकाशनैल्यभानवादित्यर्थः ॥ ७५ ॥

ननु कार्यकरणसंघातातिरिक्तः सर्वसाक्षी चिदात्मैव नास्ति
यस्मिन् कर्तृत्वादिसंसारः कल्पितः स्यात् । न च स्वतो घटकुड्या-
दितुल्यसंघातस्य चित्प्रकाशाधीनचैतन्यभावं विना बाह्याभ्यन्तरस-

र्वकर्मकर्तृत्वानुपपत्तेः स्वतन्त्रश्चिदात्मोपेय इति वाच्यम् । आदित्या-
दिजडज्योतिरुपकृतोन्द्रियवृत्तिबलादेव तस्य सर्वव्यवहारसम्भवादि-
त्याशङ्क्य तदभावेऽपि स्वप्नमनोरथसमाध्यादिगतव्यवहारदर्शनाव
संघातगतचिदाभासद्वारेण तदीयसर्वव्यवहारप्रयोजक एकाश्चिदात्मा
सर्वत्राभ्युपेय इत्यभिप्रेत्याह—

बाह्यैरसौ रविनिशाकरबह्विवाग्भि-
ज्योतिर्गणैरुपकृतोऽपि हि कर्मजातम् ॥
निर्वर्तयन्न खलु तावकमन्तरेण
चैतन्यसन्निधिवलं पुरुषः करोति ॥ ७६ ॥

बाह्यैरसाविति । उपकृतः पुरुषः संघातो निर्वर्तयन्नपि क
चित् कर्मणि समर्थोऽपि तावकं त्वत्कृतं चैतन्यसन्निध्याधीनचिदाभा-
सरूपं बलमन्तरेण कर्मजातं सर्वकर्माणि न करोति खल्विति सम्ब-
न्धः । उक्तोपपत्तिमूचनार्थः खलुशब्दः । अस्तमित आदित्ये या-
ज्ञवल्क्य चन्द्रमस्यस्तमिते शान्तेऽग्नौ शान्तायां वाचि किंज्योतिरे-
वायं पुरुष इत्यात्मैवास्य ज्योतिर्भवतीत्यात्मनैवायं ज्योतिषाऽऽस्ते
पल्ययते कर्म कुरुते विपल्येतीति श्रुतिमूचको हिशब्दः ॥ ७६ ॥

ननु संघातगतकर्तृत्वादिप्रयोजकं यच्चैतन्यज्योतिस्तत्तद्धर्मत-
या तदन्तर्भूतमेवास्तु तस्य स्वातन्त्र्यानुपलम्भाव ततो न तदात्मा
श्रुतिस्त्वाश्वरविषयेत्याशङ्क्याह—

ज्योतिर्द्वयान्तरित एव हि कर्मजातं
सर्वं करोति पुरुषोऽन्नमयः सदैव ॥
कर्मादिकारणविनिर्मितमस्य बाह्यं
ज्योतिस्त्वनित्यमनिमित्तकमान्तरं चित् ॥ ७७ ॥

ज्योतिर्द्वयेति । जडाजडज्योतिर्मध्यवर्ती वस्तुतस्तदसंसृष्ट
इति यावत् । जडज्योतिरसंसर्गो दृष्टान्तत्वेनोक्तः । अन्नमयोऽन्नोपल-
क्षितभूतमयैवैतन्न्यं न संघातान्तःपाति तदुपकारकज्योतिष्ठात्, आदि-

त्यादिवत् । इतरथा तदानन्त्यप्रसङ्गेन गौरवापत्तेः, उदाहृतश्रुतिवि-
रोधश्च । न च सेश्वरविषया । कतम आत्मेति योऽयं विज्ञानमयः
प्राणेषु हृद्यन्नज्योतिः पुरुष इत्यादिवाक्यशेषासामञ्जस्यप्रसङ्गात् ।
ततश्चैतन्यस्य स्वातन्त्र्याक्षत्यनुरोधेन स एवात्मेत्यर्थः । तथापि तस्य
चैतन्यस्य संघातोपकारकत्वादादिसादिवदनित्यत्वं स्यादित्याशङ्क्याह—
कर्मादीति । आदित्यादिपदप्रापकोपासना आदिशब्दार्थः । किं त-
दान्तरमिति वीक्षायामुक्तं चिदिति । आदित्यादेः कर्मादिसाध्य-
त्वात्तन्नाशे नाशस्यावश्यकत्वात्कर्मसाध्यत्वं तत्रोपाधिः । चैतन्यस्य
त्ववस्थानुयायिनस्तदभावादुक्तलाघवाच्च नित्यमेवेत्यर्थः ॥७७॥

ननु शब्दादिविषयस्फुरणस्य कादाचित्कत्वात्सुखादिहेतुत्वा-
च्च तदात्मकचैतन्यं कथं न कर्मजन्यमिति तत्राह—

श्रोत्रादिजन्यमतिवृत्तिषु बाह्यशब्दा-

व्यर्थाकृतिर्विशति कर्मवशेन कर्तुः ॥

बोधाकृतिस्तु तव सन्निधिमात्रहेतु-

र्धावृत्तिषु प्रविशति स्वरसेन नित्यम् ॥ ७८ ॥

श्रोत्रादीति । जन्यत्वं वृत्तिविशेषणम् । अर्थाकृतिरर्थप्रति-
विम्बः । धीवृत्तिषु प्रत्यक्षाप्रत्यक्षसर्वबुद्धिवृत्तिषु । सन्निधिरेव क-
र्माधीन इत्याशङ्क्योक्तं स्वरसेनेति । व्यापिचैतन्यस्वभावेनेत्यर्थः ।
शब्दाद्याकारबुद्धिवृत्तीनां स्वरूपेण कादाचित्कत्वात्सुखादिहेतुत्वा-
च्च कर्मजन्यत्वमावश्यकं, तासु चैतन्यप्रतिविम्बरूपस्फुरणस्यापि क-
र्माधीनत्वे कदा चित्सतीष्वपि तासु स्फुरणं न स्यात् । न चैवम-
स्ति । तस्माद् वृत्त्युत्पत्तिमात्रमेव तत्र चैतन्यप्रतिफलनेऽपेक्ष्यते न क-
र्मेति न तत्साध्यं स्फुरणम्, न वा स्वरूपेण कादाचित्कं तत्, स्वरू-
पचैतन्यस्य सदा सत्त्वादिति भावः ॥ ७८ ॥

वृत्तिषु चिदाकारः कर्मनिमित्तः तद्गतान्यान्याकारत्वात् तद्गत-
विषयाकारवदिसाशङ्कास्याप्रयोजकत्वमित्यभिप्रेत्य दृष्टान्तेनोक्तं

स्पष्टयति—

स्वाभाविकी हि विषयदन्वितता घटादेः

क्षीरादिवस्तुघटना पुनरन्यहेतुः ॥

एवं धियामपि चिदन्वितताऽनिमित्ता

शब्दादिवस्तुघटना खलु कर्महेतुः ॥ ७९ ॥

स्वाभाविकीति । घटना अन्वितता । अन्यहेतुः भोक्तुः कर्महेतुका । अनिमित्तेति छेदः ॥ ७९ ॥

ननु प्रमाणजन्यानि सज्ञानव्यतिरेकेण तदुपाधिकं बोधाकृति-
शब्दितं संवेदनमेव नास्ति यस्या निमित्तत्वं नित्यत्वं च स्यादित्या-
शङ्क्याह—

संवेदनं यदिह मानफलं प्रसिद्धं

तच्च प्रमातरि चिकारिणि निष्ठितं नः ॥

तस्य प्रमातुरपि साक्षितयाऽन्तरात्मा

सर्वस्य तिष्ठति भवानविकाररूपः ॥ ८० ॥

संवेदनमिति । इह व्यवहारभूमौ यन्मानफलं प्रसिद्धं तदेव
स्वप्रकाशं संवेदनं जडज्ञानस्येच्छादिवत्स्वपरव्यवहारासमर्थस्य मा-
नफलत्वायोगात् स्वयंप्रकाशं मानफलमुपेयमिति तदेव संवेदन-
मित्यर्थः । तथापि प्रमातृव्यापाराहिता विषयगता स्वप्रकाशज्ञातैव
संवेदनादिपदाभिलष्या मानफलं तच्चानित्यमिति नेत्याह—तच्चेति ।
स्वप्रकाशे मानफले स्वतोऽन्यतो बोत्पत्त्यादेरसिद्धेर्जडधर्मस्य रूपा-
दिवज्जडत्वनियमात्तस्य प्रमेयनिष्ठत्वायोगात् स्वाभिव्यञ्जकवृत्तिता-
दात्म्यात्तद्द्वारा प्रमातृनिष्ठत्वमेव अहमुपलभ इत्याद्यनुभवानुरोधादि-
त्यस्मन्मतं युक्तमित्यर्थः । तर्हि प्रमातुरेव स्वनिष्ठसंवेदनेन सर्वसाध-
कत्वसम्भवात् किं तदतिरिक्तसाक्षिणेत्याशङ्क्य मातृमानादौ मातृ-
मानान्तरासम्भवात् स्वस्य स्वस्मिन्वृत्तिविरोधात्तत्साधकं वस्तुतः
स्वतन्त्रं नित्यमेकं मानफलत्वादिकल्पनारहितं स्वप्रकाशं संवेदनं स-

वसाक्षिभूतमुपेयं तदेवैष त आत्मा सर्वान्तर इत्यादिश्रुत्युक्तं त्वत्-
स्वरूपमिमाह—तस्येति ॥ ८० ॥

ननु क्तरूपसाक्षिसद्भावेऽपि न तन्मम स्वरूपम्, अहंप्रत्यये प्र-
काशमानस्यैव मत्स्वरूपत्वात्तत्र कर्त्रादिरूपस्यैव प्रकाशमानत्वादि-
साशङ्क्य वस्तुत उत्तरूपस्यैव तवाहंप्रत्यये विपर्यस्ततयाऽन्यथाप्र-
काशमानत्वात्तद्गोचरकर्त्रादिरूपं स्थूलादिरूपवत्तत्र नैवास्तीत्यभि-
प्रेत्याह—

कर्त्रादिसंनिधिवलेन तवापि कर्तृ-

भोक्तृप्रमातृवपुरापताति भ्रमेण ॥

तद् बुद्धिसंश्रयमनात्मगतं प्रतीचि

शुद्धेऽपि पश्यसि तमःपटलावृताक्षः ॥ ८१ ॥

कर्त्रादीति । ननु स्थौल्याद्याश्रयदेहवत् स्वतःकर्तृत्वादिम-
दात्मनोऽन्यत्रास्ति यत्संनिधिवलेनात्मनि तद्भ्रमः स्यादित्याशङ्क्य
विज्ञानं यज्ञं तनुते, अहमिहैवास्मत्प्रादिश्रुत्यनुभवसिद्धा साभासबु-
द्धिरेव तद्वती, तदविवेकादेवात्मनि कर्तृत्वादिभ्रम इत्याह—तद्बुद्धि-
संश्रयमिति । तत्कर्त्रादिवपुः कर्तृत्वादीति यावत् । किं च कर्तृ-
त्वादिर्न तावदात्मपरिणामो निरवयवस्य तस्य हेतुपरागायोगेन प-
रिणामायोगात् स्वत एव तत्परिणामित्वे मुक्त्यभावप्रसङ्गादविका-
रित्वश्रुतिविरोधाच्च । नाप्यात्मनि मनःसंयोगजो गुणः, निरवयवे प्र-
देशवृत्तिसंयोगायोगात् । अत एव न मनस्तत्र तत्साधकं, न चान्य-
त्तत्साधकमास्ति, तस्मादात्मनो निर्गुणत्वश्रुतेः कामसङ्कल्पादेर्मनोध-
र्मत्वश्रुतेश्च तन्निवृत्तकर्तृत्वादेरपि मनोधर्मत्वादात्मनि तद्धीर्भ्रम इत्य-
भिप्रेत्योक्तम्—अनात्मगतमिति ॥ ८१ ॥

किं च कर्तृत्वादि वस्तुतो नात्मा तद्धर्मश्च दृश्यत्वात्पर्वतादि-
वत् । न चाप्रयोजकत्वम् । तस्य स्वरूपत्वे आत्मधर्मत्वे च तेनाकारेण
दृश्यत्वायोगात् । अनाश्रयस्य तस्य कदाप्यप्रतीतिश्च । तस्य दृश्यत्वा-

नुपपत्तेरेव विपक्षे बोधकत्वादित्यनुमानादपि तस्यात्मतद्धर्मत्वाभाव-
सिद्धौ तत्प्रतीतिर्भ्रम इत्यभिप्रेत्याह—

कर्तृत्वादि च दृश्यवर्गपतितं द्रष्टुः स्वभावः कथं
सम्भाव्येत तव प्रसन्नविमलस्वच्छप्रकाशात्मनः ॥

यद्यद् दृश्यतया जगत्प्रतिमं सर्वस्य तत्तद्भवेद्
दूरं द्रष्टुरिति प्रसिद्धमखिलं भूभृत्समुद्रादिकम् ॥ ८२ ॥

कर्तृत्वादि चेति । द्रष्टुः साक्षिणः । आत्मत्वादौ व्यभि-
चारमाशङ्क्य तदेवासम्प्रतिपन्नमित्यभिप्रेत्य सामान्यव्याप्तिमेवाह-
यद्यादिति । द्रष्टुर्दूरं तदनात्मकमतद्धर्मश्चेत्यर्थः ॥ ८२ ॥

किं चेदं कर्तृत्वादिकमात्मनोऽग्नेर्ज्वालादिवदागन्तुकं किं वौ-
ष्ण्यादिवत् स्वाभाविकम् । नाद्यः, पूर्वोक्तविधया तद्धेतोर्दुर्निरूपत्वात्,
नाहं निर्हेतुकमागन्तुकं सम्भवति आगन्तुकत्वे वा तस्य रज्जुसर्पादि-
बन्मिथ्यात्वापत्तेश्चेत्यभिप्रेत्य द्वितीयं निराकरोति—

एतस्माच्च न जाग्रतस्तव भवेत् स्वाभाविकी कर्तृता
यद्येषा स्यत एव किं न भवति स्वप्नेऽपि ते तिष्ठतः ॥
यत् स्वप्ने परिपश्यसि त्वमखिलं त्वन्मायया निर्मितं
कर्तृत्वादि न सत्यमत्र घटते कात्स्न्यनिमित्तव्यक्तितः ॥ ८३ ॥

एतस्मादिति । वक्ष्यमाणहेतोरित्यर्थः । चशब्दः प्रथमपक्ष-
प्रतिक्षेपसमुच्चयार्थः । एतस्मादित्युक्तं विशदयति—यद्येषेति । अ-
ग्न्यौष्ण्यस्य यावदग्निरूपानुवृत्तिवत् कर्तृत्वादेरात्मनः स्वाभाविक-
त्वे यावदात्मस्वरूपं तदनुवृत्तिः स्यात् । न च साऽस्ति, स्वप्ने सत्यप्रा-
प्तमि तदभावादित्यर्थः । ननुक्तहेतुरसिद्धो जाग्रतीव स्वप्नेऽपीदं क-
रोमीदं भुञ्ज इत्याद्यनुभवेनात्मनि तदापि कर्तृत्वादेः सत्त्वादित्यत
आह—यत्स्वप्ने इति । स्वप्ने यत्कर्तृत्वादि त्वं परिपश्यसि तद-
खिलं मायया निर्मितमिति सम्बन्धः । कात्स्न्यनिमित्तव्यक्तितः पर-
मार्थवस्तुचितदेशकालसाधनसंपत्तिः कात्स्न्यं तत्पूर्विका याऽभि-

व्यक्तिस्तद्रहितत्वादित्यर्थः । स्वे शरीरे यथाकामं परिवर्त्तत इति वचनात्स्वशरीर एव स्वप्नस्तु दृश्यते, तत्र च वास्तवस्नानभोजनगमनाद्युचितदेशकालसाधनसंपत्तेरसम्भवात्तदभावेऽप्यभिव्यक्तस्य तस्यैन्द्रजालिकसृष्टवस्तुवदनिर्वचनीयमायामात्रविनिर्भितत्वान्मिथ्यात्वमावश्यकम् । तदुक्तम्—“मायामात्रं तु कात्स्न्येनानभिव्यक्तस्वरूपत्वात्” इति । ततो न जागरितकर्तृत्वादेः स्वप्नसुवृत्तिरिति सिद्धमित्यर्थः ॥ ८३ ॥

कात्स्न्यशब्दस्यार्थान्तरं वदन्स्वप्नस्य तदभावेनासत्यत्वमाह—
कात्स्न्यं हीष्टमबाधनं न खलु तत् स्वप्नस्य जाग्रद्विद्या
बाधाद् बाधितमेव सत्यमिति चेन्नैवं विरोधान्मिथः ॥
सत्यत्वे न हि बाधितत्वघटना बाधे च सत्यं कुतः
सत्यं बाधितमित्यतीव पदयोः सम्बन्धिता दुर्घटा ॥ ८४ ॥

कात्स्न्यं हीति । भाष्यकारादिसंपत्त्यर्थो हिशब्दः । जाग्रद्विद्या बाधादिति । यद्यपि सिद्धान्ते स्वप्नस्य मूलाज्ञानकार्यस्य जाग्रद्विद्या भ्रमान्तररूपया सविलासाविद्यानिवृत्तिरूपबाधो न सम्भवति, तथापि रशनासमारोपितभुजङ्गस्यानन्तरोत्पन्नदण्डभ्रमेणैव जाग्रद्विद्या स्वप्नदृष्टवस्तुनस्तदाप्यभावनिश्रयेन तन्मिथ्यात्वनिश्चयरूपबाधनं तदधीनमभिप्रेत्य तथोक्तमिति द्रष्टव्यम् । अथ रथान् रथयोगान्पथः सृजत इति श्रुतेः । स्वप्नदृष्टस्य जाग्रद्विद्या निवृत्तिमात्रं बाधशब्दार्थं मन्वानः शङ्कते—बाधितमेवेति । पूर्वोक्तमिथ्यात्वनिश्चयं बाधमभिप्रेत्य परिहरति—नैवमिति । मिथो विरोधमेव प्रकटयति—सत्यत्व इति ॥ ८४ ॥

ननु मायां तु प्रकृतिं विद्यादित्यादौ वियदादिसत्यवस्तुप्रकृतित्वेन मायास्वरूपनिश्चयात्सूत्रकारेण च स्वप्नस्य मायामात्रत्वाभिधानात्सोऽपि जाग्रत्तुल्यस्तदभिप्रेतः, तथा च न तत्र रथा इत्यादिश्रुतिर्जाग्रद्रथाद्यभात्रपरोति न तस्यालीकत्वमित्याशङ्क्य लोकेऽनिर्वचनी-

याविद्याया एव मायापदार्थत्वाद्वैदिकमायाशब्दस्यापि तदर्थत्वात्-
त्कार्यवियदादेरप्यनिर्वचनीयत्वाज्जाग्रद्वस्तुनोऽपि न सत्यत्वम्, जा-
ग्रत्स्वप्नयोर्मिथ्यात्वाविशेषेऽपि स्वप्नस्याविद्यातिरिक्तकारणजन्यत्वा-
त्प्रातीतिकत्वं झटिति बाधश्चापपद्यत इत्यभिप्रेत्य वक्ष्यमाणमर्थजातं
प्रतिजानीते—

मायामेनां जागरे लोकसिद्धा-

मुक्त्वा तद्वत् स्वप्नमायां विविच्य ॥

शक्तिव्याप्ती तत्र सिद्धे गृहीत्वा

मायासिद्धं जागरं साधयामः ॥ ८५ ॥

मायामेनामिति । लोकसिद्धाम् ऐन्द्रजालिकादौ प्रसिद्धा-
मुक्त्वा अविद्यामात्रतया प्रतिपाद्य स्वप्नमायां सूत्रकारोक्तस्वप्नमूल-
मायां विविच्याविद्यात्मतया निरूप्य तत्राविद्यायां स्वप्ने वा सिद्धे
वृद्धप्रयोगभूयोदर्शनाभ्यामवगते शक्तिव्याप्ती मायाशब्दस्य शक्ति
कार्यत्वादिहेतोरविद्याकारणकत्वेन व्याप्तिं च गृहीत्वाऽविस्मृत्य जा-
ग्रदवस्थागतं वियदादिप्रपञ्चमपि मायासिद्धमविद्याकार्यं श्रुतियु-
क्त्यनुमानैरनुपदमेव साधयिष्याम इत्यर्थः ॥ ८५ ॥

तत्र तावल्लोके मायायास्तमःशब्दिताऽविद्याऽभेदं साधयितुमु-
पक्रमते—

लोके हि मायाऽधिगता न माया

तमोऽतिरिक्ताऽस्ति निरूप्यमाणा ॥

व्याप्तिश्च शक्तिश्च निरूप्यमाणा

भविष्यतीहैव तु नेतरत्र ॥ ८६ ॥

लोके हीति । लक्षणादिना निरूप्यमाणा माया नाऽविद्यावि-
लक्षणा शक्या निरूपयितुमिति वक्ष्यमाणत्वात् तस्या अविद्यामात्रत्वे
फलितमाह—व्याप्तिश्चेति । इह अविद्यायाम् । तुरवधारणे । इत-
रत्र सत्यरूपमायायाम् । नैव भविष्यतीत्यनुपङ्गः ॥ ८६ ॥

ननु मणिमन्त्रौषधादिसत्यवस्तुमतिं पुरुषविशेषे लोके माया-
विशब्दप्रयोगनियमात्तद्विशेषणीभूमायाऽपि सत्यभूतैवेत्याशङ्क्य सा
किं मन्त्रादिरूपसत्यवस्त्वेव तत्कृतः पुरुषशक्तिविशेषो वा, नाद्य
इत्याह —

मायाविनो न मणिमन्त्रमथौषधं वा

मायेति शङ्क्यमिह वर्णयितुं कुताश्रित् ॥

सत्यं हि तत् सकलमिष्टमियं त्वसत्या

माया ततोऽन्यादिह किं चन वर्णनीयम् ॥ ८७ ॥

मायाविन इति । मायाशब्दस्य मण्यादिवाचकत्वे बाधका-
भावमभिप्रेत्य शङ्कते—कुत इति । बाधकाभावोऽसिद्ध इति परिह-
रति—सत्यं हीति । किं मण्यादीनां स्वस्वरूपेणैव मायाशब्दवा-
च्यत्वम् उत मिथ्याकार्यसंवलितरूपेण । नाद्यः, केवलमण्यादिसम्ब-
न्धावगमेऽपि तद्वति मायाविशब्दायोगात् । द्वितीयेऽपि प्राप्ताप्राप्त-
विवेकेनानिर्वचनीयगजतुरगादिकार्यसम्बद्ध एव मायाशब्दगोचर
इति तदेव मिथ्याकार्यं मायाशब्दवाच्यमुपेयम् । तस्य च स्वरूपेण
नानाजातियुक्तस्पर्शशब्दवाच्यत्वायोगात्तादृशकार्यकल्पं तस्मिन्तर्ज-
स्मिन्नुपादानतयाऽनुगतमनिर्वचनीयमज्ञानमेव मायाशब्दवाच्यम् । त-
त्तादात्म्याद् घटादौ मृदादिशब्दवत्तत्कार्ये, मायाशब्दः, तद्योगात्पुरुषे-
ऽपि मायाविशब्दो युज्यत इति न मन्त्रादिर्मायाशब्दार्थ इति
भावः ॥ ८७ ॥

पुरुषे शक्तिविशेषे मायेति पक्षमनूय्य प्रतिक्षिपति—

सामर्थ्यमस्य मणिमन्त्रनिमित्तमस्ति

माया भविष्यति जनभ्रमहेतुरेषा ॥

इत्युच्यते यदि तदप्यतिफलं कस्मात्

सामर्थ्यमप्यवितथं हि तदिष्टमस्य ॥ ८८ ॥

सामर्थ्यामिति । तस्याः पार्श्वस्थजनभ्रामकत्वानुपपत्तिकल्प-

त्वात्कस्मादतिफलु नेति शङ्कते—कस्मादिति । तत्किं सामर्थ्यं
कार्यानुरोधेनासत्यं कल्प्यते किं वा सत्यम् । नात्र,
त्वदिष्टविघातापातात् अस्मदिष्टापत्तेश्चेत्याशयेनाह—सामर्थ्यमिति ।
तदपीति सम्बन्धः । मिथ्याकार्यकल्प्यमपीत्यर्थः । अस्य
पुरुषस्य प्रतिवादिनो वा । द्वितीये कार्यस्यापि स-
त्यता स्यात्सत्यसामर्थ्याधीनकार्यस्यापि सत्यत्वनियमात्, ततश्च तत्र
मायाशब्दप्रत्ययावनुपपन्नौ, भ्रमगोचर एव तयोः प्रसिद्धेरिति हि-
शब्दार्थः ॥ ८८ ॥

ननु काचकामलादिगतसामर्थ्यस्य सत्यत्वेऽपि तदधीनकार्य-
स्य मिथ्यात्ववत्पुरुषगतशक्तिविशेषरूपमायायाः सत्यत्वेऽपि तदधीनं
कार्यं मिथ्या किं न स्यादित्याशङ्क्य तर्हि दोषगतसामर्थ्यवत्पुरुषे सा
सहजा उत चक्षुरादौ भ्रमसामर्थ्यवदागन्तुकीति विकल्पोभयथाऽपि
दुर्निरूपत्वात्तस्याः सत्यत्वनिर्वहणमशक्यमित्याह—

न च शक्तिरस्य सहजा यदि वा

जनिताऽस्ति केन चिदिति ब्रुवतः ॥

परिपुष्कलं स्वमतानिर्वहणं

भवितुं क्षमं तदनिरूपणतः ॥ ८९ ॥

न च शक्तिरिति । दोषादावापि सत्यसामर्थ्यासंप्रतिपत्ति-
समुच्चयार्थश्चशब्दः । केन चिद् गुरुरूपेण पुरुषेण । परिपुष्कलं
पक्षद्वयेऽप्यनवद्यम् ॥ ८९ ॥

तत्राद्यकल्पस्य दुर्निरूपत्वमुपपादयति—

न च शुक्रशोणितसमागमने

न च गर्भशायिनि इयं विदिता ॥

न च मातृघातानिविवरादुदरा-

दपसर्पतो वहिरियं घटते ॥ ९० ॥

न च शुक्रेति । पुरुषस्य स्वतो जन्माभावात्तच्छक्तेः सहजः

त्वं तच्छरीरेण सह जन्मेति वक्तव्यम् तत् किं गर्भाधानसमये शुक्रशो-
णितसंसर्गादेव भवति किं वा गर्भ एव करचरणादिभक्तिपण्डरूपपरि-
णामान्मातुरुदरादनिकष्टद्वारेण बहिर्निर्गमनाद्वा ? न सर्वथापि, तत्तत्स-
मयानन्तरमेव मायाकार्यादर्शनेन तच्छक्तिकल्पकाभावात्, तत्सत्त्वा-
सिद्धौ तस्या जन्मासिद्धेरित्यर्थः ॥ ९० ॥

द्वितीये गुरुः किं शिष्ये मण्यादिक्रमेव समर्पयत्युत तद्द्वारा श-
क्तिविशेषमपि । आद्ये न त्वदिष्टशक्तिसिद्धिः । न द्वितीयः, मण्यादे-
रञ्जुमर्पादिमिथ्यावस्तुकारणत्वेन क्लृप्तसामर्थ्याज्ञानक्षोभकत्वेन मि-
थ्याकार्योपयोगोपपत्तौ पुरुषे शक्त्यादिकल्पकाभावेन तदयोगादिस-
मिमेत्याह—

मणिमन्त्रमौषधमितीदृशकं

विरहय्य नापरमिहार्पयति ॥

पुरुषोऽपि कश्चिदत एवमियं

परतोऽपि नास्य घटनामटाति ॥ ९१ ॥

मणीति । पुरुषो गुरुभूतोऽपरं सामर्थ्यमिह शिष्ये नार्पयतीति
सम्बन्धः । आगन्तुकी पुरुषशक्तिर्मायेति पक्षासम्भवमुपसंहरति—अत
एवमिति । इयं शक्तिरस्य पुरुषस्य घटनां सम्बन्धसम्भावनां
नाटाति न गच्छतीत्यर्थः ॥ ९१ ॥

ननु मायां तु प्रकृतिं विद्यात्, दैवी ह्येषा गुणमयी मम मायां
दुरत्ययेत्यादिवचनादिसिद्धा मायाशक्तिरीश्वरे तावदङ्गीकर्तव्या ।
न च साऽज्ञानमेवोति वाच्यम् । तस्य स्वाश्रयव्यामोहकत्वाद् भ्रान्ति-
विषयसदृशवस्त्वपेक्षयैव रज्ज्वादौ सर्पादिभ्रमहेतुत्वाच्च । ईश्वरमा-
या तु ततो विलक्षणा, न हि सा स्वाश्रयमीश्वरं मोहयति, यः सर्व-
ज्ञः सर्वत्रित्वं योनिं योनिमधितिष्ठत्येक इत्यादौ तस्य सर्वज्ञत्वमाया-
नियन्तृत्वश्रवणेन तन्मोहितत्वायोगात् । न च तस्या वियदादिभ्रम-
जनने तत्सदृशवस्त्वन्तरापेक्षाऽस्ति, तदकार्यस्य तस्याभावात् । सैव च
मन्त्राद्युपासितेश्वरपेरिता योगिमभृतिजीववश्या सती इतरान्भ्रामयतीति

सर्वत्र माया न जन्या ततो नोक्तदोष इति मायाऽविद्याभेदवादिन-
मेकदेशिनं प्रत्याह-

अन्यस्य विभ्रमकरी पुरुषस्य शक्ति-
राकारमन्यमनपेक्ष्य मनीषिता चेत् ॥
वाच्येह लौकिकजनव्यवहारभूमौ
मायागिरस्तदपि दुर्घटमिष्टहानेः ॥ ३२ ॥

अन्यस्येति । स्वाश्रयादन्यस्येत्यर्थः । अन्यमनध्यस्तम् ।
आकारं भ्रमविषयाकारं तत्सदृशमिति यावत् । इहेत्येतद्विवृणोति-
लौकिकेति । मायागिरो वाच्या मनीषिताऽभिमता चोदिति सम्ब-
न्धः । दूषयति-तदपीति । किमुक्तरूपा मायाऽनिर्वचनीया उत
सत्या, न प्रथमो घटते, अनिर्वचनीयत्वस्याविद्यास्वरूपलक्षणत्वेन
मायाया अपि तथात्वे मायाऽविद्याभेदस्त्वदिष्टो न लभ्येत । न चा-
निर्वचनीयत्वाविशेषेऽपि स्वपरव्यामोहकत्वतदभावाभ्यां भेद इति
वाच्यम् । अविद्याया अपि द्विचन्द्रकेशोद्गादिभ्रमहेतोस्तन्मिथ्यात्व-
निश्चयवत् स्वाश्रये व्यामोहकत्वाभावात् । त्वदुक्तरीत्या मायिनां जी-
वानामीश्वरार्पिततदीयमाययेतरव्यामोहकत्ववत्तयैव त्रियदादिसत्य-
त्वभ्रमहेतुभृतया तेषामपि व्यामूढत्वोपगमान्मायाया अपि स्वाश्रय-
व्यामोहकत्वस्य समानत्वात् । एनेन कर्तुरिच्छया कार्यकरी माया,
अविद्या तु नैवमिति तद्भेद इति निरस्तम् । मायाक्षोभकमन्त्रादिप्र-
योगवदविद्याक्षोभकालातचक्रभ्रमणादेरपि कर्तुरिच्छया निष्पाद्यमा-
नत्वात् । क्षुब्धायां मायायां तत्कार्यस्य तदनिच्छायामप्यविद्याकार्य-
वदुत्पद्यमानत्वादुभयत्रापि कार्यस्येच्छा न तु विधानस्यापि तुल्य-
त्वात् । तरत्यविद्यां विततां हृदि यस्मिन्निवेशिते योगी मायाममेयाय
तस्मै विद्यात्मने नमः ॥ इत्यादिवचनान्मायाऽविद्ययोरभेद एव युक्त
इति भावः ॥ ९२ ॥

माया सत्येति द्वितीयकल्पमपसिद्धान्तप्रसङ्गेन दूषयति—

मायामयत्ववचनादखिलं सृषेति

यद् भाष्यकारवचनं तदसङ्गतं स्यात् ॥

प्रत्यक्षमुत्सृजसि कारणमन्यदन्यद्

यत्किञ्चिदानयसि कष्टमतः किमन्यत् ॥ ९३ ॥

मायामयत्वेति । मायायाः सत्यत्वे तत्कार्यस्यापि सत्यत्व-
मावश्यकं स्यात्, ततश्च मायैव सन्ध्ये सृष्टिर्न परमार्थगन्धोऽप्यस्ती-
त्यादिभाष्यकारवचनमप्रमाणं स्यात् । मायाकार्यस्यापि सत्यत्वे मा-
यामात्रं त्वितिसिद्धान्तसूत्रमप्यसङ्गतं स्यात् । सन्ध्ये सृष्टिराह हीत्यु-
क्तपूर्वपक्षानिरासात् । कात्स्न्येनानभिव्यक्तस्वरूपत्वादिति सौत्रहेतु-
रपि विरुद्धः स्यात्, तस्यासत्यत्वेनैव व्याप्तत्वात् । मायायाः सत्यत्वे
तस्या ज्ञाननिवर्त्यत्वायोगाद् भूयश्चान्ते विश्वमायानिष्टीत्तः, मायामेतां
तरन्ति त इत्यादिवचनमप्यप्रमाणं स्यादिति भावः । किं च मायाद्र-
ष्टृणां तत्तत्त्वविषयाज्ञानमनुभवसिद्धमस्त्येव, ततश्च तस्यैवान्वयव्य-
तिरेकाभ्यां दृश्यमानयोर्हेतुत्वशब्दवाच्यत्वयोः सम्भवे सति तदतिरि-
क्ता शक्तिः शक्तिमती वा माया न कल्पनीया कल्पकाभावात्तदभा-
वेऽपि कल्पनेऽतिप्रसङ्गादित्याह—प्रत्यक्षमिति ॥ ९३ ॥

ननु सर्वज्ञेश्वरेऽज्ञत्वप्रयोजकाज्ञानासम्भवात्तस्मिन् श्रुतिस्मृति-
प्रसिद्धा माया ततोऽन्यैव जगत्प्रकृतिरूपाऽभ्युपगन्तव्येत्याशङ्क्य चि-
न्मात्राश्रिताज्ञानस्य तदात्मकेश्वरे सत्त्वेऽपि तस्य तं प्रति स्वरूपाना-
वरकत्वाच्चत्राज्ञत्वाद्यप्रयोजकाज्ञानमेवाोक्तमायेत्यभ्युपगन्तुमर्हति, कृतम्
आतिरिक्तमायाकल्पनयेत्यभिप्रेत्य परिहरति—

अज्ञानमेव च भविष्यति शक्तिरेषा

सर्वप्रपञ्चजननी परमेश्वरस्य ॥

मायाश्रुतिस्मृतिवचोभिरुदीर्यमाणा

शक्तिग्रहो हि परविभ्रमहेतुशक्तौ ॥ ९४ ॥

अज्ञानमेव चेति । श्रुतिस्मृतवचोभिरुदीर्यमाणा सर्वप्रपञ्च-
जननी परमेश्वरस्य मायाशक्तिरेषाऽज्ञानमेव भविष्यतीति सम्बन्धः ।
न त्वतिरिक्तेति चशब्दार्थः । ननु मायाद्रष्टृणागनुभवासिद्धाज्ञानस्यै-
व मायात्वेन तदज्ञाने तेषु च मायामायाविशब्दप्रयोगः स्यादित्या-
शङ्क्यानादिवृद्धव्यवहारानुरोधेनेतरभ्रामकत्वविशिष्टेऽज्ञाने मायाश-
ब्दस्य शक्तिग्रहात्पश्चात्तत्रैव तत्प्रयोगस्तथ तद्वत्यभ्रान्ते मायाविश-
ब्दप्रयोगो नाज्ञानमात्रे तद्वन्मात्रे वा तयोः प्रयोग इति व्यवस्थो-
पपत्तेर्मैत्रमित्याभिप्रेत्याह—शक्तिग्रह इति ॥ ९४ ॥

ननु यूपाहवनीयादिशब्दवत् मायां तु प्रकृतिं विद्यादित्यादि-
वाक्ये मायाशब्दस्य प्रसिद्धार्थेतरपदसमभिव्याहारादलौकिकेश्वर-
शक्तौ जगदुपादाने सङ्गतिग्रहसंभवात् स्वाश्रयातिरिक्तव्यामोहकत्व-
विशिष्टाज्ञानेऽस्य शक्तिग्रहकल्पना न युक्तेति, नेत्याह—

न च प्रसिद्धार्थपदान्तराणां

प्रयोगसान्निध्यवशेन शक्तिः ॥

ग्रहीष्यतेऽस्येति समञ्जसं स्या-

दलौकिके शब्द इदं हि युक्तम् ॥ ९५ ॥

न च प्रसिद्धेति । ननूक्तं यूपाहवनीयादिशब्दवदिति तत्रा-
ह—अलौकिक इति । लोके वृद्धव्यवहारे यूपादिशब्दप्रयोगाभावा-
त्तदधीनसङ्गतिग्रहस्यासम्भवाद्दे प्रयुक्तयूपादिशब्दस्य सङ्गतिग्रहं
विना तद्युक्तवाक्यस्याबोधकत्वात्तत्सङ्गतिग्रहे चोपायान्तराभावा-
त्प्रसिद्धार्थपदसमभिव्याहार एव तदुपायो युक्त इत्यर्थः ॥ ९५ ॥

मायाशब्दे ततो वैपम्यमाह—

अयं तु मायेति न शब्द एव-

मलौकिको लौकिक एव तस्मात् ॥

यदर्थवाची जगति प्रसिद्ध-

स्तमेव वेदेऽपि स वक्ष्यतीह ॥ ९६ ॥

अयं त्विति । एवं यूपादिशब्दवत् मायेत्ययं शब्दोऽलौकि-
को न, किं तु लौकिक एवेति सम्बन्धः । तु किं त्वर्थः । तस्य लौ-
किकत्वे फलितमाह-तस्मादिति । इह मायां त्वित्यादिवाक्ये लौ-
किकवृद्धव्यवहारे प्रयुज्यमानमायाशब्दस्य परभ्रमहेत्वनिर्वचनीय एव
वस्तुन्युक्तविधया सङ्गतिग्रहात्तयोरेव शब्दार्थयोर्वेदे प्रत्यभिज्ञायमा-
नत्वात्तमर्थमादायैव वाक्यार्थप्रतीत्युपपत्तौ तत्र पृथक्सङ्गतिग्रहे प्रमा-
णप्रयोजनयोरभावात्सोऽयुक्तः, अन्यथा व्रीह्यादिशब्दानामपि त्वदु-
क्तविधया वेदे पृथक् सङ्गतिग्रहप्रसङ्गादिति भावः ॥ ९६ ॥

ननूद्भिच्चित्रादिशब्दानां लोके खनित्राद्यर्थवाचिनामपि वेदे उ-
द्भिदा यजेत पशुकामः, चित्रया यजेत पशुकामः इत्यादिप्रयोगेषु
लौकिकार्थपरित्यागेन कर्मविशेषनामधेयतदर्थत्वं निरूपितं प्रथमे
तन्त्रे ।

तथाहि-तत्र यजेतेत्यस्य यागेनेष्टं भावयेदित्यर्थे सति खनित्रा-
दिवाचकोद्भिदापदस्य न तावत्सामानाधिकरण्येनान्वयः उद्भिद्या-
गपदयोरेकार्थत्वासंभवात् । न चोद्भिदेति पदेन तद्वेतेति विवक्षित-
त्वात्तदुपपत्तिरिति वाच्यम् । तथा सति मत्वर्थलक्षणाप्रसङ्गात् ।
नापि वैयधिकरण्येन, तदा हिं दध्यादिवदन्यतः प्राप्तयागानुवादेन
गुणविधिर्वा स्यात्, सोमेन यजेतेतित्रद्विशिष्टविधिर्वा स्यात् । नाद्यः,
अधिकारान्तरस्थयाजिनाऽपूर्वयागोपस्थितेस्तदनुवादायोगेन तत्र गु-
णविध्यसंभवात् । नापि द्वितीयः, तदा हि उद्भित्साध्ययागेन पशुं
भावयेदिति वाक्यार्थः स्यात्, स तु न संभवति, यागेन पशुं भावयेदि-
त्येतावतैवाधिकारविधेर्निराकाङ्क्षत्वाद्विशिष्टविषयत्वे गौरवात्, रक्त-
पटन्यायेन उद्भिदोऽपि वाक्यार्थप्रवेशे योग्यतानुसारेण उद्भिदा या-
गं यागेन च पशुं भावयेदित्येवान्वयः स्यात् । ततश्च सकृच्छ्रुते यागे
वाजपेयाधिकरणोक्तन्यायेन गुणविधानायादुद्देश्यतया सिद्धत्वं
फले विधेयत्वादनुष्ठेयत्वम् उद्देश्यत्वादेवानुद्यत्वं विधानादेवा-

ज्ञातत्वं गुणसाध्यतया प्राधान्यं फलसाधनतया च गुणत्वम् इत्येवं
विरुद्धत्रिकद्वयापत्तिः स्यात् । सोमेन यजेतेत्यस्य तु द्रव्यविशिष्टया-
गोत्पत्तिविधित्वेनान्वयभेदाभावात्तत्र विरुद्धत्रिकद्वयापत्तिः, तस्मादुद्भि-
त्पदार्थस्य लोकसिद्धस्य खनित्रादेः कथमपि वेदवाक्यार्थेऽन्वयायो-
गाद्भिदत्थादिपदवत्समाभिव्याहृतकर्मनामधेयत्वकल्पनया वैदिकोद्भि-
दादिपदस्य तत्र पृथक् शक्तिरिति सिद्धम् । तथा मायाशब्दस्यापि
वेदे पृथगर्थवत्त्वमिति शङ्कते—

ननूद्भिदादेर्यदि नाम लोके

प्रासिद्धमर्थान्तरवाचकत्वम् ॥

तथापि भावार्थनिर्णीतस्य

विजानते कर्माणि शक्तिमस्य ॥ ९७ ॥

ननूद्भिदादेरिति । भावार्थनिर्णीतस्येति । भावा-
र्थवाचिजाजिसामानाधिकरण्येन त्याजितलौकिकार्थस्येत्यर्थः ॥ ९७ ॥

उक्तन्यायेन वैदिकोद्भिदादिपदस्य पृथगर्थवत्त्वमुपेत्य दार्ष्टा-
न्तिके मायाशब्दे ततो वैषम्यं वदन् परिहरति—

सत्यं न गत्यन्तरमस्ति तत्र

ततस्तथा निश्चितमत्र नैवम् ॥

मायागिरोऽज्ञाननिवेदनेऽपि

न का चिदत्रानुपपत्तिरस्ति ॥ ९८ ॥

सत्यमिति । अङ्गीकृतमेवाह—न गत्यन्तरमिति । तत्र
वैदिकोद्भिदादिपदे कर्मनामधेयत्वं विना लौकिकार्थपिणेन वाक्या-
र्थप्रतिपत्त्युपयोगित्वं यतो नास्ति ततः कर्मनामतया वेदे पृथक्शक्ति-
त्वं निश्चितमित्यर्थः । मायाशब्दे वैषम्यमाह—अत्र नैवमिति । तत्र
हेतुः—मायागिर इति । अत्र मायां तु प्रकृतिं विद्यादिसादिवा-
क्ये मायाशब्दस्य लोके तदर्थत्वेनावगतस्याज्ञानस्य निवेदनेऽपि न
का चिदनुपपत्तिरस्ति, तस्यानिर्वचनीयजगत्प्रकृतित्वयोग्यत्वादि-
त्यर्थः ॥ ९८ ॥

मायाशब्दस्य लौकिकाज्ञानार्थत्वे यद्यपि मायां तु प्रकृतिं विद्या-
दिसत्र न का चिदनुपपत्तिः तथापि मायिनं तु महेश्वरमिसत्र साऽ-
स्त्येव सर्वज्ञादिरूपमहेश्वरस्याज्ञानित्वानुपपत्तेरित्योशङ्क्य स्वतः कू-
टस्थासङ्गाद्वितीयचिद्रूपेश्वरस्य जडप्रपञ्चजननानुकूलशक्तिरूपाज्ञान-
वश्वेऽपि तस्य तं प्रति जीववत्स्वरूपतत्त्वावारकत्वाभावेनेश्वरस्याज्ञत्वा-
दिप्रसङ्गाभावस्यानेकत्र निरूपितत्वात्सर्वज्ञत्वाद्यविरोध्यज्ञानाश्रयत्वे
न काचिदनुपपत्तिरित्याह—

अज्ञानं जडशक्तिमात्रवपुषा सर्वेश्वरस्येष्यते

सर्वज्ञत्वविरोधि तन्न च भवेदुक्तप्रकारेण नः ॥

सर्वज्ञेश्वरसंश्रया भवति सैवाज्ञानमाया श्रुतौ

तस्मादुद्भिदिवेति वर्णनामिदं वैषम्यदुष्टं तव ॥ ९९ ॥

अज्ञानमिति । मात्रचा सर्वेश्वरं प्रत्यज्ञानस्य तत्त्वावारकत्वं
निवारयति । श्रुतौ मायिनमित्यादिश्रुतौ सैव लोकसिद्धाज्ञानरूपा
माया सर्वज्ञेश्वरसंश्रया विवक्षिता भवतीति शेषः । वैदिकमायाश-
ब्दस्य लोकसिद्धार्थावेदनेऽनुपपत्त्यभावात्तस्योद्भिदादिपदसाम्योक्ति-
रयुक्तेति फलितमाह—तस्मादिति ॥ ९९ ॥

ननु लोके मायाशब्दोऽज्ञानवाचीति कथं येन वेदेऽपि तदर्थः
स्यात्, न तावन्मायाविनोऽज्ञानं तदर्थः, तस्य विशेषदर्शनवतो भ्रमा-
भावेन तन्मूलाज्ञानायोगात् । पार्श्वस्थानां तद्विषयाज्ञानवश्वेऽपि तेषु
मायावित्त्वप्रसिद्ध्यभावात्तन्मायाशब्दस्य तदज्ञानवाचित्वस्याप्ययोग
इत्याशङ्क्य द्रष्टृणां भ्रमोपादानभूताज्ञानमेव लोके मायाविनो मायेति
गीयते तच्च चिन्मात्राश्रयविषयं मूलाज्ञानमेवेति गूढाभिसन्धिः परि-
हरति—

मायाऽनिर्वचनीयमेव तु तमो मायाविनो गीयते

द्रष्टृणां भ्रमकारणं विषयता मायाविता तस्य तु ॥

तं हस्त्यादिविकल्पनाघटितवन्मूढाशया जन्तवो

रज्जुं सर्पतथैव तद्विरहितं जानन्त्यबुद्धत्वतः ॥ १०० ॥

मायाऽनिर्वचनीयमिति । एवेति तमसः सत्यत्वं वारयति ।
 तुरवधारणे तम एवेति तदर्थः । ननु मायाविनि व्याघ्रादिभ्रमकार-
 णमज्ञानं न तस्यास्ति किं तु द्रष्टृणामेव तत् , मायावी तु तद्विषय
 एव न तदाश्रयः, ततश्चान्याश्रिताज्ञानस्य मायात्वे तदनाश्रयः स
 कथं मायावी स्यादित्युक्ताभिसन्धिमजानतः शङ्कामङ्गीकृत्यैकदेशि-
 भिरुक्तं परिहारमाह—विषयतेति । तुरवधारणे । तस्याज्ञानस्य वि-
 षयतैव मायाविता न तदाश्रयत्वं लोके मायाद्रष्टाभिरज्ञात एव पुरुषे
 मायाविशब्दप्रयोगप्रत्ययनियमादित्यर्थः । पुरोऽवास्थितस्य मायावि-
 नस्तैरज्ञातत्वमेव कथमित्याशङ्क्य तस्यान्यथा तैर्दृश्यमानत्वाद्यथावद-
 ज्ञातत्वं रज्ज्वादाविव कल्पयमित्याह—तं हस्त्यादीति । व्याघ्रादि-
 रादिपदार्थः । हस्त्यादय एव विकल्पना विविधरचनात्मिकास्तदुप-
 टितवत्तद्भावमापन्नवज्जानन्तीति सम्बन्धः । वतिना सूचितं स्पष्ट-
 यति—तद्विरहितामिति । वस्तुतो हस्त्यादिभावरहितं तं मायावि-
 नं तदात्मना भ्रान्त्या यतो जानन्ति ततस्तस्य याथातथ्येनाज्ञातत्व-
 मावश्यकमिति तदेव तस्य मायावित्वमित्यर्थः ॥ १०० ॥

ननु सूर्यादौ नभोगतत्वेन यथावत्प्रतिभासमानेऽज्ञातत्वाभावेऽ-
 पि जलादिगतत्वादिरूपेण प्रतिविम्बभ्रमदर्शनान्न भ्रमाधिष्ठानस्या-
 ज्ञातत्वं नियतं, तथा च कथं तेन मायाविनोऽज्ञातत्वसिद्धिरित्याशङ्क्य
 सोपाधिकभ्रमाणामुपाधिप्रतिबद्धाधिष्ठानतत्त्वबोधनिवर्त्यत्वाभावेऽपि
 निरुपाधिकभ्रमाणां नियमेनाधिष्ठानतत्त्वबोधनिवर्त्यानां तदज्ञातत्वा-
 धीनत्वं नियतमेव मायाविगोचरहस्त्यादिभ्रमस्योपाधेरनिरूपणान्निरू-
 पाधित्वे न विवाद इत्यभिप्रेत्य तस्याधिष्ठानतत्त्वबोधयोग्यत्वमुपपा-
 दयति—

सम्यग् ज्ञानबलेन तं विरहितं हस्त्यादिभिर्यत्क्षणे
 जानीयुस्तदनन्तरं न स भवेद्धस्त्यादियुक्तः पुमान् ॥
 तेनास्मत्तम एव तत्र विषये मायाऽस्तु मायाविनः
 सोऽज्ञातो वयमज्ञकोटिपतिता मायी स तेनोच्यते ॥ १०१ ॥

सम्यग्ज्ञानेति । मायाविना मन्त्राद्युपसंहारे कृते द्रष्टृणां ने-
त्रादिप्रतिबन्धाभावादप्रतिबद्धसंनिकर्षादियममुक्तो मम रथहस्त्यादिरू-
प इति तं मायाविनं यदा तत्त्वतो जानीयुः पार्श्वस्थास्तदनन्तरं तेषां
पूर्ववत्तद्गोचरभ्रमाभावात्स तत्त्वबोधयोग्य इत्यर्थः । तत्त्वबोधनिवर्त्य-
भ्रान्त्यधिष्ठानस्याज्ञानविषयत्वनियमे फलितमाह—तेनास्मादिति ।
येन मायाविगोचरमज्ञानं द्रष्टृणां सिद्धं तेनेत्यर्थः । तत्र विषये तद्वि-
षयमिति यावत् । उभयसम्बन्ध्यज्ञानस्य मायात्वे कथं तद्विषयस्यैव
मायावित्त्वं न तदाश्रयस्येत्याशङ्क्य तदाश्रयस्याज्ञत्वभ्रान्तत्वादित्यतो
मायावित्त्वस्य काप्यदर्शनादज्ञत्वादिरहितस्य तद्विषयस्य लोकेवेदयो-
र्मायावित्त्वेन व्यवहाराच्च स एव तथोच्यते इति निगमयति—सोऽ-
ज्ञात इति ॥ १०१ ॥

एवमज्ञानात्मकमायाया आश्रयविषयभेदमङ्गीकृत्य तद्विषयस्यैव
मायावित्त्वं यदेकदेशिनोक्तं तदाक्षिपति—

नन्वेवं सति रज्जुखण्डलकमप्यज्ञातमज्ञानिभि-
र्मायावीति गिरांच्यतां न तु तथा लोके प्रसिद्धिः क्वचित् ॥
तेनाज्ञातविलक्षणत्वमुचितं मायाविनो लौकिका
मायावीति पुमांसमेव निपुणं येनाहुरत्यादरात् ॥ १०२ ॥

नन्वेवमिति । अज्ञानविषयस्य मायावित्त्वे सतीत्यर्थः । ख-
ण्डलकं खण्डः । अपिशब्दः स्थाणुत्वेन भ्रमविषयपुरुषसमुच्चयार्थः ।
उच्यताम् उच्येत । प्रसिद्धिर्व्यवहारः । येनाज्ञातत्वमतिप्रसङ्गि तेन
मायाविनो मायावित्त्वस्याज्ञातविलक्षणत्वम अज्ञातत्वादन्वयत्वमेव व-
क्तुमुचितमित्यर्थः । मायामयहस्त्यादिभावं विना तटस्थतया स्वरूपे-
ण दृश्यमानेऽपि नेरऽज्ञातत्वरहिते मायावित्त्वं येन तेनापि नाज्ञातत्वं
मायावित्त्वमित्याशयेनाह—लौकिका इति ॥ १०२ ॥

एवमेकदेशिमते पूर्वपक्षिणा दूषिते स्वाशयं प्रकटयन्नाह सि-

द्धान्ती—

नैवं भ्रान्तिनिमित्तकारणमयं संगृह्य सर्वक्षणे
मन्त्रादिप्रचुरं प्रयत्नजनितं तज्जीवनो वर्त्तते ॥
तेनात्रैव तु लोकरूढिरभवन्मायावितागोचरा
यद्ब्रह्मणताप्रासिद्धिरभवन्मुक्त्वा परिव्राजकान् ॥१०३॥

नैवमिति । यथैकदेशिनोक्तं नैवं किं तु शुद्धचिन्मात्राश्रयविष-
यं मूलाज्ञानमेव लोकेऽपि माया, सैव लौकिकमायोपादानं, तदधीना-
ज्ञत्वादिरहितः परमेश्वर एव तयाऽज्ञान् भ्रामयन्सर्वत्र मुख्यो माया-
वीति भावः । तर्हि कथं लोके जीवविशेषे मायावित्त्वप्रासिद्धिरसाश-
ङ्क्य मायाक्षोभकमन्त्रादिप्रयोक्तुस्तत्कार्योत्पत्त्यादौ स्वातन्त्र्यात्तत्कृ-
तव्यामोहाभावाच्च मुख्यमायाविसदृशत्वादज्ञानमुख्यस्य तस्मिन्मुख्य-
वल्लोके मायावित्त्वव्यवहारो न तज्ज्यामूढेष्वस्यभिप्रेत्याह—भ्रान्तिनि-
मित्तेति । अयं प्रतारकः पुमान्मन्त्रादिप्रचुरं मन्त्रौषधादिप्रधानं प्र-
यत्नजनितं यत्नेन प्राप्तं, प्रयत्नगुणितमिति पाठे तेन वर्धितं प्रतिघातर-
हितमिति यावत् । एतादृशं भ्रान्तिनिमित्तकारणं संगृह्य तज्जीवनस्त-
द्रूपजीवनोपायवानयं सर्वक्षणे वर्त्तते इति सम्बन्धः । तेन मायया स-
होक्तसम्बन्धविशेषेण, तुशब्दोऽवधारणार्थोऽनेन सम्बध्यते । अत्र मा-
याक्षोभके पुंसि मायावितागोचरा लोकरूढिर्मायाविशब्दस्यायं मु-
ख्योऽर्थ इति लोकं प्रासिद्धिरभवदित्यर्थः । ननु मायाविशब्दस्य यौ-
गिकत्वाद्योगस्य मायासंबन्धस्य द्रष्टृष्वपि सत्त्वात्कथं तत्क्षोभक एव
तत्प्रयोगप्रत्ययाविसाशङ्क्य सामर्थ्याविशेषेऽपि पूर्वपूर्वप्रचुरप्रयोगप्र-
त्ययवशादेकत्रैव तौ भवतो नान्यत्रेत्येव दृष्टान्तेनाह—यद्ब्रदिति ।
यत्र परिव्राजका अपि विवक्षितास्तत्र केवलब्राह्मणशब्दात्तदप्राप्ति-
रिति परिव्राजकशब्दस्यापि प्रयोगदर्शनात्केवलब्राह्मणशब्दात्परि-
व्राजकप्रासिद्धिर्यथा नेत्यर्थः । यद्वा अज्ञातमुख्यानां गौणे मुख्यवद्ब-
वहारे दृष्टान्तमाह—यद्ब्रदिति । अमौनं च मौनं च निर्विघातं ब्रा-

ह्यणः स ब्राह्मणः ।

शिखा ज्ञानमयी यस्य उपवीतं च तन्मयम् ।

ब्राह्मण्यं सकलं तस्य इति ब्रह्मविदो विदुः ॥

इत्याद्युक्तान्ब्रह्मविदः परिव्राजकान्मुख्यब्राह्मणान्विहाय शिखा-
दिमत्स्वेव तत्प्रसिद्धिर्वदीश्वरं मुख्यं मायाविनं विहाय लोके प्राकृ-
तेषु परभ्रामकेषु मायावित्त्वप्रसिद्धिरित्यर्थः ॥ १०३ ॥

एवं मायाऽविद्ययोरभेदं तत्र बाधकाभावं चोपपाद्य तदनुवा-
देन फलितमाह—

एवं तावल्लोकसिद्धा न माया

मिथ्याज्ञानाद्भिद्यतेऽतश्च तत्र ॥

शक्तिव्याप्तिप्रत्ययौ वर्णयित्वा

वेदाल्लिङ्गाच्चान्यमायात्वसिद्धिः ॥ १०४ ॥

एवं तावादिती । लोकसिद्धमायातत्कार्ये अविद्यातत्कार्या-
भ्यां न भिद्येते इत्यर्थः । चोऽवधारणे । तत्र लोके मायाशब्दस्यावि-
द्यायां शक्तिप्रत्ययं यन्मायाकार्यं तदविद्याकार्यमिति व्याप्तिप्रत्ययं च
निर्वर्त्य वैदिकमायाशब्दाद्विद्यदादित्वैतप्रकृतेस्तत्कार्यद्वैतस्य च कार्य-
त्वलिङ्गान्मिथ्यात्वं साधयेदित्यर्थः ॥ १०४ ॥

शुक्त्याद्यज्ञाने मायात्वप्रसिद्ध्यभावात्कथं तयोरभेद इत्याशङ्क्य
तथापि नाज्ञानादन्यत्र तत्प्रसिद्धिः मूलाज्ञानस्यैवोक्तरीत्या तथा प्र-
सिद्धत्वादित्याशयेनाह—

जाग्रद्भूमौ या प्रसिद्धेह माया

सा निर्णीता तावदज्ञानमेव ॥

तस्यां शक्तिव्याप्तिविज्ञानासिद्धे-

र्विज्ञातव्या सैव वेदानुमानात् ॥ १०५ ॥

जाग्रद्भूमाविति । ततश्च जाग्रत्पञ्चस्य मायाकार्यत्वश्रुते-
रुक्तविधया तन्मिथ्यात्वसिद्धिरिति फलितं निगमयति—तस्यामि-
ति । द्वन्द्वैकवद्भावाद्देदानुमानादित्येकवचनम् ॥ १०५ ॥

यदि मूलाज्ञानमेव माया तर्हि स्वप्नस्य झटिति बाध्यमानस्य तत्कार्यत्वायोगात्कथं तत्र सूत्रकारस्य मायामात्रत्वव्यपदेश इत्याशङ्क्य शुक्तिरजतादिवत्स्वप्नस्य किञ्चिदवाच्छिन्नचैतन्याज्ञानकार्यत्वस्य वक्तुमशक्यत्वाज्जाग्रद्वत्पूर्णात्मन्येवाध्यासात्तदुगोचरमूलाज्ञानकार्यत्वमेव तस्यावश्यमुपेयम् । अत एव तस्य जाग्रत्प्रत्ययेन न सविलासाविद्यानिवृत्तिरूपो बाधो भवति किं तु मिथ्यात्वनिश्चयमात्ररूपः स च प्रसिद्धमायाकार्येऽपि समानः, तथा च स्वप्ने सूत्रकारस्य मायामात्रत्वनिर्देशो युक्त एवेत्याशयेनाह—

स्वप्नेऽप्येवं स्वप्नदृष्टमोहमात्रा-

दन्या का चिन्न प्रसिद्धाऽस्ति माया ॥

तत्रैवायं सूत्रकारस्य तस्मान्

मायाशब्दो वर्तते नापरत्र ॥ १०६ ॥

स्वप्नेऽपीति । तदुपादानभूताऽपीत्यर्थः । शुद्धचैतन्याज्ञानं मोहमात्रशब्दार्थः । अवच्छिन्नचैतन्यगोचराज्ञानमन्यपदार्थः । तस्मात्तत्रैवेति संबन्धः ॥ १०६ ॥

मोहमात्रं तत्रेत्युक्तम् । तथापि स्वप्नदृष्टुर्व्यामूढत्वादन्यस्य च तत्र भ्रामकस्यादर्शनात् सूत्रकारः केनाशयेन तत्राविद्याशब्दं विहाय मायाशब्दं प्रायुङ्क्तेति वक्ष्यायां तदाशयमाह—

शक्तिव्याप्तिप्रत्ययौ कारयिष्यन्

स्वप्ने स्थित्वा प्रत्यगज्ञानमात्रे ॥

मायावाचा लोकवत्सूत्रकारो

वेदं लिङ्गं चोपनेतुं प्रवृत्तः ॥ १०७ ॥

शक्तिव्याप्तीति । सूत्रकारः प्रत्यगज्ञानमात्रे स्वप्ने स्थित्वा तमाश्रित्य शक्तिव्याप्तिप्रत्ययौ कारयिष्यन्मायाशब्दस्याज्ञाने शक्तिं मायामयत्वलिङ्गस्य दृश्यत्वकार्यत्वादेराविद्यकत्वेन व्याप्तिश्च लोके ग्राह्यन् लोकवत्तत्सिद्धस्वप्नादिवज्जाग्रत्प्रत्ययस्याविद्यकत्वे मा-

यामात्रमित्यादिदृश्यत्वादिलिङ्गं च मानतया घटयितुं मायामात्रत्वप्र-
तिज्ञया स्वप्नं निरूपितवानित्यर्थः ॥ १०७ ॥

एवमाविद्यकत्वेन लोकासिद्धस्वप्ने सूत्रकारस्य मायामयत्वनि-
र्देशसामर्थ्यान्मायाऽविद्ययोरभेदमुपपाद्य मायायामज्ञानासाधारणधर्म-
प्रतिपादकभगवद्वचनसामर्थ्यादिपि तयोरभेदे विमर्तिर्न कर्तव्येत्याह
श्लोकत्रयेण । तत्र प्रथमं चिदात्मतत्त्वावारकत्वमविद्यालक्षणं माया-
यामपि भगवतोक्तं तद्विजानतां तयोरेकत्वनिश्चयोऽवश्यंभावीत्याह—

अज्ञानमावरणमावरणं च माया
सर्वेश्वरेण हरिणा दृढमभ्यधायि ॥

चैतन्यवस्तुन इति प्रतिपद्यमाना-

स्तत्त्वं तदेकमिति निश्चयतः प्रतीतिः ॥ १०८ ॥

अज्ञानमावरणमिति । चैतन्यवस्तुन आवरणमिति सं-
न्धः । तदभिधानं प्राकृताभिधानवन्न मन्तव्यमित्याशयेनोक्तं सर्वेश्वरे-
णेति । दृढं कुतर्कैरन्यथा कर्तुमशक्यं यथा स्यात्तथेत्यर्थः । तदभिधा-
यकं भगवद्वचनं तृतीयपद्ये वक्ष्यति । तन्मायाऽविद्यात्मकं तत्त्वं स्वरू-
पम् एकमभिन्नं स्वप्रकाशप्रत्यगभिन्नवस्तुनोऽनिर्वचनीयाज्ञानव्यति-
रेकेणावरणासंभवात्तदावारकत्वेन भगवतोक्ता माया अज्ञानमेवेति
निश्चिनुम इत्यर्थः ॥ १०८ ॥

किं च तत्त्वज्ञानैकनिवर्त्यत्वस्यानिर्वचनीयाज्ञानादन्यत्रासंभवा-
त्तदप्यज्ञानस्यैव लक्षणं तच्च मायायामपि भगवतैवोक्तं, ततोऽपि त-
योरभेदः श्रद्धया ग्राह्य इत्याह—

ज्ञानं निवर्त्तकमपि द्वितयस्य तस्य

गीतागतः करुणया भगवानुवाच ॥

तेनापि तत्त्वमिदमेकमिति प्रतीति-

रानीयते कथितलक्षणतुल्यभावात् ॥ १०९ ॥

ज्ञानं निवर्त्तकमिति । तस्य मायाऽज्ञानात्मकस्य । द्वितय-

स्य भ्रमादवगतस्य । गीतागतो भारतसारभूतगीतायां प्रवक्तृत्वेन प्र-
वृत्तः प्राकृतवत् रूपासाद्यर्थं प्रवृत्तिशङ्कां निवारयितुं करुणयेत्यु-
क्तम् । तेनापीत्यस्य कथितेत्यनेन सम्बन्धः । तेन भगवद्वचनेन ।
इदम् मायाऽविद्यात्मकम् । तत्त्वं स्वरूपम् । एकमभिन्नम् ॥ १०९ ॥

कानि तानि भगवद्वचनानि यैर्मायाऽज्ञानयोस्तत्त्वावारकत्वं त-
त्त्वबोधनिवर्त्यत्वं चोक्तमिति वीक्षायां तानि निर्दिशति—

नाहं प्रकाश इति तावदनेन माया-
ऽज्ञानेन चावृतमितीतरदप्यभाणि ॥

मामेव ये तु परमं पुरुषं प्रपन्ना

ज्ञानेन तु प्रभृतिना च धिया निवृत्तिः ॥ ११० ॥

नाहं प्रकाश इति । नाहं प्रकाशः सर्वस्य योगमायासमावृत
इत्यनेन मायावारकत्वेनाभाणि । एवमज्ञानेनावृतं ज्ञानं तेन मुह्यन्ति
जन्तव इत्यनेनाज्ञानमप्यावारकमभाणि, तेन चिदात्मतत्त्वावारकत्वमु-
भयोः समानमित्यर्थः । एवं मायाऽज्ञानयोस्तत्त्वज्ञानानिवर्त्यत्वप्रतिपा-
दकं भगवद्वचनं दर्शयति—मामेवेति । मामेव ये प्रपद्यन्ते मायामेतां
तरन्ति त इत्यनेन मायाया ब्रह्मज्ञाननिवर्त्यत्वमुक्तम् । न चानेन व-
चनेन भक्त्या मायातरणमात्रं न तु तत्त्वबोधात्तन्निवृत्तिरिति वा-
च्यम् । ज्ञानी त्वात्मैव मे मतमित्यादिवाक्यशेषे ज्ञानस्यैव प्रशंसादर्श-
नेन प्रपद्यन्ते इत्यनेन तस्यैव विवक्षितत्वात् । मायाया मुख्यतरणासंभवे-
न तरति ब्रह्मइत्यामिसादिवत्तरन्तीत्यनेन तन्निवृत्तेरेव विवक्षितत्वा-
च्च । ज्ञानेन तु तदज्ञानं येषां नाशितमात्मन इत्यनेनाज्ञानस्यापि ज्ञा-
ननिवर्त्यत्वमुक्तमिति तदप्युभयोस्तुल्यमित्यर्थः ॥ ११० ॥

ननु सर्वत्राज्ञानपदस्थनञ्चा ज्ञानाभाव एवोच्यते । सच परिशेषा-
त्तत्प्रागभाव एव, माया च भावरूपा कथं तदभिन्ना स्यादित्याशङ्क्य अ-
धर्मासुरादिपदानां धर्मादिविरुद्धभावरूपदुरितादिप्रतिपादकत्ववदज्ञा-

नपदस्यापि ज्ञानविरुद्धभावरूपमायाप्रतिपादकत्वोपपत्तेर्भेदमित्याह—
 ज्ञानस्य प्रागभावादपरमाभिहितं प्रत्यगज्ञानमेत-
 त्संसारव्याधिबीजं कथितनयवशादेव बुध्यस्व बुद्ध्या ॥
 ज्ञानेनाज्ञाननाशङ्कथयति भगवानेष गीतागतः स-
 न्नज्ञानात् प्रागभावक्षय इति घटते तत्क्षये तत्प्रसूतेः १११॥

ज्ञानस्येति । किं च तत्त्वज्ञाननिवर्त्यतया श्रुतमंसारस्यानि-
 र्वचनीयं प्रत्यगज्ञानमेवोपादानमित्यनेकधा मानयुक्तिवलेनोपपादितं
 ततोऽपि न तदभावरूपमित्याह—प्रत्यगज्ञानमिति । किं च सर्वज्ञः
 श्रीहरिरेव ज्ञानेन तु तदज्ञानं येषां नाशितमात्मन इत्यनेनाज्ञाननाशे
 हेतुं ज्ञानं कथयति स्म, तदज्ञानस्य ज्ञानप्रागभावत्वे नैव घटते । ज्ञा-
 नस्य स्वप्रागभावनाशरूपतया तद्धेतुत्वायोगात् । येषां मते प्राग-
 भावनाशः प्रतियोगिनोऽन्य इत्यभ्युपगमस्तेषां सोऽनुपपन्नः ज्ञानप्रा-
 गभावस्य तदन्यनाशस्य प्रागभावात्मत्वानुपपत्तेरागन्तुकनाशप्राग-
 भावोऽन्योऽभ्युपेयः स्यात्ततश्च तस्याप्यन्यो नाशस्तस्याप्यन्यः प्रा-
 गभाव इति मानहीनप्रागभावतन्नाशानवस्थादोषप्रसङ्गात् । किं च
 तन्मते ज्ञानसामर्थ्यैव तदन्यनाशोत्पत्त्ययोगाज्ज्ञानमेव स्वप्रागभा-
 वनाशहेतुर्वक्तव्यः स न सम्भवति ज्ञानस्य स्वप्रागभावसमये जन्मा-
 सम्भवात्तन्नाशसमयोत्पन्नस्य तद्धेतुत्वायोगाच्च तन्नाशानन्तरमेव ज्ञा-
 नजन्म वाच्यं, ततश्च पश्चाद्भाविज्ञानस्य पूर्वभाविनाशहेतुत्वं सुतरा-
 मनुपपन्नमिति ज्ञानप्रागभावरूपाज्ञानस्य कथमपि भगवदभिहितज्ञान-
 निवर्त्यत्वासम्भवात्तन्निवर्त्यमज्ञानं भावरूपमेवोपेयमित्यभिप्रेत्याह—
 ज्ञानेनेति ॥ १११ ॥

उक्तविधया मायाया अज्ञानात्मत्वे सति स्वप्नावस्थागतकर्तृत्वा-
 दिप्रपञ्चस्य सूत्रोक्तं मायामात्रत्वमज्ञानमात्रत्वमेव ततस्तन्मिथ्यात्वसि-
 द्धिरिति फलितमाह—

मायामात्रमतः समस्तमभवत् स्वप्ने प्रासिद्धं दृशः
 कर्तृत्वादि तमोमयं वितथमेवाज्ञानमात्रं यतः ॥

तस्माज्जागरितेऽपि नैतदभवत् स्वाभाविकं यत् पुन-
स्तादृक्षं तव सर्वदैव तु भवेत् स्वप्नेऽपि चैतन्यवत् ॥ १११ ॥

मायामात्रमिति । अतो मायाया अज्ञानत्वाद् दृशो दृगा-
त्मनो यत्स्वप्ने समस्तं कर्तृत्वादिमायामात्रं प्रसिद्धमभवत्तत्तमोमयं
वितथमेवेति सम्बन्धः । तद्द्रष्टृत्वादीनामवस्थोपाधिधर्माणां व्यभि-
चारेऽपि न तदस्थरूपस्य सर्वत्राव्यभिचाराद्व्यभिचारित्वम् । एवं
सति तस्य कुतस्तत्र व्यभिचार इति भावः । स्वाभाविकत्वे बाधकमा-
ह-यत्पुनरिति । तादृक्षं स्वाभाविकम् । कर्तृत्वादेः स्वाभाविकत्वे
स्वप्नेऽप्यनुवृत्तिः स्यात्, चैतन्यवदित्यर्थः ॥ ११२ ॥

कादाचित्कमपि स्वाभाविकमस्तु पकामघटगतरक्तत्वश्यामत्व-
वदिति चेन्न । विकारिणि तस्य संभवेऽपि कूटस्थात्मन्यसंभवा-
दित्याह—

सत्यप्यलुप्तचित्ति यन्वायि नास्ति कर्तृ-

भोक्तृप्रमातृमुखमन्यदपीह किं चित् ॥

जाग्रदृक्षाऽवगतमप्यखिलं न तत्ते

स्वाभाविकं भवितुमुत्सहते विरोधात् ॥ ११३ ॥

सत्यपीति । न ह्यलुप्तचिद्रूपस्यागन्तुकं कर्तृत्वादि सहजं
स्यादित्यर्थः । हेतोरदृष्टत्वे फलितमाह-अप्यखिलमिति । तद-
खिलमपि ते स्वाभाविकं परमार्थसद्भवितुं नोत्सहत इति सम्बन्धः ।
अप्रयोजकत्वमाशङ्क्याह-विरोधादिति । सतोऽपि व्यभिचारित्वे
तस्य कदा चिदसत्त्वं स्यान्न च तत्संभवति सत्त्वासत्त्वयोरेकत्वे वि-
रोधात् । तदुक्तं श्रीकृष्णेन—

नासतो विद्यते भावो नाभावो विद्यते सतः ॥ इति ।

तस्माद्व्यभिचारि सर्वमनिर्वचनीयमेवेत्यर्थः ॥ ११३ ॥

किं चासन्नभिन्नयोर्गवाश्वादिमर्द्धधर्मिभावानुपपत्तस्तत्सत्यत्व-
वादिना तयोरभेदोऽपि वास्तवो वक्तव्यः, ततश्चैकस्यानुवृत्तावपर-

स्य व्यावृत्तिर्दुर्घटेति सदृष्टान्तमाह—

स्वाभाविकी हुतभुजः खलु नोष्णता तं

जातु प्रमुञ्चति न तामपि जातवेदाः ॥

एवं भवन्तमपि जागरितोपलब्धं

स्वप्ने भवानपि च जागरितं न मुञ्चेत् ॥ ११४ ॥

स्वाभाविकीति । जागरितोपलब्धं कर्तृत्वादि स्वप्ने न मुञ्चेदित्यनुषङ्गः । मुञ्चति च, तस्मात्कर्तृत्वादेरात्मनश्च धर्मधर्मिभावो न वास्तव इति शेषः ॥ ११४ ॥

ननु स्वप्नेऽपि जागरितवदेव व्यवहारदर्शनाज्जाग्रत्कर्तृत्वादि मुञ्चतीति कथमुक्तमित्याशङ्क्य तदुपपादयति—

स्वप्ने न जागरितमस्ति मृषात्वहेतोः

स्वप्नस्य सत्यमिति जागरितं वदन्ति ॥

स्वप्नस्य बाधनबलादमृतत्वमुक्तं

तस्माच्चिदेव तव रूपमतोऽन्यदार्त्तम् ॥ ११५ ॥

स्वप्न इति । स्वप्नस्य मृषात्वहेतोस्ताद्विलक्षणजाग्रत्कर्तृत्वादि न तत्रास्तीत्यर्थः । ननु सिद्धान्ते जागरितस्यापि मृषात्वात्कथं स्वप्नवैलक्षण्यं तस्येत्यत आह—सत्यमितीति । जागरितोपलब्धवस्तुनामनिर्वचनीयत्वे समानेऽप्यविद्यातिरिक्तदोषाजन्यतया स्वोचितार्थक्रियासामर्थ्यरूपव्यावहारिकसत्यत्वस्य नियतान्वयव्यतिरेकविधिनिषेधशास्त्रसिद्धस्यौपनिषदात्मतत्त्वसाक्षात्कारात्माग्नौ बाधाभावात्तत्सत्यत्वं जाग्रत्कृतदुरितध्वंसाय प्रायश्चित्तविधायका धर्मशास्त्रकारा वदन्ति । स्वप्नस्य तु निद्रादिदोषजन्यस्य प्राकृतैरपि मिथ्यात्वेन निश्चितस्योक्तविपरीतत्वादनुत्तत्त्वमेव रज्जुसर्पादितुल्यं सूत्रकारादिभिरुक्तम् । ततश्च स्वप्नप्रपञ्चस्य जाग्रदुपलब्धादन्यत्वात्स्वप्ने न तदनुवृत्तिरित्यर्थः । दृग्दृश्ययोरनुवृत्तिव्यावृत्तिप्रतिपादनफलमाह—तस्मादिति । रूपं वास्तवस्वरूपम् । आर्तं नश्वरं तत्त्वधीबाध्यमिति यावत् ॥ ११५ ॥

जाग्रदवस्थागतस्यापि मृषात्वे तद्गतश्रुतेरपि तथात्वाद्वाष्पधू-
मादेरिव ततस्तत्त्वबोधो न स्यादित्याशङ्क्य सूचकश्च हि श्रुतेरिति-
सूत्राभिप्रेतं परिहारमाह—

स्वप्नोपलब्धमखिलं वितथं तथापि

तत्सूचयत्यवितथं परमार्थवस्तु ॥

जाग्रद्दशावगतमप्यनृतं तथापि

तद्वत्तदप्यवगतिक्षममेव भूम्नः ॥ ११६ ॥

स्वप्नोपलब्धमिति । तत्स्वप्नोपलब्धं कुञ्जरारोहणादि अ-
वितथं स्वप्नप्राप्तवद्वाधराहित्य । परमार्थवस्तु अर्थक्रियासमर्थेष्वस्तु
तदपि जाग्रद्गतमनृतमपि श्रुत्याचार्यादि । मिथ्यात्वाविशेषेऽपि तत्त्व-
मादिवाक्यस्य सर्वथा विषयावाधात्तत्त्वावेदनसामर्थ्यात्तत्त्वबोधहेतु-
त्वं घटते, न तथाऽन्यस्य, तद्विषयस्य श्रुत्यादिवाध्यत्वादिति
भावः ॥ ११६ ॥

ननु जाग्रदस्वप्नयोर्मृषात्वे कथं तयोः पूर्वोक्तं वैषम्यं भवेत्,
यद्यविद्यातिरिक्तनिद्रादिदोषजन्यत्वात्स्वप्नस्य प्रातिभासिकत्वं तद्-
दोषापगमे बाधश्चोपपद्यते, जागरितस्य तदभावाद्वावहारिकत्वमिति
वैषम्यमुच्यते, तर्हि यावन्निद्रा तावत्स्वप्न एव स्यादिति सुषुप्तिर्न
स्यात्, स्वप्नवैचित्र्यं च न स्यात्तद्धेतोर्निद्राया एकरूपत्वादित्याशङ्क्य
स्वप्नस्यापि सुखदुःखपर्यवसायितयाऽदृष्टसाध्यत्वस्यावश्यकत्वात्स-
त्यामपि निद्रायां तदुपरमे स्वप्नलयात्सुषुप्तिः स्यात्कर्मवैचित्र्याच्च
स्वप्नवैचित्र्यमित्याशयेनाह—

स्वप्नभ्रमोऽपि सुकृतादिनिबन्धनत्वा-

त्तावत् परिस्फुरति यावददृष्टमस्ति ॥

क्षीणे तु तत्र लयमेति जगन्निदाने

गाढे तमस्थनुभवावगते प्रतीचिः ॥ ११७ ॥

स्वप्नभ्रम इति । तत्रादृष्टे क्षीणे इति सम्बन्धः । प्रतीचस्त-

मसीति सम्बन्धः । गाढे सर्वविशेषप्रकाशशून्ये जगन्निदाने त-
मसि स्वप्नस्य लयं वदतो ग्रन्थकारस्य मूलाविद्याकार्यत्वं तस्या-
भिमतम् ॥ ११७ ॥

नन्वाशुतराविनाशिन्याः पुण्यपापक्रियायाः कालान्तरभाविस्व-
प्नादिहेतुत्वमेवानुपपन्नं कुतस्तदुपरमात्स्वप्नोपरम इत्याशङ्क्य कदा-
चित्सुकृतं कर्म कूटस्थमिव तिष्ठतीति तत्र चनाद्विधिनिषेधशास्त्रसामर्थ्या-
च्च कारकाश्रितक्रियायास्तत्कारकाणां च यावत्फलावसानं स्था-
यिसूक्ष्मरूपं कल्प्यते, नाशशब्दस्याप्यदर्शनवाचिनः सूक्ष्मरूपसत्त्वा-
नुकूलत्वान्न तावता तदसत्त्वापत्तिः । तथा चादृष्टसूक्ष्मरूपेण स्था-
यिन्याः क्रियायाः शास्त्रावगतस्वप्नादिहेतुत्वादि युक्तमेवेत्याशयेनाह-

निष्पादिता सकलकारकवर्गसाध्या

सर्वेण कारकगणेन सहैव तावत् ॥

तिष्ठेत् क्रिया परमसूक्ष्मतयेक्ष्यमाणा

सर्वेश्वरेण पुरुषः फलमेति यावत् ॥ ११८ ॥

निष्पादितेति । तथापि जडस्य तस्य कथं कालविशेषे
फलारम्भाय प्रवृत्तिश्चेतनस्याप्यज्ञस्य तत्परेणाशक्तेरित्याशङ्क्य फल-
कालाभिज्ञेश्वरेक्षणप्रेरितं नियमेन तत्र व्याप्रियत इत्यभिप्रेत्याह-
ईक्ष्यमाणा सर्वेश्वरेणेति । पुरुषः कर्मकर्ता । अर्थात्फलावसाने
सूक्ष्मरूपमपि नश्यतीति द्रष्टव्यम् ॥ ११८ ॥

ननु विचित्रस्वप्नस्य विचित्रवासनावदज्ञानादेवोत्पत्तिसम्भ-
वात्तत्र कर्मणो नोपयोग इत्याशङ्क्य वासनोद्धोषद्वारा तत्र तदुपयोग
इत्याशयेनाह—

स्वप्नश्च जागरितमप्युभयं तवैव

मोहप्रसूतमपि कर्मफलं विभाति ॥

कर्मक्षये तदखिलं परमात्ममाया-

माश्रित्य सूक्ष्ममवतिष्ठत एव लीनम् ॥ ११९ ॥

स्वप्नश्चेति । दृष्टान्तार्थं जागरितग्रहणम् । यथा ज्ञानकार्य-

मपि जागरितं यत्कर्म कुरुते तदभिसम्पद्यते इत्यादिवचनात्कर्मकार्यम् एवमाविद्यकोऽपि स्वप्न उक्तवचनादेव कर्माधीन उपेय इत्यर्थः । तर्हि स्वप्नारम्भकवासनानां स्वप्नानुभवावसाने नाशात्पुनः स्वप्नो न स्यादित्याशङ्क्य स्वप्नस्यापि निरन्वयनाशाभावात्तद्वासनाश्चान्याः पुनः स्वप्नहेतवः सुलभा इत्यभिप्रेत्याह—कर्मक्षय इति । तत् कर्मरब्धम् । अखिलं जाग्रत्स्वप्नदृश्यम् ॥ ११९ ॥

ननु किमिदं सूक्ष्मरूपं ? वासनेति चेत्, सा किं पराभिमतभावना-संस्कारस्ततोऽन्या वा ? नाद्यः, तस्यानुभवमात्रजन्यस्य स्मृतिमात्रहेतोस्त्वदिष्टदृश्यवस्तुजन्यत्वतद्धेतुत्वयोरसंभवान्नष्टस्य दृश्यस्य तद्रूपत्वासम्भवाच्च । न द्वितीयः, तदतिरूपणान्मानाभावाच्च । सा किमनुभूयमानस्थूलवस्त्वभिन्ना भिन्ना वा ? नाद्यः, नष्टस्य स्थित्यवस्थान्तो विशेषाभावप्रसङ्गाद्वस्तुनो नित्यत्वापत्तेः, स्थूलसूक्ष्मरूपयोर्हेतुहेतुमद्भावानुपपत्तेश्चेति । द्वितीये स्थूलस्य नाशे सूक्ष्मरूपेणावस्थानोक्तिर्विरुध्येत, वस्तुनो निरन्वयनाशोऽसत्तत्त्वोत्पत्तिरित्यापि प्रसज्येत । न चैतदिष्टम् । मानमपि तत्र न तावत्प्रत्यक्षमस्ति, अननुभवाद । अन्यथा तत्र विप्रतिपत्त्यभावप्रसङ्गात् । नाप्यन्यन्मानमस्ति, तत्र लिङ्गाद्यनिरूपणादिति तत्राह—

उत्थानलिङ्गकृतकल्पनयैतदेवं

विज्ञायते न तु तथावगतं तदानीम् ॥

अज्ञानलीनमखिलं जगदास्ति सूक्ष्मं

तत्रेति नानुभवनादवगम्यते हि ॥ १२० ॥

उत्थानेति । यद्यप्याविद्यककार्याणां वासनापरपर्यायं सूक्ष्मरूपं तेभ्यस्तत्कारणाच्च भेदाभेदाभ्यां सत्त्वासत्त्वाम्यां च दुरनिरूपमनिर्वचनीयत्वादेवं, तथापि कार्याणामुत्पत्तेः प्राक् सत्त्वेऽसत्त्वे वा तदयोगात्सैवानुपपद्यमानाऽनिरूपितविशेषसूक्ष्मरूपं तेषां कल्पयति । न चातुपलब्धिविरोधः । तस्य तदपेक्षमायोग्यत्वात् । नैवेह किं चनाग्र आ-

सीन्मृत्युनैवेदमावृतमासीव तद्धेदं तर्ह्यव्याकृतमासीत्तन्नामरूपाभ्यामेव
व्याक्रियते, अव्यक्ताव्यक्तयः सर्वाः प्रभवन्त्यहरागमे इत्यादिश्रुति-
स्मृतिपर्यालोचनयाऽपि तदुपेयमिति भावः । तर्हि जागरितादावेव
स्वप्नेऽपि सर्वोपाधिसत्त्वे सता सोम्य तदा संपन्नो भवतित्यादिनोच्य-
माना सत्संपत्तिर्विरुध्येतेत्याशङ्क्य तदा तदनुपलम्भेन तदधीनविशे-
षाभावमात्रात्तदुक्तिरूपपन्नेत्याशयेन तदा तदनुपलम्भमुपपादयति-
अज्ञानलीनमिति । तत्र सुषुप्तौ । इतिर्हेतौ । सतोऽपि सूक्ष्मस्या-
नुपलम्भो लोके प्रसिद्ध इति हिशब्दार्थः ॥ १२० ॥

ननु सुषुप्तावज्ञानमेव नास्ति तत्साधकाभावात्, यत्र लीनं ज-
गत्सूक्ष्मरूपेण तिष्ठेत् न तावत्तत्रेन्द्रियव्यापारोऽस्ति तेषां तदोपरमा-
त्तदधीनलिङ्गादिधीरपि तत्र न सम्भवति । न च साक्षिणैव तत्सि-
द्धिः, केवलस्य तत्साधकत्वेऽतिप्रसङ्गादित्याशङ्क्य केवलसाक्षिणा त-
दाऽज्ञानमेवानुभूयते तदान्यस्य तद्योग्यस्याभावादित्यभिप्रेत्याह—

अज्ञानमेव तु तदावगतं त्वदीयं

येनोत्थितो वदसि नावगतं मयाऽद्य ॥

सुप्तेन किं चिदपि गाढतमस्यभूवं

क्षिप्तः समस्तविषयावगमासमर्थः ॥ १२१ ॥

अज्ञानमेवेति । अवगतमेवेति सम्बन्धः । तुशब्दोऽन्यावग-
तिनिरासार्थः । तदाऽज्ञानावगतिरपि नेत्याशङ्क्याह—येनेति । सु-
प्तेन मयेति सम्बन्धः । किं चिन्नावगतमित्यत्र हेतुमाह—गाढेति ।
असमर्थोऽभूवमिति सम्बन्धः । स्वापकालीनाऽज्ञानव्यवहारस्य व्य-
वह्रियमाणाज्ञानावगत्यधीनत्वात्तत्सिद्धिरित्यर्थः ॥ १२१ ॥

ननु स्वापादुत्थितस्यास्मरणलिङ्गकस्वापकालीनज्ञानाभावगोच-
रानुमानादेवोक्तव्यवहारोपपत्तेः कथमनेन स्वापे त्वदभिमतज्ञानत-
दनुभवसिद्धिरिति चेन्न । सत्यपि ज्ञाने कालान्तरे तस्य तद्विषयस्य
वा स्मरणानुदयस्य बहुशो दर्शनेन व्यभिचारिणोऽस्मरणस्य ज्ञाना-

भावगमकत्वायोगालिलङ्गान्तरस्याप्यनिरूपणात्तस्य न किं चिद्वगतं
स्वापे मयेत्येतत्तत्रसमस्तवस्त्वज्ञानस्मरणमेवेत्यवश्यमाश्रयणीयम् ।
न च स्वापे तदनुभवाभावे तत् उत्थितस्य तत्स्मरणं घटते, नापि त-
त्स्मरणं तन्मूलानुभवश्च ज्ञानाभावगोचराविति युक्तम् । परमते तदा
धर्म्यादिज्ञानाभावे तदयोगात्तदङ्गीकारे च सुषुप्तिभङ्गप्रसङ्गात्, न
किं चिद्वगतमित्यनुपपत्तेश्च । सिद्धान्त्याभिगतसाक्षिणापि विशिष्य
प्रतियोग्युपस्थितिं विना ज्ञानाभावग्रहणासम्भवात्तत्स्मरणस्याप्यनुप-
पत्तेः । तस्मात्समस्तसत्तागोचरभावरूपाज्ञानमेव तदा साक्षिणाऽनुभूतं
पश्चाच्च स्मर्यत इति वक्तव्यमित्यभिमेत्य विपक्षे बाधकमाह—

अज्ञानमत्र यदि नानुभवात् प्रसिद्धं

नाज्ञासिधं त्विति कुतस्तत्र निश्चयोऽभूत् ॥

अज्ञानमस्त्यवगतं च सुषुप्तिकाले

तेनेति निश्चिनु तवानुभवप्रमाणात् ॥ १२२ ॥

अज्ञानमत्रेति । तत्रोत्थितस्येति शेषः । सर्वकार्यलयस्थानं
तदनुभवं च साधितमुपसंहरति—अज्ञानमस्तीति । तेन नाज्ञासिधमि-
तिनिश्चयेन । ननु स्वापे न किञ्चित्प्रमाणं प्रवर्तते कथमज्ञानानुभवं
निश्चिनुयाम् ? तत्राह—तवानुभवेति । साक्षिणोऽप्यहङ्कारतद्धर्मादिसा-
धकत्वेन क्लृप्तत्वात्तत्सिद्धं नापह्नवमर्हतीत्याशयेन प्रमाणादित्यु-
क्तम् ॥ १२२ ॥

ननूक्तपरामर्शसामर्थ्यात्सुषुप्तावज्ञानतदनुभवौ चेत् स्तः, तर्हि ना-
हं तदा किं चिदवेदिषमिसापि परामर्शदर्शनात्तदाहंकारतदनुभवाव-
पि कल्पयेयाताम् । न चैतदिष्टमुपपन्नं वा । तदा सकलकार्यलयाभा-
वाद्विशेषविज्ञानभावाच्च सुषुप्तिभङ्गप्रसङ्गादित्याशङ्क्य तदा सत्संपत्ति-
प्रतिपादकवचनविरोधादहंकारस्तदनुभवश्च नैवास्ति, सति संपद्य न
विदुरित्यादिवचनादज्ञानमात्रं तत्परामर्शवलात्तन्मात्रानुभवश्चोपैयते,

ततो नोक्तदोष इत्याशयेनाह—

स्पष्टानुभूतिविषयो न तमस्तदानी-

मासीदहंकरणहीनतयाऽधुना तु ॥

निष्पाद्य कार्यमिदमंशमहं न जाने

मूढोऽस्मि चेत्पवगतेर्विषयत्वमागात् ॥ १२३ ॥

स्पष्टानुभूतीति । अहं न जानामीति सविकल्पकानुभवविषयो नेत्यर्थः । तर्हि जागरितादौ कथं तादृशसविकल्पकानुभवगोचरत्वं तस्येत्याशङ्क्य तदाधिष्ठानचैतन्याभेदेनैवाविद्यया तस्योत्पादितत्वात्तत्संसर्गगोचरतया तदनुभवस्य सविकल्पकत्वापत्तिरित्याह— अधुना त्विति । तमोविषयत्वमागादित्यनुपङ्गः । एवं चोत्थितस्य नाहमवेदिषमिति परामर्शोऽप्यहंकारस्तदानींतन एव दैवगत्या तदाश्रयकोटिनिक्षिप्ततयाऽनुभूयते साक्षिणा न तु परामर्शविषयतया स्मर्यते ततश्चाहं नावेदिषमित्यस्याहंकारांऽशे परामर्शत्वाभावात्तद्वलात्स्वापेऽहंकारतदनुभवकल्पना नेति भावः ॥ १२३ ॥

ननु सुषुप्तेऽज्ञानमनुभूतं चेत्, किञ्चिदपि नान्वभूवामिति सर्वानुभवाविषयोऽनुपपन्नः स्यात्, ततोऽवगच्छामि तदा नाज्ञानं तदनुभवो वाऽस्तीति । किं च तद्वा अस्यैतदतिच्छन्दा अपहतपाप्माऽभयरूपमित्यादिश्रुतिसमाश्रयणेन त्वम्पदार्थशोधनाय प्रवृत्ता भाष्यकारादयः सुप्तावज्ञानमपि नास्तीति वदन्ति स्म, ततोऽपि तदा नास्त्यज्ञानमित्याशङ्क्याह—

एतावता तव तमोऽपि सुषुप्तिकाले

नास्तीति बुद्धिरुदितं गुरुभिश्च कैश्चित् ॥

स्थाने क चित् क चिदतो द्वयमुच्यमानं

ग्राह्यं विविच्य भवता विषयं विभज्य ॥ १२४ ॥

एतावतेति । तदा तत्स्पष्टं सविकल्पकेन नानुभूयत इत्येतावतैव न किं चिदन्वभूवामिति व्यपदेशोपपत्तेस्तत्र तदाऽज्ञानादि ना-

स्तीति बुद्धिरप्येतावता विपर्यस्ता जायते । भाष्यकारादिभिश्चाचार्यैः
 क चित् क चित्त्वंपदार्थशुद्धिप्रकरणे तदा स्पष्टमनुभवाभावादेवाज्ञानं
 नास्तीत्युदितं न तु तस्यैवाभावात्, तैरेव एतं ब्रह्मलोकं न विदन्त्यनृ-
 तेन हि प्रत्यूढाः सति संपद्य न विदुरित्यादिश्रुत्यर्थतया तदाऽज्ञान-
 स्य निरूपितत्वादित्यर्थः । कथं तर्हि विरुद्धार्थानां तद्वचनानामुपा-
 देयता, तत्राह—अतो द्वयमिति । यतो विरोधधीरापाततोऽतो वि-
 चार्य वचनद्वयस्याविरुद्धं विषयं विभागेन कल्पयित्वोभयमप्युपादे-
 यमित्यर्थः ॥ १२४ ॥

किं तदाचार्यैर्विरुद्धवदुक्तं द्वयमिति वीक्षायामाह—

नाज्ञानमास्ति च सुषुप्तिगतस्य पुंसो

गाढे तमस्ययमभूत् पुरुषः सुषुप्तः ॥

इत्युच्यमानमविरुद्धतया विविच्य

ग्राह्यं त्वयाऽनुभवयुक्तिनिरूपणेन ॥ १२५ ॥

नाज्ञानमिति । स्पष्टमनुभवादभावोक्तिर्न किं चिद्वेदिप-
 मितिपरामर्शकल्प्यानुभवात्तदाऽज्ञानाभावे पुनरुत्थानाद्यनुपपत्तिरि-
 ति युक्तेश्च तद्भावोक्तिराचार्याणामिति तदुभयोपादेयतां निगमयति—
 अविरुद्धतयेति ॥ १२५ ॥

एवमन्यैरप्याचार्यैरज्ञानपदं विहाय पदान्तरवद्वाक्यैर्मुखतोऽर्था-
 च तदाऽज्ञानाभाव उच्यते, तदापि स्पष्टं तदनुभवाभावादेव न तद-
 भावादित्याह—

एवं तमोऽपि न बभूव सुषुप्तिकाले

भाषान्तरेण पुरुषः पर एव जीवः ॥

निर्वीजतामुपगतः स निरन्वयेन

न स्पष्टमत्र तमसोऽनुभवोऽस्ति यस्मात् ॥ १२६ ॥

एवं तम इति । भाषान्तरेण शब्दान्तरेण । तदा जीवः परः
 पुरुष एवेत्यनेनार्थादज्ञानाभावः सूचितः । स जीवस्तदा निरन्वयेन
 दुःखरागादिसंसारसम्बन्धाभावेन निर्वीजतां संसारकारणरहिततामु-

पगत इति वाक्यान्तरम् । अत्र स्वापे तमसः स्पष्टमनुभवो नास्ति
यस्मात्तस्मादेतानि वाक्यान्युक्तानीत्यर्थः ॥ १२६ ॥

मयाऽप्येतादृशवाक्यान्युच्यन्ते, न चैतावता मम तदाऽज्ञत्वाभा-
वोऽभिप्रेतः, किं त्वहं न जानामीत्येवं स्पष्टमनुभूयमानं विद्यमान-
मपि तदविद्यमानप्रायं बुद्ध्यादिकार्यराहित्यादिष्टमेवेति ततस्त्वं शुद्ध
इत्यादि मदीयमापि वचनं ग्राह्यमित्याशयेनाह—

अज्ञानतज्जमतिहीनतया सुषुप्ते

शुद्धः परोऽसि भगवानासि नित्यमुक्तः ॥

कामश्च कर्म सकलं च तदा कुतस्त्यं

॥ चित्सागरेऽनवकरे त्वयि तायमाने ॥ १२७ ॥

अज्ञानतज्जमतिहीनतयेति । अहंकारघटिताज्ञानगोचर-
सविकल्पकमतिहीनतयेत्यर्थः । सकलं कामादेकार्यम् । अनवकरे अ-
वच्छेदकरहिते । तायमाने विस्तीर्णे त्रिविधपरिच्छेदरहिते इति या-
वत् । चित्सागर इत्यादिसप्तमीचतुष्टयं समानाधिकरणम् ॥ १२७ ॥

ननु सुषुप्तावुक्तीत्याऽऽत्मनो भवतु शुद्धतादि, नित्यमुक्तता तु न
घटते जाग्रत्स्वप्नयोर्विविधदुःखान्यनुभवतस्तदयोगादित्याशङ्क्य त-
दा दुःखादिवन्धप्रतिभासेऽपि तस्याप्यन्योपाधिकतया स्फटिके-
लौहित्यवन्मिथ्यात्वात्तत्पसञ्जकस्याहंकारादेराविद्यकत्वेन तथात्वा-
ज्जाग्रदादावपि वस्तुतो मुक्तः शुद्धश्च भवत्येवात्मा, सुषुप्तौ तु तत्प-
तिभासस्याभावान्नित्यमुक्तत्वादे तस्य नानुपपन्नमित्यभिप्रेत्याह—

आसीदहंकरणमात्मतमोनिमित्तं

तज्जाग्रतश्च भवतः स्वपतश्च दुःखम् ॥

आनीय दर्शयति तत्र सुषुप्तिकाले

बीजक्षयादिति भवानतिनिर्मलोऽभूत् ॥ १२८ ॥

आसीदिति । आनीय मिथ्यैव प्राप्य । तद् दुःखम् । सुषु-
प्तिकाले नेत्यत्र हेतुः—बीजक्षयादिति । उपाधितयाऽऽत्मनि दुःखमसञ्ज-

कोऽहंकारस्तद्बीजं तत्क्षयादित्यर्थः । इतिर्हेतौ । अतिनिर्मलः नित्यः
शुद्धादिरूपः ॥ १२८ ॥

ननु किं तदात्मतमो यदहंकारादिकारणं स्यात्, अज्ञानमेवेति
चेन्न । स्वप्रकाशचिद्रूपात्मनि ज्ञानाभावरूपस्य तस्यासंभवात्, तस्याहं-
कारादिकारणत्वायोगाच्च, अनादिभावरूपं चाज्ञानं मानहीनम्,
तस्य निवर्तकानिरूपणेनानिर्मोक्षप्रसङ्गश्चेति तत्राह —

सद्रूपमावरणतानुभवादभीष्ट-

मज्ञानमात्मचिति नैशतमोवदेतत् ॥

ज्ञानं दिवाकरवदस्य जडप्रकाश-

रूपं निवर्तकमिति प्रवदन्ति धीराः ॥ १२९ ॥

सद्रूपमिति । भावरूपमित्यर्थः । एतदज्ञानमात्मचिति आवरण-
तानुभवात्सद्रूपमिति सम्बन्धः । स्वप्रकाशात्मतत्त्वेऽद्वयातिशयानन्द-
ब्रह्मणि तन्नास्ति न प्रकाशन इति विपरीतव्यवहारदर्शनेन तद्यो-
ग्यतारूपावरणप्रयोजकतयाऽहं ब्रह्म न जानामीत्यनुभूयमानाज्ञान-
मेव क्लृप्तम् । भगवता चोक्तम्—अज्ञानेनावृतं ज्ञानमिति । तच्च भाव-
रूपम् आवरकत्वात् प्रसिद्धतमोवदित्यनुमानाद्भावरूपत्वसिद्धेस्तस्या-
हंकाराद्युपादानत्वे न का चिदनुपपत्तिः । नापि तन्निवर्तकानिरूप-
णम्, स्वरूपात्मकचित्प्रकाशस्योक्तावरणप्रतिवद्धस्यानिवर्तकत्वेऽपि
महावाक्यजनितब्रह्मभावसाक्षात्कारादावरणनाशे प्रतिबन्धशून्यस्य
तस्य दिवाकरवज्जडप्रकाशरूपवृत्तिसाक्षात्कारस्यैव वा तन्निवर्तक-
त्वोपपत्तेरित्यादि प्रागेवोपपादितं, ततो न किं चिदवद्यमिति
भावः ॥ १२९ ॥

किञ्च स्वप्रकाशसंविद्वादिभिस्तदुत्पत्त्याद्यङ्गीकुर्वद्भिस्तदुत्पत्तेः
प्राक् तदस्फुरणरूपं तदज्ञानमङ्गीक्रियते तद्भावरूपमेव तैरवश्यमभ्यु-
पेयं, संविद्विषयस्य स्वप्रकाशस्य जडरूपस्य वा ज्ञानस्य तन्मतेऽभावे-
न तदभावरूपाज्ञानस्यासम्भवात् । वस्तुतस्तेषां संविदुत्पत्त्यादिभ्या-

न्तिमूलतयाऽपि तद्गोचरभावरूपाज्ञानसिद्धिः, उक्तविधया तन्मते त-
त्र ज्ञानाभावरूपाज्ञानासम्भवादित्याशयेनाह —

प्रावादुकैरपि तथैव तदेषितव्यं

संवेदनेऽस्फुरणमप्युपयद्भिरग्रे ॥

संवेदनं न खलु संविदभावरूप-

मज्ञानमभ्युपगतं न च बुद्ध्यभावः ॥ १३० ॥

प्रावादुकैरिति । अग्रे उत्पत्तेः प्राक् संवेदने अस्फुरणमुपय-
द्भिः प्रावादुकैरपि तदज्ञानं तथैव भावरूपमेवैषितव्यमिति सम्बन्धः ।
एवकारोक्ताभावरूपाज्ञानाभावे हेतुमाह—संवेदने न खल्विति । बु-
द्ध्यभावः संवेदने जडबुद्ध्यभावश्च नाभ्युपगत इति योजनीयम् ॥ १३० ॥

एवमनादिभावरूपाज्ञानमुक्तमेव विस्मरणशीलं प्रत्युपपाद्यास्य
जगदुपादानत्वं फलितं वदन्मुपुप्तौ तद्भावाभाववादिश्रुत्याचार्यवचसा-
मविरोधं प्रागुक्तमुपसंहरन्नात्मनो नित्यशुद्धत्वादि फलितमाह—

तस्मादशेषजगदेकनिदानभूत-

मज्ञानमात्मविषयं न विरुद्धमूचुः ॥

वेदावसानवचनानि मुनीश्वराश्च

स्थानेषु भूरिषु ततोऽवकरो न कश्चित् ॥ १३१ ॥

तस्मादिति । आत्मविषयमधिकृत्य विरुद्धं नोचुरित्यर्थः ।
वेदावसानवचनानि—सता-सोम्य तदा संपन्नो भवति सति सम्पद्य न
विदुरित्येवमादीनि । तद्व्याख्यातारो मुनीश्वराः । भूरिषु बहुषु ।
स्थानेषु प्रदेशेषु । अवकरोऽशुद्ध्यादिवन्धः ॥ १३१ ॥

एवम्—अज्ञानमस्त्यवगतं च सुषुप्तिकाल इत्यत्रोक्तमज्ञानसत्त्वमुप-
पाद्य तथापि तदवगतिर्न सम्भवति, तदा अवगन्तुः प्रमातुरभावात् ।
भावे वा तदुपाधेरहङ्कारस्यापि तदा सत्त्वापत्तेः सुषुप्त्यभावापाता-
त् । न च साक्षिणैतदवगतिमिति वाच्यम् । लोके प्रमातुरेव साक्षित्वा-
वगमात् । विनाऽहङ्कारं कूटस्थासङ्गचैतन्यस्य साक्ष्यसम्बन्धायोगेन सा-
क्षित्वासम्भवाच्चेसाज्ञाद्वय सुषुप्तावज्ञानमात्रस्य साक्षयत्वात्तत्सम्बन्ध-

स्यानादेरपि चैतन्यस्वभावानुरोधेनाज्ञानमात्रप्रयुक्तत्वोपपत्तेरहङ्कारस्य तत्रानुपयोगादसम्भवाच्चाज्ञानोपहित एव चिदात्मा तदाज्ञानसाक्षी तद्वद्वाराज्ञातवस्तुसाक्षी च, स एव चान्यदाहङ्कारेणाप्युपहितोऽहङ्कारतद्धर्मसाक्षी अन्यथाऽतिप्रसङ्गात् । तदुभयोपहित एव मानजन्यवृत्तिमपेक्ष्य ज्ञातवस्तुसाक्षी भवतीति प्रमातुः साक्ष्यस्याहङ्कारविशिष्टस्य न कापि साक्षित्वमित्याशयेनाह—

साक्षित्वमात्मतमसा मतिकञ्चुकेन

मातृत्वमेतदपि नेह सुषुप्तिकाले ॥

यद्धेतुकं भवति यन्न हि तद्विना तत्

सम्भाव्यते न च तदत्र सुषुप्तिकाले ॥ १३२ ॥

साक्षित्वमात्मतमसेति । तर्हि साक्षिणैव सर्वप्रतीतिसम्भवात् किं प्रमात्रेत्याशङ्क्य लोकसिद्धप्रमात्रादिव्यवहारस्य निर्विषयत्वायोगात्तदभावे कर्तृत्वाद्ययोगाच्च स एव बुद्धितादात्म्यापन्नः प्रमाश्रयतया प्रमाता जागरिते भवति । सुषुप्ते तु बुद्धेरेवाभावात् तद्भावोऽपीत्याह—मतिकञ्चुकेनेति । बुद्ध्यभावेऽप्यज्ञानशबलस्य तदाप्रमातृत्वं किं न स्यादित्याशङ्क्य प्रमाया बुद्धिपरिणामविशेषसंपिण्डितचैतन्यरूपत्वात्तत्कर्तृत्वरूपप्रमातृत्वं बुद्धिसंपिण्डितस्यैव घटते नाज्ञानमात्रशबलस्येत्यभिप्रेत्याह—यद्धेतुकमिति ॥ १३२ ॥

ननु सुषुप्तौ बुद्ध्यभाव एव कुतो येन तदधीनप्रमातृत्वं न भवेत्, न हि तदा बुद्धिर्नष्टेत्यनुभवोऽस्ति । न चाननुभवादेव तदभावः कल्प्यत इति वाच्यम् । तथा सत्यज्ञानस्यापि स्पष्टमननुभवाद् निर्विकल्पकमात्रस्य च तदसत्त्वशङ्काऽनिवर्तकत्वादज्ञानस्याप्यभावः स्यात्, तत्र लीनं कार्यजातं सूक्ष्मरूपेण तिष्ठतीत्येतदप्यननुभवादेव न सिद्ध्यदिति चेत्तत्राह—

अज्ञानमास्ति सकलं च सुषुप्तिकाले

तत्र प्रलीनमिति यद्यपि नास्ति पुंसः ॥

स्पष्टानुभूतिरपवर्गविलक्षणत्वा-

देष्टव्यमेव तु सुषुप्तिभुवस्तथात्वम् ॥ १३३ ॥

अज्ञानमस्तीति । बुद्धेः सविकल्पकतया यावत्सत्त्वं साक्षि-
भास्यत्वात्सुषुप्ते तदप्रतिभासात्तत्सत्त्वे सुषुप्तिभङ्गप्रसङ्गाच्च तदा बु-
द्धेरभाव आवश्यकः । अज्ञानादेस्तु स्पष्टमनुभवाभावेऽपि तदस्तिता-
मात्रमुपेयम् । इतरथा कारणमात्राभावान्मुक्तिरेव तदा स्यादिति
पुनरुत्थानं न स्यात् । तस्मात्तदवस्थाया मुक्तिविलक्षणत्वाज्जाग्रदा-
दिविलक्षणत्वाच्च समस्तकार्यं तदा लीनमज्ञाने सूक्ष्मरूपेणावतिष्ठत
इत्युपेयम् । अन्यथाऽसत् उत्पन्न्यनुपपत्तेः । यदा सुप्तः स्वप्नं न कं
चम पश्यत्यस्मिन्प्राण एवैकधा भवति तदैवं वाक् सर्वैर्नामभिः
सहाप्येति सुषुप्तिकाले सकले विलीने तमोऽभिभूत इत्यादिश्रुतितोऽप्यु-
क्तमेष्टव्यमिति भावः । अक्षरार्थः स्पष्टः ॥ १३३ ॥

ननु सुषुप्तेऽज्ञानं स्वरूपेणास्ति चेत्तर्हि जाग्रत्स्वप्नयोस्तदीस्त-
त्वे विवादाभावाच्चैतन्यवदवस्थात्रयेऽप्यव्यभिचारात्तदात्मस्वभावः
स्यात् । ततश्च स्वभावात्तमसो विवेचने निदर्शनाभावात्ततो विवेका-
सिद्धावशुद्ध एवात्मा स्यादिति शङ्कते—

एवं सतीह तमसो न विविच्य वस्तु

साक्षान्निवेदयितुमस्ति निदर्शनं चेत् ॥

नैतत् परागवगतेर्विषयो विभाति

गाढं तमो न तु तथाऽवगतिः प्रतीचि ॥ १३४ ॥

एवं सतीति । इहावस्थात्रये । मुक्त्यवस्थायाः परोक्षत्वाद्वि-
प्रतिपन्नत्वाच्च न तन्निदर्शनमित्यभिप्रेत्योक्तम्—साक्षादिति । ना-
स्तीति चेदिति शब्दो द्रष्टव्यः । यदाऽज्ञानं स्पष्टमनुभूयते तदा
प्रमात्राज्ञानमस्तीति परागभावेन दृश्यते, आत्मा त्वहमिति दृश्यविल-
क्षणतयाऽपरोक्षद्वयप्रत्यक्त्वेन स्वयं प्रथते ततश्चाज्ञानस्य घटादिव-
त्पराक्त्वेन तद्विरुद्धप्रत्यक्स्वभावता नेतिविवेचनादात्मनि शुद्ध्युप-

पक्षिमाह सिद्धान्ती-नैतदिति ॥ १३४ ॥

तथापि सुषुप्तौ तयोः स्पष्टं प्रत्यक्पराग्भावेनाननुभवात्तदा त-
द्विवेचनं दुःशकमित्याशङ्क्योक्तरीत्या जागरितादौ विवेचितानन्य-
त्वात्तयोस्तत्रापि विवेचनं सुकरमित्याशयेनाह—

प्रत्यक्पराग्विषयवस्तुविवेचनाय

क्लेशो न सम्भवति कस्य चिदत्र जन्तोः ॥

दृश्यं तमो घटपटादिवदेष तस्य

द्रष्टा सुषुप्तिभुवि चिद्बुधनविग्रहोऽभूत् ॥ १३५ ॥

प्रत्यक्परागिति । अत्र सुषुप्तौ तस्य तमसश्चिद्बुधनविग्रह एव
आत्मा द्रष्टा साक्षी अभूदिति सम्बन्धः ॥ १३५ ॥

तथाप्यवस्थात्रयस्य चेतनधर्मत्वानुभवात्तत्कल्पितस्यात्मनः कु-
तः शुद्धत्वमिति चेत्तत्राह—

तिस्रोऽपि चिद्बुधनतनोस्तव दृश्यभूता

दूरे चकासति मतेर्बहिरेव तावत् ॥

आविस्तिरोभवनधर्मतया ह्यवस्थाः

कः सङ्करो विमलचिद्बुधस्तवाभिः ॥ १३६ ॥

तिस्रोऽपीति । तिस्रोऽप्यवस्थाः चिदेकरसस्य तव तावद्
दृश्यभूतास्ततो घटादिवद्बहिरेव त्वद्धर्मत्वरहिता इति यावत् । किं
अत्र जाग्रदवस्थाया इन्द्रियादिजन्यबुद्धिवृत्तिरूपत्वात्स्वप्नस्य च
तद्गतवासनाविलासत्वात्सुषुप्तेस्तदीयलयात्मकसूक्ष्मरूपत्वादनानु-
द्धिसम्बन्धिन्यस्ताः स्वरूपनिरूपणदशायां दृगात्मनो दूरे तव
संसर्गानर्हदेशे भासन्ते, ततः कथं तासां तद्धर्मत्वमित्याह—दूरे च-
कासतीति । तासामागमापायितया रज्जुसर्पवन्मिथ्यात्वादिपि तदधी-
नोऽशुद्धिरात्मनो नेत्याशयेनाह—आविस्तिरोभवनेति । संकरो वा-
स्तवः संश्लेषः ॥ १३६ ॥

नन्ववस्थावदहङ्कारसम्बन्धादग्निसम्बद्धजलौष्णवाच्चिदात्मनोऽप्यवस्थावत्त्वं दुष्परिहरमिति तच्छुद्धिर्दुर्घटेत्याशङ्क्य अहङ्कारतत्संबन्धयोरप्यद्वितीयासङ्गचिदात्मन्यविधया कल्पितत्वात्तदभावे च तौ वस्तुतो न स्तः, कुतस्तदधीनाऽशुद्धिरित्यभिप्रेत्याह —

त्वय्येव कल्पितमहंकरणं विभर्ति

तिस्रोऽपि ताः सहितमेव तु तच्च ताभिः ॥

त्वच्चित्प्रकाशविषयत्वमुपेत्य भाति

स्वाज्ञानवत्तत्र न रूपमतश्चतुष्कम् ॥ १३७ ॥

त्वय्येवेति । ताः अवस्थाः । ननु योऽवस्थावान्स एवात्मा कुतस्तस्य कल्पितत्वमिति प्राकृतशङ्कां निराकुर्वन् दृश्याहङ्कारादिसाक्षिणो दृगात्मनस्ततो विवेकमनेकधोक्तं स्मारयति—सहितमिति । मिलितामित्यर्थः । तदहङ्कारणम् । चशब्द उक्तशङ्कानिरासार्थः । फलितमाह—तवेति । अहङ्कारोऽवस्थाश्चेत्येतच्चतुष्कं वस्तुतस्तत्र स्वरूपं त्वद्धर्मश्च नेत्यर्थः ॥ १३७ ॥

उक्तचतुष्टयस्यात्मनः पृथक्त्वे तस्याद्वयत्वं न स्यात्, स्याच्च सांख्यादिमतानुमतिरिष्याशङ्क्याह—

नान्वेति तत्तत्र चिता व्यतिरेकिता च

दूरे न सम्भवति तस्य चतुष्टयस्य ॥

नाभावरूपभजनाय समर्थमेत-

देवं चिदेव तु चतुष्टयमेतदासीत् ॥ १३८ ॥

नान्वेतीति । तच्चतुष्टयम् । तत्र चिता त्वत्स्वरूपचैतन्येन । तस्य किं सत्त्वमसत्त्वं वा, आद्येऽपि किं चिदभेदेन सत्त्वमुत भेदेन भेदाभेदेन वा । नाद्यः, जडाजडयोर्व्याभिचार्यव्याभिचारिणोश्च वस्तुतोऽभेदासम्भवात् । न द्वितीयः, भेदस्यैव द्वितीयाध्यायोक्तविधया दुर्निरूपत्वेन सत्त्वायोगात् । किं च तस्यापि भेदेन सत्त्वेऽनवस्थापातात्, तदभेदस्य चोक्तविधयाऽसम्भवात् । न तृतीयः, पक्षद्वयोक्तदोषापत्तेः विरोधाच्चैकत्र भेदाभेदासम्भवात् । नाप्यस-

त्वं नरशृङ्गवदपरोक्षत्वानुपपत्तेः, सदानुभवविरोधाच्च । तस्मादन्व-
यव्यतिरेकाभावपरिहारेणाविद्यातत्कार्यात्मकद्वैतस्य चिदेकता न स-
न्मात्रत्वे पर्यवसानात्तदेव तत्तत्त्वं तद्विपरीतं त्वनिर्चनीयं तत्त्वबोधेन
बाधितमुक्तस्वरूपेणैवावशिष्यते तत उक्तदोषद्वयप्रसङ्गो नेति
भावः ॥ १३८ ॥

स्यादेतदेवं यदि जाग्रदादीनां मिथ्यात्वं चैतन्यस्यैव सत्यतया
तदधिष्ठानत्वं च स्यात् । न त्वेतदस्ति साधकाभावाद्यभिचारित्वस्य
स्वापमूर्छाद्यवस्थासु चैतन्येऽपि सत्त्वादित्याशङ्क्य न हि द्रष्टुर्दृष्टे-
र्विपरिलोपो विद्यते इत्यादिश्रुतेः प्रत्यभिज्ञापामाण्याच्च तदापि त-
दागमापायस्य साक्षिचैतन्यमनुगतमस्त्येव, इतरथा तत्तदवस्थापराम-
र्शानुपपत्तिः, ततश्च तस्य सत्यत्वाद्यभिचार्यवस्थाधिष्ठानत्वं युक्तमि-
त्याशयेनाह—

जाग्रत्स्वप्नसुषुप्तिमूर्च्छिततनूनिष्क्रान्त्यवस्थासु य-
च्चैतन्यं व्यभिचारिवस्त्वनुगतं तत्सत्यमेवात्मनः ॥
यत्किंचिद्व्यभिचारि तन्ननु मृषा स्रक्सर्पदण्डादिव-
ज्ञानुस्यूतचिदात्मवस्तु वदितुं शक्यं मृषा रज्जुवत् ॥ १३९ ॥

जाग्रत्स्वप्नेति । तनूनिष्क्रान्तिः स्थूलशरीरान्निर्गमनं मरण-
मिति यावत् । एतच्च पुनः शरीरप्राप्त्यवस्थोपलक्षणम् । तथाप्यवस्था-
नां मृषात्वे व्यभिचारित्वमप्रयोजकमित्याशङ्क्य सतोऽसतो वाऽगमा-
पायित्वासम्भवात्तदनिर्बचनीयत्वमावश्यकमिति व्यभिचारित्वस्य
मिथ्यात्वेन व्याप्तिसिद्धेर्नाप्रयोजकत्वमित्यभिप्रेत्याह—यत्किंचि-
दिति । नन्विति निश्चये । किंच चैतन्यं मिथ्या मिथ्यासम्बन्धित्वा-
न्मिथ्यावस्तुवदित्याशङ्क्य तत्र व्यभिचारित्वमुपाधिः । न च साध-
नव्यापकता, पक्षे तदभावादिति सदृष्टान्तमाह—नानुस्यूतेति ॥ १३९ ॥

ननु स्रक्सर्पादे रज्ज्वज्ञानविलसितत्वात्सैव तत्तत्त्वं तद्विपरीतं
तु मिथ्येति युक्तम् । नैवमवस्थाधर्मितयोक्तमन्तःकरणमात्माज्ञानविल-

सितं येनात्मैव तत्त्वं स्यात् तस्यानादित्वात्, अन्यथा तद्गतकर्म-
त्फलप्रवाहस्यानादित्वायोगात् आत्मन्यवस्थात्रयेऽपि साक्षितया
भासमानेऽज्ञानासंभवाच्च तस्य तद्विलसितत्वायोगादिति तत्राह—

जाग्रत्स्वप्नसुषुप्तिधर्मकमिदं चित्तं त्वदज्ञानतः

प्रादुर्भूतमतस्त्वमेव सततं त्वत्तो न तद्विद्यते ॥

स्वाज्ञानं च तवानुभूतिबलतः सिद्धं मृषा तत्त्वतो

नासीदस्ति भविष्यतीति भवतः पूर्णा चितिः शिष्यते १४०

जाग्रत्स्वप्नसुषुप्तिधर्मकमिति । न तावदन्तःकरणस्य
व्यक्तरूपेणानादित्वम्, तन्मनोऽकुरुत, एतस्माज्जायते प्राणो मनः
सर्वेन्द्रियाणि चेत्यादिश्रुतौ जन्मश्रवणात् साक्षिमात्रगम्यस्य तस्या-
गमापायित्वमन्तरेण कादाचित्कानुभवायोगाच्च “तदापीतेः संसार-
व्यपदेशात्” इत्यत्रोक्तन्यायेन सुषुप्त्यादावपि सूक्ष्मरूपेण विद्यमान-
त्वादनादिकर्मादिप्रवाहस्यैकाश्रयत्वोपपत्तिः । यत्तु भासमानात्मन्य-
ज्ञानमेव नेति । तन्न । भासमाने तस्मिन्ननतिशयानन्दोद्वयब्रह्मात्मताज्ञा-
नस्यानुभवंयुक्तिसिद्धत्वात् । जडस्य स्वातन्त्र्येण स्वतःस्फुरणायो-
गाच्चिदात्मन्यविद्याकल्पितं तदिति स एव सर्वाविस्थासहितचित्तिस-
तत्त्वमिति भावः । तर्ह्यज्ञानस्याज्ञानविलसितत्वाभावान्मिथ्यात्वासि-
द्धौ द्वैतापत्तिरित्याशङ्क्याह—स्वाज्ञानं चेति । अद्वयामङ्गस्वप्रका-
शचिदात्मनि तस्य वस्तुतोऽसंभवाज्जाड्यदृश्यत्वाभ्यां तस्मिन्मि-
थ्यात्मत्वसिद्धेः कालत्रयेऽपि स्वतः सत्त्वहीनस्य तस्य सविलासस्य
प्रतिभासेऽपि वास्तवत्वेन पूर्णानन्दचिदात्माऽवशिष्यत इत्यर्थः ॥१४०॥

ननु सर्वेऽपि वादिनः स्वस्वमते युक्तिजालं वदन्ति, तावता मम
न तत्र श्रद्धा भवति । एवं युक्तिभिरुपपादितायामपि त्वमर्थशुद्धौ सा
कथं भवेदित्याशङ्क्य युक्तिमात्रस्याप्रतिष्ठितत्वात्तावता तत्र श्रद्धानुद-
यो युक्तः, इह तु युक्त्युपोद्धलितागमवाक्यैरेव स्पष्टं प्रतिपादनादु-

क्तत्वमर्थशुद्धौ श्रद्धा विधयेत्याह—

ज्योतिर्ब्राह्मणवाक्यमानवलतः संपूर्णरूपा चिति-
र्जाग्रत्स्वप्नसुषुप्तिधर्मरहिता मोक्षाय निश्चियते ॥

तस्मादस्मदुदीरितं स्वकवपुः श्रद्धत्स्व मानं विना
नास्माभिः प्रतिपादिताचितिरियं वाक्यार्थसंबन्धिनी १४१

ज्योतिर्ब्राह्मणेति । मोक्षाय तद्धेतुवाक्यार्थबोधाय । तत्र
ह्यादित्यादिनां व्यवहियमाणवस्तुप्रकाशकज्योतिषामभावे स्वप्नमनो-
रथादौ व्यवहारहेतुभूतं ज्योतिः किमित्याभिप्रेत्य किंज्योतिरेवायं
पुरुष इतिप्रश्नस्यात्मैवास्य ज्योतिरित्युत्तरं श्रुत्वा देहादीनां बहूना-
मप्रमितिप्रतिभासात्तत्रासाधारणात्मरूपजिज्ञासया कतम आत्मेति पुनः
प्रश्ने तस्योत्तरमुक्तं, योऽयं विज्ञानमयः प्राणेषु हृद्यन्तज्योतिः पुरुषः
इत्यादिना । तेन हि देहेन्द्रियप्राणबुद्धितद्वृत्तिक्षणिकविज्ञानाज्ञानवि-
लक्षणमात्मानमुक्त्वा तस्य समानः सन्नुभौ लोकावानुसंचरतीति
बुद्ध्युपाधिकं संपारं निर्दिश्य तस्य ध्यायतीवेत्यादिना मिथ्यात्वमु-
क्तम् । पुनः सध्याः स्वप्नो भूत्वेत्यादिना जाग्रत्स्वप्नमरणजन्मनां प-
र्यायेण प्राप्तिमनूय तेषां व्यभिचारिणामतत्स्वभावत्वं प्रतिपाद्य पुनः
स वा एष एतस्मिन्संप्रसाद इत्यादिना क्रमिकावस्थानुवादपुरासरं
स यत्तत्र किं चित्पश्यत्यनन्वागतस्तेन भवत्यसङ्गो ह्ययं पुरुष इति
क्रियासमभिहारेण तत्तदवस्थागतवस्तुसाक्षिमात्रत्वेन तदसङ्गत्वमुप-
पाद्यानन्तरं यत्र सुप्तो न कं चन कामं कामयते न कं चन स्वप्नं
पश्यतीति सुषुप्तिमवतार्य तद्वा अस्यैतदतिच्छन्दा अपहतपाप्माऽभयं
रूपमित्यादिब्राह्मणशेषेण समस्तकामकर्मादिरहितस्वप्रकाशनित्यवि-
दानन्दात्मकत्वंपदलक्ष्यं पृष्ठात्मरूपं निरूपितम् । एवं स पर्यागाच्छु-
क्रमकायमव्रणमस्नाविरं शुद्धमपापविद्धम् । दिव्यो ह्यमूर्तः पुरुषः स
बाह्याभ्यन्तरो ह्यजः । अप्राणो ह्यमनाः शुभ्रो ह्यक्षरात्परतः पर इत्या-
दिश्रुतिभिरप्युक्तरूप एव त्वमर्थो निरूपितः । ततोऽस्मिन्निरूपितेऽर्थे
नाश्रद्धाकारणमस्तीति भावः ॥ १४१ ॥

त्वंपदार्थगुह्यमन्यदपि श्रोतव्यामात्रमिति निराकुर्वन्ति नित्य-
मुपसंहरति—

एतत्त्वंपदलक्ष्यवस्तु भवता यत् पृष्ठमासीत् पुरा
तन्निर्णीतमतोऽन्यदस्ति यदि ते चित्तस्थितं पृच्छ तत् ॥
बुद्धिस्थं कुरु पूर्वमुक्तमखिलं यद्वक्ष्यमाणं च तद्
बोद्धुं, धारय ते मनः स्थिरतरं श्रद्धाधनाद्याश्रयः ॥ १४२ ॥

एतदिति । तत्पदलक्ष्यप्रश्नप्रकरणे शङ्कितचित्तं प्रति सामान्येत्
तदनुज्ञां सूचयति—अतोऽन्यदिति । श्रुतस्याविस्मरणं श्रोतव्ये
चित्तैकाग्र्यं च श्रवणस्य फलवत्त्वाय शिष्यस्यावश्यकमित्याशयेनाह—
बुद्धिस्थमिति । यत् पूर्वमुक्तं तदखिलं बुद्धिस्थं कुरु यच्च वक्ष्यमा-
णं तद्बोद्धुं लौकिकधनादि विहाय श्रुत्युक्तश्रद्धारूपधनाढ्यबुद्धिः
सन् मनः स्थिरतरम् अत्यन्तमेकाग्रं यथा स्यात्तथा धारयेति संव-
न्धः ॥ १४२ ॥

एवं गुरोरनुज्ञां प्राप्य शिष्यो निःशङ्कः सन्नुदितेऽर्थे जिज्ञासा-
निवृत्तिं सूचयन्नापातप्रतिपन्नवस्तुनि जिज्ञासौत्कट्यप्रकटनपुरःसरं
तत्पृच्छतीत्याह—

इत्युक्ते गुरुणा स पृच्छति पुनस्त्वंशब्दलक्ष्यं मम
ज्ञातं न्यायबलेन पूर्वमुदितावस्थान्नयापोहनात् ॥
तच्छब्देन तु लक्ष्यमर्थमधुना बोद्धुं मनो मामकं
धावत्याशु तमप्यपोह्य सकलद्वैतप्रपञ्चं वद ॥ १४३ ॥

इत्युक्तं इति । पृच्छतीत्यस्य वदेत्येतदुपरीतिपदमध्याहृत्य
संवन्धो ज्ञेयः । यद्यपि पूर्वं द्वैतप्रपञ्चमिध्यात्वमुक्तम्, तथापि वाक्या-
र्थान्वयितत्पदार्थनिर्णयं विना तद् दृढं न भवतीत्याशयेनापोह्य सकल-
द्वैतप्रपञ्चमित्युक्तम् ॥ १४३ ॥

आपातप्रतीत्यधीनसंशयकोटिं द्रष्टव्यंस्तन्निर्वृतकनिर्णयाय विज्ञा-

रारम्भः कार्य इत्याह—

किं सप्रपञ्चमिदमस्त्वथ वा समस्त-

द्वैतप्रपञ्चरहितं परिपूर्णरूपम् ॥

यद्वोभयात्मकमिदं परमार्थतोऽस्तु

विष्णोः परं पदमितिह विचारणीयम् ॥ १४४ ॥

किं सप्रपञ्चमिति । इदं सा काष्ठा सा परा गतिरित्यादिश्रु-
त्यवगतं विष्णोः परमं पदमिति सम्बन्धः । परमार्थत इत्येतत्कोटिद्वये-
ऽपि योजनीयम्, इतरथा कोटीनां विरोधानभिव्यक्तेः ॥ १४४ ॥

ननु ब्रह्मणोऽलौकिकत्वाद्वेदान्तानां च दोषरहितत्वात्कुतस्ते
तत्रोक्तसंशय इत्याशङ्क्य सम्भावितासम्भावितविषयविविधवेदान्त-
वाक्यश्रवणसमुपजातमदीयचित्तदोषादेव स इत्याशयेनाह—

वेदान्तवाक्यगतिरत्र बहुप्रकारा

का चित्कथञ्चिदिति संशय उत्थितो मे ॥

तत्त्वं प्रकाशय निवर्तय मोहमूलं

मत्संशयं मम हिताय भव प्रसीद ॥ १४५ ॥

वेदान्तवाक्येति । गतिः प्रवृत्तिः । अत्र ब्रह्मणि । बहुप्र-
कारत्वमेवाह—काचिदिति । सृष्ट्यादिवाक्यगतिः सप्रज्ञचे नेतिनेत्य-
स्थूलादिवाक्यगतिर्निष्प्रज्ञचे तदेजति तन्नेजति पश्यसक्षुः स शृणो-
त्यकर्णः आसीनो दूरं व्रजति शयानो याति सर्वत इत्यादिवाक्य-
गतिर्विरुद्धोभयरूपे ब्रह्मणि दृश्यते इत्यर्थः । इतिर्हेतौ । तर्हि मया
किं कर्तव्यमिति गुरोराशयमाशङ्क्य तत्प्राप्तिज्ञां स्मरन् स्वाभीष्टं प्रार्थ-
यते—तत्त्वमिति । तत्समन्वयाध्याय एवौपनिषद्ब्रह्मतत्त्वं प्रका-
शितमित्याशङ्क्याह—निवर्तयेति । मोहोऽसंभावनादिबुद्धिमूलं
यस्य तम् । मया प्रष्टुमपि न ज्ञायते त्वयैव मादितं जानता तद्विषय-
मित्याशयेनाह—मम हिताय भवेति । कथमयमेवं निर्वन्धं करो-
तीत्येवमपि न मन्तव्यमित्यभिप्रेत्याह—प्रसीदेति ॥ १४५ ॥

एवं प्रार्थितो गुरुः “न स्थानतोऽपि परस्योभयलिङ्गं सर्वत्र हि”
इत्यादिमूत्रसूचितन्यायनिर्णीतत्वाद्बस्तुनो निष्पपञ्चं ब्रह्म वेदान्तवेद्य-
मित्युपपादयति—

न स्थानतोऽप्यस्ति परस्य कश्चिद्

विशेषयोगः परमार्थरूपः ॥

स्वतः पुनर्दूरानिरस्त एव

परस्य तत्त्वस्य विशेषयोगः ॥ १४६ ॥

न स्थानत इति । उपाधितोऽपीत्यर्थः । किं सविशेषत्वं नि-
विशेषत्वं च ब्रह्मणः स्वाभाविकम्, उतान्यतरदोषाधिकम् । नाद्यः,
वस्तुनः स्वभावतो विरुद्धरूपद्वयायोगात् । द्वितीये किं निविशेष-
रूपं सोपाधिकम्, किंवा सविशेषरूपम् । नाद्यः, विद्यदाद्युपाधीनां
सर्वेषां सविशेषत्वेन स्वतः सविशेषे तदधीननिविशेषत्वायोगात्,
अन्यथा प्रपञ्चस्यैव तदुपाधिकं निविशेषत्वं किं न स्यात् । न द्वितीयः
औपाधिकरूपस्य स्फटिकलौहित्यादिवन्मिथ्यात्वेन स्वाभाविकत्वा-
योगात् स्वभावतो निविशेषमेव ब्रह्मेत्यस्मदिष्टसिद्धेः । न च वस्तुतः
सविशेषमेव ब्रह्म, निविशेषत्वं तस्य स्वाभाविकं वौपाधिकं वा नैवा-
स्तीति वाच्यम् । तत्परानेकश्रुत्यादिविरोधात्, तत्रैव च श्रुतिस-
मन्वयस्योपपादितत्वादिति भावः ॥ १४६ ॥

ननु “अन्तस्तद्धर्मोपदेशात्” इत्यादिमूत्रैः सगुणं ब्रह्म निरूपितम् ।
न च न स्थानतोऽपीत्यनेन विरोधः, सगुणत्वस्यौपाधिकत्वेन तत्प-
रिहारादित्याशङ्क्यौपाधिकस्यापि सत्यत्वे तत्परिहारायोगात्तन्मि-
थ्यात्वमुपेयमित्याशयेनाह—

स्वभावतश्चिद्घनविग्रहस्य

मृषा ह्युपाधिप्रभवा विशेषाः ॥

यथा जपापुष्पनिबन्धनः स्यान्

मृषा मणेलोहितिमा तथैव ॥ १४७ ॥

स्वभावन इति । किं च विमतं मिथ्या औपाधिकत्वात्
स्फटिकलौहित्यवदित्यनुमानादपि तन्मिथ्यात्वसिद्धिरित्याह—यथे-
ति । न च स्फटिकमणावपि तदा सत्यमेव लौहित्यमुत्पन्नमिति सा-
ध्यवैकल्यमिति वाच्यम् । तद्गतशुक्लरूपे स्थिते तदुत्पत्त्ययोगात्,
तन्नाशस्य च तदा रूपनाशे क्लृप्तकारणाभावेनासम्भवात् । एवं
तद्वास्तवलौहित्योत्पत्तिकारणासम्भवाच्च तदसम्भवः । नापि जपा-
पुष्पतद्रूपाभ्यामत्रिवेकमात्रात् स्फटिके लौहित्यव्यवहारस्य तद्रूपस्यैव
वा स्फटिके भ्रान्त्या प्रतिभासो न तत्रानिर्वचनीयं लौहित्यान्तर-
मस्तीति वाच्यम् । नेदं जपापुष्पं तल्लौहित्यं च स्फटिके नास्तीति
स्पष्टं विवेकदर्शनात् । तस्मिन्सति स्फटिके तद्रूपारोपासम्भवाच्चे-
त्यादि प्रपञ्चेन पद्मपादाचार्यादिभिरेवोपपादितम् । तस्मान्मिथ्या-
लौहित्यमेव स्फटिके भातीति न साध्यवैकल्यमिति भावः ॥१४७॥

नन्वीश्वरत्वजीवत्वयोरनादित्वेन स्फटिकलौहित्यवदौपाधिक-
त्वायोगाद्वास्तवत्वमुपेयम्, ततश्च वस्तुत एवात्मनः सविशेषत्व-
मित्याशङ्क्याह—

मायोपाधेरद्वयस्येश्वरत्वं

कार्योपाधेर्जीवता च प्रतीचः ॥

मिथ्यैव स्याद्बन्धुजीवप्रसून-

संपर्कोत्था रक्ततेचाभ्रकादेः ॥ १४८ ॥

मायोपाधेरिति । ईश्वरत्वं हि जगत्सृष्ट्यादौ निरङ्कुशं सा-
मर्थ्यम्, तच्च कूटस्थासङ्गाद्वितीयस्य स्वतो न घटत इति तत्समर्थस्वा-
भासमायाप्रयुक्तमेव ब्रह्मण ईश्वरत्वं तदुपाधिकमेव, अनादेरपि तस्य
मायासम्बन्धवत्तदधीनसत्ताकतया तत्प्रयुक्तत्वोपपत्तेः । तेन तस्य
व्यावहारिकत्वेऽपि मिथ्यात्वमपरिहार्यम् । यद्यपि जीवत्वमप्यज्ञत्वरू-
पमनादि, तथापि बुद्ध्यादिकार्ये सति तदुपहितस्य कर्तृत्वादिविशेषरू-
पानर्थरूपेणापि भातीति तेन रूपेण तस्य कार्योपाधिकत्वव्यपदेशः,

स्वरूपेण तु तदप्यविद्याप्रयुक्तत्वादविद्योपाधिकमिति तदपि कर्तृ-
त्वादिना सह मिथ्येति स्वतो निर्विशेषं ब्रह्मेत्यर्थः । औपाधिक-
त्वस्य मिथ्यात्वेन व्यभिचारशङ्कानिरासायोदाहरणान्तरमाह—बन्धु-
जीवेति । तत्प्रसूनं वर्तुलमारक्तं प्रसिद्धम् । अभ्रकं स्वच्छधातु-
विशेषः, आदिपदेन तत्तुल्यमन्यदुपादीयते ॥ १४८ ॥

ननु शुक्लवस्त्रादौ भल्लातकनीलीद्रव्यादिरसौपाधिककालिम्नो
यावद्द्रव्याद्यपायमपायादर्शनात्तत्र तस्य सत्यत्वमुपेयम्, ततश्च तत्रौ-
पाधिकत्वं मिथ्यात्वं व्यभिचरतीति नेत्याह—

भल्लातकादिरसयोगनिबन्धनं च
वस्त्रे कलङ्कितमनेन यथा निरस्तम् ॥

तस्यापि पक्षपतितत्वमभीष्टमेव
तस्मादसौ न भवति व्यभिचारभूमिः ॥ १४९ ॥

भल्लातकादीति । कलङ्कितमिति भावप्रधानं, कालिमेति
यावत् । पटादिगतस्वाभाविकशौक्ल्यनाशे क्लृप्तकारणाभावेन तन्ना-
शयोगात्, स्थिते च तस्मिन् वास्त्वस्वरूपान्तरोत्पत्त्ययोगात् तदुत्पत्तौ
क्लृप्तकारणाभावाच्च तत्र तद् वस्तुतो न घटते, तदिदमुक्तमनेन
यथा निरस्तमिति । एवं च तदपि स्फाटिके लौहिसादिवदेव मिथ्येति
कल्प्यते । तत्र स्वाभावे सत्येव भावात्, तत्रोपाधिभूतद्रव्यसंसर्गस्य
मधुरोदके लवणसंसर्गवद् दुर्निवारत्वात्तत्प्रसञ्जितस्य मिथ्याभूत-
स्यापि कालिम्नो यावद्द्रव्यमत्त्वं स्थित्युत्पत्तेश्च । तत्रोक्तहेतो-
रेतादृशं न व्यभिचारस्थलत्वेनोभयसंप्रतिपन्नमित्याह—तस्या-
पीति ॥ १४९ ॥

नन्वाद्वितीयात्मनि जीवेश्वरत्वादिविशेषस्य मिथ्यात्वेऽपि तस्यौ-
पाधिकत्वं कुतः सिध्येदित्याशङ्क्य तत्र श्रुतिं प्रमाणयति—

यथा ह्ययं ज्योतिरात्मा विवस्वा-
नयो भिन्ना बहुधैकोऽनुगच्छन् ॥

उपाधिना क्रियते भेदरूपो

देवः क्षेत्रेष्वेवमजोऽयमात्मा ॥ १५० ॥

यथा ह्ययमिति । अयं नभस्येकत्वेन प्रत्यक्षो ज्योतिरात्मा तद्रूपो विवस्वान् सूर्यः पात्रभेदेन बहुधा भिन्ना आपः स्तोकास्तोकादिरूपेण भिन्नास्वप्सु एक एवानुगच्छन्प्रतिविम्बभावेन प्रविशन्नुपाधिना स्वतः प्रकारतश्च भिन्नानुरूपोपाधिना भेदरूपः क्रियते, भेदो रूप्यतेऽनेनेति भेदरूपस्तस्य धर्मा प्रतियोगी च स्वप्रतियोगिकमिथ्याभेदवान् ज्ञाप्यत इति यावत् । एवं देवः स्वरूपप्रकाशेन दीप्यमानोऽयमात्माऽजोऽपि क्षेत्रेषु महाभूतान्यहङ्कार इत्यादिना भगवतोक्तेषूपधाधु प्रतिविम्बभावेन प्रविष्टो मिथ्यैव भेदरूपः क्रियते, स्वस्तस्तु शुद्धबुद्धाद्वितीयानन्दरूप इत्यर्थः ॥ १५० ॥

एवमीशितव्यजीवभेदस्यौपाधिकत्वात्तदपेक्षमीश्वरत्वमप्यौपाधिकत्वान्मिथ्या, साक्षी चेता केवलो निर्गुणश्चेत्यादिश्रुतिसिद्धशुद्धचिदात्मानन्दाखण्डात्मस्वरूपमेव सत्यमिति स्वमतमुक्त्वा मतान्तरमुत्थापयति—

ऐश्वर्यमस्य परमात्मन उक्तमन्यैः

साक्षात् स्वरूपमवबोधसुखादितुल्यम् ॥

तेनेशते किल यथायथमीशतव्यान्

भृत्यान् प्रतीश्वरतया जगतीभृतोऽपि ॥ १५१ ॥

ऐश्वर्यमिति । साक्षादुपाधि विना । ऐश्वर्यं द्विविधं स्वाभाविकमौपाधिकं चेति, तत्र निरुपाधिकस्य परमात्मनः स्वरूपभूतमैश्वर्यं स्वाभाविकमेकरूपं च । अन्तर्याम्यादिषु तु तदीश्वरत्वं मायोपाधिकं तरतमभूतं च, तत्रार्थं दृष्टान्तेन दर्शयति—अवबोधेति । सत्ताऽऽदिशब्दार्थः । ननु ब्रह्मादीनामधिकारिणां सविशेषाणामेवैश्वर्यं शास्त्रादिना प्रसिद्धं, तत्कथं निर्विशेषात्मनि स्यादित्याशङ्क्य तेषामपि परमात्मस्वरूपभूतैश्वर्येणैव स्तेशितव्यान् प्रतीश्वरत्वं तच्चै-

तन्येनैव बोद्धृत्ववदित्यभिप्रेत्याह—तेनेति । ईशते नियामका भवन्ति, किलेत्यस्वारस्यं सूचयति ॥ १५१ ॥

ननु तेषामैश्वर्यं ज्ञानकर्मादितादृशं तारतम्यान्वितं च तत्कथं परात्मस्वरूपात्मकं स्यादित्याशङ्क्य न तत्तेष्वपि ज्ञानकर्मादिजन्यं किं तु तदभिव्यङ्ग्यं व्यञ्जकतारतम्याच्चौपाधिकं तारतम्यं नानात्वं चेति मुखादिदृष्टान्तेन वदन् द्वितीयं दर्शयति—

नित्यं प्रियादिषु सुखं प्रतिबिम्बितं स-

ल्लोके वदन्ति विषयेन्द्रियसंप्रयोगात् ॥

उत्पन्नमन्यदिति तद्वदिहेश्वरत्वं

मायातदुत्थमतिष्ठ प्रतिबिम्बितं सत् ॥ १५२ ॥

नित्यमिति । प्रियमोदप्रमोदा अभीष्टवस्तुदर्शनलाभोपभोग-
जन्याः स्वरूपसुखाभिव्यञ्जका अन्तःकरणवृत्तिविशेषाः । प्रतिवि-
म्बितं सत् प्रतिबिम्बभूतमित्यर्थः । अन्यदिति । नानेति चेत्यर्थः ।
इह लोकागमयोः, प्रतिबिम्बितं सदीश्वरत्वमुत्पन्नमन्यदिति च व-
दन्तीत्यनुपङ्गः । यथा सुखस्य चैतन्यस्य च वस्तुतः कूटस्थैकरस-
स्वरूपत्वेऽप्यन्तःकरणपरिणामरूपोपाधिषु, प्रतिबिम्बनात्तदुपाधिका
उत्पत्तिनाशनानात्वतारतम्यव्यपदेशाः, एवमैश्वर्यस्यापि स्वतो निरपे-
क्षत्वकूटस्थत्वैकरूपत्वे सत्यप्युपाधिवशात्सापेक्षत्वादिव्यपदेशा उप-
पन्ना इत्यर्थः ॥ १५२ ॥

तत्र मायाप्रतिबिम्बितमैश्वर्यमन्तर्यामिणस्तन्मते तत्प्रतिबिम्ब-
तचैतन्यस्येश्वरत्वात्, तदैश्वर्यस्योशतव्यापेक्षित्वोत्कृष्टवभिन्नत्वानि
मायोपाधिकानि, समाष्टव्यष्टिबुद्ध्युपाधिकहिरण्यगर्भाद्यैश्वर्यस्य
चोत्पत्तिनाशतारतम्यादि बुद्ध्युपाधिकमिसाशयेन पूर्वपक्षस्य चर-
मचरणार्थं विभजते—

मायानिर्विष्टवपुरिश्चरबोध एव

सर्वेश्वरो भवति सर्वमपेक्षमाणः ॥

बुद्धिप्रविष्टवपुरेण तथेश्वरः स्या-

दात्मीयभृत्यजनवर्गमपेक्षमाणः ॥ १५३ ॥

मायानिविष्टवपुरिति । ईश्वरबोधः स्वतो निरपेक्षैश्वर्यरूप-
प्रबोधात्मा एष परमात्मा मायाप्रतिविम्बतः सन्समस्तमीशितव्यम-
पेक्ष्य निरङ्कुशैश्वर्यवान् भवति, एष एव परमात्मा बुद्धिप्रतिविम्बित-
हिरण्यगर्भादिरूपः सन्कतिपयेशितव्यान्प्रति तारतम्यान्वितकादाचि-
त्कैश्वर्यवान्स्यादित्यर्थः ॥ १५३ ॥

तर्हि निरुपाधिकपरमात्मस्वरूपात्मकैश्वर्यं वृथा, तस्याकिञ्चि-
त्करत्वाद् बुद्ध्युपाधिकजीवैः प्राप्तुमशक्यत्वाच्चेत्याशङ्क्य, तादृशप-
राभेदसाक्षात्कारवतो बुद्ध्याद्युपाधिवाधे तत्प्रतिविम्बितभावरहितस्य
प्रतिविम्बान्तरात्मत्वायोगाद् विम्बरूपनिरुपाधिकपरमात्मभूतस्य त-
त्स्वरूपभूतनिरपेक्षैश्वर्यस्यापि लाभात्स्वाराज्यरूपाप्तकामत्वसिद्धेर्न
वृथेत्याह—

सम्यग्ज्ञानध्वस्तसर्वप्रपञ्चः

स्वीये रूपे निर्गुणे निर्विशेषे ॥

पूर्णैश्वर्ये स्वप्रकाशस्वभावे

स्वाराज्येऽस्मिन् स स्वराडेव तिष्ठेत् ॥ १५४ ॥

सम्यग्ज्ञानेति । अत्यन्ताभिन्नगुणवत्त्वाभावेऽपि तादात्म्येन
विशेषत्वशङ्कानिरासाय निर्विशेष इत्युक्तम् ॥ १५४ ॥

ऐश्वर्यावाप्तिरूपमुक्तेर्ज्ञानलभ्यत्वे ज्ञेताश्वतरश्रुतिं प्रमाणयति—

ज्ञात्वा देवं सर्वपाशापहानिः

क्षीणैः क्लेशैर्जन्ममृत्युप्रहाणिः ॥

तस्याभिध्यानात्तृतीयं देहभेदे

विश्वैश्वर्यं केवल आप्तकामः ॥ १५५ ॥

ज्ञात्वा देवमिति । तस्येश्वरस्याभिध्यानादाभिमुख्येन प्र-
सक्तत्वेन ध्यानाच्च देवं ज्ञात्वा साक्षात्कृत्य देहे सत्येव सर्वेषां पाशा-

नामविद्यास्मितादिरूपक्लेशानामपहानिः क्रियते, तैः क्षीणैः क्लेशैः क-
र्मानारम्भात्तन्मूलजन्ममरणयोरान्तिकहानिर्भवति, ततः प्रारब्ध-
कर्मणां भोगान्नाशेन देहस्य भेदे जाते सति केवलो निर्विशेष एव
उक्तापेक्षया तृतीयं विश्वैश्वर्यं प्राप्याप्तकामस्तिष्ठतीत्युक्तश्रुत्यर्थाव-
गमान्मुक्तावैश्वर्यसिद्धिरिति तदभिमानः ॥ १५५ ॥

ननु पूर्वाद्धेन ज्ञानाद्वन्धनिवृत्तिरूपा मुक्तिः स्पष्टमेवोक्ता, उत्तरा-
र्धेन तु तस्याभिध्यानादिति सगुणादंग्रहोपासनमनूय तत्फलं तृतीयं
बन्धमोक्षापेक्षया तृतीयं तदुभयविलक्षणं विश्वैश्वर्यं समस्तस्थूलसू-
क्ष्मोपाधिकेशितव्यविषयं हिरण्यगर्भैश्वर्यम् । तत्र च न बन्धो दुः-
खाभावात्, नापि मोक्षो द्वैतविषयत्वादविद्याकार्यत्वान्मुक्तिहेतुवि-
द्यानधीनत्वाच्च, तस्मात्तत्तृतीयं तत्प्राप्य स्थितस्तत्रैव द्विवेकवैराग्या-
दिमान् स्वयंप्रतिभातरेदान्तवाक्योदिततत्त्वसाक्षात्कारादेव तद्देह-
क्षये केवल आप्तकामो नित्यशुद्धादिरूपब्रह्मैव भवतीति क्रममुक्तिरेवा-
भिप्रेता, ततः कथमियं श्रुतिः परमुक्तावैश्वर्यसत्त्वे मानमित्यरुच्या
तत्र छान्दोग्यश्रुतिं दर्शयति—

स स्वराडिति च विद्यते श्रुति-

वर्णितेश्वरवपुः प्रकाशिनी ॥

तेन सत्यसुखबोधवद् भवे-

दीश्वरत्वमिति के चिदूचिरे ॥ १५६ ॥

स स्वराडिति । साम्राज्यादितत्स्वाराज्यस्याप्यैश्वर्यात्मना-
प्रसिद्धेरुक्तश्रुत्या तत्र तत्सिद्धिरिति भावः । एवमेकदेशिमत्तं सदृष्टान्त-
मुपपाद्य तदुपसंहरति—तेनेति ॥ १५६ ॥

तद् दूषयति—

तन्न भाति चतुरस्रमुच्चकै-

स्तत्प्रमाणविरहादिह श्रुतौ ॥

सत्यबोधसुखवन्न तत्परा

सत्युवाच यत ईश्वरं श्रुतिः ॥ १५७ ॥

तन्न भातीति । चतुरस्रं सुन्दरं नैव भातीत्यर्थः । किं पर-
मात्मनश्चिदेकरसात्मकं स्वरूपमेव वास्तवमैश्वर्यं यत्तत्तत्त्वविदां
प्राप्यम् किं वा सर्वज्ञत्वसर्वनियन्तृत्वादिरूपो धर्मः । नाद्यः, अख-
ण्डचैतन्यैकरसस्य मुक्तोपसृप्यस्य सिद्धान्तिनाऽप्यङ्गीकारान्मतभेदा-
योगेन तत्रैश्वर्यपरिभाषाया अनिवार्यत्वात् । द्वितीये किं धर्मध-
र्मिणोरसन्तमभेदः, उत भेदः, भेदाभेदो वा । नाद्यः, धर्मधर्मिभा-
वानुपपत्तेः, सापेक्षनिरपेक्षयोर्वास्तवाभेदासम्भवाच्च । न द्वितीयः,
असन्तभिन्नयोरापि गवाश्वादिवद्धर्मधर्मिभावानुपपत्तेः, मुक्तावपि
तत्सत्त्वेऽद्वैतविघातात्, भेदस्वरूपतत्प्रमाणयोर्द्वितीयाध्यायोक्तरीत्या
दुर्निरूपत्वेन तत्सत्यत्वायोगाच्च । एतेन तृतीयोऽपि विकल्पो
निरस्तः । किं च भेदस्याभेदाभावात्मत्वेन तयोरेकत्र विरोधादयं
पक्षोऽसम्भवी, अभेदाविरुद्धवस्त्वन्तरत्वे च भेदग्रहात्कल्प्यभेदभ्र-
मनिरासो न स्यात्तस्य तदविरोधात्, तत्सत्त्वेऽपि स्तम्भकुम्भादी-
नामिव धर्मधर्मिभावाभावाच्च । किं चोक्तमैश्वर्यं दृश्यगदृश्यं वा, आद्ये
न तस्य सत्यत्वं दृश्यस्य मिथ्यात्वनियमात्, तद्गोचरदर्शनतत्संब-
न्धानिरूपणेन तदसम्भवश्च । द्वितीये तत्स्वप्रकाशमुपेयमन्यथा तद-
सत्त्वप्रसङ्गात् । तथा च तस्यात्ममात्रत्वमिति कुतस्तद्धर्मत्वम् । किं
चोक्तेश्वरत्वस्योशितव्यापेक्षत्वान्मुक्तौ तदभावात्तदपेक्षेश्वरत्वमपि न
स्यात् । पूर्वमपि तत्सापेक्षत्वान्मायिकमेवेति त्वदुक्तं तदद्वैविध्यमस-
म्भवीति भावः । किं च लोके वेदे च तत्त्वसाक्षात्कारवतां मुक्ताव-
प्यात्मैश्वर्यमस्तीत्यस्य गमकाभावात्तदासिद्धिरित्याह — तत्प्रमाणेति ।
ननु सत्यं ज्ञानमनन्तं ब्रह्म विज्ञानमानन्दं ब्रह्मेत्यादिश्रुतेर्यथा ब्रह्म-
णः सत्याद्यात्मत्वसिद्धिरेवं सर्वस्य वशी सर्वस्पेशान इत्यादिश्रुते-
स्तस्येश्वरत्वसिद्धेस्तद्वास्तवं ब्रह्मणः, ततश्च तद्भावमापन्नस्य विदु-
षस्तदैश्वर्यं दुर्निवारमित्याशङ्क्य तत्पराऽतत्परश्रुतिप्रतिपन्नत्वेन दृष्टा-
न्तदाष्टान्तिकयोर्वैषम्यान्मैवमित्याशयेनाह—सत्यबोधेति ॥ १५७ ॥

उक्तमेव वैषम्यं स्पष्टयति—

तत्परश्रुतिवचःप्रमाणकं

सत्यबोधसुखविग्रहं परम् ॥

ब्रह्म तद्वदिह नेश्वरत्वभाक्

तत्परश्रुतिवचःप्रमाणकम् ॥ १५८ ॥

तत्परश्रुतीति । इह विचारदशायां तद्वत्सत्यादिरूपवत्तत्परश्रुतिवचःप्रमाणकं नेति सम्बन्धः । सत्यं ज्ञानमनन्तमिषादिवाक्यानां जिज्ञासितब्रह्मस्वरूपलक्षणाभिधायित्वात्तस्य चापूर्वत्वाद्व्रह्मणः सत्याद्यात्मत्वस्य वास्तवत्वाभावे तल्लक्ष्यब्रह्मत्वायोगात्तज्ज्ञानान्मुक्तिश्रुतेरनन्तरसंदर्भेण तदानन्त्यादेः प्रतिपादनात्तस्यासत्त्वादिज्ञाने निन्दाश्रवणाच्च तत्प्रकरणस्यार्थान्तरागोचात्तेषां सत्याद्यात्मब्रह्मणि तात्पर्यं युक्तम् । सर्वस्य वशीत्यादेस्तु सापेक्षैश्वर्याभिधायित्वात्तस्याविद्यादशायामेव सम्भवात्तन्मात्रस्य कार्यलिङ्गकानुमानगम्यत्वेनापूर्वत्वाभावान्निरतिशयानन्दब्रह्मभावादेव परमपुरुषार्थसिद्धौ तस्याप्रयोजनत्वादनन्तरं स एव नेतिनेसात्मेत्यादिनिषेधश्रुतिविरोधाच्च सा न तदैश्वर्यपरा किं तु तदनुवादेन तदुपलक्षितस्य प्रत्यगभेदपरा । सत्त्वा एव महानज आत्माऽजरोऽमरोऽमृतोऽभयो ब्रह्मेति तस्यैवोपसंहारादिति भावः ॥ १५८ ॥

ननु स स्वराद् भवतीति निरपेक्षसाम्राज्यस्य तत्त्वज्ञानफलत्वमिति पक्षेः कथं तदपह्नव इत्याशङ्क्याह—

या फलश्रुतिरिहोपवर्णिता

सा न तत्परतयाऽवगम्यते ॥

तत्त्वमादिवचनं हि तत्परं

तत्परा न तु फलश्रुतिः क्वचित् ॥ १५९ ॥

या फलश्रुतिरिति । स्वराज्यं यदि निरतिशयानन्दानुभवे नैरपेक्ष्यलक्षणं स्वातन्त्र्यं तदिष्टमेव, तदावरणापगमे तादृशब्रह्मभूतस्य

तदवश्यंभावात् । यदि तु सर्वस्य तदिच्छावशवर्तित्वादिरूपं स्वातन्त्र्यं
स्वाराज्यं, तन्न, तस्य तदाऽसम्भवात् । यत्र त्वस्य सर्वमात्मैवाभूत्तत्केन
कं पश्येदिसादिश्रुत्या द्वैतगोचरसर्वव्यवहारप्रतिषेधात्, आविद्यकस्य
द्वैतस्याविद्यानिवृत्तौ निवृत्तेरवश्यंभावाच्च । तदपेक्षस्य तस्य तदा-
ऽनुपपत्तेः । सापेक्षस्य तत्कल्पितत्वाच्च स्वाराज्यश्रुतिर्न तत्परेत्य-
र्थः । किं चार्थवादावगतफलस्य प्रधानवाक्यापेक्षितत्वनिवन्धनं प्रतिति-
ष्ठन्तीत्याद्यर्थवादस्य स्वार्थपरत्वमङ्गीक्रियते । प्रकृते तु सच्चिदानन्दा-
नन्तब्रह्मात्माभेदपरतत्त्वमादिप्रहावाक्यैः प्रधानभूतैर्नोक्तरूपस्वाराज्यं
फलमपेक्षितं प्रत्युत तदर्थविरोधि तत् फलमिति तत्परता तदर्थवाद-
स्य नैवोपपद्यत इत्याशयेनाह-तत्त्वमादिवचनमिति ॥ १५९ ॥

प्रधानवाक्यानपेक्षितार्थकार्यवादस्य स्वार्थपरत्वेऽतिप्रसङ्गगाह-

सामगानमपि तत्स्वरूपतां

जक्षणं च जगतश्च सर्जनम् ॥

अश्नुवीत फलवाक्यतः श्रुतं

तत्स्वरूपमिति यद्युपेयते ॥ १६० ॥

सामगानमिति । फलवाक्यतः श्रुतं तत्स्वरूपमिति यद्युपे-
यते तदा सामगानमित्यादौ योजनीयम् । तदेतत्साम गायन्नास्ते हा-
वुरे जक्षत्क्रीडन् रममाणः यं कामं कामयते सोऽस्य सङ्कल्पादेव समु-
त्तिष्ठति इति फलश्रुत्यवगतं सामगानादि । अपिचशब्दैः सूचितमि-
माँल्लोकान् कामान्नीकामरूप्यनुमंचरन् तस्य सर्वेषु लोकेषु कामचा-
रो भवति मनसैतान्कामान्पश्यन् रमन् इत्यादिश्रुतिगतं कामान्नादि
च तत् स्वरूपं स्यादित्यर्थः । मुक्तिर्मुक्तो वा तच्छब्दार्थः ॥ १६० ॥

ननु सिद्धान्तेऽर्थवादगतं देवताविग्रहादि यथोपेयते एवं मुक्त-
स्य सामगानाद्यभ्युपेयतां, तथा चोक्तातिप्रसङ्गोऽपीष्ट एवेत्याशङ्का
सत्यं मानान्तरादिविरोधाभावादर्थवादजन्यदेवताविग्रहादिप्रत्यय-
स्य स्वतःप्रामाण्यस्योत्सर्गतः प्राप्तस्यानपायातदुपगमो युक्तः, सा-

मगानादेस्तु शरीरादिसापेक्षत्वान् मुक्तौ च अथायमशरीरोऽमृतः अ-
शरीरं वाव सन्तं तथा विद्वान्नामरूपाद्विमुक्त इत्यादिश्रुतिभिः शरी-
रादिप्रतिषेधात्तदपेक्षसामगानादिरर्थवादादन्यपरादवगतोऽभ्युपगन्तु-
मयुक्त इत्याह—

अर्थवादगतमभ्युपेयते

न प्रमान्तरविरोधि यन् मतम् ॥

सामगानमथ जक्षणादि वा

तत्परश्रुतिविरुद्धमिष्यते ॥ १६१ ॥

अर्थवादगतमित्यादिना । स्पष्टार्थान्यक्षराणि ॥ १६१ ॥

तर्हीश्वरत्वस्य परमात्मनि शरीराद्यनपेक्षत्वादुक्तश्रुतिविरोधा-
भावादर्थवादावगतं तदुपेयमित्याशङ्क्य तथापि निर्विशेषपरश्रुत्यन्तर-
विरोधात्तदपि सामगानादितुल्यमित्याशयेनाह—

ईश्वरत्वमपि तत्परश्रुतिर्नेतिनेति परिदुःखिता सती ॥

वारयत्यवशिष्टां केवलं चित्स्वरूपमनवद्यविग्रहम् ॥ १६२ ॥

ईश्वरत्वमपीति । नेतिनेत्यस्थूलमनणु अतोऽन्यदार्तामित्या-
दिश्रुतिर्भेददर्शनाद्भयादिभाजः संसारिणो दृष्ट्वा दुःखिता सती
आत्मातिरिक्तं सर्वं निराकृत्याभयानन्दानुभूतिमात्रमात्मानं परिशो-
षयति, तद्विरोधादीश्वरत्वमपि तदा नोपेयमित्यर्थः ॥ १६२ ॥

ननुदाहृतश्रुतिर्मायोपाधिकमेवेश्वरत्वादिविशेषं निषेधति न तु
स्वाभाविकं भगवतो भगवत्त्वादीरितं ततश्च भगवत्प्राप्तिरूपायां मु-
क्तौ तदुपेयमित्याशङ्कते—

सोपाधीश्वरतानिषेधनपरा सा नेतिनेति श्रुतिः

साक्षाद् भागवतं निरस्तनिखिलोपाधिस्वरूपं पुनः ॥

विरुधैश्वर्यमिहोच्यमानमधुना मोक्षे ततस्तत्परै-

र्वाक्यैरस्य विरुद्धतानवसरो मुख्यं ततो गृह्यताम् ॥ १६३ ॥

सोपाधीति । साक्षादित्यस्य विवरणं निरस्तेति । पुनःशब्द-

स्तुशब्दसमानार्थः । इह स स्वराडित्यादिवाक्ये मोक्षे उच्यमानं विश्वै-
श्वर्यं तु निरस्तानिखिलोपाधिस्वरूपं भागवतमिति सम्बन्धः । निषेध-
श्रुतीनां सोपाधिकविशेषनिषेधपरत्वे फलितमाह—तत इति । अ-
स्य निरुपाधिकैश्वर्यस्य । अविरोधे फलितमाह—मुख्यमिति ॥ १६३ ॥

सिद्धान्ती सोपाधिकैश्वर्यातिरेकेण निरुपाधिकस्वरूपभूतैश्वर्यं
मानाभावादुक्तविभागो न युक्तः, निरपेक्षपरमात्मवस्तुनः सापेक्षैश्व-
र्यस्वरूपत्वं चायुक्तम्, अत एव भगवच्छब्दोऽपि मायिकैश्वर्यादिसम्ब-
न्धं निमित्तीकृत्य तत्र वर्तते, यदि मुक्तिदशायामुदितत्वात्तस्य नि-
रुपाधिकत्वं स्वरूपत्वं चास्थीयेत निषेधश्रुतीनां च सोपाधिकस्वरूप-
विषयत्वं तदाऽतिप्रसङ्ग इत्याशयेन दूषयति—

सामगानमथ जक्षणं जग-

त्सर्जनं च निरुपाधि गृह्यताम् ॥

नेतिनेति वचसा निषिध्यते

जक्षणादिकमुपाधिसंश्रयम् ॥ १६४ ॥

सामगानमिति । स्पष्टार्थान्यक्षराणि ॥ १६४ ॥

सामगानादौ मानाभावादयुक्तं द्वैविध्यमिति यद्युच्येत तदैश्व-
र्येऽपि तुल्यमिति स्वाशयं परमतानुवादेनाविष्करोति—

सामगानमथ जक्षणं जग-

त्सर्जनं च न खलु द्विधेष्यते ॥

तत्प्रमाणविरहादिहेति चे-

दीश्वरत्वमपि न द्विधा भवेत् ॥ १६५ ॥

सामगानमथेत्यादिना । इहात्मनि लोकवेदयोरिति वा ।
न द्विधा भवेदित्यत्रापि तत्प्रमाणविरहादिसनुषङ्गः ॥ १६५ ॥

यत्तुक्तम् “ऐश्वर्यमस्य परमात्मन उक्तमन्यैः साक्षात् स्वरूप-
मवबोधमुत्पादितुल्यम्” इति तत्र दृष्टान्तमुपेत्य दार्ष्टान्तिके वैषम्यं
वक्तुं ज्ञाने तावद् द्वैविध्यमुपपादयति—

ज्ञानमस्ति खलु बाह्यगोचरं

निर्विशेषमविनाशि च द्विधा ॥

बाह्यगोचरमपोह्य केवला

स्वापमोक्षसमये चितिः स्थिता ॥ १६६ ॥

ज्ञानमस्तीति । बाह्यगोचरम्, इन्द्रियादिसन्निकृष्टार्थविषयं तज्जन्यं चेत्पर्यः । एवमन्तःकरणवृत्तिरूपमेकं ज्ञानमुक्त्वा तत्साधक-
मपरं साक्षिरूपमस्तीत्याह—निर्विशेषमिति । विषयकरणाद्यनपेक्षमि-
त्यर्थः । तस्यैवाविनाशित्वं विशेषणम् । इति ज्ञानं द्विधाऽस्ति खल्वि-
ति सम्बन्धः । तत्राद्यं सापेक्षत्वादागमापायित्वाच्च नात्मनः स्वरूपं
किं त्वौपाधिकमलीकं च, द्वितीयं तु सदाभावाभिरपेक्षत्वाच्च पर-
मार्थात्मस्वरूपमेव, तस्य ततो भेदे मानाभावात्, ज्ञानोत्पत्त्याद्यनुभ-
वस्येतरविषयत्वादित्यभिप्रेत्याह—बाह्यगोचरमिति ॥ १६७ ॥

ननूक्तद्वितीयज्ञाने मानाभावात्प्रतिज्ञामात्रेणोक्तद्वैविध्यादि
न सिद्ध्यतीति चेन्न । अहङ्कारतद्धर्मकामसङ्कल्पादीनां धाराबाहिक-
प्रत्ययानां स्वप्नमनोराज्यसुषुप्तीनां च स्वप्रकाशनित्यचैनन्यं विना
स्वकाले प्रतिभासायोगात्तेषु च मानप्रवृत्तेरसकृन्निरस्तत्वात्स्वका-
ले प्रतिभासानङ्गीकारे च तेषां कालान्तरे परामर्शयोगात्तदा त-
त्साधकं नित्यचैतन्यमावश्यकमित्यभिप्रेत्योक्तज्ञानद्वये वैदिकं प्रति
श्रुतिं प्रमाणयति—

पश्यन्न पश्यति गिरा कथयावभूव

साक्षादनश्चरन्निनश्चरचिद्विभागम् ॥

तात्पर्यतः श्रुतिवचः स्फुटमेव नैव-

मैश्वर्यवस्तुनि विभागवचःश्रुतिर्नः ॥ १६७ ॥

पश्यन्न पश्यतीति । साक्षान्मुख्यवृत्त्या । उक्तमपि तात्पर्यही-
नमुपेक्ष्यं स्यादयं तु न तथेसाह—तात्पर्यत इति । तेन पदद्वयेन
स्फुटमेवेत्येतद्विदुः सुषुप्तिमधिकृत्य यद्वै तन्न पश्यति पश्यन्वै तन्न

पश्यति न हि द्रष्टुर्दृष्टेर्विपरिलोपो विद्यतेऽविनाशित्वान्न तु तद्द्वितीयमस्ति ततोऽन्यद्विभक्तं यत्पश्येदिति श्रुतिवाक्यं तदा द्वैतं न पश्यतीति यन्न तत्सर्वथा ज्ञानाभावात्किं तु पश्यन्वै तन्न पश्यतीत्यनया गिरा स्वप्रकाशस्वरूपज्ञानं प्रतिपादयदेव द्वैतविषयमिन्द्रियाद्यधीनं सविकल्पकज्ञानं निषेधति, तदा स्वप्रकाशस्वरूपज्ञानसत्त्वे हेतुं चाह—न हीति । द्रष्टुर्मात्मनः स्वरूपभूताया दृष्टेर्द्रष्टुरहङ्कारस्य वा दृष्टिः साक्षिरूपा तस्या वा दृष्टेर्विपरिलोपो न विद्यते, अविनाशित्वात्सर्वविनाशसाक्षित्वेन तदनर्हत्वादित्येवं नित्यदृष्टिमुपपाद्य तदितरदृष्टिर्निषिद्धेत्युपपादयति—न तु तद्द्वितीयमस्तीत्यादिना । इयं च श्रुतिरुक्तार्थपरा यद्वै तन्न जिघ्रसीत्याद्यनन्तरसन्दर्भेणास्यैवार्थस्याभ्यासात्, ततश्चोक्तज्ञानद्वैविध्यादौ विमर्तिर्न कार्येत्यर्थः । एवं ज्ञानदृष्टान्तं सप्रमाणकमङ्गीकृत्य दार्ष्टान्तिकमप्रामाणिकत्वादङ्गीकार्यमित्याह—नैवमिति ॥ १६७ ॥

इदानीं सुखदृष्टान्तादपि दार्ष्टान्तिके वैषम्यं वक्तुं ज्ञानवत्सुखद्वैविध्यं प्रामाणिकत्वादुपेयत इत्याह—

एवं न वा अर इति श्रुतमेव तावत्

पुत्राद्युपाधि पुरुषस्य सुखं विनाशि ॥

नित्यं निरन्तरमनन्तमपारमुक्तं

ब्राह्मं सुखं वचनकोटिशतैश्च यत्नात् ॥ १६८ ॥

एवं न वा इति । स्रक्चन्दनवस्त्रालङ्कारादिविषयजन्यं विनाशि सुखपदवाच्यमेकमनुभवसिद्धम्, विषयाद्यभावदशायामपि परप्रेमास्पदत्वेनानुमीयमानमात्मरूपं नित्यं चापरं सुखं सिद्धम् । तथा श्रुततोऽपि तद्द्वैविध्यमुपेयम् । न वा अरे पुत्राणां कामाय पुत्राः प्रिया भवन्तीत्यादिश्रुतिर्ह्यात्मसुखशेषतया पुत्रादीनां प्रियत्वं वदन्ती तदधीनमनित्यं सुखं दर्शयति । एवं यो वै भूमा तत्सुखं विज्ञानमानन्दं ब्रह्म एतस्यैवानन्दस्यान्यानि भूतानि मात्राद्युपजी-

वन्ति आनन्दरूपममृतं यद्विधाति आनन्दं ब्रह्मणो विद्वानत्यादि-
श्रुतिभिः, प्रशान्तपनसं ह्येनं योगिनं सुखमुत्तमम्, उपैति शान्तरजसं
ब्रह्मभूतमकल्मषम्, सुखमात्यन्तिकं यत्तद्वृद्धिग्राह्यमतीन्द्रियम्, यं
लब्ध्वा चापरं लाभं मन्यते नाधिकं तत इत्यादिस्मृतिभिश्च निख-
निरतिशयाद्वितीयपूर्णब्रह्मस्वरूपसुखं च तात्पर्येण दर्शितम् । आ-
नन्दादयः प्रधानस्येति सूत्रमपि तद्विषयमेव, तथा च तद्वैविध्यं
युक्तमिति भावः ॥ १६८ ॥

इदानीं “नैवमैश्वर्यवस्तुनि विभागवचःश्रुतिर्नः” इत्युक्तं विवृ-
ण्वन्मुखादपि वैषम्यं दार्ष्टान्तिकस्याह—

ऐश्वर्यवर्णनमिह द्विविधं न वेदे

नित्यं क्वचित् क्वचिदनित्यमिति प्रतीमः ॥

ऐश्वर्यमात्रकथनं पुनरस्ति मोक्षा-

दर्वाशु मोक्षसमये च न तत्परं तत् ॥ १६९ ॥

ऐश्वर्यवर्णनमिति । न तावदिह लोके नित्यादिरूपेण
द्विविधमैश्वर्यं प्रसिद्धं । नापि वेदे परावरात्मनोर्नित्यानित्यत्वविभागे-
नैकत्रानेकत्र वा तच्छ्रुतं येन विशेषनिषेधश्रुतिरौपाधिकविषया
कल्प्येत्यर्थः । नन्वेव सर्वेश्वर इत्यादिना मोक्षदशार्थां श्रूयमाणत्वात्,
तथा ब्रह्मा देवानां प्रथमः सम्बभूव विश्वस्य कर्ता भुवनस्य
गोप्ता इन्द्रो दिव इन्द्र ईशः पृथिव्याः वैवस्वतं सङ्गमनं जनानां यमं
राजानमिसादिना मोक्षादर्वाग्भूमिष्वपि श्रूयमाणत्वान्नित्यानित्यभा-
वेन द्विविधमप्यैश्वर्यं प्रामाणिकमित्याशङ्क्य मोक्षदशार्थां तदभिधा-
यकार्यवादस्य श्रुत्यन्तरविरोधादिना सामगानादिश्रुतिवदतत्परत्व-
स्योक्तत्वान्नैवमित्याशयेनाह—ऐश्वर्यमात्रेति ॥ १६९ ॥

ननु पारमेश्वरं निरङ्कुशमैश्वर्यं नेतीत्यादिश्रुत्या न निषेद्धुं
शक्यम्, तस्यान्यतोऽप्राप्तस्य निषेधयोगात् । न च श्रुतिप्राप्तस्यैव
तस्य निषेध इति वाच्यम् । श्रुतेस्तत्परत्वाभावे तत्पापकत्वायो-

गात्, तस्यास्तत्परत्वे वा तद्विरोधादेव निषेधकश्रुत्या तन्निषेद्धुम-
शक्यम् । न च सिद्धे वस्तुनि विकल्पोऽन्तरति, ततश्च निषेधश्रुतिस्त-
दतिरिक्तविषयेति तद्विराधाभावादैश्वर्यश्रुतिस्तत्परस्याशङ्क्य “प्रिय-
शिरस्त्वाद्यप्राप्तिरूपचयापचयौ हि भेदे” इति सूत्रावष्टम्भेन परि-
हारमाह—

प्रियशिरस्त्वकथा खलु यादृशी

भवति तादृशमेव तदीरणम् ॥

तदनु नेति च नेतिवचः श्रुते-

यदपि मोक्षगतं स्तुतये हि तत् ॥ १७० ॥

प्रियाशिरस्त्वेति । आनन्दमयस्य ब्रह्मत्वपक्षे विज्ञानमयको-
शगताप्रियमोदादिकमुपासनार्थमानन्दमयावयवत्वेन प्रापयन्ती तस्य
प्रियमेव शिर इत्यादिका श्रुतिर्न तत्परा, तस्यास्तथोपासनपरत्वात् ।
एवं सत्यकामत्वसत्यसङ्कल्पत्वसंयद्गामत्वादिश्रुतिरपि व्यावहारिके-
श्वरेऽनुमानावगतमुपासनार्थं प्रापयन्ती न तत्परा उपासनाविधि-
परत्वात्तस्याः । तथा तत्पदवाच्यव्यावहारिकेश्वरेऽवान्तरतात्पर्येण
श्रुतिप्रापितमनुमानप्रापितं वा ऐश्वर्यं मुक्तावपि स्तुत्यर्थमनूद्य मृष्ट्या-
दिश्रुत्यर्थवन्महावाक्यापेक्षिततत्पदलक्ष्यसिद्धयर्थं निषेधोपपत्तेर्न मु-
क्तावैश्वर्यसिद्धिरित्यर्थः । एष सर्वेश्वर इत्यादिश्रुतेः स एष नेतिने-
त्यात्मेतिश्रुतिसमभिव्याहारेणैकवाक्यत्वादपि तन्निषेध आवश्यक
इत्याह—तदन्विति । ननु निषेध्यं चेत्तन्न मोक्षे कीर्तनीयं पङ्कप्रक्षा-
लनन्यायापातादित्याशङ्क्याह—यदपीति ॥ १७० ॥

ननु क्व चिन्निषेधवाक्यसमभिव्याहारं विनाऽप्यैश्वर्यं परमात्मनो
निर्दिश्यते । यथा इदं सर्वमसृजत भीषाऽस्माद्वातः पवते इत्यादौ,
तत्कथं न वास्तवमित्याशङ्क्य तद्वाक्यानामपि निर्विशेषवस्तुपरत्वं
भाष्यकारोक्तरीत्या स्वीकार्यमन्यथा तत्परवहुश्रुतिविरोधापरिहारा-

दिन्याशयेनाह—

स्वातन्त्र्यमीश्वरगिरा गुणमार्गवृत्ति-

माश्रित्यपूर्वगुरवः प्रतिपादयन्ति ॥

सिंहस्य शौर्यगुणवत् परमेश्वरस्य

स्वातन्त्र्यलक्षणगुणोऽव्यभिचारिरूपः ॥ १७१ ॥

स्वातन्त्र्यमिति । अपारवश्यमित्यर्थः । गुणमार्गवृत्तिं गौणवृत्तिम् । भाष्यकारा हि "कारणत्वेन चाकाशादिषु यथा व्यपदिष्टोक्तेः" इत्यधिकरणे इदं सर्वमसृजनेतिवाक्यं स्वातन्त्र्यं दर्शयन् परमात्मानमपरप्रयोज्यत्वेनेश्वरमब्रवीदित्याहुः । तथा चेश्वरशब्दस्य गौण्यावृत्त्या तत्स्वातन्त्र्यमात्रपरत्वात्तदेव सृष्ट्यादिवाक्याभिप्रेतमिति भावः । ननु स्ववाच्याव्यभिचारिगुणयोगमभिप्रेतान्यत्र गौणः शब्दः प्रयुज्यते स्वातन्त्र्यं त्वीश्वरशब्दवाच्ये राजपुत्रादौ व्यभिचरतीत्याशङ्क्य मुख्यगौश्वर्यमीश्वरस्यैवेति स एवेश्वरशब्दवाच्यस्तत्र च स्वातन्त्र्यमव्यभिचारीति तद्विषयगौणप्रयोगो युक्त इति सदृष्टान्तमाह— सिंहस्येति ॥ १७१ ॥

ननु परमात्मन्येवेश्वरशब्दो गौण इति भाष्यकारैरुक्तं ततः कथं स एव तद्वाच्यः कथं वा स्वातन्त्र्यमित्याशङ्क्याविद्यादशायां तच्छब्दलक्ष्यैश्वर्यं निरङ्कुशमिति स एवेश्वरशब्दवाच्यस्तद्वलादेव च तस्य स्वातन्त्र्यं सिद्ध्यति स एव निरुपाधिकस्तस्य गौणोऽर्थ इति तत्रापि तत्प्रयोगोपपत्तिरित्याह—

ऐश्वर्यवस्तु परिगृह्य तदत्यजन्तः

सामर्थ्यासिद्धिमुपपादयितुं क्व चिच्च ॥

सर्वेश्वरश्रुतिवचः समुदाहरन्ति

स्वातन्त्र्यलक्षणगुणस्य तमस्वितायाम् ॥ १७२ ॥

ऐश्वर्यवस्तिवति । पूर्वगुरवस्तमस्वितादशायां स्वातन्त्र्यलक्षणगुणस्येश्वरत्वस्यार्थात्सिद्धिमुपपादयितुमैश्वर्यवस्तु परिगृह्य मायो-

पाधिकं मुख्यमैश्वर्यं स्वीकृत्य तदत्यजन्तस्मदनिराकृत्यैव क
चित्सगुणप्रकरणे सर्वेश्वरत्वविषयश्रुतिवचः समुदाहरन्तीति स-
म्बन्धः ॥ १७२ ॥

इदानीं सर्वेश्वरश्रुतिसामर्थ्यात्स्वातन्त्र्यसाधनप्रकारं सदृष्टा-
न्तमाह—

सिंहश्रुतिर्न घटते यदि गूरताऽस्य

न स्यात्तथैव परमेश्वरताश्रुतिश्च ॥

नैश्वर्यलक्षणगुणः परमात्मनश्चे-

दित्यर्थलब्धिमभिसंदधते महान्तः ॥ १७३ ॥

सिंहश्रुतिरिति । ऐश्वर्यं लक्षणं गमकं यस्य स्वातन्त्र्यल-
क्षणगुणस्य स तथोक्तः॥ यथा सिंहत्वव्यापकत्वात् सिंहशब्देनानुक्त-
मापि शौर्यं तदर्थेऽर्थात्सिद्धयति तथा यस्य यं प्रत्यैश्वर्यं तस्य तदपार-
वश्यमिति व्याप्तेः सर्वावश्यत्वलक्षणस्वातन्त्र्यं विना सर्वेश्वरत्वायो-
गात्तच्छ्रुतिबलादेवेश्वरेऽनुपचरितस्वातन्त्र्यगुणासिद्धिरित्यर्थः ॥ १७३ ॥

ननु श्रुतार्थापत्तिगम्यस्य श्रुतत्वाभावादीश्वरे श्रुत्यविरुद्धवस्तु-
त्वादिलिङ्गकपारतन्त्र्याशङ्का दुर्निरासा स्यादित्याशङ्क्य श्रुतार्थापत्ति-
गम्यं विना श्रुतार्थस्यैवानिर्वाहाच्छ्रुतिमूलार्थापत्तेः श्रुतितुल्यत्वं श्रुत्यैव
प्रापितमिति न्यायवित्समं तम्, तथा च तद्दिरोधेऽप्यनुमानमुदेतुं नार्ह-
तीत्याशयेनाह—

श्रुतार्थवृत्तिबललभ्यमपीह वस्तु

श्रुतं वदन्ति निकटत्वमनुस्मरन्तः ॥

आसन्नवृष्टिमपि देवमुदीरयन्ति

वर्षन्तमेव हि जना भुवि तादृगेतत् ॥ १७४ ॥

श्रुतार्थेति । मुख्यार्थे शब्दस्य या वृत्तिस्तत्सामर्थ्यलभ्यमि-
त्यर्थः । तदव्यवहितस्य तच्छब्देन व्यवहारं दृष्टान्तेनोपपादयति—
आसन्नेति । देवं पर्जन्यम् । अत्रेश्वरश्रुतिलक्षितस्वातन्त्र्यस्य

शुद्धात्ममात्रतया विवक्षितत्वान्न तेन तस्य सगुणत्वापत्तिरित्यपि
द्रष्टव्यम् ॥ १७४ ॥

ननु सूत्रकार एव “पराभिध्यानाच्च तिरोहितं ततो ह्यस्य बन्धवि-
पर्ययौ” इति सूत्रेण जीवस्य स्वाभाविकमेवैश्वर्यमविद्यादशायां देहाद्य-
भिमानवशात्तिरोहितमीश्वरध्यानान्मुक्ताविभक्त्युज्यते इत्याह । तत्कथं
मुक्तौ निर्विशेषत्वमात्मन इति शङ्कां सूत्रकाराभिप्रायप्रदर्शनेन
परिहरति—

ऐवैश्वर्यमज्ञानतिरोहितं सद्

ध्यानादभिन्वज्यत इत्यवोचत् ॥

शरीरिणः सूत्रकृदस्य यत्तु

तदभ्युपेत्योदितमुक्तहेतोः ॥ १७५ ॥

ऐश्वर्यमिति । अस्य शरीरिण इत्यादौ योज्यम् । यत्त्वो-
चदिति सम्बन्धः । तत्र हि स्वप्नस्थादेः क्लृप्तकारणाभावेऽपि जीव-
स्येश्वरांशत्वात्स एव स्वकीयैश्वर्यवशाद्वास्तवमेव स्वप्नप्रपञ्चं सूक्ष्म-
तीतिशङ्कायां विद्यमानस्याप्यैश्वर्यस्य तदा तिरोहितत्वाज्जीवस्य तद्वन्न
विचित्रवास्तवप्रपञ्चस्रष्टृत्वमित्यभ्युपगमनादेनोक्तं सूत्रकारेण न स्व-
सिद्धान्ततया, न स्थानतोऽपि परस्येसादिनोक्तश्रुतिन्यायविरोधा-
पातात्, नन्निरोधाभावादेदुर्निरूपत्वाच्चेत्यर्थः ॥ १७५ ॥

किं च सूत्रोक्तमित्येतावता न वास्तवमैश्वर्यमभ्युपेयं, तस्य श्रु-
तिवत्स्वतःप्रमाणत्वाभावात्प्रमाणपेक्षितन्यायमात्रसूचकत्वाच्च । न च
जीवस्य स्वाभाविकैश्वर्ये किं चित्प्रमाणं न्यायो वा शक्यते वक्तुम् ।
न चेश्वरांशत्वाज्जीवे तदैश्वर्यमस्तीति वाच्यम् । तस्यैव भेदादिना
दुर्निरूपत्वेनासिद्धेः । अंशस्यांशगतसामर्थ्यवत्त्वानियमाच्च । ईश्वरैश्व-
र्यस्यापि स्वभाविकत्वे मानं नेत्युक्तमित्याशयेनाह—

अथ वा चित्तिवत् प्रतीयतां

पुरुषस्येश्वरतापि वास्तवी ॥

यदि किं चन कारणं भवे-

न्न विना सा तदिहाभ्युपेयते ॥ १७६ ॥

अथ वेति । एतदनास्थायाम् । कारणं प्रमाणम् ॥ १७६ ॥

किं च “कामादीतरत्र तत्र चायतनादिभ्यः” इति सूत्रे छान्दोग्ये
अथ यदिदमास्मिन्नह्नपुरे दहरं पुण्डरीकं वेश्म दहरोऽस्मिन्नन्तराकाश
इति प्रस्तुतदहराकाशस्य य आत्माऽपहतपाप्मा विजरो विमृत्युर्वि-
शोको विजिघत्सोऽपिपासः सत्यकामः सत्यमङ्गल्य इत्युक्तसत्यकामा-
दिगुणानां, बृहदारण्यके स वा एष महानज आत्मा योऽयं विज्ञान-
मयः प्राणेषु य एषोऽन्तर्हृदय आकाशस्तस्मिच्छेते सर्वस्य वशी सर्व-
स्वेषान इति परात्मन्युक्तवशित्वादिगुणानां चेतरेतन्नोपसंहारो वर्णि-
तः । तत्र दहर उत्तरेभ्य इत्युक्तन्यायाद् दहराकाशो ब्रह्मैव तथापि
तद्विद्या सगुणब्रह्मविषया, तच्च इहात्मानमनुविद्य ब्रजन्त्येतांश्च स-
त्यान्कामानिति कामादिगुणानामपि वेदत्वश्रवणाद् बृहदारण्यकेऽ-
पि अत ऊर्ध्वं विमोक्षायैव ब्रूहीति-प्रश्नोपक्रमात्स एष नेति नैसात्मे-
त्युपसंहाराच्च तद्विद्या निर्गुणविषया, तथा च भिन्नविद्ययोरुपसंह-
तानामेतेषामुपासनं प्रमितिर्वा न प्रयोजनम्, ततश्चोपसंहृतैः कामादि-
गुणैः सगुणत्वं बृहदारण्यके न विवक्षितं सूत्रकारस्य । एवं वशि-
त्वादिभिरप्युपसंहृतैरिव श्रुतैरपि सगुणत्वं ब्रह्मणो न विवक्षितमिति
गम्यत इत्याशयेनाह—

कामादि तत्र च भवेदितरत्र चेति

यत् सूत्रकारवचनं तदुदीक्षमाणाः ॥

कामादिकेन दहरस्थगुणेन तुल्यं

सर्वेन्द्रवरादिगुणजानमिति प्रतीमः ॥ १७७ ॥

कामादीति । उदीक्षमाणा उक्तरीत्या विचारयन्तो वय-
मित्यर्थः ॥ १७७ ॥

तर्हि तेषामितरेतन्नोसंहारस्य किं फलमित्याशङ्क्य बृहदारण्य-

के सत्यकामादिगुणोपसंहारस्य परिशेषात् स्तुतिमात्रं फलमिति तावदाह—

दहरस्थगुणोपसंहृतेः

स्तुतिमात्रं विरह्य नापरम् ॥

फलमास्ति परात्मानिष्ठिते

चचने वाजिभिरादृते महत् ॥ १७८ ॥

दहरस्थेति । महत् साक्षात्पुरुषार्थपर्यवसाये ॥ १७८ ॥

तथापि वाशित्वादिगुणानां वस्तुतत्त्वबोधप्रकरणे श्रुतत्वाद्स्तु-
विशेषकत्वमित्याशङ्क्य सूत्रकारेणैव तेषां सत्यकामादिगुणसमान-
योगक्षेमत्वाभिधानादुपसंहृतानामिव श्रुतानामपि स्तावकत्वमुक्तविध-
या स्वातन्त्र्योपलक्षकत्वं चोपेयं न वस्तुस्वभावत्वं केनापि प्रकारेण-
त्याशयवानाह—

दहरादुपसंहृतैर्गुणैः सदृशाश्चेद् वाशितादिलक्षणाः ॥

न तदा परमात्मरूपतां प्रतिपत्तुं कलयाऽपि शक्नुयुः ॥ १७९ ॥

दहरादुपसंहृतैरिति । स्पष्टार्थान्यक्षराणि ॥ १७९ ॥

ननु तस्य प्रकृतिलीनस्य यः परः स महेश्वर इति श्रुतावग्या-
कृतात् परस्य शुद्धस्य परमेश्वरत्वाभिधानात्तस्य तद्वास्तवमित्या-
शङ्क्य वाशित्वादिसन्निधिपाठितसर्वेश्वरत्वस्यैवात्रापि प्रत्यभिज्ञायमा-
नत्वात्तस्य च पूर्वोक्तविधया स्तावकत्वादिदमापि तथैवेत्याह—

परमेश्वरतागुणोऽप्यतः स्तुतये तस्य परस्य वस्तुनः ॥

परिकीर्तित इत्युपेयतामविशेषाद् वाशितादिलक्षणैः ॥ १८० ॥

परमेश्वरतेति । अतःशब्दार्थं विशदयति—अविशेषा-
दिति ॥ १८० ॥

नन्वीश्वरत्वं प्रतिवेदान्तं बहुशः श्रुतत्वात्तद्वास्तवं स्वरूपमित्या-
शङ्क्य कारणत्वसाक्षित्वप्रतिबन्धा परिहरति श्लोकद्वयेन—

कारणत्वमपि चित्सुखादिव-

त्तत्स्वरूपमिति किं न गृह्यते ॥

ईश्वरत्वविषये विपश्चितां

पक्षपातकरणे न कारणम् ॥ १८१ ॥

कारणत्वमपीति । कारणत्वस्य सापेक्षत्वान्निरपेक्षात्मस्वरूपं तदिति न गृह्यत इत्याशङ्क्येश्वरत्वस्यापीशितव्यापेक्षत्वं तुल्यमित्याशयेनाह—ईश्वरत्वविषय इति ॥ १८१ ॥

साक्षितापि परमात्मनो भवे-

दीश्वरत्ववदियं न संशयः ॥

नित्यसिद्धनिजबोधरूपव-

द्रूपमेव निरुपाधिकं विभोः ॥ १८२ ॥

इयं श्रुतियुक्तिसिद्धा । साक्षितायाः साक्ष्यसापेक्षत्वाच्च परमात्मस्वरूपत्वमित्यपि न शङ्कनीयम्, उक्तोत्तरत्वादित्याशयेनाह—न संशय इति । इयं साक्षिताऽपि विभोः परमात्मनो निरुपाधिकं रूपमेव भवेदिति सम्बन्धः ॥ १८२ ॥

साक्षित्वं कारणत्वं च ब्रह्मणः श्रुत्या नैवोक्तमिति वैषम्यमाशङ्क्य तत्र मन्त्रानुदाहरति त्रिभिः—

एको देवः सर्वभूतेषु गूढः

सर्वव्यापी सर्वभूतान्तरात्मा ॥

कर्माध्यक्षः सर्वभूताधिवासः

साक्षी चेता केवलो निर्गुणश्च ॥ १८३ ॥

एको देव इत्यादिना । ब्रह्मविष्णुशिवभेदनिरासाय एक इत्युक्तम् । तस्य जडत्वनिरासाय देव इति । द्योतनस्वभावाच्चद्रूप इत्यर्थः । तस्य ब्रह्माण्डाद्बहिरवस्थितिशङ्कां निराकरोति—सर्वभूतेष्विति । तत्रानुपलम्भविरोधं परिहरति—गूढ इति । तर्हि परिच्छिन्नत्वं, नेत्याह—सर्वव्यापीति । तथाप्याकाशादिवत्पराक्त्वशङ्कां वारयति—सर्वभूतान्तरात्मेति । तर्हि जीववत्कर्तृत्वादिसंसारी स्यात्, नेत्याह—कर्माध्यक्ष इति । कर्मसु बुद्ध्यादिव्यापारेषु क्रियमाणेषु

स्वयं संनिधिमात्रेणाध्यक्ष एव न तु तद्वानित्यर्थः । ततोऽन्यस्य ज-
गदुपादानत्वशङ्कां वारयति—सर्वभूताधिवास इति । सर्वाणि
भूतान्यध्यस्ततया वसन्त्यस्मिन्निति स तथोक्तः । जगदाकारेण परि-
णामित्वं निराकरोति—साक्षीति । साक्ष्यवस्तुनः साक्षिधर्मत्वायो-
गादाध्यांसकसम्बन्धेनैव तत्साक्षीत्यर्थः । तर्हि साक्षादीक्षणात्सा-
क्षीतीक्षणव्यापारवत्त्वान्न कौटस्थ्यमिति नेत्याह—चेता, स्वरूपभूत-
चित्तैवाभामको न व्यापारद्वारेणेत्यर्थः । तत्र व्यापाराभावे हेतुपरा-
गाभावं हेतुमाह—केवलः, असङ्ग इत्यर्थः । तर्हि सुखादिगुणस-
म्बन्धादसङ्गत्वं कथमित्याशङ्क्य तस्य तत्स्वरूपत्वान्न गुणगुणभा-
वोऽस्तीत्याह—निर्गुण इति । सर्वसाक्षित्वादेव तस्यान्योऽपि भावो-
ऽभावो वा वास्तवो धर्मो नेति चशब्दार्थः ॥ १८३ ॥

जीवब्रह्मेहद्वयपरिच्छिन्नत्वं वारयति—

न तस्य कार्यं करणं च विद्यते

न तत्समश्चाभ्यधिकश्च दृश्यते ॥

परास्य शक्तिर्विविधैव श्रूयते

स्वाभाविकी ज्ञानबलक्रिया च ॥ १८४ ॥

न तस्येति । तर्हि तदधीनत्वात्कर्तृत्वादेस्तद्रहितस्य सर्वक-
र्तृत्वं सर्वज्ञत्वं वा कथं स्यात्तदभावे वा कथमीश्वरत्वमिति चेत्तत्राह-
न तत्समश्चेति । देहादिपरिच्छेदाभिमानिन एव सर्वज्ञत्वादि
दुर्घटं तद्रहितस्य तु स्वातन्त्र्यं ज्ञातृत्वादौ, सम एव न कुतोऽभ्य-
धिकः, अतः स एव सर्वज्ञः सर्वकर्ता चेति तस्य कारणत्वमीश्वर-
त्वं च सिद्धमित्यर्थः । देहादिहीनस्य किञ्चित्कर्तृत्वमपि न सम्भ-
वति, कुतः सर्वकर्तृत्वमित्याशङ्क्य यस्य देहाद्यधीनं सामर्थ्यं तस्य
तदभावे सामर्थ्याभावान्मास्तु कर्तृत्वादि, यस्य तु स्वतःसिद्धा मा-
यारूपा परा निरतिशया विविधा विचित्रकार्यानुकूला शक्तिस्तस्य
देहादिना विना किं हीयत इत्याह—पराऽस्येति । श्रूयते, मायिनं

तु महेश्वरमित्यादौ । तथापि जडया तथा कथं सर्वज्ञत्वसिद्धिरित्यत आह—स्वाभाविकीति । ज्ञानस्य स्वरूपभूतस्य यद्वल्लमनावृतत्वं तेन व्याकृताव्याकृतसर्वविषयावच्छिन्नस्फुरणरूपफलक्रिया तदभिव्यक्तिः, स्वाभाविका देहादिनिरपेक्षैव सिद्धा यः सर्वविदित्यादिश्रुतौ, तत ईश्वरत्वादि नानुपपन्नमित्यर्थः ॥ १८४ ॥

तथापि तस्य सर्वेश्वरत्वं सर्वकारणत्वं च कथं, तस्यापि स्वाम्यन्तरादेः संभवादित्याशङ्क्याह—

न तस्य कश्चित् पतिरस्ति लोके

न चेशिता नैव च तस्य लिङ्गम् ॥

स कारणं वै करणाभिपाधिपो

न चास्य कश्चिज्जनिता न चाधिपः ॥ १८५ ॥

न तस्य कश्चिदिति । पतिः स्वामी । ईशिता नियन्ता । तदभावे हेतुमाह—नैव चेति । लिङ्ग्यते चेतनोऽनेनेति कार्यकारणसंघातो लिङ्गम् । यो हि देहादिपरिच्छिन्नोऽशनायादिमान्भवति तस्यैव स्वाम्यादिः संभाव्यते, ईश्वरस्य तु तदभावादेव स्वाम्यन्तराद्यसंभवात्स्वयं सर्वेश्वर इत्यर्थः । सर्वकारणत्वमुपपादयति—स कारणमिति । सर्वकार्यस्येति शेषः । न तस्य कश्चित्पतिरस्तीत्यत्र हेत्वन्तरमाह—करणेति । चक्षुरादिकरणानामधिपाः सूर्यादियस्तेषामप्यधिष्ठाय पालयिता, अतो न तस्य कश्चित्पतिरस्तीत्यर्थः । सर्वकारणत्वादि निगमयति—न चास्य कश्चिदिति । यतोऽस्य कश्चिज्जनिता नास्ति ततोऽयमेव मूलकारणम्, यतश्चान्योऽधिपो नास्ति ततोऽयं सर्वेश्वर इत्यर्थः ॥ १८५ ॥

ईश्वरत्ववत्कारणत्वादेः श्रौतत्वं निगमयति—

इति श्रुतिः कारणसाक्षिभाव-

मैश्वर्यवद् वक्ति परस्य पुंसः ॥

अतत्परत्वान्न तदिष्यते चेद्

द्वयं तृतीयं न तथैषितव्यम् ॥ १८६ ॥

इति श्रुतिरिति । कारणत्वं साक्षित्वं चेति द्वयमन्यपरमन्त्रादि-
समर्पितत्वाद्वास्तुस्वभावतया नोपेयत इत्याशङ्क्य तृतीयमीश्वरत्वं म-
न्त्रादिना तेन सहैवोक्तत्वाच्चद्वेदेन न ग्राह्यमित्याह—अतत्परत्वादि-
त्यादिना ॥ १८६ ॥

कारणत्वादिश्रवणस्याखण्डैकरसत्वपरश्रुत्यन्तरविरोधादतत्पर-
त्वं चेदीश्वरत्वश्रवणस्यापि तत्तुल्यम्, तेन त्रयमपि वर्जनीय-
मित्याह—

अतत्परत्वं श्रवणस्य तुल्यं

त्रिषु त्रयं तेनैव विवर्जनीयम् ॥

अथेष्टमेकं त्रयमेषितव्यं

विशेषहेतोरनिरूपणेन ॥ १८७ ॥

अतत्परत्वमिति । ईश्वरत्वस्याखण्डस्वरूपमात्रत्वान्न श्रुत्य-
न्तरविरोधश्चेत्कारणत्वाद्यपि तथेष्ट्यताम्, तस्य सापेक्षत्वान्न निर-
पेक्षवस्तुमात्रत्वं चेदीश्वरत्वस्यापि तत्तुल्यमित्याशयेनाह—अथे-
ष्टमिति ॥ १८७ ॥

तर्हि त्रयमपि वस्तुरूपं सत्यं च भवत्वित्याशङ्क्य तत्र तावदी-
श्वरेशितव्ययोः परस्परापेक्षत्वेन तद्भावस्य मिथ्यात्वं वदंस्तस्याख-
ण्डवस्तुस्वरूपत्वमयुक्तमित्याशयवानाह—

ईशितव्यमनपेक्ष्य नेश्वरो

नेशितव्यमपि तद्वदीश्वरम् ॥

अन्तरेण घटते ततो मृषा

मोहमात्रपरिकल्पितं द्वयम् ॥ १८८ ॥

ईशितव्यमिति । ईश्वरो न घटत इति सम्बन्धः । ईश्वरत्वं
न सम्भवतीति यावत् । तद्वदीश्वरत्ववदीशितव्यमपीश्वरमन्तरेण न
घटते, द्वयोरप्यन्योऽन्याधीननिरूपणतया परस्परप्रमापेक्षकत्वादुभ-
योरपि प्रमित्यनुपपत्तेरुभयं भ्रान्तिमात्रसिद्धत्वादर्निर्वचनीयमित्य-
र्थः । एवमुत्तरत्रापि द्रष्टव्यम् ॥ १८८ ॥

एवं कारणत्वमपि सापेक्षत्वात्कार्यवत्कल्पितम्, तथाहि, कारणत्वस्य कार्यान्नियतपूर्वभावात्मत्वात्कार्यत्वस्य च कारणान्नियत-
पश्चाद्भावात्मत्वेन परस्परापेक्षत्वात्पूर्वोत्तरभावयोरपि परस्परापे-
क्षत्वादिसाह—

कार्यवस्तु विरह्य कारणं

न क चिद् घटयितुं क्षमेमहि ॥

नापि कारणमपोह्य केवलं

कार्यवस्तु परिकल्पयेमहि ॥ १८९ ॥

कार्यवस्त्विति । कारणं तत्त्वम्, तथा च तदपि न वस्तु-
स्वरूपमिति भावः ॥ १८९ ॥

इदानीं साक्षिनाया अपि सापेक्षत्वेन कल्पितत्वान्न वस्तुरूपत्व-
मित्याभिप्रेत्याह—

साक्ष्यवस्तु परिहृत्य साक्षिता

साक्षिणं च परिहृत्य साक्ष्यता ॥

नेष्यते न घटते च तेन तत्

सव्यपेक्षमुभयं परस्परम् ॥ १९० ॥

साक्ष्यवास्त्विति । एकैकं परिहृत्योभयस्याप्यसम्भवे फलि-
तमाह—तेनेति । परस्परापेक्षत्वे फलितमाह—न घटत इति । तदु-
भयं वस्तुतो न घटते, ततः कल्पितत्वात्साक्षित्वमपि न वस्तुरूप-
मिति चशब्दार्थः ॥ १९० ॥

ननु मातृमेयादेः परस्परसव्यपेक्षत्वेऽपि सत्यत्ववदीश्वरत्वादे-
रपि तर्त्तिक न स्यादिसाशङ्क्य दृष्टान्तासिद्धिमभिप्रेत्य तत्राप्युक्त-
न्यायेन कल्पितत्वं साधयति—

न प्रमेयमपहाय मातृता

नापि मातृविरहे प्रमेयता ॥

मातृमेयरहिता न च प्रमा

न प्रमाणरहितं प्रमाफलम् ॥ १९१ ॥

न प्रमेयमिति । प्रमारहिते च न मातृमेये इति चशब्दार्थः ।
एवं प्रमायाः प्रमाणापेक्षत्वं तस्य च प्रमापेक्षत्वमिति परस्परापेक्षत्वा-
वमेतत्कल्पितमित्याशयेनाह—न प्रमाणेति । प्रमैव फलम् ॥ १९१ ॥

एवं कर्मादिकारकप्रेरकस्य कर्तृत्वात्कर्तुरीप्सिततमस्य कर्मत्वा-
त्तयोरपि परस्परापेक्षत्वम् । एवं क्रियाकारकयोः क्रियातत्फलयो-
श्च परस्परापेक्षत्वेन कल्पितत्वान्न सञ्जत्वमित्यभिप्रेत्याह—

कर्तृ कर्म परिहृत्य नेष्यते

कर्म कर्तृरहितं न च क्वचित् ॥

कर्तृकर्मरहिता न च क्रिया

न क्रियाविरहितं क्रियाफलम् ॥ १९२ ॥

कर्तृ कर्मोति ! क्रियाफलं कार्यम् ॥ १९२ ॥

एवं सामान्यविशेषयोरप्यनुवृत्तव्यावृत्तस्वरूपयोः परस्परापेक्ष-
त्वान्मृषात्वमित्याह—

सामान्यं न विशेषवस्तुविरहे तस्माद् विना तन्न च
स्वानन्वयेण घटामुपाञ्चति ततः सापेक्षमेतद् द्वयम् ॥
यत् सापेक्षमिहेक्षितं भवति तन्मायामयं स्वप्नव-
त्तस्मादीश्वरतादि कल्पितवपुः स्वीकुर्महे न्यायतः ॥ १९३ ॥

सामान्यमिति । तस्मात् सामान्यात् । तद् विशेषवस्तु ।
घटां घटानाम् । उपाञ्चति उपगच्छति । आस्तां तावद् यत्परस्परा-
पेक्षं तत् मिथ्येति यदेव यत्किञ्चित्सापेक्षं तत्सर्वं मायिकं किमु पर-
स्परापेक्षमित्याशयेनाह—यत्सापेक्षमिति । फलितं निगमयति—त-
स्मादिति ॥ १९३ ॥

किं च किं भिन्नयोरीश्वरेशितव्यभावः, उताभिन्नयोः, भिन्ना-
भिन्नयोर्वा । नाद्यः, भिन्नस्पेक्षरस्य जीवैः सह सम्बन्धानिरूपणेन
तस्य तत्प्रेरणादिरूपेणानुपपत्तेः तदभेदपरश्रुत्यादिविरोधाच्च । न
द्वितीयः, अत्यन्ताभिन्ने तद्भावायोगादित्यभिप्रेत्य तृतीयेऽपि पक्षे

स्वतोऽभिन्नयोर्जीवेश्वरयोर्भेदः किमौपाधिक उत निरुपाधिकः ।
आद्येऽपि स किं सत्योऽसत्यो वा, सत्यत्वपक्षेऽपि भेदस्यौपाधिक-
त्वं किमभेदेनाविरोधायोच्यते तत्सत्यत्वाय वा । नान्त्यः, व्याघाता-
दित्यभिप्रेत्य विरोधायेतिपक्षं दूषयति पादत्रयेण—

अभिन्नता भिन्नतया विरुद्धा

विभिन्नताऽभिन्नतया तथैव ॥

उपाधिभेदे परिकल्पितेऽपि

विना पुनस्तं किमुदीरणीयम् ॥ १९४ ॥

अभिन्नतेत्यादिना । वस्तुतोऽभिन्ने वस्तुनि सत्यस्यौपाधिकभे-
दस्य काप्यदर्शनात्तस्याप्यभेदेन विरोधोऽपरिहार्य इत्यर्थः । औपा-
धिकभेदस्यासत्यत्वपक्षे तदधीनेश्वरत्वेशितव्यादिभावस्यापि तथा-
त्वापत्तेरिष्टापत्तिमभिप्रेत्य भेदस्यानौपाधिकत्वपक्षे कैमुतिकन्यायेना-
भेदेन विरोधं वदंस्तयोरेकत्रासम्भवमाह—विनेति । तमुपाधिम्,
यदा सोपाधिकस्यापि विरोधस्तदा निरुपाधिकभेदस्याभेदेन विरोध
इति किं वक्तव्यम्, ततोऽयमपि पक्षो न सम्भवतीत्यर्थः ॥ १९४ ॥

ननु स्वभावतः शीतेऽपि जलेऽग्निसम्बन्धादौष्ण्यं सत्यमेव
दृष्टं ततोऽपि दाहादिदर्शनात्, एवमौपाधिकोऽपि भेदः सत्यः किं
न स्यादित्याशङ्क्य दृष्टान्तासंप्रतिपत्त्या परिहरति—

स्वभावतो यन् मिथुनं विरुद्धं

न तन्निमित्तान्तरतः कदा चिद् ॥

उदैति सख्यं परमार्थवृत्त्या

भ्रमादलभ्यं न च किं चिदस्ति ॥ १९५ ॥

स्वभावत इति । सख्यं सामानाधिकरण्यम् । तत्रा-
पि जलगताग्नौष्ण्यस्यैव दाहादिहेतुत्वं संभवति जलगतसत्तौ-
ष्ण्यादौ मानाभावान्न तत्र शैत्यौष्ण्ययोः सामानाधिकरण्य-
मित्यर्थः । तर्हि कथं जलगततथौष्ण्यादिप्रतीतिः, शैत्यं च

तद्गतं किमिति न प्रतीयत इति तत्राह—भ्रमादिति । स्वत उ-
ष्णाग्निरूपोपाधिसम्बन्धात् स्फटिकलौहित्याद् भ्रमादेव जलादावौ-
ष्ण्यादेः प्रतिभासः, तदीयशैत्यस्य च स्फटिकशैत्यवदुपाध्यभिभ-
वदोषादप्रतिभासश्च घटने, इतरथा जलगतौष्ण्यशैत्ययोरुत्पत्तिविना-
शयोः क्लृप्तकारणानिरूपणात्तयोः प्रतिभासाप्रतिभासौ न स्याता-
मिति भावः ॥ १९५ ॥

ननु त्वन्मत इव भेदाभेदयोः साहित्यं परमतेऽपि किं न स्या-
दित्याशङ्क्य मन्मते वास्तवाभेदे सत्यपि भेदस्यानिर्वचनीयाविद्याप्र-
युक्तत्वेन मिथ्यात्वात्तयोः समसत्ताकत्वाभावेनाविरोधाच्छुक्तौ र-
जततदभावयोरिव साहित्यं घटते । एवं त्वन्मतेऽप्यनिर्वचनीयमोहो-
पाधिको भेदः स्वाभाविकस्त्वभेदो जीवेश्वरयोरिति यद्यभ्युपगम-
स्तदोमिति ब्रूमः । यदि तु मोहातिरिक्तसत्योपाधिकृतो भेदो वास्तव-
इत्यभ्युपगमः, स न सम्भवति समसत्ताकयोर्विरुद्धयोरेकत्रैकदा-
साहित्यायोगात्तद्वटकोपाधेरेवासम्भवादिति दृष्टान्तेनाह—

न रविशार्वरसख्यकृदीक्ष्यते

जगति कश्चिदुपाधिरमोहतः ॥

यदि भवेत् स भवेद् भवतो मतः

स न भवेद् यदि सोऽपि न सम्भवेत् ॥ १९६ ॥

न रवीति । शार्वरं तमः । अमोहतो मोहातिरेकेण । रवि-
शार्वरयोः साहित्यहेतुरुपाधिरदर्शनादेव मा भूदभिज्ञे वस्तुतो भे-
दघटक उपाधिः किं न स्यादित्याशङ्क्य तस्यापि कुत्राप्यदर्शना-
त्तत्समानयोगक्षेमत्वमाह—यदि भवेदिति । सोऽपि त्वदभिप-
तोऽपि ॥ १९६ ॥

मोहोऽपि कथमात्मवस्तुन्यनुपपन्नं भेदं घटयेदित्याशङ्क्य न हि
दृष्टेऽनुपपन्नं नामेति न्यायेन परिहरति—

खमपि खादति खण्डितमीक्षते

निजशिरो नयनेन करार्पितम् ॥

किमपि दुर्घटमस्य न विद्यते ॥

यदि विमूढमतिर्भवति स्वयम् ॥ १९७ ॥

खमपीति । खादतीत्यादिक्रियाद्वयं स्वप्नोन्मदादिदशायांमि-
ति द्रष्टव्यम् । एवं जागरितेऽपि नभोनैल्यचन्द्रमादेशिकत्वादि व-
स्तुतोऽद्यटितं मोहादेव घटितमित्यभिप्रेत्याह-किमपीति ॥ १९७ ॥

एवमीश्वरोक्षितव्यभेदस्याविद्यकत्वेन मिथ्यात्वाच्चदधीनेश्वर-
त्वादिकमपि तथेति स्वतो निर्विशेषमात्मतत्त्वमित्युक्तम् । इदानीं
यतो वा इमान् अतानि जायन्त इत्यादिश्रुतिभिर्जगत्कारणत्वप्र-
तिपत्तेः कथं निर्विशेषत्वमित्याशङ्क्य कारणत्वादेरपि वक्ष्यमाणविध-
या दुर्निरुद्धत्वेनाविद्यकत्वाच्चक्षुतेरप्यतत्परत्वात्स्वतः कूटस्थैकरसं
वस्त्वित्याह—

इतश्च निर्भेदकमात्मतत्त्वं

निरूपणे कारणकार्यतादेः ॥

अनादिमायैकनिबन्धनत्वा-

दसम्भवादस्य तु वस्तुवृत्त्या ॥ १९८ ॥

इतश्चेति । तमेव हेतुं विवृणोति—कारणेति । तद्विशेषो-
पादानोपादेयत्वादिरादिपदार्थः । मायामात्रनिबन्धनत्वे हेतुरसम्भ-
वादिति । अस्य कारणकार्यतादेर्वक्ष्यमाणरीत्या निरूपणे वस्तुवृत्त्या
ऽसम्भवादेवेति सम्बन्धः । तुरवधारणे ॥ १९८ ॥

तत्र कार्यताया दुर्निरूपत्वाच्चन्निरूपितकारणताऽपि तथेति म-
न्वानोऽसतः सतो वा कार्यत्वमिति विकल्प्य प्रथमं दूषयति असन्न
कार्यमित्यारभ्य सतोऽपि कार्यत्वमयुक्तमित्यन्तेन ग्रन्थेन—

असन्न कार्यं गगनप्रसून-

वन्ध्यासुतादेः करणाप्रसिद्धेः ॥

न प्रागसत् कार्यमिति प्रवादः

प्रशस्यते तस्य विरोधहेतोः ॥ १९९ ॥

करणमुत्पत्तिरुत्पादनं वा, तदप्रसिद्धेरित्यर्थः । ननुत्पत्तेः पूर्व-
मततोऽपि कार्यस्याभावप्रतियोगित्वं वन्ध्यासुतादेर्विशेषोऽस्ति तत्-
स्तदुत्पत्त्याद्युपपद्यत इति चेन्न, निःस्वरूपेऽसति धर्मभूतस्य स्वस्वरू-
पात्मकस्य वा मतोऽभावप्रतियोगित्वस्याप्यसंभवात्, तस्याप्यसत्त्वेऽ-
सतः कार्यस्य तेन विशेषेण विशेषत्वं न स्यात् । इतरथा वन्ध्यासु-
तादेरपि तेन विशेषेण तद्वत्त्वप्रसङ्गात् । तर्ह्यभाव एवासतः कार्यस्य
विशेष इति चेन्न, तस्यासता सम्बन्धाभावेन विशेषत्वायोगात् । न
चाभावस्वरूपमेव तत्सम्बन्ध इति वाच्यम् । तथा सति वन्ध्यासुतादे-
रपि स विशेषः स्यात्, अभावमात्रस्य तद्रूपसम्बन्धस्य च सर्वास-
त्साधारणत्वात् । किं चासतः कार्यस्याभाव एव वन्ध्यासुतादेरिवा-
संभवी यस्तस्य विशेषः स्यादिति भावः । ननु वन्ध्यासुतादेरत्यन्ता-
सत्त्वात्तस्योत्पत्तिरभावो वा मास्तु, कार्यस्य तुत्पत्तेः प्रागेवासत्त्वाद-
त्यन्तासत्त्वाभावात्तदुत्पत्त्याद्युपपत्तिरिति नेत्याह—न प्रागिति । तत्र किं
कार्यस्य सत्त्वासत्त्वे धर्मो स्वरूपं वा आद्येऽपि किं भिन्नयोर्धर्मिणोस्ते
धर्मवैकस्यैव वा । आद्ये नासतः कार्यत्वसिद्धिः । उत्पन्नस्य सतः
कार्यस्य ततोऽन्यत्वात् कार्यस्याप्युत्पत्तेः प्रागसत्त्वं न स्यात् । तदा
अमतस्तस्य ततोऽन्यत्वात् । न द्वितीयः, धर्मिणं विना कादाचित्क-
धर्माभावेनासत्त्वकाले तद्धर्मिकार्यसत्त्वस्यावश्यकत्वेन तत्र तद्विरोध्यस-
त्त्वस्यानुपपत्तेः सत्कार्यवादापातात् । नाप्याद्यद्वितीयः, सत्त्वामस्व-
योर्भिन्नयोर्विरुद्धयोश्चाविरुद्धाभिन्नवस्तुस्वरूपत्वायोगात्, तयोर्भिन्न-
वस्तुस्वरूपत्वे वा नासतः कार्यत्वसिद्धिरित्यादिनोक्तदोषोऽपरिहार्यः
स्यात् । तस्मादसतः कालान्तरसत्त्वायोगाद्यदसत्त्वं सर्वदाऽसदेवेति
नासतः कार्यत्वसंभावेत्यर्थः ॥ १९९ ॥

किं चासतः कार्यस्योत्पत्तेः प्रागसदिति प्राक्कालविशेषितत्वमेव
न घटते येन तदत्यन्तासतो व्यावर्त्येत, न हि निरुपाख्यस्यासतः

केन चिद्विशेषणेन योग उपपद्यतेऽङ्गीक्रियते वा । इतरथा निरुपा-
ख्यत्वव्याघातात् । प्रत्यक्षादिप्रमाणानामन्यतमस्य तत्साधकत्वायो-
गात्तत्साधकान्यप्रमाणापत्तेश्चेत्यभिप्रेत्यासतो विशेषणमात्रासंभवं स-
दृष्टान्तमाह—

विशेषणानामसति प्रवृत्ति-

र्न दृश्यते कापि न युज्यते च ॥

युधिष्ठिरात् प्रागभवन्नरेन्द्रो

बन्ध्यासुतः शूर इतीह यद्वत् ॥ २०० ॥

विशेषणानामिति । स्पष्टार्थान्यक्षराणि ॥ २०० ॥

एवमसतः कार्यत्वासम्भवमुक्त्वा तदुत्पत्तिरप्यसंभवमाह—

उत्पत्तिरप्यस्य निरूप्यमाणा

न का चिदागच्छति युक्तिमार्गम् ॥

स्वसत्तया स्वैः समवायिकारणै-

रपीह या स्यात् समवायिताऽस्य ॥ २०१ ॥

उत्पत्तिरपीति द्वयेन । अस्यासत उत्पत्तिर्निरूप्यमाणाऽस-
त्कार्यवादिभिरनेकधोच्यमाना का चिदपि न युक्तिसहेत्यर्थः । तैरु-
च्यमानां तामनूय तदसंभवं प्रतिजानीते । स्वसत्तयेत्यादिना । अस्य
कार्यस्य स्वसत्तया या समवायिता स्यात्कार्ये सत्तयाः समवाय इ-
ति यावत् । इह कारणेषु स्वैः समवायिकारणैः सह या वा समवायि-
ता स्यात्, वार्थोऽपिशब्दः, समवायिकारणगतबहुत्वं न विवक्षितम्,
स्वस्य समवायिकारणसमवायितेति यावत् ॥ २०१ ॥

असज्जनिः सेत्युपवर्ण्यमानं

सुदुर्घटं न ह्यसतो युजैभिः ॥

सदेव सद्भिः सह सर्ववस्तु

सङ्गच्छते न त्वसदेव सद्भिः ॥ २०२ ॥

साऽसज्जनिरित्युपवर्ण्यमानं निरुच्यमानमसज्जन्मात्यन्तमसम्भ-

वीत्यर्थः । तत्र हेतुः—न हीति । जन्मनः प्रागसतः केनापि सम्बन्धानर्हस्योक्तसत्तादिभिर्युजा सम्बन्धो न युज्यत इत्यर्थः । असतः सम्बन्धानर्हत्वे युक्तिमाह—सदेवेति । सम्बन्धस्य सत्सम्बन्धिद्वयपारतन्त्र्यनियमात्तस्या सत्पारतन्त्र्यायोगात्स सतोरेव घटेत न सदसतोस्त्यर्थः ॥ २०२ ॥

ननु त्वन्मते सतो ब्रह्मणोऽमङ्गतया केनापि सम्बन्धाभाववत्तद्वतां च जड़ानां सत्त्वाभावात्कथं सदेव वस्तु सद्भिः सह सङ्गच्छत इत्युक्तमित्याशङ्क्य परमतेनेदमुक्तमित्याभिप्रेत्य तन्मते सम्बन्धिनः सत्त्वनियमं दर्शयंस्तद्रहितकार्यस्य सम्बन्धासम्भवमाह—

सती हि सत्ताऽस्य पटस्य दृष्टा

तथैव सन्तः पटतन्तवोऽपि ॥

तथा च तैश्चास्य कथं पटस्य

सम्बन्धिता स्यादसतो वदैतत् ॥ २०३ ॥

सती हीत्यादिना । एतद् एतदुत्तरं वदेत्यर्थः ॥ २०३ ॥

तर्हि जन्मना लब्धसत्ताकस्य कार्यस्य कारणैः सत्तया चान्वयो भवत्वित्याशङ्क्य तदन्वय एव तज्जन्मेति त्वयोक्तत्वादात्माश्रयतापत्तेर्जन्मैवानुपपन्नं स्यादित्याह—

स्वकारणैस्तन्तुभिरेवमस्य

स्यसत्तया चान्वय एव जन्म ॥

तवेष्टमेवं सति जन्म तस्य

न शक्यते वर्णयितुं पटस्य ॥ २०४ ॥

स्वकारणैरिति । अक्षरार्थः स्पष्टः ॥ २०४ ॥

ननु कार्यस्य जन्मनः पूर्वमसत्त्वेऽपि जन्मक्षणे सत्त्वात्तदैव सत्तादिनाऽन्वयात्सदेव सद्भिर्नवेतीति नियमोऽत्रापि घटत इत्याशङ्क्य किं तदसतो जन्म तत्क्षणे तत्सत्त्वं किं वा सत्ताद्यन्वय एव तदुभयमिति चेत्तर्हि सत्ताद्यन्वयक्षणे सत्ताद्यन्वयवतः सत्ताद्यन्वय इत्युक्तं

स्यान्नैतद्युक्तम् । अमत्यनुपपन्नस्यैव जन्मादेः स्वोपपादकत्वायोगादि-
लभिमेत्य प्रागुक्तमसतः सदन्वयायोग्यत्वं सोदाहरणं स्मारयति—

तदन्वयात् प्रागसतः कथं स्या-

त्तदन्वयो न ह्यसदन्वयाय ॥

सता समर्थं न हि बन्ध्यया त-

त्पुत्रः समन्वेति कदा चिदत्र ॥ २०५ ॥

तदन्वयादिति । सत्ताकारणे तच्छब्दभ्यां परामृश्येते ।
अमत्सता सहान्वयाय न हि समर्थं योग्यमित्यन्वयः । अत्र जगति ।
किं च कार्यस्य न केवलं सत्तादिसमवाय एव जन्म, तस्य सदा स-
त्त्वेन तदर्थकारणवैफल्यापातात् । नापि कार्योपलक्षितस्तत्समवायः,
उक्तदोषापरिहारात् । तस्मात्कार्यविशिष्टः सत्तादिसमवायः कार्यज-
न्मेति वाच्यम् । तच्चासतः कार्यस्यानुपपन्नम् । आगन्तुकविशेषण-
विशिष्टस्य विशेषणसाध्यत्वात्प्रागसतश्च कार्यस्य तत्साधकत्वायो-
गात् । तस्मादुक्तं जन्मलक्षणमसम्भवीति भावः ॥ २०५ ॥

ननु पटस्याद्यसमयसम्बन्ध एव जन्म न सत्तादिसमवायस्तस्य
द्वितीयादिक्षणेऽपि सत्त्वादिति नवीनास्तत्राह—

न च किं चिदन्यदसतो वदितुं

पटवस्तुनोऽत्र शकनीयमितः ॥

जनिशब्दवाच्यमनवद्यतया

तदयुक्तमेवमसदुद्भवम् ॥ २०६ ॥

न च किं चिदिति । असतः सत्तादिनेवोक्तविधया न चा-
द्यक्षणेनापि सम्बन्धः सम्भवी । किं चासतः कार्यस्य तेन संयोग-
स्तावन्न सम्भवति तस्य संयोगिहेतुकत्वादसतस्तद्देतुत्वायोगात् । ना-
पि समवायः, अस्य परेणाप्यनङ्गीकारात् । नापि स्वरूपसम्बन्धः, अ-
सत्त्वे निःस्वरूपत्वेनोक्तरीत्या स्वरूपासम्भवेन तद्रूपसम्बन्धस्याप्यस-
म्भवात्, परैर्नष्टानष्टयोरपि स्वरूपसम्बन्धाङ्गीकाराद् द्वितीयादिक्षण-

वर्तित्कार्यरूपमप्याद्यक्षणेन सह सम्बन्धः स्यादिति तदापि तदुत्पत्त्या-
पत्तेश्च । स्वरूपसम्बन्धस्यान्यत्रापि दुर्निरूपत्वाच्च । किं च सर्वक्षण-
स्य स्वपूर्वक्षणोत्तरभावित्वेन तदाद्यत्वं चासम्भवि । न च तत्तदुत्प-
त्तिक्षण एव तदाद्यक्षण इति वाच्यम् । परस्पराश्रयापातात् । ननु
स्वसमानकालीनपदार्थप्रतियोगिकध्वंसानाधारक्षण आद्यक्षणः का-
र्यस्येति चेन्न । स्वशब्देनाद्यक्षणावच्छिन्नकार्याभिधाने परस्पराश्रया-
पातात् । तत्तत्कार्यमात्राभिधाने च द्वितीयादिक्षणवर्तित्कार्यस्यापि
स्वशब्दार्थत्वं स्यात्ततश्च द्वितीयादिक्षणवर्तित्कार्यसमानकालीनपदार्थ-
प्रतियोगिका ध्वंसास्तृतीयादिक्षणेष्वेव सम्भावितास्तदनाधारत्वं द्वि-
तीयादिक्षणेष्वप्यस्तीति तेऽप्याद्याः क्षणाः स्युस्ततश्च जन्मलक्षणे
आद्यविशेषणं व्यर्थं स्यात्, स्याच्च द्वितीयादिक्षणसम्बन्धेष्वतिव्या-
प्तिः । किं च स्वसमानकालीनेत्यादिलक्षणे किं तादृशयत्किञ्चिद्वस्तुप्र-
तियोगिकध्वंसानाधारत्वं विवक्षितमुत स्वसमानकालीनयावद्वस्तुप्रति-
योगिकध्वंसानाधारत्वम् । नाद्यः, पटसमानकालीनस्य कस्य चिद्वस्तु-
नो मासाद्यनन्तरं ध्वंससम्भवात्तदनाधारत्वं पटसम्बन्धिद्वितीयादिक्ष-
णेष्वप्यस्तीति तत्रातिव्याप्तिः स्यात् । द्वितीये यावत्त्वं वस्तुविशेषणं वा
स्याद् ध्वंसविशेषणं वा । नाद्यः, पटसमकालीनाकाशादिममस्तवस्तूनां
परमते ध्वंसाभावेन तदुघटितलक्षणासम्भवात् । न द्वितीयः, पटस-
मानकालीनदशद्वादशादिवस्तूनां कालान्तरभाविनो यावन्तो ध्वं-
सास्तदनाधारत्वं पटीयद्वितीयादिक्षणेष्वप्यस्तीत्युक्तदोषतादवस्था-
त् । चरमध्वंसममकालीनस्य कस्यापि वस्तुनो ध्वंसाभावेन तदीया-
द्यक्षणे तदुघटितलक्षणस्याव्याप्तेश्च । किं च यावदुक्तध्वंसानाधारत्वं
नाम किं तदाधारभिन्नत्वं किं वा ध्वंसासन्ताभाववत्त्वम् । आद्ये
कल्पान्तरीयादिक्षणानामेव वर्णितध्वंसाधारत्वसम्भवात्तद्विन्नत्वं
पटीयसर्वक्षणेष्वप्यस्तीति स दोषस्तदवस्थ एव । द्वितीयेऽपि वर्णित-
ध्वंसात्यन्ताभावानां त्रैकालिकत्वेन पटीयद्वितीयादिक्षणेष्वावश्यक-

त्वेन तत्राभिप्रायेपरिहारादित्यलमतिधिकारेण । एतदभिप्रेत्योक्तम्—
अन्यज्जनिशब्दवाच्यमनवद्यतया वदितुं न शक्नीयं न श्रावयि-
तव्यमिति । एवमसदुत्पत्तेर्दुर्निरूपत्वमुपपाद्य फलितमाह—तद्यु-
क्तमिति ॥ २०६ ॥

यद्यपि वैशेषिकादिभिर्वर्णिताप्रकारेण कार्योत्पत्तिर्दुर्निरूपा, तथा-
पि कापिलमतानुवर्तिभिर्निरुच्यमानात्यन्तानभिव्यक्तस्य कारकाधी-
नाभिव्यक्तिरित्येवमादिरूपा निरपवादेत्याशङ्क्यासत्कार्यवादिभिस्त-
दनङ्गीकारात् । अगत्याऽऽङ्गीकारे वा सत्कार्यवादापत्तेः स्वसिद्धान्त-
हानिः स्यादित्याह—

न च वर्णितादपरमत्र भवा-

ननुमन्यते जनिवचोऽर्थमितः ॥

यदि वर्ण्यते किमपि तत्र भवेत्

स्वमतप्रहाणमलिनीकरणम् ॥ २०७ ॥

न चेति । चोऽवधारणे । इतो वैशेषिकादिभिर्वर्णितादपरं ज-
निवचोऽर्थं जन्म भवानसत्कार्यवादी नैवानुमन्यत इति सम्बन्धः ।
किमपि तत्र सत्कार्यवाद्युक्तेष्वेकमपि लक्षणं यदि त्वया वर्ण्यते त-
दा स्वमतप्रहाणरूपं मलिनीकरणं दोषस्तत्र भवेदित्यर्थः ॥ २०७ ॥

तदा कणादोक्तिविरोधादपि सिद्धान्तहानिरित्यभिप्रेत्य तन्नि-
मित्तजन्मलक्षणमाह—

समवायिकारणगणेन तथा

सह सत्तया च पटवस्त्वह यत् ॥

समवैति तत् कणभुगिच्छति त-

ज्जनिशब्दवाच्यमिति नान्यदितः ॥ २०८ ॥

समवायीति । इह जगति पटवस्तु समवायिकारणादिना
सह समवैतीति यत्तज्जनिशब्दवाच्यं तस्य पटस्य जन्म इतो ना-
न्यदिति कणभुगिच्छतीति सम्बन्धः ॥ २०८ ॥

तर्ह्यतीव तपस्विना तेन महामुनिनोक्तमादरणीयमित्याशङ्क्य त-
दुक्तेर्मन्त्रादिस्मृतिवदनुष्ठेयविषयत्वाभावात्सिद्धपदार्थनिर्णयोपयुक्त-
न्यायमात्रसूचकत्वात्तन्व्यायानां चोक्तरीत्या बलवत्प्रतिन्यायपराह-
तत्वाच्चैवमित्याह—

न तदत्र सम्भवति युक्तिवशा-

दुपवर्णितं तदतिविस्तरतः ॥

न च किं चिदन्यदुचितं भवतो

वदितुं स्वपक्षमपरित्यजतः ॥ २०९ ॥

न तदत्रेति । अत्र कार्ये तदुक्तं जन्म न सम्भवतीति
द्वितीयतच्छब्दार्थः । तर्हि तदुक्तं त्यक्त्वाऽन्योक्तमेवाद्विधतामित्या-
शङ्क्याऽसत्कार्यवादिनस्नदयुक्तमुपवर्णितापसिद्धान्तदोषापत्तेरि-
त्याह—न च किं चिदिति ॥ २०९ ॥

जन्मनः प्रागसतः कार्यस्य जन्मेति पक्षस्योपपादितां दुर्निरू-
पतामनूद्य फलितमाह—

निरूपणायां न यतोऽस्ति कश्चि-

दुत्पत्तिशब्दार्थ इह त्वदीये ॥

पक्षे ततो दुर्घटताप्रसिद्धि-

रसज्जनेरुक्तनयेन तावत् ॥ २१० ॥

निरूपणायामिति । दुर्घटताप्रसिद्धिः सा सिध्येदित्यर्थः ।
तावदित्यनेनानन्तरं पक्षान्तरनिराकरणारम्भं सूचयति ॥ २१० ॥

इदानीमुत्पत्तेः प्रागपि सत एव कार्यस्योत्पत्तिरिति मतं का-
रकव्यापारवैयर्थ्यापत्त्या दूषयति—

सतोऽपि कार्यत्वमयुक्तमेव

निरूपणे कारणकृत्यहानेः ॥

न कारणव्यापृतिरत्र शक्या

सतः स्वरूपे वदितुं फलाय ॥ २११ ॥

अत्र तत्र-
परस्परि, परस्परि

सतोऽपीति । कार्यसिद्धिरेव कारणव्यापारसाध्येति चेत्
सा किं कार्यसत्तैव तद्गुणसत्ता वा तदावरणनिवृत्तिर्वा तदभि-
व्यक्तिर्वा तदनभिव्यक्तिनिरासो वा । नाद्यः, तन्मते कार्यस्व-
रूपस्य कारणव्यापारात् प्रागपि सत्त्वेन तदसाध्यत्वादिसाह-
न कारणेति ॥ २११ ॥

द्वितीयं शङ्कने—

गुणं क्षिपत् कारणमर्थवत्त्वं
लभेत चेन्नात्र गुणस्य भावात् ॥

न चेद् गुणोऽस्तत्करणं प्रसक्तं
निरर्थकं कारणकर्म तस्मात् ॥ २१२ ॥

गुणमिति । क्षिपत्साधयत् । कार्यवत्तद्गुणोऽपि तत्र
प्राक् सन्नसन्वेति विकल्पाद्ये कार्यवदसाध्यतेसाह-नान्नेति ।
द्वितीयमनूयापसिद्धान्तापातेन दूषयति-न चेद् गुण इति ।
कारणव्यापारात् प्रागिति शेषः । उक्तपक्षद्वये कारणव्यापारवैयर्थ्यं
फलितमाह-निरर्थकमिति ॥ २१२ ॥

तृतीयमनुवदति—

मलं निरस्यार्थवदिष्यते चेन्
मलोऽपि सन्नैव निरस्य इष्टः ॥

सतोऽविनाशादसतोऽजनेश्च
वृथा ततः कारणमत्र पक्षे ॥ २१३ ॥

मलमिति । अर्थवत्कारणमित्यनुपङ्गः, असतः सत्त्ववत्
सतोऽप्यसत्त्वानङ्गीकारात्तत्र मते तन्निरासोऽप्ययुक्त इत्याह मलोऽ
पीति । सन्मलो निरस्योऽपि नैवेष्ट इति सम्बन्धः, अविनाशादि-
ति च्छेदः । किं च विनाशोऽपि प्रागसत्सन्वा, नाद्यः, असज्ज-
नेस्तवाऽनिष्टत्वादित्याह-असत इति । अजनेरिति च्छेदः । न
द्वितीयः, प्रागेव सति मलविनाशे कारणकर्मवैयर्थ्यादिति चार्थः ।
मलनिरासेऽप्यनुपयोगे फलितमाह-वृथेति ॥ २१३ ॥

अभिव्यक्त्यनभिव्यक्तिनिरासयोरपि कारणव्यापारात्प्राक् सत्त्वे तद्वैयर्थ्यम् असत्त्वे चापसिद्धान्तापत्तिरिति प्रागुक्तदोषादेव चतुर्थपञ्चमपक्षावप्यनुपपन्नावित्याह—

तस्मादभिव्यक्तिरूपी न हेतु-

प्रवृत्तिरन्नार्थवती घटेत ॥

न चानभिव्यक्तिनिरासस्युत्था

तस्मान्न सत्कार्यवचः प्रशस्तम् ॥ २१४ ॥

तस्मादिति । उक्तदोषादित्यर्थः । तर्हि कारणव्यापारस्यानुपयोग एवास्तु कार्यजन्मनीत्याशङ्क्य स्वप्रक्रियाव्याघातात् सत्कार्यवाद एव त्याज्य इति फलितमाह—तस्मान्नेति ॥२१४॥

किं च सतः कार्यस्याभिव्यक्तिरेव जन्मेति पक्षे तदाभिव्यञ्जककारणव्यापारस्य सत्त्वं किं सदातनमुत कदा चिदेव, आद्ये सर्वाभिव्यञ्जकानां नित्यत्वात्तदधीना सर्वकार्याभिव्यक्तिरपि सदा स्यादित्याह—

नित्या च कारकगणस्य सती प्रवृत्ति-

नित्यं व्यनक्ति सकलं फलमित्यवश्यम् ॥

वक्तव्यमत्र न लयो न सुषुप्तिमूर्च्छे

नो चेन्न सृष्टिरिति कष्टमुपस्थितं वः ॥ २१५ ॥

नित्या चेति । द्वितीये कारणव्यापृतेरपि कार्यत्वात्तत्स-
स्वस्य कादाचित्कत्वेऽपसिद्धान्तापात इति चार्थः । फलं कार्यम् ।
ओमिति चेत्, तत्र वक्तव्यं किं कार्याभिव्यक्तिस्तदुपलब्धेरन्या
सैव वा, तत्राद्ये कार्यतदाभिव्यक्त्योः सदा सत्त्वापातात्प्रलय-
कालेऽपि लयो न स्यादित्याह । अत्रेति । अभिव्यक्तेरपि नित्य-
त्वोपगम इत्यर्थः । तदुपलब्धेरैवाभिव्यक्तिरिति पक्षे तस्या अपि
सर्वस्या उक्तरीत्या नित्यत्वापातात्सर्वप्रकारज्ञानोपरमात्मके सुषु-
प्तिमूर्च्छे न स्यातामित्याह । सुषुप्तीति । लयाभावे ज्ञानज्ञेयात्मक-

प्रपञ्चस्य सृष्टिरपि न स्यात्सदा सत्त्वादेव ततश्च कस्य चिदुत्पत्तये नाशाय वा प्रेक्षावतः प्रवृत्त्ययोगात्सत्कार्यवादिनोऽचलस्य जीवनमपि दुर्घटं स्यादित्याशयेनाह—नो चेदिति ॥ २१५ ॥

ननु वेदान्तिभिरप्यसत् उत्पत्त्याद्यनङ्गीकारादर्थत्सित एव तद्वक्तव्यं ततश्च स्वपक्षेऽप्युक्तदोषप्रसक्तेः स परं प्रति नोद्भावनीयः, “यत्रोभयोः समो दोष” इति न्यायादित्याशङ्क्यास्माभिः सतोऽप्युत्पत्त्यादेरनङ्गीकारात्तत्रोक्तदोषाप्रसक्तेर्मैवमित्याह—

वेदान्तवादिसमयेऽपि समानमेत-

द्योद्यं परैर्न खलु वाच्यमिहाप्रसक्तेः ॥

अस्मन्मते न खलु संव्यवहारमात्रे

मायामये किमपि दूषणमस्ति यस्मात् ॥ २१६ ॥

वेदान्तेति । तर्हि दृश्यमानमुत्पत्त्यादि कस्येत्याशङ्क्य सत्त्वादिना दुर्निरूपतयाऽनिर्वचनीयस्य नभोनैल्यादिवद्व्यवहारमात्रालम्बनस्य तदिति वदन् पक्षद्वयोक्तदोषाप्रसक्तिमुपपादयति ।

अस्मन्मत इति । यस्मादस्मन्मते पूर्ववर्णितपक्षद्वयोक्तदोषाणामप्रसक्तिस्तस्मात् ॥ २१६ ॥

छान्दोग्यवाक्यकारेण ब्रह्मनन्दिनापि पूर्वपक्षेऽसत्तः सत्तत्त्वोत्पत्तौ दोषमुक्त्वा सांव्यवहारिकमायामयत्वपक्षेण समाधानमुक्तम् । नासत् उत्पत्तिरनिष्पाद्यत्वान्नापि सत्तः प्रवृत्त्यनर्थक्यात्सत्त्वाविशेषात्, अभिव्यक्त्यर्थमिति चेन्न, तस्या अपि सत्त्वात्प्रवृत्तिनित्यत्वाच्च सदाऽभिव्यक्तिप्रसङ्गः, न संव्यवहारमात्रत्वादिति तद्वचनं चोक्तन्यायोपोद्धूलितवाचारम्भणादिश्रुतिमूलकमवश्यमुपादेयमित्याशयेनाह—

आत्रेयवाक्यमपि संव्यवहारमात्रं

कार्यं समस्तामिति नः कथयाम्बभूव ॥

सत्कार्यवादविषयो न हि दोषराशि-

र्मायामये भवितुमुत्सहते विरोधात् ॥ २१७ ॥

आत्रेयवाक्यमिति । अस्मिन्मते सत्कार्यवादोक्तदोषा-
प्रसक्तिं तावदुपपादयति—सत्कार्येति । साद्विलक्षणत्वपक्षे सत्त्व-
निबन्धनदोषराहिसस्यावश्यकत्वात्तद्विरोधात्तदोषाप्रसक्तिरित्यभि-
प्रेत्य विरोधादित्युक्तम् ॥ २१७ ॥

कार्येऽसद्वैलक्षण्यस्याप्यङ्गीकारादसत्कार्यवादपक्षोक्तदोषाणा-
मप्यत्राप्रसक्तिमाह—

काणाददर्शनसमाश्रयदोषराशि-

दूरान्निरस्त इह संव्यवहारमात्रे ॥

वेदान्तभूमिकुशलो मुनिरत्रिवंद्य-

स्तेनाह कार्यमिह संव्यवहारमात्रम् ॥ २१८ ॥

काणादेति । सत्कार्यवादिभिः कार्यकारणयोरत्यन्तभेदा-
नङ्गीकारात्स वादोऽद्वैतवादस्येषदासन्नस्तथापि तत्रत्यदोषा
यदाऽत्र निरस्तास्तदा दूरनिरस्ता अत्यन्तभेदगर्भासत्कार्यवाद-
गतदोषा इत्याशयेन दूरादित्युक्तम् । येनात्र सदसत्पक्षद्वयोक्त-
दोषासम्भवस्तेन ब्रह्मनन्दी सिद्धान्तत्वेन कार्यत्वाद्यनिर्वचनीय-
स्यैवाहेति प्रकृतं निगमयति—वेदान्तेति ॥ २१८ ॥

ननु ब्रह्मनन्दिनाऽनेकपक्षाणामुक्तत्वात्तत्र विवर्त्तपक्षादरणे को
हेतुरित्याशङ्क्य छान्दोग्यषष्ठप्रपाठकप्रमेयाद्वितीयसद्वस्तुसिद्धये “वा-
चारम्भणं विकारो नामधेयं मृत्तिकेत्येव सत्यम्” इत्यादिश्रुतिमुप-
जीव्य विवर्त्तवादस्य तेनोक्तत्वात्स एव तदभिमतसिद्धान्त इति स
एवादरणीय इत्यभिप्रेत्याह—

षष्ठप्रपाठकनिबद्धमुदीरितं य-

त्तत् सत्यमेव खलु सत्यसमाश्रयत्वात् ॥

तत्रैव यत् पुनरुवाच समुद्रफेन-

दृष्टान्तपूर्वकमदो व्यवहारदृष्ट्या ॥ २१९ ॥

षष्ठप्रपाठकेति । ननु तत्रैव समुद्रफेनतरङ्गादिदृष्टान्तेन परि-

णामवादस्यापि तेनोक्तत्वात्कथं सोऽपि नादरणीय इत्याशङ्क्य तेनैव
सत्कार्यवादस्योक्तरीत्या दूषितत्वात्तद्वास्तवत्वं नाभिमतं किं तु व्यव
हारदृष्टिमाश्रित्याद्वैतसम्भावनार्थमित्याशयेनाह—तत्रैवेति ॥२१९॥

ननु सर्वभेदरहितमुख्याद्वैतसंभावनाय विवर्तवाद एव सन्नि-
हित इति स एव वर्णनीयो न भेदसत्यत्वाविरोधी परिणामवादो
व्यवहारदृष्टिपालनाय वर्णनीय इत्याशङ्क्यात्यन्तभेदसत्यत्वेऽभिनि-
विष्टचित्तस्य प्रथमत एव विवर्तवादे प्रवेशो दुर्घट इति तदभिनि-
वेशत्याजनाय व्यवहारदृष्टि रक्षता परिणामवादः प्रथमतस्तमुपपा-
दितः पश्चात्तददृष्टिमपि युक्त्यसहत्वेन शनै स्त्याजयित्वा ततोऽपि
निकटं विवर्तवादमुपवर्ण्य शुद्धाद्वैतं रक्षति स्म ब्रह्मनन्दी, ततस्तस्य
परिणामोक्तिरपि युक्तैव सूत्रकारस्येवेत्याशयेनाह—

पूर्वं विकारमुपवर्ण्य शनैःशनैस्तद्-

दृष्टिं विसृज्य निकटं परिगृह्य तस्मात् ॥

सर्वं विकारमथ संव्यवहारमात्र-

मद्वैतमेव परिरक्षति वाक्यकारः ॥२२०॥

पूर्वं विकारमिति । विसृज्य परित्यज्य तस्माद्विकारवा-
दान्निकटं मुख्याद्वैतसिद्धयेऽन्तरङ्गं सर्वमपि विकारं संव्यवहारमात्रं
विवर्तवादमथ पश्चात्परिगृह्य सिद्धान्तत्वेनोररीकृत्याऽपवाददृष्टि-
विषयं मुख्याद्वैतमेव सर्वानुपपत्तिपरिहारेण साधयतीत्यर्थः ॥२२०॥

ब्रह्मनन्दिरोचितवाक्यानां सूत्ररूपाणां भाष्यकर्त्ता द्वाविडा-
चार्योऽप्यद्वयब्रह्मणः प्रत्यगभेदो वाक्यकाराभिप्रेत इति कथयति
स्म ततो व्यवसीयते ब्रह्मनन्दिनो विकारवादोऽनभिमत इत्याह—

अन्तर्गुणा भगवती परदेवतेति

प्रत्यगगुणेति भगवानपि भाष्यकारः ॥

आह स्म यत्तदिह निर्गुणवस्तुवादे

सङ्गच्छते न तु पुनः सगुणप्रवादे ॥ २२१ ॥

अन्तर्गुणेति । सेयं देवतैक्षतेति श्रुतिमनुसृत्य परदेवतेति ब्रह्मैवोच्यते । अन्तर्गुणेत्युक्तं विशदयति । प्रत्यग्गुणेति । गुण-
शब्दः स्वरूपपरः, अन्या देवताः पराग्रूपाः परदेवता तु प्रत्यगा-
त्मरूपा अपरोक्षचिदेकरसेत्यर्थः । निर्गुणवस्तुवादे विकारादिसम-
स्तविशेषरहितं परमार्थत आत्मवस्त्विति मते ॥ २२१ ॥

एवं सतोऽसतो वा कार्यत्वासंभवादनिर्वचनीयस्यैव तदिति
तन्निरूप्य कारणत्वमप्यनिर्वचनीयं न वास्तवमित्युक्तम्, किं च
भिन्नयोरभिन्नयोश्च कार्यकारणभावायोगात्सोऽनिर्वचनीय इत्यभि-
प्रेत्य भिन्नयोस्तद्भावं निराकरोति—

न खलु कारणकार्यसमन्वयो

भवति जातु चिदत्र विभिन्नयोः ॥

किमिह सागरसह्यसमाश्रयो

भवति कारणकार्यसमन्वयः ॥ २२२ ॥

न खल्विति । कारणकार्यशब्दौ भावपरौ जातु चित्कदा
चिदपि । खलुशब्दसूचितां भेदस्य तदभावेन व्याप्तिं दर्शयति—
किमिहेति । न च सह्यसागरयोरेकस्य नियतपूर्ववर्तित्वाभावादेव
कार्यकारणत्वाभावो न भेदमात्रादिति वाच्यम् । भेदस्य तदभावे-
नापि व्याप्तत्वाद्भिन्नयोस्तद्भावस्याप्ययोगादिति भावः ॥ २२२ ॥

एवं कार्यकारणयोरभेदेऽपि तद्भावो न युक्त इति सनिदर्श-
नमाह—

न च तथायमभिन्नसमाश्रयो

भवितुमुत्सहतेऽनभिबीक्षणात् ॥

न हि घटो विदधाति घटं क्व चि-

न्न च पटः पटमित्थमनीक्षणात् ॥ २२३ ॥

न च तथेति । यथायं कार्यकारणभावो भिन्नाश्रितो न
सम्भवति तथाऽभिन्नसमाश्रयोऽपि नैत्यर्थः । अनभिबीक्षणमेवोभ-

यसम्मतोदाहरणेन विशदयति । न हीति । विदधाति जनयति ॥२२३॥

किं च कारणत्वेनाभिमतं वस्तु किं चिद्व्यापारविशिष्टतया कुर्वद्रूपं सत्कार्यजनकमुताकुर्वदुदासीनमेव तथा, आद्ये तत् कुर्वद्रूपमपि कार्यमकार्यं वा । आद्ये कुर्वत्तद्रूपजनकतया कुर्वद्रूपमन्यदुपेयम् । एवं तस्यापि कार्यत्वात्तज्जनकमन्यत्तदुपेयमित्यनवस्थापातान्नैकमपि कार्यं सिध्येदित्याह—

कुर्वत्कारणपक्षमाश्रितवतः कुर्वच्च कुर्वत्कृतं
तत्कुर्वच्च तथाविधान्यकृतमित्येषाऽनवस्था भवेत् ॥
कुर्वद्रूपमकार्यमिष्टमिति चेन्नित्यं जगज्जायतां
नित्यं मा जानि वा विशेषविरहादेतत् समस्तं जगत् ॥२२४॥

कुर्वत्कारणेति । कुर्वद्रूपमकार्यमिति पक्षमुत्थापयति ।
कुर्वद्रूपमिति । तर्हि तत्तत्कारणानामस्ति न वा, आद्ये तस्याऽकार्यस्य सदा भावात्तत्कार्यं सर्वं सदा जायेत, कारणानां तदभावे तु तद्रहितानामजनकत्वात्सर्वं कार्यं कदापि न जायेतेत्याह—
नित्यमिति ॥ २२४ ॥

अकुर्वज्जनकमिति पक्षमतिप्रसङ्गेन दूषयति—
सर्वं सर्वसमुद्भवाय घटते कुर्वन्न चेत् कारणं
न ह्यस्मिन् क्वचिदस्ति कस्य चिदपि व्यापारवत्ता यतः ॥
तस्मात् कारणकार्यतादि सकलं व्यापारमयं तत्त्वतो
नासीदस्ति भविष्यतीति सकलं चैतन्यशेषं महत् ॥२२५॥

सर्वं सर्वेति । घटते घटतोपयुक्तं स्यादिति यावत्, अस्मिन्पक्ष इति शेषः । क्वचित् कार्ये । ननुदासीनस्याप्यन्यव्यतिरेकाभ्यां क्वचित् क्वचिदेव कारणत्वग्रहान्नोक्तातिप्रसङ्ग इति चेन्न, उदासीनस्य वनस्थदण्डादेरिवान्वयादेरेवाभावात्, न च व्यापारदशायां दण्डत्वादिसामान्यावच्छेदेनैवान्वयार्थादग्रहात्तेनैवाकारेण दण्डादेर्वटादिहेतुत्वमिति वाच्यम्, व्यापाराहितवनस्थदण्डादाव-

न्वयाद्यभावनिश्चये सति सामान्येनान्वयादिग्रहस्यैवासम्भवात् । न
च तस्येतरकारणसन्निधाने सत्यन्वयादिग्रहान्नोक्तदोष इति वा-
च्यम् । उदासीनस्य तत्सन्निधेरेवासम्भवाद्वापारवत् एवान्वयादिना
कारणत्वं वक्तव्यम् । व्यापारवत्तश्च तत्प्रागेव निरस्तमिति मायिक-
कृतया मिथ्यैव कारणादीति फलितमाह—तस्मात्कारणेति ।
मायामयेनापि तेन द्वैतापत्तिरित्याशङ्क्या पारमार्थिकद्वैतस्य काल-
त्रयेऽप्यभावान्मायिकस्यापि तत्त्वधीवाध्यत्वाद्ब्रह्मस्तुतश्चैतन्यमेव वा-
ऽद्वितीयं परिशिष्यत इत्याह । तत्त्वत इति ॥ २२५ ॥

ननु कुर्वस्वं विनापि यस्य यत्र शक्तिस्तदकारणं यन्तु यस्य
शक्यं तत्तत्कार्यमिति सर्वत्र कार्यकारणभावनियमसिद्धिरित्या-
शङ्क्याह—

सकलशक्तिविकल्पनयान्वये

सकलशक्यविकल्पनयान्वयः ॥

सकलशक्यविकल्पनयान्वये

सकलशक्तिविकल्पनयान्वयः ॥ २२६ ॥

सकलशक्तीति । शक्तिशक्ययोः परस्पराधीननिरूपण-
त्वात्सकलशक्तीनां विकल्पनयेदमत्रैव शक्तमिति व्यवस्थयाऽन्वये
सति सकलशक्यानामपि विकल्पनयेदमस्यैव शक्यमिति व्यवस्थ-
यान्वयः स्यात्, सकलशक्यानामुक्तव्यवस्थान्वये सति सकलश-
क्तीनामप्युक्तव्यवस्थयाऽन्वयो भवेदित्यर्थः ॥ २२६ ॥

ततः किमित्यत आह—

इति परस्परसंश्रयता यदा

वद कथं जगतः परमार्थता ॥

यदि पुनर्जगतोऽपरमार्थता

परममस्ति पदं परमात्मनः ॥ २२७ ॥

इति परस्परेति । शक्तिशक्यात्मककारणकार्यात्मकस्य

जगतः परस्पराधीनसिद्धिकृतया वस्तुतोऽसम्भवान्मायामात्रत्व-
सिद्धिरित्यर्थः । कार्यकारणात्मकद्वैतस्य मिथ्यात्वे तदधिष्ठानमा-
त्मतत्त्वं नित्यशुद्धादिरूपं श्रुतिप्रमाणात्सिध्यतीति फलितमाह ।
अदि पुनरिति ॥ २२७ ॥

एवं विवर्तवादेनाविद्यातत्कार्यात्मकजगतोऽपरमार्थत्वादद्व-
यानन्दं ब्रह्मैव वास्तवमित्युक्तम्, परास्य शक्तिर्विविधैव श्रूयते
इति श्रुतेः, जडाजडात्मकानेकशक्तिप्रतिपत्तेर्जडात्मकाविद्याशक्तेर-
सत्त्वेऽपि चिच्छक्तेः सत्यत्वात्तच्छक्तिमद्ब्रह्मापि सत्यमेव तत्परि-
णामश्च जगदिति ये मन्यन्ते तन्मतमनुवदति—

चिच्छक्तिः परमेश्वरस्य विमला चैतन्यमेवोच्यते
सत्यैवास्य जडा परा भगवतः शक्तिस्त्वविद्योच्यते ॥
संसर्गाच्च मिथस्तयोर्भगवतः शक्त्योर्जगज्जायते-
ऽसच्छक्त्या सविकारया भगवतश्चिच्छक्तिरुद्विच्यते २२८

चिच्छक्तिरिति । विमला स्वतोविकारा चिच्छक्तिरिति
मतं वारयति । चैतन्यमिति । तस्या अपीतरशक्तिवदसत्यत्वमा-
शङ्क्य चैतन्यस्य सत्यत्वात्तद्रूपा सापि तथैवेत्याह । सत्यैवेति । ननु
चिच्छक्तेः कूटस्थत्वादपरायाश्च जडत्वात्कथं ताभ्यां जगज्जनिरि-
त्यत आह । संसर्गादिति । तथापि कूटस्थायाश्चिच्छक्तेः कथं
विकार इत्याशङ्क्य स्वतस्तदभावेऽप्यौपाधिकः सम्भवतीत्याह ।
असच्छक्त्येति । उद्विच्यते कथं विकारात्मनोद्रेकं गच्छती-
त्यर्थः ॥ २२८ ॥

तन्मतं निगमयति—

इत्येवं कथयन्ति के चिदपरे श्रृङ्खलवस्तत् पुनः
कस्यां चिद् भुवि संमतं च विदुषां नेष्टुं भूष्यन्तरे ॥
कर्मोपास्ताविधानभूमिषु तथा सत् संमतं निर्गुणे
तत्त्वे तत् परवेदवाक्यविषये त्वालोचिते नेष्यते ॥ २२९ ॥

इत्येवमिति । प्रकारिप्रकारानुवादायेदं पदद्वयम् ।
 तेषामुक्तेऽर्थे न किञ्चिन्मानमस्ति किं तु स्वगुरुवाक्येषु श्रद्धा-
 मात्रेणैवं वदन्तीत्यभिप्रेत्य के चिदिति । उक्तानेव विशदयति ।
 अपर इति । पराऽस्य शक्तिर्विविधेति श्रुतिस्त्वेकस्या एव परा-
 या मायाशक्तेः कार्यभेदेनैव विविधत्वं वदति । देवात्मशक्तिं स्व-
 गुणैर्निगूढामिति तस्या एव सत्त्वादिगुणमयत्वोक्तेश्चिच्छक्तिर्नैवात्र
 श्रूयते नाप्यन्यत्रेति भावः । किं च यैरिदं मतं प्रवर्तितं तेषामपि
 पूर्वोक्तविकारदृष्टिदशायामेवेदमभिमतं शक्तिशक्तिमतोरभेदे वस्तु-
 तद्भावायोगात् , भेदे च ब्रह्मणो जड़त्वापत्तेर्विज्ञानमानन्दमित्या-
 दिश्रुतिविरोधाच्च, तस्मादुक्तदृष्टिदशायामिदं युक्तं न विवर्तदृष्टि-
 दशायामित्याह । तत्पुनरिति । कस्यां चिदित्युक्तं विशदयति ।
 कर्मेति । नेष्टमित्युक्तं विवृणोति । निर्गुण इति । निर्गुण-
 तत्त्वपरवाक्यत्रिपयालोचनं न स्थानतोऽपि परस्येत्यत्र प्रदर्शित-
 मिति भावः ॥ २२९ ॥

किं च प्रकृतैतावत्त्वं हि प्रतिषेधति ततो ब्रवीति च भूय
 इति सूत्रानिर्णयितमूर्त्तामूर्त्तब्राह्मणतात्पर्यादपि भूमाभौतिकतत्तद्भास-
 नात्मकसमस्तप्रपञ्चनिर्पन्धेनाद्वयचिदानन्दादिरूपाखण्डब्रह्मण एव
 परमार्थतया निर्धारितत्वादुक्तपरिणामवादस्तत्त्वतो न ग्राह्य इत्या-
 शयेनाह—

मूर्त्तामूर्त्ततदुत्थलिङ्गपुरुषव्यामिश्रभूता चिति-
 र्वाप्त्मापूर्वकनेतिनेतिवचनप्रध्वस्तसर्वद्वया ॥
 संपूर्णे परमे सुखे परिहृताशेषे शिवे शाश्वते
 नित्ये शुद्धमहिम्नि तायिनि परे भृग्यक्षरे तिष्ठति ॥ २३० ॥

मूर्त्तामूर्त्तौति । तायिनि व्यापके, द्वे वाव ब्रह्मणो रूपे मूर्त्तं
 चैवाऽमूर्त्तं चेत्यादिनाऽध्यात्ममधिभूतं च पृथिव्यप्तेजांसि मूर्त्तं वायव-
 काशे अमूर्त्तमिति सर्वं जगद् द्वैराशयेनोपपाद्य अध्यात्ममधिदैवं चा-

मूर्तरसात्मकं लिङ्गात्मकं पुरुषं चोक्तत्वा तस्य हैतस्य पुरुषस्य रूपं
यथा माहारजतं वास इत्यादिना तद्वासनामयं स्वप्नादिप्रपञ्चमुप-
न्यस्य अथात आदेशो नेतिनेतीत्यादिना वीप्सया प्रकृतसमस्तद्वैतं
साक्षात्प्रतिषेधन्ती श्रुतिस्तस्य सर्वस्य मिथ्यात्वमेव दर्शयति । न
ह्येतस्मादित्यादिना च प्रतिषेधावधिभूतं रूपि ब्रह्म वास्नवं प्रति-
पादयति । ततो न परिणामवादो युक्त इत्यर्थः ॥ २३० ॥

ननु सत्यत्वेन प्रसिद्धस्य प्रपञ्चस्य श्रुत्यापि प्रतिषेधो न
शक्यः कर्तुं सत्यत्वानुभवविरोधादित्याशङ्क्य स्वतः परतो वा त-
त्सिद्धेरसम्भवात्स्वतः सिद्धचैतन्ये तादाम्येनाध्यासादेव तथानु-
भव इत्यभिप्रेत्य प्रकारान्तेण तत्सिद्धयनुपपत्तिमाह—

जगन्महिम्ना न जगत्प्रसिद्धि-

र्न चिन्महिम्नाऽपि जगत्प्रसिद्धिः ॥

न च प्रमाणाज्जगतः प्रसिद्धि-

स्ततोऽस्य मायामयताप्रसिद्धिः ॥ २३१ ॥

जगदिति । जडमेयवस्तुसामर्थ्येनेत्यर्थः । तर्हि स्वप्रकाश-
चैतन्यसामर्थ्यात्तत्प्रसिद्धिर्न हीत्याह । न चिन्महिम्नेति ।
तथाऽपि प्रसक्षादिमानवलात्तत्प्रसिद्धिनेत्याह । न प्रमाणादिति ।
अत्र सर्वत्र हेतूनन्तरमेव वक्ष्यति । कथं तर्हि तत्प्रथेत्याशङ्क्य
स्वप्नवद् भ्रान्तिरेव सेत्यभिप्रेत्य तदुपपत्तये जगतोऽनिर्वचनीय-
मायाविलसितत्वमाह । तत इति ॥ २३१ ॥

इदानीं प्रतिज्ञातान् अर्थान् हेतुभिः साधयति क्रमेण—

जडत्वहेतोर्न जगन्महिम्ना

न चिन्महिम्ना तदसङ्गभावात् ॥

न च प्रमाणात्तदकारकत्वात्

कृतस्य जाड्यादजडाऽजनेश्च ॥ २३२ ॥

जडत्वेति । त्रिष्वपि नकारेषु जगतः प्रसिद्धिरित्यनुप-

अनीयम् । जड़ानां स्वतः परस्परतया वा सिद्धौ स्वसत्तायां संशयाद्यनुपपत्तिः स्यात्ततो न जगन्महिम्ना तत्सिद्धिः, नापि स्वप्रकाशचिन्महिम्ना तस्याः कूटस्थासङ्गात्मरूपतया वस्तुतो जड़सम्बन्धासम्भवेन तत्साधकत्वायोगात्, प्रमाणानामपि स्वरूपेण साधकत्वायोगाज्जडमजडं बोत्पाद्य फलं तत्साधकत्वं वाच्यम्, न च तद्युज्यते तेषां व्यञ्जकत्वेन कारकत्वायोगात् । न च स्वप्रकाशसंविज्जनकत्वमेव व्यञ्जकत्वमिति वाच्यम्, जन्यस्य घटादिवत्स्वप्रकाशत्वायोगात् स्वप्रकाशवस्तुनः कूटस्थतया जन्मायोगाच्चेत्यर्थः ॥ २३२ ॥

ननु स्वप्रकाशचिन्महिम्नैव जड़प्रसिद्धिः संत्स्यति, न च तयोः सम्बन्धाभावः, विषयविषयिभावरूपस्य तस्य सम्भवादित्याशङ्क्य तस्य दृग्दृश्यमात्रप्रयुक्तत्वेऽपि प्रसङ्गात्तत्प्रयोजकतयाऽन्यस्तयोरेसाधारणः सम्बन्धो वक्तव्यः, तादात्म्यं संयोगः समावायो वा दृग्दृश्ययोर्न सम्भवति, न चान्यो मुख्यः सम्बन्धोऽस्ति यस्तयोर्विषयविषयिभावसम्बन्धे मूलं भवेदिति तदपेक्षविषयविषयिभावोऽपि नेत्यभिप्रेत्याह—

न सङ्करो नापि च संयुतिस्तयो-

र्न चास्ति तद्वत् समवायसम्भवः ॥

ततो न चिच्छेत्त्यसमन्वयं प्रति

प्रतीयते का चन मूलसङ्गतिः ॥ २३३ ॥

न सङ्कर इति । भेदाभेदयोः सङ्करस्तादात्म्यमिति यावत् । दृशा दृश्यस्याऽऽविद्यकं तादात्म्यं चेदोमिति ब्रूमः, वास्तवं तु तादात्म्यं प्रत्यक्पराभावेन विरोधाच्च सम्भवति, भेदाभेदयोरपि परस्परं विरोधात्सङ्करात्मकं न तत् कुत्रापि सम्भवति, एवमद्रव्यत्वाद् दृशस्तया संयोगोऽपि न घटते, गुणादीनामपि दृश्यानां तदयोगाच्च, नापि सर्वस्य दृश्यस्य

दृशा समवायः केन चिदङ्गीक्रियते, तस्याप्रामाणिकत्वेन सर्वत्रासत्वाच्च, अतो दृग्दृश्ययोर्मूलसम्बन्धस्य कस्याप्यभावान्न विषयविषयित्वसम्भव इति भावः ॥ २३३ ॥

ननु दृग्दृश्ययोर्विषयविषयिभावे योग्यतैव मूलसम्बन्ध इत्याशङ्क्याह—

न योग्यतामात्रनिबन्धनो भवे-

उज्जडात्मनोरत्र विवक्षितोऽन्वयः ॥

तदा हि तस्या अनपायिरूपतः

सदात्मनः स्यादनपायिसंस्मृतिः ॥ २३४ ॥

न योग्यतेति । सा किं तत्स्वरूपमेव तदतिरिक्ता वा, द्वितीयेऽपि सा नित्याऽनित्या वा । न द्वितीयः, तत्कारणानिरूपणात्, कूटस्थासङ्गरूपाया दृशः स्वतः परतो वा तदसम्भवाच्चेत्यभिप्रेत्येतरपक्षयोः सदा दृश्यदर्शनापत्तेस्तदधीनसंस्मृतेः कदाप्यपायो न स्यादित्याह—तदा हीति । तस्या योग्यतायाः ॥ २३४ ॥

ननु स्वरूपसम्बन्ध एव दृग्दृश्ययोर्विषयविषयिभावनियामक इति चेन्न । तस्य ज्ञानस्वरूपमात्रत्वेऽतिप्रसङ्गः, घटादिरूपज्ञेयविशेषस्वरूपत्वे चान्यस्य तद्विषयत्वं न स्यात्, तस्य ज्ञेयमात्रस्वरूपत्वेऽप्यतिप्रसङ्गस्तुल्यः । अत एव न ज्ञानज्ञेयोभयस्वरूपत्वम्, तथात्वे उक्तदोषापरिहारात् । ननु सम्बन्धान्तरमन्तरेण विशिष्टप्रत्ययविषयत्वमेव स्वरूपसम्बन्ध इति चेन्न । विशिष्टप्रत्ययत्वस्य सम्बन्धघटितत्वेनात्माश्रयत्वापातात् । किं च वर्णितविषयत्वं प्रति विशिष्टप्रत्ययो विशेषणमुपलक्षणं वा स्यात् । आद्ये विशिष्टप्रत्ययाविशिष्टविषयत्वरूपसम्बन्धावगाहि विशिष्टप्रत्ययस्य विशेषणगोचरत्वमपि स्यात् न च तदुपपद्यते न वा परैस्तदुपेयते, द्वितीये विषयत्वमात्रं स्वरूपसम्बन्ध इत्युक्तं स्यात्, तथा चाति-

प्रसङ्गोऽपरिहार्यः स्यात्, तस्मादाविद्यकानिर्चनीयस्वरूपसंबन्धा-
देव विद्यदादिजडप्रपञ्चस्य चिन्माहिम्ना प्रसिद्धिर्वक्तव्येति जडस्य
सर्वस्य चिद्विवर्तत्वमावश्यकमित्याह—

ततो विद्यन्मुख्यमदो जगज्जडं

चिदात्मनोऽस्यैव विवर्त्त इष्यताम् ॥

अनाद्यविद्यापटसंवृतात्मन-

स्तदोपलभ्यत्वममुष्य कल्प्यते ॥ २३५ ॥

ततो विद्यदिति । तर्हि सर्वस्यैव चित्यध्यासात्सर्वं सदा
तया प्रतिभासेतेत्याशङ्क्यावृतचैतन्यस्य स्वयमप्यप्रतिभासादन्य-
भासकत्वं दूरापेतम्, यस्य तु प्रमाणजवृत्तिज्ञानेऽनावृतचित्सम्बन्धः
सम्भवति तदेव तदा तया भासत इति तान्नयमोपपत्तिरित्याशये-
नाह—अनाद्यविद्येति ॥ २३५ ॥

ननु संविदो गानफलत्वेन भेदाभावोत्पत्तिनाशादयोऽनुभू-
यन्ते ततः सा कथं सर्वाधिष्ठानं स्यात्, विद्यदादिकं वा कथं
तद्विवर्त्त इत्याशङ्क्य तद्भेदादेरुपाधिपरामर्शं विनानवगमात् स
तत्रोपाधिकल्पित एव भ्रान्त्याऽनुभूयते न तु प्रमाणत इति
पूर्वमेवोपपादितम्, ततः सैव कूटस्थाऽद्वयादिरूपा सर्वविवर्त्ता-
धिष्ठानमिति नोक्तदोष इत्यभिप्रेत्याह—

संवित्तिभेदतदभावतदीयजन्म-

नाशादयो न खलु मानवलेन लभ्याः ॥

न ह्यस्ति मानमिह किं च न तद् यदस्या

धर्मस्वरूपविषयीकरणे समर्थम् ॥ २३६ ॥

संवित्तीति । किं च स्वप्रकाशरूपायाः संविदः प्रका-
शान्तरागोचरत्वात्सा स्वरूपेण भिदादिधर्मित्वेन वा मानान्त-
रान्न सिध्यात, स्वयं तु स्वसत्तामात्रस्य साधिका न भेदादेरपीति
साधकाभावादेव संवित्तिभेदाद्यसिद्धिरित्याह । न ह्यस्तीति ॥ २३६ ॥

कथं तर्हि संविदो मानफलत्वमित्याशङ्क्य निरुपाधिकायाः
संविद उक्तविधया कूटस्थत्वादिसिद्धौ तद्विरोधाद्वस्तुतो न मानफ-
लत्वमपीत्याह—

तस्मान्न मानफलता निरुपाधिकस्य

संवेदनस्य घटतेऽविषयत्वहेतोः ॥

एवं च मानफलसिद्धिसमन्वयेन

सिद्धिर्जडस्य जगतो न कदा चिदस्ति ॥२३७॥

तस्मादिति । तच्छब्दार्थमेवाह—अविषयत्वेति । उत्प-
त्त्यादिसाधकमानाविषयत्वादित्यर्थः । उक्तरीत्या स्वप्रकाशसंवे-
दनस्य मानफलत्वायोगान्मानस्य जडत्वे च जगदान्ध्यप्रसङ्गात्
परमते मानफलभूतसम्वेदनविषयत्वेन या जडस्य सिद्धिस्तदसत्त्वा-
दिशङ्कानिष्टोत्तरङ्गीकृता सा नैव घटत इति फलितमाह—एवं
चेति ॥ २३७ ॥

ननु सिद्धान्तेऽपि प्रत्यक्चैतन्ये पराचो जडस्य सम्बन्धायो-
गात्कथं चैतन्यमहिम्ना जडप्रसिद्धिः स्यात्, न चासम्बद्धमेव चै-
तन्यं तत्साधकमतिप्रसङ्गात्, परोक्षपरोक्षविभागायोगाच्चेत्याशङ्क्य
चिज्जडयोः परस्परतादात्म्याभ्यामोपगमादाध्यासिकसम्बन्धादेव
जडंसाधयचैतन्यं वृत्तिविशेषसंसृष्टविषयाभिव्यक्तंसत्तमपरोक्षतयाऽ
वभासयति, केवलतदाकारवृत्त्याभिव्यक्तंसत्परोक्षतया तमवभास-
यतीति न किं चिदस्मन्मतेऽनुपपन्नमित्याशयेनाह—

इतरेतराध्यसनमस्त्वनयो-

रुभयोरतो दृगदृशोरनिशम् ॥

अपरस्परव्यतिकरानभवा-

दिह शुक्तिकारजतविभ्रमवत् ॥ २३८ ॥

इतरेतरेति । सम्बन्धान्तरासम्भवोऽतःशब्दार्थः । तथा-
प्येकतराध्यास एव भवतु नेतरेतराध्यास इत्याशङ्क्याध्यस्तमेव हि

परिस्फुरति भ्रमेष्वित्यादिनोक्तं स्मारयन् घटः स्फुरति सन्
घट इत्याद्यनुभवं संदृष्टान्तं तत्सिद्धौ हेतुत्वेनाह—अपरस्प-
रेति ॥ २३८ ॥

चिज्जडयोरितरेतसध्यासेऽध्यस्तयोस्तयोर्मिथ्यात्वाच्छून्यमेव
तत्त्वं स्यादिति यदि कश्चिदुक्तानुसन्धानाचतुरः शङ्कते, तं प्रथमा-
ध्यायोक्तं परिहारं स्मारयति ।

संसिद्धा सविलासमोहविषये वस्तुन्यधिष्ठानगी-
र्नाधारेऽध्यसनस्य वस्तुनि ततोऽस्थाने महान् संभ्रमः॥
केषां चिन् महतामनूनतमसां पाण्डित्यगर्वादय-
मन्योन्याध्यसने निरास्पदमिदं शून्यं जगत् स्यादिति २३९

संसिद्धेति । सर्वभ्रमेष्वधिष्ठानाधारयोर्भेदादज्ञातविशेषां-
शस्याधिष्ठानत्वात्तदध्यस्तसमानाधिकृततया प्रतिभासमानसामा-
न्यांशस्याधारत्वादाधारस्यैव प्रतीत्यनुरोधेनाध्यस्तसंसृष्टरूपेण त-
त्राध्यस्तत्वोपगमात्तेन रूपेण तस्य मिथ्यात्वेऽपि तद्विशेषस्याज्ञात-
स्याधिष्ठानपदवेदनीयस्याध्यासबाधकतत्त्वधीनोचरस्य सत्यज्ञाना-
दिरूपस्य परमात्मनः परमार्थत्वेन परिशेषाच्च शून्यवादप्रसङ्गः,
तदज्ञानादेव केषां चिदस्मन्मते तदापादनमित्यर्थः ॥ २३९ ॥

किं च द्वितीयाध्याये पुरुषबुद्ध्यवस्थाभेदेन जगतः परिणा-
मत्वाद्विविधविवर्तत्वाश्रयणेन ब्रह्माद्वितीयत्वप्रतिपादनादपि न
शून्यवादप्रसङ्ग इत्यभिप्रेत्य तत्रोक्तं श्लोकचतुष्टयमनुवदति—

कृपणमध्यमपक्वधियां नृणां

मतिविलासविधात्रितयं क्रमात् ॥

परिणतिर्बहुजीवतमस्विता

परमपुंसि तमःपरिकल्पना ॥ २४० ॥

कृपणेति । अत्यन्तभेदाभिनिवेशेनाहमीशादिपरतन्त्रः
संसार्येवेति ये दीनधियस्ते कृपणधियः, अत्यन्तभेदवादे कारिका-

रणभावाद्यनुपपत्तेस्तं परित्यज्य ब्रह्मपरिणाम एव जगदिति ये
मन्यन्ते ते मध्यमधियः, विरोधाद्यनुसन्धानेन तमपि परित्यज्य
ब्रह्मणि माययाऽध्यस्तमनिर्वचनयिं जगदिति ये मन्यन्ते ते पक्व-
धियः, एतेषां बुद्धिवृत्तित्रैविध्यमपेक्ष्य क्रमेणात्यन्तभेदधीत्याजनाय
परिणामवादः, परिणामधीत्याजनायानेकजीवाज्ञानकल्पनया विव-
र्तवादः, तस्यापि त्याजनेन शुद्धचिदानन्दरूपः परमात्मैव स्वावि-
द्यया स्वप्नादितुल्यं बन्धमनुभवति स्वविद्यया मुच्यत इत्य-
द्वितीयब्रह्मसत्यतोपपादिता ततो न शून्यताप्रसङ्ग इत्यर्थः ॥२४०॥

परिणामादिसृष्टिकल्पनायां किं मूलमित्याङ्क्य सच्च सच्चा-
भवत् वाचारम्भणं विकारो नामधेयमित्यादिश्रुतिः, भोक्तृपत्ते-
रविभागश्चेत्स्याल्लोकवत् तदनन्यत्तमारम्भणशब्दादिभ्य इत्यादि
सूत्राणि, उक्तश्रुतिसूत्रविषयभाष्याणि चात्र मूलमित्याशय-
येनाह—

श्रुतिवचांसि मुनिस्मरणानि च
द्वयविशारदगीरपि सर्वशः ॥
त्रयमपेक्ष्य विधात्रितयं विना
न हि घटामुपयान्ति कदा चन ॥ २४१ ॥

श्रुतिवचांसीति । त्रयमपेक्ष्य प्रवृत्तानीति शेषः । एतेदेव
व्यतिरेकमुखेन द्रव्यमिति । विधात्रितयमिति ॥ २४१ ॥

आसां सृष्टीनां विरुद्धविषयाणां नानापुरुषनिष्ठानां कथ-
मद्वितीयब्रह्मधीपर्यवसानमित्याशङ्क्यावस्थाभेदमपेक्ष्यैकत्रैव तासां
सम्भवस्योक्तत्वादेपा शङ्का प्रागेव निरस्तेत्याशयेनाह—

पुरुषमेकमपेक्ष्य च भूमिका-
त्रितयमास्ति पुरोदितमेव तत् ॥
तदनुसारवशादखिलश्रुति-
स्मृतिवचांसि वयं घटयामहे ॥ २४२ ॥

पुरुषमेकमिति । तदनुसारवशादेकपुरुषवर्तकमिकदृष्टि-
भेदानुरोधात् ॥ २४२ ॥

ननु सूत्रकारस्यैव परिणामादिदृष्टित्रयसूत्रणे किं मूलं
मित्याशङ्क्य ततः श्रुतिवचांसीत्यनेन सूचितं सूत्रमूलं विदृष्टत्रि-
गमयति—

परिणतिं च विवर्तदश्चाद्वयं

स्थितमनुक्रमतः श्रुतिशासने ॥

अनुशाशास मुनिप्रवरः सुधीः

पुरुषबुद्धिमपेक्ष्य यथाक्रमम् ॥ २४३ ॥

परिणतिं चेति । सच्च त्यच्चाभवात्, इन्द्रो मायाभिः पुरु-
रूप ईयते, अजामेकां लोहितशुक्लकृष्णामित्यादिश्रुतिवाक्यार्थ-
निर्णयायाद्वैतधीपर्यवसायिदृष्टित्रयं सूत्रयामास सूत्रकार इत्यर्थः २४३

ननु नामरूपात्यक्तप्रपञ्चस्य ब्रह्मपरिणामत्वे तद्विवर्तत्वे वा-
तन्मध्यपातिश्रुतीनामपि ब्रह्मकार्यत्वेन पौरुषेयत्वापत्तेरप्रामाण्यं
स्यात्, ततश्च कुतस्तदर्थनिर्णयाय सूत्रप्रणयनमिति मीमांसकं-
मन्यः शङ्कते—

यदि परणातिरेषा चिद्विवर्तोऽथ वा स्याद्

भवति ननु तदानीं वेदशास्त्रे विरोधः ॥

न हि खलु कृतकत्वेऽपौरुषेयत्वहेतु-

र्भविदुमलमियं नो मानता स्वप्रयुक्ता ॥ २४४ ॥

यदि परिणतिरिति । नन्वित्येतदादौ द्रष्टव्यम्, वेद एव
शास्त्रं वेदशास्त्रं तत्र विरोधस्तत्प्रामाण्यानुपपत्तिरित्यर्थः । ननु
पौरुषेयत्वेऽपि वेदस्य प्रामाण्यं तार्किकैः प्रतिष्ठापितं ततः कथं तद-
प्रामाण्यापात इत्याशङ्क्य तन्मतस्य निरासव्यमाणत्वादस्माभिर्नैदिकै-
रपौरुषेयत्वहेतुका स्वतः प्रमाणतैव वेदस्यास्थीयेत सा न तत्पौ-
रुषेयत्वे घटत इत्याह । न हि खल्विति ॥ २४४ ॥

ननु सूत्रकारेणैव ब्रह्मणः शास्त्रयोनित्वाभिधानाद्वेदस्य तत्कार्यत्वमपरिहार्यमित्याशङ्क्य तर्हि परतः प्रामाण्यापातात् वैशेषिकादिमतप्रवेशः स्यादित्याह ।

कणभुगभिमतिर्वा कल्पनीया तदानीं
सुरगुरुमतमेवोपास्यमाहोस्विदुच्चैः ॥

इति निपतति चोद्यं ब्रह्मणो विश्वसृष्टि-
र्यदि भवति न चेद् वा नित्यमायाति विश्वम् ॥२४५॥

कणभुगिति । तन्मते वेदवाक्यप्रचनमूलभूतप्रमाणानिरूपणात्तदपि नाङ्गीक्रियत इत्याशङ्क्य तर्हि वेदाप्रामाण्यापत्तेर्लोकायतादिमतप्रवेशः स्यादित्याह । सुरगुरुमतमिति । बृहस्पतिना राजपुत्राणां विमोहनाय कामशास्त्रस्य रचितत्वात्सुरगुरुमतमित्युक्तम् । नामरूपात्मकप्रपञ्चस्य ब्रह्मकार्यत्वे वेदस्य पौरुषेयत्वचोद्यं निगमयति । इतीति । तर्हि वेदस्य ब्रह्मकार्यत्वमेव त्यज्यत इत्याशङ्क्य तदा वेदतत्प्रतिपाद्ययोर्नित्यत्वापातात्सर्गमलयादि न स्यादित्याशयेनाह । न चेदिति ॥ २४५ ॥

यदि पुरुषनिर्वर्तितत्वमात्रं वेदस्य पौरुषेयत्वं तद्भाट्टानां प्राभाकराणां च तुल्यं ततश्च तदस्मन्मते दोषत्वेन नोद्भावनीयमिति परिहृति ।

ननु सदृशमिदं वश्वोद्यमस्मासु कस्माद्

विनिहितमुभयेषां पूर्वमीमांसकानाम् ।

अवगतिकृतमेतद् वाचकत्वं पदाना-

मवगतिरियमिष्टा नञ्वरी तत्त्वणेन ॥ २४६ ॥

ननु सदृशमिति । नन्विति निश्चये । अनादिपदसंदर्भस्य वेदत्वाङ्गीकारान्मीमांसकमते तस्य कथं पुरुषनिर्वर्तितत्वं तुल्यमित्याशङ्क्य-अवगतीति । एकस्यानेकस्य वा वर्णमात्रस्य पदत्वायोगाद् वाचकत्वमेव पदत्वं वर्णानाम्, तच्च क्रमविशेषवद्गर्णविशेषेषु

व्युत्पत्तिकालेऽवगम्यते, ततश्च क्रमविशेषघटितत्वात्पदत्वस्य
वर्णानां वित्याविभूनां स्वतः क्रमायोगात्प्रत्येकवर्णानुभवगतक्रमारो-
पवतां तेषां पदत्वं वक्तव्यम् । तदारोपस्य चानित्यतया पुरुषानि-
र्वर्तितत्वात्तद्वर्धितं पदमपि तथेति न पदानामनादितेत्यर्थः ॥ २४६ ॥

किं च पदसंदर्भमात्रस्यावेदत्वात्क्रमविशेषवत्पदसंदर्भस्यैव
वेदत्वं वक्तव्यम्, न च मीमांसकमते पदेषु स्वतः क्रमोऽस्ति
तेन प्रत्येकपदगोचरधीगतनियतक्रमारोपगतैव पदानां वेदतेति
न वेदस्य नित्यत्वम्, पदेष्वानुपूर्वीविशेषारोपस्यानित्यत्वात्तद्व-
र्धितवेदस्यापि तदवयवम्भावात्तदधीनाप्रामाण्यमपरिहार्यं स्यादि-
त्याह—

अवगतिगतमेवापेक्ष्य पूर्वापरत्व-
प्रतिनियममियं वो वेदता वेदराशेः ॥
क्षणिकमभवदित्थं वेदशास्त्रं समस्तं
कथमिव तदिदानीं वेदशास्त्रं प्रमाणम् ॥ २४७ ॥
अवगतिगतमिति । पदावगतिगतमित्यर्थः । पूर्वापरत्व-
प्रतिनियमं नियतपूर्वापरीभावम् । इयं प्रतिभासमाना । वेदराशेः
पदसन्दर्भस्य ॥ २४७ ॥

उक्तविधया वेदस्यानित्यत्वेऽपि स्वप्रमेयधर्माधर्मादिगोचर-
मानान्तरानपेक्षत्वात्स्वगतानुपूर्व्यां पुरुषस्वातन्त्र्याभावादनपेक्षत्व-
मपौरुषेयत्वं चेति तत्प्रामाण्यस्य स्वतस्त्वसिद्धिः, उक्तं च—यत्न-
तः प्रतिषेध्या नः पुरुषाणां स्वतन्त्रतेत्याशयेन शङ्कते—

पुरुषमतिनिवेशो नास्ति वेदप्रमेये
विषय इति यदीष्टा मानता स्वप्रयुक्ता ॥
सदृशमिदमिदानीं कारणं मानतायां
परमपुरुषसृष्टे वेदशास्त्रेऽप्यभीष्टम् ॥ २४८ ॥
पुरुषमतीति । कार्यस्यापि वेदस्य स्वतः प्रामाण्यप्रयो-

जकतया यदुक्तं स्वार्थप्रवृत्तमानान्तरानपेक्षत्वादि तत्तस्य ब्रह्मकार्यमतेऽपि तुल्यं तदस्य तन्मते तदप्रामाण्यापादनमसङ्गतमित्याह—
सदृशमिदमिति । इदानीमविद्यादशायाम् ॥ २४८ ॥

सदृशमित्येतदेवोपपादयति—

न हि खलु मतिपूर्वा ब्रह्मणः सृष्टिरिष्टा
निगदितुरिव सृष्टिर्वेदविद्यासु नित्यम् ॥

भवति तु पुनरेषा तस्य निश्श्वासकल्पा

श्रुतिवचनमपीदं वस्तु वक्ति स्फुटं नः ॥ २४९ ॥

न हीति । वेदविद्यासु सृष्टिरिति सम्बन्धः । ब्रह्मण इति पञ्चमी षष्ठी वा, द्वितीये ब्रह्मणो मतिपूर्वेति योजनीयम् । तदनिष्टत्वस्य वादिप्रसिद्धत्वं निपातद्वयार्थः । ब्रह्मणः सर्वज्ञतया वेदार्थाभिज्ञत्वात् तत्कृता वेदसृष्टिः कथं तन्मतिपूर्वा न भवेदित्याशङ्क्य तन्मते तस्य तत्सृष्ट्यावप्रयोजकत्वात्सा न तत्पूर्विकेत्यत्र दृष्टान्तमाह । निगदितुरिति । यथा कस्य चिद्वेदार्थाभिज्ञस्याप्युपाध्यायस्य वेदवाक्योच्चारणं न तदर्थज्ञानाधीनं किं तु पूर्वमधिगतवेदस्मरणमात्राधीनं केवलपाठकेषु तथैव दर्शनादेवं ब्रह्मणोऽपि तदर्थज्ञानं विद्यमानमपि तत्सृष्ट्यावप्रयोजकमित्यर्थः । नित्यं सर्वकल्पेषु । तदीयज्ञानन्तत्र तत्प्रयत्नोऽप्यनुपयुक्त इत्याशयेनाह—भवतीति । अस्य महतो भूतस्य निश्श्वासितमेतद्यद्वेदो यजुर्वेद इत्यादिश्रुतिरुक्तार्थे मानमित्याह । श्रुतिवचनमिति । अनादिनिधना नित्या वागुत्सृष्टा स्वयंभुवेत्यादिस्मृतिवचनमप्यर्थः ॥ २४९ ॥

पुरुषनिर्वर्तितत्वमात्रेण वेदस्य स्वतः प्रामाण्याभावे परमतेऽपि तदापत्तिरिति पूर्वमुक्तम्, इदानीं मीमांसकं प्रति तस्य हेतोरिन्द्रियेषु व्यभिचारितत्वेनाभासत्वमभिप्रेत्येन्द्रियवदेव वेदस्यापि स्वतः प्रामाण्यं दुर्निवारमित्याह—

अपि च पुरुषकर्माद्भूतिकानीन्द्रियाणि

स्फुटमवगमयन्ति स्वंस्वमन्यानपेक्षम् ॥

विषयमिति हि दृष्टं तद्वदिष्टं च तस्मा-

दिह किमपि न चोद्यं वाच्यमेतद् भवद्भिः २५०

अपि चेति । अदृष्टद्वारा पुरुषकृतानि श्रोत्रादीनीन्द्रियाणि
शब्दादिरूपं स्वस्वासाधारणविषयमन्यमानानपेक्षं यथा स्यात्त-
थाऽवगमयन्तीति कार्यवशादेव दृष्टं, तथा तदिष्टं च भवताम्,
ततश्च वेदस्यापि तथा स्वत एव प्रामाण्योपपत्तेर्भवदीयचोद्यायोग
इत्यर्थः ॥ २५० ॥

तदैक्षत बहु स्यां प्रजायेय सोऽकामयत बहु स्यामित्या-
दिश्रुतयो वीक्षणपूर्वकं ब्रह्मणो मानसृष्टिमाचक्षणा मानान्तरा-
पेक्षां वेदसृष्टिं सूचयन्ति, मानं विनेक्षणानुपपत्तेरिति शङ्कते—

श्रुतिवचनमनेकं वक्ति तस्येक्षितृत्वं

मतिमदिति ततस्तन्नेष्यते कस्य हेतोः ॥

इति यदि मनुषे तन् मैव संस्थाः कुतश्चेत्

सकलकरणहीनं ब्रह्म नः शास्ति शास्त्रम् ॥ २५१ ॥

श्रुतिवचनमिति । उदाहृतश्रुतिषु मानाधीनेक्षणाश्रवणा-
चक्ष्ण शङ्कनीयमित्याह—तन्मैवेति । तथापि तस्यानुपपत्त्या
मानान्तराधीनमीक्षणमित्युक्तत्वात्कुतस्तस्मिन्निषेध इति शङ्कते ।
कुतश्चेदिति । न तस्य कार्यं करणं च विद्यते । अचक्षुष्कमश्रो-
त्रप्रवागमनः अमानो ह्यमनाः शुभ्रः अमङ्गो ह्ययं पुरुष इत्या-
दिशास्त्राद्ब्रह्मणः कार्यकरणराहित्यप्रतिपत्तेर्मानाधीनमीक्षणं तस्या-
युक्तमित्याह—सकलेति ॥ २५१ ॥

तर्हि तदैक्षतेत्यादिश्रुतिनिरालम्बना स्यादित्याशङ्क्य सा-
मांसमायावृत्तिरेव तत्रेक्षणं विवक्षितं नास्मदादेरिव मानाधीना
बुद्धिदृष्टिस्तस्य बुद्ध्यादिराहित्योक्तेरित्याह—

चितिगतजडशक्तेराद्य इष्टो विवर्त-

॥ श्रितिनिकटनिवेशाल्लब्धदीप्तिर्जडोऽपि ॥

श्रुतिशिरसि निषण्णैरीक्षणं कथ्यते त-

न तु परमपदस्यापीक्षणं बुद्धिवृत्तिः ॥ २५२ ॥

चितिगतेति । मायावृत्तेर्ब्रह्मधर्मत्वं कथमिति वीक्षायामा-
ह । चितिनिकटेति । चित्यध्यासादित्यर्थः ॥ २५२ ॥

एवं वेदस्य ब्रह्मजत्वेऽपि स्वार्थगोचरमानान्तरानधीनत्वाद्
ब्रह्मणस्तदीयस्वरानुपूर्व्यादौ स्वातन्त्र्यभावाच्च निरपेक्षत्वापरु-
पेयत्वाभ्यां स्वत एव प्रमाणं वेद इति श्रुत्वोपरते मीमांसके तद-
सहमानस्यार्किकः प्रत्यवतिष्ठते—

ननु च ङित्थङवित्थपदादिवत्

सकलमेव तु सामयिकं पदम् ॥

अनुमिमामहि पूर्वनिदर्शना-

॥ दनुमिति भवतीति किमदुभुतम् ॥ २५३ ॥

ननु चेति । करचरणादिमत्पिण्डविशेषमुत्पन्नं दृष्ट्वा तद्य-
वहारोय तज्जनकादिना स्वबुद्धिरचित्ताङित्यादिपदं तत्र सङ्के-
तितं तदभिधायकं दृष्टम्, ततश्च विवादास्पदं गोघटादिपदं केन
चित्स्वार्थं सङ्केतितं पदत्वात् ङित्यादिपदवदित्यनुमानेन सर्व-
पदार्थसम्बन्धस्य मानान्तरापेक्षत्वसिद्धौ तादृशपदसंदर्भात्मकवे-
दस्यापि तदपेक्षा दुर्वारेति कथं तस्य निरपेक्षतालक्षणं प्रामाण्य-
मित्यर्थः । काचित्कदर्शनमात्रेण कथमेतदनुमानमतिप्रसङ्गादित्या-
शङ्क्य व्यभिचारादर्शनादिदमनुमानमुक्तदृष्टान्तेन कस्य न भवे-
दित्याह—पूर्वनिदर्शनादिति ॥ २५३ ॥

ङित्यादिपदार्थसम्बन्धस्यागन्तुकत्वमुक्तानुमाने उपाधिः, न
च साधनव्यापकता इदानीं व्यवहियमाणगवादिपदार्थसम्बन्धस्यै-
वानादिदृढव्यवहारगोचरत्वेन तस्यानादित्वात् सर्गाद्यकालीनोऽ

पि गवादिपदार्थसम्बन्धव्यवहारस्ततः पूर्वकालीनतत्सम्बन्धानुस्मृ-
तिनिबन्धनो गवादिपदार्थसम्बन्धव्यवहारत्वादिदानीं तनतद्व्यव-
हारवदित्यनुमानात्, ततः कृतयुगस्यादौ ब्रह्मपूतो मह्यशाः
सर्वज्ञो धृतिमानृषिः पुनराजायते स्मरन्नितीत्यादिवचनात्सर्गा-
दिभुवां हिरण्यगर्भादीनामीश्वरानुगृहीतानां कल्पान्तरीयपदार्थ-
सम्बन्धानुसन्धानोपपत्तेश्च तत्सम्बन्धस्यानादित्वनिश्चयात्तद्विरो-
धात्तस्य सर्गकालेऽपि कृतकत्वं वक्तुमशक्यमित्याशयेनाह—

अनादिवृद्धव्यवहारलक्षणे

कथं प्रमाणे परिपन्थिनि स्थिते ॥

गवादिशब्दे समयोऽनुमास्यते

डवित्थशब्दादिवदेतदुच्यताम् ॥ २५४ ॥

अनादिवृद्धेति । वृद्धव्यवहारो लक्षणं लिङ्गं यस्य पदार्थ-
सम्बन्धानादित्वानुमानस्य तत्तथोक्तम् ॥ २५४ ॥

किं च सर्वपदानां तदर्थेषु सङ्केतकर्तारि मानाभावाच्च
तदसिद्धिः, तथाहि, स न तावत्प्रत्यक्षेण सिद्धयति, अननुभवात्,
इतरथा तद्विप्रतिपत्त्यनुपपत्तेः, नाप्यनुमानेन, तस्य सोपाधिकत्वेन
दूषितत्वात्, उपमानं तु सादृश्यादिव्यवस्थितवस्तुविषयं तत्र न
शङ्कनीयम्, नाप्यागमेन, सर्वपदार्थसम्बन्धानां केन चित्सङ्के-
तितत्त्वप्रतिपादकवचनादर्शनात्, नाप्यर्थापत्त्या, तेन विनानुपपद्य-
मानवस्तुनोऽभावात्, इदानीं तनपदार्थसम्बन्धव्यवहारस्यानादिवृद्ध-
व्यवहाराधीनताया उपपादितत्वात् । तस्माद्भावसाधकप्रमाणेष्वे-
कस्याप्यभावात्तत्सद्भावो दुर्लभः प्रत्युत भावसाधकमानपञ्चका-
नुदयरूपाभावमानात्तदभाव एवेति निश्चीयत इत्याह—

सतः प्रमाणाभिमतेषु पञ्चसु

प्रमाणमक्षादिषु किं चिदक्षियते ॥

नहीह सम्बन्धरि तेन तस्य चः

खपुष्पकल्पत्वमभावमानतः ॥ २५५ ॥

सत इति । भावस्येत्यर्थः । सप्तमी निर्धारणार्था, तेन मानपञ्चकानुदयेन, एतत्त्वभावमानत इत्येताद्विशेषणम्, तृतीयार्थे च तसिः ॥ २५५ ॥

ननु रात्रौ विद्यमानान्यपि कानि चिद्वस्तूनि कथमपि नोपलभ्यन्ते, एवं दिवसेऽपि तारकादीनि, तद्वत्सतोऽपि सङ्केतयितुरनुपलम्भोपपत्तेस्तावता कथं तदभावासिद्धिरित्याशङ्क्य दृष्टान्ते पूर्वं पश्चादुपलम्भेन तदभावायोगात्तदोपलम्भप्रतिबन्धकवशादेव तदनुपलम्भो युक्त इत्याह—

पुरोपलब्धो विषयो न दृश्यते

यदा प्रमाणैरिह भावगोचरैः ॥

तदा तु तत्रानुपलब्धिकारणं

किमप्यभावादपरं हि मृग्यते ॥ २५६ ॥

पुरोपलब्ध इति । एतच्च पश्चादुपलभ्योपलक्षणम्, अनुपलब्धिकारणं तत्प्रयोजकम्, उपलब्धिप्रतिबन्धकमिति यावत् । किमपि दृष्टमदृष्टं वा ॥ २५६ ॥

सर्वप्रदसङ्केतकर्तरि तु कदापि भावप्रमाणस्य कस्याप्यनुदयात्तदभावाविश्वयोऽवश्यभावीति सदृष्टान्तमाह—

अत्यन्तानुपलब्धवस्तुनि पुनर्यः पञ्चकानुद्भवस्तस्याभावनिमित्तकः स न पुनस्तत्रापरं कारणम् ॥

अन्विच्छन्ति मनीषिणो न हि शशोऽदृष्ट्वा विषाणास्तितां तत्रादर्शनकारणान्तरपरा हेत्वन्तरान्वेषिणः ॥ २५७ ॥

अत्यन्तोति । तस्यात्यन्तानुपलब्धवस्तुनः समानपञ्चकानुद्भवः, स एव तत्रेति परामृश्यते, अदृष्टेति छेदः, तत्र शशो, अदर्शनस्य शृङ्गादर्शनस्य, कारणान्तरपरा अभावातिरोक्तिप्रयोजकार्थिनः सन्तुस्तज्ज्ञासवो न हीति सम्बन्धः ॥ २५७ ॥

किं चादौ सङ्केतकर्त्रा तानि तानि पदानि स्वमुखेनोच्चार्य
 श्रावयित्वा तेषां तत्तदर्थविशेषेषु स्वकृतसाङ्केतिकसम्बन्धो ज्ञापनी-
 यः । न च त्रिना शरीरमुच्चारणादि सम्भवति । न च सङ्केत-
 कर्तृत्वादेव शरीरमपि तस्यानुमीयत इति वाच्यम् । तथापि ना-
 नाशरीरे मानाभावाद् दृष्टानुरोधेन तस्यैकमेव शरीरं भवद् भवे-
 त् । न चैकेन शरीरेण सर्वासु शब्दव्यवहारभूमिष्वतीवोच्चनी-
 चासु गिरिनदीसमुद्रादिभिर्दुर्गमासु युगपत् क्रमेण वा कश्चित्कथं
 गन्तुमलम् , अगच्छन्वा तत्तद्देशवासिनः स्वकृतं साङ्केतिकं
 सम्बन्धं ग्राहयेत्, तदग्रहे च तेषां शाब्दव्यवहारो न स्यादित्य-
 भिप्रेत्याह—

विषमदुर्गमदेशसहस्रगः

कथमिवैष नरः समयक्रियाम् ॥

सकलशब्दतदर्थनिवेशिर्नी

वद विधातुमलं स्वयमेकलः ॥ २५८ ॥

विषमेति । नरदृष्टान्तानुमितस्य नरसाम्यमभिप्रेत्यैष नर
 इत्युक्तम् ॥ २५८ ॥

किं च लोके सङ्केतयिता श्रुतेन शब्दान्तरेण कं चिदर्थं नि-
 दिश्यायं दित्य इति व्यवहर्तव्य इति सङ्केतं कुरुते, सर्गाद्यकाली-
 नानां जनानां तु स्तनन्धयकल्पानामेकत्रापि पदे व्युत्पत्त्यभा-
 वात्तान्प्रति पदान्तरेणार्थविशेषनिर्देशायोगादज्ञाते तस्मिन्पदवि-
 शेषस्य सङ्केतोऽशक्यो ग्राहयितुमिहाह—

अपि च किं चिदपि प्रतिपादकं

न हि यदा पदमस्ति जगन्मुखे ॥

अनभिधाय पदं न तदा कथं

समयमेष करिष्यति शङ्करः ॥ २५९ ॥

अपि चेति । जगन्मुखे सर्गाद्यकाले । शङ्कर आनुमा-

निक ईश्वरः ॥ २५९ ॥

नन्वव्युत्पन्नान्प्रति गोघटादिकमङ्गुल्यादिव्यापारविशेषरूपाभिनयेन निर्दिश्य तत्र गवादिपदानां सङ्केत ग्राहयिष्यतीश्वर इति शङ्कामनूयापवदति—

अभिनयेन करिष्यति चेदयं

समयमेतदतीव हि दुर्घटम् ॥

न हि पदार्थसहस्रविमिश्रिते

गवि तदाऽभिनयात् समयो भवेत् ॥ २६० ॥

अभिनयेनेत्यादिना । हिशब्दसूचितं हेतुमाह—न हीति । गवादेर्नानाविधावयवगुणक्रियासामान्यादिभिः सङ्कीर्णत्वादभिनयेनाप्येकतरनिर्धारणायोगाद् गवादिपदानामर्थविशेषे सवन्धो दुर्वोधः, शब्दार्थविशेषयोरुपस्थितावपि तयोर्वाच्यवाचकभावरूपसम्बन्धविशेषोऽपि दुरवबोधः, तन्निरूपकाभावादिति भावः ॥ २६० ॥

किं च शब्दानुगते वस्तुनि शब्दसङ्केतस्य परस्पराश्रयोपातेन ग्रहीतुमशक्यत्वान्मानान्तराधिगतेऽर्थे तदग्रहो वक्तव्यः, ततश्च धर्माधर्मस्वर्गनिरयदेवतादिपदार्थानां मानान्तरायोग्यत्वात्तेषु सङ्केतग्रहासम्भवात्तेषां पदानामवबोधकत्वं स्यादित्याह—

अपि च लौकिकमानवलाश्रया-

दधिगते विषये समयो भवेत् ॥

अनुपलब्धसत्त्वकदेवता-

प्रभृतिकार्थगतः समयः कुतः ॥ २६१ ॥

अपि च लौकिकेति । स्पष्टार्थान्यक्षराणि ॥ २६१ ॥

किं च सङ्केताधीनव्यवहारस्य तत्कर्तृस्मरणं व्यापकं दृष्टं गवादिशब्दार्थसम्बन्धव्यवहारे तु तदभावान्नायं सङ्केताधीन इत्याह—

अपि च कर्तुरनुस्मरणं भवेद्

यदि चकार पुमान् समयं गिराम् ॥

न खलु कर्तृगबुद्धिबलं विना

व्यवहृतिर्भवान् व्यवहर्तरि ॥ २६२ ॥

अपि च कर्तुरिति । तस्य व्यापकत्वं विपक्षबाधक-

प्रदर्शनेनोपपादयति-न खल्विति । सङ्केतकर्तुरास्तत्त्वस्मरणं

तदधीनव्यवहारस्य मूलम् । इतरथा प्रतारकादिकृतत्वाशङ्कया

तदधीनव्यवहारो न स्यादित्यर्थः ॥ २६२ ॥

उक्तां व्याप्तिमुदाहरणनिष्ठतया विशदयति—

न खलु पाणिनिपिङ्गलसंज्ञया

व्यवहरन्ति तयोः स्मरणं विना ॥

पदपदार्थपरस्परसङ्गतिं

निरमिमीत ततो न जगद्गुरुः ॥ २६३ ॥

मतिमतां प्रवरो वृषभध्वजः

कणभुगादिमुनिप्रवरः प्रभुः ॥

ननु धरादिजगद्रचनाबला-

दनुमितोऽनवखण्डितशक्तिकः ॥ २६४ ॥

न खल्विति । पाणिनिकृता वृद्धिरादैजित्याद्या, पिङ्गल-

कृता धी श्री स्त्रीमित्याद्या । ननु कार्यलिङ्गकानुमानादेव स्वतः

सर्वज्ञः सर्वशक्तिरीश्वरः सिध्यति, स एव स्वेच्छया कायव्यूहं

कृत्वोत्तममध्यमवृद्धभावं प्राप्य स्वप्रयुक्तपदेभ्यः स्वकृतसङ्केतानु-

सारेण व्यवहरति स्म, तत्कालीनास्तद्व्युत्पन्ना जनास्तद्व्यवहा-

रदर्शनादेव तस्मिन्प्रवर्तकज्ञानमनुमाय तत्तद्विषयेषु व्यवह्रियमाण-

वस्तुषु सामान्यतो विशेषतश्चावापोद्वापाभ्यां पदसम्बन्धं ज्ञात्वा

स्वयमपि तथैव व्यवहरन्तोऽन्येष्वपि तद्व्यवहारं प्रवर्तयन्तीति क-

ल्पयतां पण्डितानां सङ्केतकर्तुरनुस्मरणमिहाप्यस्तीति शङ्कां नि-

राकुर्वन्प्रकृतं निगमयति सार्द्धेन-पदपदार्थेत्यादिना ।

इदमत्राकूतम्, न तावत्कार्यलिङ्गकानुमानात्सर्वज्ञसिद्धिः, पक्षीकृताङ्कुरादिमात्रगोचरज्ञानवतस्ततः सिद्धात्रापि तस्य सर्वगो-
चरज्ञानासिद्धेः, क्षितिगिरिसागरादीनां कार्यत्वमेवामिदं कुतस्त-
त्कर्तृसिद्धिः, न च तेषां सावयवत्वेन कार्यत्वमनुमीय-
त इति वाच्यम् । अवयवारब्धत्वरूपसावयवत्वस्याप्यसिद्धेः,
नापि मध्यमपरिमाणत्वं तत्कार्यत्वे लिङ्गम्, महत्त्वस्येवाप्रयोजक-
त्वात् । नन्वङ्कुरादिकार्यानुमितं ज्ञानं लाघवादेकं नित्यं च सि-
ध्यद् विनिगमकाभावात्सर्वगोचरं सिध्यतीति तद्वतः सर्वज्ञत्वसि-
द्धिरिति चेन्न, लाघवादेव कृतिमात्रवतस्तत्कर्तृत्वसम्भवेन त-
द्गोचरज्ञानस्यैवासिद्धिप्रसङ्गात् । न च ज्ञानेच्छयोरपि प्रत्येकं
कारणत्वेन सिद्धौ तयोर्नित्यत्वसर्वविषयत्वादेरपि लाघवादेव
सिद्धेर्नित्यकृत्याश्रयस्य सर्वज्ञत्वादिसिद्धिरिति वाच्यम् । तथा
सति शरीरेन्द्रियादेरपि प्रत्येकं कारणत्वेन सिद्धौ तस्यापि नित्य-
त्वादिप्रसङ्गात्, तस्याप्यङ्गीकारे च न ह वै सशरीरस्य सतः
प्रियाप्रिययोरपहतिरस्तीति श्रुतेर्भोगायतनस्यैव शरीरत्वाच्च तद्वत्
ईश्वरस्य संसारोऽपरिहार्यः स्यात् । न तस्य कार्यं करणं च वि-
द्यते अकायमव्रणमित्यादिश्रुतिविरोधाच्च नेश्वरस्य वास्तवशरी-
राद्यङ्गीकारः कर्तुं शक्यः, शरीरादेस्तत्त्वावच्छेदेनानित्यत्वाव-
धारणात्तद्विरोधान्नित्यशरीराद्यनुमानमशक्यमिति चेन्न, तर्हि ज्ञा-
नेच्छाकृतीनामपि लाघवेन ज्ञानत्वाद्यवच्छेदेनानित्यत्वावधारणा-
त्तद्विरोधात्तन्नित्यत्वमप्यनुमातुं दुर्लभमिति कुतः सर्वज्ञत्वादिसि-
द्धिः, सुप्तप्रवृद्धन्यायेन कल्पान्तरीयशब्दार्थसम्बन्धव्यवहारप्रव-
र्तकेषु हिरण्यगर्भादिषु श्रुतिस्मृत्याद्यवगतेषु सत्सु नेश्वरस्य का-
यव्यूहादिकल्पनया तत्प्रवर्तकत्वकल्पनमुचितम् । तत्कल्पनेऽपि
त्वदुक्तरीत्या कल्पान्तरीयशब्दार्थसम्बन्धव्यवहारप्रवर्तकत्वमेवेश्व-

रस्य कल्प्यतां नापूर्वसङ्केतादिकरणमपि, कल्पनागौरवापातात्, तस्मात्सर्वपदार्थसम्बन्धसङ्केतकर्तारि मानाभावान्मोहमात्रादेव तदभ्युपगम इत्यानुमानिकेश्वरे परपरिकल्पितं जगद्गुरुत्वादि वर्णितरीत्या दुर्घटमित्यभिप्रायेण जगद्गुरुरित्यादीनि तद्विशेषणान्यनूदि-
तानि ॥ २६३ ॥ २६४ ॥

सिद्धान्तेऽपि नामरूपात्मकप्रपञ्चस्येश्वरजन्यत्वोपगमात्कथं तन्निराकरणमित्याशङ्क्यास्माभिः कूटस्थसच्चिदानन्दैकरसस्य परमात्मनः शास्त्रवशान्मायया विचित्रजगदभिव्यक्तिहेतुत्वाङ्गीका-
रात्तेन मानान्तरेणार्थमुपलभ्य रचितत्वाभावाद्देदस्यापौरुषेयतया स्वतः प्राप्ताण्यसिद्धिरित्याशयेनाह—

आपि तु वैदिकवाङ्मनसातिगा-

नुदितलुसच्चिदेकरसात् प्रभोः ॥

अभवदानकदुन्दुभिन्नन्दना-

दमतिपूर्वमिदं सकलं जगत् ॥ २६५ ॥

अपि त्विति । वैदिकश्चासौ वाङ्मनसातिगश्चासावनुदि-
तालुसच्चिदेकरसश्च तस्मादिति विग्रहः । तस्यैवावतारित्वप्रख्याप-
नायानकदुन्दुभिन्नन्दनादित्युक्तम् । तस्य सर्वज्ञत्वादि यद्यपि
श्रुत्यादिसिद्धमस्ति, तथापि वेदाद्यभिव्यक्तौ न तत्प्रयोजकमित्य-
मतिपूर्वमित्युक्तम् ॥ २६५ ॥

कार्यालङ्ककानुमानात्पराभिमतसर्वज्ञेश्वरासिद्धावप्युपदेशलि-
ङ्गकानुमानात्तत्सिद्धिरिति वदंस्तदङ्गभूतां व्याप्तिं तावदर्शयति—

ननु लौकिकवचसां नरमतिपूर्वकरचना

परिदृश्यत इति वैदिकवचसामनुमिनुमः ॥

वचनं श्रुतिशिरसामपि नरधकृतरचनं

वचनत्वत इव लौकिकजननिर्मितवचनम् २६६

नन्वित्यादिना । वैदिकवचसां नरमतिपूर्वकरचनानुमि-

नुम इति विपरिणतानुपङ्गः । इदानीं तदनुमानमाह—वचनमित्यादिना । श्रुतिशिरसामिति वैदिकमात्रस्योपलक्षणम्, वैदिकवचसामित्युपक्रमादिवशब्दोऽन्ते योजनीयः ॥ २६६ ॥

तथाप्यसर्वज्ञमतिपूर्वकत्वमादायार्थान्तरतया न सर्वज्ञेश्वरसिद्धिरित्याशङ्क्य वेदार्थस्य भूतभविष्यदादिरूपस्यापरिमितस्य धर्माधर्मादिरूपस्य च स्वतः सर्वज्ञत्वं विना मानान्तरैर्ज्ञातुमशक्यत्वात्तदधीनजीविपूर्वकरचनाया वेदे बाधाद्वाक्यत्वहेतोः पक्षधर्मताबलात्स्वतः सर्वज्ञ एव वेदरचनाकर्तृत्वेन सिध्यतीत्याह—

न च मादृशजनधीकृतरचनं श्रुतिवचनं
भवितुं क्षममिति वैदिकरचनाबलमिषतः ॥

अनुमीयत इह शूलभृदिति चेदिदमशुभं

न हि वैदिकवचसामभिभवनास्पदमनुमा २६७

न च मादृशेति । इतिहेतौ । अस्मदाद्यशक्यरचनस्यापि वेदस्यानादित्वसम्भवात्कर्त्रपेक्षैव नेत्याशङ्क्यासप्रणीतत्वाभावे तदप्रमाण्यशङ्काया दुर्निवारत्वात् न तत्प्रामाण्यायास्ररचितत्वं वक्तव्यमित्यभिप्रेत्याह । वैदिकेति । वैदिकवाक्यरचनासामर्थ्यव्याजेन स्वतः सर्वज्ञादिरूप ईश्वरोऽनुमीयते इत्यर्थः । दूषयति—इदमशुभमिति अनुमितेश्वरज्ञानस्य मूलाभावेऽप्यनादित्वात्प्रामाण्यं यथोपेयते तद्वत्तस्यापि पूर्वोक्तविधयाऽपौरुषेयस्यानादितयाऽनास्रप्रणीतत्वादिशङ्काशून्यस्य स्वतः प्रमाणत्वोपपत्तेः कृतं तत्कर्तृमर्षज्ञत्वादिसाधयितुम्, अलमित्यादिकल्पनयेत्यर्थः । वेदस्यापौरुषेयत्वप्रतिपादकश्रुतिविरुद्धं चेदनुमानं स्वयमेवाप्रमाणं सद्देदपौरुषेयत्वादि न साधयितुमलमिसाह । न हीति ॥ २६७ ॥

कासौ श्रुतिर्वेदस्यापौरुषेयत्वप्रतिपादिकेति वीक्षायामाह—

ब्रह्म स्वयम्भु परमात्मपदस्य वेदो

निःश्वासकल्प इति चापरमामन्ति ॥

वाक्यं तदस्य मतिपूर्वकताऽनुमानं
सद्यो निरस्यति न चेदपवाधितं स्यात् ॥२६८॥

ब्रह्मेति । वेद इत्यर्थः । परमेष्ठिब्रह्मण इति पूर्ववाक्ये हि-
रण्यगर्भस्यापि वेदादेव विद्याप्राप्तिमभिधाय वेदस्यापि लौकिक-
वाक्यवन्मानान्तराधीनार्थत्वशङ्कानिरासाय ब्रह्म स्वयम्भु न केन
चिद्रचितमिति श्रुतिः स्पष्टमेव वेदापौरुषेयत्वमाह । तथाऽस्य म-
हतो भूतस्य निःश्वसितमेतद्यद्वेद इत्यादिश्रुतिरप्युपक्रमोपसंहा-
राभ्यां पुरुषनिःश्वासवद्वेदानां मतिपूर्वकतां निराकुर्वती तेषां म-
तिपूर्वकत्वानुमानं बाधते, तदबाधे स्वप्रामाण्यायोगादित्यर्थः । ॥२६८॥

न केवलमृगवेदादिरूपशब्दप्रपञ्चस्यैवामतिपूर्विका सृष्टिः, किं
तु इष्टं हुतं प्राशितं पायितमयञ्च लोकः परश्च लोकः सर्वाणि
च भूतान्यस्यैवैतानि सर्वाणि निःश्वसितानीति श्रुतेः सर्वस्यैव
कार्यजातस्य जन्मादयः सर्वे विकारा निःश्वासवदमतिपूर्वका एव
ततश्च परेषां कार्यलिङ्गकानुमानमपि श्रुतिविरुद्धार्थत्वादप्रमाण-
मित्याह—

सृजति रक्षति संहरति प्रभुः

सकलमेव निविश्य नियच्छति ॥

अमतिपूर्वमिति श्रुतिशासने

चद कथं मतिपूर्वकताऽनुमा ॥ २६९ ॥

सृजतीत्यादिना । निविश्य चिदाभासद्वारा सम्बन्धं प्रा-
प्य । नियच्छति नियमयति ॥ २६९ ॥

ननु मन्त्रायुर्वेदवत्तत्प्रामाण्यमाप्तप्रामाण्यादित्युक्तेः कथमाप्तो-
क्तत्वमन्तरेण वेदप्रामाण्यमित्याशङ्क्य किमाप्तोक्तत्वं तस्यानुमानि-
कं तद्विधायकश्रुतिगम्यं वा, नाद्यः, तस्य निरस्तत्वादित्यभिप्रेत्य
द्वितीये त्वप्रमाणंतया शङ्कितश्रुत्या तदसिद्धेस्तत्प्रामाण्यमादौ ज्ञा-

तव्यम्, ततश्च परस्पराश्रयापातादेकमपि न सिध्येदित्याह—

आप्तोक्तत्वप्रत्यये मानभावा

वेदस्यास्य ज्ञायते मानभावे ॥

विज्ञाने सत्यासपूर्वत्वसिद्धि-

रित्यन्योन्यापाश्रयत्वप्रसङ्गः ॥ २७० ॥

आप्तोक्तत्वेति । स्पष्टोऽर्थः ॥ २७० ॥

वेदस्याप्तप्रणीतत्वाभावे तदुत्पत्तिविद्यायाः कथं प्रामाण्यसिद्धि-
रित्याशङ्क्य किं सिद्धिशब्दोदिता तज्ज्ञप्तिः पर्यनुयुज्यते तत्सत्ता
वा नाद्यः, वेदस्यापौरुषेयत्वसाधनेनानाप्तप्रणीतत्वादिनिबन्धना-
प्रामाण्यशङ्कानवकाशात्, तदुत्पत्तिविद्या यदा गृह्यते तदा प्रमाण-
त्वेनैव गृह्यते इति ज्ञानस्य प्रामाण्यज्ञप्तौ स्वतस्त्वसिद्धिरित्याशयेनाह—

तस्मादेषा स्वप्रयुक्तप्रमाण-

भावज्ञाना विदविद्याभ्युपेया ॥

प्रामाण्यं स्यात् स्वप्रयुक्तं च तस्या

वस्तुस्थित्या ज्ञप्तिवन्नान्यतस्तत् ॥ २७१ ॥

तस्मादेषेति । न द्वितीयः, अपौरुषेयवेदस्याप्रामाण्यप्रयो-
जकाभावात्तदुत्पत्तिज्ञानप्रामाण्यस्य ज्ञानजनकमात्रप्रयोज्यत्वेन हे-
त्वन्तरानपेक्षत्वादुत्पत्तावपि स्वतस्त्वसिद्धेरिति तज्ज्ञप्तिदृष्टान्तेनाह ।
प्रामाण्यमिति । वस्तुस्थित्या वस्तुस्वभावेन, एतदज्ञानविजृ-
म्भिततत्प्रामाण्यस्य परतस्त्वकल्पनमिति भावः ॥ २७१ ॥

एवं वेदोत्पत्तिप्रमाया उत्पत्तिज्ञप्तयोः स्वतस्त्वमुक्ता तद्वदेव चै-
तन्याभिव्यक्तिरूपफलेऽपि हेत्वन्तरानपेक्षत्वलक्षणं स्वतस्त्वमाह—

ज्ञप्त्युत्पत्त्योर्यद्वदेव प्रवृत्ता-

वस्या युक्ता मानता स्वप्रयुक्ता ॥

वेदोत्थाया बुद्धिवृत्तेर्न हीय-

मुत्पद्यान्यत् संविदे काङ्क्षनीति ॥ २७२ ॥

ज्ञप्त्युत्पत्त्योरिति । प्रवृत्तौ फलजन्मनि । विद्योत्पत्ति-
नान्तरीयकतया तत्फलसिद्धेस्तत्रान्यापेक्षा न घटत इत्याह—न
हीति । संविदे अभिव्यक्तचिते ॥ २७२ ॥

ननु वेदपौरुषेयत्वानुमानविरोधेन तन्निःश्वसितत्वादिश्रुतिरे-
वान्यथानीयतामित्याशङ्क्य निरपेक्षत्वे सत्युत्तरभावित्वाच्छुनेः प्र-
चलत्वाद्गणितन्यायेन वेदस्य पुरुषस्यैव पूर्वकत्वासंभवाच्च तदनुमान-
स्यैवाभासत्वमुपेयमित्युक्तानुवादपूर्वकं निगमयति—

विश्वं विष्णोरुत्थितं नामरूपं

निःश्वासादिप्रख्यमित्याह वेदः ॥

यत्तत्तथ्यं वर्त्मना वर्णितेन

तस्मान्मिथ्या पौरुषेयानुमानम् ॥ २७३ ॥

विश्वमिति । यदाह वेदस्तत्तथ्यमिति सम्बन्धः ॥ २७३ ॥

एवं वाक्यत्वलिङ्गकानुमानं निराकृत्य वेदस्य ब्रह्मपरिणा-
मत्वे तद्विवर्त्तत्वे वा पौरुषेयत्वेनाऽनपेक्षत्वस्येति चोद्यस्या-
पि बुद्धिपूर्ववर्चितत्वाभावादिनोक्तं परिहारं निगमयति—

परिणामविवर्त्तयोरतः

परिकल्पतावपि वेदगोचरः ॥

न च चोद्यलवोऽपि विद्यते

कथितेनैव पथाऽनपेक्षतः ॥ २७४ ॥

परिणामेति । अत इत्येतद्विद्वदिति—कथितेनेति ॥ २७४ ॥

एवं तत्त्वंपदलक्ष्यशुद्धवस्तुप्रदर्शनाय नामरूपात्मकप्रपञ्चस्य
ब्रह्मविवर्त्तत्वमुक्त्वा तत्प्रसङ्गागतां वेदपौरुषेयत्वशङ्कां निराकृत्ये-
दानीं तत्त्वंपदवाच्ययोर्होपोपादेयविभागप्रदर्शनाय पदद्वयवाच्या-
र्यान्निर्दिशति द्वयेन—

उपाधिर्मौपाधिकमान्तरं चि-

दाभासनं चित्प्रतिबिम्बकं च ॥

चिद्विम्बमेव चतुरः पदार्थान्
विविच्य जानीहि तदर्थभाजः ॥ २७५ ॥

उपाधिमित्यादिना । चिदाभासस्य सत्यत्वं स्फटिकलौ-
हित्यवदुपाधेर्वाहिर्भावश्च व्यावर्त्तयितुमौपाधिकमान्तरमिति विशे-
षणद्वयम् । तदर्थभाज इत्यत्रार्थशब्दो भावप्रधानः । तत्पदवाच्य-
त्वलक्ष्यत्वोपेतानित्यर्थः ॥ २७५ ॥

तथा त्वमर्थेऽपि चतुष्टयन्तद्
विवेचनीयं निपुणेन भूत्वा ॥

मतिश्चिदाभासनमेवमस्यां
विम्बन्तदीयं प्रतिविम्बकं च ॥ २७६ ॥

यथा तत्पदार्थचातुर्विध्यं तथा त्वमर्थेऽपीत्यर्थः । तदुपाध्या-
दिरूपम् । विवेचनीयमित्युक्तं विशदयति । मतिरित्यादिना ।
मतिरन्तःकरणम् ॥ २७६ ॥

तत्पदवाच्यत्वेनोक्तोपाध्यादिचतुष्टयस्वरूपं विशेषतो द-
र्शयति—

उपाधिरज्ञानमनादिसिद्ध-

मस्मिंश्चिदाभासनमिद्वरत्वम् ॥

तदन्विता चित् प्रतिविम्बकं स्या-

दुदीर्यते शुद्धचिदेव विम्बम् ॥ २७७ ॥

उपाधिरिति । अज्ञानगतचित्प्रतिविम्ब एवेश्वर इति म-
तेनाज्ञानरूपोपाधेरपि तत्पदवाक्यताभिमतता, चित्प्रतिविम्बस्या-
ज्ञानसंसर्गयुक्तजगत्कारणत्वमीश्वरत्वमित्युच्यते, तच्च चित्प्रति-
विम्बे चिदाभासव्यवहारालम्बनम्, तस्यौपाधिकत्वेन मिथ्या-
त्वात्, उक्ताभासान्विता च चितिः स्वप्राधान्येन चित्प्रतिविम्ब-
मिति कथ्यते, वस्तुतः उपाधिसंसर्गादिरहिता शुद्धचिदेव विम्ब-
मित्युच्यत इत्यर्थः ॥ २७७ ॥

त्वंपदवाक्यमप्युपाध्यादिचतुष्टयस्वरूपं विशेषेण दर्शयति—

॥ २०५ ॥ उपाधिरन्तःकरणं त्वमर्थे

जीवत्वमाभासनमत्र तद्वत् ॥

तदन्विता चित् प्रतिबिम्बमेव-

मनन्वितां तामिह बिम्बमाहुः ॥ २७८ ॥

उपाधिरन्तःकरणमिति । प्रमातृत्वादिदशायामेव त्वमि-
सभिलापदर्शनात्तस्य चान्तःकरणोपाधिकत्वात्तदपि त्वंपदवाक्य-
मध्यपातीति भावः । जीवत्वं लिङ्गोपाधिकं कल्पितसंसारित्वं
तस्य स्वरूपेण मिथ्यात्वादाभासत्वम् । तद्वत् तत्पदवाक्यनिवि-
ष्टेवरत्ववत् । तदन्वितेत्याद्युक्तार्थम् ॥ २७८ ॥

एवं पदद्वये वाक्यार्थविभागमुक्त्वा तत्र मिथ्याभूतमर्थं वि-
हाय सत्यभूतेऽर्थे पदद्वयज्जहदजहल्लक्षणया पर्यवस्यतीत्यभिप्रेत्य
तद्वत्तसत्यमिथ्याविभागमाह—

उपाधिना सार्द्धमुपाधिजन्य-

मौपाधिकं सर्वमवेहि मिथ्या ॥ २७९ ॥

भागं मृषा चित्प्रतिबिम्बकेऽपि

बिम्बं पुनः सत्यमशेषमेव ॥ २७९ ॥

उपाधिनेति । अद्वितीयासङ्गप्रकाशचिदात्मनि वास्तवाज्ञा-
नासम्भवात्तत्तावन्मिथ्या । एवं तत्कार्यमन्तःकरणं तदुभयोपा-
धिकमीश्वरत्वज्जीवत्वं चेत्येतत्सर्वज्ञानाधीनसत्ताकत्वात्स्वरूपतो
मिथ्येति निर्द्धारयेत्यर्थः । चित्प्रतिबिम्बे ततो विशेषमाह । भाग-
मिति । चित् एव चिदाध्यासविशिष्टतया चित्प्रबिम्बपदाभिलष्य-
त्वात्तत्र विशेषणांशमेवाज्ञानं मिथ्येत्यवेहीत्यनुषङ्गः । बिम्बस्वरूपे
तु न भागस्यापि मृषात्वं तस्य निर्भागशुद्धचिन्मात्रत्वात्, प्रति-
बिम्बगतसत्यचिद्भागस्यापि तन्मात्रत्वात्तत्स्वरूपमशेषं सत्यमेवा-
वेहीत्याह । बिम्बमिति । एवं च तत्त्वंपदाभ्यां मिथ्याभूतमर्थं

विहाय सत्यभूतशुद्धचिन्मात्रमेकदेशलक्षणयोपादाय सामानाधिकरण्यबलेन तदभेदं प्रतिपादयत्तद्वाक्यमखण्डार्थमिति भावः ॥ २७९ ॥

तत्त्वंपदवाच्ययोरुक्तचातुर्विध्यमलौकिकत्वादसम्भवीति शङ्कां निराकुर्वन्नुपाध्यादिचतुष्टयं लोकेऽपि प्रसिद्धमित्याह —

अप्पात्रमप्पात्रगतत्वमेव-

मप्पात्रगोऽप्पात्रगताद् बहिश्च ॥

दिवाकरो दिव्यवतिष्ठमानो

न शक्यतेऽपोहितुमिद्धतेजाः ॥ २८० ॥

अप्पात्रमिति । सजलं शरावादीत्यर्थः । अप्पात्रगतत्वं प्रतिबिम्बे कल्पितधर्मजातोपलक्षणार्थम् । तदन्वयी दिवाकरप्रतिबिम्बोऽप्पात्रगोऽप्पात्रगताद्बहिस्तदुपाधितद्धर्मसंसर्गरहितः । तत्र हेतुर्दिवि आकाशेऽवतिष्ठमानः यथावत्प्रकाशमानः, तत्रापि हेतुरिद्धतेजा इति । तस्याप्पात्रगतत्वादिकल्पितधर्मजातस्याभासपदवेदनीयस्य मिथ्यात्वेन हेयत्वेऽपि स तु स्वरूपेण वस्तुभूतो न हेय इत्यर्थः ॥ २८० ॥

ननु दृष्टत्वादेव दिवाकरे भवतुक्तो विभागः, न तु परमात्मनि, तथा दर्शनाभावादिसाशङ्क्य यथा ह्ययं ज्योतिरात्मा विवस्वान् एक एव हि भूतात्मा भूतेभूते व्यवस्थित इत्यादिशास्त्राद्विम्बप्रतिबिम्बादिदृष्टान्तेनात्मैकत्वप्रतिपादनादुक्तप्रकारेण तदुपपादनीयं न त्वन्यथा कर्तुं शक्यमित्याह—

पुरं पुरस्थत्वमथो पुरस्थं

पुराद् बहिः शुद्धमवस्थितञ्च ॥

तथा परं ब्रह्म सुसूक्ष्मयाऽपि

धिषा निराकर्तुमशक्यमेव ॥ २८१ ॥

पुरमित्यादिना । अज्ञानमन्तःकरणं च पुरम्, पुरस्थत्वं चिदाभासः, पुरस्थं चित्प्रतिबिम्बम् । तथा पुराद्बहिरवस्थितमतः

शुद्धचिद्विम्बस्वरूपं परं ब्रह्म चोक्तविधया निराकर्तुमशक्यमित्यर्थः ॥ २८१ ॥

न नूक्तविभागाङ्गीकारे ब्रह्मणो दिवाकरस्येव सद्वयत्वं स-
विशेषत्वं च स्यादित्याशङ्क्य तत्रोक्तविभागस्यानिर्वचनीयाज्ञान-
मूलकत्वेन मिथ्यात्वात्तदपोहेनैव महावाक्यप्रमितशुद्धविम्बस्व-
रूपेऽखण्डचिदेकरसे नोपाधितोऽपि विशेषः सम्भावितो दूरस्थ एव
स्वाभाविको विशेष इति परिहरन्नुपपादितं निगमयति—

न स्थानतोऽप्यस्ति परस्य तस्माद्

विशेषयोगः परमार्थरूपः ॥

स्वतः पुनर्दूरनिरस्तमेव

परस्य तत्त्वस्य विशेषवत्त्वम् ॥ २८२ ॥

न स्थानत इति । तस्मादित्यादौ योज्यम् ॥ २८२ ॥

किं च समन्वयाध्याय एव सकलवेदान्तानामद्वितीयाखण्डै-
करसे ब्रह्मणि तात्पर्यस्य न्यायतः प्रतिपादनात्तद्विरुद्धं वास्तवं
सद्वयत्वादिकं तत्र न शङ्कनीयमित्याह—

श्रुतेश्च तात्पर्यमखण्डरूपे

परे पुरस्तादुपवर्णितं च ॥

ततोऽपि तस्याद्वयरूपतोऽन्य-

द्रूपान्तरं कल्पयितुं न शक्यम् ॥ २८३ ॥

श्रुतेश्चेति । रूपान्तरं चेतनमचेतनं च ॥ २८३ ॥

ब्रह्मणो जगत्कारणत्वनियन्तृत्वादिप्रतिपादकभेदश्रुतिविरो-
धाद्वैपरीत्यं किं न स्यादित्याशङ्क्य तदौर्बल्ये हेतुं तावदाह—

भेदश्रुतिस्त्वन्यपरा समस्ता

समस्तवेदेषु न तत्पराऽसौ ॥

अतत्परा तत्परवेदवाक्यै-

र्विरुद्ध्यमाना गुणवाद एव ॥ २८४ ॥

भेदश्रुतिरिति । अरूपदेव हि तत्प्रधानत्वादिति सूत्र-
कारेणैव ब्रह्मणो निर्विशेषत्वस्याभेदश्रुतीनां तत्परत्वस्य च नि-
र्धारितत्वाद् भेदस्यान्यतः सिद्धत्वादपुरुषार्थत्वान्निन्दितत्वात्त-
त्रोपक्रमादितात्पर्यालङ्घनाभावाच्च तच्छ्रुतिरतत्परेत्यर्थः । कल्पित-
त्वमाह—अतत्परेति । न विधौ परः शब्दार्थ इति न्यायेन तत्प-
रश्रुतेरन्यथा नयनायोगात्तद्विरुद्धाऽतत्परतया दुर्बला भेदश्रुतिरेव
लक्षणया ब्रह्मप्रशंसापरा कल्पनीयेत्यर्थः ॥ २८४ ॥

किं चाभेदश्रुतेः स्वार्थपरत्वेन प्रधानत्वात्तत्सन्निधिपठित-
भेदश्रुतिस्तद्गुणभूता न तद्वाधिका किं तु तदनुगुणतया सा
नेतव्येति वक्तुं दृष्टान्तं तावदाह—

न ह्यर्थवादा विधिभिर्विरुद्धा

विध्यर्थसङ्कोचकरा भवन्ति ॥

किं तु प्रधानानुगुणं यदेषा-

मालम्बनं तत् खलु कल्पनीयम् ॥ २८५ ॥

न ह्यर्थवादा इति । तर्हि तेषां निरालम्बनत्वं तदीप-
नेसाह । किं त्वित्यादिना । प्रधानानुगुणं विधेयप्रशंसारू-
पम् ॥ २८५ ॥

प्रधानविरोध्यर्थवाद एव नास्ति यो दृष्टान्तो भवेदित्याश-
ङ्क्य तमुदाहृत्य तत्रोक्तमर्थं दर्शयति—

यथा ह्यजक्षीरविधेः समीपे

यज्जर्तिलादेः परिकीर्तनं तत् ॥

प्रधानसङ्कोचभयादपास्य

स्वमर्थमासिद् गुणवाद एव ॥ २८६ ॥

यथा हीति । जर्तिलयवाग्वा जुहुयाद् गवीधुग्यवाग्वा वा
न ग्राम्यान् पशून् हिनस्ति नारण्यानित्यनेन प्राणिर्हिसारहित-
तयारण्यतिल्लादिद्रव्यकोऽपि होमः प्रशस्त इत्युक्त्वा, अग्रे ख-

ल्लाहुरनाहुतिर्वै जतिलाश्च गवीधुकाश्चेति तन्निन्दापूर्वकमजक्षीरेण
जुहोतीति विशिष्टहोमविधानात्तत्परतयेदं सर्वमेकं वाक्यम् । तत्र
यद्यर्थवादगतजतिलादिद्रव्यं विधेयं स्यात्तदा प्रधानवाक्यविहिता-
जक्षीरस्य विकल्पापत्त्या तद्विध्यर्थसङ्कोचः स्यात् । तदयुक्तं गु-
णानुरोधेन प्रधानसङ्कोचायोगात् । तस्मात्सर्वदोषरहिततयाज-
क्षीरहोमः प्रशस्त इत्येवं तत्स्तुतिं जतिलेखाद्यर्थवादो लक्षणया
बोधयतीत्यर्थः ॥ २८६ ॥

उक्तदृष्टान्ते प्रधानानुरोधेनार्थवादस्यान्यथा नयने सतीहा-
प्यद्वैतब्रह्मप्रकरणे पठ्यमानसृष्ट्यादिवाक्यार्थवादोऽपि प्रधानावि-
रोधाय लक्षणया ब्रह्मप्रशंसापरो नेय इत्याह—

एवं सतीहापि विरुध्यमानं

वचो यदद्वैतपरैर्वचोभिः ॥

तदस्तु गौणं यदि वा परस्य

मायाप्रसूतद्वयवादि मुख्यम् ॥ २८७ ॥

एवं सतीति । गौणं गुणकीर्तनपरं स्तावकमिति यावत् ।
प्रकारान्तरेण तदविरोधमाह—यदि वेति । परस्य मायातत्प-
सूतद्वयवादि सन् मुख्यमस्त्वित्यर्थः ॥ २८७ ॥

सृष्ट्यादिवाक्यं हि इन्द्रो मायाभिः पुरुरूप ईयत इत्यादिना
समभिव्याहारान्मायिकं सृष्ट्यादि बोधयन्निषेध्यसमर्पणेन निषेध-
वाक्यशेषभूतमिति तदीयमुख्यार्थस्वीकारेऽपि न वास्तवाद्वैतविरो-
धिता तस्येति चतुर्थचरणार्थमेव विशदयति—

भेदश्रुतिः कल्पितमेव भेद-

मालम्ब्य मुख्यार्थवती भवित्री ॥

अतत्परा तत्परवाक्यभङ्ग-

स्त्वितोऽन्यथा याति विना निमित्तम् ॥ २८८ ॥

भेदश्रुतिरिति । सृष्ट्यादिवाक्यस्य मायिकद्वैतविषयत्वे

कथं तत्त्वावेदनरूपं प्रामाण्यम्, तदभावे वा कथं तत्त्वावेदकब्रह्म-
वाक्येनैकवाक्यतेयाशङ्क्य तस्य निष्प्रयोजने स्वार्थे तात्पर्याभावान्नि-
षेध्यसमर्पणेन निषेधवाक्यैकताद्वारेण तात्त्विकाद्वयब्रह्मपरत्वात्तत्र
तत्त्वावेदनप्रामाण्योपपत्तिरित्याशयेनाह—अतत्परेति । किमित्ये-
वं प्रणाड्या सृष्ट्यादिवाक्यस्याद्वितीयब्रह्मणि तात्पर्यं कल्प्यते
साक्षात्स्वार्थ एव तत्किं न स्यादित्याशङ्क्य तथा सति शेषविरोधः
स्यात्, सचान्यादयः नपधानाद् गुणो यत इति स्थितेरित्यभि-
प्रेत्याह—तत्परवाक्येति । आयाति आपतेत् । भेदश्रुतेरभेद-
श्रुतिवदुपक्रमोपसंहारैकरूप्यादिलिङ्गाभावात्तस्यास्तत्परत्वं निर्नि-
मित्तम् । अतत्परश्रुतिविरोधात्तत्परश्रुतिभङ्गोऽपि निर्निमित्त इ-
त्याशयेन विना निमित्तमित्युक्तम् ॥ २८८ ॥

एवमद्वैतप्रकरणगतभेदश्रुतेरतत्परतया मायिकद्वैतविषयत्वेन
वा तदविरोधं तत्परद्वैतश्रुतेरुपपाद्योपासनाप्रकरणगतभेदश्रुतेर-
प्यतत्परत्वात्कर्मकाण्डवन्मायिकविषयत्वं वदंस्तद्विरोधोऽपि नैव
भिप्रेत्याह—

यदपि किं चिदुपासननिष्ठिताद्

वचनतः प्रतिभाति परात्मनः ॥

सकलगन्धरसादिमयं वपु-

स्तदपि कल्पितभेदसमाश्रयम् ॥ २८९ ॥

यदपीति । उपासनाप्रकरणपाठानुपपत्त्या उपासनां विधाय म-
नोमयः प्राणशरीरो भारूपः सत्यमङ्गल्य आकाशात्मा सर्वकर्म
सर्वकामः सर्वगन्धः सर्वरस इत्यापोदिनास्यसमर्पणात्तद्वाक्यमुपा-
स्तिविधिपरं न वस्तुपरम् । उपासनं च वाचं धेनुमुपासीतेत्या-
दाविचारोपितोपास्यरूपमादायाप्युपपद्यत इति निर्गुणश्रुतिबलादु-
पेयमिति न ततोऽपि वस्तुतः सविशेषत्वमित्यर्थः ॥ २८९ ॥

ननु सगुणवाक्यबलान्निर्गुणवाक्यमेव प्रशंसापरतया प्राकृत-
 गुणाभावविषयतया वाऽन्यथा नीयनामित्याशङ्क्य सगुणवा-
 क्यानामुक्तविधयाऽन्यपरत्वेन दौर्बल्यान्निर्गुणवाक्यानां तु स्वार्थ-
 पराणां प्रबलत्वाद् दुर्बलानुरोधेन प्रबलस्यान्यथा नयनं न क-
 स्यापि संमतमित्याह—

न खलु निर्गुणवस्तुपरं वचः

सगुणवाक्यविरोधानिमित्ततः ॥

स्वविषयादपसारयितुं बला-

दतिबलिष्ठपदान्वयमिष्यते ॥ २९० ॥

न खल्विति । निमित्ततो बलादिति संबन्धः । न ताव-
 न्निर्गुणवाक्यं ब्रह्मप्रशंसापरतया नेतुं शक्यम्, सर्वगुणनिषेधेन
 स्तोत्रापरपर्यायप्रशंसायाः कर्तुमशक्यत्वात्, वस्तुनः सगुणस्य
 गुणप्रतिषेधे निन्दाया एव प्रतीतेश्च । नापि तत्प्राकृतगुणाभावपर-
 मिति वक्तुं शक्यम् । सर्वेषां गुणानां प्राकृतत्वेन विशेषणायो-
 गात् । न च सर्वगन्धः सर्वरस इत्यादिवचनैरप्राकृतगुणसिद्धे-
 र्विशेषणोपपत्तिरिति वाच्यम् । तत्र गुणानामप्राकृतत्वाप्रतीतिः,
 पृथिव्यादिगतगन्धादिभिरेव तत्कारणब्रह्मणः सर्वगन्धादिमन्वे-
 नोपास्तिविधिसम्भवे तदतिरिक्ताप्राकृतगुणकल्पनायोगाच्च, इ-
 तरथा सर्वशब्दात्तत्राप्राकृतदुर्गन्धादिरपि भवेत् । तस्मात्केवलो
 निर्गुणश्चेत्यादिवाक्यमन्यथा नेतुमशक्यम् । तदिदमभिप्रेत्योक्त-
 मतिबलिष्ठपदान्वयमिति ॥ २९० ॥

निर्गुणवाक्यानां तत्परत्वादन्यथा नेतुमशक्यत्वाच्च तद-
 नुरोधेन सगुणवाक्यानामारोपितद्वैतविषयत्वे सति तत्पदवाच्ये
 भागत्यागलक्षणयोपादेयस्वरूपं दर्शयन्पदार्थशोधनमुपसंहरति—
 तस्मात्तत्परवेदवाक्यगतिभिर्न्यायेन चात्मप्रभं
 सर्वद्वैतविवर्जितं विगलितध्वान्तं शिवं शाश्वतम् ॥

प्रत्यग्रूपमरूपगन्धरसकं तच्छब्दवाच्यं स्थितं
वाक्यार्थान्वयि लक्षितं भगवतो विष्णोः पदं गृह्यताम् ११
तस्मात्तत्परेति । प्रवृत्तिर्गतिशब्दार्थः । उपाधीनामौपा-
धिकानां च मिथ्यात्वसाधको न्यायो न्यायेनेत्युक्तः, शिवं सुखै-
कतानम् । तस्य परोक्षत्वं निवारयति — प्रत्यग्रूपमिति । अरू-
पगन्धरसकमिति शङ्क्यमानसमस्तगुणराहित्योपलक्षणार्थम् । उ-
क्तरूपस्य तत्पदलक्षितत्वे हेतुर्वाक्यार्थान्वयीति ॥ २९१ ॥

निर्गुणवस्तुबोधादेव परपुरुषार्थलाभात्तदेव वेदान्तगम्यमि-
त्यत्र कठश्रुतिं प्रमाणत्वेनोदाहरति—

अशब्दमस्पर्शमरूपमव्ययं

तथाऽरसं नित्यमगन्धवच्च यत् ॥

अनाद्यनन्तं महतः परं ध्रुवं

निचायनीयं पदमिदं हरेः ॥ २९२ ॥

अशब्दमिति । अव्ययम् उपक्षयरहितम् । नित्यं सदा ।
महतः समष्टिबुद्धिरूपहिरण्यगर्भात् । ध्रुवं कूटस्थम् । निचाय्य तं
मृत्युमुखात्प्रमुच्यत इति मन्त्रगतचतुर्थचरणस्य तात्पर्यार्थमाह—नि-
चायनीयमिति ॥ २९२ ॥

जीवजगदीश्वराणां शुद्धब्रह्ममात्रत्वात्तदेव ससमभिप्रेत्य तत्र
श्वेताश्वतरमन्त्रमुदाहरति—

भोक्ता भोज्यं प्रेरितारं च मत्वा

सर्वं प्रोक्तं त्रिविधं ब्रह्ममेतत् ॥

जीवेशानौ सृज्यमानं जगच्च

शुद्धं ब्रह्मेत्याह वेदान्तवाक्यम् ॥ २९३ ॥

भोक्तेति । द्वितीयार्थे प्रथमा । मत्वा युक्तितोऽसत्यतया
निश्चित्य । ब्रह्ममिति च्छान्दम् । अथ वा मे मया तत्रिविधं सर्वं
ब्रह्म प्रोक्तमिति मन्त्रदृशो वचनम् । अस्य मन्त्रस्य तात्पर्यार्थ-

माह-जीवेशानाविति ॥ २९३ ॥

ननु ब्रह्मविदानोति परमिति वचनात्तत्पदलक्ष्यसत्यज्ञानान-
न्दानन्तात्मकब्रह्मबोधादेव सत्यादिवाक्यसिद्धान्मोक्षसंभवात्कृतं
तत्त्वमादिवाक्यैरिति तत्राह—

पदार्थबोधेन कृतार्थता न ते

मतिः परोक्षा हि पदार्थगोचरा ॥

अतो महावाक्यनिबन्धनैव धी-

रबोधविच्छेदकरी भविष्यति ॥ २९४ ॥

पदार्थबोधेनेति । अविद्यायामन्तरे वर्तमानाः अनीशया
शोचाति मुह्यमान इत्यादौ संसारस्यात्मनि ब्रह्मभावाज्ञानाधीन-
त्वश्रवणात्समूलस्य संसारस्यापरोक्षाध्यासरूपत्वादात्मनो ब्रह्मा-
भेदसाक्षात्कारं विना तन्निवृत्त्ययोगात्सत्यादिवाक्यजनितबोधस्य
प्रत्यगभिन्नब्रह्मगोचरत्वाभावेन परोक्षत्वात्तदवगतब्रह्मानन्त्यस्य
वियदादिवज्जीवस्वरूपबाधयाप्युपपत्तेस्तद्वलेनापि तदभेदसाक्षा-
त्कारायोगादात्मानं चेद्विजानीयादयमस्मीति पुरुषः य एव
वेदाहं ब्रह्मास्मीति स इदं सर्वं भवतीत्यादिश्रुतौ प्रत्यगभिन्नब्रह्म-
बोधस्यैव मोक्षहेतुत्वश्रवणाच्च तज्जनकमहावाक्यैर्विना कृतार्थत्वा-
योगात्तद्वैयर्थ्यं न शङ्कनीयमित्यर्थः ॥ २९४ ॥

तथापि समानार्थकमहावाक्यबाहुल्यं वृथेत्याशङ्क्य नियमा-
ध्ययनसंस्कृतमहावाक्यस्यैव फलवत्प्रमितिहेतुत्वमिति विशेषज्ञा-
पनाय सर्वशास्त्रासु महावाक्यानि पठ्यन्ते इत्यभिप्रेत्याध्ययनानि-
यमसंस्कृतमहावाक्यमेवाप्रतिबद्धसाक्षात्कारहेतुरित्याह—

स्वाध्यायधर्मपठितं निजवेदशास्त्रा-

वेदान्तभूमिगतमादरपालितं च ॥

संन्यासिना परदृशा गुरुणोपादिष्टं

साक्षान्महावचनमेव विमुक्तिहेतुः ॥ २९५ ॥

स्वाध्यायेति । ब्रह्मचर्यगुरुशुभूषाद्यङ्गानुष्ठानपूर्वकमधीनमित्यर्थः । तत्र नियमाध्ययनप्राप्तये पुनर्विशिनाष्ट । निजवेदेति । स्वशास्त्राध्ययने नियमविधानात्तन्मध्यपातिमहावाक्यमपि तथैवाध्येतव्यमित्यर्थः । नियमेनाधीतमपि विस्मृतं चेन्न फलायेत्याशयेनाह—आदरेति । आचार्यवान् पुरुषो वेदेति वचनात्तत्स्वयमेव विचारितं न फलवदित्याशयेनाह—सन्न्यासिनेनेति । ब्रह्मनिष्ठायाः सन्न्यासिन एव संभवादेवमुक्तम् । साक्षाद्विमुक्तिहेतुरित्यन्वयः, विमुच्यतेऽनेनेति विमुक्तिस्तत्त्वसाक्षात्कारः ॥२९५॥

ननु कथं महावाक्यात्तत्त्वसाक्षात्कारोदयः, शब्दस्य परोक्षधीहेतुत्वनियमादित्याशङ्क्य किं मानान्तराधीनस्तत्त्वसाक्षात्कार इत्यभिप्रेतमुत महावाक्यात्परोक्षधीमात्रोत्पत्तेस्तत्साक्षात्कार एव नेति विकल्प्याद्यमपवादति ।

नावेदविद्धि मनुते पुरुषं बृहन्त-

मित्याह वेदवचनं कथमन्यथैतत् ॥

वाक्यान्तरं च कथमाह पुमांसमेनं

साटोपमौपनिषदत्वाविशेषणेन ॥ २९६ ॥

नावेदविदिति । अवेदविदः परमात्मनि मतिनिषेधात्तस्य मानान्तरायोग्यत्वप्रतिपत्तेस्तत्तत्साक्षात्कारः कथं स्यादित्यर्थः । न द्वितीयः, तं त्वौपनिषदं पुरुषं पृच्छामीति श्रुत्या पुरुषस्यौपनिषदत्वविशेषणेनोपनिषदेकप्रमाणकत्वावगतेरपरोक्षब्रह्मात्मनि परोक्षज्ञानस्य प्रामाण्यासम्भवाच्छब्दजन्यस्यापि ज्ञानस्यापरोक्षविषयत्वेनापरोक्षत्वसम्भवाच्च तत्रोपनिषद्भिः साक्षात्कार एव युक्तः, इतरथोक्तश्रुतिः कदर्थिता स्यादित्याशयेनाह—वाक्यान्तरमिति । साटोपमौपनिषदात्माभिज्ञेन सह तदनभिज्ञस्य त्रिवादानर्हताप्रकटनमाटोपस्तत्साहितं यथा स्यात्तथेत्यर्थः ॥२९६॥

ननु नावेदविदित्यनेन वेदमात्रस्यौपनिषदमित्यनेन औपनि-

षन्मात्रस्य ब्रह्मात्मनि प्रामाण्योक्तेः कथं महावचनमेव विमुक्तिहे-
तुरित्युक्तमित्याशङ्क्य वेदोपनिषत्पदाभ्यां महावाक्यस्यैवाभिधा-
नान्न विरोध इत्याह ।

उपनिषदिति वेद इत्यपीदं

समभिवदन्ति महावचो महान्तः ॥

फलवदवगतिः स्यादन्तरेणैतदेकं

वचनमिति न शक्यं वक्तुमित्यादरोऽस्मिन् २९७

उपनिषदिति । वेदशब्दास्तावद् वेदयतीति व्युत्पत्त्याऽ-
नवगतब्रह्मात्मतत्त्वावेदकमहावाक्यस्यैव वाचकः, योगवृत्त्यैव प्रवृ-
त्तिसम्भवे रूढेरकल्पत्वात् । उपनिषच्छब्दो यद्यपि वक्ष्यमाणव्यु-
त्पत्त्याऽविद्यानिवर्तकतत्त्वधीनाचकस्तथाऽपि तद्धेतुमहावाक्यं लक्ष-
णया तदर्थो न वेदान्तमात्रमिति तत्त्वविदां व्यवहार इत्यर्थः ।
ननु वेदयतीतिव्युत्पत्तेर्वेदमात्रे संभवात्कथं महावाक्यमेव वेद इति
तेषामादर इति तत्राह । फलवदिति । फलवती परमपुरुषार्थहेतु-
भूताऽवगतिस्तत्त्वसाक्षात्कार एकमेकत्वगोचरमेतद्वचनं महावाक्य-
मन्तरेणापि स्यादिति वक्तुं न शक्यमिति यस्मात्तस्मात्तेषां महा-
वाक्ये वेद इत्यादर इत्यर्थः । एकस्मिन्नपि श्लोके पूर्वोत्तरार्द्धयो-
र्भिन्नत्वाच्छब्दोभेदो न दोषाय, तन्ननिरूपणचित्त्वाद्वा छन्दो-
भेदो नालोचित इति द्रष्टव्यम् ॥२९७॥

वृद्धप्रसिद्ध्या वेदोपनिषत्पदयोर्महावाक्यविषयत्वे सिद्धे फलिमाह-

उपनिषदिति शब्दो वेदशब्दश्च तस्मा-

च्छ्रुतिशिरासि निविष्टो योज्यतामत्र वाक्ये ॥

अपरमखिलमस्यैवाङ्गभूतत्वहेतो-

रिह समभिनिविष्टं तद्भिरो वाच्यमासीत् ॥२९८॥

उपनिषदिति शब्द इति । तस्मादित्येतदादौ योज्यम् ।

श्रुतिशिरासि औपनिषदं पुरुषमिति नावेदादिति च वाक्य इ-

त्यर्थः । अत्र वाक्ये प्रकृते महावाक्ये । कथं तर्हि महावाक्यव्य-
तिरिक्तपदसंदर्भेऽपि लोकवेदयोर्वेदोपनिषत्पदप्रयोग इत्याशङ्क्य
तत्र साक्षात्परम्परया वा महावाक्यशेषत्वाच्छेषिणाऽभेदोपचारात्त-
त्रापि तत्पदप्रवृत्तिरित्याह-अपरमिति । वाच्यं विषय इति
यावत् ॥ २९८ ॥

महावाक्यमेव तत्त्वसाक्षात्कारहेतुरित्यत्र श्रुतं लिङ्गमाह—
पित्रा तत्त्वमसीतिबोधनमनु स्पष्टं विजज्ञाविति
छान्दोग्ये यदवोचदेतदिह नो लिङ्गं भवेज् ज्ञापकम् ॥
सर्वत्रैव महागिरामुपनिषच्छब्दो भवेद् ग्राहको
वेदश्चायमतोऽन्यदस्य निकटं तेनात्र वेदादिगतीः ॥ २९९ ॥
पित्रेति । छान्दोग्ये पष्ठे नवमे पर्याये तत्त्वमसि श्वेतकेतो
इत्येतदनन्तरं तद्दास्य विजज्ञावित्यनेनास्य पितुरूपदेशात्तदुपादिष्टं
तत्त्वं विजज्ञौ विस्पष्टं साक्षादेव ज्ञातवानित्युक्तत्वान्महावाक्यमे-
वाविद्यानिवर्तकबोधहेतुरिति गम्यते, इतरथा तदुक्तिवैयर्थ्यादि-
त्यर्थः । लिङ्गमित्येतद्विवरणं ज्ञापकमिति । महावाक्यानामेव फल-
वत्प्रमितिहेतुत्वे फलितमाह-सर्वत्रेति । अत इत्यादौ योज्यम् ।
वेदो वेदशब्दः । अन्यत्र वेदादिपदप्रयोगस्य गतिमुक्तां स्मारय-
ति । अन्यदिति ॥ २९९ ॥

ननु वार्तिककारैरत्र चोपनिषच्छब्दो ब्रह्मविद्यैकगोचर इत्यु-
पक्रम्य उपनीयेममात्मानं ब्रह्मापास्तद्वयं यतः निहन्त्यविद्यां त-
ज्जं च तस्मादुपनिषद्भवेदित्यादिना ब्रह्मविद्यैवोपनिषत्पदवाच्ये-
त्युक्तत्वात्कथम्महावाक्यं तदर्थं इत्याशङ्क्य तदुक्तमप्यङ्गीकरोति—

उपनिषद्वचसा परमात्मधीः

सहजशक्तिवशेन निगद्यते ॥

तदुपचर्य महागिरि वर्त्तते

निकटभावपेक्ष्य तु मुख्यगतीः ॥ ३०० ॥

उपनिषद्ब्रूवचस्येति । अवयवगतशक्तिः सहजशक्तिपदार्थः । कथं तर्हि महावाक्यं तदर्थस्तत्राह । उपचर्योति । महावाक्यस्योपनिषत्पदवाच्यतत्त्वधीहेतुत्वेन तदभेदोपचाराल्लक्षणया वा तदर्थतेत्यर्थः । तर्हि महावाक्यमुपनिषत्पदस्य मुख्योऽर्थ इति कथमुक्तमित्याशङ्क्य तस्य मुख्यार्थभूतधीहेतुतया तदपेक्षया तत्सन्निधानात्तदुक्तिरित्याह—निकटभावमिति ॥ ३०० ॥

ननु महावाक्यस्यावान्तरवाक्यस्य चोपनिषत्पदवाच्यत्वाभावे समाने कथं तत्रोपनिषत्पदस्य मुख्यामुख्यत्वव्यवस्थेत्याशङ्क्य वाच्यार्थेन साक्षात्संबद्धे महावाक्ये मुख्यवदुपस्थापकत्वात् तस्य मुख्यत्वव्यपदेशोऽन्यत्र तु तदभावादमुख्यत्वव्यपदेश इत्याशयेन निकटभावमपेक्षयेत्युक्तं विवृणोति—

उपनिषद्ब्रचनाभिहितात्मधी-

निकटवर्त्ति महागिरि मुख्यवत् ॥

॥ उपनिषद्ब्रचनं तदवान्तरे

वचसि गौणवदत्र विवक्ष्यते ॥ ३०१ ॥

उपनिषद्ब्रचनमिति । अत्र लोकवेदयोः ॥ ३०१ ॥

महावाक्यस्यैव कथं तत्त्वधीनैकव्यमितिशङ्कायां पित्रा तत्त्वमसीत्यादिनोक्तं स्मारयन् फलितमाह—

यतो महावाक्यत एव पुत्रो

विजज्ञिवानस्य पितुः सकाशात् ॥

इति श्रुतं तेन स एव वेद-

स्तथा च सैवोपनिषच्च सिद्धा ॥ ३०२ ॥

यत इति । स सैवेति महावाक्यं परामृष्य विधेयापेक्षया लिङ्गान्तरनिर्देशः ॥ ३०२ ॥

एवं नावेदविव तं त्वोपनिषदं पुरुषमिति श्रुतिबलाच्छ्रौतलिङ्गबलाच्च महावाक्यमेव फलवत्पमितिहेतुरित्युपपादितमनुग्रह

फलितं महावाक्यवैयर्थ्यचोद्यनिरासं निगमयति—

विना महावाक्यमतो न कश्चित्

पुमांसमद्वैतमवैति जन्तुः ॥

ततः पदार्थावगमान्न मुक्ति-

र्घटिष्यते तस्य परोक्षभावात् ॥ ३०३ ॥

विना महावाक्यमिति । पुमांसं शोधितत्वमर्थम् । अद्वै-
तं ब्रह्माभिन्नम् । तस्य केवलपदार्थावगमस्य ॥ ३०३ ॥

ननु तत्त्वमादिमहावाक्यस्यैव मुक्तिहेत्वपरोक्षधीहेतुत्वात्ते-
नैवालं किं सत्यं ज्ञानमिसाद्यवान्तरवाक्येन परोक्षधीहेतुना, तत-
स्तदर्थो दृष्टा निरूपित इति नेत्याह—

पदार्थबोधं परिहृत्य वाक्यं

न शक्तमात्मानुभवावसानाम् ॥

धियं समानेतुमपेक्षितत्वा-

दतः स यत्नेन निरूपितोऽभूत् ॥ ३०४ ॥

पदार्थबोधमिति । आत्मानुभवावसानाम् आत्मतत्त्वा-
भिव्यक्तिफलां साक्षात्काररूपामिति यावत् । पदार्थधियो वा-
क्यार्थधियो हेतुत्वेनापेक्षितत्वान्न कस्यापि वैयर्थ्यमित्यर्थः ॥ ३०४ ॥

तथापि तत्त्वंपदाभ्यामेव तदार्थावगतेः कृतमवान्तरवाक्यैरि-
त्याशङ्क्य तन्मात्रेण वाक्यार्थान्वययोग्यार्थासिद्धेस्तदर्थशोधका-
वान्तरवाक्यापेक्षया ताभ्यां तादृशार्थोपस्थितेर्नान्तरवाक्यवैय-
र्थ्यमित्यभिप्रेत्य तद्वलावगतौ पदार्थौ निर्दिशति—

तच्छब्दादवगतमद्वितीयमासीत्

प्रत्यक्षं समधिगतं त्वमित्यनेन ॥

प्रत्यक्षं न खलु विना द्वितीयमेवं

नाद्वैतं भवितुमलं विना प्रतीक्षा ॥ ३०५ ॥

तच्छब्दादिति । तयोरपि परस्परं भेदे वाक्यार्थेऽनुपयोगं

मत्वा युक्तितस्तदभेदे सम्भावयति—प्रत्यक्षमिति । अद्वितीय-
ब्रह्मणः सर्वाधिष्ठानतया सर्वान्तरत्वात्तदभेदं विना त्वंपदसमर्पितं
प्रत्यक्षं सर्वान्तरसाक्षिचैतन्यात्मकं न घटते, सर्वान्तराद्वहिर्भूतस्य
सर्वान्तरत्वायोगात् । एवं तत्पदसमर्पितमप्यद्वितीयं वर्णितप्रत्यग-
भेदं विना न घटत इति युक्तितस्तावभिन्नावपि सम्भावितावि-
त्यर्थः ॥ ३०५ ॥

नन्वान्तरवाक्येऽसिद्धयोः प्रत्यगद्वितीययोरुक्तयुक्त्याऽभेदनि-
श्चयसम्भवात् किं महावाक्यैरित्याशङ्क्य युक्तेः सम्भावनाधीहे-
तुतया प्रमाणानुग्राहकत्वेन स्वतो निर्विचिकित्सधीहेतुत्वायोगा-
त्तज्जनितधियस्तदभेदगोचरत्वेऽप्यप्रमाणजन्यतया परोक्षत्वात्तद-
विद्यानिवृत्त्यक्षमत्वाच्च तन्निवर्त्तकनिर्विचिकित्सापरोक्षधीहेतुभूत-
महावाक्यानि भवन्ति तावदर्थवन्तीत्याशयेन यौक्तिकप्रतीतितो
वाक्यजाऽनुभवस्य विशेषमाह—

तर्कप्रतीतिसमयेऽपि तदद्वितीयं
प्रत्यक् परिस्फुरति तत्प्रतिविम्बितं सत् ॥
वेदान्तवाक्यजनिताद्वयबुद्धिभूमि-
निष्ठं पुनः स्फुटतरं भवतीति भेदः ॥ ३०६ ॥

तर्कप्रतीतिरिति । तत्प्रतिविम्बितं प्रत्यक्षवत्तस्यां स्वाका-
रार्पकं सत् स्फुरति न त्वपरोक्षवदनावृतमित्यर्थः । भेदो
विशेषः ॥ ३०६ ॥

नन्वेकमेव शुद्धं वस्तु पदार्थज्ञाने यौक्तिकज्ञाने वाक्यजन्य-
ज्ञाने च प्रतिविम्बितं सत् स्फुरति चेत् तत्र स्फुटत्वास्फुटत्ववि-
शेषः कुत इत्याशङ्क्य तदभिव्यञ्जकज्ञाननिष्ठयोग्यतारूपस्वाभा-
व्यतारतम्यनिवन्धनः स इति सदृष्टान्तमाह—

अधममध्यमशुद्धिनि दर्पणे
परमशुद्धिनि चाननमात्मनः ॥

तरतमक्रमतः प्रतिभासते
 तदिव तत्त्वमिह प्रतिपत्तिषु ॥ ३०७ ॥
 अधमेति । दर्पणे शुद्धिवैमल्यम् । क्रमतो व्यवस्थातः ।
 तदिव आज्ञनवत् । तत्त्वमात्मतत्त्वम् । इह आसु ॥ ३०७ ॥
 ननु शोधितयोस्तत्त्वमर्थयोः परस्परावैलक्षण्यलिङ्गेनाभेदा-
 नुमानसम्भवाच्चस्य प्रमाणत्वेन निश्चायकत्वार्त्तिक महावाक्येने-
 त्यत आह—

एकदेशमुपलभ्य धर्मिण-
 श्रैकदेशमपरं विजानते ॥
 धर्मिधीव्यवधिकारणादतो
 नानुमा ह्यनुभवाय वस्तुनः ॥ ३०८ ॥

एकदेशमिति । धर्मिणः पक्षस्य व्याप्यविशिष्टरूपैकदेश-
 दर्शनात्तद्व्यापकविशिष्टैकदेशान्तरं सर्वत्रानुमिन्वते, तदुक्तं शव-
 रस्वामिना, एकदेशदर्शनादेकदेशान्तरे बुद्धिरनुमानमिति, ततश्च
 तदर्थस्य पक्षीभूतस्य परोक्षत्वेन तद्धीद्वारोत्पद्यमानानुमितेरपि त-
 द्विशेषणाभेदगोचरायाः परोक्षत्वेन तदपरोक्षानुभवत्वाभावात्त-
 त्तदविद्यानिवृत्तेस्तन्निवर्तकाखण्डवस्तुसाक्षात्काराय तत्त्वमादि-
 वाक्यमर्थवदित्यर्थः ॥ ३०८ ॥

एवं महावाक्यानामर्थवत्त्वं निरूप्य पदार्थशोधनप्रकरणमुप-
 संहरति—

एवं तावत्तत्त्वमर्थो विशुद्धौ
 बोद्धव्यं चेदन्यदप्यस्ति पृच्छ ॥
 यद्यद् बुद्धं तत्तदादाय तिष्ठे-
 र्धचाबुद्धं तत्र चाधत्स्व चेतः ॥ ३०९ ॥

एवं तावदिति । वाक्ये निर्गुणनिष्ठिते च तिखिले न्या-
 यादियत्तामतिरित्यत्र संक्षिप्तं तृतीयपादार्थं प्रपञ्चयितुं तत्प्रज्ञा-

यानुमार्ते ददाति । बोद्धव्यमिति । यद्यदिसाद्युक्तार्थम् ॥३०९॥

यद्यपि द्वैतसत्यत्वादिनिरासेनाद्वयं वस्तु तत्पदलक्ष्यं निरूपितं त्वंपदलक्ष्यमपि सर्वोपप्लवराहितं विज्ञानघनरूपं प्रत्यङ्मात्रमित्युक्तम् , तथापि तदुभयवाचकपदानां नानाशाखागतानामेकत्रोपसंहारेण तल्लक्ष्येयत्तानिर्द्धारणं विनाऽभेदरूपवाक्यार्थे सर्वतो निर्विचिकित्सानुभवायोगात्तत्त्वमादिवाक्यात्तादृशानुभवाय तद्गतपदार्थवाचकजातेयत्ताबुभुत्सया शिष्यप्रश्नमवतारयति—
बुद्ध्वा तत्त्वंपदार्थाविनुभवाविषयं कर्तुंकामस्तदैक्यं वाक्याद्वाक्यार्थनिष्ठाच्छ्रुतिशिरासिगतादञ्जसा तत्त्वमादेः॥
तच्छेषापन्नमस्मिञ्छ्रुतिशिरसि वचो जातमन्यद्यदस्ति तस्येयत्ताबुभुत्साकुलितनिजमतिः पृच्छति स्मैष भूयः॥

बुद्ध्वा तत्त्वमित्यादिना ॥ ३१० ॥

प्रतिपित्सितेऽवगते भूयः कथं प्रश्न इत्याशङ्क्य तद्वीजं सकारणं दर्शयति—

अद्याप्यवान्तरवचः परिमाणबोध-

वैकल्यमास्ति मम तेन महावचोऽपि ॥

वाक्यार्थबुद्धिमनुमूतिफलावसानां

नोत्पादयत्यहरहः श्रुतमप्यशक्ते ॥ ३११ ॥

अद्यापीति । अशक्तेरुक्तकारणेन शक्तिप्रतिबन्धादित्यर्थः ॥ ३११ ॥

इदानीं प्रश्नस्वरूपं प्रकटयति—

विधिमुखेन परस्य निवेदकं

वचनजातमवान्तरसंज्ञितम् ॥

यदपि भेदनिषेधमुखेन त-

त्परिमितिं प्रतिपादय मे प्रभो ॥ ३१२ ॥

विधिमुखेनेति । ज्ञानानन्दादिभावस्वरूपसमर्पणेनेत्यर्थः ।

यदित्येतदत्रापि योजनीयम् । निषेधमुखेन परस्य निवेदकमित्यनुषङ्गः । तत्परिमितिं तदुभयेयत्ताम् ॥ ३१२ ॥

कर्मवद्ब्रह्मणोऽपि सर्ववेदान्तप्रत्ययत्वात्तेषु वेदान्तेषु सगुण-
निर्गुणपरत्वविभागं कृत्वा निर्गुणपरेषु तेष्वानन्दादयः प्रधानस्ये-
त्यादिनोक्तन्यायात्स्वशाखागतनिर्गुणवाक्येष्वश्रूयमाणान् पर-
शाखागतेषु तेषुतेषु श्रूयमाणानातन्दानित्यसर्वगतविशुपूर्णामृता-
भयसर्वज्ञेश्वरान्तर्याम्यादिशब्दान् स्वशाखागतसत्यज्ञानानन्तादि-
वाक्येषूपसंहरंस्तदियत्तां स्वयमेव ज्ञास्यसीत्याहाचार्यः—

सकलवेदशिरःसु परात्मधी-

परवचःसु परापरबोधतः ॥

अपुनरुक्तपदान्युपसंहरन्

परिमितिं स्वयमेव तु वेत्स्यसि ॥ ३१३ ॥

सकलेति । सकलवेदशिरःसु परापरबोधतः सगुणनिर्गु-
णपरत्वविवेकेन परात्मधीपरवचःसु अपुनरुक्तपदानीति स-
म्बन्धः ॥ ३१३ ॥

ननु यव सत्यादिवाक्यावगतं वस्तु तदेव किमुपसंहृतान-
न्दादिपदसमभिव्याहारात् प्रतीयते किं वा ततोर्थान्तरमापि, आ-
द्ये तदुपसंहारवैयर्थ्यम्, द्वितीयेत्वखण्डार्थत्वं तस्य न स्यात्, उप-
संहृतपदार्थवैशिष्ट्यस्य ततः प्रतीतिरित्याशङ्क्याह—

अपुनरुक्तपदानि विना यतो

न परिपुष्कलबुद्धिसमुद्भवः ।

अपुनरुक्तपदानि ततस्तत-

स्त्वमुपसंहर तत्त्वबुभुत्सया ॥ ३१४ ॥

अपुनरुक्तेति । अपुनरुक्तानन्दादिपदलक्षितानन्दादिव्य-
क्त्यभिन्नब्रह्मधीः परिपुष्कलबुद्धिशब्दार्थः, सैव हि तस्मिन् तद्वि-
परीताकारसंशयादिविरोधिनी, ततश्च न पदान्तरुपसंहारवैय-

र्थम् । नाप्यखण्डार्थत्वहानिः, ब्रह्मणि सत्यादिपदलक्ष्यभेदबोधे-
ऽपि विशिष्टार्थाबोधकत्वेन तदुपपत्तेरिति भावः ॥ ३१४ ॥

नन्वेवं सति भाववस्तुपरप्रकरणे तस्य प्रियमेव शिरः मोदो-
दक्षिणः पक्षः प्रमोद उत्तरः पक्षः आनन्द आत्मेति प्रियादीनां
शिरआद्यवयवात्मत्वश्रुतेस्तेषामप्यन्यशाखागतब्रह्मवाक्येषूपसंहा-
रः स्यादित्याशङ्क्य तन्निवारणाय मुख्यामुख्यब्रह्मवाक्यविवेकं
कृत्वा तत्र मुख्यब्रह्मवाक्यगतपदानामेवोपसंहारः कार्य इति ता-
वदाह—

कुरु परापरवाक्यविवेचनं

तदनु शब्दसमाहरणं कुरु ॥

प्रियशिरःप्रभृतीनि च यत्नवा-

नुपचितापचितानि परित्यज ॥ ३१५ ॥

कुरु परापरेति । एवं चानन्दमयस्याब्रह्मत्वात्तद्वाक्यगत-
प्रियशिरस्त्वादीनां मुख्यब्रह्मवाक्येषूपसंहारो न कर्तव्य इत्याह—
प्रियशिर इति । तेषामब्रह्मधर्मत्वे लिङ्गं चाह—उपचितेति ।
तत्र प्रियं नामेष्टवस्तुदर्शनमात्राद्य ईप्सस्तोषः, तस्य स्वत्वेन
प्राप्तौ ततोपीपदाधिकः स मोदः, तदुपभोगेन ततोऽप्यधिकः स प्र-
मोदः, तस्मात्सामान्यमात्रमानन्द इति ॥ ३१५ ॥

तेषामुपचितादिरूपत्वेऽपि ब्रह्मधर्मत्वं किं न स्यादित्याश-
ङ्क्यमुपचयापचयौ हि भेद इति सूत्रावयवावष्टम्भेन परिहरति—

उपचितापचितानि न निर्गुणे

प्रियशिरःप्रभृतीनि कदा चन ॥

निपुणधीरपि कश्चन योजये-

दपि तु कोशगुणाः कथिता ह्यमी ॥ ३१६ ॥

उपचितापचितानि न निर्गुण इति । निर्गुणे वस्तु-
नि स्वाभाविकगुणगुणिभावायोगान्न तद्धर्मतेत्यर्थः । तर्हि तेषां

केवलाचेतनेऽप्यसम्भवान्निराश्रयत्वापत्तिरित्याशङ्क्य तेषां सा-
भासबुद्धिधर्मत्वात्तदभेदात्तत्कारणानन्दमयकोशे ते कथिता इत्या-
ह-अपि त्विति ॥ ३१६ ॥

निरूपितमुपसंहरन् वक्ष्यमाणं प्रस्तौति—

इति वचःपरिमाणमुदीरितं

विधिवचःसु निषेधगिरां शृणु ॥

बहु निषेध्यमसूत्रवपि तेन ता-

स्वपि समाहर पूर्ववदेव तत् ॥ ३१७ ॥

इतीति । विधिमुखेन वस्तुबोधवाक्येषूपसंहार्यपदेयतो-
क्तैत्यर्थः । निषेधगिरां परिमाणमित्यनुषङ्गः । निषेधस्य नञर्थ-
स्यैकरूपत्वात्तदुपसंहारो दृष्टेत्याशङ्क्य निषेधप्रतियोगिभेदेन त-
द्भेदात्तदियत्तानिरूपणं कार्यामित्याह—बहु निषेध्यमिति ।
तान्निषेध्यम् ॥ ३१७ ॥

निषेध्योपसंहारो दृष्टेत्याशङ्क्य तदुक्त्यभिप्रेतं विवृणोति—

अपुनरुक्तनिषेध्यनिषेधक-

द्वहुपदाहरणं कुरु तास्वपि ॥

यदि पुनर्न समाहरणं भवेत्

परिमितप्रतिषेधनमायतेत् ॥ ३१८ ॥

अपुनरुक्तोति । ननु प्रतिषेधानामात्मस्वरूपत्वाभावात्तदु-
पसंहरणं दृष्टेत्याशङ्क्य स्थूलादिप्रतिषेधाभावे तत्तदात्मत्वशङ्का-
या दुर्निवारत्वाच्छाखान्तरगतापुनरुक्तप्रतिषेधानुपसंहारे च त-
न्निषेध्यात्मत्वशङ्काया अनिराकरणाच्च सर्वप्रतिषेधोपसंहार आ-
वश्यक इत्याशयेनाह—यदि पुनरिति ॥ ३१८ ॥

ननु सत्यादिवाक्यस्थपदानामप्यनृतादिव्यावृत्तिधीहेतुत्वात्
स्थूलादिनिषेधवाक्यस्थपदानामपि निर्विशेषवस्तुबोधित्वात्कुतो
विधिनिषेधविभाग इत्याशङ्क्य विधिवाक्यस्थपदानां साक्षात्

क्षितभावरूपस्वार्थसमर्पणमर्थात्तद्विरोधिकल्पितरूपव्यावर्तनं चेति
कृत्यद्वयमस्ति निषेधवाच्यस्थपदानां तन्नेति त्रैषस्यात्तद्विभागो-
पपत्तिरित्यभिप्रेत्याह—

विधिवचस्युभयं तु पदेपदे

भवति संग्रहवर्जनरूपकम् ॥

स्वकवपुः परिकल्पितरूपयो-

नं तु निषेधवचःसु तथा मतम् ॥ ३१९ ॥

विधिवचसीति । पदेपदे प्रतिपदम्, स्वकवपुः साक्षात्
स्वसमर्पितसन्निधानन्दादिभावात्मकवस्तुस्वरूपम्, तस्य तत्र क-
ल्पितात्मजडादिरूपस्य च यथाक्रमं संग्रहादिरूपं द्वयं भवतीति
सम्बन्धः ॥ ३१८ ॥

चतुर्थचरणार्थमेव विवृणोति—

यदिह किं चिदबोधसमुद्भवं-

तदखिलं प्रतिषेधति केवलम् ॥

न तु किमप्युपगृह्य परे पदे

भगवतो निविशेत् निषेधगीः ॥ ३१९ ॥

यदिहेति । प्रतिषेधतीत्यत्र निषेधगीरिति योजनीयम्,
किमप्युपगृह्य भावात्मकं किमपि स्वरूपं समर्थं भगवतः
परे पदे बोधिततदर्थं कल्पितनिषेधमात्रेणाधिष्ठाने भावरूपविशे-
षानवगमादिति ॥ ३१९ ॥

विधिनिषेधयोरुक्तवैषम्यमुपसंहरन् केन चिदंशेन साम्य-
मप्याह—

इति विशेष इह प्रतिपादितो

विधिनिषेधगिरीरुभयोरपि ॥

अपुनरुक्तपदाहरणं पुन-

र्विधिनिषेधवचः स्त्रविशेषतः ॥ ३२० ॥

इति विशेष इत्यादिना । स्पष्टोऽर्थः ॥ ३२० ॥
 सर्वेषां निषेधपदानामेकवाक्यत्वमापन्नानां दृश्यमात्रनिषेध-
 पराणामजहलक्षणया श्रुताश्रुतविषयत्वं विधिपदानां तु श्रुतार्थ-
 मात्रस्वरूपं समर्पयतां तदभाव इति वैषम्यान्तरमाह द्वयेन--

श्रुतपदैरुपसंहतिशालिभि-

र्यदवाशिष्टानिषेध्यानिषेधनम् ॥

तदपि पूर्णमिहाभिमतं श्रुतेः

श्रुतपदान्युपलक्षणमेव हि ॥ ३२१ ॥

श्रुतपदैरित्यादिना । पूर्णं समुच्चेतव्यम् । इह श्रुतनि-
 पेधसमूहे । तदुपस्थापकाभावमाशङ्क्याह—श्रुतपदानिति ।
 यद्यपि नेह नानास्ति किं चनेत्यादिना सामान्येन दृश्यमात्र-
 निषेधः श्रुतः, तथापि तं कर्णौ पिघायाशृण्वतेव कतिपयविशेष-
 निषेधकैरस्थूलादिपदैरेव कल्पितसर्वनिषेध उक्तरीत्योपपादित
 इति द्रष्टव्यम् । अथ वा नेतिनेत्यादेरापि लोकमसिद्धदृश्यमात्रनिषे-
 धकत्वादवाशिष्टपरीक्षककल्पितप्रधानमहदहङ्कारपरमाणुद्व्यणुकविशे-
 पसमवायादिप्रतिषेधसंग्रहार्थं श्रुतपदान्युपलक्षणमित्युक्तमित्यवि-
 रोधः ॥ ३२१ ॥

सत्यादिपदानामपि लक्षकत्वं तुल्यमित्याशङ्क्या तेषां स्वार्थै-
 कदेशलक्षकत्वेऽपि श्रुतार्थापरिसागेनाश्रुतलक्षकत्वं नेति वैष-
 म्यमाह--

समुपसंहतशब्दसमन्वितैः

श्रुतपदैर्विधिवाक्यगतैः पुनः ॥

समुपलक्ष्यतया न परात्मनः

किमपि रूपमिहाभ्यधिकं मतम् ॥ ३२२ ॥

समुपसंहतेति । स्पष्टोऽक्षरार्थः ॥ ३२२ ॥

नेतु निषेधकपदैरवाशिष्टनिषेधोपलक्षणावद्विधिपदैरप्यवशि-

दृष्टव्यरूपमुपलक्ष्यतामित्याशङ्क्यावशिष्टरूपस्यैवाभावान्नैवमित्याह—

न खलु संश्रुतसंहतशब्दयो-

रविषयः परमात्मन इष्यते ॥

किमपि रूपममुत्र हि नास्ति नः

॥ किमपि मानमतो न नदस्ति नः ॥ ३२३ ॥

न खल्विति । तस्य निष्प्रमाणत्वे तत्साधकमानाभावे हेतु-
माह—अमुत्रेति । तस्मिन् रूप इत्यर्थः । किमपि शास्त्रं प्रस-
क्षादि वेत्यर्थः । रूपान्तराभावं निगमयति—अत इति । अश्रु-
तप्रतिषेधप्राप्तिमात्रेण तत्प्रतिषेधसंभवात्तदुपलक्षकत्वं प्रतिषेधक-
पदानां युक्तम्, पारमार्थिकब्रह्मरूपस्य तु वेदैकवेद्यतया मानान्त-
रात्तदसिद्धेस्तत्परवेदवाक्यानां च श्रुतस्वरूपबोधनेनैव निराकाङ्क्ष-
त्वान्न तदुपलक्ष्यं रूपान्तरमस्तीति भावः ॥ ३२३ ॥

ननु कर्मकाण्डे प्रधानपरतन्त्रत्वादितिकर्तव्यतानां नाना-
शाखागतानां तत्प्रयुक्तिबलादुपसंहारो युक्तः, ब्रह्माणे तु विधिनि-
षेधपदानामानितिकर्तव्यत्वात्कथं तदुपसंहारसिद्धिरित्याशङ्क्य तथा-
पि तेषां परमात्मप्रतिपत्तिप्रयोजनकत्वेन प्रत्येतव्ये तस्मिन् प्रधाने
गुणभूतत्वाद् च गुणानां च गुणिपरतन्त्रत्वात् स गुणी
प्रधानभूतो यत्रयत्र श्रुतो भवति तत्रतत्र गुणभूतपदजातं पुष्क-
लतत्प्रतिपत्तिप्रयुक्तोपसंहार्यं भवतीत्याशयेनाह—

गुणतया हि पदानि परात्मनो

विधिनिषेधवचः स्ववतस्थिरे ॥

गुणगणो गुणितन्त्रतया गुणी

भवति यत्र हि तत्र भवत्यसौ ॥ ३२४ ॥

गुणतयेति । यत्र गुणी भवति तत्रासौ गुणगणो गुणितन्त्र-
तया भवतीति सम्बन्धः ॥ ३२४ ॥

उपसंहारप्रकारमुपसंहरन् पुनः शिष्यं प्राति प्रश्नायानु-

मति ददाति—

विधिनिषेधवचः परिमाणत-

स्तव मया कथितं नयवर्त्मना ॥

यदपरं तव वस्तु बुभुत्सितं

तदिह नः पुरतः प्रकटीकुरु ॥ ३२५ ॥

विधिनिषेधेति । वचः कथितमिति सम्बन्धः । प्रकटीकुरु प्र-
दनेनेति शेषः ॥ ३२५ ॥

सम्यग्ज्ञानसमीपदूरभवयोर्हेत्वोर्विवेकज्ञतेत्युक्तचतुर्थपादार्थ-
प्रपञ्चयितुं तद्विषयप्रश्नमवतारयति—

अन्तरङ्गबहिरङ्गसाधने

भेदतः कथय तद्बुभुत्सितम् ॥

ज्ञानजन्मन इदं जिघृक्षितं

हेयमेतदिति चोपपत्तिभिः ॥ ३२६ ॥

अन्तरङ्गेति । ज्ञानजन्मन इत्येतत्प्रथमं च योज्यम् । त-
दन्तरङ्गादिसाधनम् । तद्बुभुत्सा निष्प्रयोजनेति शङ्का निवार-
यति—ज्ञानजन्मन इति । जिघृक्षितं ग्रहीतुमिष्टमनुष्ठेयमिति
यावत् । इति यन्मयापाततोऽवगतं तच्चोपपत्तिभिः कथये-
त्यर्थः ॥ ३२६ ॥

किं त्वया कार्यत्वेन साधनमवगतमिति वीक्षायां तदेव
विशदयति—

अन्तरङ्गमपवर्गकाङ्क्षिभिः

कार्यमेव यतिभिः प्रयत्नतः ॥

स्याज्यमेव बहिरङ्गसाधनं

यत्नतः पत्तनभीरुभिर्भवेत् ॥ ३२७ ॥

अन्तरङ्गमिति । अपवर्गो ज्ञानम् ॥ ३२७ ॥

पृष्ठं साधनजातं श्रुतिन्यायानुसारेणैवोच्यते त्वयापि श्रद्धया

३ अध्याये अन्तरङ्गबहिरङ्गसाधननिरूपणम् । ३३३

श्रोतव्यमिति गुरुराह—

उच्यते शृणु विविच्य साधनं

ज्ञानजन्मानि यदूचिवान् गुरुः ॥

अन्तरङ्गबहिरङ्गभेदतः

शब्दशक्तिमनुसृत्य वैदिकीम् ॥ ३२८ ॥

उच्यते इति । गुरुः सूत्रकारः ॥ ३२८ ॥

वैदिकी शब्दशक्तिमनुसृत्यैतद्विवृण्वन् लक्षणभेदेन पृष्ठं साधनभेदं दर्शयति—

यच्छ्रुतं विविदिषोदयाय तत्

सर्वमेव बहिरङ्गसाधनम् ॥

अन्तरङ्गमवगच्छ तत् पुन

र्यत् परावगतिसाधनं श्रुतम् ॥ ३२९ ॥

यच्छ्रुतमिति । यत्परमात्मनो विविदिषासाधनत्वेन विहितं तत्तत्त्वज्ञानं प्रति बहिरङ्गसाधनम्, तच्च तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनेति श्रुतिविहितं निसं वेदानुवचनादि, तस्येह जन्मन्यतीतजन्मानि वा विविदिषार्थतया प्राग्भावित्वेन ज्ञानं प्रति विप्रकर्षाद्बहिरङ्गत्वम्, यत्तु परमात्मसाक्षात्कारोद्देशेनैव विहितं तदन्तरङ्गसाधनम्, तच्च तस्मादेवं विच्छान्तो दान्त उपरतस्तिष्ठुः श्रद्धावित्तो भूत्वात्मन्येवात्मानं पश्येदिति दर्शनोद्देशेन विहितं शमादि श्रोतव्य इत्यादिश्रुतिविहितं श्रवणादि च, तस्य विविदिषानन्तरमेव ज्ञानोदयपर्यन्तमनुष्ठेयत्वेन प्रत्यासन्नत्वादन्तरङ्गत्वम् । तदुभयं चोक्तश्रुतिप्रमाणकमित्यर्थः ॥ ३२९ ॥

विविदिषावाक्येन सर्वेषामपि कर्मणां संयोगपृथक्त्वेन विविदिषासाधनत्वं विधीयते इति मते तयोर्लक्षणान्तरं वदन् बहिर-

ज्ञत्वादि स्पष्टयति—

यद्धि कारतयाऽवगम्यते

दूरतस्तादिह साधनं धियः ॥

अन्तरङ्गमखिलं तु तत् पुन-

र्व्यञ्जकं भवति यत् परात्मनः ॥ ३३० ॥

यद्धीति । अदृष्टद्वारेणैव फलोत्पादकं कारकम्, जन्मा-
न्तरीयमपि यज्ञादि तद्द्वारा विविदिषामुत्पादयद्बुद्धीहेतुरिति दृ-
रस्थत्वात्तद्वहिरङ्गम् । दृष्टद्वारेण तु तत्बुद्धीहेतुरभिव्यञ्जकम्, शमा-
दिकं श्रवणादिकं च दृष्टप्रतिबन्धनिवृत्तिद्वारा तद्धेतुरिति तत्प-
रात्मनो व्यञ्जकं तद्धियो निकटभावित्वादान्तरङ्गमित्यर्थः ॥ ३३० ॥

एवमन्तरङ्गवहिरङ्गविवेकमुक्त्वा यदुक्तं यतिभिरन्तरङ्गमवश्यं
कार्यं वहिरङ्गन्तु त्याज्यमिति तद्विपक्षबाधमुखेनोपपादयति ।

कारकस्य करणेन तत्क्षणाद्

भिक्षुरेष पतितो भवेद् यथा ॥

व्यञ्जकस्य परिवर्जनात्तथा

सद्य एव पतितो भवेदसौ ॥ ३३१ ॥

कारकस्येति । यज्ञादिरूपस्य तस्याग्निपत्नीवित्यादिसा-
पेक्षत्वात् संप्राप्तितश्च तद्भूतस्य तु नातद्भाव इत्यादिनोक्तन्या-
येन सत्संग्रहे पातित्यं यथाऽवश्यंभावि, एवं व्यञ्जकश्रवणाद्यकर-
णेऽपि तस्य तत्तुल्यम्, अरुन्मुखान् पतीन् त्वंपदार्थविवेकाये-
त्यादिवचनप्रामाण्यादित्यर्थः ॥ ३३१ ॥

ननु विविदिषन्तत्पित्रेभ्यमाणतया वेदनमेव प्रधानं प्रतीयते,
ततश्च यज्ञादिकर्मणां तत्रैव विनियोगस्तस्मिन्वाक्ये विधीयते न
विविदिषायामप्रधानभूतायां तथा सति तेषु प्रथमोक्तवहिरङ्गल-
णामात्राच्छमादिवदन्तरङ्गलक्षणभावाच्चोक्तान्तरङ्गादिविभागानु-

पपत्तिरिति तत्राह—

प्रत्ययार्थविषयं हि कर्मणा-

मुच्यते विविदिषेयुरित्यतः ॥

न प्रकृत्यभिहितार्थवेदने

वेदवाचि विनियोगशासनम् ॥ ३३२ ॥

प्रत्ययार्थेति । वेदवाचि विविदिषन्ति यज्ञेनेत्यादिवेदवाक्ये कर्मणा यागादीनां प्रत्ययार्थविषयं सन्प्रत्ययार्थेच्छाविषयं विनियोगशासनं विविदिषेयुरित्यत उच्यते कथ्यते न प्रकृत्यभिहितार्थवेदने-तदुच्यत इति सम्बन्धः । विविदिषन्तीत्यस्यापूर्वार्थत्वाद्विधौ परिणतं रूपं विविदिषेयुरित्युक्तम् । हिशब्दो नक्ष्यमाण-न्यायसूचनार्थः ॥ ३३२ ॥

तत्सूचितं न्यायेमेव दर्शयति—

न प्रधानमहाय वेदने-

नान्वयं व्रजति कर्म साधनम् ।

सङ्गतिर्भवति वेदनेच्छया

वेदनेन न तु कर्मणां क्वचित् ॥ ३३३ ॥

न प्रधानमिति । यद्यपि वेदनस्येष्यमाणतयाऽर्थतः प्राधान्यमास्ति, तथापि विविदिषन्ति वेदितुमिच्छन्तीति शब्दतः प्रकृत्यर्थवेदनस्य विशेषणतया प्रत्ययार्थेच्छायाश्च विशेष्यतया तयोर्गुणप्रधानभावप्रतीतिस्तत्र प्रधानतयाऽवगतेच्छां विहाय गुणतयाऽवगतवेदनेन यज्ञादि कर्म साधनतयाऽन्वयं न प्राप्नोति, किं तु तस्य प्रधानभूतवेदनेच्छयैव तथा संगतिर्भवितुं युक्ता, यथा राजपुरुषमानयेत्युक्ते शब्दतः प्रधानतयावगतपुरुषेणैवान्वेत्यानयनक्रिया न त्वर्थतः प्रधानेनापि राजा तद्वत्प्रकृतेऽपि यज्ञादिकर्मणां शब्दतः प्रधानभूतेच्छयैवान्वयो न गुणभूतवेदनेनेत्यर्थः ॥ ३३३ ॥

ननु शाब्दं प्राधान्यं वेदनेऽपि तुल्यमिति नेत्याह—

न प्रधानमिह वेदनं भवेत्

प्रत्ययार्थविषयां प्रधानताम् ॥

उत्ससर्ज भगवान्निरङ्कुशं

येन पाणिनिरलङ्घ्यशासनः ॥ ३३४ ॥

न प्रधानमिहेति । तत्र गमकमाह । प्रत्ययार्थविषयामिति । तन्निष्ठाप्रित्यर्थः । उत्ससर्ज उत्सर्गतः सर्वप्रत्ययार्थेषु ज्ञापितवान् । येन पाणिनिः प्रत्ययार्थप्रधानतामुत्ससर्ज तेन वेदनं न प्रधानमिति सम्बन्धः । स हि सर्वत्र प्रकृतेरुपरि प्रत्ययमर्थविशेषे विदधानस्तदर्थस्य प्रकृत्यर्थापेक्षया प्राधान्यं सूचयति । उक्तं च कात्यायनेन, प्रकृतिप्रत्ययौ प्रत्ययार्थं सह ब्रूतः प्राधान्येनेति । ततो वेदनस्य न शाब्दं प्राधान्यमित्यर्थः ॥ ३३४ ॥

तथापि तस्योत्सर्गस्य सन्प्रत्ययार्थेऽपवादोदन्वयात्त्वमित्याशङ्क्य निरङ्कुशमित्यनेन सूचितमपवादोभावं विशदयति—

प्रत्यये सानि न चापवादकं

किं चिदत्युदितवानसौ मुनिः ॥

येन तत्र गुणभावमुद्गहेत्

प्रत्ययाभिहितमर्थवस्तु नः ॥ ३३५ ॥

प्रत्यये सनीति । तदर्थ इत्यर्थः । तत्र विविदिषन्तीतिपदे । प्रत्ययाभिहितं सन्प्रत्ययोक्तमर्थवस्त्वच्छारूपं वस्तु नास्मान् प्रति मुनिरपवादकं न चोदितवानिति सम्बन्धः ॥ ३३५ ॥

ननु धातोः कर्मणः समानकर्तृकादिच्छायां वेति सूत्रे धात्वर्थस्य सन्मर्थमिति कर्मत्वेन प्राधान्योक्तेरपवादोक्तिसिद्धेत्याशङ्काह—

धातोः कर्मण इत्युवाच भगवान् यत् पाणिनिस्तत् पुनर्धात्वर्थस्य न वेदयत्प्राभिमतं प्राधान्यमायुष्मतः ॥

किन्त्वार्थं न तु शब्दगम्यमवदत्तेनापि तद् योक्ष्यते
नोत्सर्गस्य विना निमित्तमपरं संकोचनं युज्यते ॥३३६॥

धातोः कर्मण इति । आयुष्मतस्तत्राभिमतमितरान्वयप्र-
योजकत्वेनेष्टं धात्वर्थस्य वेदनस्य प्राधान्यं न वेदयतीति
सम्बन्धः । ननु कर्मत्वविशेषणात्तत्प्राधान्यं प्रतीयते प्रधानेन चे-
तरान्वयो युक्त इत्याशङ्क्य शब्दप्राधान्यस्यान्वयप्रयोजकत्वा-
दत्र तदभावान्मैवमित्याशयेनाह । किं त्विति । आर्थमिष्यमा-
णत्वसामर्थ्यलभ्यम् । ननु प्रतीयते चेत्तत्प्राधान्यं शाब्दमेव किं न
स्यादित्याशङ्क्य तत्प्रतीतेरन्यथोपपत्तौ सत्यां विनापवादकं प्रत्य-
यार्थप्राधान्यविषयोत्सर्गस्य सङ्कोचायोगात्तस्य शब्दत्वं न कल्पनी-
यमित्यभिप्रेत्याह—तेनापीति । आर्थिकप्राधान्येनापीत्यर्थः । तत्र
कर्मत्वप्रयुक्तप्राधान्यम्, योक्ष्यते युक्तं भविष्यतीत्यर्थः ॥३३६॥

ननु सूत्रगतकर्मपदेन धात्वर्थस्य शाब्दत्वरूपमेव प्राधान्यं
प्रतीयते कर्मत्वस्येत्सिततमत्वस्य प्राधान्यार्थत्वादिसाशङ्क्य तस्य
शाब्दत्वरूपविशेषसूचकस्यात्राभावान्मैवमित्याह—

धातोः कर्मण इत्युदीरणमिदं साधारणं दृश्यते
शाब्दार्थत्वविशेषसूचकतया न ह्यत्र सूत्रे पदम् ॥
धात्वर्थस्य तु कर्मतावचनमप्रोच्चारितं केवलं
तत्त्वार्थेऽप्युपपद्यमानमधुना नोत्सर्गपीडाकरम् ॥३३७॥

धातोः कर्मण इत्युदीरणमिति । तस्यार्थत्वरूपविशे-
षसूचकाभावोक्तिर्दृष्टान्तार्था । सूचकपदाभावमेव विशदयति—
धात्वर्थस्येति । तथापि तस्यार्थिकत्वाभ्युपगमः किंनिबन्धन
इत्याशङ्क्य प्रत्ययार्थप्राधान्यविषयोत्सर्गपीडापरिहाराय तथाभ्यु-
पगम इत्याह । तच्चेति ॥ ३३७ ॥

तर्हिच्छाप्राधान्यमपि न शाब्दं गमकाभावादित्याशङ्क्योत्स-

गतस्तत्सिद्धिमभिप्रेत्यात्रापि तद् गमकमस्तीत्याह —

इच्छायामिति सूत्रकारवचनं प्रधान्यपक्षे भवे-
दिच्छार्थस्य समञ्जसं न खलु तत् सन्प्रत्ययार्थे गुणे ॥
धात्वर्थे ननु सन् भवेदिति वदेदिच्छा गुणश्चेद् भवे-
दिच्छायामिति वक्ति तेन वदति प्राधान्यामिच्छागतम् ॥

इच्छायामिति । इच्छार्थस्येच्छारूपप्रत्ययार्थस्य प्रा-
धान्यपक्षे इच्छायामिति सूत्रकारवचनं भवेत्, सन्प्रत्ययार्थे तस्मिन्
गुणे सति तद्वचनं न खलु समञ्जसमिति सम्बन्धः । इच्छायामिति
सप्तम्या तस्याः सन्प्रत्ययविषयत्वनिर्देशात्तस्या एव प्राधान्येन
तदभिधीयत इति गम्यत इत्यर्थः । यदीच्छागुणकधात्वर्थ एव
प्राधान्येन विवक्षितः स्यात्तदा सूत्रमन्यथा स्यादित्याह—धात्वर्थ
इति । इष्टापात्तिशङ्कां परिहरन्निगमयति । इच्छायामिति ॥३३८॥

इच्छाप्राधान्यस्य श्रौतत्वसाधनफलमाह—

तस्मात् कर्म समस्तमेव तु भवेदिच्छाजनेः साधनं
शास्त्रेणोक्तमतः समस्तमपि तद् यत्नेन हेयं यतेः ॥
द्रष्टव्यत्वमनूय साधनतया यत्तत् प्रतीचः श्रुतं
वेदान्तश्रवणादिकं भवति तत्कर्त्तव्यमावश्यकम् ॥३३९॥

तस्मादिति । विविदिपन्तीत्यत्र प्रत्ययार्थेच्छायाः प्राधा-
न्येन श्रवणात्प्रधानपदार्थशेषतया चैतरपदार्थानामन्वयाद् वेदा-
नुवचनादिकं समस्तं शास्त्रीयं कर्म विविदिषामात्रसाधनं न त्वि-
ष्यमाणवेदनमाधनमित्येतद्वचनबलात् सिद्धमित्यर्थः । एवं च
विवेकवैराग्यादिसंपन्नस्योत्पन्नविविदिषाकस्य यतेः प्रयोजनाभा-
वात्प्रत्यवायहेतुत्वाच्च तद्विहरङ्गसाधनं सर्वात्मना हेयमिति फलि-
तमित्याह । अत इति । किं तर्हि तेन कर्त्तव्यमिति वीक्षया पूर्वो-
क्तमन्तरङ्गसाधनमेवावश्यकत्वात्तदभिलषितसाधनत्वाच्चानुष्ठेयमि-
त्याह—द्रष्टव्यमिति । प्रतीच इत्यस्यानेनान्वयः तं । श्रौतश्रु-

३ अध्याये अन्तरङ्गबहिरङ्गसाधननिरूपणम् । ३३९

व्यादिवाक्याच्छमादिवाक्याच्चेति शेषः ॥ ३३९ ॥

ननु वेदान्तविज्ञानसुनिश्चितार्था इत्यादिवचनादात्मतत्त्वनि-
श्चये वेदान्तानां हतुत्वावगमात्तेषां चाकर्तव्यत्वात्स्वतः प्रमाण-
त्वाच्चेति कर्तव्यानपेक्षत्वाद्यज्ञादीनां श्रमादिसहितश्रवणादीनां च
तद्धेतुकधीसाधनत्वमेव नास्ति तत्र कुतोऽन्तरङ्गत्वादिविभागसिद्धि-
रित्याशङ्क्य ससं वेदान्तवाक्यमेव निरपेक्षं तत्कारणं तथाऽपि प्रति-
बन्धनिरासितया एतेषामपि तत्रोपयोगात्साधनत्वादिव्यपदेश इत्याह-

वेदान्तवाक्यमिह कारणभात्मबोधे

हेत्वन्तराणि परिपन्थिनिवर्हणानि ॥

यज्ञादिकानि दुरितं क्षपयन्ति बुद्धे-

स्तत्त्वंपदार्थविषयं तम उत्तराणि ॥ ३४० ॥

वेदान्तेति । तथापि कथं तेष्वन्तरङ्गत्वादिविभाग इत्याश-
ङ्क्य तत्र विशेषमाह । यज्ञादिकानीति । बुद्धेर्दुरितमिति सम्बन्धः ।
कर्मणां विविदिषार्थत्वश्रवणात्तस्याश्च विषयसौन्दर्यलभ्यायाः
साक्षात्तज्जन्यत्वयोगात्तत्प्रतिबन्धकदुरितध्वंसविवेकवैराग्यद्वारा
तेषां विविदिषायामुपयोगाद्बहिरङ्गत्वम्, विशिष्टाधिकारिकर्तृकश्र-
वणादेस्तु विविदिषान्तरभाविनस्तत्त्वंपदार्थाज्ञाननिवृत्तिद्वारेण्यमा-
णाज्ञान एवोपयोगादन्तरङ्गत्वमित्यर्थः ॥ ३४० ॥

नन्वज्ञानमेकमेव तच्च शुद्धप्रत्यगभिन्नाद्वितीयब्रह्मगोचरं वा-
क्यार्थबोधादेव च तन्निवृत्तिरिति प्रागुक्तम्, ततश्च तत्त्वंपदार्था-
ज्ञाननिवृत्तिः श्रवणादिसाध्येत्येतदयुक्तमित्याशङ्क्य नानाऽविद्या-
कल्पकमन्दप्रज्ञजनदृष्टयनुरोधेनेदमुक्तम्, वस्तुतस्त्वविद्या पूर्णब्रह्म-
गोचरैकैव तन्निवर्तिका विद्याऽप्येकैवेति प्रकृष्टप्रज्ञानां संमतमित्याह—
तत्त्वंपदार्थविषयं तम इत्यपीद-

मर्षागवस्थजनहाष्टिमपेक्ष्य गीतम् ॥

अज्ञानमुत्तमदृशां पुनरेकमेव

संसारमूलमपवर्गफला च विद्या ॥ ३४१ ॥

तत्त्वं पदार्थेति । विद्या चैकैवेति योजनीयम् ॥ ३४१ ॥
किं तर्ह्यस्मिन्मते श्रवणादिकृत्यमित्याशङ्क्याह—

अज्ञानसंशयविपर्ययरूपकाणि

ब्रह्मात्मबुद्धिजननप्रतिबन्धकानि ॥

तत्त्वं पदार्थविषयाणि निवर्त्तयन्ति

ह्यावृत्तिमान्ति मननश्रवणादिकानि ॥ ३४२ ॥

अज्ञानसंशयेति । विशेषदर्शनाभावोऽज्ञानशब्दार्थः । श्रवणं वेदान्ततात्पर्यगोचराज्ञानसंशयादिप्रतिबन्धं निवर्त्तयति, मननं तु मतान्तरादिविरोधधीप्रयुक्तप्रमेयासंभावनादिरूपं प्रतिबन्धं निवर्त्तयति, निदिध्यासनं तु चित्तचाञ्चल्यादिरूपं प्रतिबन्धं निवर्त्तयतीति विशेषो द्रष्टव्यः । दृष्टफलत्वादेव तेषामवहननादिवद्यावत्फलोदयमावृत्तिरपि कार्येत्यभिप्रेत्यावृत्तिमन्तीत्युक्तम्, ॥ ३४२ ॥

श्रवणादेरुक्तप्रतिबन्धनिवर्त्तकत्वयोग्यतामर्थान् ज्ञापयंस्तत्स्वरूपमाह—साद्धेन—

शब्दशक्तिविषयं निरूपणं

युक्तितः श्रवणमुच्यते बुधैः ॥

वस्तुवृत्तविषयं निरूपणं

युक्तितो मननमित्युदीर्यते ॥ ३४३ ॥

शब्दशक्तीत्यादिना । शक्तिशब्देनात्राधिकारिजिज्ञासितवस्तुबोधनसामर्थ्यरूपतात्पर्यं वाक्यगतमभिधीयते, पदगतशक्तीनां लोकोक्त एवावगमाद्युक्तितो निरूपणानपेक्षत्वात्तत्सार्थक्यायापौरुषेये वेदे पुरुषाभिप्रायरूपतात्पर्यनिरासाय च तत्र शक्तिशब्दस्तादृशतात्पर्यविषयः प्रयुक्तः, तद्विषयनिरूपणं तन्निर्णयानुकूलो मानसव्यापार उपक्रमोपसंहारादिविविषयस्तर्कसहितः श्रवणमित्युच्यत इत्यर्थः । तथा च तस्य तात्पर्यनिर्णयद्वारा तदज्ञानसंशयादिनिवर्त्तकत्वसंभव इति भावः । तत्त्वं पदलक्ष्यं वस्तु, तदैक्य-

३ अध्याये अन्तरङ्गबहिरङ्गसाधननिरूपणम् । ३४३

याथात्म्यं वस्तुतत्त्वम्, युक्तितस्ताद्विषयं निरूपणं भेदादिप्रपञ्चमि-
थ्याविषयदृश्यत्वाद्यनुपपत्तिरूपयुक्तिभिस्तदाद्वितीयत्वसंभावनाधी-
हेतुभूतमानसव्यापारो मननम्, तच्च तदसंभावनादिनिवर्त्तकमि-
त्यर्थः ॥ ३४३ ॥

निदिध्यासनस्वरूपमाह—

चेतसस्तु चित्तिमात्रशेषता

ध्यानमित्यभिचदन्ति वैदिकाः ॥

अन्तरङ्गमिदमित्थमीरितं

तत् कुरुष्व परमात्मबुद्धये ॥ ३४४ ॥

चेतस इति । समस्तजडविषयाकारत्वत्यागेन चेतसाश्चिदेक-
रसात्माकारतयाऽवस्थानं ध्यानं तदेव निदिध्यासनम्, तेन च
चित्तस्य तत्त्वसाक्षात्कारायोग्यतारूपश्चिन्तयाश्चरूपप्रयुक्तप्रतिबन्धो
निवर्त्तते, ततश्च तेषां पूर्वोक्तप्रतिबन्धनिवर्त्तकत्वं युक्तमिति भावः ।
एवं श्रवणादीनां फलवत्त्वं प्रसाध्य तान्निरूपणमुपसंहरन् फलि-
तमाह—अन्तरङ्गमिति । प्रतिबन्धनिवृत्तिं विना परमात्मतत्त्व-
साक्षात्कारायोगात्तन्निवर्त्तकश्रवणादि तदर्थिनावश्यमनुष्ठेयमित्य-
र्थः ॥ ३४४ ॥

पूर्वं श्रवणादिवदनुष्ठेयं निदिध्यासनपदाभिधेयमुक्तमिदानीं
वार्तिककारैरुक्तमर्थान्तरमाह—

श्रवणमननबुद्ध्योर्जातियोर्यत् फलं त-

न्निपुणमतिभिरुच्चैरुच्यते दर्शनाय ॥

अनुभवनविहीनायैवमेवेतिबुद्धिः

श्रुतमननसमाप्तौ तन्निदिध्यासनं हि ॥ ३४५ ॥

श्रवणेति । आदरेण निरन्तरं श्रवणमननात्मकबुद्ध्योर्दर्श-
नाय जातयोस्तदुद्देशेनानुष्ठितयोर्यदान्तरालिकं फलं तन्निपुणमति-
भिर्वार्तिककारैरुच्चैस्तात्पर्येण निदिध्यासनमुच्यते इति सम्बन्धः ।
तदेवान्तरालिकं फलं विशदयति—अनुभवनेति । उक्तरीत्या

श्रुतमननसमाप्तौ तदुत्कर्षे सत्यनुभवनविहीना ब्रह्मात्मत्वापरोक्ष्य-
रहिताहं ब्रह्मैवेत्येवमाकारनिर्विचिकित्सा या बुद्धिः सा तत्फलं
तन्निदिध्यासनमित्यर्थः । हिशब्दस्तदुक्तयुक्तिसूचनार्थः । सा चे-
यम्, आत्मा वारे द्रष्टव्यः श्रोतव्यो मन्तव्यो निदिध्यासितव्य
इत्युक्तान्येव दर्शनादीन्यात्मनो वा अरे दर्शनेन श्रवणेन मत्वा
विज्ञानेनेत्यत्रानुद्यन्ते तत्र च निदिध्यासनस्य विज्ञानपदेनानुवा-
दान्न तद्ध्यानं किन्तुक्तात्मनिर्णयज्ञानमेव, विज्ञानपदस्य निर्ण-
यज्ञाने रूढत्वाभिदिध्यासनपदस्यान्यत्र ध्याने प्रयोगादर्शनेन
तत्र तस्य रूढिकल्पकाभावात्, प्रकृतवाक्ये तु विज्ञानपदेनानुवाद-
बलात्प्रसिद्धविज्ञानमेव निदिध्यासनमिति निश्चीयत इति॥३४५॥

तथापि ओमिदमेवं ध्यायथ आत्मानं तस्याभिध्यानाद्योजना-
दित्यादिश्रुत्या ध्यानमप्यात्मसाक्षात्कारायानुष्ठेयमित्यभिप्रेत्य वे-
दान्तवाक्यमिह कारणमात्मबोध इत्यादिनोक्तमुपसंहरति—

पूर्वाण्यदृष्टपरिपन्थिनिवर्हणानि

दृष्टं हरन्ति च विरोधिनमुत्तराणि ॥

वाक्यं निरस्तसकलप्रतिबन्धकं स-

दात्मानमद्वयमखण्डमबुद्धमाह ॥ ३४६ ॥

पूर्वाणीति । यज्ञादीनीत्यर्थः । विविदिषाप्रतिबन्धकं दुरि-
तमदृष्टम् । प्रमाणप्रमेयासम्भावनादिकं दृष्टम् । उत्तराणि श्रवणा-
दीनि । वाक्यं तत्त्वमादिमहावाक्यम् ॥ ३४६ ॥

ननु यज्ञाद्यनुष्ठितवतामपि केषां चिद्विविदिषा न जायते
ततश्च व्यभिचारात्सा न तत्साध्येत्याशङ्क्याह—

यज्ञादिक्षपितसमस्तकल्मषाणां

पुत्रादित्रयगतसङ्गवार्जितानाम् ॥

संशुद्धे पदयुगलार्थतत्त्वमार्गे

प्रायेणोद्भवति हि जन्मनीह विद्या ॥ ३४७ ॥

यज्ञादीति । तेषां सर्वात्मना प्रतिबन्धककल्मषनिवृत्त्यभा-
वात्तदनुदयेऽपि समस्तप्रतिबन्धककल्मषक्षये तदुदयोभवेदेव, क-
षाये कर्मभिः पक्के ततो ज्ञानं प्रवर्त्तत इत्यादिवचनादित्यर्थः ।
सत्यामपि त्रिविधायां पुत्रवित्तलोकैषणाविक्षिप्तचित्तानां परि-
पक्कविद्यादयायोगात्तदर्थमेषणात्रयसत्यागोऽपि कार्य इत्याशये-
नाह । पुत्रादीति । तावताप्युक्तविद्यादयायोगान्मानमेयविचारेण
तत्त्वंपदार्थावपि संशोधनीयावित्याह—सशुद्ध इति । तत्त्वज्ञानो-
पायत्वं मार्गशब्दार्थः । वर्णितपुष्कलसाधनसंपन्नस्य शोधिततत्त्व-
पदार्थस्याधिकारिणः किमस्मिन्नेव जन्मनि मुक्तिहेतुर्विद्योदेति
किं वा जन्मान्तर इति शङ्कायामनियम इत्याह—प्रायेणेति ।
ऐहिकमप्यप्रस्तुतप्रतिबन्ध इति सूत्रोक्तन्यायसूचको हि-
शब्दः ॥ ३४७ ॥

न्यायसिद्धार्थमेव विशदयति—

अत्रैव जन्मनि भवेदपवर्गदायि

वाक्यप्रस्तुततमनुभूतिफलावसानम् ॥

ज्ञानं निवारकनिमित्तवशादमुष्मिन्

जन्मन्यपीति वचनादवगम्यते हि ॥ ३४८ ॥

अत्रैव जन्मनीति । अनुभूतिः साक्षात्कारस्तत्फलमवि-
द्यानिवृत्तिस्तदवसानं तत्पर्यवसायि साक्षात्काररूपमिति यावत्,
निवारकमिह जन्मनि ज्ञानजन्मप्रतिबन्धकं निमित्तं जन्मान्तरस्य
तद्वशात्तत्प्रावल्यादित्यर्थः । जन्मान्तरकृतश्रवणादिना जन्मान्तरे
ज्ञानजन्म यवतीत्यत्र मानमाह—वचनादिति । स्मृतिवचनाच्छ्रौ-
तलिङ्गाच्चेति हिशब्दार्थः ॥ ३४८ ॥

तत्र श्रौतं लिङ्गं दर्शयति—

ज्ञानोत्पत्तिं वामदेवस्य गर्भे

श्रुत्वा विद्मः साधनं प्राच्यमस्य ॥

योगभ्रष्टस्मृत्यवष्टम्भतोऽपि

ज्ञातव्यं तत् साधनं प्राच्यमस्य ॥ ३४९ ॥

ज्ञानोत्पत्तिमिति । गर्भ एव शयानो वामदेव एवमुवा-
चेसादिना वामदेवस्य गर्भे एव ज्ञानोत्पत्तिः श्रूयते, न च तस्य
तदा श्रवणादि सम्भवति, ततो जन्मान्तरयाच्छ्रवणादेस्तस्य
गर्भे ज्ञानोदय इति गम्यते, न च तस्य पूर्वजन्मन्येव सर्वात्मक-
ब्रह्मभावानुभवो जातस्तस्मरणादेव पुनर्गर्भेऽपि तस्य सर्वात्मभा-
वोक्तिरिति वाच्यम्, तत्त्वसाक्षात्कारे जाते पुनर्गर्भवासायोगात्,
न च तस्याधिकारित्वे किं चिद्व्यपकमस्ति, तस्माद्वामदेववदन्य-
स्यापि संन्यासितः पुष्कलसाधनानुष्ठानवतो यदि जन्मान्तरप्रा-
पकं प्रबलं कर्मास्ति तदा नेह ज्ञानजन्म किं तु जन्मान्तरे भवि-
ष्यति, यस्य तु तादृशं कर्म नास्ति तस्यात्रैव ज्ञानजन्मेत्युत्सर्गत
ऐहिकमेव ज्ञानं भवतीत्यर्थः । स्मृतिवचनं दर्शयति । योगभ्र-
ष्टेति । अनुष्ठितसाधनस्यानुत्पन्नसाक्षात्कारस्यैव देहपाते सति
तस्य अप्राप्य योगसंसिद्धिं कां गतिं कृष्णगच्छतीत्यर्जुनेन प्रा-
प्तव्यगतिप्रश्ने कृते भगवता शुचीनां श्रीमतां गेहे योगभ्रष्टोऽभि-
जायत इति तस्य पुनर्जन्मोक्ता तत्र तं बुद्धिसंयोगं लभते पौर्व-
दैहिकमिति विद्याप्राप्त्यभिधानात्कस्य चित् प्राचीनसाधनाज्ज-
न्मान्तरेऽपि विद्योदयो भवेदित्यर्थः ॥ ३४९ ॥

ननु श्रवणादेर्दृष्टफलत्वात्कारीर्यादेरिवैहिकमेव तत्फलं युक्तं
न त्वामुष्पिकमपीत्याशङ्क्य दृष्टफलत्वेऽप्यैहिकफलकत्वनियमो
नेति सदृष्टान्तमाह—

चित्रादिवद् भवति साधनजातमस्य

ज्ञानप्रसूतिकरमित्यवगच्छ सर्वम् ॥

अभ्यग्रशुष्यदखिलौषधिकस्य पुंसो

वृष्टिप्रदोष्टिरधिकारवशादिहैव ॥ ३५० ॥

३ अध्याये अन्तरङ्गबहिरङ्गसाधननिरूपणम् । ३४५

चित्रादिवदिति । चित्रया यजेत पशुकामः सांग्रहण्या यजेत ग्रामकाम इत्यादिना दृष्टपश्वादिसाधनत्वेन विहितचित्रा-
यागस्य पश्वादिफलप्रापकत्वमस्ति प्रतिबन्धेऽस्मिन्नेव जन्मानि
स्यात्, अत्र तस्यानुपलम्भे तु प्रतिबन्धकवशादिहाप्राप्तिर्जन्मा-
न्तरे च प्राप्तिरिति यथा कल्प्यते साङ्गस्य कर्मणोऽनुष्ठितस्य
फलावश्यम्भावनियमात्, तथा दृष्टफलस्यापि श्रवणादेरिह वामुत्र
वा विद्याप्रसूतिकरत्वं युक्तमित्यर्थः । तर्हि कारीर्यादिफलभूतं दृ-
ष्ट्यादिकमप्येवमेव स्यात्तस्यापीहानुपलम्भे सत्यामुष्मिकत्वकल्प-
नादिति नेत्याह । अभ्यग्रेति । सन्निहितो वर्त्तमान इष्ट्यारम्भस-
मयोऽभ्यग्रशब्दार्थः । पुंसो या इष्टिः साऽधिकारवशादिहैव दृ-
ष्टिप्रदेति सम्बन्धः । अधिक्रियते अनेनेत्यधिकारो विधिपुरुषसं-
बन्धनिमित्तं शुष्यदोषधिसंजीवनकामना तत्काले शुष्यदोषधीनां
जमान्तरभाविदृष्ट्या जीवनासंभवात्तदर्थं दृष्टिरिहैव स्यात्, तद-
नुपलम्भे त्वङ्गवैकल्यं कल्पनीयमिति भावः ॥ ३५० ॥

नन्वन्तरङ्गसाधनानुष्ठानस्येह वाऽमुत्र वा विद्याहेतुत्वनिय-
मवद्बहिरङ्गसाधनानुष्ठानस्यापि नियतं विविदिषाहेतुत्वं वक्तव्य-
म्, न चैतदस्ति, अनादिभवपरम्परायां केषु चिज्जन्मसु सर्वेषां
वेदानुवचनाद्यनुष्ठानवतामपि विविदिषाभावादित्याशङ्क्य सर्वेषां
समस्तप्रतिबन्धकदुरितनिवर्त्तकानुष्ठानविशेषाभावाद्विविदिषाभाव इ-
त्यभिप्रेत्य तन्निवर्त्तकं तदनुष्ठानविशेषमाह —

बहिरङ्गसाधनमशेषगुरोः

परमेश्वरस्य चरणाम्बुजयोः ॥

नियमात् समर्पितमशेषमघं

विनिहन्ति बुद्धिनिलयं सुमहत् ॥ ३५१ ॥

बहिरङ्गेति । मत्तः स्मृतिज्ञानमपोहनं चेति भगवद्बचनात्स
एव सर्वगुरुः, ततश्च तत्प्रीणनमवश्यं कार्यमित्यभिप्रेत्याशेषगुरो-

रित्युक्तम् । क्रियमाणमात्रविषयत्वं समर्पणस्य नियमादित्यु-
क्तम् ॥ ३५१ ॥

तद्विन्तरङ्गसाधनानामप्यनुष्ठेयत्वाविशेषादीश्वरार्पणं कार्यमि-
ति नेत्याह—

न तथान्तरङ्गमुपलब्धिजने-

रूपकारकं शमदमप्रभृति ॥

तदनुष्ठितं परमहंसजनैः

परमात्मतत्त्वमुपलभ्यति ॥ ३५२ ॥

न तथेति । तथा बहिरङ्गवदीश्वरे समर्पणेनेत्यर्थः । अत्र
य स्वयमेव नियामकं वक्ष्यति । तथाप्यनधिकारिणानुष्ठितं श्रव-
णादि न तदुपकारकं किन्तु विवेकवैराग्यादिपूर्वकं त्यक्तैषणा-
त्रयाधिकारिणानुष्ठितं सदात्मतत्त्वसाक्षात्कारकरमित्याह । तद-
नुष्ठितमिति ॥ ३५२ ॥

कर्मणामीश्वरेऽर्पितानां चित्तशुद्ध्यादिद्वारा ज्ञानहेतुत्वमित्य-
त्र मानमाह—

भगवाननादिनिधनः कृपया

हरिरेतदाह जगदेकहितः ॥

सकलं समर्प्य मयि युक्तमनाः

कुरु कर्म शुद्धिकरमित्यसकृत् ॥ ३५३ ॥

भगवानिति । यत्करोषि यदश्नासि यज्जुहोषि ददा-
सि यव । यत्तपस्यसि कौन्तेय तत्कुरुष्व मदर्पणम् । शुभाशुभफ-
लैरेवं मोक्ष्यसे कर्मबन्धनैः । संन्यासयोगयुक्तात्मा विमुक्तो मा-
मुपैष्यसि । यज्ञायाचरतः कर्म समग्रं प्रविलीयत इत्यादिभगव-
द्वचनमुक्तार्थे मानमित्यर्थः । तेषां वचनानामुक्तार्थे तात्पर्यवत्त्व-
ज्ञापनायासकृदित्युक्तम् ॥ ३५३ ॥

अन्तरङ्गसाधनानामीश्वरार्पणं कार्यमित्यत्र मानाभावात्तेषां तेन विनापि तत्त्वधीहेतुत्वं युक्तमिति वैषम्यमाह—

न तथान्तरङ्गफलसंन्यसनं

क चिद्विचिवानत इदं विदितम् ॥

अनपेक्ष्य तत्फलपरित्यजनं

परमात्मनिश्चयफलं तदिति ॥ ३५४ ॥

न तथान्तरङ्गफलेति । इदमुक्तं विवृणोति । अनपेक्ष्येति । तच्छब्दद्वयमन्तरङ्गसाधनविषयमितिदं विदितमिति सम्बन्धः ॥ ३५४ ॥

उक्तविभागे नियामिकां युक्तिमप्याह—

अपि च बन्धनहेतुतया श्रुतं

सकलमीक्षणकौशलशालिनः ॥

भवति शुद्धिकरं न च बन्धकृद्

भवति कर्म तथा घटते हि तत् ॥ ३५५ ॥

अपि चेति । सकलं कर्मेति सम्बन्धः । पाठान्तरे ब्रह्मार्पणबुद्धानुष्ठानं समसमीक्षणकौशलम् । यद्यपि कर्मणां स्वभावतो बन्धफलत्वं, पुण्यः पुण्येन कर्मणा भवति पापः पापेन धर्मरज्ज्वा ब्रजेदूर्ध्वं पापरज्ज्वा ब्रजेदध इत्यादिवचनादवगतम्, तथापि तानीश्वरे समर्पितानि बन्धहेतुत्वं विहाय चित्तशुद्धिकराणि भवन्ति, उक्तं हि, एवं क्रियायोगपथा सर्वे संसृतिहेतवः । त एव ह्यात्मनाशाय कल्पन्ते कल्पिताः पर इति, भगवताप्युक्तम् । यज्ञार्थात्कर्मणोऽन्यत्र लोकोयं कर्मबन्धनः । तदर्थं कर्म कौन्तेय मुक्तसङ्गः समाचरेति, तस्मादुक्तविचाराधीनेक्षणकौशलवतस्तथैवानुष्ठितं कर्म न बन्धकृद्भवति किं तु चित्तशुद्धिकरमेव भवतीति तथैव तदनुष्ठेयामत्ययः । ननु स्वभावतो बन्धहेतोः कर्मणः कथमीश्वरे समर्पणेऽपि विपरीतकार्यहेतुत्वं शक्तिविपर्ययायोगादी-

त्याशङ्क्याह—तथा घटत इति । हिशब्दो दृष्टान्तप्रदर्शनार्थः ।
यथा दधिविपादेः केवलस्य स्वभावतो ज्वरमरणादिहेतोरपि म-
धुमन्त्रादियुक्तस्य पुष्टिजीवनादिहेतुत्वं तथैतदपि घटत इत्यर्थः ३५५॥

एवं बहिरङ्गसाधनस्य यज्ञादेः स्वतो बन्धहेतोरपि विविदि-
षायां पर्यवसानायेश्वरार्पणबुद्ध्यानुष्ठानं कार्यमित्युक्तम्, इदानीं-
मन्तरङ्गसाधनस्य तत्त्वधीजननाय न तदपेक्षेति युक्तितो दर्शयति—

यदिह साधनमात्मधियः श्रुतं

न च फलान्तरहेतुतया श्रुतम् ॥

शमदमादिकमत्र तु कौशलं

किमपि काङ्क्षितमस्ति न सिद्ध्ये ॥ ३५६ ॥

यदिहेति । यच्छमदमादीति सम्बन्धः । इह शास्त्रे । न
चेत्यस्मात्प्राक् तदित्यध्याहार्यम् । चोऽवधारणे । शुद्धिः फला-
न्तरपदार्थः । अत्र शमदमाद्यनुष्ठाने । शमादिमदनुष्ठितश्रवणा-
दीनां स्वतः फलान्तरहेतुत्वं मानाभावात्तद्विघटनायेश्वरे समर्पण-
स्यानपेक्षितत्वात्तदनुष्ठानमात्रमेव तत्त्वज्ञानायोपकरोतीत्यर्थः ॥ ३५६ ॥

संक्षेपविस्तराभ्यामुक्तमध्यायार्थमुपसंहरति—

उक्तं साधनजातमत्र सकलं विद्यासमुत्पत्तये

यस्मिन् कर्मणि वैदिकेन विधिना नुन्नः परिव्राजकः ॥

कर्तृत्वाद्युपमर्दनेन भवता विद्यानुकूलात्मना

कर्तव्यं तदशेषतस्तदनु ते विद्या विपाकं व्रजेत् ॥ ३५७ ॥

उक्तमिति । तत्रान्तरङ्गसाधनेष्वधिकारिविशेषमाह । य-
स्मिन्निति । वैदिकेनेति । एतमेव प्रवाजिनो लोकमिच्छन्तः
प्रव्रजन्तीत्युक्तेन विविदिषोः संन्यासविधिनेत्यर्थः । एतदुपलक्षणं
परित्यज्यात्मानमन्विच्छेदिति स्मार्तविधेरपि । नुन्नः प्रेरितः
ततः स एव तत्राधिकारीति भावः । तत्कर्तृकश्रवणाद्यनुष्ठाने कर्मा-
नुष्ठानापेक्षया प्रकारविशेषमाह—कर्तृत्वादीति । अकर्त्रादिरु-

पात्मानुभवस्योद्देश्यत्वात्तदर्थश्रवणादिकर्तृत्वाद्युपमर्देनानुष्ठितं तदनुकूलं भवति, कर्तृत्वाद्यभिनिवेशेन तदनुष्ठाने तु तेनैव विद्याः प्रतिबन्धो भवेदिति युक्तिभिः कर्तृत्वादि बाधमानेनैव श्रवणाद्यनुष्ठेयं ततस्तत्त्वसाक्षात्कारप्रतिबन्धो न भवेदित्यर्थः ॥३५७॥

ननु श्रवणादावन्तरङ्गसाधने प्रव्राजकश्चेदधिकारी तर्ह्यन्येषां गृहस्थादीनां तत्र प्रवृत्तिर्न स्यात्तत्र तेषामधिकाराभावेन तदधीनफलभाक्तायोगादित्याशङ्क्य श्रवणादेर्दृष्टफलत्वाद् दृष्टफले च कर्मणि सति सामर्थ्ये प्रतिषेधाभावे च सत्यधिकारस्य निरपवादत्वाद् गृहस्थादीनामप्यावश्यकर्मकालावशिष्टसमयेषु श्रवणाद्यनुष्ठानसम्भवात् शूद्रो यज्ञेऽनवकलम् इतिवत्प्रतिषेधाभावाच्च तेषामपि तत्राधिकारोऽस्सेव परं तु तेषां न तास्मिन् जन्मनि परिपक्वज्ञानं ततो भवति किं तु जन्मान्तर इत्याह—

वानप्रस्थगृहस्थनैष्ठिकजनैरन्यैश्च वर्णाश्रमैः

कर्मव्यध्वनिषेवितं भवति वै जन्मान्तरे पाचकम् ।

विद्यायाः श्रवणादिलक्षणमिदं न ह्येतदेषां कचित्

शास्त्रेण प्रतिषिद्धमिक्षितमिदं शूद्रस्य दृष्टं यथा॥३५८॥

वानप्रस्थेति । अन्यैः परिव्राजकातिरिक्तैर्वर्णाश्रमवर्णधर्ममात्रनिष्ठैराश्रमधर्मनिष्ठैस्त्रैवर्णिकैः कर्मव्यध्वेषु कर्मच्छिद्रेषु आवश्यकर्मरहितावकाशेषु निषेवितमनुष्ठितं श्रवणादिलक्षणमिदमन्तरङ्गसाधनं जन्मान्तरे विद्यायाः पाचकं भवतीति सम्बन्धः । उक्तार्थसाधकन्यायसूचको वैशब्दस्तमेवाह । न हीति । एतच्छ्रवणादि क चित् श्रुतौ स्मृतौ वा । इदं प्रतिषेधनम् । अपशूद्राधिकरणे हि शूद्रस्य वेदवाक्यश्रवणोच्चारणधारणप्रतिषेधनबलात्सर्ववैदिकविद्यास्वधिकारप्रतिषेधो निरूपितः, तद्वत्परिव्राजकातिरिक्तत्रैवर्णिकानामधीतवेदानां वेदान्तश्रवणादिप्रतिषेधो न दृष्ट इत्यर्थः ॥ ३५८ ॥

ननु गृहस्थादीनामपि श्रवणादावाधिकारोऽस्ति चेत्कथं त-
ज्जन्मान्तरे पाचकमित्युक्तम् । दृष्टफले तस्मिन्स्तदयोगादितरथा
परिव्राजकानुष्ठितश्रवणादेरपि तथात्वापातादित्याशङ्क्याह—

सर्वश्रुतिस्मृतिवचोभिरयं परिव्राड्

मुण्डः शुचिः परमहंस इति प्रसिद्धः ॥

ज्ञानाय साधनधनेषु नियुज्यमानः

प्रायेण बुद्धिपरिपाकमवाप्स्यतीति ॥ ३५९ ॥

सर्वश्रुतीति । अथ परिव्राड् विवर्णवासा मुण्डोऽपरिग्रहः
शुचिरद्रोही भैक्षानो ब्रह्मभूयाय भवतीत्यादिषु मुण्डत्वादिविशेष-
णवान्परमहंस इति प्रसिद्धोऽयं परिव्राड् वक्ष्यमाणसर्वश्रुतिस्मृ-
तिवचोभिर्ज्ञानाय तत्साधनभूतश्रवणादिरूपधनेषु वित्तेषु स्वाभी-
ष्टहेतुषु नियुज्यमानस्तान्यनुतिष्ठन् प्रायेणेह जन्मानि बुद्धिपरि-
पाकमवाप्स्यतीति सम्बन्धः । तस्यापि सति प्रतिबन्धे जन्मान्तरे
तत्प्राप्तिरिति सूचनाय प्रायेणेत्युक्तम् ।

इदमुक्तं भवति, वहीषु, श्रुतिस्मृतिषु परमहंससंन्यासस्य
ज्ञानपरिपाकाङ्गत्वेन विधानात् परमहंसस्य कृत्स्नान्तराभावेनानन्य-
चित्ततया श्रवणादिपुष्कलसाधनस्य सम्यगनुष्ठाने शक्तत्वाच्च
तस्य तस्मिन्नेव जन्मन्यसति प्रतिबन्धे दृष्टफलरूपस्वात्मसाक्षा-
त्कारो भवत्येव, गृहस्थादीनां त्वधिकारे सत्यप्यावश्यककर्मा-
नुष्ठानविक्षिप्तचित्ततया सम्यक्साधनकलापानुष्ठानायोगात्साक्षा-
त्काराङ्गसंन्यासाभावाच्च न तस्मिन् जन्मानि तत्त्वज्ञानपरिपाको
भवति किं तु जन्मान्तरे सति संन्यासेऽल्ययत्नादेव सम्भवतीति
निश्चीयते, इतरथा संन्यासविधिवैयर्थ्यापातात् । न चैवं सति
देवादीनां संन्यासाभावात्तत्त्वसाक्षात्कारो न स्यादिति वाच्यम् ।
कर्माधिकारिणामेव प्राप्तकर्मसंन्यासस्य दृष्टादृष्टद्वारा ज्ञानपरि-
पाकाङ्गत्वेन विधानात् देवादीनां विनापि संन्यासं श्रवणादित-

स्तत्त्वसाक्षात्कारोपपत्तिरिति ॥ ३५९ ॥

ननु मनुष्याणामेव जनकादीनामाश्रमान्तरे वर्तमानानामेव मोक्षहेतुबोधोदय इतिहासपुराणादिषु प्रतिपाद्यते ततश्च कथं संन्यासस्य ज्ञानपरिपाकाङ्गत्वं कथं वा गृहस्थादीनां सत्यपि श्रवणादौ तस्मिन् जन्मनि तत्त्वसाक्षात्कारानुदयनियम इत्या-
शङ्क्याह—

जन्मान्तरेषु यदि साधनजातमासीत्

संन्यासपूर्वकमिदं श्रवणादिरूपम् ॥

विद्यामवाप्स्यति जनः सकलोऽपि यत्र

तन्नाश्रमादिषु वसन्न निवारयामः ॥ ३६० ॥

जन्मान्तरेष्विति । योगभ्रष्टोक्तन्यायेन तेषां प्राचीन-
भवे संन्यासश्रवणाद्यनुष्ठानं कार्यवलात् संन्यासविधिवलाच्च क-
ल्प्यते, जन्मान्तरीयसंन्यासस्याप्यदृष्टद्वारा संस्कारद्वारा च जन्मा-
न्तरीयज्ञानपरिपाकाङ्गत्वोपपत्तेस्तादृशानामाश्रमान्तरस्थानामपि त-
त्त्वसाक्षात्कारं न निवारयामः, किं तु जन्मान्तरीयोक्तसाधनर-
हितानामेव तेषां तन्निवारयाम इत्यविरोध इत्यर्थः ॥ ३६० ॥

सर्वश्रुतिस्मृतिवचोभिरित्युक्तानि संन्यासस्य ज्ञानाङ्गत्ववि-
षयाणि वचनानि दर्शयति—

वेदान्तविज्ञानसुनिश्चितार्थाः

संन्यासयोगाद्यतयः शुद्धसत्त्वाः ॥

ते ब्रह्मलोकेषु परान्तकाले

परामृताः परिमुच्यन्ति सर्वे ॥ ३६१ ॥

वेदान्तविज्ञानेत्यादिना ॥ ३६१ ॥

नैतादृशं ब्राह्मणस्यास्ति वित्तं

यथैकता समता सत्यता च ॥

शीलं स्थितिर्दण्डनिधानमार्जवं

ततस्ततश्चोपरमः क्रियाभ्यः ॥ ३६२ ॥

नैतादृशमिति । वित्तं हितसाधनम्, एकता निस्सहायता, समता समदर्शिता, सखता सखभाषिता, शीलं शुभाचारः, स्थितिः पर्यादानतिक्रमः, दण्डनिधानं हिंसानिवृत्तिः, आर्जवमकौटिल्यम् । सर्वक्रियोपरमः फलम् ॥ ३६२ ॥

यतोयतो निवर्त्तते ततस्ततो विमुच्यते ॥

निवर्त्तनाद्धि सर्वतो वेत्ति दुःखमण्वपि ॥ ३६३ ॥

यत इति । निवृत्तिरेव सर्वदुःखोपरमोपाय इत्यर्थः ॥ ३६३ ॥

किं ते धनेन किमु बन्धुभिरेव वा ते

किं ते दारैर्ब्राह्मण यो मरिष्यसि ॥

आत्मानमन्विच्छ गुहां प्रविष्टं

पितामहास्ते क गताः पिता च ॥ ३६४ ॥

किं ते धनेनेत्यस्यार्थः । अनित्यधनपुत्रादिकं त्यक्त्वा नित्यात्मान्वेषणमेव हितमिति ॥ ३६४ ॥

अर्थस्य मूलं निकृतिः क्षमा च

कामस्य रूपं च वयो वपुश्च ॥

धर्मस्य यागादि दया दमश्च

मोक्षस्य सर्वोपरमः क्रियाभ्यः ॥ ३६५ ॥

इति सर्वज्ञात्ममुनिविरचितं संक्षेपशारीरके साधन-
लक्षणं नाम तृतीयोऽध्यायः ॥ ३ ॥

अर्थस्येति । निकृतिः शाठ्यम्, क्षमा सहिष्णुता ॥ ३६५ ॥

इति श्रीमत्परमहंसपरिव्राजकाचार्यश्रीविश्वेश्वरसरस्वतीश्रीपाद-
शिष्यश्रीमधुसूदनसरस्वतीकृतायां संक्षेपशारीरकव्याख्यात
रूपसारसंग्रहदीपिकायां तृतीयोऽध्यायः ॥ ३ ॥

॥ श्रीः ॥

चतुर्थोऽध्यायः ।

साधने ज्ञानस्वरूपे विषयनिरूपणेन करणनिरूपणेन च त्रिभिरध्यायैर्निरूपितेऽनन्तरं तत्फलमोक्षरूपविचारः प्रस्तुयते, तत्र यद्यापि फलमनित्यं स्वर्गादि कर्मजमुपासनाजं च हेयमेव कैवल्ये तु धीफलं नित्यमात्मस्वरूपमानन्दधनविद्यातिरोधाननिवृत्तिमात्रेणोपादेयमेवेति प्रथम एव सूत्रे त्रिनिर्णीतम्, तथापि ज्ञानफले मोक्षे वादिविप्रतिपत्तेः संदिहानस्य शिष्यस्य स्वरूपतः साधनतश्च तदवान्तरविशेषे निर्णयं गुरुमुखेन तत्तद्वादिविप्रतिपत्तिनिरासेन द्रढयितुकामस्य प्रश्नमवतारयति—

उक्तसाधनसमुद्भवा सती

किं प्रयच्छति फलं मुमुक्षवे ॥

प्रत्यगात्ममतिरत्र मे मन-

स्यर्षिता समुपजायतेऽधुना ॥ १ ॥

उक्त साधनेति । उक्तं यत् साधनं निश्चिनशक्तितात्पर्य-
कमपुनरुक्तसाकाङ्क्षपूरणेन सर्वाशङ्कोच्छेदि वेदान्तमहावाक्यं
तदेव सम्यगमम्भावनादिनिवृत्त्योद्भवः कारणं यस्यास्तथा सती
निर्दोषा अदुष्टकारणत्वेनाबाधितविषयत्वेन च परीक्षितप्रामाण्या
प्रत्यगात्ममतिस्तत्त्वंपदार्थलक्षणांशोपस्थितिपूर्विका प्रत्यगखण्ड-
ब्रह्माकारनिर्विकल्पकसाक्षात्काररूपा मतिर्वेदान्तप्रमाणकराणिका
मनोवृत्तिर्मुमुक्षवे आत्यन्तिकी बन्धनिवृत्तिमिच्छतेऽनात्यन्तिक-
निखिलफलनिस्पृहाय साधकाय किं फलं प्रयच्छति । किं जन्य-
मैश्वर्यात्मकम्, किं वा नित्यमविद्यानिवृत्त्युपलक्षितकूटस्थचैत-
न्यानन्दात्मकम् । आद्ये तस्य स्वर्गविशेषत्वेन बन्धत्वाद्वन्धनि-
वृत्तिकामफलत्वानुपपत्तिः, नास्त्यकृतः कृतेनेति श्रुतेश्च । अन्त्ये

त्वनिष्पाद्यत्वेन फलत्वानुपपत्तिः, बन्धमोक्षयोरविशेषापत्तिश्च ।
 अविद्यानिवृत्त्या विशेष इति चेत्तस्या अपि जन्यत्वाजन्यत्वयोर्दो-
 षसाम्यात् । तस्मादुभयथाप्यनुपपत्तिदर्शनादत्र ज्ञानफलमोक्षस्व-
 रूपनिर्णये मे मम साक्षिणो मनसि स्वतादात्म्येनाध्यस्तेऽन्तःक-
 रणेऽर्थितेच्छा सम्यक् फलाव्यभिचारेणोपजायते । अधुना स-
 मन्वयाविराधसाधननिरूपणानन्तरं फलानिरूपणावसरे । कामः स-
 ङ्कल्प इत्यादिश्रुतोरिच्छा द्वेषः सुखं दुःखमिष्टादिस्मृतेश्चार्थिता म-
 नसीत्यनिदमंशात्साक्षिणो निकृष्टस्य कर्तृत्वादिसर्वानर्थबीजस्ये-
 दमंशस्याहङ्कारस्य निर्देशः । म इत्यहङ्कारान्निष्कृष्टस्य साक्षिणो
 भेदेन निर्देशः । अत्र सतीत्यनेनादुष्टकरणजत्वेन समन्वयः प्रथमा-
 ध्यायार्थः, अघाधितविषयत्वेनाविरोधो द्वितीयाध्यायार्थः, उक्त-
 साधनसमुद्भवेति साधनं तृतीयाध्यायार्थो दर्शितः । किं फलमिति
 चतुर्थाध्यायार्थः प्रस्तुतः । मुमुक्षव इत्येकवचनादेकमुमुक्षुकजग-
 द्दृष्ट्यवस्था दर्शिता । प्रत्यगात्ममतिरित्यनेन ध्यानविलक्षणा
 प्रमारुपा वृत्तिर्दर्शिता । किं फलं प्रयच्छतीति सिद्धस्यैव सम्ब-
 न्धापादनं कृतं न तु जनयतीत्यसिद्धसम्बन्धकथनम्, नित्यत्वा-
 नित्यत्वसन्देहे नित्यत्वांशस्योत्कटत्वात् । एवं सिद्धान्तमादाय
 प्रश्नबीजमुक्तम् । वादिविप्रतिपत्तयश्चात्र बहुविधाः सन्ति ।

तथाहि । माध्यमिकास्तावच्छून्यमात्रमात्मानमुपयन्तो नि-
 खिलमिदं शून्यमेव विपर्यसदर्शनेन तु सदात्मकमवभासते परमा-
 र्थतस्तु न किं चिदपि तत्त्वमस्तीति शून्यभावनाप्रकर्षपर्यन्तात्तत्त्व-
 ज्ञानाच्छून्यभाव एवापवर्ग इत्याहुः ।

योगाचारास्तु क्षणिकं विज्ञानस्कन्धमात्मत्वेन मन्यमानाः
 स्वलक्षणभावनया क्षणिकभावनया दुःखभावनया शून्यभावनया
 च चतुर्विधया सत्याभिधया तस्य सोपप्लवविज्ञानसन्तानस्य प्रदी-
 पनिर्वाणवदन्तोपरमं वा निरुपप्लवविज्ञानसन्तानोदयं वा सर्वज्ञस-
 न्तानान्तर्भावं वाऽपवर्गमिच्छन्ति ।

आर्हतास्तु स्थिरं विज्ञानं देहपरिमाणं संकोचविकाशशील-
परिणामिनमात्मानमभ्युपगम्य तस्य पुर्यष्टकपरिवेष्टितस्यार्हतशा-
स्त्रोक्तेन तपसात्मैकाकारसमाधिप्रकर्षेण चाष्टविधकर्मबन्धप्रध्वंसे
सति सुखैकतानस्य निरावरणज्ञानस्य सततोर्ध्वगमनमलोकाका-
शगमनं वा मोक्षमाचक्षते, पञ्जरभञ्जन इव पञ्जरस्थस्य शुकस्य
स्वातन्त्र्यम्, इदमेवं च स्वातन्त्र्यं मोक्ष इति प्रसिद्धम् ।

काणादास्तु विभुमात्मानं नवविशेषगुणाश्रयं कल्पयन्तो जल्प-
न्ति—द्रव्यगुणकर्मसामान्यविशेषसमवायानां षण्णां पदार्थानां साध-
र्म्यवैधर्म्याभ्यां यत्तत्त्वज्ञानं तत्पूर्वकादात्मतत्त्वसाक्षात्कारादीश्वरो-
पासनासहितान्नवानां वैशेषिकगुणानां प्रागभावासहवृत्तिप्रध्वंस
आत्मनः कैवल्यमिति ।

नैयायिकास्तु प्रमाणप्रमेयसंशयप्रयोजनदृष्टान्तसिद्धान्तावय-
वतर्कनिर्णयवादजल्पवितण्डाहेत्वाभासच्छलजातिनिग्रहस्थानानामु-
द्देशलक्षणपरीक्षाभिरात्मशरीरेन्द्रियार्थबुद्धिमनःप्रवृत्तिदोषप्रत्यभा-
वफलदुःखापवर्गाख्यद्वादशविधप्रमेयानिष्कर्षेण स्वात्मपरमात्मसा-
क्षात्काराच्छ्रवणमनननिदिध्यासनपूर्वकात् सत्वासनमिथ्याज्ञाननि-
वृत्तौ तत्कार्याणां दोषाणां रागद्वेषमोहाख्यानां निवृत्तिः, ततस्त-
त्कार्ययोः प्रवृत्तिपूर्वकयोर्धर्माधर्मयोर्निवृत्तिः, ततः पूर्वार्जितकर्मणां
कायव्यूहपूर्वकभोगेन क्षयाच्छरीरान्तरानारम्भः, ततो वासनाल-
क्षणस्यैकविंशतिप्रभेददुःखस्यात्यन्तविमोक्षोऽपवर्ग इति कल्पयन्ति ।

अपरे त्वेकभविकन्यायेनात्मज्ञानमन्तरेणापि सकलकर्मोच्छेदल-
क्षणोऽपवर्गो निषिद्धकाम्ययोरननुष्ठानेन नित्यानामनुष्ठानेन चा-
गामिसुकृतदुष्कृतयोरनुत्पादाद्वर्तमानयोश्चोपभोगेन क्षयाद् गैरि-
करक्ताः किञ्चुका इति न्यायेन तदात्मगतसर्वप्रागभावनिवृत्त्या
स्वयमेव भवतीत्याहुः ।

प्राभाकरा अपि वैदिककर्मानुष्ठानाद्विहितात्मज्ञानपूर्वकाद्

देहेन्द्रियादिसम्बन्धस्य समूलधर्माधर्मपरिक्षयनिमित्तमात्यन्तिको-
च्छेदलक्षणं मोक्षं मन्यन्ते ।

भट्टास्तु ज्ञानकर्मसमुच्चयादेवात्मनो जड़बोधात्मकस्य नित्य-
सुखं चोदेति, ततश्च विषयविशेषानपेक्षया नित्यज्ञानेन नित्य-
सुखाभिव्यक्तिर्मुक्तिरित्याहुः ।

मानसज्ञानेन नित्यसुखाभिव्यक्तिर्वा, तार्किकवद् दुःखाभाव-
मात्रमेव वा मुक्तिरित्यापि तदीयाः केचित् ।

सांख्यास्तु प्रकृतिपुरुषविवेकादनाद्यविवेकनिवृत्तौ तं पुरुषं
प्राति निवृत्ताधिकारायाः प्रकृतेर्न पुनस्तद्भोगार्था प्रवृत्तिरिति त्रि-
विधदुःखस्यैकान्तात्यन्तनिरोध एव स्वभावतः केवलस्य पुरुषस्य
कैवल्यमिति ।

पातञ्जलास्तु प्रकृतिपुरुषविवेकेनाभ्यासवैराग्यपरिपाकाद्
यमनियमासनप्राणायामप्रत्याहारधारणाध्यानसम्प्रज्ञातसमाधिपूर्व-
कात् परमेश्वरप्रसादजात्पञ्चविधानां चित्तवृत्तीनां निरोधादेव
धर्ममेघशब्दितादसम्प्रज्ञातसमाधेः कैवल्यमिति कल्पयन्ति ।

त्रिदण्डिनस्तु जीवब्रह्मणोर्भेदाभेदमभ्युपेत्य ज्ञानकर्मसमुच्च-
याभ्यासादेव कारणात्मकब्रह्मणि कार्यात्मकजीवस्य कर्मवासना-
सहितभेदांशनिवृत्तिरूपलयो मुक्तिरिति वदन्ति ।

ब्राह्मेण परमैश्वर्येण योग इत्यन्ये ।

सत्तरङ्गनिस्तरङ्गभेदेन समुद्रद्वैविध्यवत् सविकारनिर्विकार-
रूपेणावस्थाद्वयं ब्रह्मणः परिकल्प्य ज्ञानकर्मसमुच्चयाभ्यासादेव
सविकारावस्थापरित्यागेन निर्विकारावस्थाप्राप्तिरेव मोक्षइत्यपरे ।

पाशुपतास्तु यथोक्तपाशुपतधर्माचरणात् पशुपाशविमोक्ष-
णेन पशुपतिसमीपगमनमेव पुनरावृत्तिरहितं मोक्ष इत्याहुः ।

एवं यथोक्तविष्णुभक्तधर्माचरणजनिताद्विष्णुप्रसादाद्विष्णु-
लोकगमनमेव मोक्ष इति वैष्णवाः ।

पञ्चाग्निविद्याद्युपासनैरचिरादिमार्गेण हिरण्यगर्भप्राप्तिरेव मोक्ष इति हैरण्यगर्भाः ।

औपनिषदास्तु निरतिशयाद्वयानन्दबोधरूप आत्मैवानाद्यविद्यानिवृत्त्युपलक्षितो मोक्ष इत्याचक्षते । अविद्यायाश्च दुःखजडानृतरूपनिखिलद्वैतोपादानत्वादात्मतत्त्वसाक्षात्कारेण निवृत्तायां तस्यां तदुपादानकस्य निखिलद्वैतप्रपञ्चस्य नाशादनादेश्च तस्याः पुनरुत्पत्त्यापादनस्याशक्यत्वादात्यन्तिकनिखिलदुःखनिवृत्तिरप्युपपद्यते । तस्य च स्वरूपे साधनानपेक्षत्वेऽपि व्यञ्जकतयाऽनाद्यविद्यावरणापनयेन वेदान्तमहावाक्यकरणकस्त्वस्वरूपसाक्षात्कार एव प्रतिबन्धचतुष्टयरहितः साधनम् । विषयभोगवासना प्रमाणगतासम्भावना प्रमेयगतासम्भावना प्रमितिगतासम्भावना चेति प्रतिबन्धचतुष्टयम् । तत्र विषयभोगवासनायाः श्रवणाङ्गभूताः शमादयो निवर्त्तकाः, प्रमाणगतासम्भावनायाः श्रवणं निवर्त्तकम्, प्रमेयगतासम्भावनायाः निवर्त्तकं मननम्, प्रमितिगतासम्भावनायाश्च साक्षात्करोमीत्येवंविधव्यवहारविरोधिन्या निदिध्यासनं निवर्त्तकमिति शमादिसहितेन मुमुक्षुणा गुरुमुपसृत्य मोक्षसाधनब्रह्मात्मैक्यसाक्षात्कारप्रतिबन्धासम्भावनादिनिवृत्तये च चतुर्लक्षण्या मीमांसया वेदान्तवाक्यविचारः साङ्गः प्रतिबन्धनिवृत्तिपर्यन्तमावर्त्तनीय इति । एवंविधवादिप्रतिपत्तिव्याकुलस्य ममेतरमतनिराकरणेनौपनिषदमतमेव सम्यगुपपत्त्या ज्ञापयेति शिष्याभिप्रायः ॥ १ ॥

ब्रह्माविद्यायाः कर्मानङ्गत्वेन मोक्षसाधनत्वेऽपि सा किं पापक्षयकामस्य सेतुदृष्टिरिवादृष्टद्वारेण सहायान्तरसापेक्षा तं साधयति, किं वा रज्ज्वां सर्पतया गृहीतायां दोषापायेन रज्जुदृष्टिरिवाधिष्ठानाज्ञाननिवृत्तिद्वारेण दृष्टेनैवाज्ञानोपादानां भ्रान्तिं निवर्त्तयन्ती तं साधयतीति संदिहानस्य प्रश्नान्तरमवतारयति —

किं निरस्तसहकारिकारणा

केवलैव फलमर्पयेन् मतिः ॥

बाह्यसाधनसहायसम्पदा

वाऽन्विता फलविधायिनी भवेत् ॥ २ ॥

किं निरस्तेति । केवलेत्यस्य व्याख्या निरस्तेति । अथ
वा केवला कर्मप्रयोगानन्तर्भूता, प्रत्यगात्ममतेः प्रमाणवृत्तित्वेनो-
द्गीथादिध्यानरूपवृत्तिवैलक्षण्येऽप्याज्यावेक्षणादिवत्कर्माङ्गत्वप्रा-
प्ताविदमुक्तम्, केवलेति । कर्मानङ्गभूतैव प्रत्यगात्ममतिर्बाह्या स्व-
प्रामाण्यानुपयोगिन्या सहायसंपदा परिपुष्कलेन यज्ञादिना समु-
च्चिता मोक्षमदृष्टद्वारेण विधत्ते, किं वा निरस्तबाह्यसहाया दृष्टद्वार-
ेणैव फलमर्पयेदिति शङ्कार्थः । बाह्येतिविशेषणाच्छ्रुतिज्ञानस्ये-
व प्रामाण्योपयोगिविचाररूपपरीक्षापेक्षणेऽपि न दोषः ॥ २ ॥

एवं साधनविशेषगतं संशयमुपन्यस्य तन्निरासाय स्वप्रयत्नं
ज्ञापयन् गुरुं प्रार्थयते—

एतदप्यहमवैतुमुत्सहे निर्णयं कुरु कृपाविधेयधीः

एतदेव हि दयालुलक्षणं यद्विनेयजनबुद्धिवर्द्धनम् ॥ ३ ॥

एतदिति । एतत्साधनमपिशब्दात् फलं चावैतुं सन्देहनि-
रासेनावधारयितुमहमुत्सहे प्रयते इच्छामीति वा, हे गुरो त्वं निर्-
णयं संशयोच्छेदकं निश्चयं कुरु ममोत्पादय नाज्ञापयामि किं तु
प्रार्थये, यतस्त्वं कृपया मद्विषयया विधेयधीर्विशीकृतचित्तः ।
ननु दयावशात्तवाशिष आशास्या न त्वया सह वाग्व्यापारः
कार्य इत्याशङ्क्य गुरुं स्तुवन्महीकरोति—एतदेवेति । दया-
लोर्गुरोरेतदेव लक्षणं स्वभावो यद्विनेयजनस्य मद्विषयस्य बुद्धिव-
र्द्धनं सर्वसंशयोच्छेदेन निर्निचिकित्सतत्तत्पूर्वाज्ञातविशेषज्ञानोत्पा-
दनम् । तस्मात्स्वदयास्वभावप्रयुक्त एव त्वमायासं सोद्वाऽपि
ममानन्यशरणस्य ज्ञानमुत्पादयितुमर्हसित्यभिप्रायः ॥ ३ ॥

एवं स्तुतिपूर्वकप्रश्नेन परितुष्टः प्रश्नद्वयस्याप्युत्तरं गुरुः प्र-
तिजानीते—

उच्यते न तमसो निवृत्तिः

किं चिदस्ति परमात्मधीफलम् ॥

अन्यदल्पमपि साधनान्तरं

न व्यपेक्ष्य फलदायिनी च धीः ॥ ४ ॥

उच्यत इति । तमसोऽनाद्यज्ञानस्य निवृत्तितोऽन्यदल्प-
मपि फलं प्राकट्यादि परमात्मप्राप्तेर्नास्ति अज्ञाननिवृत्तिरेव स-
र्वत्र धीफलम्, अज्ञानकार्यनिवृत्तिस्तु कारणनिवृत्तिरिति प्रथम-
प्रश्ने निर्णयः, धीरधिष्ठानप्रमाऽन्यदल्पमपि साधनमपेक्ष्य फलदा-
यिनी न भवत्यनपेक्ष्यैव तथेत्यर्थः । अपिशब्दस्य भूरि नापेक्षत-
एवेत्यर्थः । अन्यशब्देनैव भेदे लब्धेऽन्यशब्दोऽतिवैलक्षण्यप्रति-
पादनाय, तेनातिविलक्षणमन्यत्साधनप्रामाण्यानुपयोगि कर्म वा
प्रसङ्गान्न वा नापेक्ष्यते, प्रामाण्योपयोगि तु परीक्षणमसम्भाव-
नादिप्रतिबन्धनिवृत्तयेऽपेक्ष्यत एवेति भावः । तेन प्रामाण्यपरी-
क्षणाद्युपबृंहितत्वेनासम्भावनादिप्रतिबन्धशून्या परमात्मधीः शु-
क्तिधीरिव दृष्टेनैव द्वारेण स्वविषयाज्ञानमुत्सारयन्ती तत्कार्यं प्र-
पञ्चं रजतामिव समुत्सारयतीति न यज्ञादिसमुच्चिता सेति द्विती-
यप्रश्ने निर्णयः ॥ ४ ॥

ज्ञानस्वाविद्यानिवृत्तिरेव फलं तत्र च न कर्मादिसहकार्य-
पेक्षेत्युभयत्रार्थे स्वानुभवमनुमानं च प्रमाणयितुं दृष्टान्तमाह—

शुक्तिकाविषयबुद्धिजन्मनः

शुक्तिकागततमोनिवृत्तिः ॥

नापरं किमपि दृश्यते फलं

नापरं च सहकारि कारणम् ॥ ५ ॥

शुक्तिकेति । शुक्तिकाकाराया बुद्धेर्जातायाः शुक्तिकाव-

वच्छिन्नचैतन्यगताज्ञाननिवृत्तिमन्तरेणापरं किमपि फलं न दृश्य-
ते, सहकारिकारणं चापरं गङ्गास्नानगायत्रीजपादिरूपं तत्र न
दृश्यते । बुद्धेरिति वक्तव्ये जन्मन इत्यधिकमुक्तं जन्मातिरिक्त-
व्यापाराभावकथनार्थम् । शुक्तिकागततम इति तदवच्छिन्नचैत-
न्याभिप्रायम्, जडव्यावरणाभावस्य प्रतिपादितत्वात् । एवं च
यद्विद्याफलं तद्विद्यानिवृत्तिमात्रं सहकारिनिरपेक्षं चेत्युभयत्रा-
पि व्याप्तिः सिद्धेत्यर्थः ॥ ५ ॥

एवं व्याप्तौ सिद्ध्यां शुक्तिविद्यादृष्टान्तेनात्मविद्यायामपि
तदुभयमनुमीयत इत्याह—

एवमात्मनि तमोनिवृत्तितो
नान्यदस्ति परमात्मधीफलम् ॥
नाप्यपेक्ष्य सहकारि कारणम्
किं चिदात्ममतिरर्पयेत् फलम् ॥ ६ ॥

एवमात्मनीति । आत्मनि निर्विभागचैतन्ये यत्तमस्तदा-
श्रितं तद्विषयं च यदज्ञानं तन्निवृत्तितोऽन्यत्परमात्मधियोऽखण्ड-
वाक्यार्थबुद्धेः फलं नास्ति । उत्तरार्द्धं स्पष्टम् । अत्रोभयत्रापि
साध्ये मत्तत्त्वमेव हेतुर्द्रष्टव्यः । तथा चात्मतत्त्वमतिः साधना-
न्तरमनपेक्ष्यैव स्वविषयाज्ञाननिवृत्तमात्रफला तत्त्वमत्तत्त्वाच्छु-
क्तितत्त्वमतिवदित्यनुमानं सूचितम् । हेत्वनुपन्यासाद्विद्वदनुभवो-
ऽपि सूचितः, यथेयं शुक्तिर्भवति तद्रूपेण च भातीति तदनुभव-
स्तथाऽहं ब्रह्म भवामि तद्रूपेण च भामीत्यसत्त्वाभानावरणविरो-
धिनो विद्वदनुभवस्य साक्षिसिद्धत्वात् ॥ ६ ॥

ननु तत्त्वमत्तत्त्वं तत्त्वविषयकमनःपरिणामत्वम्, सर्वेषां
च मनःपरिणामानामात्मचैतन्यक्रोडीकारेण तत्त्वविषयत्वाव्यभि-
चारान्मात्तत्त्वमात्रं हेतुः, स चासौ वात्र लोको गौतमाग्निरित्या-
दिवाक्योत्थमतावुपासनरूपायां व्यभिचारी, तस्या आवर्त्य-

मानाया देवयानेन पथा कार्यब्रह्मलोकप्राप्तिहेतुत्वेनाज्ञानानिवर्त्त-
कत्वादावृत्तिसापेक्षत्वाच्च । न च प्रमितित्वं हेतुस्तथा च न व्य-
भिचार इति वाच्यम् । तद्धि अज्ञाननिवर्त्तकवृत्तित्वं वा प्रमाण-
करणवृत्तित्वं वा । आद्ये साध्याविशेषादसिद्धिः । द्वितीये तु लो-
काग्न्यादिवुद्धौ वेदकराणकायां व्यभिचारः । किं च ब्रह्मविद्या
नाज्ञानानिवृत्तिफला शास्त्रीयविद्यात्वात् लांकाग्नविद्यावदिति-
प्रतिरोधः, युक्त्यादिविद्यायां च शास्त्रीयत्वाभावान्न व्यभिचा-
रः । न च प्रमात्वाभाव उपाधिः । तस्यापि तेनैव हेतुना पक्षे-
साधनात् । शास्त्रीयविद्यानां सर्वासामपि शाण्डिल्यदहरादिस-
माख्यानानां प्रमात्वाभावनियमात् । तथा ब्रह्मविद्याऽर्चिरादिमार्गप्रा-
प्तिपूर्वकैश्वर्यफला शास्त्रीयविद्यात्वात्पञ्चाग्नविद्यावदित्यनुमानबा-
धश्च । तस्मान्नोक्तसिद्धिरित्याशङ्क्य लोकाग्न्यादिविद्यातो ब्रह्म-
विद्याया वैलक्षण्यप्रतिपादनेन समाधत्ते—

ब्रह्मज्ञानं प्रमाणं भवति दृढमिदं नात्र कश्चिद्विवादो
ब्रह्मात्मा चैकरूपो न च बहुरसकस्तत्परत्वात्कुतीनाम् ॥
एवं सत्यद्वयात्मप्रमितिफलमिह द्वैतमूलापनुत्ति-
ब्रह्मज्ञानापनुत्तेराधिकमपि फलं किं चिदस्ति प्रमाणात् ॥

ब्रह्मज्ञानमिति । न तावद् ब्रह्मविद्या न प्रमितिः शा-
स्त्रीयविद्यात्वाल्लोकाग्न्यादिविद्यावदित्यनुमानं साधु, यतो ब्रह्म-
ज्ञानं प्रमाणं भवति अदुष्टकरणजत्वेनावधितविषयत्वेन च प-
रीक्षणात् । दृढप्रामाण्यशङ्कानर्हमिदं नात्र कांश्चिद्विवादोऽस्ति
प्रथमाद्वितीयाध्याययोर्महता प्रबन्धेन परिहृतत्वात् । लोकाग्न्यादि-
विद्या तु नादुष्टवेदकराणिका किन्तु पुंप्रयत्नकराणिका बाधितवि-
षया च । लोकमग्नित्वेन चिन्तयेदिति तु धीर्वेदकराणिका प्रमि-
तिरेव । तथा च प्रमाणकरणकवृत्तित्वं वा अबाधितविषयवृत्तित्वं
वा अज्ञातविषयवृत्तित्वं वा अतत्त्वाविषयकवृत्तित्वं वा प्रय-

नाजन्ययथार्थवृत्तित्वं वा प्रमितित्वं हेतुरिति न व्यभिचारः । श्रुतौ धीसङ्कल्पयोर्भेदनिर्देशाज् ज्ञानापेक्षया मानसकर्मण-
 श्चोदनाधीनपुं प्रयत्नसाध्यत्वेन वैलक्षण्यादनिच्छतोऽपि दुर्गन्धादि-
 ज्ञानदर्शनेन ज्ञानस्य वस्तुपरतन्त्रत्वेन पुं प्रयत्नानपेक्षत्वादतो ध्या-
 ने मत्तित्वाभावेऽपि अग्रे व्यभिचारवारणाय तत्त्वपदमतस्वाविष-
 यत्वपरम्, यथार्थत्वपरं वा । यदि तु भ्रमस्याविद्यावृत्तित्वेन म-
 नोवृत्तित्वरूपं मत्तित्वं तत्र नास्तीत्युच्येत तदा तत्त्वपदमनादेयमेव
 स्मरणस्याप्यविद्यावृत्तित्वान्न मत्तित्वमिति न व्यभिचारः । न
 शास्त्रीयविद्यात्वेन साध्याभावसाधनं युक्तम्, शास्त्रीयत्वं यदि-
 शास्त्रविहितत्वं तदसिद्धं पक्षे ब्रह्मविद्यायां प्रयत्नासाध्यत्वाच्छु-
 क्तिविद्यायामिव यदि शास्त्रकरणकत्वं तत्तु ज्योतिष्टोमादि-
 विधिन्यज्ञानस्येव प्रामाण्यप्रयोजकत्वादिरुद्धम्, अत एव
 प्रमात्वाभावसाधनमप्यपास्तम् । न च शास्त्रीयविद्यात्वे-
 नैश्वर्यफलत्वानुमानं युक्तम् । शास्त्रविहितत्वस्यासिद्धेः,
 शास्त्रकरणकत्वस्य च ज्योतिष्टोमादिज्ञाने व्यभिचारा-
 दित्युक्तत्वात् । तस्माद् ब्रह्मविद्या साधनान्तरानपेक्षा अज्ञान-
 निवृत्तिमात्रफला च प्रमातृत्वादिति युक्तमनुमानम् । तस्मै मृ-
 दितकपायाय तमसः पारं दर्शयति भगवान् सनत्कुमारः, त-
 स्याभिध्यानाद्योजनात्तत्त्वभावाद् भूयश्चान्ते विश्वमायानिवृत्तिः,
 मामेव ये प्रपद्यन्ते मायामेतां तरन्ति ते, तरत्यविद्यां विततां हृदि
 यस्मिन्निवेशित इत्यादिश्रुतिस्मृतिभ्यश्च । नन्वहमुक्थमस्मीति विद्या-
 दितिवदहं ब्रह्मास्मीत्यपि मानसी क्रियोपासनेवास्तु न प्रमातिरन्य-
 स्मिन्नन्यदृष्टिक्षेपत्वात्, जीवब्रह्मणोरत्यन्तभिन्नत्वात्, भिन्नाभिन्न-
 त्वाद्वा, तथा च ब्रह्मविद्या नाविद्यानिवृत्तिफला सम्पद्रूपत्वादह-
 मुक्थमस्मीत्यादिसम्पद्रूपदिति चेन्नेत्याह—ब्रह्मात्मा चेति ।
 ब्रह्मैवात्मा जीवस्तत्त्वपदाभ्यां लक्ष्यः शुद्धो वाक्यार्थो ब्रह्मात्मा
 स चैकरूपो नैव भिन्नः किं त्वभिन्नः । भेदांशोऽपि तत्र स्यादि-

ति नेत्याह । न च बहुरसक इति । नात्यन्तभिन्नो नापि भिन्न इत्यर्थः । उभयत्र हेतुमाह । तत्परत्वाच्छ्रुतीनामिति । बहुवचनं गतिसामान्यप्रदर्शनार्थम्, तत्प्रमितिशेषत्वं तत्परत्वम्, तच्चोपक्रमादिलिङ्गैर्गतिसामान्येन च प्रथमाध्याये निर्णीतम् । एवं सति जीवब्रह्मणोरत्यन्तभिन्नत्वभिन्नाभिन्नत्वयोरभावे सति अद्वयात्मप्रमितेर्वेदान्तवाक्यकरणिकाया विचारपरिपाकदूरीकृतप्रतिबन्धाया अहं ब्रह्मास्मीत्यखण्डवाक्यार्थबुद्धेरधिष्ठानं प्रमात्वेन इहात्मनि कल्पितद्वैतमूलस्याज्ञानस्यापनुत्तिरुच्छेदोऽत्यन्तबाध एव फलं दृष्टद्वारा शुक्तिज्ञानस्येव तदज्ञानापनुत्तिः, यदज्ञानस्य यो विषयस्तदाकारप्रमा तदज्ञानं निवर्त्तयतीति सर्वत्र व्याप्तेः । तदुक्तम्—यतो ज्ञानमज्ञानस्यैव निवर्त्तकमिति । ननु सेतुदर्शनरूपायाः प्रमितेस्तदज्ञाननिवृत्तिविलक्षणं पापनिवृत्तिरेव फलम्, तद्द्वत्राण्यज्ञानकल्पितप्रपञ्चनिवृत्तिः फलं किं न स्यादित्यत आह । न हीति । सेतुपमाया हि स्वेन रूपेण सेत्वज्ञाननिवृत्तिरेव दृष्टं फलम्, पापनिवृत्तिस्तु पापोत्कीर्त्तनादिनियमकलापसहितायास्तस्या विहितक्रियात्वेनादृष्टं फलम्, अत एव तन्न दृष्टफलवत् सर्वसाधारणम्, किं तु कस्य चिदेवाधिकारिणः, ब्रह्मज्ञानफलं च शुक्तिज्ञानफलवत्साधारणम्, तयो यो देवानां प्रसबुध्यत स एव तदभवत्तथर्षीणां तथा मनुष्याणामिति श्रुतेः, विहितक्रियात्वेन तत्फलस्यासाधारणत्वे तु देवानां तन्न स्यात्, विहितक्रियानधिकारित्वात्तेषाम्, तद्धैतत्पश्यन्नुपिर्वाग्मिदेव प्रतिपेद इति च गर्भस्थस्य कर्मानधिकारिणो वामदेवस्य तच्छ्रुतेः, अत एवाक्षपादाचार्यः, तत्त्वज्ञानान्निःश्रेयसाधिगम इत्युक्त्वा तददृष्टद्वारा वेतिसन्देहे मिथ्याज्ञाननिवृत्तिरूपदृष्टद्वारैव शुक्तिज्ञानस्यैवात्मतत्त्वज्ञानस्यापि निःश्रेयसं फलमित्याह दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तराभावादपवर्ग इति, सेतुदर्शनान्तरं तद-

ज्ञाननिवृत्तेराधिकमपि यत्फलं पापक्षयरूपं किं चिदस्ति तत्प्रमा-
णान्न भवति किं त्वदृष्टद्वारा ॥ ७ ॥

किं च स्वर्गपितृलोकादिफलानपेक्षयैवानुष्ठितं परमेश्वरे च
समर्पितमत एव तत्फलात्प्रचलितं यादृशिष्टं शास्त्रीयं कर्म तार्त्तिक
ब्रह्माधिया मोक्षायापेक्षयत इत्युच्यते किं वा तदतिरिक्तामिति वि-
कल्पाद्यं यज्ञेन विविदिषन्ति कषायपक्तिः कर्माणि, सर्वं कर्माखि-
लं पार्थ ज्ञाने परिसमाप्यत इत्यादिवचनविरोधेन निराकुर्वन् कैमु-
तिकन्यायेन द्वितीयमपि निराकरोति—

निरभिसंधि समर्पितमच्युते

विहितमिष्टफलादपि निर्गतम् ॥

यद्यपि कर्म तदप्यवधीरितं

यदि धिया न तथा परमर्थ्यते ॥ ८ ॥

निरभिसंधीति । फलाभिलाषरहितमित्यर्थः । अवधीरित-
मुपेक्षितमेनोपेक्षितमिति यावत् ॥ ८ ॥

ज्ञानकर्मणोः षड्यागवत्समप्राधान्येन मोक्षमाधनत्वेन समु-
च्चय इत्येकः पक्षः, तत्र कर्मैव प्रधानं ज्ञानं गुणभूतं प्रयाजाज्या-
वेक्षणादिवदित्यपरः पक्षः, ज्ञानमेव प्रधानं कर्म गुणभूतं सेतुद-
र्शनादिवदित्यन्यः पक्षः, स सर्वोऽप्यसंभवीति प्रतिजानीते—

समविषमसमुच्चयो न युक्तो

न हि जगदास्ति धियः प्रसक्तिकाले ॥

क तु वत विहितः क्रियासमूहः

कथमिव तत्र समुच्चयोपपत्तिः ॥ ९ ॥

समविषमेति । हेतुं व्याचष्टे । न हीति । यत्र त्वस्य
सर्वमात्मैवाभूत्, भिद्यते हृदयग्रान्थिरित्यादिश्रुतेः सर्वद्वैतप्रपञ्चस्य
तत्त्वधीवाध्यत्वप्रतीतेस्तत्त्वधीकाले त्वदभिमतकर्मणां स्थितिरेव
वास्ति कुतस्तेषां तत्र ज्ञानेन समुच्चितानां मुक्तिहेतुतेत्यर्थः ॥ ९ ॥

किं च बाहिरङ्गसाधनानि परित्यक्तवन्तः परमहंसस्यैवान्तरङ्ग-
साधनैरविद्यानिवर्तकविद्योदयस्य श्रुतिन्यायाभ्यामुपपादितत्वात्प-
क्तसर्वेषणस्य च तस्याग्निहोत्रादिकर्मासंभवात्तस्य मोक्षसाधनत्वस-
म्भावनैव नास्ति तत्र ज्ञानेन समुच्चयस्तु दूरापास्त इत्याशयेनाह—

अपि च परमहंसस्त्यक्तसर्वेषणः स-
न्ननुभवफलविद्यां साधनैर्यद्यवाप ॥

कथमिव पुनरत्र प्राप्तिरस्ति क्रियाया

भवतु तदपवर्गो विद्ययैवैकयाऽस्य ॥ १० ॥

अपि चेति । अनुभवोऽभिव्यक्तानन्दप्रकाशस्तत्र फलां
विद्यां साक्षात्काररूपामिति यावत् । अत्र विद्याफले । प्राप्तिः
साधनत्वसंभावना । समुच्चयासंभवे फलितमाह । भवत्विति ।
अस्य परमहंसस्य ॥ १० ॥

ननु सर्वत्र शास्त्रीयज्ञानस्याज्यावेक्षणादेः पुरुषार्थहेतु-
भूतकर्माङ्गसंस्कारतया तदङ्गत्वदर्शनादात्मज्ञानस्यापि शास्त्रीयस्य
तथैव तादृशकर्माङ्गत्वमेव कल्पयितुमुचितम्, ततश्च संस्कारकर्म-
फलश्रुतेरर्थवादत्वात्तस्य मोक्षहेतुत्वमेव नास्ति कुतस्तस्य नैरपेक्ष्य-
मिसाशङ्क्यात्मज्ञानस्य कर्माङ्गत्वात्वेदं प्रमाणाभावान्मैवमित्याह—

यस्य प्रयोगविधिरस्ति परिग्रहीता

द्वारैर्दमर्ध्यविनिवेदकमस्य सर्वम् ॥

श्रुत्यादि मानमिह नास्ति तदात्मबुद्धौ

तस्मादियं भवतु न पुरुषार्थभूता ॥ ११ ॥

यस्येति । अपूर्वपर्यवसायिशेषशेषिभावस्य मानान्तरायो-
ग्यत्वात्तत्र श्रुतिलिङ्गादीनामन्यतमं प्रमाणं वक्तव्यम्, तदापि न
निरपेक्षं शेषित्वं साधयति किं तु ग्राहकग्रहणमपेक्ष्य, साङ्गे कर्मण्य-
धिकारिणः प्रेरकः प्रयोगविधिरेव फलं प्रति प्रसासन्नत्वेन प्राधा-
न्याद् ग्राहक इत्युच्यते, तत्प्रकरणे पाठिताः सर्वे मदर्थी इति सामा-

न्येन येषां तच्छेषत्वग्रहणं प्रथमं भवति पुनः साक्षात्तच्छेषत्वेऽनु-
पपन्ने तेषामेव तत्र द्वारभूतोपकारशेषत्वरूपद्वारैदमर्थ्यं श्रुतिलि-
ङ्गादि निवेदयतीति स्थितिः, तथा चौपनिषदात्मज्ञानस्य प्रयोग-
विधिप्रकरणाभावाद्बिध्ययोग्यत्वाच्च तत्परिगृहीतत्वमेव नास्ति
कुनस्तच्छेषत्वेनापि तस्य द्वारैदमर्थ्यावेदकं श्रुसादि प्रमाणमस्ति,
या तु यदेव विद्यया करोतीति तृतीयाश्रुतिः सा प्रकृतोद्गीथ-
विद्यायाः कर्मफलसमृद्धिहेतुत्वपरा न तु ब्रह्मविद्याविषया, यद्य-
पि पारलौकिककर्मप्रवृत्तेर्देहातिरिक्तात्मज्ञानं विनानुपपत्तेर्देहाति-
रिक्तात्ममात्रज्ञानस्य तत्र सामर्थ्यलक्षणं लिङ्गमस्ति, तथापि न
देहातिरिक्तत्वमात्रेणात्मोपनिषत्प्रतिपाद्यः, किं त्वशानायाद्यती-
तापेतब्रह्मक्षत्रादिभावेनाद्वयब्रह्मात्मनाप्युपनिषद्भिस्तात्पर्येण प्रति-
पाद्यते, तज्ज्ञानं च न कर्म प्रत्युपयोगि प्रत्युत तद्विरोधीति न
सामर्थ्यरूपमपि लिङ्गमस्ति, नाप्युक्तरूपात्मधियः कर्मणा जुव्हा-
दिवदव्यभिचरितसम्बन्धोऽस्ति येन वाक्येन पर्णतावदात्मज्ञानं
कर्माङ्गं स्यात् ; तस्मादुक्तरूपात्मधियः कर्मशेषत्वाभावात्तत्फलश्रु-
तेरभूतार्थत्वादत्वायोगात्सास्माकं परमपुरुषार्थहेतुत्वात्सर्वशेषिभूतै-
वेत्यर्थः ॥ ११ ॥

ननु कोयं तत्त्वधीसाध्यः पुरुषार्थः, परमानन्दस्वरूपाच्छाद-
काखिलानर्थनिदानाज्ञानानिष्टत्तिरेवेति चेत् सा तर्हि निवृत्तिः स-
ती वा स्यादसती वा सदसद्रूपा वा अनिर्वचनीया वा स्यात् ।
नाद्यद्वितीयौ सत्त्वेऽसत्त्वे च ब्रह्मवत् स्वपुष्पवच्च साध्यत्वायोगात्,
अनिर्वचनीयाज्ञाने सत्त्वस्यासत्त्वस्याभावेन तत्प्रतियोगिकनिवृ-
त्तौ तदसम्भवाच्च, न तृतीयः सदसदात्मकत्वस्यैकत्र विरोधेना-
सम्भवात् पूर्वोक्तदोषापरिहाराच्च, न चतुर्थः, अज्ञानातिरिक्ता-
निर्वचनीयस्याज्ञानाधीनसत्ताकतयाऽज्ञानस्थितिं विना तन्निवृत्तेर-
निर्वचनीयत्वायोगात्, स्थितौ च तन्निवृत्तिव्याघातात्, तस्माद-

ज्ञाननिवृत्तेरेवानिरूपणात्तस्यास्तत्त्वधीफलत्वं दुर्घटमित्याशङ्क्यो-
क्तपक्षचतुष्टयातिरिक्तपक्षान्तरे स्वीकाराभैवमित्याह—

सदसत्सदसद्विकल्पित-

प्रतिपक्षैकवपुर्निवर्त्तनम् ॥

तसोऽभ्युपगम्यतेऽन्यथा-

नुपपत्त्यापतनैकहेतुतः ॥ १२ ॥

सदसदिति । सत्पक्षस्यासत्पक्षस्य सदसत्पक्षस्य विकल्पित-
पदाभिलष्यानिर्वचनीयपक्षस्य च प्रतिपक्षं तद्विरुद्धमेकमसंकीर्ण-
वपुः स्वरूपं यस्य तत्तथोक्तम् । निवर्त्तनं निवृत्तिः । यथा प्रमा-
णबलात् कस्य चित्सत्त्वं सदसत्त्वमनिर्वचनीयत्वं वा स्वीक्रियते
तथाऽविद्यानिवृत्तेरप्युक्तपक्षचतुष्टयानुपपत्त्या पञ्चमप्रकारोऽभ्यु-
पेय इत्याशयेन हेतुमाह । अन्यथेति । पक्षचतुष्टयानुपपत्त्या पञ्च-
मप्रकारस्यापतनं प्राप्तिः स एको मुख्यो हेतुस्तत इत्यर्थः ॥ १२ ॥

पञ्चमप्रकारायामप्यविद्यानिवृत्तावनुपपत्तेः प्रतिमासात्सोऽपि
पक्षो हेय इत्याशङ्क्य किं सदसदादिपक्षचतुष्टयनिवन्धनानुपपत्तय
एव पञ्चमप्रकारायां तस्यां भासन्त इत्युच्यते किं वाऽन्या अनु-
पपत्तये इति विकल्पलप्याद्यं निराकरोति—

सदसत्सदसद्विकल्पित-

प्रतिबद्धा न भवन्ति वर्णिते ॥

परमात्मतमो निवर्त्तनेऽ-

नुपपत्तिप्रतिभासवृत्तयः ॥ १३ ॥

सदसत्सदसद्विकल्पितप्रतिबद्धा इति । अस्मि पद-
स्यान्तिमपदेनान्वयः । वर्णिते पञ्चमप्रकारेऽनुपपत्तिप्रतिभासवृत्त-
यः पञ्चमप्रकारेऽविद्यास्तमये सत्त्वादिपक्षचतुष्टयाप्राप्तेस्तन्निवन्ध-
ना अनुपपत्तिप्रतिभासा नैव संभवन्तीत्यर्थः ॥ १३ ॥

ननु पञ्चमप्रकाराप्यविद्यानिवृत्तिरात्मनो भिन्ना चेद् द्वैताप-

त्तिः, अभिन्ना चेत्तस्या आत्ममात्रत्वे तस्यानादित्वात्तत्त्वज्ञानवै-
यर्थ्यापत्तिः । आत्मनस्तन्मात्रत्वे च तत्त्वज्ञानात्प्रागात्मनोऽभाव-
प्रसङ्गेन निराश्रयाऽविद्यानुपपत्तौ तन्निवृत्तेरप्यनुपपत्तेः । भेदा-
भेदौ विरोधादेवानुपपत्तौ, नापि भेदाभेदाभ्यामनिर्वचनीया सा,
अविद्यां विना तदनुपपत्तेर्दर्शितत्वात् । तस्मात्पञ्चमप्रकाराया-
मपि तस्यामन्या अनुपपत्तयः सन्तीति द्वितीयकल्पमाशङ्क्यात्रापि
पञ्चमप्रकाराङ्गीकाराद्भेदादिपक्षचतुष्टयनिवन्धना अनुपपत्तयोऽपि
निरवकाशा इत्याह—

चित्तिभेदमभेदमेव वा

द्वयरूपत्वमथो मृषात्मताम् ॥

परिहृत्य तमोनिवर्त्तनं

प्रथयन्ते खलु मुक्तिकोविदाः ॥ १४ ॥

चित्तिभेदमिति । चित्तेर्भेदमित्यर्थः । मुक्तिकोविदाः इ-
ष्टसिद्धिकाराः ॥ १४ ॥

अविद्याधिष्ठानभूतात्मैव तन्निवृत्तिः, कल्पितानामधिष्ठाना-
तिरिक्ताभावानिरूपणात्, ततश्च सा सद्रूपैवेति सिद्धान्तरहस्य-
माह—

अथ वा चित्तिरेव केवला

वचनोत्पादितबुद्धिवर्त्मना ॥

परमात्मतमो निवृत्तिगति-

र्विषयत्वं समुपैत्युपाधिना ॥ १५ ॥

अथ वेति । केवला केन चिदविशेषिता । तर्हि विद्योद-
यात्प्रागपि तस्या अविद्यानिवृत्तिव्यवहारभाक्त्वं स्यादित्याशङ्क्य
तद्गोचरविद्योदयस्य तत्र तद्व्यवहारप्रवृत्तिद्वारस्य स्वीकृतत्वात्तस्य
चास्मिन्नुपाधौ सत्येव पश्चात्तन्निमित्तव्यवहारस्य प्रवृत्तिरित्या-
ह । वचनेति । न चैतावता विद्याया अपि तमोनिवृत्तिशब्दार्थ-

त्वं तस्या वक्ष्यमाणदृष्टान्तेन तच्छब्दप्रयोगोपाधितया तदस्थत्वा-
दित्यभिप्रेत्योपाधिनेत्युक्तम् । एतदुक्तं भवति, तत्त्वमादिवाक्याद-
खण्डैकरसब्रह्मसाक्षात्कारे सत्यनिर्वचनीयाऽविद्यातत्कार्यात्मकजड-
प्रपञ्चस्यान्वयव्यातिरेकाभावपरिहारेणाधिष्ठानाचिन्मात्ररूपेण परिशे-
षात्सैव तन्निवृत्तिरित्युच्यते । न चैवं सति तमोनिवृत्तेरधिष्ठाना-
त्मरूपाया विद्यासाध्यत्वायोगात्तत्फलत्वानुपपत्तिरिति वाच्यम् ।
वस्तुतस्तस्याः साध्यत्वाभावेऽपि कृपाकाशादिवत्साध्यत्वभ्रमा-
त्तत्साधनज्ञानसिद्धये मुमुक्षुमवृत्त्युपपत्तेः । अत एव मोक्षशास्त्रस्या-
प्यविद्वद्विषयत्वमुक्तमाचार्यैः, अथ वा यस्मिन् सति यस्यानन्त-
रं सत्त्वं यदभावाद्यदभावस्तदेव तत्साध्यमिति स्थितिः, न तु
साध्यस्य प्रागसत्त्वमपि साध्यत्वोपयोगि, अतः कार्यत्वनिरा-
करणात्, तथा च तत्त्वसाक्षात्कारे सत्यनन्तरमविद्यानिवृत्तिरूपा-
द्वितीयचिदात्मनः सत्त्वात्ततः प्रागुक्तनिवृत्त्यभात्ररूपाया अवि-
द्याया अपि सत्त्वात्तत्त्वधीसाध्यत्वोपपत्तेस्तत्फलत्वमनपवाद-
मिति ॥ १५ ॥

ननु शुक्तिकादौ यथाऽधिष्ठानातिरिक्तस्तमोनिवृत्तिशब्दार्थ-
स्तथात्मन्यपि किञ्च स्यादित्याशङ्क्य दृष्टान्तासंप्रतिपत्त्या परिहरति -

शुक्तिकाविषयबुद्धिजन्मना

प्रत्यगात्मचित्तिरेव केवला ॥

शुक्तिकागततमोनिवृत्तिरि-

त्युच्यते दृतिहरिः पशुर्यथा ॥ १६ ॥

शुक्तिकाविषयेति । शुक्त्यादेरपि जडतया कल्पितत्वेन
रजताद्यधिष्ठानत्वायोगात्तदुपहिता प्रत्यक्चित्तिरेव तदधिष्ठान-
मिति सैव केवला शुक्त्याद्यविशिष्टा तत्तमःस्थितिविरोधिन्यां शु-
क्त्यादिगोचरप्रमायामुदितायां तामुपाधिमपेक्ष्य तत्तमोनिवृत्तिरि-
त्युच्यत इत्यर्थः । तच्छब्दप्रत्युपाधेस्तद्व्याख्यात्वे दृष्टान्तमाह ।

दृतिहरिरिति ॥ १६ ॥

दृष्टान्तं विवृणोति—

वाचको हरणकर्तुरिष्यते

शब्द एष हि दृतेर्मनीषिभिः ॥

केवलं तु पशुता निमित्ततां

बाह्यतः स्थितवती ब्रजेदियम् ॥ १७ ॥

वाचक इति । एष शब्दो दृतिहरिशब्दो दृतेश्चर्ममस्त्रिका-
या हरणकर्तुर्वाच्यस्य वाचको मनीषिभिरिष्यते, इयं पशुता तु
केवलं निमित्ततां ब्रजेदिति सम्बन्धः । केवलमिष्यस्य विवरणं
बाह्यतः स्थितवतीति । दृतिहरिशब्दवाच्याद्बहिर्भूता तदवाच्यैवेति
यावत् । पशुताया दृतिहरिशब्दवाच्यतायामुपाधित्वे युक्तिमग्रे
वक्ष्यति ॥ १७ ॥

दृतिहरिः पशुर्यथेति यत्र दृष्टान्त उक्तस्तं दार्ष्टान्तिकं प्रपञ्चयति—

एवमेव तु तमोनिवृत्तिगीः

शुक्तिकाविषयबुद्धिजन्मना ॥

बाह्यतः स्थितवतीव हेतुना

प्रत्यगात्मचिति वर्त्ततेऽञ्जसा ॥ १८ ॥

एवमेवेति । तमोनिवृत्तिगीः शुक्त्यादाविति शेषः । अ-
ञ्जसा मुख्यवृत्त्या, योगस्यापि मुख्यवृत्तित्वात् ॥ १८ ॥

एवं शुक्त्यादावज्ञाननिवृत्तेरधिष्ठानचिन्मात्ररूपत्वेऽपि तत्र
तन्निवृत्तिव्यवहारो दृतिहरिदृष्टान्तेन शुक्त्यादिगोचरप्रमोपाधिक-
स्तदनन्तरमेव तत्र भवतीत्युपपाद्य तददृष्टान्तेन संसारमूलात्मत-
त्वाज्ञाननिवृत्तिरधिष्ठानचिन्मात्ररूपा तत्प्रमितिरूपोपाधिमपेक्ष्य त-
द्व्यवहारविषयो भवति न प्रागित्याह—

उत्पन्नशुक्तिमतिरात्मचितिर्यथैव

शुक्तेस्तमोहतिरिति प्रतिपन्नमेवम् ॥

• आत्मापि जातनिजबुद्धिरबोधहानि-

कच्येत केवलचिदेकरसो न पूर्वम् ॥ १९ ॥

उत्पन्नेति । उत्पन्ना शुक्तिगोचरा मतिः प्रमितिरूपोपा-
धिर्यस्याः सा तथोक्ता । एवं केवलचिदेकरस आत्मापीति स-
म्बन्धः । जाता निजबुद्धिः स्वयाथात्म्यगोचरा धीरुपाधिरूपा
यस्य स तथोक्तः ॥ १९ ॥

पशुताया दृतिहरिशब्दप्रयोगोपाधित्वे युक्तिं वक्ष्यतीत्यवा-
दिष्म तामिदानीमाह—

दृतिहरणकरत्वं पुंसि चान्यत्र चेदं

दृतिहरिरिति लोके नोच्यते वर्त्तमानम् ॥

अनधिकविकलं सत् कथ्यते तत् पशुस्थं

दृतिहरिरिति शिष्टैर्बाह्यहेतोः पशुत्वात् ॥ २० ॥

दृतिहरणेति । पुंसि मनुष्येऽन्यत्र शकटादौ वर्त्तमानं
दृतिहरणकरत्वं लोके वृद्धव्यवहारे दृतिहरिरिति नोच्यत इति
सम्बन्धः । तर्हि दृतिहरणकर्तृत्वादधिको न्यूनो वा तदर्थोऽस्तु
नेत्याह । अनधिकेति । हरतेर्दृतिनाथयोः पक्षाविति पाणिनी-
यवचनार्थाभिज्ञाः शिष्टाः । पशुस्थं चेत्कथ्यते पशुत्वमपि तद्वाच्यं
स्यादित्याशङ्क्योक्तम् । बाह्यहेतोरिति । पशुत्वरूपाद्बाह्यहेतोः
शब्दशक्त्यविषयात् तत्प्रवृत्तिनिमित्तात्पशुस्थं कथ्यत इति सम्ब-
न्धः । तस्यापि वाच्यत्वे तत्रावयवशक्त्यभावाच्छक्त्यन्तरं क-
ल्पनीयं स्यात्, तस्मात्तदवाच्यमेवोपाधितया तदस्थं सत् प-
क्षावेव दृतिबाह्यके तच्छब्दप्रवृत्तिनिमित्तं भवतीत्यर्थः ॥ २० ॥

ननु प्रसङ्गभिन्नपरमात्मरूपाऽविद्यानिवृत्तेरेकत्वादन्यत्र तद्वा-
चकशब्दाप्रसक्तेस्तन्नियमाय तत्त्वज्ञानरूपोपाधिवर्णनं वृथेत्याशङ्क्य
विद्योदयात्प्रागात्मानि तद्व्यवहाराभावात्तदुपपादनायोक्तोपाधि-
वर्णनमर्थवदित्याशयेनाह—

अयमपि परमात्मा प्रत्यगात्मस्वभावो
वचनजनितबुद्धेः प्राक् स्वरूपे स्थितोऽपि ॥

न खलु विषयभावं ध्वान्तविच्छेदवाचो
ब्रजति हि तदुपाधेर्बुद्धिवृत्तेरभावात् ॥ २१ ॥

अयमपीति । खलुशब्दो लौकिकप्रसिद्ध्यर्थः । हिशब्दो
वैदिकप्रसिद्ध्यर्थः ॥ २१ ॥

नन्वज्ञानदाहे ज्ञाननाशोऽज्ञाननिवृत्तिरित्यादिशब्देषु दाहा-
दिपदानामभाववाचकत्वात्कथं तेषां भावरूपे चिदात्मनि प्रवृत्ति-
रित्याशङ्क्याभाववाचकस्यापि पदस्यान्येन समस्तस्यावयवार्थं वि-
हाय लक्षणया ब्रह्मण्यधर्मादिपदवद्भावरूपचिदात्मनि प्रवृत्तिसं-
भवात्तत्रापि तत्त्वबोधात्प्राक् तद्व्यवहाराभावात्तदुदयं तटस्थ-
मुपाधिमपेक्षयाज्ञानदाहादिशब्दाश्चिदात्मन्येव प्रवर्तन्ते इत्याह—

अज्ञानदाह इति नैकपदं समासात्

पूर्वोत्तरे खलु पदे पदतामुपेतः ॥

ज्ञानोदयं तटगतं समुपाददानस्त-

स्मात्तमोहतिरवोऽत्र चिति प्रवृत्तः ॥ २२ ॥

अज्ञानदाह इति । नैकपदम्, एकत्र रुढं पदं नेत्यर्थः ।
समासेनैकपद्ये फलितमाह । तस्मादिति । तमोहतिरवो ज्ञानोदयं
तटगतं समुपाददान इति योजनीयम् । अत्र लोकेदयोः ॥ २२ ॥

हतिहरिशब्दस्य समासादैकपद्यमापन्नस्य पशौ यथा रुद्धि-
स्तथाऽज्ञाननाशादिशब्दस्यापि यत्र वृत्तिस्तत्र रुद्धिरेव किं न
स्यादित्याशङ्क्य दृष्टान्त एवासंप्रतिपन्न इति हतिहरिशब्दस्यापि
पशौ बलसावयवार्थयोगादेव प्रवृत्त्युपपत्तेर्यौगिकार्थस्य मनुष्या-
दिसाधारणत्वेऽपि पशुत्वोपाधिना तत्पदप्रवृत्तेः पशावेव नियमि-
तत्वेनातिप्रसङ्गाभावादित्यभिप्रेत्याह—

अत्राप्यसौ हतिहरिः पशुरित्यखण्डः

शब्दो न खल्वभिमतोऽवयवार्थयोगात् ॥

धातुश्च वाचकतया हरतिः प्रसिद्धो

हीनप्रत्ययश्च हरतेः परतः प्रसिद्धः ॥ २३ ॥

अत्रापीति । पशावपीत्यर्थः । अत्राप्यवयवार्थयोगादि-
त्यनेन सम्बन्धः । अवयवार्थावेव विविच्य दर्शयति । धातुरि-
ति । वाचकतया हरणस्येति शेषः । हरतेः परत इन् प्रत्ययः
कर्तुर्वाचकतया प्रसिद्ध इति शेषः ॥ २३ ॥

एवं तत्त्वबोधोदयमपेक्षयात्मैवाविद्यातत्कार्यनिवृत्तिरित्युच्य-
त इत्युक्तम्, तत्र तत्त्वबोधस्य घटादिवदविद्याद्यविरोधित्वे तान्नि-
वृत्तिव्यवहारे तदपेक्षैव न स्यात्तत्तस्तस्य तद्विरोधित्वं वक्तव्यम्,
न चाविद्यादिप्रतियोगिकप्रतियोग्यसत्त्वापादकागन्तुकध्वंसजनक-
त्वं विना तस्य तद्विरोधित्वमुपपद्यते, आत्मरूपाऽविद्यानिवृत्ति-
श्चानादिकालेऽविद्यादिना सह वर्तमानत्वान्न तदसत्त्वापादिका,
तस्मादात्मातिरिक्त आगन्तुकस्तत्त्वधीसाध्योऽविद्यादिध्वंसः स्वी-
कर्त्तव्यः, स एव च तद्वाहादिपदाभिलष्य इति चेन्न, आगन्तुक-
ध्वंसस्य प्रतियोग्यसत्त्वापादकतायाः सत्कार्यवादिनां कुत्राप्यसं-
प्रतिपन्नत्वात्, तत्र को मोहः कः शोक एकत्वमनुपश्यतः, तरल-
विद्यां विततां हृदि यस्मिन्निवेशित इत्यादिवचनादद्वितीयाखण्डे-
करसात्मविद्यैव साक्षादविद्यातत्कार्ययोरसत्त्वापादिकेति नागन्तु-
कध्वंसेन कृत्यमस्तीत्यभिप्रेत्य तथापि किं विद्या वेदान्तवाक्या-
दुत्पद्यमानैवाविद्यादि बाधत उतोत्पन्नेति वीक्षायां किमनेन वि-
चारेण, उभयथापि विद्याबाधिताऽविद्यादेरनन्तरं स्थित्ययोगात्
तथा तद्भाषे यन्नान्तरानपेक्षणाच्च सर्वत्र तथा दर्शनादिसाह—

उद्यन्निरस्यति तमश्च तदुद्भवं च

वेदावसानवचनादथ चोदितः सन् ॥

ऐकात्म्यवस्तुविषयोऽनुभवोऽत एव

कं चित् सहायमनपेक्ष्य निवर्त्तकोऽसौ ॥ २४ ॥

उच्यन्निति । ऐकात्म्यवस्तुविषयोऽनुभवो वेदान्तानवचना-
दुद्यन्नुदितः सन्निति सम्बन्धः । अत एव ततस्तद्भावे विलम्बा-
भावादेव । कं चित् कर्मादिरूपम् । अभावानुभवः । उच्यन्नेव निर-
स्यतीति तत्त्वम् । असत्कार्यवादानभ्युपगमादन्यानपेक्षत्वाच्चेति
द्रष्टव्यम् ॥ २४ ॥

विद्याया अविद्यादिभावे नैरपेक्ष्याविलम्बौ विवदानर्हाविति
दृष्टान्तेन स्पष्टयति—

दीपस्तमस्तिरयतीह भवन्नुत स्विद्

भूत्वा क्षणव्यवधिमात्रमपेक्ष्य नात्र ।

काश्चिद् विवादपदवीमुपयाति वादी

तद्वत् प्रतीच्यवगतौ तमसोऽपहन्यन्त्राम् ॥ २५ ॥

दीपस्तम इति । तिरयाति निवर्तयाति । इह तमस्विदेशे ।
भवन्नुत्पद्यमानः क्षणव्यवधिमात्रमपेक्ष्य भूत्वा वा तिरयतीति स-
म्बन्धः । उत्पत्तिक्षणानन्तरक्षणः क्षणशब्दार्थः । मात्रावा तृती-
यादिक्षणापेक्षा निरस्यते । अत्र अन्यानपेक्षत्वे । प्रतीच्यवगता-
विति व्यधिकरणे सप्तम्यौ, प्रसङ्गविषयावगतावित्यर्थः । तमसो-
ऽज्ञानस्यापहन्यां बाधिकायां विवादो न कार्य इति शेषः ॥ २५ ॥

उच्यन्निरस्यतीत्ययमेव पक्षः साधुरित्यभिप्रेत्यात्मनस्त्वज्ञानं स्वो-
त्पत्त्यतिरिक्तानपेक्षमेव तदविद्याद्युपमर्दकं तत्त्वापरोक्षज्ञानत्वात्
शुक्त्यादितत्त्वज्ञानवदिति ज्ञानकर्मसमुच्चयपक्षमपि प्रतिक्षिपति—

उत्पत्तिरेव हि धिया स्वफलं प्रदातु-

माकाङ्क्षिता न च ततोऽपरमर्थनीयम् ॥

यत् कारकं तदिह काङ्क्षति जन्ममात्रा-

दन्यन्न धीः किमपि काङ्क्षति जन्म लब्ध्वा ॥ २६ ॥

उत्पत्तिरेवेति । विमतं स्वफले स्वजन्मातिरिक्तापेक्षं सा-
धनत्वात् काष्ठादिवादित्याशङ्क्य तत्र कारकत्वमुपाधिः, न च सा-

धनव्यापकत्वम्, तत्त्वज्ञानस्य व्यञ्जकत्वेन कारकत्वाभावात् ।
कारकत्वं हि स्वविषयस्योत्पत्त्याद्यन्यतमानुकूलक्रियाहेतुत्वम् ।
व्यञ्जकत्वं तु स्वविषयेऽस्ति प्रकाशत इत्यादिव्यवहारप्रतिबन्धकमा-
त्रापनेतृत्वमिति तयोर्भेद इत्याशयवानाह । यत्कारकमिति ॥ २६ ॥

प्रमाणज्ञानं स्वफले स्वजन्मातिरिक्तानपेक्षमित्यत्र प्रत्यक्षल-
क्षणपरजैमिनीयसूत्रस्थजन्मपदसामर्थ्यं लिङ्गमिसाह—

प्रत्यक्षसूत्र इदमेव निवेदयिष्य-

न्यायेन जैमिनिरुवाच विदग्धबुद्धिः ॥

सत्संप्रयोग इति तत्र हि बुद्धिजन्म-

शब्दस्य नान्यदिह किं चन कृत्यमस्ति ॥ २७ ॥

प्रत्यक्षसूत्र इति । इदं स्वफले जन्मातिरिक्तानपेक्षत्वम् ।

सत्संप्रयोगे पुरुषस्येन्द्रियाणां बुद्धिजन्म तत्प्रत्यक्षमिति सूत्रम् ।
अत्रेन्द्रियाणां सता विद्यमानेन विषयेन संप्रयोगे सति निर्दोष-
सम्प्रयोगे सतीति वा पुरुषस्य यद् बुद्धिजन्म तत्प्रत्यक्षमित्यत्र ज-
न्मपदस्य लक्षणेऽनुपयोगाद्वैयर्थ्यायोगाच्च तेन प्रमाणं स्वफले
जन्मैवापेक्षते नान्यदिति ज्ञाप्यत इत्यर्थः ॥ २७ ॥

उत्पत्तिमात्रेण विद्याया अविद्यातत्कार्यबाधकत्वेऽपि स्व-
बाधकत्वायोगात्तस्या बाधकान्तरं वाच्यम्, तस्या अबाध्यत्वे च
द्वैतापत्तेः, ततश्चानवस्थेत्याशङ्क्य स्वस्या अप्यविद्याकार्यत्वात्स्व-
यमेव बाधिका ततश्चाधिष्ठानचैतन्यमात्रपरिशेषान्न द्वैतापत्तिर्न वा-
ऽनवस्थेत्यभिप्रेत्याह—

वेदान्तवाक्यजनिता मतिवृत्तिरेव-

मुत्पत्तिः सकलमेव भवार्णवाम्बु ॥

पीत्वा स्वयं च खलु शाम्यति दग्धलोह-

पीतं यथाम्बु चितिमेव तु शेषयित्वा ॥ २८ ॥

वेदान्तवाक्येति । स्वपराविरोधित्वे वस्तुपरिशेषे च ह-

ष्टान्तमाह । दग्धलोहेति । दग्धलोहे सिक्तमम्बु दाहं शमयत्
स्वयं च शाम्यति लोहं तु परिशिष्यते तद्वदित्यर्थः ॥ २८ ॥

एवमविद्यानिवृत्तेः पञ्चमप्रकारत्वे चिदात्ममात्रत्वे च वि-
द्योदयमात्राधीनत्वप्रतिपादनेन मुक्तौ ज्ञानकर्मसमुच्चयो निराकृतः,
इदानीं ब्रह्म वेद ब्रह्मैव भवतीत्यादिशास्त्रसिद्धब्रह्मात्मतालक्षण-
मुक्तावपि चतुर्विधक्रियाफलासम्भवात्कर्मानुप्रवेशेन समुच्चया-
योग इत्यभिप्रेत्य तस्याः कूटस्थनित्यतामनुमानेन साधयति ।

कूटस्थनित्यैव तु मुक्तिरेषा

विद्याफलत्वादिह यद्यदेवम् ॥

तत्तत्तथा दृष्टमशेषमेव

यथा हि शुक्त्यादिपदार्थसंविन् ॥ २९ ॥

कूटस्थनित्येति । सदा समस्तविकारायोग्येत्यर्थः । वि-
द्याया उद्देश्यफलत्वादिति हेत्वर्थः । ततश्च पञ्चमप्रकाराऽविद्या-
निवृत्तौ न व्यभिचारः, युक्तिरशनादिपदार्थाकारापरोक्षान्तःक-
रणवृत्तिरूपाया विद्यायाः शुक्त्याद्यवच्छिन्नात्मरूपसंविदेवाभिव्य-
क्ता फलं न तु स्वत उत्पत्त्यादिमज्जडं स्वप्रकाशं वा तत्फलं नि-
रूपयितुं शक्यमिति प्रतिकर्मव्यवस्थादौ निरूपितम्, ततो न दृ-
ष्टान्ते साध्यवैकल्यशङ्केति भावः ॥ २९ ॥

किं च प्रमाणफलभूतायाः संविदः स्वाभाविकजन्मादिवि-
कारसाधकाभावाच्च सा कूटस्थनित्येत्याह ।

जन्मादिषड्भावविकारहीना

शुक्त्यादिवस्तूपनिविष्टसंविन् ॥

न प्रागभावाद्यनुभूतिरस्याः

स्वतः प्रमाणादपि युज्यते हि ॥ ३० ॥

जन्मादीति । किं संवित्स्वयमेव स्वजन्मादिविकारसाधि-
का किं वा मानान्तरं तस्यास्तत्साधकं नोभयथापीत्याह । न

प्रागभावेति । अभूत्वा भवनरूपं जन्म प्रागभावपदार्थः । न ताव-
त्संविदैव स्वजन्मसिद्धिः, अभूत्वा भवनरूपजन्मनः प्रागभवनग्रहं
विना ग्रहीतुमशक्यत्वात् तदा च तस्या असत्त्वादेव तया प्राग-
भावस्य ग्रहणायोगात्तद्व्यतिरिक्तस्वजन्मप्रग्रहासंभवात्, नापि स्वध्वं-
सस्यापि सा साधिका, ध्वंसकालेस्वस्या अपत्त्वात्, स्वकाले च
ध्वंसासत्त्वात्तया तद्ग्रहणासंभवात्, संविदो जन्मनाशयोरसिद्धौ
तद्व्याप्तित्वादन्तरालिकविकाराणां तदभावोऽपि सिद्ध एव, नापि
मानान्तरंस्वप्रकाशसंविदो जन्मादेविका रवच्चेन साधयितुमलम्,
तस्यास्तदयोग्यत्वादिति हिशब्दार्थः ॥ ३० ॥

सर्वसाक्षिभूतात्मैव संविज्जन्मादिसाधक इत्याशङ्क्य किम-
जामजानन्नेव तदीयजन्मादि साधयति उत जानन्, नाद्यः, ध-
र्म्यग्रहे तत्र धर्म्यवैशिष्ट्यग्रहायोगादित्याह—

अबुद्ध्यमानो न हि संविदं त-
त्संबन्धि किं चित् प्रतिपत्तुमीशः ॥

न बुद्ध्यमानोऽपि तथा तदा हि
न संविदेषा विषयत्वहेतोः ॥ ३१ ॥

अबुद्ध्यमान इति । किं चिज्जन्मादि । द्वितीये संविदो-
ऽपि घटादिवद् दृश्यत्वेऽसंविच्चप्रसङ्गान्न साक्षिगम्या संवित् किं
तु स्वयमेव कूटस्थाऽद्वितीया साक्षिभूता नातिरिक्तेशभिप्रेत्याह ।
न बुद्ध्यमानोऽपीति । बुद्ध्यमानोऽपि तत्सम्बन्धि प्रतिपत्तुमीश
इति तथाशब्दार्थः । तत्र हेतुः—तदा हीति ॥ ३१ ॥

एवं स्वसिद्धान्तसिद्धान्वयदृष्टान्तेन मुक्तेः कूटस्थनित्यत्वं
प्रसाध्योक्तपतिज्ञाहेतुत्वादेन व्यातिरेकदृष्टान्तेनापि तत्साधयति—

जन्या न मुक्तिर्घटते कुतश्चिद्
विद्याफलत्वादिति पूर्वहेतोः ॥

यद्यद्वि जन्यं जगति प्रसिद्धं

तत्तन्न विद्याफलमम्बरादि ॥ ३२ ॥

जन्या न मुक्तिरिति । स्पष्टोऽक्षरार्थः ॥ ३२ ॥

एवं ब्रह्मभावलक्षणमोक्षस्य कूटस्थनित्यत्वं प्रसाध्य तत्र कर्मणामनुपयोगमर्थसिद्धमपि तेनैव हेतुना साक्षात्साधयति ज्ञानकर्मसमुच्चयविघटनाय—

मोक्षस्वरूपो विफलक्रियोऽसौ

विद्याफलत्वादिह यद्यदेवम् ॥

तत्तत्तथा दृष्टमशेषमेव

यथैव रज्ज्वादितमोनिवृत्तिः ॥ ३३ ॥

मोक्ष इति । असौ ब्रह्मभावरूपः । मोक्षसाधनविद्यायां कर्मणामनुपयोगाङ्गीकारात्स्वरूप इत्युक्तम् ॥ ३३ ॥

ननु यस्यैत अष्टाचत्वारिंशत्संस्काराः स ब्राह्मणः सायुज्यं सालोक्यं च गच्छतीत्यादिस्मृतेः सायुज्यादिरूपमोक्षस्य कर्मफलत्वप्रतिपत्तेस्तद्वाधितविषयत्वादुक्तानुमानमप्रमाणमित्याशङ्क्याह । सायुज्यादि विवादगोचरपदं निःश्रेयसं नो भवेत् कार्यत्वादिह यद्यदीदृशमदो निःश्रेयसं नेक्षितम् ॥ यद्वत् कुड्यघटादि तादृशमिदं तस्मादिदं तादृशं युक्तं कल्पयितुं न तद्विसदृशं तादृङ् न दृष्टं यतः ॥ ३४ ॥

सायुज्यादीति । किं ब्रह्मभाव एव सायुज्यं किं वा तच्छरीरेणैव शरीरित्वं सत्समानशरीरत्वं वा । नाद्यः, पूर्वरूपे स्थिते नष्टे वा वस्तुतोऽन्यस्यान्यात्मत्वासम्भवेन तस्य कर्मसहस्रेणापि साधयितुमशक्यत्वात्, कर्मसाध्यस्यानित्यत्वनियमेन तस्य मुक्तित्वानुपपत्तेश्च, अन्नादित्वे तु ब्रह्मभावस्य ब्रह्मवदेव न कर्मसाध्यत्वं सम्भवति । । न च कर्मणां नित्यसिद्धब्रह्मभावाभिव्यञ्जकत्वात्तस्य कर्मजन्यस्यानित्यत्वनियमेन मुक्तित्वानुपपत्तेश्चानादिफले हेतुत्वमिति वाच्यम् । तदभिव्यक्तेरनिर्वचनीयाविद्यानिवृत्तिरूपाया विद्यैकसाध्यत्वेन कर्मणां तदभिव्यञ्जकत्वासम्भवात् । तस्मा-

नित्यसिद्धब्रह्मभावाभिष्यञ्जकविद्यापनाड्या कर्मणां ब्रह्मभावरूप-
सायुज्योपयोगित्वमुक्तस्मृत्या विवक्षितम्, अत एव तत्र कर्मसु
संस्कारशब्दः प्रयुक्तः, फलसाधन्याङ्गगतातिशयहेतुकर्मण्येव सं-
स्कारशब्दप्रयोगान्न स्मृत्यनुमानयोर्विरोधः । नापि द्वितीयः, न
तस्य कार्यं करणं च विद्यते, अक्रायमत्रणम्, अस्थूलमनणु, नेति-
नेतीत्यादिश्रुतिविरोधेन ब्रह्मणो वास्तवशरीरासम्भवेन तदेक-
शरीरत्वरूपसायुज्यायोगात्, सशरीरमुक्तेर्निराकृतत्वाच्च । अत-
एव न तृतीयः, समानशरीरत्वस्यैव सायुज्यरूपत्वे तस्य सारूप्य-
रूपमुक्तेर्विशेषाभावप्रसङ्गाच्च । किं च नित्यसिद्धब्रह्मभावातिरि-
क्तसायुज्यादेः कार्यत्वावश्यभावेनानित्यत्वध्रौव्यान्न तन्निःश्रेयस-
मिति तात्पर्यार्थः । अक्षरार्थस्तु विवादगोचर इति पदं विशेष-
णतया विद्यतेऽस्येति तथोक्तम् । एतच्च विशेषणं नित्यसिद्धब्रह्म-
भावरूपसायुज्यव्यावृत्त्यर्थम् । नो भवेत् न भवेत् । इह लोकवेद-
योः । ईदृशं कार्यं तादृशमिति द्विरुक्तिरुपनयनिगमनार्था । तद्वि-
सदृशं कल्पयितुं न युक्तमित्यनुषङ्गः । तादृशं निःश्रेयसरूपं का-
र्यमिति शेषः ॥ ३४ ॥

किं च कर्मसाध्या मुक्तिः कस्य चिद्भावस्योत्पत्तिरूपा किं
वा कस्य चिन्नाशरूपा अनिर्वचनीयवस्तुरूपा वा, नाद्यः उत्पत्तेः-
प्राक् कार्यस्य सत्त्वेऽसत्त्वे वोत्पत्त्यसम्भवस्याोक्तत्वादित्याशयेनाह-

सदसदुद्भवन्नं न विमुक्तता

सदसदुद्भवनानुपपत्तिः ॥

सदसतोर्नशन्नं न विमुक्तता

सदसतोर्नशनानुपपत्तिः ॥ ३५ ॥

सदसदुद्भवनमिति । न द्वितीयः, नाशात्पूर्वं सतोऽसतो
वा नाशासम्भवस्याप्युपपादितत्वादित्याह । सदसतोरिति ॥ ३५ ॥

न तृतीयः, अनिष्टत्वादनुपपन्नत्वाच्चेत्याह—

न च तमोमयजन्म विमुक्तता

न हि तदिष्टमनिष्टतरं हि तत् ॥

न खलु कल्पितजन्म विमुक्तता

समुपगच्छति तद्वितथं यतः ॥ ३६ ॥

न च तमोमयोति । आविद्यकस्य तत्त्वधीवाध्यत्वेन मिथ्यात्वा-
त्तद्रूपाया मुक्तेः केनाप्यनङ्गीकारादिति । हेतुमाह-न खल्विति ॥ ३६ ॥

सतोऽसतो वा विनाशासम्भवेऽप्याविद्यकानिर्वचनीयबन्ध-
स्यात्यन्तिकनाशो मुक्तिरिति निरुद्धगतिकस्य शङ्कामनुवदति—

अथ तमोमयविश्वविकल्पना-

विलयनात्मकमभ्युपगम्यते ॥

सकलदूषणजातविवर्जितं

तदिह मोक्षपदं न निचार्यते ॥ ३७ ॥

अथेति । मोक्षपदं मोक्षस्वरूपम्, अस्य विलयनात्मकमि-
त्यनेन सम्बन्धः । अस्मिन्पक्षे प्रत्यगात्मनो ब्रह्मभावस्य नित्य-
सिद्धत्वादाविद्यकबन्धनिवृत्तेश्च तत्त्वज्ञानमात्राधीनत्वात्कर्मणाम-
नुपयोगात् समुच्चयासिद्धिरित्यभिप्रेत्य तन्मुक्तिरूपमङ्गीकरोति ।
तदिति । इहासमुच्चयमते ॥ ३७ ॥

ननु न तत्त्वज्ञानमात्राद्वन्धनिवृत्तिः संभवति तत्त्वविदामपि
शरीरादिवन्धदर्शनादित्याशङ्क्य तथा विद्वान्नामरूपादिमुक्तः एवमे-
वास्य परिद्रष्टुरिमाः षोडश कलाः पुरुषापणाः पुरुषं प्राप्यास्तं
गच्छन्तीत्यादिशास्त्रमामाण्याल्लोके विद्याया अविद्यानिवृत्तौ
निरपेक्षसाधनत्वाच्च तत्त्वसाक्षात्कारवतः सद्य एव विदेहकैवल्यं
भवति यस्य तु देहादिवन्धो दृश्यते स न तत्त्वसाक्षात्कारवानिति
निश्चीयते इत्याशयेन सद्यो मुक्तिमतं दर्शयति—

सम्पन्नज्ञानविभावसुः सकलमेवाज्ञानतत्सम्भवं
सद्यो वस्तुबलप्रवर्त्तनमरुद्व्यापारसन्दीपितः ॥

निर्लेपेन हि दन्दहीति न मनागप्यस्य रूपान्तरं
संसारस्य शिनष्टि तेन विदुषः सद्यो विमुक्तिर्धुवा ॥ ३८ ॥

सम्यग्ज्ञानेति । सद्यो दन्दहीति सम्बन्धः । वस्तु
विपश्यन् परमार्थमद्भुतं तदेव बलं तदेव वृत्तिज्ञानस्याविद्यादि-
दाहकत्वे प्रयोजकत्वात् प्रवर्त्तनमरुतं तद्व्यापारो वृत्तौ प्रतिफलनं
ते । सन्दीपितः प्रज्वलित इत्यर्थः । शिनष्टि शेषयति ॥ ३८ ॥

ननु तत्त्वविदः सद्यो विदेहकैवल्योपगमे, तस्य तावदेव चिरं
यात्र विमोक्षेऽथ संपत्स्ये, प्रजहाति यदा कामान्सर्वान् पार्थ-
मनोगतान्, आत्मन्येवात्मना तुष्टः स्थितप्रज्ञस्तदोच्यते इत्यादि-
जीवन्मुक्तिप्रतिपादकशास्त्रं निर्विषयं स्यादित्याशङ्क्य तस्यार्थ-
वादतया शुक्लामदेवादिमुक्तिशास्त्रवत्प्रकृष्टप्राज्ञकल्पितजीवन्मु-
क्त्यनुवादेन ब्रह्मविद्यास्तुतिपरत्वान्न तद्विरोध इत्यभिप्रेत्याह—

जीवन्मुक्तिप्रत्ययं शास्त्रजातं

जीवन्मुक्ते कल्पिते योजनीयम् ॥

तावन्मात्रेणार्थवत्त्वोपपत्तेः

सद्यो मुक्तिः सम्यगेतस्य हेतोः ॥ ३९ ॥

जीवन्मुक्तीति । जीवन्मुक्तेः प्रत्ययो येन तत्तथोक्तम् ।
अर्थवत्त्वोपपत्तेः स्तुतिरूपप्रयोजनवत्त्वोपपत्तेः । एतस्य हेतोरेत-
स्माद्धेतोः जीवन्मुक्तिशास्त्रस्यान्यविषयत्वाद्धेतोरिति यावत् ॥ ३९ ॥

जीवन्मुक्तिशास्त्रस्यार्थवादत्वेऽपि तदर्थस्य मानान्तराविरुद्ध-
त्वेन भूतार्थवादत्वोपपत्तेस्तत्सिद्धा जीवन्मुक्तिर्न शक्याऽपलापितु-
म् । न च विद्यासामर्थ्याग्निः शेषाविद्यानिवृत्तौ तदनुपपत्तिरिति
वाच्यम् । अनारब्धकार्य एव तु पूर्वं तदवधेरितिसूत्रोक्तन्यायेन
विद्याया आरब्धफलकपुण्यपापनिवर्त्तकत्वायोगेन तत्स्थितिनि-
मित्ततया कल्पिताविद्यालेशवशेन विदुषोऽपि यावत्प्रारब्धकर्म-
क्षयं शरीरादिधारणोपपत्तिरिति मतान्तरमाह—

यद्वा विद्वद्भोचरं योजनीयं

तस्याविद्यालेशवत्त्वोपपत्तेः ॥

तस्याभिष्टा निर्निमित्ता निवृत्ति-

यद्वा विद्यासन्ततिर्हेतुलेशम् ॥ ४० ॥

यद्वेति । योजनीयं जीवन्मुक्तिशास्त्रमिति शेषः । तर्हि विद्याया अविद्यालेशनिवर्त्तकत्वाभावात्स न निवर्त्ततेत्याशङ्क्य प्रारब्धकर्मणां भोगादेव क्षये सति प्रयोजनाभावात् स स्वयमेव निवर्त्तत इत्याह । तस्येति । अविद्यालेशनिवृत्तेरपि निवर्त्तयति । रिक्तं निमित्तं वाच्यम्, अन्यथा तस्य लेशस्य क्षणिकत्वापत्तेरित्याशङ्क्याह । यद्वेति । वृत्तिसाक्षात्काराभिव्यक्तस्वरूपचैतन्यमेवानुवर्त्तमानं विद्यासन्ततिः, सैव प्रतिबन्धककर्मणां भोगेन क्षये जीवन्मुक्तिहेतुभूतमाविद्यालेशं निवर्त्तयतीत्यर्थः ॥ ४० ॥

ननु विद्यया चिदात्मनि ब्रह्मात्मनाभिव्यक्ते तत्राविद्यालेशस्याप्यसम्भवात्कथं तदधीना जीवन्मुक्तिर्घटते, किं च कैश्चिदे विद्यागन्धस्य अन्यैरविद्याछायाया अपरैरविद्यासंस्कारस्य जीवन्मुक्तिघटकत्वमुच्यते, तद्विरोधादपि नाविद्यालेशाधीनजीवन्मुक्तिरिति तत्राह—

जीवन्मुक्तिव्यापृतेः प्रापको य-

स्तस्याविद्यालेशगन्धादिभाषाः ॥

नाविद्याया नापि भागस्य तस्या-

स्तस्मिन् पक्षे दुर्घटत्वाद् विमुक्तेः ॥ ४१ ॥

जीवन्मुक्तिव्यापृतेरिति । अनृतेन हि प्रत्यूहाः, अनीशया शोचति मुह्यमान इत्यादिश्रुतेरविद्याया आवरणविक्षेपलक्षणकार्यद्वयानुरोधेनावरणशक्तिमदविद्यांशनाशेऽपि जीवन्मुक्तस्वन्धिकार्यकरणव्यापारप्रापकविक्षेपशक्तिमदविद्यांशस्य बलवत्प्रारब्धकर्मसहितस्य जीवन्मुक्तिप्रयोजकत्वात्स एव सर्वैल्लेशग-

न्धादिशब्दैरभिलप्यते । ततश्च जीवन्मुक्तस्यात्मस्वरूपेऽभिष्य-
क्तेऽपि विक्षेपकाविद्यालेशानुवृत्तिर्युज्यते प्रारब्धकर्मक्षयावधिकेति
तस्य जीवन्मुक्तिघटकत्वे न कोपि दोष इति भावः । ननु सम-
ग्रैवाविद्या तद्गीयावरणशक्तिमद्भागो वा लेशादिशब्दैरभिधी-
यताम्, नेत्याह । नाविद्याया इति । विमुक्तेः पूर्ववस्थातो विक्षे-
षाभावात्तदा जीवतो मुक्तिरेव दुर्घटा स्यादित्यर्थः ॥ ४१ ॥

ननु भाष्यकारादिभिरविद्यादेर्वाधितानुवृत्त्या जीवन्मुक्त-
व्यापृतिरिति क चित् क चित् कथ्यते सा किं गन्धच्छायादिष-
दाभिलप्यलेशपक्षादर्थान्तरम्, नेत्याह—

गन्धच्छायालेशसंस्कारभाषा

विज्ञातव्या भाष्यकारीयतन्त्रे ॥

स्वाविद्याया बाधितायाः प्रतीतिः

पौर्वापर्येणार्थमालोच्य बुद्ध्या ॥ ४२ ॥

गन्धच्छायेति । अस्मिन्पदे बहुव्रीहिर्द्रष्टव्यः । प्रतीतिर-
नुवृत्तिस्तस्याः प्रतिभासमात्रशरीरत्वाद् बाधितानुवृत्तेरपि नि-
निमित्ताया असम्भवाद् तन्निमित्ततयोक्ताविद्यालेशोऽवश्यमुपेयः,
ततश्च स एव प्रतिभासिकविक्षेपरूपेणानुवर्त्तमानस्तथा कथ्यत
इत्यर्थः ॥ ४२ ॥

ननु विदुषोऽपि द्वैतदर्शने तदधीनभयशोकादिरूपबन्धस्पा-
वश्यकत्वात्कुतो जीवन्मुक्तिः, जीवत एव मुक्तौ वा कुतो द्वैतदर्श-
नमित्याशङ्क्योभयस्यापि विद्वदनुभवसिद्धत्वादाविरोध इत्याह—

जीवन्मुक्तिस्तावदस्ति प्रतीते-

द्वैतच्छाया तत्र चास्ति प्रतीतेः ॥

द्वैतच्छायारक्षणायास्ति लेश-

स्तस्मिन्नर्थे स्वानुभूतिः प्रमाणम् ॥ ४३ ॥

जीवन्मुक्तिरिति । तत्रोपपत्तिमप्याह । द्वैतच्छायारक्ष-

णायेति । प्रातिभासिकविक्षेपशक्तिमदविद्यांशो लेशशब्दार्थः ।
तत्र विद्वदनुभवं प्रमाणयति । तस्मिन्निति ॥ ४३ ॥

ननु विदुषोऽप्यज्ञानलेशश्चेदस्ति तदा पूर्ववद्ब्रह्म नास्ति न
प्रकाशते चेति व्यवहारः स्यादित्याशङ्क्य तस्य पूर्वमविद्याकृता-
वरणप्रयुक्तत्वादावरकांशस्य च तत्त्वज्ञानेन नाशादनन्तरं तदयो-
गादहं ब्रह्मास्मीत्येव व्यवहारो युज्यते, तथापि मुक्तावस्थायामह-
मिदं ममेदमित्यपि व्यवहारदर्शनात्तदुपपत्तये विक्षेपशक्तिवदवि-
द्यालेशः स्वीकार्य इत्याह—

ब्रह्मात्मत्वं सान्तरायं पुरस्ताद्
बोधोत्पत्तौ ध्वस्तमोहान्तरायम् ॥
यद्यप्येवं द्वैतलेशानुवृत्तेः

प्रत्यक्षत्वान्मोहलेशोऽभ्युपेयः ॥४४॥

ब्रह्मात्मत्वमिति । स्पष्टोऽक्षरार्थः ॥४४॥

विदुषोऽप्यहमिदमित्यादिव्यवहारोपगमे तन्निमित्तपुण्यपा-
पान्तरारम्भसम्भवात्तदधीनदेहान्तरस्यावश्यकत्वाद्विदेहकैवल्यानु-
पपत्तिरिति शङ्कां निराकुर्वन् जीवन्मुक्तिमुपमंहरति—

तस्माज्जीवन्मुक्तरूपेण विद्या-
नारब्धानां कर्मणां भोगसिद्धयै ॥
स्थित्वा भोगं ध्वान्तगन्धप्रसूतं
मुक्ताऽत्यन्तं याति कैवल्यमन्ते ॥ ४५ ॥

तस्मादिति । प्रारब्धकर्मप्रतिबद्धविद्ययाऽविद्यालेशाक्षया-
दित्यर्थः । प्रारब्धकर्मक्षयमात्रमपेक्ष्य व्यवहरता विदुषा कर्मान्तरा-
नारम्भात् कर्मबलाद्भवतो व्यवहारस्यापि स्वप्नवदात्मानुभवेन
प्रतिक्षणम्बाध्यमानस्यादृष्टाजनकत्वाद् भोगेन प्रारब्धकर्मनाशो-
ऽप्रतिबद्धविद्ययाऽविद्यालेशस्यापि नाशाच्च विदुषो देहान्तरानु-
पपत्तेर्वर्त्तमानदेहपातानान्तरं विदेहकैवल्यसिद्धिरिति भावः ॥४५॥

वर्णितोभयविधमुक्तौ श्वेताश्वतराणां श्रुतिं प्रमाणयति—

क्षरं प्रधानममृताक्षरं हरः

क्षरात्मानावशिष्टे देव एकः ॥

तस्याभिध्यानाद्योजनात्तत्त्वभावाद्

भूयश्चान्ते विश्वमायानिवृत्तिः ॥ ४६ ॥

क्षरम्प्रधानमिति । प्रधीयतेऽस्मिन् जगदिति प्रधानम-
व्याकृतम् । तस्य नित्यतां निवारयति । क्षरमिति । तर्हि नित्य-
वस्त्वेव नास्तीति शङ्कायामाह । अमृताक्षरमिति । सर्वकार्यसंह-
र्तुर्हरस्य संहारे कारणाभावात्स एव मरणापक्षयादिरहितं वस्त्व-
त्यर्थः । तर्हि प्रधानपुरुषौ तत्संहर्तारौ भवेतामित्याशङ्क्य तयोस्तन्नि-
यम्यत्वेन तत्पारतन्त्र्यान्मैवमित्याशयेनाह । क्षरात्मानाविति ।
ईशते—इष्टे इति एकवचनत्वेन परिणेतव्यम् । तर्हि द्वैतापत्तिरित्या-
शङ्क्य हरगोचरतत्त्वज्ञानात्प्रधानपदाभिलष्यमायायाः सकार्याया
बाध्यत्वात् पुरुषस्य च हरस्वरूपेणैवावस्थानाच्चाद्वैतमेव वस्तु
परिशिष्यत इत्यभिप्रेत्याह । तस्याभिध्यानादिति । तस्य हरश-
ब्दोदितब्रह्मण आभिमुख्येनाहं ब्रह्मास्मीत्येवंरूपाच्चाद्यानादादरेण
निरन्तरं दीर्घकालचिन्तनाद् द्वैतसत्यत्वभ्रमहेतुभूतमायालेशो नि-
वर्त्तते, ततो ध्यानपरिपाकसाक्षात्काराद्योजनाद् द्वैते व्यावहारि-
कमस्वभ्रमहेतुभूतमायालेशो निवर्त्तते, भूयश्च तत्त्वभावादनाहत-
पूर्णब्रह्मात्मत्वरूपस्वभावादन्ते प्रारब्धकर्मणां भोगेन क्षये द्वैते
प्रातिभासिकत्वभ्रमहेतुभूतमायालेशस्यावशिष्टस्य निवृत्तिरित्येवं
त्रिष्वमायानिवृत्तिस्तत्त्वबोधाद्भवतीत्यर्थः । अत्रान्ते प्रारब्धकर्मा-
वसाने विश्वमायानिवृत्तिरित्युक्तत्वात् प्रागपि सावशेषमायानिवृ-
त्तिः प्रतीयत इतीयं श्रुतिभरुभयविधमुक्तौ मानमिति भावः ॥४६॥

ननु सूर्यद्वारेण ते विरजाः प्रयान्ति, यत्रामृतः स पुरुषो
क्षय्ययात्मा तत्र प्रयाता गच्छन्ति ब्रह्म ब्रह्मविदो जना इत्यादि-

शास्त्राद्विदुषामर्चिरादिमार्गेणोद्गतानामेव मुक्तिभाक्तात्कथं जी-
वतो विदुषो मुक्तिरिति तत्राह—

ब्रह्मादीनामस्ति मुक्तिः श्रुतिभ्य-

स्तेषामेषा नार्चिराद्या गतिर्वः ॥

तस्मादस्या निर्गुणब्रह्मविद्या-

सम्बन्धित्वं नैषितव्यं भवद्भिः ॥ ४७ ॥

ब्रह्मादीनामिति । तद्यो यो देवानां प्रत्यबुध्यत स एव
तदभवत्, ब्रह्मणा सह ते सर्वे सम्प्राप्ते प्रतिसञ्चरे, परस्यान्ते
कृतात्मानः प्रविशन्ति परं पदमित्यादिवचनेभ्यो ब्रह्मलोकवासि-
नां ब्रह्मादीनामपि परब्रह्मविद्यावतां मुक्तिरस्त्येव, न च तेषां
मुक्तिप्राप्तावर्चिराद्या गतिर्भवतामपीष्टा, ब्रह्मलोकादवर्गितार्चिरा-
दीनां स्थितत्वात्, तस्मादस्या अर्चिरादिगतेर्निर्गुणब्रह्मविद्यास-
म्बन्धित्वं तत्फलप्राप्तिद्वारत्वं भवद्भिर्ननुष्येष्वपि नैषितव्यं किं तु
कार्यं वादरिरस्य गत्युपपत्तेरित्युक्तन्यायेन सगुणविद्याफलभूत-
कार्यब्रह्मप्राप्तिद्वारत्वमेव तस्या एषितव्यम्, एवं च सूर्यद्वारेणेत्या-
दिवचनमपि सगुणविद्यावद्विषयमुपेयमिति भावः ॥ ४७ ॥

ननु तयोर्द्धमायन्नमृतत्वमेतीति मूर्द्धन्यनाडीद्वारोर्द्धगमन-
स्यामृतत्वमाप्त्युपायत्वश्रवणान्मनुष्याणामूर्द्धगमनं विना नामृत-
त्वप्राप्तिरित्याशङ्क्याह—

प्राणोत्क्रान्तिर्नास्ति मूर्द्धन्यैषां

नाड्या तस्माद् यत्र यत्रैव विद्या ॥

तत्रैव स्यान् मुक्तिरित्यभ्युपेयं

गत्युत्क्रान्ती तेन विद्यान्तरेषु ॥ ४८ ॥

प्राणोत्क्रान्तिरिति । स्वतोऽपरिच्छिन्नस्यात्मनो वस्तुतः
सुषुम्नानाडीद्वारोर्द्धगमनायोगात् प्राणात्मकलिङ्गगमनोपाधिकं ग-
मनं वाच्यम्, न च तत्परब्रह्मविद उपपद्यते, न तस्य प्राणा उ-

त्क्रामन्ति ब्रह्मैव सन्ब्रह्माप्तेनीत्यादिश्रुत्या विदुषः प्राणोत्क्रान्तिप्रतिषेधेन तदुपाधि कोत्क्रान्त्यादेरसम्भवात्, प्राप्तव्यब्रह्मणः परिपूर्णत्वेन तत्प्राप्तिरूपा मृतत्वस्योत्क्रान्त्याद्यनपेक्षत्वाच्च, ततश्च यत्र यत्र देशे काले च विद्या जायते तत्र तत्रैव जीवसेव देहे मुक्तिरत्र ब्रह्म समश्नुत इति श्रुतेरभ्युपेक्षेत्यर्थः । तर्हि तयोर्द्विमायान्नित्यादिश्रुतेनरार्थक्यम्, नेत्याह । गत्युत्क्रान्तिति । तेन परब्रह्मविद्यायामुत्क्रान्तिप्रतिषेधेन ॥ ४८ ॥

एवमर्चिरादिमार्गानपेक्षां मुक्तेः प्रसाध्य कर्मापेक्षामपि निराकुर्वन् तस्याः केवलविद्याधीनत्वमाह—

देवादीनां नास्ति कर्माधिकारो

विद्या तेषां केवला मुक्तिहेतुः ॥

पारंपर्यात् कर्मणामुक्तहेतो-

र्विद्याङ्गत्वं सर्ववर्णाश्रमाणाम् ॥ ४९ ॥

देवादीनामिति । तथापि मनुष्याणां कर्मण्यधिकृतानां कर्मापेक्षा मुक्तिर्भविष्यति, इतरथा सर्वापेक्षा च यज्ञादिश्रुतेरिति सूत्रविरोधः स्यादित्यत्र आह । पारंपर्यादिति । मनुष्याणामपि ज्ञानपरिपाकाङ्गत्वेन संन्यासस्यावश्यकत्वात्सति ज्ञाने कर्माधिकारवाधान्नकर्मणेत्यादिश्रुतिविरोधाच्च न साक्षात्कर्मणां मुक्तिहेतुत्वं घटते तदिदमुक्तम् । उक्तहेतोरिति । सूत्रं तु सर्ववर्णाश्रमविहितकर्मणां साक्षान्मोक्षहेतुभूतविद्यां प्रति परंपरया साधनत्वपरम्, इतरथा अत एव चाग्नीन्धनाद्यनपेक्षेति पूर्वसूत्रेण विरोधापत्तेरित्यर्थः ॥ ४९ ॥

केन द्वारेण पारंपर्यामिति वीक्षायामाह—

पारंपर्यं शुद्धिहेतुत्वहेतो-

र्यज्ञादीनां श्रूयते स्मर्यते च ॥

साक्षादेवां मोक्षहेतुत्वमेव-

मन्विच्छन्तोऽप्यागमाच्च प्रतीमः ॥ ५० ॥

पारंपर्यामिति । युद्धिपदं विविदिषोपलक्षणम् । तत्र प्र-
माणमाह । श्रूयते इति । येन केन चन यजेतापि दर्विहोमेनानुपह-
तमना एव भवति, तमेतं वेदानुवचनेनेत्यादिश्रुतिर्योगिनः कर्म
कुर्वन्ति सङ्गं त्यक्त्वात्मयुद्धये, कषाये कर्मभिः पक्वे ततो ज्ञानं प्र-
वर्त्तते इत्यादिस्मृतिश्चोक्तपारंपर्ये मानमित्यर्थः । उक्तविधया क-
र्मणां पारंपर्येण मुक्तावुपयोग इव साक्षादुपयोगे मानाभावान्न स-
मुच्चयसिद्धिरित्यभिप्रेत्याह । साक्षादिति ॥ ५० ॥

निरूपितप्रमेयजातस्य स्वकपोलकल्पितत्वाप्रामाणिकत्वशङ्का-
रूपातिलाभार्थमेतद्वन्थकरणमिति मतिं च निराकुर्वन् प्रकरणार्थ-
मुपसंहरति—

इति बहुश्रुतभाषितमुच्चकैः

श्रुतिशिरोवचनानगतं महत् ॥

समुपदिष्टमिदं कृपया मया

प्रियमतीव हितं च मुमुक्षवे ॥ ५१ ॥

इति बहुश्रुतेति । सूत्रभाष्यटीकावार्त्तिककारा बहुश्रु-
तास्तैरुच्चकैस्तात्पर्येण निरूपितमित्यर्थः । महत्त्रिविधपरिच्छेदशू-
न्यं प्रत्यगभिन्नं ब्रह्म । अतीव प्रियं निरतिशयानन्दरूपत्वात्, अ-
तीव हितं समस्तानर्थासंस्पर्शित्वात् ॥ ५१ ॥

नन्वत्र ब्रह्मैव न निरूपितं समन्वयादेरापि निरूपितत्वादि-
त्याशङ्क्य तन्निरूपणस्य ब्रह्मप्रमित्यर्थत्वाद् ब्रह्मैव प्राधान्येन नि-
रूपितमित्यभिप्रेत्य तत्प्रमितेः सद्यो मुक्तिफलत्वं मुख्याधिकारि-
शिष्यानुभवसिद्धमिति वदन् स्वानुभवरूपापकं तद्वचनमवतारयति—
एवं समन्वयविरोधनिरासविद्या-

निष्पत्तिसाधनफलानि गुरोः क्रमेण ।

विज्ञाय वेदफलमात्मनि सर्वमेव

पश्यन्नुवाच कृतकृत्यमतिः स शिष्यः ॥ ५२ ॥

एवं समन्वयेति । वेदो वेदनं तत्फलं मोक्षं सर्वद्वैतबाध-
मुखदुःखप्राप्तिपरिहाररूपम् ॥ ५२ ॥

तदुक्तीरेव दर्शयति पद्भिः—

विद्याविग्रहमग्रहेण पिहितं प्रत्यञ्चमुच्चैस्तरा-
मुत्कृष्टोत्तमपुरुषं मुनिधिया मुञ्जादिषीकामिव ॥
कोशात् कारणकार्यरूपविकृतात् पश्यामि निःसंशयं
क्वासीदस्ति भविष्यति कनु गतः संसारदुःखोदधिः ॥ ५३ ॥

विद्याविग्रहमिति । स्वप्रकाशचिदेकरसमित्यर्थः । उ-
त्तमपुरुषस्य परमात्मनः प्रतीचो भिन्नत्वादेवानवभासो नाविद्या-
पिहित्वादितिशङ्कानिरासायोक्तं—प्रत्यञ्चमिति । उच्चैस्तरामित्यस्य
पिहितमित्यनेन सम्बन्धः । पिधानस्योच्चैस्तरत्वं यत्रसहस्रैरमेय-
त्वम् । मुनिधिया श्रुत्यनुकूलमनननिशितविवेकधिया । मुञ्जात्
इषीकाञ्छादकबाह्यत्वचः । कोशादन्नपयाद्यानन्दमयान्तात् । का-
रणकार्यरूपेणान्तर्बहिर्भावेन विकृताद्विविधतया कृतादुत्कृष्टेति
सम्बन्धः । कोशपञ्चकाद्विविक्तात्मनो ब्रह्मभावेन दर्शनफलं प्रक-
टयति । क्वासीदिति ॥ ५३ ॥

तथापि द्वैताभासस्यासम्भावितस्यापि प्रतीतेर्जीवत एव मु-
क्तिरनुभवसिद्धेत्याह—

पश्यामि चित्रामिव सर्वमिदं द्वितीयं
तिष्ठामि निष्कलचिदेकवपुष्यनन्ते ॥
आत्मानमद्वयमनन्तसुखैकरूपं

पश्यामि दग्धरशनामिव च प्रपञ्चम् ॥ ५४ ॥

पश्यामीति । प्रतिभासमानद्वैतस्यार्थक्रियासामर्थ्यं निवा-
रयति । दग्धेति ॥ ५४ ॥

नन्वद्वैतदर्शने सति कथं तद्विरुद्धद्वैतदर्शनानुवृत्तिस्तदभावे
वा कथं जीवन्मुक्तिरित्याशङ्क्याद्वैतस्य वास्तवत्वेन द्वैतस्यावास्त-
वत्वेनानुभूयमानत्वाच्च किं चिदनुपपन्नमित्याह—

अद्वैतमप्यनुभवामि करस्थबिल्व-

तुल्यं शरीरमहिनिर्लव्यनीव वीक्षे ॥

एवं च जीवनमिव प्रतिभासमानं

निःश्रेयसोऽधिगमनं च मम प्रसिद्धम् ॥ ५५ ॥

अद्वैतमिति । अद्वैतं साक्षादनुभवतः कदाचिद्भासमान-

मपि द्वैतं न पूर्ववद्भातीत्यत्र निदर्शनमाह । अहिनिर्लव्यनीवेति । अहिनिर्मोको हि त्यागात् पूर्वमहिनाऽहमित्येव प्रतिपन्नस्त्यागा-
नन्तरं तदभिमानरहित एव प्रतीयते, तथा शरीरादिरूपे द्वैते पूर्वव-
दहं ममाभिमानं विहाय मिथ्यैवेदं भातीति पश्यामीत्यर्थः । मि-
थ्यात्वेन निश्चितद्वैतदर्शनानुवृत्तौ फलितमाह-एवंचेति ॥ ५५ ॥

विद्यामहिम्ना मदपकारकं निर्मूलमैवोच्छिन्नमिति तां प्रशंसति—

अद्वैतबाधकमभून् मम यद् द्वितीय-

मद्वैतमस्य बत बाधकमेव जातम् ॥

मोहाद् द्वितीयमपबाधकमस्य विद्या-

सामर्थ्यतोऽद्वयनिवर्हणमद्वितीयम् ॥ ५६ ॥

अद्वैतबाधकमिति । इदानीमपि पूर्ववदेव द्वैतमेवाद्वैतबा-
धकं किन्न स्यादित्याशङ्क्य द्वैतस्यालोकमोहबलावष्टम्भेनाद्वैतबाध-
कस्य दुर्बलत्वादद्वैतस्य तु परमार्थवस्त्ववगाहिविद्यासामर्थ्यावष्टम्भेन
बलवत्त्वान्मैवमित्याशयेनाह । मोहादीति । अस्य अद्वैतस्य ॥ ५६ ॥

निर्मुक्तमात्मानं दृष्ट्वा पूर्वमनुभूतसंसारं स्मरन् तत्र स्वस्यो-

त्पन्नमाश्चर्यधियं प्रकटयति—

आश्चर्यमद्य मम भाति कथं द्वितीयं

नित्ये निरस्तनिखिलाशिवचित्प्रकाशे ॥

आसीत् पुरेति किमिमाः श्रुतयो न पूर्वं

येन द्वितीयमभवत्तिमिरप्रसूतम् ॥ ५७ ॥

आश्चर्यमिति । किमत्राश्चर्यं वस्तुत उक्तरूपे परात्मन्य-
ज्ञानाद् द्वैतरूपानर्थोपपत्तेरित्याशङ्क्याज्ञाननिवर्त्तकतत्त्वधीजनने नि-

रपेक्षकारणेषु वेदान्तवाक्येष्वनादिसिद्धेषु ज्ञानाभावादज्ञाना-
नुवृत्त्या द्वैतानुवृत्तिरित्येवदप्याश्चर्यमेवेत्याह । किमिमा इति ॥५७॥

इदानीं पूर्वं श्रुतिवाक्येषु सत्स्वप्नव्यव्यतिरेकाभ्यां तत्त्व-
बोधाभावे कारणं निश्चित्याज्ञानादि सम्भावयन्नाश्चर्यधियं सजति ।

त्वत्पादपङ्कजसमाश्रयणं विना मे

सन्नप्यसन्नैव परः पुरुषः पुरासीत् ।

त्वत्पादपदमयुगलाश्रयणादिदानीं

नासीन्न चास्ति न भविष्यति भेदबुद्धिः ॥५८॥

त्वत्पादपङ्कजेति । पूर्वं संसारं निर्वेदपूर्वकं त्वादृशगु-
रूपसत्त्वभावात्मत्स्वपि वेदान्तवाक्येषु गुरूपदेशाधीनतत्त्वबोधा-
भावादज्ञानाधीनद्वैताभिनिवेशेनाद्वैतं परमार्थं सदप्यसत्कल्पमभूत्,
इदानीं तु गुरुप्रसादलब्धतत्त्वबोधेनाद्वैतात्मनस्त्वमेव सदास्ति आ-
न्तिमात्रसिद्धं तु द्वैतं कालत्रयेऽप्यसदिति निश्चितमित्यर्थः ॥५८॥

आत्मलाभात्परस्य लाभस्याभावात्तं प्रापितवतो गुरोस्तद-
नुरूपप्रत्युपकाराभावाद्भक्तिपुरःसरं गुरुपासनमेव यावदायुर्मया
कार्यम्, तावतापि ततोषो भवेदिसभिमेत्याह—

यस्मात् कृपापरवशो मम दुश्चिकित्सं

संसाररोगमपनेतुमसि प्रवृत्तः ॥

त्वत्पादपङ्कजरजः शिरसा दधान-

स्त्वामाशरीरपतनादहमप्युपासे ॥५९॥

यस्मात्कृपेति ॥ ५९ ॥

साधिकारविषयप्रयोजनां स्वकृतिमुपसंहरन् तस्या मुमुक्षु-
भिरुपादेयतां सूचयन् तस्याः सान्त्वयसंज्ञामाह—

संचेषशारीरकमेव मेतत्

कृतं परिव्राजकमुक्तिहेतुः ॥

गुरुप्रसादान् परिलभ्य तत्त्वं

त्रयीशिरस्तत्त्वनिवेदनाय ॥ ६० ॥

संक्षेपेति ॥ ६० ॥

तां कृतिं गङ्गासाम्प्येन स्तुवन् तस्या मङ्गलं प्रार्थयते—

अविरलपदपङ्क्तिः पद्मनाभस्य पुण्या

चरणकमलधूलिग्राहिणी भारतीयम् ॥

घनतरमुपघातं श्रेयसः श्रोतृसंघात

सुरसरिदिव सद्यो मार्ष्टुं माङ्गल्यहेतुः ॥६१॥

अविरलेति । नानावृत्तात्मकत्वाद्बहुविधपदविन्यासक्रम-
वतीत्यर्थः । पद्मनाभस्य चरणकमलधूलिग्राहिणी श्रोतृसंघात
श्रेयस उपसंघातं मार्ष्टुं इत्यन्वयः ॥६१॥

ग्रन्थस्य साम्प्रदायिकत्वं दर्शयितुं गुरोः स्वस्य च नाम नि-
र्दिशन्ग्रन्थोत्पत्तिकालं दर्शयति—

श्रीदेवेश्वरपादपङ्कजरजःसंपर्कपूताशयः

सर्वज्ञात्मगिराङ्कितो मुनिवरः संक्षेपशारीरकम् ॥

चक्रे सज्जनबुद्धिवर्द्धनामिदं राजन्यवंशे नृपे

श्रीमत्यक्षतशासने मनुकुलादित्ये भुवं शासति ॥६२॥

श्रीदेवेश्वरेति ॥६२॥

अन्तेऽपि भगवन्नमस्काररूपं मङ्गलमाचरति—

भुजङ्गमाङ्गशाधिने विहङ्गमाङ्गगामिने ॥

तुरङ्गमाङ्गभेदिने नमो रथाङ्गधारिणे ॥६३॥

इति श्रीसर्वज्ञात्ममुनिविरचिते संक्षेपशारीरके फललक्षणं

नाम चतुर्थोऽध्यायः ॥ ४ ॥

भुजङ्गमाङ्गेति ॥ ६३ ॥

इह योऽस्ति विमोहयन् मनः परमानन्दधनः सनातनः ।

गुणदोषभृदेष एव नस्तृणतुल्यो यदयं स्वयं जनः ॥

इति श्रीमत्परमहंसपरिव्राजकाचार्यश्रीविश्वेश्वरसरस्वतीश्रीपादशिष्यमधु-

सूदनसरस्वतीकृतायां संक्षेपशारीरकटीकायां चतुर्थोऽध्यायः ॥

समाप्तश्चायं ग्रन्थः । शुभमस्तु सर्वजगताम् ।

गुजरात-संस्कृत-
संस्कृत, संस्कृत
संस्कृत-संस्कृत

